

حُكْمَاتٌ
حُكْمُ الْأُمَّةِ

ادارهٔ تبلیغات اشرفیه

پوک فواره نہت ان پرستان نون: 4540513-4519240

بسلسلة خطبات حكيم الامم جلد - ۱۱

حقیقت تصویف و قوی

(جديدة ایڈیشن)

حکیم الامم محدث
حضرت مولانا محمد شریعتی تھانوی نور اللہ مرقدہ

عنوان

مشی عبد الرحمن خاں

تصحیح و ترجمہ احادیث
صوفی محمد اقبال قریشی مدظلہ مولانا زادہ محمود قاسمی

ادارہ تالیفات اشرفیہ
پوک فوارہ ملتان پاکستان
(061-4540513-4519240)

حقیقتیتِ اصرار و تقویٰ

تاریخ اشاعت ربيع الثاني ۱۴۲۸ھ
 ناشر ادارہ تالیفات اشرفیہ ملتان
 طباعت سلامت اقبال پریس ملتان

جملہ حقوق محفوظ ہیں

قارئین سے گذارش

ادارہ کی حقیقی امکان کو شش ہوتی ہے کہ پروف رینڈنگ معیاری ہو۔
 الحمد للہ اس کام کیلئے ادارہ میں علماء کی ایک جماعت موجود ہوتی ہے۔
 پھر بھی کوئی غلطی نظر آئے تو برائے مہربانی مطلع فرمایا کر منون فرمائیں
 تاکہ آئندہ اشاعت میں درست ہو سکے۔ جزاک اللہ

ادارہ تالیفات اشرفیہ چوک فوارو ملتان
 مکتبہ رشیدیہ رنج بazar رواہ پنڈی
 اور واسطہ میاں اٹارکی لاہور یونیورسٹی بک ایجنسی خیبر بازار پشاور
 مکتبہ سید احمد شہید اردو بازار لاہور ادارۃ الاتور یونیورسٹی کراچی نمبر 5
 مکتبہ رحمانیہ اردو بازار لاہور مکتبہ المخطوط الاسلامی جامعہ حسینی ملی پور
 مکتبہ المخطوط الاسلامی بلاک زین یونیورسٹی بنک موڑ فیصل آباد
ادارہ اشاعت الخیر - حضوری باغ روڈ - ملتان

ہدیہ
کتبہ
پستہ

ISLAMIC EDUCATIONAL TRUST U.K. 119-121- HALLIWELL ROAD
 (ISLAMIC BOOKS CENTER) BOLTON BL1 3NE. (U.K.)

فهرست معاظ

القوى

فَاتَّقُوا اللَّهَ مَا أَسْتَطَعْتُمْ وَاسْمَعُوا وَأَطِيعُوا وَاتَّقُوا خَيْرًا لِنَفْسِكُمْ وَمَنْ يُوقَ شَرًّا
نَفْسِهِ فَأُولَئِكَ هُمُ الْمُفْلِحُونَ^٥

المرابطة

يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا وَالْقُوَّا اللَّهَ لَعَلَّكُمْ تُفْلِحُونَ^٦

المجاهدة

وَمَنْ جَاهَدَ فَإِنَّمَا يُجَاهِدُ لِنَفْسِهِ إِنَّ اللَّهَ لَغَنِيٌّ عَنِ الْعُلَمَائِينَ^٧

التحصيل والتسهيل مع التكميل والتعديل
وَمَثَلُ الَّذِينَ يُنْفِقُونَ أَمْوَالَهُمْ أُبَيْعَاءَ مَرْضَانَ اللَّهِ وَتَشْيِيْتَأْمِنَ أَنْفُسُهُمْ كَمَثَلُ جَنَّةٍ بِرَبُوبَةٍ
أَصْلَاهَا وَأَبْلَى فَاتَّ أَكْلَهَا ضَعْفَيْنِ فَإِنَّ اللَّهَ يُصْبِهَا وَإِنَّ فَطَنَ وَاللَّهُ يَعْلَمُ مَنْ بَعْصَرَهُ

تكميل الاعمال تبديل الاحوال

إِلَامَنْ تَابَ وَآمَنَ وَعَمِلَ عَمَلًا صَالِحًا فَأُولَئِكَ يُبَدِّلُ اللَّهُ سَيِّلَاهُمْ حَسَنَتِ وَكَانَ
اللَّهُ غَفُورًا رَّحِيمًا

طريق القلندر

يَا أَيُّهَا الَّذِينَ آمَنُوا مَنْ يَرْتَدَ مِنْكُمْ عَنِ دِينِهِ فَسَوْفَ يَأْتِي اللَّهُ بِقَوْمٍ يُحِبُّهُمْ
وَيُحْبِبُونَهُ أَذْلَهُ عَلَى الْمُؤْمِنِينَ أَعْزَزَهُ عَلَى الْكُفَّارِينَ يُجَاهِهِمْ فِي سَبِيلِ اللَّهِ وَلَا
يَخَافُونَ لَوْمَةَ لَا يَحِمِّلُ ذَلِكَ فَضْلُ اللَّهِ يُوْتِيهِ مَنْ يَشَاءُ وَاللَّهُ وَاسِعٌ عَلَيْهِمْ إِنَّمَا

وَلِيَكُمُ اللَّهُ وَرَسُولُهُ وَالَّذِينَ اتَّقْوَ اللَّهَ وَهُمْ
رَاكِبُونَ^١ وَمَنْ يَتَّقَوْ اللَّهَ وَرَسُولُهُ وَالَّذِينَ امْنَوْ فَإِنَّ حِزْبَ اللَّهِ هُمُ الْغَلِيبُونَ^٢

أوج قنوج

قالَ النَّبِيُّ صَلَّى اللَّهُ عَلَيْهِ وَسَلَّمَ مَنْ تَوَاضَعَ لِلَّهِ رَفَعَهُ اللَّهُ

دستور سهاد نپور

قالَ النَّبِيُّ صَلَّى اللَّهُ عَلَيْهِ وَسَلَّمَ مَنْ تَوَاضَعَ لِلَّهِ رَفَعَهُ اللَّهُ

ترك مالا يعني

قالَ النَّبِيُّ صَلَّى اللَّهُ عَلَيْهِ وَسَلَّمَ مَنْ حُسْنَ اسْلَامِ الْمُرْءِ تَرَكَهُ مَالًا يَعْنِيهُ

رفع الموانع

يَا أَيُّهَا الَّذِينَ امْنَوْ إِنَّ مِنْ أَزْوَاجِهِمْ وَأَوْلَادِهِمْ عَدُوًّا إِنَّمَا فَاحْذَرُوهُمْ وَإِنْ
تَعْفُوا وَتَصْفِحُوا وَتَعْفِرُوا فَإِنَّ اللَّهَ غَفُورٌ رَّحِيمٌ^٣ إِنَّمَا أَمْوَالُهُمْ وَأَوْلَادُهُمْ فِتْنَةٌ

وَاللَّهُ عِنْدَهُ أَجْرٌ عَظِيمٌ^٤

سيرت صوفى

يَا أَيُّهَا الْمُرْمَلُ قُمِ الْيَلَ إِلَّا قَلِيلًا^٥ تَصْفَهُ أَوْ انْقُضْ مِنْهُ قَلِيلًا^٦ أَوْ زُدْ عَلَيْهِ
وَرَقِيلِ الْقُرْآنَ تَرَقِيلًا^٧ إِنَّا سَنُلْقِي عَلَيْكَ قَوْلًا ثَقِيلًا^٨ إِنَّ نَاسِئَةَ الْيَلِ هِيَ أَشَدُّ
وَطَأً وَأَقْوَمُ قَلِيلًا^٩ إِنَّ لَكَ فِي النَّهَارِ سَبْعًا طَوِيلًا^{١٠} وَإِذْ كُرِسَمَ رَبِّكَ وَتَبَثَّلَ إِلَيْهِ
تَبَثَّلِيلًا^{١١} رَبُّ الْمَشْرِقِ وَالْمَغْرِبِ لَا إِلَهَ إِلَّا هُوَ فَانْجَذَهُ وَكِيلًا^{١٢} وَاصْبِرْ عَلَى مَا
يَقُولُونَ وَاهْجُرْهُمْ هَجْرًا جَمِيلًا^{١٣} وَذَرْنِي وَالْمَكَذِّبِينَ أُولَى النَّعْمَةِ وَمَهْلِكُمْ قَلِيلًا^{١٤}

فہرست عنوانات

			التفوی
۳۷	شیوخ و مریدین	۱۱	قرآن اور تصنیف
۳۸	اسرار و ذوقیات	۱۳	اجر عظیم
۵۰	محبت مخلوق	۱۵	اشتیاق منافع
۵۲	محبت خالق	۱۷	عبدیت کاملہ
۵۳	دعاء اغیت	۱۸	فطری مذاق
۵۵	امت محمدیہ	۱۹	صحابہ کا مذاق
۵۶	لیڈر اور علماء	۲۱	توکل کے معنی
۵۷	اہتمام عمل	۲۲	آجکل کا تقوی
۵۹	محبت کا اثر	۲۵	تقوی کی حقیقت
۶۱	احتیاط خطاب	۲۷	اطاعت کی اقسام
۶۳	مداومت نماز	۲۹	آجکل کا تصوف
۶۴	علم سے مس	۳۱	عدم توجہی
۶۶	حقیقت ایمان	۳۳	حصول علم
۶۶	گوشہ نشینی	۳۶	صحبت علماء
۶۹	صبر و عمل	۳۸	حب مال
۷۰	دشنا محبت	۴۰	المرابطہ
۷۱	حسن مزاح	۴۲	کثرت کلام
۷۳	قرآن فہمی	۴۴	عمل کی حقیقت
۷۵	محکمہ تکفیر	۴۵	

۱۰۷	علمی مشقت	۷۶	قصد اور عمل
۱۰۸	نظر بد	۷۷	نماز کی گرانی
۱۰۹	طبعی تقاضا	۷۹	حقیقت صبر
۱۱۰	بلامشقت اصلاح	۸۰	وحدة الوجود
۱۱۱	مرد کون ہے؟	۸۱	احوال و اعمال
۱۱۲	علاج امراض باطنی	۸۲	اتباع و حی
۱۱۳	غمگرانی نفس	۸۳	روح عمل
۱۱۴	فطرت نفس	۸۶	غلبہ رحمت
۱۱۵	کسل نماز	۸۸	علم با عمل
۱۱۶	کسل کی قسمیں	۸۸	اقسام نفس
۱۱۷	اصلاح نفس	۸۹	اصلاح نفس
۱۱۸	فضولیات مستورات	۹۰	اصلاح نفس بے واسطہ روزہ
۱۱۹	اعتدال مجاہدہ	۹۱	غلبہ غصب
۱۲۰	مخالفت نفس	۹۲	خوف و حزن
۱۲۱	رجاء و امکان	۹۳	اصلاح بدعت
۱۲۲	صفات خداوندی	۹۴	تفوی شرعی
۱۲۳	فصیحت ناصح	۹۶	ترغیب فلاح
۱۲۴	تواضع کی اصل	۹۶	فلاح و ترقی
۱۲۵	مستقل مجاہدہ	۹۷	اندھا دھنڈ تقلید
۱۲۶	المجاہدہ		
۱۲۷	التحصیل والتسهیل		
۱۲۸	مع التکمیل والتعدیل		
۱۲۹	رمضان و حسنات	۹۹	اصلاح عمل
۱۳۰	فضیلت انبیاء	۱۰۱	صدقہ عمل
۱۳۱	اصلاح اعمال میں تقدیر کا داخل	۱۰۲	مجاہدہ نفس
۱۳۲	اهتمام حسنات و اجتناب سینمات	۱۰۳	اصلاح عقیدہ
۱۳۳		۱۰۵	عقیدہ صحیح

۲۱۳	تصوف کے درجات	۱۵۱	پختگی نفس رضائے الہی ہے
۲۱۷	عوام کو ہدایت	۱۵۳	راحت کی جگہ عالم آخرت ہے
۲۱۸	گنہگاروں کو بشارت	۱۵۶	تحصیل عمل بالاختیار
۲۲۱	طريق القلندر	۱۸۱	تکمیل الاعمال بتبدیل الاحوال
۲۲۳	لزوم و وجوب	۱۸۲	وجہ بیان
۲۲۳	مقصود و غیر مقصود	۱۸۳	توبہ کا طریق
۲۲۳	مقصود اعظم	۱۸۴	عادت احساس مٹادیتی ہے
۲۲۵	ترک اعمال	۱۸۶	اہتمام ترک معصیت ضروری ہے
۲۲۷	متقی اور ریا کار	۱۸۷	رحمت کی قدر کی ضرورت
۲۲۹	ناتمام عمل	۱۸۷	جباری و قہاری پر نظر رکھنے کی ضرورت
۲۳۰	طريق قلندرانہ	۱۸۹	کید نفس کی صورت
۲۳۵	اصطلاح قلندر	۱۹۰	توفیق منجانب اللہ ہوتی ہے
۲۳۵	اتباع رسول صلی اللہ علیہ وسلم	۱۹۱	گناہوں کی جڑ
۲۳۷	ایک پیر بھائی	۱۹۲	حقوق اللہ کی حقیقت
۲۳۸	محبت کی نشانی	۱۹۶	حقوق العباد سے غفلت
۲۳۹	قلندر کے معنی	۱۹۶	توبہ کا طریق
۲۴۰	اعمال سے بیزاری	۱۹۷	نیک اعمال کی تاکید
۲۴۱	کرامت	۱۹۹	ایمان پر عمل صالح کی خاصیت
۲۴۲	عمل و محبت	۲۰۱	تبديل ملکات کی حقیقت
۲۴۳	ارادہ	۲۰۳	سالک کا امتحان
۲۴۳	فنا	۲۰۳	احوال کا تغیر و تبدل
۲۴۸	ایک حکایت	۲۰۶	اعمال کے درجے
۲۵۳	صحابہ	۲۱۰	فیوض غیبی کی صورت
۲۵۳	ایک نو مسلم	۲۱۱	تصوف کا حاصل
۲۵۵	حضرور رسول اکرم صلی اللہ علیہ وسلم		

۳۱۱	بے حسی کی انتہا	ذکر حق
۳۱۲	غصہ اور اس کے مضرات	پرده
۳۱۳	عفو و درگذر	محبت کا اظہار
۳۱۴	بچوں پر ظلم	عشق الہی کا دعویٰ
۳۱۵	تکبر کی صورتیں	قلندرانہ طریق عمل
۳۱۶	حب اور بعض	اہل محبت کی صحبت
۳۱۷	اللہ کی محبت	اصلاح
۳۱۸	اثر محبت	نتیجہ
۳۱۹	آثار محبت	شیخ کامل
۳۲۰	تواضع	تجہیز کی حقیقت
۳۲۱	تواضع کی حقیقت	اوچ قسنوج
۳۲۲	آج کل کا دستور	کبرا اور اس کا علاج
۳۲۳	صحبت بزرگان	امید اور خوف
۳۲۴	حقانیت اسلام	تو فیق اور سلب کا اختیار
۳۲۵	عزت کی قیمت	حق تعالیٰ کی عظمت
۳۲۶	خدا کا حق	امثال عبرت
۳۲۷	تمدابیر اصلاح	علم پر ناز
۳۲۸	خلاصہ و عظ	انسان کی اصلیت
۳۲۹	تفریج بر گندہ وہنی	امام کی خصوصیات
۳۳۰	دستور سہارنپور	حاکم کی اطاعت
۳۳۱	آیات کا تکرار	حکمت اور مصلحت
۳۳۲	امراض ظاہری و باطنی	تمدابیر نجات
۳۳۳	تکبر و تذلل سے اجتناب	تفکر کی ضرورت
۳۳۴	تواضع و استغنا کی اہمیت	ایک حقیقت
۳۳۵	اخلاق حمیدہ و ذمیمہ	فیشن پرستی

۳۱۰	سہل تعلیم اور احکام	۳۵۹	طہارت ظاہری و باطنی
۳۱۲	بے مثالی شفقت	۳۶۱	شیطان کی چالیں
۳۱۳	ظاہری و باطنی اصلاح	۳۶۳	عبرت کا حصول
۳۱۹	لا یعنی امور سے احتیاط	۳۶۴	نظر و فکر کی ضرورت
۳۲۵	فضول باتوں سے پر ہیز	۳۶۶	مرشد کامل کی رہبری
۳۲۷	بغل کا چور	۳۶۹	بدگمانی سے احتراز
۳۲۹	قرب الی اللہ	۳۷۰	جان و ایمان کی حفاظت
۳۳۱	لا یعنی امور	۳۷۲	مصائب سے نجات
۳۳۲	شریعت کی توبہن	۳۷۳	وساویں کا اثر
۳۳۳	لوگوں کی عادت	۳۷۷	غلطیوں کا احساس
۳۳۵	مناظرہ کا شوق	۳۷۹	تکبر حرام ہے
۳۳۷	علماء کی عادت	۳۸۰	حقیقت مال و جاہ
۳۳۸	عربی کا احترام	۳۸۲	شرعی وضع کی ضرورت
۳۳۹	اہتمام اصلاح	۳۸۳	علامت ایمان
۳۴۱	عورتوں کی عادت	۳۸۶	طلب کی شان
۳۴۱	اتباع شیخ	۳۸۸	کبر و عجب کا اعلان
۳۴۳	طریق تسلیم و تقویض	۳۹۱	مغرب کی تقلید
۳۴۶	عدم مہارت فن	۳۹۶	ترک هلا یعنی
۳۴۸	رفع الموانع	۳۹۷	دستور اعمل
۳۵۱	خوشگوار اور ناگوار امور	۳۹۹	علمی غفلت
۳۵۳	کم علمی کی خرابی	۴۰۰	تعلیم انبياء
۳۵۲	عبادت میں یکسوئی	۴۰۳	خدا کی شفقت
۳۵۷	علم کے عملی فوائد	۴۰۵	شکر کی اہمیت
۳۵۸	محبت و رحمت	۴۰۶	عربی اور اردو کے معنی کا فرق
۳۵۹	شان بزرگان	۴۰۹	خدا کی مصلحت و حکمت

۳۹۲	حرص کی قسمیں	۳۶۰	آج کل کے بزرگ
۳۹۶	سیرت صوفی	۳۶۱	معظیم اور تہذیب
۳۹۸	احکام شرعیہ کی اہمیت	۳۶۲	طبعی راحت و کلفت
۵۰۱	نفس کی اہمیت	۳۶۵	کامل کی شان
۵۰۳	درود شریف کی فضیلت	۳۶۷	حقوق مصائب
۵۰۴	جماعت کی فضیلت	۳۶۸	قرآن کا عجاز
۵۰۵	نیت کی اہمیت	۳۷۰	محبت کا تقاضا
۵۰۶	مزمل کی تفسیر	۳۷۲	محبت کا مظاہرہ
۵۰۷	حقوق کی رعایت	۳۷۳	خدمت دین
۵۰۹	نفس کی حیلہ سازی	۳۷۵	نسمہ کیمیا
۵۱۰	رضا اور شمرات	۳۷۶	فقدان عمل
۵۱۱	میلان معصیت	۳۷۷	ہدایت کارستہ
۵۱۲	مجاہدہ اور ترقی	۳۷۸	طیبیب کا منصب
۵۱۳	قرب عہد نبوت	۳۷۹	ناز اور عجب
۵۱۴	لوازم بشریہ	۳۷۹	عفو و درگذر
۵۱۵	آداب تعلقات	۳۸۱	انہاک محبت
۵۱۵	تجدد کی حدود	۳۸۲	ابتلاء محبت
۵۱۷	توسط کے ضرورت	۳۸۳	محبت اور شرک
۵۱۸	اہمیت تلاوت و نماز	۳۸۵	درجات محبت
۵۲۱	تام توجہ الی اللہ	۳۸۷	توجہ الی اللہ
۵۲۲	جدت اور لذت	۳۸۸	مردہ کا تخلیل
۵۲۳	اشتعال بالخلق	۳۸۸	حرام محبت
۵۲۵	توکل کل ضرورت	۳۸۹	حب مال
۵۲۶	معمول اہل تصوف	۳۹۱	تقویٰ
☆.....☆.....☆.....☆		۳۹۳	تذکرہ نفس

التصوی

وہ ذرا سی بات جو تصوف کا حاصل ہے۔ یہ ہے کہ جس طاعت میں سستی ہو سستی کا مقابلہ کر کے اس طاعت کو کرے۔ اور جس گناہ کا تقاضا ہوتھا ہے کا مقابلہ کر کے اس گناہ سے بچے۔ جس کو یہ بات حاصل ہوئی اس کو پھر پچھئی ضرورت نہیں کیونکہ یہی بات تعلق مع اللہ پیدا کرنے والی ہے یہی اس کی محافظت ہے اور یہی اس کو بڑھانے والی ہے۔

خطبہ ماثورہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ
وَنَعُوذُ بِاللَّهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مَنْ يَهْدِي اللَّهُ
فَلَا مُضِلٌّ لَهُ وَمَنْ يُضْلِلُهُ فَلَا هَادِي لَهُ وَنَشْهُدُ أَنْ لَا إِلَهَ إِلَّا اللَّهُ
وَحْدَهُ لَا شَرِيكَ لَهُ وَنَشْهُدُ أَنَّ سَيِّدَنَا وَمَوْلَانَا مُحَمَّدًا عَبْدُهُ
وَرَسُولُهُ صَلَّى اللَّهُ تَعَالَى عَلَيْهِ وَعَلَى الْأَهْلِ وَاصْحَابِهِ وَبَارَكْ وَسَلَّمَ
إِمَّا بَعْدَ فَاعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ.
وَأَنْفِقُوا خَيْرًا لِأَنفُسِكُمْ وَمَنْ يُوقَ شُحًّ نَفْسِهِ فَأُولَئِكَ هُمُ
الْمُفْلِحُونَ (تغابن)

ترجمہ: سوڈرواللہ سے جہاں تک ہو سکے اور سنوا اور مانو اور خرچ کرو اپنے بھلے کو اور جس کو بچا دیا اپنے ہی کے لاچ سے سووہ لوگ وہی مراد کو پہنچے۔ (ترجمہ شیخ انہد)

تمہید: یہ ایک آیت ہے۔ سورہ تغابن کی جس کو اس وقت بیان کے لئے قصدا نہیں اختیار کیا گیا بلکہ ایک اتفاقی امر ایسا پیش آیا جس سے اس کو اختیار کیا گیا وہ یہ کہ کل میں سیویں تھا۔ وہاں کے ان میں تین آیتیں پڑھی گئی تھیں۔ ایک یہ اور ایک اس کے قبل کی اور ایک اس کے بعد کی سیویں میں تو قبل کی آیت کو بیان کیا گیا بوجہ مناسبت وہاں کے حالات کے اب یہ ان تینوں میں کی دوسری آیت ہے۔ مناسب معلوم ہوا کہ چونکہ سفر ایک ہے اس لئے اس سفر میں اول ان ہی آیتوں کو بیان کیا جاوے۔ چنانچہ اس وقت اس آیت کو اختیار کیا گیا اور عجب نہیں کہ کل آئندہ کے بیان میں اس کے بعد کی آیت کا بیان ہو۔ اس طرح سے یہ آیت ساملہ بیان میں آگئی مگر اب یہاں اسباب خارجیہ سے اس کے بیان میں آنے کے ساتھ یہ

مناسب حال بھی ہے اور اگر خاص مناسبت بھی نہ ہوتی تو بھی اس لئے مناسب ہے کہ قرآن مجید میں ہر مضمون ضروری ہے۔ یہ بھی قرآن، ہی کی ایک آیت ہے۔ اس بناء پر اس میں کسی خاص ترجیح کے بیان کی ضرورت نہیں۔ کیونکہ قرآن ایک مطب روحاںی ہے اور ہم مریض ہیں تو ہر آیت تمام امراض کا علاج ہے۔ اور اسی وجہ سے قرآن مجید کی عجیب ترتیب ہے کہ اس میں ابواب و فصول نہیں بلکہ ہر مضمون میں ایسی جامعیت کا لحاظ ہے کہ جو آیت بھی لی جاوے وہ ہر مرض کے علاج کے لئے کافی وافی ہے۔ گوہر مقام پر ظاہر نظر میں کسی خاص مرض کا علاج معلوم ہوتا ہے۔ لیکن تعمیں سے معلوم ہوتا ہے کہ وہ ہر مرض کا علاج ہے۔

قرآن اور تصنیف

یہیں سے معلوم ہوا ہوگا کہ قرآن مجید کا طرز مصنفین کے کتب کے طرز پر کیوں نہیں ہے۔ یعنی طبائع اس بات کی خوگر ہیں کہ ہر باب میں جدا مضمون ہو۔ نماز کا الگ، زکوٰۃ کا الگ، علیٰ ہذا فنون عقلیہ میں بھی یہی بات ہے۔ چنانچہ مولانا نے مثنوی میں کسی مفترض کا یہی قول نقل بھی کیا ہے کہ اس نے کہا تھا کہ اس میں دیگر کتب تصوف کے طور پر علیحدہ علیحدہ ہر چیز کا بیان نہیں بلکہ مخلوط طور پر ہے تو مولانا نے اس کا جواب دیا ہے۔ کہ یہ نادانی ہے۔ یہ طرز تو قرآن کا بھی ہے اور اس وقت یہ جواب کافی تھا کہ قرآن کا کوئی منکر نہ تھا۔ مگر اس زمانہ میں توحیدیت اور قرآن کو بھی نہیں چھوڑتے ہیں گو صاف انکار تو نہیں کرتے مگر شبہات لاتے ہیں۔ ایک وہ زمانہ تھا کہ قرآن میں مسلمانوں کو وسوسہ کا گذر بھی نہ تھا اس میں کاوش نہ ہوتی تھی وجہ یہ ہے کہ قلب میں جس کی عظمت ہوتی ہے اس میں کبھی شبہ نہیں ہوتا۔ چنانچہ جن لوگوں کے دلوں میں سلطنت کی عظمت ہے اس کے احکام میں کبھی چون و چرانہیں کرتے خاص کر پرانی وضع کے لوگ کا نہ کامنہ ہب ہی یہ ہے کہ ع

رموز و مصلحت ملک خسر وال دانند (سلطنت کے اسرار و رموز بادشاہ جانتے ہیں) تو نکتہ چینی کا کبھی موقع نہیں آتا اور اگر آتا ہے تو زبان تک نہیں آتا کہ بغاوت نہ ہو جاوے تو قانون سلطنت میں تو نہیں آتا لیکن قرآن کو ایسا تنخیت مشق بنایا ہے کہ الف بے تے کی تمیز نہیں ہے اور قرآن پر نکتہ چینی کی جاتی ہے۔ استعداد علمی کی بھی ضرورت نہیں تو اس وقت تو مولانا کا

وہ جواب کافی تھا مگر اب یہ دوسرا سوال پیدا ہو گا۔ کہ قرآن میں یہ کیوں طرز ہے۔ اس لئے میں اس کا جواب دیتا ہوں کہ اس کا سبب ظاہر ہے مگر اسی کے لئے جس کو تعلق میں اللہ و بنین العبد معلوم ہے سو اول وہ تعلق سمجھتے کہ کیا ہے سو وہ تعلق ہے شفقت ذاتی کا۔ اس لئے کہ خدا کو کئی غرض نہیں اور جو ایسی شفقت ہو گی وہ نہایت کامل ہو گی۔ ایک مقدمہ تو یہ ہے دوسرا یہ کہ کامل شفقت کا اثر تعلیم میں کیا ہے۔ مثلاً باپ ہے تو جس کو خدا نے باپ ہونے کی دولت عطا فرمائی ہے اس کو تو خوب معلوم ہے لیکن اگر کوئی بیٹا ہے تو اس کو بھی یاد ہو گا باوجود باپ کی شفقت کے اس قدر کامل نہ ہونے کے پھر اس کا ایک خاص قسم کا برتاو ہوتا ہے کہ اس کی نصیحت میں کوئی خاص ترتیب نہیں ہوتی جس طرح سے مصنف کی کتاب ہوتی ہے۔ کہ مبوہ مفصل ہوتی ہے اس طرح سے باب کا طرز نہیں ہوتا مثلاً وہ تمیز سکھانے بیٹھا کہ بڑوں کا ادب کیا کرتے ہیں اور اس کو سلام کیا کرتے ہیں۔ عین اس موقع پر بیٹے نے کھانے کا بڑا القمه لے لیا۔ باپ نے فوراً کہا کہ بیٹا القمه چھوٹا لو تو اگر کوئی کہے کہ باپ کا کلام بے جوڑ ہے تو بھائی تم کو ربط کے انتظار کی ضرورت نہیں اور اگر باوجود اس کے بھی وہ کلام مرتب اور مر بوٹ ہو تو غایت بلاغت ہے لیکن اگر اس میں ترتیب نہ بھی ہوتی تب بھی غایت درجہ کی حسن و خوبی تھی اور افسوس ہے کہ آج یہی بات جو شفقت کی ایک بالغ دلیل ہے لوگوں کے نزدیک موجب تقصی ہے تو وجہ یہ ہے کہ خدا سے تعلق نہیں۔ لوگ چاہتے ہیں کہ خدا کو بھی اجنبیوں کا ساتھ ہو جو قرآن کے اجزاء میں ربط کو لازم سمجھتے ہیں۔ گو واقع ہے مگر زوم نہیں ہے۔ تو صاحبو! وہ خدا ہیں آپ چاہے ان سے خدا نہ ہونے کا برتاو چاہیں۔ مگر وہ تو خدا ہی ہونے کا برتاو کریں گے چنانچہ اس کا اثر ہے جو فرماتے ہیں۔ **أَفَنَضْرِبُ عَنْكُمُ الْذِكْرَ صَفْحًا أَنْ كُنْتُمْ قُوْمًا مُّسَرِّفِينَ** یعنی ہم تم کو ہمیشہ سمجھاویں گے خواہ تم نہ مانو بخلاف غیر شفیق کے کہ جب مخاطب نہیں مانتا وہ تغفیل چھوڑ دیتا ہے۔ غرض خدا کے کلام کا یہ طرز ہے سو اس کا مقتضای تھا کہ اگر اس میں کوئی ترتیب بھی نہ ہوتی تب بھی وہ خوبی ہی تھی اور اب تو ربط بھی ہے۔ جس سے حسن دو بالا

ہو گیا تو حاصل یہ ہے کہ قرآن مجید میں ربط صریح نہ ہونے کا سبب شفقت ہے اس لئے ہر جگہ جامعیت کی شان ہے کہ ہر مقام پر ہر مضمون سے تعریض ہے یہ دوسری بات ہے کہ کوئی مضمون مدلول بعبارتہ انص ہے اور کوئی مدلول بدلالۃ انص وغیرہ۔ لیکن یہ بات کہ کسی مقام پر صرف ایک ہی مضمون کا بیان ہو نہیں ہے اور اس لئے مجھے کسی خاص آیت کے انتخاب کی ضرورت نہیں ہوئی اور اسی تخصیص کے ضرورتی نہ ہونے کے سبب میرایہ معمول ہے کہ لوگوں کے کہنے سننے سے کسی خاص مضمون کا بیان نہیں کرتا۔ گو مشورہ سن لیتا ہوں مگر عامل اس پر ہوں کہ۔

سِنْ لَاكَهُ كُوئَيْ تَجْهِيْ سَنَوَيْ كَجْوُ وَهِيْ جُو سَبْجَهُ مِنْ آوَيْ
نِيزَاسِ كَا اثْرَ بَجْهِيْ اچْحَا نِيزَسِ ہوَتَا اوْرَاصِلِ بَاتِ تَوَيْ ہے کَجَبْ كَلَامِ جَامِعِ ہے تو اسِ کِي
ضَرُورَتِ هِيْ کِيَا ہے جَبْ هِرَآيَتْ هَمَارَے اَمْرَاضِ كَاعْلَاجِ ہے تو جَسْ مَقَامِ سَيْ چَاهَا آيَتْ
پُزْهَدِيْ تَوْرَجَحِ كِيْ ضَرُورَتِ هِيْ نِيزَسِ لِكِنْ اسِ وَقْتِ يِاْيَكْ اَتَقَافِيْ تَرَجَحِ بَجْهِيْ ہے کَهْ يِاْيَتْ
تَرَتِيبِ مِنْ آَكْنَيْ۔ خَيْرِيَهْ تَوْجِهْ تَرَجِعِ تَحْمِيْ۔

اجر عظیم

اب اصل مضمون سننے کے اس کے قبل فرمایا تھا۔ وَاللَّهُ عِنْدَهُ أَجْرٌ عَظِيمٌ (اور اللہ کے یہاں بڑا اجر ہے) اس سے یہ آیت مرتب ہے اور ضرورت ارتباط یہ ہے کہ اس آیت کے شروع میں (ف) ہے جس کا ترجمہ ہے پس اور لفظ پس یا الفاظ تو ایسے مقام پر آتا ہے کہ مرتب ہو ما قبل سے اور یہاں ما قبل میں ربط کے لئے توسیع سے سہل جزو اللہ عِنْدَهُ أَجْرٌ عَظِيمٌ ہے۔ یعنی جب اللہ کے یہاں بہت اجر ہے۔ تو تم کو چاہیے کہ اس پر نظر کر کے خدا سے ڈرا کرو کیونکہ اس کا مالک اجر عظیم ہونا مقتضی اس کا ہے کہ تم وہ برداشت کرو کہ اس اجر کے مستحق ہو جاؤ یعنی استحقاق بسبب وعدہ خداوندی کے نہ اس لئے کہ اس کے ذمہ کسی کا حق واجب ہے اور کیونکہ کسی کا حق ہو سکتا ہے اگر حق ہوتا عمل کے سبب ہوتا اور عمل کی کیفیت یہ ہے کہ وہ محض بظاہر آپ کی طرف منسوب ہے ورنہ حقیقت میں وہ آپ کا عمل ہی نہیں کیونکہ تمام آلات ہاتھ پر جن سے عمل ہوتا ہے سب اسی کے دیئے ہوئے ہیں۔

نیا ورم از خانہ چیزے نخت تو دادی ہمہ چیز من چیز ت
ہم اپنے گھر سے کچھ نہیں لائے ہیں جو کچھ بھی ہے وہ آپ ہی کا عطا یہ ہے۔
میں اس کی ایک مثال عرض کرتا ہوں جو اس کے قبل میرے ذہن میں بھی نہیں تھی کہ آپ
کا ایک باور پھی ہے اس نے کھانا پکایا تو کیا اس کو حق ہے کہ اس کو اپنا کھانا بتاوے۔ ہرگز نہیں
کیونکہ سب چیزیں آپ کی ہیں اور ہاتھ پیر جو باور پھی کے ہیں تو ان کے تصرف فعل کو جس
سے کھانا پکا ہے۔ ہم نے خرید لیا ہے۔ کیونکہ اجارہ کا خلاصہ مبادلۃ المآل بالمنافع ہے تو اس
باور پھی کی کیا چیز ہوئی۔ کچھ بھی نہیں تو اگر وہ ایسا دعوے کرے تو اس کی تحقیق کی وجہ صرف یہ
ہے کہ اس کی کوئی چیز نہیں تو پھر اس مجموعی سامان کا نتیجہ حاصلہ اس کی ملک کیونکر ہو گا پس ایسا
ہی آپ کی نماز کا حال ہے کہ اعضاء اس کے دینے ہوئے ارادہ اس کا دیا ہوا سب کچھ تو اسی کا
ہے تو آپ کی کوئی چیز ہے جس سے یہ دعوے ہو کہ میری نماز ہے تو جیسا اس باور پھی کا دعویٰ
غلط ہے ایسا ہی ہمارا دعویٰ بھی تو اس حالت میں ہمارا کیا استحقاق ہوا بلکہ اتنا فرق ہے کہ
باور پھی کے منافع تواصل میں اسی کے تھے جس کے سبب معاوضہ کی ضرورت ہوئی اور یہاں تو
شروع ہی سے سب اسی کے پیدا کردہ ہیں معتزلہ نے بڑی غلطی کی کہ خدا تعالیٰ کے ذمہ بندہ کا
حق بتلایا اہل سنت نے اس کو سمجھ کر حقیقت کو ظاہر فرمادیا۔ معتزلہ کو وہ ہو کہ ہوالہ حق علینا
وغیرہ نصوص سے لیکن حضور صلی اللہ علیہ وسلم نے اس کی حقیقت کو ایسے مضامین سے ظاہر فرمادیا
کہ اگر اللہ تعالیٰ تمام مخلوق کو بے وجہ عذاب دینے لگے تب بھی وہ ظالم نہیں اور آپ کا فرمانا
بالکل خدا کا فرمانا ہے۔ گفتہ او گفتہ اللہ بود۔ تو گویا خدا تعالیٰ نے ہی فرمادیا کہ ہم پر کسی کا حق
واجب نہیں اور یہ جو فرمایا گیا ہے حق علینا نصر المؤمنین و نحوہ تو انہوں نے
سمجھا نہیں یہ ایسا ہے جیسے بچے سے کہہ دیں کہ یہ کھو لاتیرا ہے تو خدا تعالیٰ چونکہ صادق ال وعدہ
ہیں اس لئے فرمادیا کہ ہم اس کو ایسا پورا کرتے ہیں کہ گویا وہ بندے کے حقوق ہمارے ذمہ
ہیں تو شریعت کے سب پہلوؤں کو سمجھنا چاہیے سو اس کو اہل سنت نے سمجھا تو میرے کلام میں
جو استحقاق کا لفظ ہے یہ وہ استحقاق نہیں جو معتزلہ نے سمجھا بلکہ مطلب یہ ہے کہ اگر تم کو تفصیل
مستحق اجر ہونا ہے تو خدا سے ڈرو جس سے دوسرے احکام کا امثال بھی لازم ہے تو حاصل یہ
ہوا کہ تم امثال کرو یہ حاصل ہے مقام کا اور یہاں چند صیغے امر کے فرمائے ہیں اور تقریر ربط

سے معلوم ہوا ہوگا کہ ان میں ہر مامور بہ ضروری ہے کیونکہ ان کو اجر عظیم کا مدار قرار دیا ہے اور ظاہر ہے کہ کوئی شخص اپنے کو اجر سے مستغفی نہیں کہہ سکتا اس لئے ان کا ضروری ہونا بھی ظاہر ہو گیا۔ اگر کوئی استغنا کا دعوے کرے تو اس قسم کے دعوے دو وجہ سے پیدا ہوتے ہیں یا تو اس لئے کہ دین کی طرف توجہ نہیں یا توجہ ہے مگر اپنی احتیاج کی خبر نہیں۔

اشتیاق منافع

واقعی اکثر لوگوں کو ویسا اشتیاق جنت کی نعمتوں کا نہیں جیسا کہ دنیا کے منافع کا اشتیاق ہے اس کو تو گھنٹوں سوچتے ہیں کہ فلاں جگہ سے مال لاویں گے اور اس میں اس طرح نفع حاصل کریں گے۔ غرض ایک شوق کے ساتھ حدیث النفس ہوتا ہے اور ایک ارمان ہوتا ہے اور حوصلہ ہوتا ہے لیکن سچ بتایے کہ کبھی یہ بھی حوصلہ ہوا ہے کہ خدا ہم کو توفیق دے کے عمل کریں اور جنت میں جاویں اور وہاں اس طرح کھاویں گے۔ اس طرح پیش گے۔ اس طرح حوروں سے باتیں کریں گے۔ اس طرح اللہ تعالیٰ کا دیدار دیکھیں گے۔ سواس کا حدیث نفس ہرگز نہیں ہوتا۔ ہاں کبھی کسی سے سن لیا تو تھوڑی دیر سرسری توجہ ہو گئی پھر کچھ نہیں اور میں کسی اور کو کیا کہوں اپنے ہی کہتا ہوں کہ بہت کم ایسا تمنا اور آرزو ہوئی ہو گی صاحبو! اجر کی احتیاج وہ چیز ہے کہ حضور صلی اللہ علیہ وسلم کے برابر دوسرے انبیاء بھی نہیں ہیں لیکن احتیاج اجر کے باب میں خود حضور صلی اللہ علیہ وسلم کا اپنی نسبت یہ ارشاد ہے کہ حدیث میں ہے کہ ایک مقام پر حضور سفر میں تھے اور اونٹ کم تھے اور سوار زیادہ تھے تو حضور صلی اللہ علیہ وسلم نے باری مقرر کر دی تھی تو حضور صلی اللہ علیہ وسلم کے ساتھ بھی دو آدمی مقرر ہوئے اللہ اکبر غور کیجئے کہ حضور نے کیا مساوات کو عمل میں لا کر دکھلایا ہے۔ آج دعوے تو بہت ہیں جن کو سن کر معلوم ہوتا ہے کہ جنید اور شبیلی یہی ہیں لیکن کام کے وقت سب کے پیچھے ہیں صاحبو! ہمارے بزرگوں نے ہمیشہ کام کیا ہے نام نہیں کیا اور آج نام ہی نام مقصود ہے تو حضور صلی اللہ علیہ وسلم نے کام کیا ہے اور سلف نے بھی ایسا ہی کیا ہے اور ابھی بھی چیز تیس برس پہلے لوگ کام کرتے تھے لیکن یہ نام وال القاب سیکرٹری وغیرہ کہیں نہ تھے میں ان لفظوں پر اعتراض نہیں کرتا لیکن اگر عمل

نہ ہو تو پیشک اعتراض ہے پہلے لوگ جو کچھ کر گئے وہ آج نظر بھی نہیں آتا ہم لوگ آج مغض ضابطہ کے مولوی ہیں اور پہلے بے ضابطہ کے مولوی ہوتے تھے لیکن ان کی استعدادوں کا آج عشرہ عشیر بھی نہیں دیکھا جاتا ہم نے اپنے بزرگوں کے متعلق سنا ہے کہ بازار سے پتے اٹھا کر لاتے تھے ان کو پکا کر کھاتے تھے اور بخاری شریف کو لکھ کر پڑھتے تھے اور آج تو کتاب میں ایک غلطی نکل آئے تو وہ بھی نہیں بنائی جاتی وجہ یہی ہے کہ وہاں خلوص تھا اور یہاں ضابطہ ہے۔ سو ضابطہ میں خلوص کہاں نام تو سب سے بڑا اور کام کے وقت سب سے پچھے حضور صلی اللہ علیہ وسلم نے زبان سے کبھی نہیں جتنا کہ ہم تم کو اپنے برابر سمجھتے ہیں لیکن کر کے دکھادیا۔ اب کرنے میں تو کم ہیں مگر ظاہر بہت زیادہ ہو گا۔ کیونکہ کام کرتے ہیں مغض مخلوق میں نام پیدا کرنے کو اور نام کہنے سے زیادہ ہو گا غرض حضور صلی اللہ علیہ وسلم نے کام کر کے دکھادیا کہ آپ کے اونٹ میں دو اور شریک تھے حضور نے اس پر یہ عمل کیا کہ تھوڑی دریخود سوار ہوئے اور تھوڑی دری کے بعد پھر اترے اور ان سے فرمایا کہ اب تم سوار ہو۔ انہوں نے عذر کیا تو حضور نے فرمایا کہ بھائی تم ہمت میں مجھ سے زیادہ نہیں اور میں اجر سے مستغثی نہیں ہوں کہ تم تو ثواب لو ٹو اور میں ثواب نہ لوں۔ اللہ اکبر کیا ٹھکانا ہے۔

عبدیت کاملہ

حضور صلی اللہ علیہ وسلم کا بڑا کمال یہی عبدیت کاملہ ہے۔ خوب کہا ہے۔ ایک شخص نے ایک نصرانی سے کہا کہ تم جو خدا کہتے ہو عیسیٰ علیہ السلام کو تو ناقص خدا کہو گے اور ہم کہتے ہیں بندہ کامل تو تم ہی انصاف کرو کہ کمال نسبت کرنا بہتر ہے یا کہ نقص کی نسبت کرنا تو ہم ساری دنیا کے سامنے کہتے ہیں کہ حضور صلی اللہ علیہ وسلم کا سب سے بڑا کمال، کمال عبدیت ہے۔ ہم کسی درجہ میں بھی آپ کے لئے الوہیت ثابت نہیں کرتے تو اس عبدیت کاملہ کے سبب آپ اس پر قانع نہیں ہوئے بلکہ بوجہ اس کے کہ اتنے غیر مقننا ہی کمالات میں اگر ایک چھوٹا سا عمل تناوب رکوب کا کمال نہ ہوا تو کیا حرج ہے۔ حضور صلی اللہ علیہ وسلم نے تو چھوٹی چھوٹی باتوں کو بھی اختیار فرمایا اور ہماری یہ حالت ہے کہ جتنا جانتے جاویں چاہیے کہ اجر کی رغبت بڑھتی مگر بالعكس ہم کو تو نہیں میں نفل کی تعریف پڑھنے سے کہ کرنے سے ثواب اور نہ

کرنے میں گناہ نہیں یہ بات حاصل ہوئی تھی کہ اس روز سے نفلیں چھوٹ گئیں تو وجہ یہ ہے کہ ہم کو کامل محبت نہیں اور حضور صلی اللہ علیہ وسلم کو محبت کامل ہے تو اس لئے آپ کا دل ایک ذرا ساد رجہ چھوڑنے کو بھی نہیں چاہایا کام کہ اپنے ساتھی کو سوار کر دینا بالکل معمولی بات ہے ہم تو اگر سفر میں اپنے کسی شاگرد کے ساتھ ہوں تو باوجود یہ کہ ہمارے ذمہ بھی ہے کہ اس کو بھی راحت دیں مگر سب سے اول اپنے ہی کو کہتا ہوں کہ اس کو پوچھیں بھی نہیں اور یہ واقعی بات ہے اللہ اکبر کیا چیز ہم میں سے کم ہو گئی۔ ذرا حضور صلی اللہ علیہ وسلم کو تو ملاحظہ فرمائیے اگر ہم ہوتے تو فوراً چڑھ بیٹھتے اور شاید ساتھی سے کہتے بھی نہ۔ حضور صلی اللہ علیہ وسلم کی عبدیت کی یہ حالت تھی کہ اتنے بڑے تو کامل اور تعظیم کے معمولی الفاظ کی نسبت بھی فرماتے ہیں کہ ایسا نہ کہو باقی ہماری ہدایت کے لئے اپنے کمالات بھی ظاہر فرماتے ہیں۔

فطری مذاق

یہ دوسری بات ہے لیکن حضور صلی اللہ علیہ وسلم کا فطری مذاق یہی ہے کہ آپ نے کبھی مندوم ہونے کا دعویٰ نہیں کیا اور ہم لوگوں کی توبیہ حالت ہے کہ ذرا سی بات میں زبان پر یہ لفظ آتا ہے کہ تم ہم کو نہیں جانتے ہم کوں ہیں اس کے جواب میں ایک حکایت یاد آگئی کہ ایک شخص نے ایک بزرگ سے ان کی ایک نصیحت پر کہا تھا کہ اما تعریفی کہ تم مجھ کو نہیں جانتے اور انہوں نے کہا جانتا ہوں اول ک نطفة مذرة و اخر ک جیفة قدرة و انت بین ذلک تحمل العذرۃ یعنی اول تیر ایک نطفہ ہے اور انہتا ایک گندی لاش ہے اور درمیان حالت یہ ہے کہ پیٹ میں پاخانہ لئے پھرتا ہے تو میں اول سے آخر تک تمہارے پر پزوں کو جانتا ہوں تو جب کسی کے دل میں ایسا وسوسہ آوے تو خود ہی جواب دے لے خوب کہا ہے۔

زخاک آفریدت خداوند پاک پس اے بندہ افتادگی کن چوخاک

”حق تعالیٰ نے تجھے خاک سے پیدا کیا ہے پس اے بندہ تو خاک کی طرح عاجزی اختیار کر“

اور واقعی ہمارے پاس فخر کی ہے جس کیا چیز ہم کو اگر شرافت نسب پر دعویٰ ہے تو اول تو اس کا ثابت ہونا ہی مشکل ہے۔ پھر بعد ثبوت ذرا تاریخ انھا کردیکھئے کہ جن کی طرف منسوب ہیں ان میں سے بہت کی نسبت اہل تاریخ نے کس قدر اختلاف کیا ہے اور اگر سب اجزاء

ثابت بھی ہو جاویں تو یہ کیا فخر ہے کہ ہم فلاں کی اولاد ہیں جبکہ ہم ویسے نہ ہوں۔

لئن فخرت بباء ذوى نسب لقد صدقـت ولكن بـس مـاولدـوا
 ”اگر تو شریف النفس بـاب دـاؤد پـر فخر کرتـا ہـے تو سـیح کـہتا ہـے لـیکـن اـولادـانـکـی نـاـخـلـفـہـے“
 تو ایے شخص کو تو کبھی کہنا ہی نہ چاہیے کیونکہ یہ نـاـخـلـفـہـے کـا دـعـوـیـہ ہـے۔ مـیـں یـہ نـہیـں کـہـتا
 کـہ شـرـیـفـ النـسـبـ ہـوـنـاـ کـوـئـیـ چـیـزـنـہـیـںـ۔ ضـرـورـہـے آـجـ بـعـضـ لوـگـ اـیـسـیـ بـھـیـ ہـیـںـ کـہـ اـسـ کـوـ مـٹـاتـے
 ہـیـںـ توـیـہـ بـھـیـ غـلطـیـ ہـےـ لـیـکـنـ کـہـتاـیـہـ ہـوـںـ کـہـ یـہـ فـخـرـکـیـ چـیـزـنـہـیـںـ۔ ہـاـںـ اـیـکـ نـعـتـ ہـےـ اـسـ پـرـ خـداـ کـاـ شـکـرـ
 کـرـوـ لـیـکـنـ غـرـیـبوـںـ پـرـ فـخـرـ اـورـ انـ کـیـ تـحـقـیرـنـہـ کـرـوـ۔ اـسـ طـرـحـ تـمـامـ مـفـاـخـرـ کـوـ سـجـھـلوـ۔ غـرضـ ہـمـ کـیـاـ دـعـوـیـ
 کـرـ سـکـتـےـ ہـیـںـ کـہـ ہـمـ اـیـسـیـ ہـیـںـ مـگـرـ یـہـ وـہـ بـلـاـ ہـےـ کـہـ ہـمـ مـیـںـ سـےـ شـایـدـ کـوـئـیـ اـسـ سـےـ خـالـیـ ہـوـ۔ حتـیـ کـہ
 تـواـضـعـ جـوـ کـہـ فـخـرـ کـیـ صـدـ ہـےـ ہـمـ اـسـ مـیـںـ بـھـیـ فـخـرـ کـےـ مـرـتـکـبـ ہـوـرـہـےـ ہـیـںـ اـورـ یـہـ بـاتـ آـپـ کـوـئـیـ
 مـعـلـومـ ہـوـگـیـ لـیـکـنـ بـہـتـ پـرـانـیـ ہـےـ۔ یـعنـیـ یـہـ کـہـ ہـمـارـیـ تـواـضـعـ بـھـیـ تـکـبـرـ ہـےـ چـنـاـنـچـہـ اـگـرـ کـوـئـیـ شخصـ
 تـعـرـیـفـ کـرـےـ توـ کـہـتـےـ ہـیـںـ کـہـ صـاحـبـ مـیـںـ توـمـحـضـ نـالـاـقـ ہـوـںـ مـگـرـ دـلـ سـےـ وـہـ ہـرـ گـزـ اـیـساـ نـہـیـںـ سـمـجـھـتـاـ
 چـنـاـنـچـہـ جـوـ خـصـ یـہـ کـہـ وـہـ غـوـرـ کـرـ کـےـ دـیـکـھـ لـےـ کـہـ دـلـ سـےـ کـہـتاـ ہـےـ یـاـ زـبـانـ سـےـ۔ اـگـرـ مـحـضـ زـبـانـ سـےـ
 ہـےـ تـبـ توـ ظـاـہـرـ ہـےـ کـہـ تـکـبـرـ ہـےـ اـورـ اـگـرـ دـلـ سـےـ ہـےـ توـ اـمـتـحـانـ یـہـ ہـےـ کـہـ وـہـ تـعـرـیـفـ کـرـنـےـ وـالـاـذـرـاـ
 لـپـٹـ کـرـ کـہـ دـےـ کـہـ ہـاـںـ جـنـاـبـ آـپـ بـڑـےـ نـالـاـقـ ہـیـںـ مجـھـ کـوـ مـعـلـومـ نـہـ تـھـاـ اـسـ لـےـ تـعـرـیـفـ کـرـتـاـ
 تـھـاـ۔ بـسـ اـبـ دـیـکـھـئـےـ انـ کـیـ حـالـتـ کـیـاـ ہـوتـیـ ہـےـ حـضـرـتـ گـوـلـیـ مـارـنـےـ کـوـ تـیـارـ ہـوـ جـاوـیـسـ گـےـ اـورـ عمرـ
 بـھـرـ کـوـ آـپـ مـیـںـ بـغـضـ ہـوـ جـاوـےـ گـاـ۔ بـسـ جـبـ ہـمـارـیـ تـواـضـعـ بـھـیـ تـکـبـرـ ہـےـ توـ تـکـبـرـ توـ کـیـاـ کـچـھـ ہـوـگـاـ۔ سـوـ
 ہـمـارـیـ تـوـیـہـ حـالـتـ ہـےـ اـورـ حـضـورـ صـلـیـ اللـہـ عـلـیـہـ وـسـلـمـ مـیـںـ باـوـجـودـ یـکـہـ کـوـئـیـ خـوبـیـ نـہـ تـھـیـ۔

حسن یوسف دم عیسیٰ یہ بیضا داری آنچہ خوبیں ہم دارند تو تہنا داری
 آپ صلی اللہ علیہ وسلم حسن یوسف، دم عیسیٰ، یہ بیضا رکھتے ہیں جو تمام انبیاء علیہم السلام
 تمام کمالات رکھتے تھے آپ وہ سب تہار رکھتے ہیں۔

آپ کی یہ کیفیت ہے کہ ہر چیز میں افتخار کا اظہار فرماتے ہیں چنانچہ سواری میں دیکھئے
 کیا فرمایا اور خیر یہ تو اجر آخـرـتـ کـیـ بـاتـ ہـےـ حـضـورـ صـلـیـ اللـہـ عـلـیـہـ وـسـلـمـ نـہـ توـ یـہـاـںـ تـکـ اـپـنـے~
 اـفـتـقـارـ کـوـ ظـاـہـرـ فـرـمـاـیـاـ ہـےـ کـہـ بـعـدـ کـھـانـےـ کـےـ فـرـمـاـیـاـ کـرـتـےـ کـہـ غـیرـ مـوـدـعـ وـغـیرـ مـسـتـغـنـیـ عـنـہـ رـبـنـاـ کـہـ اـےـ
 اللـہـ ہـمـ اـگـلـےـ وقتـ بـھـیـ اـسـ سـےـ مـسـتـغـنـیـ نـہـیـںـ توـ کـھـانـ جـوـ بـہـتـ ہـیـ سـرـسـرـیـ چـیـزـ ہـےـ آـپـ اـسـ کـوـ بـھـیـ

نعمت عظیمی سمجھتے ہیں اور اس کی طرف بہت احتیاج ظاہر فرماتے ہیں خلاصہ یہ ہے کہ حضور صلی اللہ علیہ وسلم نے ان کو مجبور کر کے سوار کیا۔

صحابہ رضی اللہ عنہم کا مذاق

ادھر صحابہ کا مذاق یہ تھا کہ وہ اصلی عاشق تھے جب انہوں نے دیکھا کہ حضور صلی اللہ علیہ وسلم کو اسی میں راحت ہے بس وہ بھی سوار ہو گئے اور ہماری حالت بزرگوں کے ساتھ یہ ہے کہ ایسے موقع پر اصرار کے ساتھ ان کی مخالفت کرتے ہیں اور غصب تو یہ ہے کہ بعضے بزرگوں کی بھی یہ حالت ہے کہ وہ جو اپنے چھوٹوں کے ساتھ تو اضع کرتے ہیں تو وہ بھی دل سے نہیں ہوتی اگر دل سے ہو تو اس میں اثر ایسا ہوتا ہے کہ اثر تو فوراً ہی مان لیا جاوے اور بعض جگہ جھوٹے تکلف کرتے ہیں۔ میں ایک بزرگ کے پاس گیا وہ پائیتی بیٹھے ہوئے اور مجھے سرہانے بٹھانا چاہا۔ میں نے عذر کیا آخراً انہوں نے تندی سے فرمایا۔ میں بیٹھ گیا اس کے بعد انہوں نے غالباً فرمایا کہ میاں آؤ ہم تم کو ایک حکایت سناؤں پھر عالمگیر اور دارالشکوہ سنایا کہ یہ دونوں عطاۓ سلطنت کی دعا کرانے کے لئے ایک دوسرے کی بے خبری میں ایک بزرگ کی خدمت میں حاضر ہوئے ان بزرگ نے ان کی شہزادگی کے ادب سے سرہانہ چھوڑ کر ان کو بٹھانا چاہا۔ دارالشکوہ نے تو تکلف کیا پھر جب اس نے درخواست کی تو ان بزرگ نے فرمایا کہ میں تو تخت پر بٹھلاتا تھا مگر تم نے نہ مانا۔ عالمگیر کو جب بٹھانا چاہا یہ فوراً سرہانے بیٹھ گئے پھر جب درخواست کی تو انہوں نے فرمایا تم تو تخت ہی پر بیٹھے ہو تو دارالشکوہ کا ادب تو ظاہری تھا اور باطنی بے ادبی یعنی مخالفت اور عالمگیر کا ادب ظاہری تو نہ تھا لیکن باطنی تھا یعنی اطاعت پھر مجھ سے ان بزرگ نے فرمایا کہ جو کچھ اپنا بزرگ کہے اس میں کوئی راز ہوتا ہے لیکن یہ موافقت اس وقت ہے جب کہ دل سے ہو۔ بناؤث سے نہ ہو۔ غرض بزرگوں کا ادب یہ ہے کہ جب وہ دل سے کہیں مان لے مگر ہم نے تو یہ سبق پڑھا، ہی نہیں الاما شاء اللہ ہم اپنے استاد مولانا صاحب کے آنے سے تعظیماً کھڑے ہو جاتے لیکن جب معلوم ہوا کہ ان کو بارہوتا ہے تو اس کو ترک کر دیا محبت تو یہ ہے کہ جس سے ان کو راحت ہو ہمارے استاد ابتدائی کتابوں کے تھانے بھون کی جامع مسجد سے جو تہ اپنا لیکر چلے ایک معتقد صاحب آئے

اور جو تینے لگے انہوں نے تواضع سے انکار فرمایا معتقد صاحب نے جھٹکا دے کر چھین لیا
اس میں توادب وہی ہے کہ جو صحابہ رضی اللہ عنہم نے سیکھا کہ جو فرمایا حضور صلی اللہ علیہ وسلم
نے بس بہت اچھا۔ سبحان اللہ عجیب و غریب شان تھی عاشق اسی کو کہتے ہیں۔

مجھے ایک بزرگ کی حکایت یاد آئی کہ ان کے ایک شاگرد آئے دیکھا کہ شیخ پر فاقہ ہے
وہ فوراً اٹھے اور گھر سے کھانا لائے شیخ نے فرمایا کہ کھانے کی مجھ کو حاجت تو ہے مگر قبول سے
ایک امر مانع ہے وہ یہ ہے کہ جب تم اٹھ کر چلے تو مجھے خطرہ ہوا کہ تم کھانا لینے جاتے ہو اور
اس سبب سے نفس کو انتظار رہا اور حدیث میں قبول ہدیہ کی شرط فرمائی گئی ہے۔ ما اتا ک
من غیر اشراف نفس فخذہ اور (بغیر اشراف نفس تمہارے پاس کوئی چیز آئے اسے
قبول کرو اور مجھ کو اشراف ہو گیا۔ وہ شاگرد معاً کھانا اٹھا کر واپس چل دیئے جب نظر سے
غائب ہو گئے پھر لوٹ کر آگئے اور عرض کیا کہ حضرت اب تو نا امیدی ہو گئی ہے۔ اشراف نہ
رہا تھا ب لے لیجئے۔ شیخ اور شاگرد دونوں قبیع سنت تھے۔ حضرت یہ ہے اتباع سنت ایک ہم
ہیں کہ ہم نے سنت میں بھی انتخاب کر رکھا ہے کہ معاشرت میں کہیں اس کا نام ہی نہیں
صاحبہ سنت تو یہ ہے کہ ہر چیز میں اتباع ہو چنانچہ ان بزرگ کا اتباع دیکھئے ہم ہوتے تو
شاید فرض بھی یاد نہ آتا اور سنت تو در کنار مگر انہوں نے کہا کہ اس وقت لینا سنت کے خلاف
ہے کیونکہ اشراف نفس ہے اور ان سے بڑھ کر ان کے شاگرد کا ادب اور اتباع سنت دیکھئے
کہ پھر اصرار نہ کیا ہم سے وال ہوتے تو ہاتھ پکڑتے منت کرتے۔ غرض جس طرح ہوتا ان
کے سر کر کے آتے لیکن ان کا ادب دیکھئے کہ عرض کیا کہ حضرت بہت اچھا اٹھا کر سینی گھر چل
دیئے۔ آپ کہتے ہوں گے کہ عجب بے مرود تھے لیکن

کار پاکاں را قیاس از خود مکیر

”نیک لوگوں کے کام کو اپنے اوپر مت گمان کرو“

اس ادب اور خدمت کے جمع کرنے پر ان کو جوش اٹھا اور سینہ سے لگالیا اور فرمایا کہ واقعی
جب کوئی خدمت کرنا چاہتا ہے تو اس کی ہزاروں صورتیں ہیں ایک ہم ہیں کہ ستا کر خدمت
کرتے ہیں صحابہ کا طرز یہ تھا کہ وہ آپ کی مرضی کو دیکھتے تھے حتیٰ کہ جس وقت بنسی کا موقع

دیکھتے تھے۔ چنانچہ آپ نے ایک صحابی کی کوکھ میں انگلی چھوڈی انہوں نے کہا کہ میں بدله لوں گا آپ نے اجازت دی انہوں نے کہا کہ میرے بدن پر تو کرتا نہ تھا۔ آپ نے کرتا اٹھا دیا۔ وہ دوڑ کر لپٹ گئے اور بوسہ دیا اور عرض کیا کہ میرا تو یہ مطلب تھا۔ تو صحابہ کی حالت یہ تھی اتنے بے تکلف تھے اور ایک قصہ ہے کہ صحابہ میں ایک شخص تھے۔ فارس کے رہنے والے وہ شوربہ اچھا پکاتے تھے۔ ایک بار وہ حضور کی دعوت کرنے آئے۔ آپ نے حضرت عائشہ کے لئے بھی اجازت چاہی انہوں نے انکار کر دیا۔ آپ نے دعوت سے انکار کر دیا وہ چلے گئے پھر لوٹے اور اسی طرح دو تین بار ہوا۔ تیسری مرتبہ میں حضرت عائشہ کو بھی اجازت دی تو آپ نے اتنا بے تکلف کر رکھا تھا اور اس قدر آپ نے ایک خاص حکمت سے بے تکلف فرمایا تھا اس حکمت کو میں نے کہیں کتاب میں نہیں دیکھا لیکن اب خواب میں اس کا القا ہوا میں نے انگلستان کی ایک شہزادی کو خواب میں دیکھا کہ اسلام پر شبہ کرتی ہے میں نے کہا کہ وہ کیا شبہ ہے۔ کہا کہ حضور مزاج فرماتے تھے۔ اور یہ متنات کے خلاف ہے اور بنتوں کے لئے متنات لازم ہے میں نے کہا کہ یہ شبہ جب ہو سکتا ہے کہ جب آپ مزاج اور بنسی کو مقصود سمجھتے ہوں وہ تو ایک حکمت کی وجہ سے تھی کہ آپ کو خدا تعالیٰ نے ایک رعب عطا فرمایا تھا چنانچہ حضور صلی اللہ علیہ وسلم کی ہیبت مشہور ہے اس حالت میں ممکن نہ تھا کہ لوگ دین کی باتیں پورے طور پر بے تکلف دریافت کریں اس لئے مزاج کے واسطے سے آپ لوگوں کو بے تکلف بناتے تھے تو اس کی تسلی ہو گئی تو حضور صلی اللہ علیہ وسلم کی تو یہ حکمت تھی کہ ہماری اس بے تکلفی سے محجوب راضی ہوں صحابہ کا مشرب یہ تھا کہ۔

زندہ کنی عطائے تو وربکشی فدائے تو جاں شدہ بتلائے تو ہر چہ کنی رضاۓ تو زندہ کریں آپ کی عطاۓ ہے اور اگر قتل کریں آپ پر فدائوں دل آپ پر بتلا ہے جو کچھ کریں آپ سے راضی ہوں

وہ ہر چیز میں حضور گی مرضی کو دیکھتے تھے انہوں نے اپنے ارادوں کو فنا کر دیا تھا تو صحابہ نے دیکھا کہ حضور اس پر راضی ہیں کہ ہم سوار ہوں تو سوار ہو گئے تو حضور میں اتنی تواضع بڑھی ہوئی تھی کہ اتنے اجر کی ضرورت کو بھی ظاہر فرمادیا۔

توکل کے معنی

تو ہم کو بھی اجر کی ضرورت ہے تو اس کی بہتر تدبیر کرو جیسے کہ روئیوں کے لئے تدبیر ہے
ہمارے بھائیوں کو روئیوں کے لئے تو یہ شعر یاد ہے کہ

شرط عقل ست جستن از درہا
روزی کے اسباب کی تلاش عقل کی شرط ہے

لیکن آخرت کی روئیوں کے لئے کچھ بھی یاد نہیں حالانکہ خدا نے یہاں کی روئیوں کے
لئے تو یہ فرمایا ہے۔ وَمَا مِنْ ذَآبَةٍ فِي الْأَرْضِ إِلَّا عَلَى اللَّهِ رِزْقُهَا أُوْرَكُوئی جاندار زمین
پر چلنے والا ایسا نہیں کہ اسکی روزی اللہ کے ذمہ نہ ہو اور یہاں کے لئے ارشاد ہے مَنْ عَمِلَ
صَالِحًا فَلِنَفْسِهِ وَمَنْ أَسَاءَ فَعَلَيْهَا (جو شخص نیک عمل کرتا ہے وہ اپنے لئے کرتا ہے اور جو
شخص براعمل کرتا ہے اس کا و بال اسی پر پڑے گا) تو یہاں کے لئے تو اس قدر ذکر اور یہاں
کے لئے متوكل تو اگر ایسا بڑا توکل ہے تو دنیا کے لئے توکل کیجئے تو یہ ایسا توکل کے ساتھ ہے
اور پھر یہ توکل بھی تو نہیں کہ عمل کو چھوڑ بیٹھے ہاتھ پر توڑ کر بیٹھے رہے توکل کی حقیقت وہی ہے
جو توکل کی ہے توجب آپ کسی کو وکیل بناتے ہیں تو کیا آپ بے فکر ہو جاتے ہیں۔

اب اگر وکیل کہے کہ شاہد لا او اور آپ کہیں کہ جناب اب مجھ سے کیا واسطہ جبکہ میں آپ
کو وکیل بننا چکا تو ہر شخص آپ کو نادان کہے گا۔ توکل بنانے کا خلاصہ یہ ہے کہ جس کام کو یہ
نہیں سمجھ سکتا اس کو دوسرے کے سپرد کر دیا ہے کہ اس کے بتانے کے موافق کرتا رہے پس
توکل بھی یہی کہ خدا کے سپرد کام کر کے تدبیر کرو اور وہ جو بتلاتا جائے کرتے جاؤ اب توکل اس
کو سمجھا ہے کہ ہاتھ پر توڑ کر بیٹھ رہیں۔ غرض توکل یہ ہے کہ جو خدا نے بتایا ہے وہ اس کے
بتلانے سے کرو مثلاً یہ بتایا ہے کہ جو نماز پڑھے گا وہ جنت میں جاوے گا تو نماز پڑھو خلاصہ یہ
ہے کہ اجر کی سب کو ضرورت ہے تو اس کی بتائی ہوئی تدبیر اختیار کریں اور وہ تدبیر اور طریقہ
وہ ہے جو اس مقام پر ذکر فرمایا ہے۔ فَاتَّقُوا اللَّهَ مَا أَسْتَطَعْتُمْ لَخْ پس اس میں ایک امر تو یہ
ہے کہ خدا سے ڈر و جتنا تم سے ہو سکے دوسرا امر فرمایا ہے کہ سنو اور تیسرا امر ہے اطاعت کرو اور
چوتھا یہ ہے کہ خرچ کرو تمہارے لئے بہتر ہوگا اور یہ یا تو اخیر کے ساتھ ہے یا سب کے ساتھ

ہے پس یہ چار امر ہیں اور ظاہر میں تو معلوم ہوتا ہے کہ یہ اور سب الگ الگ ہیں تو اگر ایسا ہوتا بھی تو بھی مصالقہ نہ تھا لیکن واقع میں اس میں ربط بھی ہے اور اس سب مجموعہ سے مقصود ایک ہی چیز ہے جو کہ اصل ہے یعنی اطاعت اور یہ دوسرے اور اس کے طرق ہیں۔

آ جکل کا تقوی

تفصیل اطاعت کی یہ ہے کہ اول دیکھا جاوے کہ ہماری ترکیب کتنے اجزاء سے ہے تو انسان میں دو چیزیں ہیں ایک جوارح ایک قلب یا ایک ظاہر اور ایک باطن تو خدا نے اس اطاعت کی تفصیل فرمائی کہ اول اتّقُوا اللَّهُ اللَّهُ سے ڈرو فرمایا ہے یہ تو قلب کے متعلق ہے نہ جیسا کہ آ جکل ہمارے بھائیوں نے تقوی کو خاص پانی کی احتیاط میں لیا ہے نفس بھی بڑا سمجھدار ہے کہ پانی میں تقوے تجویز کیا کیونکہ پانی ستا ہے اسی واسطے ہمارے بھائیوں نے کبھی کھانے میں تقوے نہیں تجویز کیا۔ پانی کی دو قسمیں کیس ظاہر و بخس۔ لیکن کھانے کی ایک قسم ہے کہ سب حلال ہے۔ بہن کا رکھ لwooہ بھی حلال ہے چندہ کاروپیہ کھا جاؤ وہ بھی حلال ہے البتہ اگر اس میں کھی نہ ہو تو وہ حرام ہے۔ چنانچہ رُز کی میں ایک واعظ صاحب گئے ایک شخص نے ان کی دعوت کی۔ کہنے لگے کہ بھائی میں تو ایک خاص قسم کا کھانا کھایا کرتا ہوں اور اس کو ہماری ماما پاک سکتی ہے اس لئے میں دوسری جگہ نہیں جا سکتا نقد دیدو مگر اس نے کھانے ہی پر اصرار کیا۔ آخر کھانا بھیجنے کی اجازت دی گئی وہ کھانا لا یا تو واعظ صاحب نے اس کو مسجد میں رکھ کر اور کھوں کر سب نمازیوں کو دکھایا کہ دیکھو بھائی یہ دعوت کا کھانا۔ کھی کتنا کم ہے۔ بوئیاں پلاو میں بھی نہیں ہیں۔ غرض وہ رسوا کیا کہ خدا کی پناہ۔ وہاں سب لوگوں نے مولویوں کو برا بھلا کہا مگر واقع میں وہ مولوی نہ تھے یعنی وہ صاحب علم نہ تھے کیونکہ علم کے ساتھ اگر تقوی بھی استغنا کی ہوتی ہے تو جب بڑھی کے پیشہ میں یہ شان ہے تو کیا علم دین میں کچھ بھی نہ ہوگا باقی اس کا کچھ علاج ہی نہیں کہ کوئی راہ نجات دیکھ کر واعظ ہو جاوے اور جہلاء اس کو عالم سمجھنے لگیں اس کا علاج صرف یہ ہے کہ آپ کسی مولوی کا واعظ اس وقت سنیں جب اس کے پاس

کسی مسلم عالم کی سند دیکھ لیں اور میں اس مشورہ سے ان کی روزی نہیں مارتا۔ وعظ سننے سے منع کرتا ہوں باقی خالی لینا تو تم ان کو پہلے دیدیا کرو تو غرض یہ ہے کہ یہ لوگ مولوی نہیں اور میں تو کہا کرتا ہوں کہ لوگوں نے مولویوں کو دیکھا نہیں کیونکہ آپ نے ان کے دروازوں پر جانا چھوڑ دیا۔ انہوں نے آپ کے دروازوں پر آنا چھوڑ دیا اور نام کے مولویوں کا تو یہ حال ہے کہ میں کیا بتاؤں کہ ایک جگہ دیکھا کہ کرا یہ پر ایک مولوی صاحب جھگڑر ہے تھے کہ اتنا کرا یہ دو اور بلا نے والے حساب کتاب بتا رہے تھے۔ غرض ایسے پیشہ ور لوگوں کی نظر اس پر ہے کہ کھانا کیسا تھا۔ اور ہمارے لینے کو اٹیشن پر آئے تھے یا نہیں تو غرض جب لکھے پڑھوں کی یہ حالت ہے تو عوام الناس اور دنیاداروں کی شکایت کیا ان کو زیادہ حق ہے کہ حلال ہونے کا معیار صرف یہ سمجھیں کہ اس میں کھی ہو البتہ پانی کا تقویٰ سہل تھا اس کو اختیار کر لیا اور وہ بھی ہندوستان میں ہے میں نے حج کے سفر میں دیکھا کہ ایک صاحب نے جو کہ یہاں بڑے مقی تھے وہاں پانی سے استنجا بھی چھوڑ دیا تھا تو آدمی حد سے زیادہ نہ بڑھے۔ شریعت نے اعتدال سکھایا ہے۔ غرض پانی میں اس لئے تقویٰ ہوتا ہے کہ وہ بہت ہے اور کھانا بہت کھاں اور پھر حلال کھاں اس لئے اس میں حلال و حرام کے قصہ ہی کو حذف کر دیا اور خواہشوں کو خوب وسعت دیدی حتیٰ کہ ہمارے بھائی بعض ایسے بھی ہیں کہ وہ بغیر گوشت کے کھانا ہی نہیں کھاتے مگر صاحبو! دنیا کی لذات سب یقین ہیں خواہ وہ کھانے کی ہوں یا نگاہ کی یا ہاتھ کی لوگ ان کو خفیف سمجھتے ہیں خصوص تمعنات شہوانیہ کو لیکن ان کے بارہ میں کسی نے خوب کہا ہے۔

لب برلب دلبران مہوش کردن آہنگ سرزلف مشوش کردن
امر و خوش سست لیک فردا خوش نیست خود را چونے طمعہ آتش کردن
”حسینوں کے لب پر لب رکھنا اور زلف مشوش کرنے کا ارادہ کرنا آج (دنیا میں) اگر اچھا معلوم ہوتا ہے تو کل قیامت کے دن اچھا نہیں۔ اپنے آپ کو دوزخ میں جلانا ہے،“
ایک بزرگ کو کسی بادشاہ نے لکھا کہ ہم مرغ کھاتے ہیں اور تم خشک روٹی۔ ہم حریر پہنچتے ہیں اور تم گذری تو تم سخت مصیبت میں ہو۔ ہمارے پاس آجائے ہم خوب خدمت کریں گے۔ انہوں نے جواب میں لکھا ہے۔

خوردن تو مرغ مسے دے طمعہ مانا نک جویں ما

پوشش تو اطلس و دیبا حریر بجیہ زده خرقہ پشمین ما
”تمہارا فربہ مرغ کھانا اور ہمارا جو کی روٹی کھانا ایک دم کیلئے ہے تیرالباس ریشم وال طلس
کا ہے اور ہمارا خرقہ پشمین بجیہ زده ہے“
آخر میں فرماتے ہیں کہ

نیک ہمیں ست کے مے بگزرو راحت تو محنت دو شمین ما
باش کے تابل قیامت زند آں تو نیک آیدو یا این ما
”ذر اصبر کر قیامت میں معلوم ہو جائے گا کہ وہ تمہاری راحت اچھی تھی یا ہماری محنت“
یعنی اس روز معلوم ہو گا کہ وہ حالت اچھی تھی یا نی۔ حضرت! نہ تمام عمر کتاب پیٹ میں
رہتا ہے نہ سو کھے ملڑے تو انجام پر نظر کیجئے تو تقوے تو اس میں زیادہ ہونا چاہیے نیز پانی میں
تو وسعت بھی ہے۔ اگر کہیں حفیہ کے ہاں تنگی ہے تو شافعی مالک کے ہاں وسعت ہے۔
بخلاف کھانے کے کہ مثلاً رشوٹ چاروں ہی مذہب میں منوع ہے۔ تو جہاں وسعت تھی
وہاں تو یہ تنگی اور جہاں تنگی تھی وہاں یہ وسعت۔

تقویٰ کی حقیقت

سو تقویٰ حقیقت میں یہ نہیں جس کو لوگوں نے تجویز کیا ہے۔ تقویٰ وہ ہے کہ جو حدیث
میں ہے الا ان التقویٰ ههنا و اشار الى صدرہ ہاں ظاہری درستی بھی اس پر مرتب
ہوتی ہے تو اصل لغت میں اس کی حقیقت ہے ڈرنا اور شریعت میں ایک مضاف الیہ کی
تخصیص ہے کہ خدا سے ڈرنا پس تقویٰ تو افعال قلوب سے ہے تو فاتقوا اللہ میں تو یہ فرمایا
کہ قلب کو درست کرو جو کہ قلب کی اطاعت ہے اس کے بعد فرمایا و اسمعوا یہ جوارح کا
 فعل اور اس کی اطاعت ہے بس حاصل یہ ہوا کہ تم ظاہر اور باطن دونوں کو اطاعت میں
مشغول کرو۔ یہ ہے اصلاح مگر ہم دیکھتے ہیں کہ بعض نے تو صرف ظاہر کی درستی پر اکتفا کیا
ہے کہ داڑھی اور پاجامہ درست کر لیا اور دوسروں پر ہزاروں طعن کریں گے اگرچہ قلب کی
حالت کیسی ہی ہو۔ حدیث میں ہے کہ ایک قوم ہو گی کہ یلبسون جلود الصنان

وَالسَّنْتِهِمْ أَحْلَى مِنَ السُّكُرْ وَقُلُوبُهُمْ أَمْرٌ مِنَ الظَّبَابِ بَهِيرَ بَرِيٌّ كَيْ پُوتِينْ پِہنیں
گے اور انکی زبان میں شکر سے زیادہ شیر میں ہوں گی اور دل بھیڑیوں سے زیادہ سخت ہوں گے
اور یلبسون کے یا تو یہ معنی ہیں کہ فقیرانہ لباس پہنیں گے یا یہ کہ ظاہر میں ایسے نرم بنیں گے
مگر قلوب ان کے گرگ سے سخت ہوں گے۔ ایک بزرگ فرماتے ہیں

از بروں چوں گور کافر پر حلل و اندرول قهر خدا عز و جل
ظاہر سے تو گور کافر کی طرح آراستہ ہے اور باطن میں خدا کا غصب و قہر نازل ہے۔
کہ ظاہر تو ایسا اور باطن ایسا خبیث تو ایک طبقہ ایسا ہو گیا اور دوسرا ایک طبقہ ان کا مقابل ہو کے

در عمل کوش ہرچہ خواہی پوش
”عمل میں کوشش کرو اور جو جی چاہے کرو“

لیکن کبھی انہوں نے زنانے کپڑے نہیں پہنے۔ صاحبو! اس مقابل کے دعوے میں دو
جزو ہیں۔ ایک تو یہ کہ ظاہر میں کیا رکھا ہے تو اس کی تو نصوص سے تغذیط ہو گئی دوسرا جز یہ کہ
باطن ٹھیک ہونا چاہیے تو یہ درست مگر یہ غلط کہ ان کا باطن درست ہے کیونکہ ظاہر تابع باطن
کے ہوتا ہے اگر باطن درست ہوتا تو ظاہر جو کہ تابع ہے وہ کیسے نہ درست ہوتا اگر آپ کسی
حاکم کے سامنے جاویں اور آپ سلام بھی نہ کریں اور جب باز پرس ہو تو آپ کہیں کہ جناب
میرا قلب آپ کی محبت و عظمت سے پر ہے تو وہ حاکم کہے گا کہ ہرگز نہیں ممکن نہیں کہ قلب
میں محبت و عظمت ہو اور پھر گردن نہ جھک جاوے تو اگر ظاہر خراب ہے تو یہ دلیل ہو سکتی ہے
اس کی کہ باطن ہرگز درست نہیں۔ مرزا قتیل کی ایک حکایت یاد آئی کہ یہ نہایت آزاد تھے
لیکن صوفی المشرب اور کلام بھی صوفیانہ مذاق کا ہوتا ہے کسی ایرانی کو ان کے کلام سے دھوکہ
ہوا کہ یہ شخص صاحب حال ہے اور مرزا سے ملاقات کا شوق ہوا آخروہ دہلی آئے اور آ کر
اس حالت میں دیکھا کہ بیٹھے ریش ترشوار ہے ہیں اس ایرانی نے کہا کہ آغار لیش می تراشم
جناب کیا ریش ترشواتے ہیں مرزا قتیل نے جواب دیا کہ بلے ریش می تراشم لیکن دل کے نبی
خراشم۔ ہاں ریش ترشواتا ہوں لیکن کسی کے دل کو رنجیدہ نہیں کرتا۔ آ جکل یہ بہت زبان زد
ہے کہ بس کسی کو آزار ملت دو یہی سب کچھ ہے اور یہ شعر سب نے یاد کر رکھا ہے۔

مباش در پے آزار ہرچہ خواہی کن کہ در شریعت مانغیرا زیں گناہی نہیں
کسی کے ستانے کے درپے نہ ہو جو چاہو کرو اس لیے ہماری شریعت میں بجز اسکے اور
کوئی گناہ نہیں ہے۔

اس مسافر نے فی البدیہ یہ جواب دیا کہ ارے دل رسول اللہ می خراشی۔ کیونکہ حدیث
میں ہے کہ ہفتہ میں دو مرتبہ آپ پر اعمال پیش ہوتے ہیں اس سے مرا قتیل پر ایک حالت
طاری ہوئی اور آنکھیں سی کھل گئیں ہوش آیا تو بربان حال کہا کہ

جزاک اللہ کہ چشم باز کر دی مرا باجان جاں ہمراز کر دی
حق تعالیٰ مجھ کو جزاۓ خیر عطا فرمائے تو نے میری آنکھیں کھول دیں مجھ کو محظوظ حقیقی
سے ہمراز کر دیا

اب سمجھ میں آگیا ہو گا کہ مباش در پے آزار ہرچہ خواہی کن:- کامیا مطلب ہے یعنی
حضور صلی اللہ علیہ وسلم کو بھی نہ ستاد تو مطلب یہ ہو گا کہ خلاف شریعت نہ کرو پس یہ بالکل غلط
ہے کہ ظاہر میں کیا رکھا ہے اور اگر غور کرو تو اس کے معنے تو یہ نکلتے ہیں کہ ہمارا قلب تو عبد ہے
اور جوارح عبند نہیں۔ یہ تو ایسی مثال ہے کہ آدھا عملہ درست ہو اور آدھا درست نہ ہو تو خدا
تعالیٰ نے ہم کو دو عملے دیئے ہیں۔ ایک ظاہر ایک باطن تو اطاعت میں سب ہی مقید ہیں۔

چنانچہ خداوند جل جلالہ نے اتقوا کے ساتھ اسماعیل فرمادیا کہ دونوں ہی درست
ہوں اور اسی میں مقائسه کے طور پر سارے جوارح لے لئے کیونکہ جارحة سمع و دیگر جوارح میں
کوئی وجہ فرق کی نہیں پھر اس کے بعد اطیعو افرما دیا کہ کوئی کسی خاص عمل کی تخصیص نہ سمجھ
جاوے اور اطیعو ا میں ایک بات ہے طالب علموں کے سمجھنے کی وہ یہ کہ اطاعت مشتق طوع
سے ہے اور طوع کہتے ہیں رغبت کو تو ترجمہ اس کا یہ ہے کہ خوشی سے کہنا مانو اور خوشی قلب میں
ہوتی ہے اور کہنا مانا جوارح کو بھی عام ہے پس اس میں بھی جمع میں الظاہر والباطن ہو گیا۔

اطاعت کی اقسام

آگے ارشاد ہے اَنْفِقُوا خَيْرًا لِأَنْفُسِكُمْ خرچ کرو یہ تمہارے لئے بہتر ہے۔ اس میں
دو باتیں ہیں ایک تو یہ کہ طاعات دو قسم کی ہیں ایک مالی ایک بدنسی ہر چند کہ اطیعو ا (اطاعت

کرو) میں سب آگئے ہیں لیکن چونکہ حرص ہم میں غالب ہے چنانچہ اکثر کامنداق یہ ہے کہ
گر جاں طلبی مفاسد نیست ورز طلبی سخن دریں است
”اگر جان مانگو مصلحت نہیں اگر مال مانگو اس میں کلام ہے“

اللہ میاں سے لوگوں کو ایسی محبت ہے جیسے ایک بخیل کو اپنے دوست سے تھی کہ مانگنے پر
بھی انگوٹھی نہ دی اور اس کی اس مصلحت کے جواب میں کہ اس کو دیکھ کر تمہیں یاد کیا کروں گا
یہ کہا کہ جب اپنا ہاتھ خالی دیکھنا یاد کر لیا کرنا کہ ہم نے انگوٹھی مانگتی تھی نہیں دی تو ایسی ہی محبت
اللہ میاں سے بھی آج کل مسلمانوں کو ہے۔ مجھے یاد آ گیا کہ بہت لوگ ایسے ہی کہ انہوں
نے بیہودہ موقع پر دس ہزار روپیہ دیا اور ایک دینی موقع پر سور و پیہ دیا حالانکہ وہ موقع ایسا تھا
کہ سارا گھر دیدیں لیکن خیر کچھ تو دیں اور انفاق فی سبیل اللہ کی ایک ایسی صورت ہے کہ کچھ
بارہی نہیں پڑتا جس کو میں نے اناوہ میں لکھا تھا کہ تمہارے گھر میں بہت سی چیزیں بیکار ہوں
گی تو تم فی سبیل اللہ وہی دید و اس میں تمہارا کیا حرج ہے۔ محمد اللہ اس پر لوگوں نے عمل کیا
اور لکھا تھا کہ ٹھیلے کے ٹھیلے آتے ہیں اور اس میں ایک ذرا اور توسعہ کر لو اس طرح ایک تو وہ
چیزیں ہیں کہ ناکارہ ہیں ان کے متعلق تو تجویز پیش کر، ہی چکا اور ایک وہ ہیں کہ ہیں تو کام کی
ان کی سال سال بھی ضرورت نہیں ہوتی۔ مثلاً میز، کرسی، پینگ حتیٰ کہ بعض ایسی چیزیں بھی
ہیں کہ ان کا ہونا معلوم بھی نہیں کہ آیا ہمارے گھر میں ہے بھی یا نہیں تو اگر ایسی چیزیں نکل
جاویں تو کیا حرج ہے ایسی اشیاء کی نسبت خوب کہا ہے

حرص قانع نیست صائب ورنہ اسباب معاش انچہ او کار داریم اکثرے در کار نیست
صائب حرص قانع نہیں ہے ورنہ بھرا سب زندگی ہمارے پاس ایسے ہیں جو کام میں نہیں آئے۔
تو ان کو بھی دیدیا جاوے اس میں کیا مشکل ہے غرض عبادت مالیہ میں چونکہ غلبہ حرص میں
ہمارا یہ نہاد ہے اور اس میں ہمت کم ہے اس لئے عبادت مالی کو علیحدہ بھی ذکر فرمایا اور اس پر
 وعدہ فرمایا خیر کا اور ایک بات میری سمجھ میں آئی کہ خداوند کریم کا کلام طب کامل ہے طب میں
ایک تو دوا ہوتی ہے اور ایک پر ہیز۔ قرآن شریف میں ہر جگہ اس کی رعایت کی ہے یہاں وہ
اس طرح ہے ہمارے اکثر امراض کا سبب ہے حب دنیا یہ وقت زیادہ نہیں ہے ورنہ میں اس کو
مفصل ذکر کرتا اور دنیا میں بھی سب سے زیادہ محبوب ہے مال کہ اکثر گناہوں کا ذمہ دار یہی

ہے تو خدا تعالیٰ نے اتفوا سے پرہیز بتایا ہے کہ یہ پرہیز کرو ورنہ اطاعت کے دوا ہے اس کے اثر کی گاڑی چلے گی نہیں چنانچہ مشاہدہ ہے کہ ہم میں جب تک مال ہے اس وقت تک ہم اطاعت شروع کرتے ہیں لیکن چلتی نہیں جیسے ٹھیلی ہوئی گاڑی کہ جہاں چھوڑ دی وہاں ہی رک گئی تواب تو ہم اپنے کو ٹھیل رہے ہیں کہ گھیث کراٹھایا تو تجد کے لئے اٹھے اور نہ اٹھایا تو نہ اٹھے دل میں شوق نہیں ہے اور واقعی اکثر کام شوق ہی سے ہوتے ہیں اسی کو کہتے ہیں۔

صنما رہ قلندر سزدار بمن نمائی کہ دراز دور دیدم رہ ورسم پارسائی
”طریقِ خشک بہت دور دراز کارستہ ہے مجھے تو آپ طریقِ عشق میں چلا یئے“
تو نزی پارسائی بدون شوق کے چلتی نہیں بلکہ وہ حالت ہوتی ہے کہ۔

بزمیں چو سجدہ کردم ز زمیں ندا آمد کہ مرا خراب کر دی تو بسجدہ ریائی
بطواف کعبہ رقم بحرم رہم ندادند تو برون درچ کر دی کہ درون خانہ آئی
”جب زمین پر میں نے سجدہ کیا تو زمین سے یہ ندا آئی کہ تو نے ریا کا سجدہ کر کے مجھے
بھی خراب کیا... خانہ کعبہ کے طواف کو گیا تو حرم نے مجھ کو راستہ نہ دیا اور کہا کہ تو نے حرم کے
باہر کیا کہا ہے جو خانہ کعبہ میں داخل ہونا چاہتا ہے“

تو یہ حالت ہے ہمارے اعمال کی جب قلب میں کوئی حصہ محبت کا نہ ہو اور وہ اس وقت
آتا ہے کہ غیر کی محبت نکلے۔ ایک بزرگ کا قول ہے۔

حب حق ہو دل میں یا حب پسر جمع ان دونوں کو تو ہرگز نہ کر
آ جکل کا تصوف

اکثر طبائع میں یہ حب غیر بر نگ حب مال زیادہ ظاہر ہوا ہے اس لئے خدا تعالیٰ نے
ایک لطیف طریقہ بتایا ہے اس کے نکلنے کا کہ خرچ کیا کرو واللہ العظیم کوئی بتلانہیں سکتا کیا خبر
ہو سکتی ہے کسی کو معانی کے خواص کی۔ صاحبو! حکماء صرف خواص اجسام کو دریافت کر سکتے مگر
انبیاء علیہم السلام نے خدا کے بتلانے سے معانی کے خواص کو بتایا ہے مثلاً حب مال کے
خاصہ کو دیکھ کر اس کا علاج بتایا ہے کہ خرچ کیا کرو اور علاج بھی کیسا آسان کہ جس میں نہ
محنت ہونہ مشقت ہر شخص کر سکے وہ تعلیم نہیں جو غیر محقق کی ہوتی ہے کہ اس میں ایسی سخت

شرطیں لگاتے ہیں کہ خدا کی پناہ ایسے لوگوں کی تعلیم پر یہ یاد آتا ہے کہ۔

حستگاں را چوں طلب باشد و قوت نبود گر تو بیداد کنی شرط مردود نہ بود
”ضعیفوں میں جب طلب ہوا و قوت نہ ہوا اگر تو ان پر ظلم کرے تو یہ شرط مردود نہیں ہے“
اس کے معنے تو یہ ہوئے کہ اس کا ایک بندہ ایسا بھی ہے جو اس تک پہنچنے کے قابل نہیں
حالانکہ وہاں سفرہ عام ہے اور اس میں اس کی پوری رعایت ہے کہ۔

طفل را گرناں وہی بر جائے شیر طفل مسکین را ازاں ناں مردہ گیر
چار پارا قدر طاقت بار نہ برضیفان قدر قوت کار نہ
”اگر لڑکے کو بجائے دودھ کے روٹی دینے لگو تو اس غریب کو اس روٹی کے بدولت مردہ
ہی سمجھ لو۔ چار پایہ پر اس کی طاقت کی قدر بوجھ رکھنا چاہئے اسی طرح ضعیفوں پر اُنکے قوت
کے قدر کام ڈالنا چاہئے“

تو جو مشائخ غیر محقق ہیں ان کے ہاں محض روٹیاں ہیں دودھ نہیں وہ بچہ کو بھی روٹی
کھلاتے ہیں۔ اور قرآن و سنت میں توبہ کچھ ہے یہ غصب نہیں کہ سب کو ایک ہی لکڑی
سے ہاں کا جاوے تصوف یہ ہے جو آج گم ہے کیونکہ اب تو ہر شخص کو ایک ہی لکڑی ہاں نکتے ہیں
کہ بیوی کو چھوڑو اور اولاد کو عاق کر دو گو بعض ایسے بھی ہیں جو ان تعلقات سے محروم رکھے
جاتے ہیں مگر بعض ایسے بھی ہیں کہ نوکری بھی کریں اور صوفی بھی بنیں میں نے اس کو خاص
طور سے اس لئے ذکر کیا کہ آ جکل لوگ اپنے کو تحریک مکالات باطن سے اس بناء پر بہت
معدود سمجھتے ہیں کہ نہ تو ہم سے نوکری چھوڑی جاوے گی نہ بیوی چھوڑی جاوے گی سو بے فکر
رہو یہ چیزیں نہیں چھوڑی جاویں گی ہاں یہ ضرور ہے کہ رشوت سے روکا جاوے گا۔ نیز آپ
پر محنت شاقہ ڈالی جاوے گی جتنی قوت ہوا تباہی بتلایا جاوے گا چنانچہ جو محقق ہیں وہ دماغی
قوت اور فرصت کو دیکھ کر تعلیم کرتے ہیں اور سب کو الگ الگ بتلاتے ہیں اور اسی وجہ سے
تصوف کی تعلیم مخفی ہے کہ ہر ایک کا حال جدا ہے تو علاویہ تعلیم میں احتمال ہے کہ ایک طالب
براہ ہوں دوسرے کی تعلیم پر بلا اجازت عمل کرنے لگے یہ وجہ ہے اس کے مخفی تعلیم کی نہ اس
وجہ سے جو کہ مشہور ہے کہ تصوف کے مسائل سینہ بسینہ علاوہ شریعت کے چلے آتے ہیں

دوسری اس میں یہ حکمت ہے کہ خلوت کی بات خصوصیت کی سمجھی جاتی ہے اور اس کی قدر زیادہ ہوتی ہے تو بہر حال محققین کے یہاں ہر شخص کو اس کی حالت کے موافق تعلیم دی جاتی ہے قوی کو اس کے موافق ضعیف کو اس کے موافق جب اس میں اس قدر سہولت ہے تو یہ دولت اصلاح باطن ہر شخص کو حاصل ہو سکتی ہے چنانچہ حب دنیا کو نکالنے کے لئے ظاہراً کسی مشکل پیش آئی تھی مگر خدا تعالیٰ نے اس کا بھی کیسا آسان طریقہ بتلا دیا کہ خرچ کیا کرو تو اب کیسی جامع تعلیم ہو گئی کہ مرض بتلایا وابتلائی پر ہیز بتلا دیا اس لئے ان کو اس جگہ جمع کر دیا گیا اور ہر ایک میں مناسب مناسب اور مفید رعایتیں فرمائیں۔ میں ہر ایک کو مفصل ذکر کرتا مگر وقت گذر گیا ہے اور مجملًا ذکر بھی ہو گیا ہے اس لئے میں سب کا قدرے قدرے بیان کرتا ہوں پس اتقوا اللہ میں یہ قید لگائی کہ ما استطعتم جس سے معلوم ہوا کہ ہم کو اسی وقت کا مکلف کیا گیا ہے کہ جس قدر طاقت ہوا اگر اس پر کوئی کہنے لگے کہ ہم کو تو صرف ایک ہی وقت کی نماز کی طاقت ہے تو جواب یہ ہے کہ تم نے صرف اسی کو دیکھا ہے دوسرے مقام کو نہیں دیکھا کہ حق تعالیٰ نے پانچ وقت کی نماز کا مکلف فرمایا اور پھر اس کے ساتھ ہی یہ بھی فرمایا کہ لا يكِلِفُ اللَّهُ نَفْسًا إِلَّا وُسْعَهَا اللَّهُ تَعَالَى كَسِيْخُنْ خُسْنُ کو اسکی وسعت سے زیادہ تکلیف نہیں دیتے اس سے صاف معلوم ہوا کہ جتنے کا مکلف فرمایا ہے اس کی طاقت ضرور ہے پس اب جو یہاں فرمایا مَا اسْتَطَعْتُمْ تو مطلب یہ ہوا کہ جتنا تم کو بتلایا سب کرو اور یہ عنوان دل بڑھانے کے لئے فرمادیا جیسے کوئی نوکر سے کہے کہ تم سے یہ کام تو ہو سکتا ہے تو جو ہو سکتا ہے وہ تو کرو تو گویا تصریح ماننے کیا کہ تم سے تو ہو سکتا ہے تو یہ شبہ تودعہ ہو گیا۔

عدم تو جہی

اب ایک اور شبہ رہا کہ یہ تو مشاہدہ ہے کہ نہیں ہو سکتا تو یہ دعویٰ مشاہدہ کا بالکل غلط ہے بات یہ ہے کہ آپ ہمت نہیں کرتے اس لئے کچھ اقل معلوم ہوتا ہے جس کو آپ نے سمجھ لیا کہ نہیں ہو سکتا اس کی مثال ایسی ہے کہ آپ کورات کے وقت خفیف ترش میں پیاس لگے مگر سردی کی وجہ سے آپ کو باہر جانا ایسا دشوار ہوا کہ یوں سمجھے کہ ہم جاہی نہیں سکتے لیکن رات کو دو بجے کے وقت ایک سوار آیا اور پروانہ دیا کہ گلکش صاحب نے بلا یا ہے پس آپ نے معا

حکم دیا کہ گھوڑا کسو اور بارانی پہن کر دو میل چلے گئے اور راستہ میں رعد و برق بھی ہوا سب کچھ ہوا مگر گئے ضرور تو اگر اس وقت پانی پینے کے لئے باہر نکلنا مشکل تھا تو اسی وقت دو میل چلنے کیسے آسان ہو گیا تو بات یہ ہے کہ فرق فقط ہمیت کا ہے کہ اول پیاس کے وقت عزم دارا دہ نہ کیا تھا اور اب ارادہ کیا ہے تو جتنے کاموں کو آپ کہہ رہے ہیں کہ نہیں ہو سکتا ان سب میں آپ نے ارادہ ہی نہیں کیا بس یہ ہے وجہ حضرت مولانا استاذ نا کی حکایت یاد آئی کہ نماز کے بارہ میں ایک حدیث ہے کہ ایسی نماز ہو کہ جس میں حدیث النفس و سو سہ نہ لا وے وہ حدیث سبق میں آئی ایک طالب علم نے کہا کہ حضرت کیا ایسی نماز ہو سکتی ہے۔ مولانا نے کہا خوب فرمایا کیا بھی ارادہ کیا تھا کہ نہیں ہوئی ویسے ہی سمجھ لیا کہ نہیں ہو سکتی کر کے تو دیکھا ہوتا خلاصہ یہ ہوا کہ تمام اعمال میں پورا تقوی اختیار کرو اور وہ سب استطاعت میں ہے مگر شرط ارادہ آگے فرمایا ہے واسمعوا اس سے ایک مسئلہ مستدبر کرتا ہوں کہ احکام کا سننا بھی ایک بہت بڑا مقصود ہے ہم میں جوز یادہ کمی ہوئی ہے اس کا بڑا سبب یہ بھی ہے کہ علم حاصل کرنے کی طرف توجہ نہیں اور ہے بھی تو صرف علم معاش کی طرف اور میں معاش سے منع نہیں کرتا لیکن یہ شکایت ضرور ہے کہ باوجود یہ معاوِ غیر محدود غیر منقطع ہے اور معاش محدود و دوفانی ہے پھر غصب ہے کہ غیر محدود تو آپ کی نظر میں وقت نہ رکھے اور محدود وقت رکھتے حتیٰ کہ احکام کو معلوم بھی نہ کیا جاوے میں تو یہاں تک کہتا ہوں کہ اگر عمل کی بھی نیت نہ ہو تب بھی علم حاصل کرو چاہیے تو عمل بھی کرنا لیکن اخیر بات ہے کہ اگر یہ بھی نہ ہو سکے تب بھی علم حاصل کیجئے بہت بڑی بڑی خرابیاں دور ہو جاویں گی۔ مثلاً عقائد کی کیونکہ ان میں تو کچھ کرنا ہی نہیں پڑتا دوسرے اعمال پر یہ اثر ہو گا کہ بھی توفیق ہوئی عمل کی تواریخ تو معلوم ہو گا مثلاً کسی کو خارش ہوا اور وہ علاج کرنا نہ چاہے تب بھی نسخہ تو ضرور ہی حاصل کرے۔ تیسرا یہ نفع ہے کہ اب تو گناہ کرتے ہیں مگر گناہ نہیں سمجھتے جس میں ایمان جانے کا اندیشہ ہے اور بعد حصول علم گناہ تو سمجھے گا تو اس سے جرم قدرے خفیف ہو جاوے گا اور جرم کا خفیف ہو جانا گو برات نہ ہو خود یہ بھی ایسا مقصود ہے کہ اگر کسی مقدمہ میں پیروی کرنے سے جرم سے بری ہونے کی تو توقع نہ ہو مگر خفیف ہو جانے کی امید ہوتی بھی اپیل کریں گے تو معلوم ہوا کہ

خفیف ہونا بھی مقاصد میں سے ہے پس علم سے یہ فوائد ہیں اور میں یہ نہیں کہتا کہ سب مولوی نہیں بلکہ میری رائے تو یہ ہے کہ سب لوگ مولوی نہ نہیں لوگ مولویوں کو ناجت ہی بد نام کرتے ہیں کہ یہ سب کو مولوی بنانے کی فکر میں ہیں مگر یاد رکھو کہ ہم سب کو مولوی نہ ہونے دیں گے کیونکہ مولوی بننے کے معنے ہیں مقتدا بنتا اور اس کے لئے ہر شخص اہل نہیں بلکہ اسکے لئے چند شرطیں ہیں کہ اس میں مثلاً تخل اور وقار بھی ہو اس میں شان استغناء بھی خاص طور سے ہو اور یہ سب سے زیادہ ضروری ہے کیونکہ اس کی حالت طبیب کی سی ہے کہ جس کے لئے یہ امر مضر ہے کہ وہ دوائیوں کی دوکان بھی رکھے کہ اس سے شبہ خود غرضی کا ہوتا ہے ہم لوگوں میں کثرت سے تملق اور حرص ہے تو اگر ایسا شخص مقتدا ہو جاوے تو قوم کے لئے برآ نہ ہو جاوے گا اس کی وہ حالت ہو گی کہ۔

زیاد میکنڈ مرد تفسیر داں کہ علم عمل می فروشد بہ ناں
وہ عالم نقصان کرتا ہے کہ علم عمل روٹی کے عوص فروخت کرتا ہے۔

ایسا شخص اگر کہیں سفر میں ہو اور اس کو روپیہ کی ضرورت ہوئی تو وہ ضرور وعظ کہہ کر مانگ لے گا بخلاف صاحب استغناء کے کہ گو حاجت اس کو بھی ہوتی ہے لیکن اس کی غیرت اس کو ظاہر نہیں ہونے دیگی مجھے اس پر ایک شہزادہ کا قصہ یاد آ گیا جو ایک شخص نے بیان کیا تھا کہ ایک والی ملک لکھنؤ میں تھے ایک جلاوطن شدہ شہزادہ ایران سے دو چار ہو گئے شہزادہ بنے نواب صاحب کی دعوت کی نواب صاحب نے درخواست کی کہ کبھی ہماری ریاست میں آئیے چنانچہ اتفاق سے یہ شہزادہ ایک سفر میں بالکل مفلس ہو گیا اور اس وقت نواب صاحب کی وہ درخواست یاد آئی اور اس ریاست میں بحال ختنے پہنچے۔

نواب صاحب نے ان کی یہ حالت دیکھ کر براہ ترجم یہ شعر پڑھا

آنکہ شیراں را کند رو بہ مزاج احتیاج ست احتیاج

”جو چیز شیروں کو اور مژی مزاج بنادیتی ہے وہ احتیاج ہے احتیاج“

وہ شہزادہ مارے غیرت کے آگ بن گیا اور فے البد یہہ نہایت تندی کے ساتھ جواب دیا۔

شیر نر کے می شود رو بہ مزاج میز نذر کفشن خود صدا احتیاج

”شیر نر لومڑی مزاج کب بن سکتا ہے وہ سو ضرورتوں کو جو تے پر مارتا ہے“

اور فوراً واپس ہو گیا نواب صاحب دوڑے کے خدا کے لئے ذرا انھریے مگر نہیں انھرہا
حضرت غیرت علمی تو اس سے بڑھ کر ہوتی ہے اور ایک شرط مقتدا ہونے کی یہ ہے کہ اس کو حق
میں خوف کسی سے نہ ہو اس کی یہ شان ہو کہ

مودود چہ بہ پائے ریزی زرش چہ فولاد ہندی نہی برسش
امید وہ راش نباشد زرش ہمیں ست بنیاد توحید و بس
”مودود کے پیروں پر خواہ مال وزر نچحاور کرو یا اس کے سر پر تکوار کھو دو اس کو کسی سے
خوف وہ راس اور امید نہیں ہوتی یہی بس توحید کی بنیاد ہے“

تو کیا ہم میں ہر شخص ایسا ہے جو ان شرائط کا جامع ہو ہرگز نہیں جب ہر شخص ایسا نہیں تو
آپ ڈریں نہیں کہ ہم سب کو مولوی بناتے ہیں۔

حصوں علم

ہاں سب کو عالم ضرور بنانا چاہتے ہیں لیکن عالم ہونے کے لئے عربی پڑھنا ضروری نہیں
 بلکہ احکام کا دریافت کرنا کافی ہے۔ پس اتناسب کے لئے بیشک ضروری ہے کہ احکام کو معلوم
 کریں اس کا طریقہ یہ ہے کہ جو لوگ پڑھ سکتے ہیں وہ تو یہ کریں کہ ایک نصاب مقرر کر کے
 اس کو روزانہ سبقاً سبقاً کسی عالم سے پڑھ لیں اور جو لوگ لکھے پڑھنے نہیں ہیں وہ یہ کریں کہ
 ہفتہ میں دو مرتبہ ایک ایک آدمی پچاس پچاس آدمیوں کو لے کر بیٹھ گیا اور آدھ گھنٹہ کوئی دینی
 کتاب سنا دی اب رہی عورتیں سویا تو ان کو مرد پڑھاویں یا ان کو کتاب سنا دیا کریں اور عمر بھر
 اسی طرح شغل رکھیں بتلائیے کیا مشکل کام ہے یہ تروز مرہ مسائل سننے کا طریقہ ہے دوسرے
 یہ کام کیجئے کہ جو کام کرنا ہو علماء سے دریافت کر کے کیجئے اگر کوئی مل جاوے تو وہاں دریافت
 کیجئے یا مراست کے ذریعہ سے۔ اس سے احکام معلوم ہوتے رہیں گے پس اس طریقہ سے
 علم حاصل ہو جانا کتنا آسان ہے اس طریقہ سے دو برس میں ہر شخص عمل کے لئے مولوی ہو سکتا
 ہے لیکن وعظت کہنا چاہیے کہ یہ نازک کام ہے اس کے لئے اتنی معلومات کافی نہیں اس لئے
 وعظت تو وہی کہیں جو باقاعدہ علوم حاصل کئے ہوئے ہوں تو اسمعوا سے یہ مسئلہ مستنبط ہوا اور
 میں یہ بھی کہتا ہوں کہ اس کے بنا، کی بھی ضرورت ہے کیونکہ یہ سب طرق علم کے وجود پر

موقوف ہیں تو اگر اس کا سامان بقاء نہ ہو تو یہ سلسلہ میں گم ہو جاوے گا اور اس کا کوئی طریقہ
انے اس کے نہیں کہ ہر شہر میں ایک مدرسہ ہو جس میں نصاب عربی کی تکمیل ہو خیر اگر اس کی
ہمت نہ ہو تو کم از کم ہر شہر میں ایک عالم ہی رہے گواں وقت آپ ان سے فائدہ نہ اٹھاویں
لیکن تب بھی رہنا ضروری ہے اور ان عالم سے ایک کام تو یہ لیں کہ چھوٹے بچوں کو ان کے
پرد کریں دوسرے یہ کہ ان سے مسائل پوچھیں اور محلہ در محلہ ان سے ضروری وعظ کہلاویں
اطیعوا کے متعلق اتنا کہنا ضروری ہے کہ جب اس کے معنے خوشی سے ماننے کے ہیں تو آپ
پروا جب ہوا کہ آپ خوشی سے مانیں اور اس کا طریقہ یہ ہے کہ محبت دل میں پیدا کروتا کہ کہنا
ماننا خوشی سے ہو اور اس کے پیدا ہونے کا طریقہ یہ ہے کہ عمل شروع کر دیں اول تکلف ہو گا
پھر اس کی برکت سے محبت بڑھنے لگے گی اور راز اس میں یہ ہے کہ سہولت ہو گی ظاہر سے بھی
باطن میں مدد ملتی ہے دیکھوائی ظاہر کی برکت ہے کہ اس سے شدہ شدہ ایسی محبت پیدا ہو جاتی
ہے کہ ہماری نماز گو کوئی نماز نہیں مگر باوجود اس کے یہ حالت ہے کہ اگر کوئی پکانمازی ہو اور وہ
غیریب ہو اور اس سے کہا جاوے کہ سور و پیدا دیں گے آج کی نماز قضا کر دو تو ہر گز نہ راضی ہو گا
تو دیکھئے عمل کی ظاہری پابندی سے بھی قلب میں محبت پیدا ہو گئی تو سب اعمال کو جنکف کیا
سکجئے اس سے محبت پیدا ہو گی اور اس محبت کے قائم رہنے کا طریقہ یہ ہے کہ اہل اللہ کی محبت
اختیار کجھے زیادہ نہ ہو تو کم از کم ہفتہ میں ایک ہی بار یا مہینہ میں ایک بار کسی اہل اللہ کے پاس
بیٹھئے اس میں خاصیت ہے کہ اس کے اندر جو چیز ہے وہ شدہ شدہ آپ کے اندر بھی آؤے گی
اور میں آپ سے دنیا کے کام نہیں چھڑاتا اپنی فرصت کے وقت جا کر ان کے پاس رہیے اور
اگر یہ بھی ممکن نہ ہو تو ان کے ملفوظات ہی پڑھیے لیکن مخفی تذکرہ اور فن کی کتابوں کی طرح نہ
دیکھیے گا۔ اس طریقہ سے محبت قائم رہتی ہے اور بڑھتی بھی ہے تیسرا چیز جس سے محبت
بالخاصہ بڑھتی ہے وہ ذکر اللہ ہے گو تھوڑی ہی دیراللہ اللہ کرے اور اسی میں سے کچھ وقت نکال
کر نفس کا محاسبہ کیا کجھے کہ تو نے یہ نافرمانی کی ہے ایک وقت تجھ کو خدا کے سامنے جانا پھر خدا
کے عذاب کو یاد کرے اور توبہ کرے کہ مجھے نافرمانی سے بچا لیجئے۔ یہ وہ طریقہ ہے کہ اس میں
نہ نوکری چھوٹے نہ تجارت اور اپنی اولاد کے لئے بھی یہی کجھے۔

صحبت علماء

بلکہ ان کے لئے اور بھی زیادہ ضروری ہے کیونکہ آپ نے پھر بھی بزرگوں کی آنکھیں دیکھی ہیں اس لئے آپ میں زندقہ تو نہیں ہے اور ان نو عروں میں زندقہ ہے کہ تمسخر کرتے ہیں مگر اس میں اول خطام اب اپ کی ہے مجھے ایک لڑکا ملا بریلی میں کہ اس کے دادا نے اس غرض سے پیش کیا کہ اس کو نماز کی فہماں کر دیں میں نے نرمی سے پوچھا کہ جب خدا تعالیٰ کا حکم ہے پھر تم کیوں نہیں پڑھتے اس نے بے دھڑک کہا کہ صاحب مجھ کو خود خدا ہی کے وجود میں شک تھا میں نے اس کے دادا سے کہا کہ تم نمازوں کو لئے پھرتے ہو اس کو توابھی مسلمان بنانے کی ضرورت ہے اس کے بعد وہ آبدیدہ ہوا اور کہا کہ یہ سب و بال باب پر ہو گا کہ مجھ کو فلاں کا لج میں بھرتی کیا اور میں کیا بتلاوں کو وہ کہاں پڑھتا تھا۔ ایک اسلامی کالج میں پڑھتا تھا اسی لئے کہا کرتا ہوں کہ گورنمنٹ اسکول میں پڑھنے سے اس قدر بے دینی نہیں ہوتی جس قدر وہاں ہوتی ہے غرض یہ حالت ہو گئی ہے۔ نئی تعلیم کی سویہ ماں باپ کے ذمہ ہے اس لئے میں کہتا ہوں کہ ان بچوں کو زیادہ ضروری سمجھ کر علم دین پڑھائیے اور اس کے ساتھ ہی یہ بھی کیجئے کہ سال میں کم سے کم ہفتہ دو ہفتے کسی اہل اللہ کے پاس ان کو ضرور رکھیے وہاں یہ حالت ہوتی ہے۔

گر تو سنگ خارہ مر مر شوی چوں بصاحب دل رسی گوہر شوی
 صحبت نیکاں اگر یک ساعت ست بہتر از صد سالہ زہد و طاعت ست
 ہر کہ خواہد ہم نشینی باخدا گونشید در حضور اولیا
 ”اگر تم سخت پھر اور سنگ مرمر بھی ہو گے مگر جب اہل اللہ کے پاس پہنچو گے تو موتی ہو جاؤ گے۔ نیک لوگوں کی صحبت ایک گھڑی کی سو سال کے زہد و طاعت سے بہتر ہے جو شخص حق تعالیٰ کی ہم نشینی اور تقرب کا خواہاں ہو اس سے کہو کہ اولیاء اللہ کی صحبت اختیار کرئے“
 اور اس کے مقابل کی صحبت میں اس کا مقابل دوسرا اثر ہے

تاتوانی دور شواز یار بد یار بد بدتر بودا ز مسار بد
 ”حتی الوع برے ساتھی سے دور ہو براد وست برے سانپ سے بھی بدتر ہے“
 خصوص جہاں تمام عمر کی صحبت ہو یعنی تعلق نکاح اور آجکل اسی میں زیادہ بے احتیاطی

ہے ایک بار بعض انگریزی خواں میری اس بات پر خفا ہو گئے کہ میں نے یہ بیان کیا تھا کہ لڑکی کے پیغام کے وقت یہ بھی تو تحقیق کر لیا کرو کہ لڑکا مسلمان بھی ہے یا نہیں کیونکہ ان نو عمروں میں ایسا یہاں کہ بعض اوقات ان کے بعض کلمات سے کسی طرح ایمان نہیں رہ سکتا ان بچوں کے لئے بہت ہی ضروری ہے کہ کسی کے پاس رہیں یہ ایسی مفید چیز ہے کہ اگر اعمال میں بھی کوتا ہی ہوتا بھی وہ مسلمان تو ہو گا چنانچہ میں نے ایسے لوگ بھی دیکھے ہیں کہ عمل میں آزاد اور عقیدے میں نہایت پختہ تحقیق کیا تو معلوم ہوا کہ کسی مولوی کی صحبت میں رہے ہیں تو صحبت سے عقامہ درست رہتے ہیں حضرت عمل دوسری چیز ہے لیکن اصل دین وہ ہے جو قلب میں رجیج جائے سو یہ صحبت پر موقوف ہے تو بچوں کے لئے آپ ضرور ایسا کیجھے ورنہ کل کو آپ پچھتا میں گے اور روئیں گے جب ان کی حالت تباہ دیکھیں گے چنانچہ ایک صاحب بیرونی پاس کر کے آئے اور نماز کی تاکید پر باپ کو یہ جواب دیا کہ کس کی نماز پڑھوں باپ نے کہا کہ جس نے تم کو پیدا کیا۔ آپ فرماتے ہیں کہ مجھ کو تو تم نے اور میری ماں نے پیدا کیا باپ روئے اور کہا کہ میں نے چالیس ہزار روپیہ میں جہنم خریدا ہے اور اگر آج نہ روئے تو کل قیامت میں رونا پڑے گا۔ جب دیکھا جاوے گا کہ لڑکا کندہ جہنم ہے میں انگریزی کو منع نہیں کرتا بلکہ میں تو اس وقت نماز روزہ کو بھی نہیں کہتا صرف یہ کہتا ہوں کہ کسی اہل اللہ کی صحبت میں رہنے کا اہتمام کچھ کراو پس یہ ہے حاصل مجموعہ ذرائع محبت کا جس سے حقیقت اطاعت کی میسر ہوگی۔ یعنی بتکلف عمل کرنا اور صحبت اہل اللہ کی اختیار کرنا میں وعدہ کرتا ہوں کہ اس وقت آپ خوشی سے قبول کریں گے۔ پھر نماز کا قضا ہو جانا آپ کو ایسا گراں ہو گا کہ جیسے بیٹا مر گیا اور یہی توجہ ہے کہ سلف کی اگر تکمیر اول قضا ہو جاتی تھی تو لوگ تعزیت کرتے تھے تو آپ کی بھی یہ حالت ہو جاوے گی کہ

بردل سالک ہزاراں غم بود گرز باغ دل خلائے کم بود
سالک کے دل پر ہزاروں غم وارد ہوتے ہیں اگر ذرہ بھر بھی اس کی باطنی حالت میں کمی ہوتی ہے۔
اب بتلائیے اس میں کوئی دشواری ہے ہم تو یارید اللہ بکم الیسر اللہ تعالیٰ کو
تمہارے ساتھ آسانی کرنا مقصود ہے پر عمل کر کے طریق کی تعلیم کرتے ہیں لیکن اب بھی اگر

کوئی نہ کرے تو ہم کہیں گے کہ
اس کے الطاف تو ہیں عام شہیدی سب پر تجھے کیا ضد تھی اگر تو کسی قابل ہوتا
یہ اطیعوا کے متعلق ہے

حب مال

انفقوا کے متعلق میں اتنا کہتا ہوں کہ اکثر خرابیاں حب مال سے ہوتی ہیں چنانچہ اسراف بھی حب مال سے ہوتا ہے اور اس کا عکس بھی ہوتا ہے اور بخل بھی اسی سے ہوتا ہے اس کا خصوص کے ساتھ علاج ہونا چاہیے آگے فرماتے ہیں وَمَنْ يُوقَ شُحَّ نَفْسِهِ فَأُولَئِكَ هُمُ الْمُفْلِحُونَ۔ اور جو شخص نفسانی حرص سے محفوظ رہا ایسے ہی لوگ فلاخ پانے والے ہیں یہ خاص متعلق ماہ ہی کے ہے کہ جو شخص بخل نفس سے بچالیا جاوے اس کی فلاخ ہوگی حرص و بخل سے بچنے کی خاص کر کے ترغیب دینے کی وجہ یہ ہے کہ اس سے زیادہ مفسدہ ہوتا ہے اور اس میں ایک نکتہ بھی ہے کہ شُحَّ نَفْسِه فرمایا ہے۔ الشح نہیں فرمایا وہ نکتہ اسی مجلس میں قلب میں آیا ہے وہ یہ کہ نفس کا لفظ جو بڑھا دیا گیا ہے اس میں یہ امر بتلا دیا کہ حرص ایک توبہ ہے کہ اس کی ذات میں ہو دوسرا یہ ہے کہ حاجت کی وجہ سے ہو تو روپیہ تو کسی کو برآ نہیں لگتا اور اگر کہو کہ بعض کو روپیہ بھی برآ لگتا ہے تو وجہ یہ ہے کہ اول سے بڑی چیزیں گئی مثل ادنیا کی چاہ یا آخرت کی نعمت سوجب دیکھتے ہیں کہ اس جگہ مال لینے سے دین ضائع ہوتا ہے یا اس کی ذلت ہوتی ہے تو وہاں مال مبغوض ہوتا ہے ورنہ فی نفسہ مال مرغوب ہے پس اگر نفس کا لفظ نہ ہوتا تو لوگ مر جاتے کیونکہ سب میں کم و بیش حرص ضرور ہے تو نفسہ بڑھا کر بتلا دیا کہ اگر حاجت کے موافق حرص رہے تو وہ ذات میں نہیں ہے اس لئے اس سے بچنا ضروری نہیں ہاں حاجت سے قطع نظر خود جب ذات ہی میں اس کی محبت ہو تو وہ حالت خطرناک ہے اور اس تحقیق سے ایک بڑے جھگڑے کا فیصلہ ہو گیا کہ عدما، میں اور ابل دنیا میں بڑا جھگڑا ہے ترقی کی بابت کہ ترقی کریں یا نہ کریں پس فیصلہ یہ ہوا کہ حاجت کی قدر تو جائز لیکن اس کو خود مقصود سمجھنا ناجائز جس کا حاصل دوسرے عنوان میں یہ ہے کہ طلب دنیا یعنی دنیا کمانا تو برآ نہیں ہے لیکن حب دنیا برآ ہے ہمارے حضرت نے اس کی ایک مثال

دی ہے کہ مال مثل پانی کے ہے اور قلب مثل کشتی کے اور آب در کشتی ہلاکت کشتی ست آب اندر زیر کشتی پستی ست یعنی کہ پانی کشتی کا معین بھی ہے اور اس کوڈ بونے والا بھی ہے اس طرح کہ کشتی سے باہر رہے تو معین ورنہ مہلک اسی طرح مال ہے کہ اگر مال قلب سے باہر صرف ہاتھ میں ہے تو معین اور اگر قلب کے اندر اس کی محبت ہے تو مہلک اور اسی کو کہا ہے۔

مال رانو بہر دیں باشی حمول نعم مال صالح گفت آں رسول حدیث میں ہے نعم المال الصالح للرجل الصالح نیک مرد کی پاک کمائی اچھا مال ہے ایسی حالت میں وہ لوگ مال اقارب کو دیں گے چندہ دیں گے تو حاصل فیصلہ کا یہ ہوا کہ علماء حب دنیا کو منع کرتے ہیں کسب دنیا کو منع نہیں کرتے تو شح حاجت کا مفہوم نہیں شخنفس برائے۔ حضرت عمر رضی اللہ عنہ نے اس راز کو خوب سمجھا کہ جب فارس کا خزانہ آپ کے سامنے آیا تو آپ نے آیت زین للناسِ حُبُ الشَّهَوَاتِ پڑھی اور فرمایا کہ اے اللہ اس سے معلوم ہوا کہ ہم میں اسی کی رغبت تو پیدا کی گئی ہے تو اس کا ازالہ تو نہیں چاہیے۔ مگر یہ دعا ہے کہ یہ محبت آپ کی محبت میں معین ہو جاوے۔ غرض گرنا پڑنا اور قبلہ بنانا درست نہیں اب میں ختم کرتا ہوں دیکھئے خدا تعالیٰ نے کن کن شفقتوں سے ہمارا علاج فرمایا ہے کہ ظاہر و باطن سب کی درستی ہو جاوے اب ہمارا کام یہ ہے کہ ہم سب مل کر ہمت کریں اور علم و عمل کا اہتمام کریں اور یہ سب تدابیر ہیں لیکن تدابیر کا نافع ہونا خدا کی مدد سے ہوتا ہے تو دعا کیجئے کہ وہ اس کی توفیق دے اور ہماری مدد فرمادے۔ آمین ثم امین

وَصَلَى اللَّهُ تَعَالَى عَلَى خَيْرِ خَلْقِهِ سَيِّدِنَا
وَحَبِيبِنَا وَمَوْلَانَا مُحَمَّدَ وَالَّهُ وَاصْحَابِهِ اجمعِينَ
وَآخِرُ دُعَوانَا إِنَّ الْحَمْدَ لِلَّهِ رَبِّ الْعَالَمِينَ

المرابطہ

علم و عمل کے متعلق یہ وعظ ۲۹ جمادی الاول ۱۳۸۸ھ

بروز شنبہ صبح ساڑھے آٹھ بجے برمکان اہلیہ صغیری حضرت موصوف نے کرسی پر
بیٹھ کر فرمایا۔ جو پونے چار گھنٹہ میں ختم ہوا۔ تعداد سامعین، مرد قریباً ۶۰
مستورات کشیدر پر دھیں۔ مولانا ناظر احمد صاحب تھانوی نے قلمبند فرمایا۔

خطبہ مأثوٰہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتوَكِّلُ عَلَيْهِ
وَنَعُوذُ بِاللَّهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ
فَلَا مُضِلٌّ لَهُ وَمَنْ يُضْلِلُهُ فَلَا هَادِيَ لَهُ وَنَشَهُدُ أَنَّ لَا إِلَهَ إِلَّا اللَّهُ
وَحْدَهُ لَا شَرِيكَ لَهُ وَنَشَهُدُ أَنَّ سَيِّدَنَا وَمَوْلَانَا مُحَمَّدًا عَبْدُهُ
وَرَسُولُهُ صَلَّى اللَّهُ تَعَالَى عَلَيْهِ وَعَلَى الِّهِ وَاصْحَابِهِ وَبَارِكْ وَسَلِّمْ
أَمَّا بَعْدُ فَاعُوذُ بِاللَّهِ مِنَ الشَّيْطَانِ الرَّجِيمِ。بِسْمِ اللَّهِ الرَّحْمَنِ الرَّحِيمِ
يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا وَاتَّقُوا اللَّهَ لَعَلَّكُمْ
تُفْلِحُونَ۔ (آل عمران آیت نمبر ۲۰۰)

ترجمہ: اے ایمان والوں برکر کرو اور مقابلہ میں مضبوط ہو اور لگے رہو اور اللہ تعالیٰ سے ڈرتے رہو تاکہ تم مرا دکو پہنچو۔

تمہید: اس بیان کا سبب بجز مہماں کی درخواست کے کچھ نہیں ہے پہلے سے قصد نہ تھا اور درخواست کے بعد بھی اس واسطے قصد نہ تھا کہ مضمون ذہن میں کوئی حاضر نہ تھا مگر تو کلا علی اللہ اس شرط کے ساتھ وعدہ کر لیا کہ اگر مضمون ذہن میں آگیا تو بیان کر دوں گا اس کے بعد میں نے بہت سوچا مگر کوئی مضمون نہ آیا پھر رات کو خود ہی فضل ہوا کہ مضمون ذہن میں آگیا اور یہ کوئی نیا مضمون نہیں بلکہ وہ مضمون ہے جس کا تذکرہ قریب ہر جلسہ میں مختلف عنوانوں سے آ جکل ہوتا تھا عنوان اس کا عمل ہے بزرگوں نے اس کا بہت اہتمام فرمایا ہے۔ چنانچہ شیخ عبدالقدوس گنگوہی رحمۃ اللہ علیہ کے مکتوبات میں جا بجا ارشاد ہے۔

کارکن کار بگذر از گفتار کاندریں راہ کار باید کار

عمل کر و عمل، دعویٰ کو ترک کرو۔ اس طریق میں عمل اور کام، ہی کی ضرورت ہے۔

حضرت عثمان رضی اللہ عنہ جس وقت خلیفہ ہوئے اور پہلے پہل خطبہ پڑھنے کھڑے ہوئے تو مضمون کی آمد نہ ہوئی تو آپ نے کچھ دیر سوچا جب سوچنے سے بھی آمد نہ ہوئی تو فرمایا انتم الی امام فعال احوج منکم الی امام قول و ستاتیکم الخطب بعد قوموا الی صلواتکم رحمکم الله کہ تم کو کام کرنے والے امام کی ضرورت ہے باقیں بنانے والے کی ضرورت نہیں مطلب یہ تھا کہ میں ان شاء اللہ کام کر کے دھلاوں گا خالی باقیں نہ بناؤں گا تو حضرت عثمان نے بھی اس ارشاد میں عمل کی اہمیت پر تنبیہ فرمائی ہے۔ حضرت عثمان میں حیا و خجلت کا مادہ زیادہ تھا جیسا حدیث پڑھنے والوں پر مخفی نہیں اور حیاء کثرت کلام سے مانع ہے اس لئے حضرت عثمان بوجہ غلبہ حیا کے خطبہ طولیہ بیان نہ کر سکے۔

کثرت کلام

آجکل لوگ کثرت کلام کو ہنس سمجھتے ہیں لیکن حدیثوں سے اس کی نہ مدت معلوم ہوتی ہے چنانچہ ایک حدیث میں ہے ان الله يبغض البليغ من الرجال۔ اللہ تعالیٰ بلیغ لوگوں کو پسند نہیں فرماتے بلیغ سے مراد وہ نہیں جو اہل معانی کی اصطلاح میں ہے بلکہ بلیغ سے مراد وہ شخص ہے جو بے تکلف بولتا چلا جائے کیونکہ مذموم یہ ہی ہے اور بلا غلط مصطلح مذموم نہیں (بلکہ محمود ہے۔ لقوله تعالیٰ وَقُلْ لَهُمْ فِي أَنفُسِهِمْ قَوْلًا بَلِيغاً) بہر حال کثرت کلام مذموم ہے حضرت شیخ فرید عطار فرماتے ہیں۔

دل نزُور گفتگوں بمیرد دُرِّ بدن گرچہ گفتارش بود در عدن
زیادہ باقیں کرنے سے دل مر جاتا ہے خواہ وہ باقیں در عدن کی ہی ہوں۔

حضرات عارفین کو اس کا مشاہدہ شب و روز ہوتا ہے کہ بعض دفعہ ایک کلمہ سے قلب سیاہ ہو جاتا ہے اس کے متعلق تجربہ یہ ہے اور میں اس لفظ سے بھی شرما تا ہوں کیونکہ در پرداہ اس میں اپنے عارف ہونے کا دعویٰ ہے اور میں تو ان کی خاک پا بھی نہیں ہوں بس یوں کہیے کہ تجربہ کاروں سے نہ ہے کہ ضروری گفتگوں بھر ہوتی رہے تو اس سے قلب پر ظلمت کا اثر

نہیں ہوتا چنانچہ ایک کنجڑا دن بھر لیلو امر و دیکھتا پھرے تو ذرہ برابر اس سے قلب میں ظلمت نہ آئے گی کیونکہ بضرورت ہے اور بے ضرورت ایک جملہ بھی زبان سے نکل جائے تو دل سیاہ ہو جاتا ہے پس شیخ فرید عطار کے قول کا مطلب یہ ہوا کہ بے ضرورت باتیں کرنے سے دل سیاہ ہو جاتا ہے اور یہی مراد بلغ سے حدیث میں ہے جو بے ضرورت زیادہ باتیں کرے اور بے تکلف بے سوچ گفتگو کرے کیونکہ ایسا وہی شخص کر سکتا ہے جو بے فکر ہو اور جس کے دل کو فکر لگا ہوا ہو وہ بے تکلف گفتگو نہیں کر سکتا میں دیکھتا ہوں کہ جس قدر علوم میں ترقی ہوتی جاتی ہے اسی قدر کلام کی روانی کم ہوتی جاتی ہے اور اگر کبھی روانی زیادہ ہوتی ہے تو وہ مخاطبین کا فیض ہوتا ہے کہ اللہ تعالیٰ مخاطب کو فائدہ پہنچانا چاہتے ہیں ان کے افادہ کے لئے قلب میں مضا میں مفیدہ کثرت سے وارد ہو جاتے ہیں پس شیوخ ناز نہ کریں کہ ہم نے بڑے علم و اسرار بیان کر دیئے کیونکہ کبھی سامعین کی برکت سے بھی مضا میں کا ورود ہوتا ہے اور اس وقت اس کی مثال تیف جیسی ہوتی ہے کہ وہ محض واسطہ ہے بوتل میں تیل پہنچانے کا اب اگر قیف ناز کرنے لگے کہ میں نے تیل پہنچایا یہ اس کی حماقت ہے بلکہ اس کو بوتل کا ممنون ہونا چاہیے کہ اس کی برکت سے اس کو بھی تیل سے کسی قدر تلبیس ہو گیا ایک عالم کی حکایت ہے کہ ان کے وعظ میں ایک عارف موجود تھے۔ جوان کی طرف متوجہ تھے ان کی توجہ کا یہ اثر ہوا کہ وعظ میں عجیب عجیب علوم بیان ہوئے درمیان میں واعظ کو عجب ہوا کہ آج تو میں نے بڑے علم بیان کئے ہیں عارف کو اس خطرہ کا کشف ہو گیا تو اس نے اپنی توجہ ان کی طرف سے ہٹالی توجہ کا ہٹانا تھا کہ واعظ کو آمد بند ہو گئی اس لئے کسی وقت روانی بیان میں ہوا اور علوم عجیب ہو جائیں تو اس کو سامعین کا فیض سمجھنا چاہیے غرض کثرت کلام خود مقصود نہیں بلکہ افادہ واستفادہ کے لئے ذریعہ ہے اور مقصود عمل ہے۔

عمل کی حقیقت

بزرگان دین کی یہ ہی وصیت ہے شیخ سعدی فرماتے ہیں۔

قدم باید اندر طریقت نہ دم کہ اصلے ندارد دمے بے قدم
طریقت میں قدم رکھنا یعنی عمل کرنا چاہیے اس لیے بغیر قدم یعنی عمل کے دعویٰ کی کوئی حقیقت نہیں۔

قدم سے مراد عمل ہے اہل طریقت تو یہاں تک مشاہدہ کرتے ہیں کہ جس کام کو وہ خود

نہیں کرتے اس کی نصیحت بھی دوسروں پر موثر نہیں ہوتی اور جس کام کو خود کرتے ہیں اس کی نصیحت بھی موثر ہوتی ہے یہی وجہ ہے کہ بزرگوں نے وصیت کی ہے کہ عارف کو بھی خلوت کی ضرورت ہے گوہا اس درجہ پر پہنچ چکا ہو کہ۔

خلوت و چلہ برو لازم نہماں (خلوت اور چلہ اس کے لئے ضروری نہیں)

مگر دوسروں کے افادہ کے لئے اس کو خلوت لازم سمجھنا چاہیے تاکہ جلوت میں جو علوم کا افادہ ہو چکا ہے ان کے علاوہ خلوت میں نئے علوم مجتمع ہو جائیں اور چشمہ بند نہ ہو بلکہ پانی کی آمد برابر ہوتی رہے چونکہ آجکل لوگوں کو عمل کی طرف توجہ نہیں عوام تو عوام خواص کو بھی زیادہ توجہ اسرار و ذوقیات ہی کی طرف ہے اس لئے بھی یہ مضمون زیادہ ضروری ہو گیا اور خواص کو عمل کی طرف توجہ ہے اس لئے کم ہے کہ عمل میں ابتداء لذت نہیں ہوتی اور ذوقیات میں سراسر لذت ہے عمل کی مثال ابتداء میں مثل دوا کے ہے اور انتہا میں مثل غذا کے ہے متنہی کو عمل میں زیادہ لذت ہوتی ہے چنانچہ حدیث میں ہے جعلت قرة عینی فی الصلوٰۃ (میری آنکھوں کی ٹھنڈک نماز میں رکھی گئی ہے) اب جو سالکین یہ شکایت کرتے ہیں کہ ذکر میں اور نمازو روزہ میں مزہ نہیں آتا ان پر بھی آتی ہے کہ انہوں نے طبیب سے کبھی یہ شکایت کی کہ دوا میں مزا نہیں آتا پھر یہاں اس شکایت کے کیا معنی صاحب تم کو جوڑ کر واورا دبتلائے گئے ہیں بطور دوا کے بتلائے گئے ہیں پھر دوا میں لذت کی طلب کیسی ہاں اس کی عادت کر لو تو پھر مثل غذا کے اس میں بھی لذت آئے گی کیونکہ عادت کے بعد دوسرا بھی غذا بن جاتی ہے جیسے افیون اور تمبا کو کہ حقیقت میں یہ چیزیں دوا ہیں مگر عادت کے بعد غذا سے زیادہ لذیذ معلوم ہوتے ہیں پس عمل میں لذت اور سہولت کا طالب ہونا غلطی ہے اور اگر شیخ ایسا طریقہ بتلادے جس سے عمل میں سہولت ہو جائے تو یہ اس کا فرض منصبی نہیں محض تبرع ہے چنانچہ حکیم کا فرض منصبی صرف نسخہ لکھ دینا اور دو ابتلاء دینا ہے میریض کو یہ حق نہیں کہ طبیب سے الا بچی اور پان کا مطلب کرنے لگے اگر وہ نسخہ بتلا کر الا بچی اور پان بھی کھلادے تو یہ اس کا احسان ہے جیسا بعض اطباء شفقت کے طور پر میریضوں کو بد پرہیزی کی اجازت دے دیتے ہیں مولانا حکیم معین الدین

صاحب مرحوم کی حکایت سنی ہے کہ وہ اپنے سامنے مریض سے پرہیز نہ کرتے تھے اور کہتے تھے کہ میرے سامنے جس چیز کو دل چاہے کھالو کیونکہ وہ نسخہ میں اس کی رعایت کر لیتے تھے مگر پیچھے اس کی اجازت نہ تھی تو یہ محض ان کی شفقت تھی مریض کو اس کی درخواست کا حق نہ تھا۔

شیوخ و مریدین

شیوخ چونکہ عربی ہیں اور بد پرہیزی کرانا تربیت کے خلاف ہے اس لئے ان سے بھی بد پرہیزی کی اجازت مانگنے کا کسی کو حق نہیں اور لذت و سہولت کی طلب بھی ایک درجہ میں بد پرہیزی کی طلب ہے کیونکہ معالجہ باطن کا مدار مجاہدہ پر ہے اور مجاہدہ میں لذت کہاں اگر مجاہدہ میں لذت ہو تو مجاہدہ نہ رہے گا اس لئے بعض دفعہ شیوخ قصداً بھی سہولت ویسر کا طریقہ نہیں بتلاتے ہاں بعض دفعہ کسی کو شفقت کے طور سے ایسے طریقے بتلاتے ہیں جن سے عمل میں سہولت ہو جائے وہ بھی اسی وقت تک جب تک خود سالک درخواست نہ کرے اور اگر ان سے درخواست کی تو اس وقت اس کی رائے بدل جاتی ہے کہ تجھ کو تو سہولت کی راہ سے نہ پہنچایا جائے گا بلکہ ناک رگڑ کے ہی عمل کرایا جائے گا خلاصہ یہ ہوا کہ طالب کو سہولت ولذت کی درخواست کا حق نہیں بلکہ اس کو لازم ہے کہ خاموشی اختیار کرے شیخ جو طریق مناسب سمجھے گا خود اختیار کرے گا مگر ایسی خاموشی بھی جائز نہیں کہ حالات سے بھی شیخ کو مطلع نہ کرے کیونکہ شیوخ عالم الغیب نہیں ہاں عالم الغیب (اللهمہ) تو ہیں بشرطیکہ وہ عیوب غیر نہ رہے بلکہ احوال سے اس کو برابر اطلاع دی جائے تو وہ سالک کے امراض و عیوب پر مطلع ہو جاتا ہے اسی لئے میں نے آداب سلوک کا خلاصہ دو لفظوں میں بیان کیا ہے اطلاع و اتباع قافیہ کا تو مجھے خط ہے کیونکہ قافیہ سے کلام موزوں اور خاوش نما ہو جاتا ہے نیز اس کا یاد رکھنا بھی آسان ہو جاتا ہے اسی طرح دو لفظ اور ہیں، اعتقاد و انتیاد کہ سالک کو شیخ سے اول اعتقاد ہونا چاہیے پھر اس کے احکام کی اطاعت کرنا چاہیے کبھی اعتقاد کی بجائے اعتماد کہہ دیتا ہوں کیونکہ اعتقاد وہی معتبر ہے جو اعتماد کے ساتھ ہو یہ حاصل ہے معاملہ شیوخ و مریدین کا۔ مگر آج کل یہ حقوق پامال کئے جا رہے ہیں کہ ہر سالک اپنی رائے کو شیخ کی رائے میں شامل کرنا چاہتا ہے سو اس طرح کامیابی دشوار ہے طب ظاہر میں بھی ایسا مریض شفایا ب نہیں ہو سکتا جو معانج کی رائے

میں اپنی رائے کو داخل کرے میرے پھوپھی زاد حکیم مصباح الحق بڑے قابل حکیم تھے ایک بار وہ خود مرضیں ہوئے اور حکیم عبدالجید خان صاحب کے پاس علاج کے لئے گئے تو ان کی حالت یہ تھی کہ حکیم صاحب کے ہر سخن میں ترمیم کرتے تھے کیونکہ خود بھی حکیم تھے مگر نتیجہ یہ ہوا کہ جب حکیم عبدالجید خان صاحب کو اس کی اطلاع ہوئی صاف فرمادیا کہ یہ اس مرض سے جانبرنا ہونگے۔ کیونکہ ان کو کسی طبیب پر اعتماد نہیں چنانچہ ایسا ہی ہوا کہ وہ جانبرنا ہو سکے۔

اسرار ذوقیات

اسرار ذوقیات کے نعمت ہونے میں شک نہیں اگر بدون طلب کے حاصل ہو جائیں تو شکر کرنا چاہیے مگر چونکہ مقصود مطلوب نہیں ہیں اس لئے ان کے درپے نہ ہونا چاہیے۔ حضرت حاجی صاحب قدس سرہ کا ارشاد ہے کہ ذوق و شوق و انس وغیرہ جب نورانیہ ہیں اور جب نورانیہ جب ظلمانیہ سے اشد ہیں کیونکہ جب ظلمانیہ کی طرف سالک متوجہ نہیں ہوتا ان کو خود دفع کرنا چاہتا ہے اور جب نورانیہ کی طرف متوجہ ہو جاتا اور التفات کرنے لگتا ہے جس کی وجہ سے توجہ مقصود سے ہٹ جاتی ہے اس لئے حاجی صاحب فرمایا کرتے تھے کہ اگر کسی وقت انوار اسرار ذوقیات کی طرف توجہ ہونے لگے تو لا الہ الا اللہ کے لام سے ان کی بھی نفی کرنا چاہیے کیونکہ مقصود وراء الوراثم وراء الوراء۔

اے برادر بے نہایت در گہیست ہرچہ بروے میرسی بروے مایست
”اے برادر یہ نہایت درگاہ ہے جس درجہ پہنچوایں پرمتھہ راؤ گے ترقی کرو“
اور اگر کسی وقت ذوقیات و احوال سے اپنے کو خالی پائے اس وقت یوں کہے۔
روز ہاگر رفت گورو باک نیست تو بماں اے آنکہ چوں تو باک نیست
”ایام تلف ہونے پر حسرت نہ کرنا چاہئے اگر گئے بلا سے گئے عشق جو اصلی دولت ہے
اور سب خرابیوں سے پاک و صاف ہے اس کا رہنا کافی ہے“

روز ہا سے مراد احوال و کیفیات ہیں کہ اگر کسی وقت یہ نہ ہوں تو دلگیرنا ہو بلکہ یہ سمجھے کہ خدا تو ہے پھر اس کے ہوتے ہوئے کسی کے نہ ہونے کا کیا غم محبت کو تو محظوظ سے کام ہے
اغیار سے کیا کام؟

فرق وصل چہ باشد رضائے دوست طلب کے حیف باشد از وغیر او تمنائی ”فرق وصل کیا ہوئے رضائے الہی طلب کرو سکے علاوہ اور تمنا کرنا باعث صد افسوس ہے“ محبت وہ ہے کہ محبوب فیرینی کھلائے تو اس پر راضی رہے پھیکا دودھ پلا دے تو اس پر راضی رہے ایسا کھلائے تو اس پر بھی راضی رہے محبت کی تو یہ شان ہونا چاہیے زندہ کنی عطاۓ تو ربکشی غذاۓ تو دل شدہ بتلائے تو ہرچہ کنی رضائے تو ”تو مجھے زندگی دے یہ تیری عطاۓ و بخشش ہے اور اگر قتل کریں تو میں آپ پر فدا ہوں آپ سے دلی محبت ہے آپ جو چاہے کریں آپ کی رضا پر راضی ہوں“ سرمد مجدوب اس مضمون کو ذرا صاف بیان کرتے ہیں

سر مغلہ اختصار می باید کرد یک کار ازیں دو کار می باید کرد یا تن برضائے دوست می باید داد یا قطع نظر زیار می باید کرد ”سرمد شکایت کو مختصر کرو اور دو کاموں میں سے ایک کام کرو یا تو تن کو محبوب کی خوشنودی حاصل کرنے کیلئے وقف کرو یا محبوب سے قطع نظر کرو“

کیا دلوگ فیصلہ ہے کہ اگر یہ خدا پسند نہیں تو کوئی دوسراخدا تجویز کر لو جو تم کو ہمیشہ لذت ہی میں رکھے اور اگر یہی خدا پسند ہے تو وہ تمہاری مرضی کے تابع نہ ہو گا بلکہ اپنی مرضی کے مطابق حکم کرے گا پھر شکایت کے کیا معنی؟ اگر تم کو خدا سے محبت ہے تو محبوب کی ہر ادا محبوب ہونا چاہیے اس کی ایک موٹی مثال ہے اگر کوئی عاشق دصال محبوب کے لئے ترپتا پھرتا ہو پھر اتفاق سے محبوب اس کو پیچھے سے آ کر بغل میں دبائے اور ایسا دبائے کہ پسلیاں ٹوٹنے لگیں اور وہ عاشق یوں کہے کہ اگر تجھ کو اس سے تکلیف ہوتی ہو تو چھوڑ دوں اور رقیب کو بغل میں لیلوں کو وہ بھی اس کا مشتاق ہے تو بتلائے عاشق کیا کہے گا؟ یقیناً یوں کہے گا۔

نشود نصیب دشمن کے شود ہلاک تیغت سرد و ستان سلامت کہ تو خنجر آزمائی ”ایسا دشمن کا نصیب نہ ہو کہ آپ کی تلوار سے ہلاک ہو۔ آپ کی خنجر آزمائی کیلئے دوستوں کا سر سلامت رہے۔“

افسوں ایک مخلوق کی تو ہر ادا محبوب ہو جو کہ اپنے ہی مثل ہے کہ بنی نوع میں سے ہے اور ممکن

ہے کہ محبت میں اس سے زیادہ کمالات ہوں غفل و فہم و ہنر وغیرہ مگر اس کا صرف چھڑا حسین ہے خواہ صحیح ہے یا ملیح کیونکہ اس میں مذاق کا اختلاف ہے بعض کو صاحت پسند ہے بعض کو ملاحت غرض صرف اتنی بات کی وجہ سے اس کی ہر ادا پر جان فدا کرنے کو تیار ہیں اور اللہ تعالیٰ کے ساتھ یہ معاملہ نہیں حالانکہ حقیقی کمال اور حقیقی حسن و جمال انہی میں ہے اسی کو مولا نافرماتے ہیں۔

عشق مولا کے کم از لیلی بود کوئے گشتن بہراو اولی بود
”مولیٰ کا عشق لیلی کے عشق سے کیا کم ہے اس کی گلیوں میں پھرنا اسے اولیٰ اور افضل ہے“

سعدی فرماتے ہیں

ترا عشق ہچھو زاب و گل زباید مہ صبر و آرام و دل
چودر چشم شاہد نیاید زرت زدو خاک یکساں نما یدبرت
عجب داری از سالکان طریق کہ ہستند در بحر معنی غریق
دمادم شراب لم در کشند و گر تلخ بینند دم در کشند
”تیرا عشق آب و گل کی مانند ہے اس لیے صبر و آرام و دل چاہیے جب محبوب کی نظر میں
سو نے کی کوئی قدر و قیمت نہیں تو پھر سونا اور مٹی دونوں برابر ہیں سالکان طریق جو حقیقت
کے دریا میں غریق ہیں تو ان پر تعجب کرتا ہے اسکے غم میں پریشان لوگوں کا کیا اچھا وقت ہے
اگرغم دیکھتے ہیں تو اس پر مرہم رکھتے ہیں وہ ہر وقت رنج کی شراب پیتے ہیں جب اس میں
رنج کی تلخی دیکھتے ہیں خاموش رہتے ہیں۔“

اور اس سے بڑھ کر ان خشک لوگوں پر افسوس ہے جو محبت حق ہی کا انکار کرتے ہیں کہ اللہ تعالیٰ سے محبت نہیں ہو سکتی ہے بس محبت حق کے معنی یہی ہیں کہ احکام پر چلتے رہو افسوس ان لوگوں کو اپنے حرمان پر تو افسوس نہ ہوا اثاثاً مل محبت کی دولت ہی کا انکار کرنے لگے۔
صاحب وہ تو یہ کہتے ہیں کہ خدا کی محبت نہیں ہو سکتی کیونکہ اس کو دیکھا نہیں۔

محبت مخلوق

میں یہ کہتا ہوں کہ غیر حق کی محبت نہیں ہو سکتی جس کو میں دلیل سے ثابت کر سکتا ہوں اور ان کے پاس کوئی دلیل نہیں میرے دعویٰ کی دلیل یہ ہے کہ محبت مخلوق کا سبب ذات محبوب

نہیں کیونکہ ذات میں حیث ہی ذات تو بچپن میں بھی موجود ہے اور بڑھا پے میں بھی پھر اس کی وجہ ہے کہ محبوب سے محبت جوانی میں یا دوسرے بعض حالات میں ہوئی بلکہ محبت کے اسباب چار ہیں کمال، جمال، نوال، قرابت کمال کی وجہ سے جو محبت ہوتی ہے وہ دیدار پر موقوف نہیں کیونکہ بہت سے اہل کمال ایسے ہیں جن کو ہم نے نہیں دیکھا مگر ہم کو ان سے محبت ہے مثلاً رسول اللہ صلی اللہ علیہ وسلم سے سب مسلمانوں کو محبت ہے اور جملہ انبیاء سے محبت ہے اور ایسی محبت ہے کہ اولاد والدین سے زیادہ۔ چنانچہ مسلمان اپنے والدین کی شان میں گستاخانہ کلمات سن کر صبر کر سکتے ہیں مگر حضرات انبیاء کی شان میں گستاخی ہوتے ہوئے دیکھ کر صبر نہیں کر سکتے یہ تو دینی محبت کی مثال ہے اور دینیوی محبت کی مثال یہ ہے کہ شاہنامہ پڑھنے والوں کو رسم سے محبت ہو جاتی ہے مجھے خود اپنا واقعہ بچپن کا یاد ہے کہ جب میں شاہنامہ پڑھتا تھا تو ہر لڑائی کا بیان شروع کرتے ہوئے یہ تمبا ہوتی تھی کہ رسم ہی غالب ہوا اس پر دوسرا کوئی نہ غالب ہو دوسرا سب جمال ہے یعنی حسن سو اسکی عارضی ہونے کی یہ حالت ہے کہ مخلوق میں کسی کا حسن بھی ذاتی نہیں بلکہ خدا تعالیٰ کا دیا ہوا ہے چند روز میں موت آ کر سارے حسن کا خاتمه کر دیتی ہے اور زندگی میں بھی اگر عورت کا سرمونڈ دیا جائے تو سارا حسن جاتا رہتا ہے اسی کو مولانا فرماتے ہیں۔

عشق با مردہ نباشد پائدار عشق را با جی و با قوم دار
عشق ہائے کز پئے رنگے بود عشق نبود عاقبت ننگے بود

”مردہ کے ساتھ عشق کی پائیداری نہیں ہے اس لیے جی و قوم کا عشق اختیار کرو جو ہمیشہ باقی ہے۔ جو عشق مخفی رنگ دروپ پر ہوتا ہے اس کا انجام حسرت و ندامت ہے۔“
پس مخلوق کی حالت دیکھ کر یہ حقیقت عیاں ہے کہ ان کا حسن کسی دوسرے کا پیدا کیا ہوا ہے اور وہ خدا کے سوا کوئی نہیں تو اب جو شخص کسی مخلوق پر عاشق ہے وہ حقیقت میں خدا پر عاشق ہے کیونکہ جس کمال و جمال پر وہ فریفہ ہے وہ خدا کا پیدا کیا ہوا اس کا عطا کیا ہوا ہے مکان کی تعریف کرنے والا حقیقت میں معمار کی مدح کر رہا ہے خوش خط خیر پر فریفہ ہونے والا دراصل کاتب پر فریفہ ہو رہا ہے گو اس کو جنمیں اسی طرح ہاں سمجھو تو اس سبب نوال ہے

وہ بھی حقیقت صفت حق تعالیٰ ہی کی ہے جیسا بھی جمال کی تقریر میں مذکور ہوا ب رہ گئی
قرابت سو قرابت متعارفہ تو اللہ تعالیٰ کے لئے محال ہے البتہ اس کی حقیقت یعنی دو شخصوں
میں اور وہ زیادہ ایک نسبت یہ حق تعالیٰ کے ساتھ ایسی حاصل ہے جو کسی کے ساتھ بھی
نہیں اس کی تفصیل احیاء میں بسیط ہے اب تو میرا یہ دعویٰ ثابت ہو گیا کہ غیر حق کی محبت
نہیں ہو سکتی بلکہ محبت جب ہو گی جب خدا ہی سے ہو گی اسی کو ایک عارف فرماتے ہیں۔

حسن خویش از روئے خوبی آشکارا کردہ پس پچشم عاشقان خود راتما شاکردا
”اپنے حسن کو حسینوں کے چہرے سے ظاہر کیا ہے اور عاشقوں کی آنکھ میں اپنے آپ کو
تماشا بنا یا ہے۔“

محبت خالق

اگر اب یہ سوال پیدا ہو کہ خدا تعالیٰ کی درگاہ تک ہم کیونکر پہنچیں اور ان کی محبت کس طرح
حاصل کریں تو مولانا اس مقام پر اس کو بھی بتلاتے ہیں مولانا کا کلام جامع ہوتا ہے وہ سب
پہلوؤں کو نظر میں رکھتے ہیں۔ چنانچہ ارشاد فرماتے ہیں۔

تو گُلو مارا بدال شہ بار نیست برکر بیماں کارہا دشوار نیست
”تو یہ خیال نہ کر کہ بھلا ہماری پہنچ اس دربار تک کہاں ہے کیونکہ کریموں کو کوئی کام
مشکل نہیں ہوتا۔“

لفظ برکر بیماں میں اس طرف اشارہ ہے کہ وصول الی اللہ تمہاری سعی سے نہ ہو گا بلکہ ان
کے کرم سے ہو گا میں اس کی ایک مثال دیا کرتا ہوں کہ جیسے شیر خوار بچہ کو آپ اپنے پاس بلانا
چاہیں جو کھڑا تو ہو جاتا ہے مگر چل نہیں سکتا آپ اس کو بلا تے ہیں کہ یہاں آؤ حالانکہ یہ بھی
جانتے ہیں کہ وہ آنہیں سکتا مگر کسی مصلحت سے آپ اس کے منتظر ہوتے ہیں کہ یہ ذرا چلے
اور گر پڑے تو گود میں لے لیں بس یہاں بھی اسی کی ضرورت ہے کہ ذرا چلو اور گر پڑو پھروہ
خود ہی انھائیں گے ورنہ خود آپ اس راستے کو طنہیں کر سکتے ایک بزرگ فرماتے ہیں۔

نگردد قطع ہرگز جادہ عشق از دید نہا کہ ببالد بخود ایس راہ چوں تاک از برد نہا
”راہ عشق دوز نے سے ہرگز قطع نہیں ہوتا بلکہ تاک کی طرح قطع کرنے سے اور زیادہ بڑھتا ہے۔“

اور عارف شیرازی فرماتے ہیں۔

مابداں مقصد عالیٰ نتوانیم رسید ہاں مگر لطف شما پیش نہد گامے چند
”اگرچہ ہم مقصد عالیٰ تک پہنچ سکے مگر ہاں آپ کے اطف و کرم سے چند قدم آگے بڑھائے ہیں“
جب محبوب حقیقی حق تعالیٰ شانہ ہیں جیسا بھی ثابت ہو تو کیا محبت کا یہی حق ہے کہ بسط
ہو تو قبض کی تمنا ہے اور قبض ہو تو سط کی تمنا ہے ارے تم کو تو خاموش چلنا چاہیے کہ
خواجہ خود روشن بندہ پروری داند ”پروردگار حقیقی بندہ پروری خود جانتے ہیں“۔

قبض کے اندر بعض دفعہ سخت حالت ہو جاتی ہے کہ بعض نے اس وقت خود کشی تک کا
ادارہ کر لیا مگر محبت کا مقتضاہ ہے جس کو عارف شیرازی فرماتے ہیں۔

باغبان گر چند روزے صحبت گل بایدش بر جفاۓ خار ہجراء صبر بلبل بایدش
اے دراند بند نقش از پریشانی منال مرغ زیرک چوں بدام افتخار تخلل بایدش
”اے باغبان اگر پانچ روز بھی گل کی صحبت میسر آجائے تو جدائی کے کائنوں کی تکالیف
پر بلبل کو صبراً سکتا ہے۔ اے دل تو اس کی زلفوں میں گرفتار ہو کر پریشان مت ہو کیونکہ عقل
مند پرندہ جب جاں میں پھنتا ہے تو اسکو صبر کرنا چاہیے۔“

اور اگر کوئی قبض کی تدبیر کر کے بسط حاصل کر لے اور اس پر نزاں ہو تو اس کے متعلق فرماتے ہیں۔
تکیہ بر تقویٰ و دانش در طریقت کافریست را ہر و گر صد ہنر دار و توکل بایدش
”طریقت اپنے عقل و تقویٰ پر بھروسہ کرنا کفیر سالک اگر سو ہنر بھی جانتا ہو پھر بھی اس
کو توکل کرنا چاہیے یعنی اپنے آپ کو اہل اللہ کے سپرد کرنا چاہیے۔“

غرض محبت کا مقتضی یہ ہے کہ حق تعالیٰ کے سب تصرفات پر راضی رہے اور اسی تجویزوں کو فنا
کر دے دل لگنے یا نہ لگنے کا طالب نہ ہو لذت و ذوق کی ہوس نہ کرے بلکہ کام میں لگا رہے۔
بس زبوں و سوسہ باش والا گر طرب را باز دانی از بلا
”تم بالکل مغلوب و ساویں سمجھے جاؤ گے اگر محبوب کے طرب و بلا میں فرق سمجھو گے“
عارف فرماتے ہیں۔

فرق وصل چہ باشد رضاۓ دست طلب کے حیف باشد از وغیر او تمنائی

”فرق وصل کیا چیز ہے رضاۓ الہی طلب کرو اس کے سوا و طلب باعث صداقوں ہے“
بعض سالکین کی عمر گذر گئی کہ ان کو ذوق حاصل نہیں ہوا پھر بعض تو خالی رہے اور بعض
نشتروں کے زخموں سے بھرے ہوئے ہیں مگر وہ اس پر بھی راضی ہیں۔

اے ترا خارے پاشکتہ کے دانی کہ چیست حال شیرانے کہ شمشیر بلا بر سر خورند
”تمہارے پاؤں میں ابھی کائنات بھی نہیں لگا تم ان لوگوں کا کیا حال سمجھ سکتے ہو جن کے
سروں پر مصیبت کی تلوار چل رہی ہے۔“

یہ بھی تجویز ہے کہ قبض کی دعا کرنے لگے کیونکہ وعظ میں نے سن لیا تھا کہ قبض نافع ہے یہ یہی غلطی
ہے بلکہ تفویض کلی لازم ہے اپنی طرف سے نہ لذت کی طلب کرے نہ عدم لذت کی نہ قبض نہ بسط کی۔

دعاعافیت

حضرت سمنون محبؑ کا واقعہ پیش نظر رکھیے ان پر ایک حالت غالب ہو گئی تھی اس وقت
ان کے منہ سے یہ شعر نکلا۔

ولیس لی فی سواک حظ فکیف ماشت فاتحہ
کہ مجھے جس طرح چاہو آزمالو مجھے آپ کے سوا کسی چیز میں حظ نہیں یہ سخت بات تھی
جس پر غیب سے امتحان شروع ہو گیا کہ ان کا پیشتاب بند ہو گیا اسی واسطے حدیث میں ایسی
دعا سے ممانعت ہے چنانچہ حضور صلی اللہ علیہ وسلم نے ایک صحابی کو مرض شدید میں بتلا دیکھا
پوچھا کیا تم نے کوئی دعا کی ہے کہا ہاں میں نے یہ دعا کی ہے کہ اے اللہ جس قدر عذاب
آخرت میں مجھے ہونے والا ہو سب دنیا میں ہو جائے حضورؐ نے فرمایا سلوا اللہ العافية
کہ اللہ تعالیٰ سے عافیت کی دعا کرنا چاہیے کہ دنیا و آخرت دونوں میں عافیت عطا ہو۔ عرض
حضرت سمنون کا پیشتاب بند ہو گیا اور اب دعا بھی نہیں کرتے کیونکہ دعا کرتے کہ مجھ
شرماتے تھے یہ بھی ایک حال تھا مگر اس سے کامل تر حال یہ تھا کہ دعا کرتے اور کہتے کہ مجھ
سے خطا ہوئی میں توبہ کرتا ہوں مجھے آپ کے امتحان کا تحمل نہیں مگر مغلوب کو کوئی رائے نہیں
دی جا سکتی پھر حق تعالیٰ نے ان کے صبر پر رحم فرمایا کہ دعا کی اجازت دینا چاہی مگر صاف طور

سے نہیں کہ ان پر الہام ہو جاتا کیونکہ جب خود اللہ تعالیٰ سے نہیں بولتے تو وہ ان سے کیوں کلام کریں بلکہ اجازت کی یہ صورت ہوئی کہ ایک فرشتہ کو بھیجا گیا کہ سمنون کی آواز میں زور زور سے دعا کرے یہ بھی ایک عجیب انداز تھا۔

خوبی ہمیں کر شمہ و ناز و خرام نیست بسیار شیوہ است بتا نرا کہ نام نیست
”حسن اسی ناز و خرام اور کر شمہ کا نام نہیں ہے حسینوں کی بہت سی ادائیں ایسی ہیں جن کا نام نہیں ہے۔“
فرشتہ نے اس زور سے دعا کی کہ خانقاہ میں سب مریدوں نے سن صحیح کو ایک خادم نے عرض کیا کہ رات کو کیا آپ نے دعا کی تھی ہم نے تورات بھر آپ کی دعا کی آواز سنی ہے سمجھ گئے اور خوش ہوئے کہ الحمد للہ کہ مجھے دعا کی اجازت ہوئی پھر اس کی یہ صورت اختیار کی کہ مکتب کے بچوں کے پاس جاتے اور ان سے فرماتے ادعوا لعمکم الکذاب کہ اے بچو! تم اپنے جھوٹے چچا کے لئے دعا کرو۔ کذاب اس لئے کہا کہ دعوے پر جمعے نہ رہے امتحان کا تحمل نہ کر سکے۔ سبحان اللہ کیسا اچھا علاج کیا اپنے کو بچوں کاحتاج بنایا۔

امت محمد یہ

امت محمد یہ کے بچے بھی مشائخ کی امداد کے قابل ہیں امت محمد یہ کی مثال ایسی ہے جیسے ایک بدويہ نے اپنی اولاد کی تعریف میں کہا تھا۔ ہم کالحاقۃ المفرعة لا يدری این طرفها کہ میری اولاد ڈھلے ہوئے تھے کہ مشابہ ہے کہ کسی کو یہ پتہ نہیں چل سکتا کہ اس کا کنارہ کدھر ہے یعنی سب برابر ہیں کسی کو کسی پروفیشن نہیں غصب کی تشبیہ ہے جو اس بدويہ کو سوچھی یہی حال امت محمد یہ کا ہے کہ اس کے بچے بھی مقبول بڑے بھی مقبول بعض اوقات بچے بڑوں کے محتاج ہیں اور ایک وقت میں بڑے بچوں کے محتاج ہیں طالبین مشائخ کے محتاج اور بعض اوقات مشائخ طالبین کے محتاج۔

تشنگاں گر آب جویند از جہاں آب ہم جوید بعالم شگاں
بانگ مے آید کہ اے طالب بیا جو د محتاج گدايان چوں گدا
”پیا سے اگر پانی کے طالب ہیں تو پانی بھی ان کا طالب ہے آواز آتی ہے کہ اے طالب آ وجس طرح سخاوت گدا گروں کی طرح خود فقیروں کی محتاج ہے۔“

ایک پیغمبر کی حکایت حدیث میں ہے کہ وہ استقاء کو جاری ہے تھے راستہ میں چیونٹی کو دیکھا کہ ہاتھ انھائے دعا کر رہی ہے آپ نے ساتھیوں سے فرمایا کہ لوٹ چلو اللہ تعالیٰ نے چیونٹی کی دعا قبول فرمائی ہے جب چیونٹی کی دعا بھی قبول ہوتی ہے تو مسلمانوں کے بچے تو اس سے بدر جہا افضل ہیں ان کی دعا کیوں نہ قبول ہوگی نیز حدیث میں ہے کہ عالم کے لئے مجھلیاں اور چیونٹیاں دعا کرتی ہیں۔

لیڈر اور علماء

گوا آ جکل لیڈروں کے نزدیک علماء عضو معطل اور بیکار ہیں مگر حیوانات ان کے واسطے دعا کرتے ہیں کیوں؟ دو وجہ سے ایک تو یہ کہ خدا تعالیٰ نے ان کو اسی کام میں لگادیا ہے کہ علماء کے واسطے دعا کریں دوسرے اس واسطے کہ حیوانات کی خیر بھی بقاء علماء ہی کی وجہ سے ہے کیونکہ بقاء عالم علماء کی وجہ سے ہے جس کی دلیل یہ ہے کہ حدیث میں ہے لا تقوم في الأرض حتى يقال في الأرض اللہ اللہ (او كما قال) کہ زمین میں جب تک خدا کا نام لیا جاتا رہے اس وقت تک قیامت نہ آئے گی اور مشاہدہ ہے کہ دنیا میں اللہ کے نام کی بقاء علماء کی وجہ سے ہے۔ پس علماء کا وجود بقاء عالم کا ذمہ دار ہے مگر افسوس لیڈر ان کو نکما سمجھتے ہیں اور سنا ہے کہ آ جکل ایک جماعت علماء کے استیصال کی فکر میں ہے طرح طرح کی تدبیروں سے ان کے اثر مٹانے کی کوشش کی جا رہی ہے برا بھلا بھی ان کو کہا جا رہا ہے مگر علماء اس بارہ میں خاموش ہیں اور بہت احتیاط کرتے ہیں وہ کسی کو بلا ضرورت برائیں کہتے مگر اب ضرورت ہے کہ ان لوگوں کی رعایت نہ کی جائے جبکہ وہ ہماری رعایت نہیں کرتے اور وہ ضرورت یہ ہے کہ عوام ان کی باتوں سے گمراہ ہو رہے ہیں یہ لیڈر دین کے احکام میں دخل دیتے اور اپنی رائے سے جس طرح چاہتے ہیں احکام میں تحریف کر دیتے ہیں اور عوام ان کو مولوی مولانا سمجھے ہوئے ہیں اس لئے میں صاف کہتا ہوں کہ یہ لوگ گمراہ ہیں مسلمانوں کو گمراہ کر رہے ہیں کیونکہ دین کا مدار اعتقاد پر ہے کہ مسلمانوں کو رسول اللہ صلی اللہ علیہ وسلم پر اعتقاد ہوا اور رسول پر اعتقاد جبھی ہوگا جبکہ حاملان شریعت سے اعتقاد ہو کیونکہ عوام کو رسول کی

معرفت علماء کے ذریعہ سے ہوتی ہے جس نے علماء کو نہیں پہچانا وہ رسولؐ کو نہیں پہچان سکتا پس جو لوگ علماء کے استیصال کی فکر میں ہیں وہ خود مسلمانوں کی بلکہ عالم کی استیصال کی فکر میں ہیں۔ میں ایک بات اور کہتا ہوں گو کہنے کی تو نہیں وہ یہ کہ عالم اگر بد عمل بھی ہو جب بھی تم کو اس پر اعتراض کا حق نہیں کیونکہ وہ مدعا علم ہے نہ کہ عمل کا اس کی بد عملی سے علم تو غلط نہیں ہو گیا طبیب اگر بد پر ہیز ہو تو مريض کا کیا نقصان ہے وہ مريض کو تو صحت ہی کا طریقہ بتلائے گا اسی طرح عالم بے عمل تم کو فتوے تو صحح دے گا مسائل تو غلط نہ بتلائے گا اور یہ لیڈ رجابیں تو احکام غلط بتلاتے ہیں دیکھئے کیمیا گر خود نگاہ ہو تو تمہارا کیا نقصان ہے اور بڑے بڑے رؤسا اس کے پیچھے کیوں پھرتے ہیں مخفی اس وجہ سے کہ وہ دوسروں کو نگاہ نہیں کرتا اور اس کے پاس ایسی چیز ہے جو تمہارے پاس نہیں ہے یہ مضمون طویل ہو گیا گفتگو اس پر چلی تھی کہ جب چیزوں اور مجھیلوں کی دعا قبول ہوتی ہے تو مسلمانوں کے بچوں کی دعا کیوں قبول نہ ہو گی اسی لئے حضرت سمنونؓ بچوں سے دعا کراتے تھے یہاں سے معلوم ہوا کہ بچوں کی دعا قبول ہوتی ہے مگر بعض لوگ یہ سمجھے ہوئے ہیں کہ بچوں کی دعا قبول نہیں ہوتی چنانچہ مشہور ہے کہ ایک میاں جی استقا کے لئے بچوں کو لے جارہے تھے کسی ظریف نے کہا اگر بچوں کی دعا قبول ہوا کرتی تو میاں جی سب سے پہلے تم مرتے کیونکہ بچے روزانہ تم کو کوستے ہیں مگر یہ حکایت صحیح بھی ہو تو بہت سے بہت یہ کہا جائے گا کہ بچوں کی بد دعا قبول نہیں ہوتی اس سے یہ کیونکہ معلوم ہوا کہ دعا بھی قبول نہیں ہوتی اور حضرت سمنونؓ تو دعا کے واسطے بچوں کے پاس گئے تھے بد دعا کے واسطے نہیں گئے تھے اس لئے حکایت پر کوئی اشکال نہیں۔

اہتمام عمل

یہ حکایت میں نے اس پر بیان کی تھی کہ اپنی طرف سے قبض طلب کرنے نہ بسط کی نہ بلا کی نہ امتحان کی بلکہ توفیض کلی اختیار کرنے اس پر شاید یہ شبہ ہو کہ بلا میں گرفتار ہو جائے تو کیا اس کے ازالہ کی بھی دعا نہ کرے اس کا جواب یہ ہے کہ حدیث میں سلوا اللہ العافیہ وارد ہے جس میں دعا کی اجازت ہے بلکہ امر ہے اس لئے یہ دعا جائز و مأمور ہے ہے خلاصہ یہ کہ مواجهہ و اذواق کے درپے نہ ہونا چاہیے بلکہ عمل کا اہتمام کرنا چاہیے مگر آج کل خواص بھی

اس میں کوتاہی کر رہے ہیں اس لئے میں نے اس آیت کا بیان اختیار کیا ہے جس میں عمل کی تاکید ہے چنانچہ ارشاد ہے۔ **يَأَيُّهَا الَّذِينَ أَمْنُوا اصْبِرُوا وَصَابِرُوا** اے ایمان والو! صبر کرو اور مقابلہ میں بھی صبر کرو۔ دو لفظ اس واسطے اختیار کئے گئے کہ صبر کبھی لازم ہوتا ہے کبھی متعدد یعنی جس حالت پر صبر کیا جاوے کبھی اس کا تعلق صرف اپنی ذات تک محدود ہوتا ہے جیسے مرض وغیرہ کبھی دوسروں سے تعلق ہوتا ہے جیسے محاربہ وغیرہ تو دونوں حالتوں میں صبر کا امر ہے اس کے بعد ارشاد ہے۔ **وَرَابطُوا** اور اس وقت مجھے زیادہ تر اسی جملہ کو بیان کرنا مقصود ہے۔ **إِصْبِرُوا وَصَابِرُوا** اس کی تمہید ہے اور **وَاتَّقُوا اللَّهُ** اور اللہ سے ڈرو تکمیل ہے اور **لَعَلَّكُمْ تُفْلِحُونَ** امید کہ تم کامیاب ہو گے تمیم ہے جیسا آئندہ واضح ہو جائے گا اب **رَابطُوا** کے معنی سنئے بیضاوی نے اس کی تفسیر داوموا اور راطبوا کی ہے یعنی عمل پر مداومت اختیار کرو کیونکہ ربط کے معنی لغت میں باندھنا ہے اور موافقت و دوام میں بھی نفس کو باندھنا ہے اور اسی واسطے بعض نے اس کی تفسیر رابطہ الخیل سے بھی کی ہے کیونکہ اس سورت کے زیادہ حصہ میں مجاجہ بالسان کا ذکر ہے اس کے مناسب رباط الخیل ہی ہے تو اس لفظ کی تفسیر میں دو احتمال ہو گئے مگر کسی مقصود کے لئے ایک تفسیر کا اختیار کر لینا جائز ہے اس لئے میں نے اس وقت بیضاوی تفسیر پر تقریر اغتیار کی ہے شاید اس پر طلبہ کو اشکال ہو کیونکہ ان کوشہات بہت پیدا ہوتے ہیں حتیٰ کہ ایک طالب علم نے تیلی کے نیل کو بھی شبہات کی تعلیم دی تھی وہ تیلی سے نیل لینے گئے تو دیکھا کہ نیل کی آنکھوں پر پٹی ہے اور گلے میں گھنٹی پڑی ہے اور وہ چکر لگا رہا ہے پوچھا یہ گھنٹی اس کے گلے میں کیوں ڈالی ہے کہا اس واسطے کہ ہم ہر وقت اس کے ساتھ نہیں رہ سکتے بلکہ اپنے دوسرے کام میں بھی لگ جاتے ہیں تو اسی گھنٹی کے بجھنے سے معلوم ہوتا رہتا ہے کہ نیل چل رہا ہے۔ طالب علم نے کہا یہ تو کوئی دلیل نہیں کیونکہ ممکن ہے کسی وقت ایک ہی جگہ کھڑے کھڑے سر ہاتا رہے۔ تیلی نے کہا مولانا میرے نیل نے منطق نہیں پڑھی تم یہاں سے چل دو اگر میرے نیل نے یہ منطقی با تین سن لیں تو ہم تو پریشان ہو جائیں گے تم نیل بھی کسی اور سے لے لینا۔ اس تیلی نے الزامی جواب دیا کہ میرے نیل نے منطق نہیں پڑھی ورنہ تحقیقی جواب یہ تھا کہ مولانا چلنے کی

آواز میں اور ایک جگہ کھڑے ہو کر سر ہلانے کی آواز میں بڑا فرق ہے اس لئے یہ شبہ لغو ہے غرض طلبہ کو احتمالات بہت پیدا ہوتے ہیں اس لئے ممکن ہے کہ یہاں بھی کسی کو یہ شبہ ہو کر استدلال کو احتمال مضر ہے پھر دو تفسیروں کے ہوتے ہوئے ایک سے استدلال کیونکر صحیح ہو گا۔ اس کا جواب یہ ہے کہ احتمال استدلال کو مضر اس وقت ہے جبکہ اسی آیت پر مقصود کا مدار ہوتا اور یہاں ایسا نہیں بلکہ دوسری نصوص اس مقصود میں صرخ موجود ہیں مگر اس وقت اس آیت کی تلاوت بطور عمود کلام کے کردی گئی ہے اس پر مدار مقصود نہیں۔ غرض عمل میں موافقت کی ضرورت ہے ورنہ بدون موافقت کے تو اس عمل کی وہ مثال ہو گی جیسے ایک طالب علم نے گاؤں کے سب بے نمازیوں کو نمازی بنادیا تھا قصہ یہ ہوا کہ اس طالب علم نے گاؤں میں جا کر وعظ کہا اور بے نمازیوں کی نذمت کی اور ان کو سور سے بدتر کہا واعظ کا ایک فرض یہ بھی ہے کہ بلا ضرورت خشن گفتگونہ کرے اور ضرورت سے ہو تو جائز ہے جیسے میں نے ابھی لیڈروں کو ضال و مضل کہا تھا کیونکہ انہوں نے علماء کو برا بھلا کہا ہے اور اس میں اہل اسلام کا فرر ہے مگر حضرات علماء نے اس بارہ میں بہت احتیاط کی ہے کہ وہ ان کو بھی برائیں کہتے اور ان سے زیادہ صوفیہ نے احتیاط کی ہے کہ صوفیہ تو اجتماعی برے کو بھی برائیں کہتے چنانچہ ایک بزرگ سے کسی نے یزید کے بارہ میں سوال کیا کہ یزید کے متعلق آپ کیا فرماتے ہیں فرمایا شاعر بہت اچھا تھا مگر کسی نے ان سے یہ سوال نہیں کیا کہ شیطان کے بارہ میں کیا فرماتے ہیں سواس میں ان کی وکالت میں کرتا ہوں کہ مظہر مضل اعلیٰ درجہ کا ہے کیونکہ اللہ تعالیٰ کی ایک صفت ہادی ہے اس کے مظاہر تو حضرات انبیاء ہیں اور سب سے اکمل ہمارے حضور صلی اللہ علیہ وسلم ہیں اور ایک صفت مضل ہے اس کا مظہر کامل شیطان ہے اور خدا کی صفت اضلاع کا مظہر ہونا بھی ایک صفت کمال ہے گو نقص ہی کا کمال ہے۔

محبت کا اثر

اسی طرح حضرت رابعہ بصریہ کے سامنے بعض زاہدین دنیا کی نذمت کر رہے تھے قوموا عنی فانکم تحبون الدنيا ان کو دنیا کی نذمت بھی ناگوار تھی اس لئے فرمایا میرے پاس سے اٹھ جاؤ کہ تم کو دنیا سے محبت معلوم ہوتی ہے اہل مجلس نے کہا کہ ہم تو اس کی

نمذمت کر رہے ہیں پھر محبت کدھر سے ہوئے فرمایا من احباب شیشا اکثر ذکرہ کہ تذکرہ بھی محبت کی دلیل ہے یہ ایک محمل کلام ہے ایک مجد و بہ کا جس کی شرح کی ضرورت ہے میں نے ثواب کے لئے ان دیوانوں کی وکالت اختیار کی ہے اس لئے اس کی شرح کرتا ہوں کہ ذکر نمذمت بھی بعض دفعہ عظمت کی دلیل ہوتا ہے دیکھو اگر ایک چمار سے تمہارا مقابلہ ہوا اور غلبہ تم ہی کو حاصل ہوا ہو جب بھی تم اس کے تذکرہ سے شرماتے ہو اور اگر کسی جرنیل سے مقابلہ ہوا ہو اور تم غالب آگئے ہو تو اس کو ہر جلسہ میں ذکر کرتے ہو اس کی وجہ صرف یہی ہے کہ چمار کی تمہارے قلب میں عظمت نہیں اس لئے نمذمت کے ساتھ بھی اس کا ذکر نہیں کرتے جرنیل کی عظمت ہے اس لئے اس کا ذکر کرتے ہو تو دنیا کا ذکر نمذمت بھی ہمیشہ خیر نہیں بلکہ کبھی عظمت سے ناشی ہوتا ہے یعنی ایسی عظیم الشان چیز ہے ہم رغبت نہیں رکھتے سو حضرت رابعہؓ کو قرآن سے معلوم ہو گیا کہ ان کا ذکر دنیا گو نمذمت کے ساتھ ہے مگر عظمت سے ناشی ہے کیونکہ ان کا مقصود اس نمذمت سے مخاطبین کے دلوں سے عظمت دنیا نکالنا نہ تھا کیونکہ مخاطب سب زاہد تھے بلکہ صرف اپنا کمال ظاہر کرنا تھا کہ ہم نے دنیا پر لات مار دی ہے اور حضرات انبیاء کے کلام میں جو دنیا کی نمذمت وارد ہے وہ عظمت سے ناشی نہیں کیونکہ ان کا مقصود مخاطبین کے قلب سے اس کی عظمت و محبت نکالنا ہے لیجئے باولی کا کلام بھی راولا ہو گیا۔ مگر میں ہر جگہ ان باولوں کی وکالت نہیں کرتا صرف ضرورت کے موقع پر کرتا ہوں اور جہاں ضرورت نہ ہو وہاں وکالت نہیں کرتا مثلاً حضرت رابعہ ایک دفعہ حج کو تشریف لے گئیں اور حج سے فارغ ہو کر دعا کی کہ اے اللہ! مجھے اجر دیجئے اور آپ کو اجر دینا ہو گا کیونکہ دو حال سے خالی نہیں یا تو میرا حج قبول ہو گیا ہے تو اسی صورت میں تو حج مبرور پر اجر کا وعدہ آپ نے فرمایا ہی ہے یا قبول نہیں ہوا تو یہ بہت بڑی مصیبت ہے۔ کمحبوب کے درسے محروم جاؤں از درد و سُست چه گویم بچے عنوانِ فرم ہمہ شوق آمدہ بودم ہمہ حرمانِ فرم دوست کے دروازہ پر ہم کس حال میں گئے تھے، ذوق و شوق اور خوشی سے آئے تھے لیکن مایوسی کی حالت میں واپس ہوئے۔

ا، ر مصیبت پر بھی آپ کا وعدہ ہے کہ مصیبت زدوں کو ثواب دیا جائے گا پس میراثواب

ہر حال میں ثابت ہو گیا تو اس کلام پر اشکال ہوتا ہے کہ پھر جہنمی بھی اس مقدمہ سے ثواب کا استحقاق ثابت کرنے لگیں گے کہ ہم سے زیادہ مصیبت میں کون ہے اور اہل مصیبت کیلئے اجر کا وعدہ ہے تو ہم کو بھی ثواب دیا جائے مگر یہاں میں وکالت نہیں کرتا کیونکہ مقصود مانگنا ہے سو ہر شخص کو اختیار ہے کہ جس طرح دل چاہے مانگے خواہ ناز کے طریقے سے مانگے یا نیاز کے طریقے سے میں یہ کہہ رہا تھا کہ صوفیہ نے تو بروں کو بھی بر انہیں کہا کیونکہ ان کو محظوظ کی یاد سے ہی فرصت نہیں کہ اغیار میں مشغول ہوں ایک عارف نے کسی صوفی کو ایک جاہل سے جھگڑا کرتے دیکھا تو کہا۔

گرایں مدعا دوست بشناختے بہ پیکار دشمن نہ پرداختے
اگر یہ مدعا محظوظ کا عارف ہوتا تو دشمن کے ساتھ لڑائی میں مشغول نہ ہوتا۔

احتیاط خطاب

کاندھلہ میں ایک بار مولویوں کے مجمع میں یہ گفتگو ہو رہی تھی کہ کافر کو کافر کہنا کیسا ہے ایک جماعت یہ کہہ رہی تھی کہ تہذیب کے خلاف ہے اور ایک جماعت کہہ رہی تھی کہ جائز ہے کیونکہ قرآن میں بکثرت کافر کا لفظ استعمال کیا گیا ہے پہلی جماعت نے اس کا یہ جواب دیا کہ قرآن میں خطاب کے موقعہ میں کافروں کو کافر نہیں کہا گیا (بلکہ یا یہا الناس سے خطاب کیا گیا ہے) اور گفتگو اس میں ہے کہ کافر کو کافر کہہ کر خطاب کرنا کیسا ہے پھر ایک مولوی صاحب کو حکم بنایا گیا کہ اس اختلاف کا فیصلہ کریں انہوں نے کہا کہ قرآن میں خطاب کے موقعہ پر بھی کافروں کو کافر کہا گیا ہے قُلْ يَا أَيُّهَا الْكَافِرُوْنَ لَا أَعْبُدُ مَا تَعْبُدُوْنَ اے نبی اکرم صلی اللہ علیہ وسلم فرمائیں کہ اے کافر تم جس کی عبادت کرتے ہو اسکی عبادت میں نہیں کروں گا۔ مگر میں اس محکمہ کا بھی محکمہ کرتا ہوں کہ قرآن میں کفار کو کافر کہہ کر بلا ضرورت خطاب نہیں کیا گیا اور جہاں اس لفظ سے خطاب کیا گیا ہے وہاں ضرورت تھی وہ یہ کہ ان ظالموں نے حضور صلی اللہ علیہ وسلم سے ایک بے ڈھنگی درخواست کی تھی کہ ایک سال آپ ہمارے معبدوں کی عبادت کر لیا کریں ایک سال ہم آپ کے خدا کی

عبدات کر لیا کریں گے اس کے جواب میں یہ سورت نازل ہوئی کہ ان سے فرمادیجھے کہ اے کافرو! میں تمہارے معبدوں کی پرستش نہ کروں گا نہ تم میرے معبد کی عبادت کرو گے نہ اب نہ آئندہ تو یہاں ان لوگوں کی امیدیں قطع کرنے کے لئے ختنی کے ساتھ کافر کہہ کر ان کو خطاب کیا گیا ہے باقی آیات میں اس لفظ سے خطاب نہیں کیا گیا کیونکہ ضرورت نہ تھی پس فیصلہ یہ ہوا کہ خشک خطاب بلا ضرورت نہ کرنا چاہیے ہاں ضرورت سے ہو تو جائز ہے۔

ایک بات استطرد ادا یہاں اور صحیح لیجھے وہ یہ کہ اس سورت کے متعلق بعض لوگوں نے ایک غلطی کی ہے کہ لَكُمْ دِيْنُكُمْ وَلَيَ دِيْنٍ کا مطلب یہ سمجھا ہے کہ تمہارے واسطے تمہارا دین ہے ہمارے واسطے ہمارا دین ہے اور یہ تفسیر کر کے اسی آیت کے حکم کو باقی بھی سمجھا ہے چنانچہ بعض صوفیہ نے اس کو اپنا معمول بنالیا اور صلح کل اپنا مذہب بنالیا کہ موسیٰ بدین خودی عیسیٰ بدین خود کسی سے لڑنے جھگڑنے کی ضرورت نہیں مگر یہ استدلال اس لئے غلط ہے کہ اول تو یہاں دین بمعنی مذہب ہونا مسلم نہیں بلکہ بمعنی جزا ہونا محتمل ہے یعنی جیسا تم کرو گے ویسا بھرو گے پس لَكُمْ دِيْنُكُمْ ایسا ہے جیسا محاورہ میں کہتے ہیں کما تین تدان اور اس صورت منسوخ ماننے کی بھی ضرورت نہ ہوگی اور اگر یہی تفسیر کی جاوے تو اس صورت میں یہ آیت منسوخ ہوگی بہر حال اس سے صلح کل کی تائید نہیں ہوتی ہے اب تو آپ کو معلوم ہوا ہوگا کہ قرآن سے استدلال بدون معرفت غریب کے جائز نہیں ہے اس لئے محض ترجمہ ڈپٹیہ مہارت علوم شرعیہ کے لئے پڑھ لینا کافی نہیں۔

نہ کہ چہرہ برا فروخت دلبری داند نہ ہر کہ آئینہ دار سکندری داند
ہزار نکتہ بار یکر زموایں جاست نہ ہر کہ سر تبراشد قلندری داند
”جو شخص بھی چہرہ کو برا فروختہ کرتے لازم نہیں کہ وہ دلبری بھی جانتا ہو جو شخص بھی آئینہ بناتا ہو لازم نہیں کہ وہ سکندری بھی جانتا ہو اس میں بال سے زیادہ بار یک نکات ہیں جو شخص سرمنڈ واتا ہو ضروری نہیں کہ وہ قلندری بھی جانتا ہو۔“

لوگ اس ترجمہ کی زبان کی تعریف کرتے ہیں مگر زبان بھی کچھ عہدہ نہیں چنانچہ یَعْمَهُونَ کی تفسیر میں لکھا ہے کہ نا مک تو یاں مارا کریں فصحاء دہلی و لکھنؤ کی زبان سے

ٹاک ٹو سیاں کبھی نہیں سنائیا یہ مغض بازاری زبان ہے اسی طرح اِنَا ذَهَبْنَا نَسْتَبِقُ کی تفسیر میں لکھا ہے کہ ہم کبڈی کھیل رہے تھے یہ بالکل غلط تفسیر ہے کیونکہ استباق کے معنی باہم دوڑنے کے ہیں کہ ایک شخص دوسرے سے آگے نکلنے کی کوشش کرے اور کبڈی میں ایسا نہیں ہوتا دوسرے کبڈی کا لفظ فصیح نہیں تیرے کبڈی میں موضع لعب سے غیبت نہیں ہوتی پھر یہ برادران یوسف کا عذر کیونکر بن سکتا ہے بلکہ عذر کے موقع پر وہ یہی کہہ سکتے ہیں کہ ہم ایک دوسرے سے آگے نکلنے کے لئے دوڑ رہے تھے اور یوسف علیہ السلام سامان پر تھے ہماری نگاہ سے او جھل ہو گئے کہ بھیڑ یا کھا گیا اور ہم کو خبر نہ ہوئی۔ بہر حال کبڈی کے ساتھ تفسیر کرنا عقل کے بھی خلاف لغت کے بھی خلاف فصاحت کے بھی خلاف ہے مگر لوگ ہیں کہ اس ترجمہ پر لوث ہیں بہر حال اس سورت میں ضرورت کی وجہ سے کفار کو کفار کہا گیا ہے ورنہ بلا ضرورت مخاطب کو سخت الفاظ سے خطاب کرنا منوع ہے تو ان مولوی صاحب نے دیہات کے بے نمازیوں کو بلا ضرورت سورا اور کتابنایا تھا اس پر وہ بگڑ گئے اور ان پر مارنے کو چڑھ آئے میزبان نے یہ رنگ دیکھ کر مولوی صاحب کو اطلاع کی پوچھا آخر میں نے کیا قصور کیا؟ کہا تم نے بے نمازیوں کو سورا اور کتاب کہا ہے کہا پھر تم کو تو نہیں کہا دیہاتی بولے کہ ہم بھی تو بے نمازی ہیں کہا تم کدھر سے بے نمازی ہو کیا تم نے بھی عید بقر عید کی بھی نماز نہیں پڑھی گاؤں والوں نے کہا ہاں عید بقر عید کی تو پڑھ لیتے ہیں کہا پھر تم تو نمازی ہو اب کیا تھا اب خوش ہو گئے اور لگے دعویں کرنے تو بدون موافقت کے جو عمل ہوگا تو وہ ایسا ہوگا جیسا یہ دیہات والے نمازی تھے تو کیا ان کو کوئی نمازی کہہ سکتا ہے ہرگز نہیں اسی طرح بدون موافقت ذکر کے آدمی ذا کرنہیں ہو سکتا بدون موافقت صبر کے صابر نہیں ہو سکتا ہے وعلیٰ ہذا القیاس

مداومت نماز

مگر مداومت و موافقت کے یہ معنی نہیں ہیں کہ ہر وقت اسی میں لگا رہے بلکہ مطلب یہ ہے کہ جو وقت جس عمل کا مقرر ہے اس وقت میں وہ عمل بجالائے ورنہ نماز پر موافقت دشوار ہو جائے گی کیونکہ نماز ہر وقت جائز نہیں اور یہی غلطی بعض صوفیہ کو پیش آئی ہے کہ صورت صلوٰۃ کی ضرورت کے منکر ہو گئے اور دلیل یہ بیان کی کہ سورہ مuarج میں ہے۔ الَّذِينَ هُمْ

عَلَى صَلْوَتِهِمْ دَائِمُونَ جَوَانِي نِمازٍ پَرْ بِرَأْبِر تَوجِه رَكْتَهُنَّ هِنَّ اُولُو صَلْوَتٍ كَادَ دَوَامٌ هُنَّ هِنَّ
 سَكَّتَ اس سے معلوم ہوا کہ مراد روح صلوٰۃ ہے جس پر دوام ہو سکتا ہے مگر دلیل غلط ہے کیونکہ
 انہوں نے دوام کے معنی نہیں سمجھے اس کو حضور صلی اللہ علیہ وسلم سے پوچھو حضور کا ارشاد ہے
 الْمَرْأَةُ فِي الصَّلَاةِ دَامَ يَنْتَظِرُ الصَّلَاةَ فَذَالِكُمُ الرِّبَاطُ فَذَالِكُمُ
 آدَمِي ہمیشہ نماز میں ہے جب تک نماز کا انتظار کرتا ہے پس یعنی نماز کے انتظار میں رہنا بھی
 حکماً نماز ہی میں رہنا ہے جس شخص نے صحیح کی نماز پڑھ لی اور نیت یہ ہے کہ ظہر کی نماز بھی
 پڑھوں گا وہ اسی وقت سے منتظر صلوٰۃ ہے اس پر شاید کہ کسی کوشش ہو کہ صحیح کی نماز پڑھ کر تو ہم
 بہت سے کاموں میں مشغول ہو جاتے ہیں کوئی تجارت و زراعت میں مشغول ہوتا ہے کوئی
 کھانے پکانے کے سامان میں اور قاعده ہے النفس لا تتجه الى شيئاً في آن واحد
 کہ نفس ایک آن میں دو طرف توجہ نہیں کر سکتا تو صحیح سے ظہر تک انتظار کا تحقق کہاں ہوا جبکہ
 درمیان میں بہت سا وقت اس حالت میں گذر رہے ہے کہ ظہر کی نماز کا خیال بھی نہیں آیا اس کا
 جواب ایک تو یہ ہے کہ آن واحد میں دو چیزوں کی طرف توجہ محال نہیں محال عقلی نہیں گو مستعد
 ہو مگر آج کل یہ بھی ایک حماقت ہے کہ محال عادی کو محال غفلی سمجھتے ہیں۔

علم سے مس

رامپور میں ایک صاحب سے معراج کے مسئلہ پر گفتگو ہوئی وہ کہنے لگے کہ معراج کا
 مسئلہ سمجھ میں نہیں آیا یہ تو محال ہے میں نے کہا آپ اس کے استحالہ پر دلیل قائم کیجئے کہنے
 لگے اس کی کوئی نظر نہیں ملتی میں نے کہا عدم نظر سے استحالہ پر استدلال نہیں ہو سکتا بہت سے
 بہت عدم وقوع پر استدلال ہو گا اور عدم وقوع سے استحالہ ثابت نہیں ہو سکتا اور اگر نظر بتا دی
 جائے تو وہ بھی ایک واقعہ ہو گا اگر وہ محتاج دلیل نہیں تو معراج ہی کے واقعہ کو بلا دلیل مان
 لیجئے اور اگر وہ بھی محتاج دلیل ہے تو تسلسل لازم آئے گا جو محال ہے اس لئے نظر کا مطالبہ
 فضول ہے آج کل یہ بھی ایک غلطی ہے کہ نظر کو دلیل سمجھتے ہیں لوگوں کو علم سے مس ہی نہیں رہا

کہ دلیل کو تو دلیل نہیں سمجھتے غیر دلیل کو دلیل کہتے ہیں چنانچہ میرے اس جواب پر وہ صاحب کہنے لگے کہ تسلی نہیں ہوئی میں نے کہا آپ کی تسلی توجہ ہو کہ میں یہاں سے اڑوں اور آپ کے سامنے آ سماں پر جاؤں مگر شاید اس وقت بھی تسلی نہ ہوتی بلکہ خود ان کو معراج ہوتی تو تسلی ہوتی اور ممکن ہے اس وقت بھی تردد رہتا کیونکہ اللہ تعالیٰ نے ایک قوم کی بابت فرمایا ہے۔ وَلُوْ فَتَحْنَا عَلَيْهِمْ بَأَبَا مِنَ السَّمَاءِ فَظَلَلُوا فِيهِ يَعْرُجُونَ لَقَالُوا إِنَّمَا سُكِّرَثَ أَبْصَارُنَا بَلْ نَحْنُ قُوْمٌ مَسْخُورُونَ اور اگر ہم ان پر آ سماں کے دروازے کھول دیں اور یہ سارا دن اس میں چڑھتے رہیں تو بھی یہی کہیں گے کہ ہماری نگاہوں کو باندھ دیا بلکہ ہم لوگوں پر جادو ہوا ہے کہ اگر یہ لوگ آ سماں کے دروازوں میں بھی چڑھ جائیں جب بھی ان کو اپنے اوپر نظر بندی یا سحر کا شبهہ ہوتا غرض مجھے اول تو اس قاعدہ ہی میں کلام ہے میں ایک آن میں دو طرف توجہ ہونے کا محال عقلی نہیں سمجھتا چنانچہ مولوی فضل حق صاحب خیر آبادی کی نسبت سنایا ہے کہ وہ ایک وقت میں تین کام کرتے تھے درس بھی دیتے شترنج بھی کھیلتے اور تصنیف بھی کرتے رہتے حالت یتھی کہ جب تک طالب علم پڑھتا رہتا تصنیف کرتے رہتے اور اسی درمیان میں شترنج کا مہرہ بدل دیتے اور جب وہ عبارت سے فارغ ہوتا تصنیف بند کر کے اس کی تقریر کر دیتے شاید کوئی یہ کہے کہ یہ تو ایک آن میں تین کام نہ ہوئے بلکہ ایک آن میں ایک کام ہوا تو اس کا جواب ظاہر ہے کہ گو ظہور عمل کا جدا آن میں ہوا مگر یہ کام ایسے ہیں کہ ایک آن کی توجہ میں نہیں ہو سکتے اس لئے لازم ہے کہ ان کی توجہ تینوں کاموں پر ساتھ ساتھ رہتی یتھی اور یہ محال کیونکر ہو سکتا ہے جبکہ ہم دیکھتے ہیں کہ آپ نماز کے اندر دکان کا حساب بھی کرتے ہیں تو جیسے یہ ہو سکتا ہے اسی طرح یہ بھی ممکن ہے کہ تجارت کی حالت میں آپ نماز میں لگے رہیں چنانچہ ارشاد ہے۔ رِجَالٌ لَا تُلْهِيْهِمْ تِجَارَةً وَلَا
بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكُوْةِ۔ وہ ایسے لوگ ہیں جو تجارت اور بیع کے وقت بھی اللہ کی یاد سے غافل نہیں ہوتے اور نماز قائم کرتے ہیں اور زکوٰۃ دیتے ہیں۔ آپ کو نماز تجارت سے مشغول نہیں کرتی ان کو تجارت نماز اور ذکر اللہ سے مشغول نہیں کرتی۔ مگر شاید آپ یہ کہیں کہ یہ تو وہ کر سکتا ہے جو ایسا ذکر شاغل ہو کہ ذکر اللہ اس کے دل میں

سرایت کر گیا ہو عوام سے تو ایسا نہیں ہو سکتا گویا ان کے نزدیک عوام انتظار صلوٰۃ سے اور دوام فی الصلوٰۃ کی فضیلت سے محروم ہیں مگر یہ دعویٰ بلا دلیل ہے۔

حقیقت ایمان

الحمد للہ اس اشکال کو رفع کرنا اللہ تعالیٰ نے مجھے سمجھا دیا اس طرح کہ اول یہ مقدمہ سمجھ لو کہ ایمان ہر وقت فرض ہے اور مومن ہر وقت مومن ہے اس کی کوئی ساعت ایمان سے خالی نہیں حالانکہ ایمان کی حقیقت تصدیق بالقلب ہے اب اگر دوام ایمان کے معنی یہ ہیں کہ اس تصدیق کا ہر وقت استحضار ہے تو ظاہر ہے کہ ہر وقت اس کا استحضار نہیں ہوتا معلوم ہوا کہ دوام کے کوئی اور معنی بھی ہیں پس سمجھو کہ دوام ایمان کے معنی یہ ہیں کہ ایک بار تصدیق کا استحضار کر کے پھر اس کی ضد کا استحضار نہ ہو جب تک ضد کا استحضار نہ ہو گا اس وقت تک اس استحضار کو باقی سمجھا جائے گا اور یہ شخص ہر ساعت میں مومن ہے یہ تو شرعی مثال ہے جس سے دوام کے یہ معنی معلوم ہوئے اور محسوسات میں بھی اس کی چند مثالیں ہیں مثلاً مشی فعل اختیاری ہے اور ہر قدم کا اٹھانا فعل اختیاری ہے اور فعل اختیاری مسبوق بالقصد ہوتا ہے مگر کیا ہر قصد جدید ہوتا ہے ہرگز نہیں اگر ایسا ہو تو مشی دشوار ہو جائے لامحالہ یہی کہا جائے گا کہ ابتداء میں جو ایک بار قصد کیا ہے وہی آخر تک مستمر ہے علی ہذا ستار بجانے والے کا ہر نقرہ فعل اختیاری مسوق بالقصد ہے مگر یہاں بھی ہر نقرہ پر قصد جدید نہیں ہو سکتا ورنہ ستار بجانا دشوار ہو جائے گا اور یقیناً خراب بجے گا پس یہاں بھی یہی کہا جائے گا کہ ایک ہی قصد آخر تک مستمر ہے غرض شرعیات سے اور محسوسات سے ہر طریقہ سے یہ مسئلہ ثابت ہو گیا کہ ایک ہی مستمر ہو سکتا ہے اب سمجھنے کہ جس شخص نے صحیح کی نماز پڑھی ہے اور اس وقت دل میں ارادہ ہے کہ ظہر بھی پڑھوں گا تو اس کا یہ قصد مستمر کیوں نہ ہو گا گودرمیان میں استحضار نہ رہے اب صوفی صاحب سن لیں کہ دوام صلوٰۃ صورت صلوٰۃ میں بھی ہو سکتا ہے یعنی صلوٰۃ کے ساتھ خاص نہیں۔

گوشہ نشانی

اب انصاف سمجھئے کہ جو لوگ محض ترجمہ قرآن پڑھ کر اپنے کو مجتہد سمجھتے ہیں ان کی حماقت

ہے یا نہیں اب تو آپ کو معلوم ہوا ہوگا کہ دین کا سمجھنا ہر شخص کا کام نہیں۔

ہزار نکتہ باریک تر زمایں جاست نہ ہر کہ سربتر اشد قلندری داند
”اس میں بال سے زیادہ باریک نکات ہیں جو شخص سرمنڈ واتا ہو لازم نہیں کہ وہ قلندری بھی جانتا ہو“
آج کل جولیڈ روین کے رہنمابنے ہوئے ہیں ان کی مثال ایسی ہے کہ۔

گر بہ میر و سگ وزیر و موش راویوں کنند ایں چنیں ارکان دولت ملک راویراں کنند
”بلی اگر امیر کتا وزیر اور چوہا دیوان ہو جب ایسے ارکان سلطنت ہوں وہ ملک کو ویران کریں گے“
اور جو لوگ کام کے ہیں وہ حجرہ میں گمانام پڑے ہوئے ہیں اور خدا سے ان ظالموں کے
ظلہ کی جو وہ دین پر کر رہے ہیں فریاد کرتے ہیں۔

پری نہفتہ رخ و دیور کرشمہ و ناز بسوخت عقل زخیرت کہ ایں چہ بوالحسیت
بعض لوگ ان حجرہ نشینوں سے کہتے ہیں کہ تم بھی میدان میں نکلو حجرہ میں کیوں بیٹھے ہو
مگر ان سے کوئی پوچھئے کہ حجرہ والوں کو میدان میں آنے کون دیتا ہے ان سے کام کون لیتا
ہے؟ اگر یہ میدان میں نکلیں گے تو شریعت کے اتباع کا حکم کریں گے جو آج کل لوگوں کے
نزوں کی تعصیب اور تنگ خیالی ہے پھر تم خود ہی یہ کہو گے کہ یہ مولوی ہمارے کام میں روڑے
انکاتے ہیں ان کو حلال و حرام و جائز و ناجائز ہی کی پڑی رہتی ہے۔ اب میدان میں نکل کر نہ
ان سے میدان کا کام ہو گا نہ خلوت کا دونوں سے گئے گذرے ہوئے اس سے تو ان کا خلوت
ہی میں رہنا اچھا۔ اور تم کو خبر بھی ہے جو لوگ میدان میں نکلے ہوئے ہیں وہ حجرہ نشینوں ہی کی
برکت سے کام کر رہے ہیں۔ کیونکہ حجرہ والے ہر وقت مسلمانوں کی کامیابی اور صلاح کی دعا
کرتے رہتے ہیں مولانا فرماتے ہیں۔

ہر کہ تنہا اور ایں رہ رابرید ہم بعون ہمت مردان رسید
اتفاقاً جس شخص نے اس راہ سلوک کو اکیلے طے کیا ہے اس نے بھی اسے اہل اللہ کی توجہ سے طے کیا ہے۔
صاحب! دین کا سمجھنا ان لیڈروں کا کام نہیں ہے بلکہ یہ انہی لوگوں کا کام ہے جنہوں نے
حجرہ میں بیٹھ کر چڑاغوں کا دھواں پھانکا ہے اور پانی کی جگہ تیل پی لیا ہے بعض طلبہ کو ایسا پیش
آیا ہے کہ مذاق میں کسی نے ان کو پانی کی جگہ تیل دے دیا اور وہ مطالعہ میں ایسے مصروف

تھے کہ ان کو اصلاً اسکی خبر نہ ہوئی۔ ایک طالب علم کی حکایت کتابوں میں لکھی ہے کہ ایک رات ان کے گھر میں تیل نہ تھا بڑے پریشان ہوئے اتفاق سے بادشاہ کا جلوس سامنے سے گزرا جس کے ساتھ مشعلیں تھیں یہ اس کے ساتھ ہو لئے اور کتاب ہاتھ میں لے کر مطالعہ کرتے چلے گئے یہاں تک کہ جلوس محل شاہی میں داخل ہوا یہ بھی ساتھ ساتھ چلے گئے بادشاہ کی نظر ان پر پڑ گئی تھی اس نے خدام کو کہہ دیا تھا کہ ان کونہ روکا جائے یہاں تک کہ جلوس خاص خلوت گاہ میں پہنچا یہ بھی وہیں پہنچ گئے اور برابر مطالعہ میں مشغول رہے بادشاہ ان کو دیکھتا رہا مگر ان کو کچھ خبر نہ ہوئی جب مطالعہ سے فارغ ہوئے اور اپنے کو خاص خلوت گاہ شاہی میں دیکھاتا تو قرائیں سے سمجھ گئے کہ میں شاہی محل کے اندر ہوں اب یہ ڈرنے لگے بادشاہ نے تسلی دی کہ ڈر نہیں مجھے تم سے بہت محبت ہو گئی ہے اور اب میں چاہتا ہوں کہ تمہارے لئے کافی وظیفہ مقرر کر دوں تاکہ تم فراغ قلب سے تحصیل علم میں مشغول رہو کہا حضور یہ تو جھگڑا ہے میں تxonah لینے وغیرہ کا پابند نہیں ہو سکتا کہ آزادی میں خلل پڑتا ہے واقعی

آنکس کہ ترا شناخت جان راچہ کند فرزند و عیال و خانماں راچہ کند
 ہاں اگر آپ مجھے راحت دینا چاہتے ہیں تو کسی بننے سے کہہ دیجئے کہ مجھے تیل دیدیا کرے اور ماہوار آپ کو حساب دکھلا کر تیل کے دام آپ سے لے لیا کرے مجھ سے کچھ نہ مانگا کرے چنانچہ بادشاہ نے ان کے واسطے تیل کا انتظام کر دیا۔ تو تحقیق احکام اور تدقیق ان علماء کا کام ہے لیڈروں کا کام نہیں غصب یہ کہ لیڈر علماء کا کلام بھی تو نقل نہیں کرتے بلکہ اپنا کلام بیان کرتے ہیں اور اپنے کلام سے علماء کے کلام کو رد کرتے ہیں حالانکہ وہ اس بات کی بھی لیاقت نہیں رکھتے کہ علماء کے کلام کو سمجھ بھی سکیں اس پر ان کا حوصلہ یہ ہے کہ علماء کو میدان میں نکلنے کی تاکید کرتے اور ان کو اپنی تقلید پر مجبور کرنا چاہتے ہیں۔ صاحبو! میرے نزدیک تو اس وقت میدان میں نکلنے کا وقت نہیں کیونکہ حدیث میں ہے اذا رأي شحاماً طاعاً و دنيا موثره وهوى معتمداً واعجباً كل دى راي برایه فعلیک بخاصة نفسك ودع عنک امر العامة اور جب تم دیکھو کہ زبان دراز لوگوں کی اطاعت کی جائے اور

خواہشات کی پیروی کی جائے اور ہر شخص اپنی رائے پر نازکرنے لگے تو اس زمانہ پر تم پر لازم ہے کہ اپنی فکر کرو اور دوسروں کی۔ اور میرے نزدیک آج کل یہ سب علامات موجود ہیں اس لئے آج کل گوشہ نشینی لازم ہے مگر میں اپنی رائے پر اصرار نہیں کرتا اگر کسی عالی ہمت کے نزدیک ابھی ان علامات کے ظہور کا وقت نہ ہو تو بسم اللہ وہ میدان میں نکلیں مگر اپا ہجوں کو کیوں اپنے ساتھ کھینچتے ہیں آخراً یک کام یہ بھی تو ہے کہ خدا سے دعا کریں تو ان کو اس کام کے واسطے رہنے دیں ایک جماعت اس کے واسطے بھی تو ہونا چاہیے یہ تفہیم عمل اچھی ہے مگر افسوس آج کل دعا کو لوگ عمل ہی نہیں سمجھتے اب میں مقصود کو عرض کرتا ہوں یہ گفتگو درمیان میں اس بات پر آگئی تھی کہ میں نے دوام عمل کے معنی کی تحقیق کر کے عرض کیا تھا کہ یہ علوم محض ترجمہ قرآن مجید پڑھنے سے حاصل نہیں ہو سکتے جیسا آج کل بعض لوگ اسی قدر علم سے اجتہاد کا دعویٰ کرتے ہیں۔

صبر و عمل

بہر حال یہاں صبر و مصاہرات و مرابطت کا امر ہے اور تقویٰ اس کی تکمیل ہے۔ صبر کے معنی ہیں حبس النفس علی ما تکرہ یعنی نفس کو ناگوارا مور پر جمانا اور مصاہرات کے معنی یہ ہیں کہ دوسروں کے ساتھ معاملہ کرتے ہوئے ناگوارا مور پر نفس کو ثابت قدم رکھنا اور مرابطت کے معنی یہ ہیں کہ صبر و مصاہرات پر موازنۃ کی جائے۔ اس تقریر سے معلوم ہو گیا ہوگا کہ عمل ان سب میں مشترک ہے مطلب یہ ہوا کہ عمل میں مستعد رہو اور اسی میں برابر لگے رہو۔ اب بعض اعمال تو اپنے کرنے سے ہیں جیسے نماز، روزہ، زکوٰۃ وغیرہ ان کو دیانتات کہا جاتا ہے ان پر جمانا تو صبر ہے اور بعض اعمال میں دوسروں سے واسطہ ہے جیسے نکاح و نیج و جہاد وغیرہ یہ معاملات ہیں ان میں احکام شرعیہ پر جمارہ نا مصاہرات ہے۔ پھر دیانتات میں تو صبر کا حل ہے کیونکہ ان میں حظ نفس بھی ہے زکوٰۃ میں حظ یہ ہے کہ دوسروں پر احسان ہے حج میں حظ یہ ہے کہ سیر و تفریح ہوتی ہے (نماز میں حظ یہ ہے کہ دوسروں پر احسان ہے) جو موجب راحت ہے روزہ میں طبیعت ہلکی ہلکی رہتی ہے اس سے دل میں نور پیدا ہوتا ہے جو موجب معاملات میں صبر دشوار ہے اس لئے وہاں بھی صاف طور سے مصاہرات کا امر کیا گیا امر کیا گیا کہ نفس کو معاملات میں بھی شریعت کے موافق عمل کرنے پر مجبور کرو اور یہ حکم صبر و مصاہرات

اعمال باطنیہ کو بھی شامل ہے کیونکہ وہ بھی اعمال کی ایک قسم ہیں عمل کرتے ہیں فعل اختیاری کو اس لئے اعمال باطنیہ بھی عمل میں داخل ہیں چنانچہ ایمان کو نصوص میں عمل کہا گیا ہے پھر جس طرح نماز روزہ کا شریعت میں امر ہے اسی طرح محبت و شکر وغیرہ کا امر ہے اور جیسے چوری زنا وغیرہ سے منع کیا گیا ہے اسی طرح ریا و حسد و کبر سے ممانعت ہے۔ پھر جس طرح اعمال باطنہ بھی دو قسم کے ہیں بعض اپنے متعلق ہیں بعض میں دوسروں سے واسطہ ہے اسی طرح اعمال باطنہ بھی دو قسم کے ہیں بعض اپنے کرنے کے ہیں بعض میں دوسروں سے واسطہ ہے پس وہاں بھی صبر و مصابرتوں نوں کا امر ہے بلکہ اعمال باطن میں صبر و مصابرتوں کی زیادہ ضرورت ہے کیونکہ باطن میں بعض دفعہ ایسے مصائب و مصاعب پیش آتے ہیں جن کا تحمل ابل طاہر ہرگز نہیں کر سکتے۔

دشنا م محبت

بعض دفعہ قبض میں سالک یوں سمجھتا ہے کہ فرعون مجھ سے افضل ہے گو وہ کافر تھا مگر اس کو تو ایک دفعہ لا الہ الا اللہ کہنے سے نجات ہو جاتی ہے اور مجھے ہزار دفعہ بھی لا الہ الا اللہ کہنے سے اس مصیبت سے نجات نہیں ہوتی چنانچہ بعض نے اس حالت میں خود کشی بھی کر لی ہے ان کو مستہلکین کہا جاتا ہے مولانا محمد یعقوب صاحب رحمۃ اللہ علیہ سے کسی نے پوچھا کہ حضرت کیا ان کو عذاب ہوگا۔ فرمایا جا ظالم! وہ تو خدا کی محبت میں شمشیرِ عشق سے جان دے رہا ہے اور تجھے فتوے کی سوجھی ہے اس شعر میں اسی کا فیصلہ ہے۔

گر خطا گوید و راخاطی مگر درشود پر خود شہیدا و رامشو
خود شہیدان راز آب ولی ترست ایں خطا از مد ھواب ولی ترست
”اگر کوئی غلطی کرے تو اس کو خطاوارنه کہوا اور شہید اگر خون میں نہا جائے تو اس کو غسل
مت دو۔ شہداء کا خون آب حیات سے بہتر ہے اور یہ خطاؤ ابوبوسے بہتر ہے“

اس حالت میں جو شخص خود کشی سے مر جائے معدود ہے گو ما جور نہیں مگر مازور بھی نہیں یہ تمیں لفظ بھی میں نے متفقی اختیار کئے ہیں تین حالات کے اعتبار سے یعنی اگر کوئی شخص حدود دشروعہ سے با اختیار خود نکلے وہ تو مازور ہے (گنہگار ہے) اگر بلا اختیار نکلے معدود را اگر حدود کے اندر ہے ماجور ہے (اس کو ثواب ملے گا ترقی ہوگی) باطن کے مصائب میں سے ایک یہ صورت بھی ہے کہ ایک

سالک کو اثناء ذکر میں آواز آئی۔ جو چاہے کرتو تو کافر ہو کر مرے گا، اس آواز سے وہ سہم گیا شیخ کے پاس گیا اور سارا حال عرض کیا سبحان اللہ شیخ بھی کیسی دولت ہے جس کو میسر ہو فرمایا گھبراو نہیں یہ دشنا م محبت ہے مجبوبوں کی عادت ہے کہ عشق کو یوں ہی تنگ کیا کرتے ہیں اس پرسوال ہوتا ہے کہ یہ بات جھوٹ تھی اگر ایسا ہے تو معاذ اللہ حضرت حق کی طرف کذب کی نسبت لازم آتی ہے علماء ظاہر تو امکان کذب ہی میں آج تک لڑ رہے ہیں اس میں توقع کذب لازم آ گیا اس کا جواب یہ ہے کہ نہیں کذب نہیں کیونکہ کافر باصطلاح صوفیہ بمعنی فانی ہے خسر و فرماتے ہیں کافر عشق تم مسلمانی مرا درکار نیست ہرگ من تارگشته حاجت زنا نیست ”میں عشق میں فانی ہوں بقا مجھے درکار نہیں ہے میری ہرگ تار بن چکی ہے مجھے زنا کی ضرورت نہیں ہے“

اے فانی عشق تم تو اس غیبی آواز کا مطلب یہ ہوا کہ جو چاہے عمل کرتو فانی ہو کر مرے گا اب یہ کلام ایسا ہو گیا جیسا حدیث میں آیا ہے لعل اللہ اطلع الی اهل بدر فقال اعملوا ما شئتم فقد غفرت لكم اور صوفیہ نے یہ اصطلاح لغت سے ملی ہے کیونکہ لغت میں کفر بمعنی متنہ ہے اور فانی بھی اپنی ہستی کا ساتر ہے صوفیہ کی اصطلاحات کہیں لغت سے ماخوذ ہیں کہیں عرف عام سے کہیں فلسفہ سے کہیں علم کلام سے کہیں کسی اور فن سے اور یہ خلط بحث انہوں نے اس لئے کیا تاکہ اسرار پر پردہ پڑا رہے نااہل تک نہ پہنچ جائیں کیونکہ بامدی مگوئید اسرار عشق و مستی بگذار تابمیر دور رنج خود پرستی ”ظاہر پرستوں کے سامنے اسرار عشق و مستی مت بیان کرو بلکہ ان کو اپنے رنج و مزدے دو“ اسی لئے ان علوم و اسرار کو برمنبر بیان کرنے کی ممانعت ہے یعنی بلا ضرورت بیان نہ کرے اور میں اس وقت ضرورت سے بیان کر رہا ہوں۔ غرض یہ غیبی صد اصوفیہ کی اصطلاح میں تھی عام اصطلاح میں نہ تھی اور یہ عنوان مزاج کیلئے اختیار کیا گیا تاکہ ذرا تھوڑی دیر کو عاشق پریشان ہو جائے۔

حسن مزاج

مزاج حدیث سے بھی ثابت ہے رسول اللہ صلی اللہ علیہ وسلم نے بھی بعض دفعہ فرمایا ہے

چنانچہ ایک بڑھیا نے حضور سے دعا کی درخواست کی کہ اللہ تعالیٰ مجھے جنت میں پہنچا دے
حضرت نے فرمایا لا تدخل العجوز العجنة کہ بورھی عورت جنت میں نہ جائے گی وہ لگی
روئے تب آپ نے یہ آیت پڑھی۔ إِنَّا أَنْشَأْنَا هُنَّ إِنْسَاءً فَجَعَلْنَا هُنَّ أَبْكَارًا غَرْبًا
اتَّرَابًا لِاصْحَابِ الْيَمِينِ بے شک ہم نے ان عورتوں کو اچھی پیدائش پر پیدا کیا کنواریاں،
انس و محبت رکھنے والیاں، ہم عمر، دانہے والوں کیلئے۔ مطلب یہ تھا کہ بورھی عورت بڑھیا ہو کر
جنت میں نہ جائے گی ایک بار حضرت ابوذر نے ایک مسئلہ کے متعلق بار بار سوال کیا آپ نے
ہر دفعہ جواب دیا پھر آخیر میں فرمایا وان رغم انف ابی ذرؓ کہ ہاں یہی جواب ہے اگرچہ ابو
ذر کی ناک رگڑ جائے یہ مزاح ہی تو تھا گو برنگ عتاب تھا مگر عاشق کو اس میں ایسا لطف آتا ہے
کہ حضرت ابوذر جب اس حدیث کو بیان کرتے تو آخیر میں یہ بھی کہتے وان رغم انف ابی
ذر وان زعم انف ابی ذر کیونکہ ان کو اس میں حظ آتا تھا۔ حضرت شیخ ابوالمعالی کا ایک
مرید حج کو گیا تو آپ نے اس کے ہاتھ روضہ اقدس پر سلام کھلا کر بھیجا جب مرید نے شیخ کا
سلام پہنچایا تو روضہ اقدس سے آواز آئی اپنے بعدتی پیر کو ہمارا بھی سلام کہدینا۔ شیخ کو یہ واقعہ
مکشوف ہو گیا جب مرید واپس آیا اس سے پوچھا کہ ہوتم نے ہمارا سلام پہنچایا تھا کہا ہاں حضور
پہنچا دیا تھا رسول اللہ صلی اللہ علیہ وسلم نے بھی آپ کو سلام فرمایا ہے۔ فرمایا انہی لفظوں سے کہو
جو حضورؐ نے فرمائے ہیں۔ کہا جب آپ کو وہ الفاظ معلوم ہیں تو مجھے آپ کیوں بے ادب
بناتے ہیں فرمایا اس میں بے ادبی کیسی اس وقت تمہاری زبان سے وہ الفاظ ادا نہ ہوں گے بلکہ
تمہاری زبان حضورؐ کی زبان ہو گی تم تو محض سفیر ہو غرض اس نے وہی الفاظ کہے کہ اپنے بعدتی
پیر کو ہمارا بھی سلام کہنا، یہ سنتے ہی شیخ پر وجد طاری ہو گیا اور یہ شعر پڑھا

بدم گفتی و خور سندم خاک اللہ نکو گفتی جواب تلخ می زید لب لعل شکر خارا
تونے مجھے برا کہا مگر میں خوش ہوں تیرے لب شیریں لعل کیلئے جواب تلخ ہی بہتر ہے
یہی راز تھا حضرت ابوذر کے بار بار رغم انف ابی ذر کہتے ہیں۔ ایک بزرگ فرماتے ہیں
اگر یکبار بگوید بنده من از عرش بگذر و خنده من۔ (وہ اگر کہہ دے مجھے اپنا غلام۔ سب سے

پیارا نام ہو میرا بھی ۱۲) بلکہ حدیث سے حق تعالیٰ کا مزاح فرمانا بھی ثابت ہے کہ جہنم سے جو مسلمان نکالے جائیں گے ان کا لقب جہنمی ہو گا کیونکہ ان کو اسی میں حظ ہو گا جس کی مثال اوپر گذر چکی ہے ان میں ایک شخص جو سب سے اخیر میں نکلا جائے گا حق تعالیٰ اس سے فرمائیں گے کہ مانگ کیا مانگتا ہے وہ عرض کرے گا کہ میرا منہ جہنم کی طرف سے پھیر دیا جائے حق تعالیٰ فرمائیں گے کہ بس اس کے بعد تو پکھنہ مانگے گا وہ کہے گا نہیں اور پکھنہ مانگوں گا چنانچہ جہنم کی طرف سے اس کا منہ پھیر دیا جائے اس وقت اس کو جنت کا ایک درخت نظر آئے گا عرض کرے گا اس درخت کے نیچے مجھ کو پہنچا دے۔ ارشاد ہو گا کہ تو نے تو ابھی وعدہ کیا تھا کہ اور پکھنہ مانگوں گا وہ معذرت کرنے لگا کہ بس یہ درخواست اور پوری کردیجھے پھر پکھنہ مانگوں گا غرض اسی طرح رفتہ رفتہ وہ جنت میں پہنچ جائے گا تو یہ بھی مزاح ہی ہے کہ مقصود تو اس کو جنت میں پہنچانا تھا مگر اس طرح رگڑ کر پہنچایا جائے گا لہذا اب اس حکایت پر کوئی اشکال نہیں کیونکہ مزاح کا ثبوت احادیث میں بھی ہے

قرآن فہمی

دوسرے ہم یہ بھی کہہ سکتے ہیں کہ کافر سے مراد صدائے غیبی میں کافر باللہ نہ تھا بلکہ کافر بالطاغوت ہے اور یہ استعمال نص میں بھی وارد ہے فَمَنْ يَكْفُرُ بِالْطَّاغُوتِ وَيُؤْمِنُ بِاللَّهِ فَقَدِ اسْتَمْسَكَ بِالْعُرُوهِ الْوُثْقَى پس جو شخص گراہ شیاطین کا انکار کرے اور اللہ پر ایمان لائے تو اس نے ایک مضبوط حلقة پکڑا۔ غرض باطن میں ایسے ایسے مصائب و مصاعب پیش آتے ہیں کہ اگر امداد نہ ہو تو انسان تو انسان پہاڑ بھی پاش پاش ہو جائے وحی میں اس قدر ثقل تھا کہ اللہ تعالیٰ فرماتے ہیں لَوْ أَنْزَلْنَا هَذَا الْقُرْآنَ عَلَى جَبَلٍ لَرَأَيْتَهُ خَاسِعًا مُتَصَدِّدًا مِنْ خَشِيَةِ اللَّهِ۔ اور اگر ہم اس قرآن کو پہاڑ پر اتارتے تو آپ صلی اللہ علیہ وسلم دیکھتے وہ دب جاتا اور وہ پھٹ جاتا اللہ کے خوف سے۔ گوانیاء کے ساتھ حق تعالیٰ کی امداد ہوتی ہے وہ اس کے متحمل ہوتے ہیں چنانچہ ارشاد ہے قُلْ مَنْ كَانَ عَذُولًا لِجَرِيلَ فَإِنَّهُ نَزَلَهُ عَلَى قَلْبِكَ بِإِذْنِ اللَّهِ۔ آپ صلی اللہ علیہ وسلم فرمادیں کہ جو شخص حضرت جبریل علیہ السلام کا دشمن ہو وہ جان لے کہ انہوں نے قرآن اتارا ہے آپ کے دل پر اللہ

کے حکم سے۔ یہاں ایک سوال ہے وہ یہ کہ آیت سے معلوم ہوتا ہے کہ نزول قرآن حضور کے قلب پر ہوتا ہے اور ظاہر ہے کہ قلب معانی کا ادراک کرتا ہے اور الفاظ کا ادراک سمع کو ہوتا ہے پس اس سے لازم آتا ہے کہ منزل من اللہ صرف معانی ہوں الفاظ منزل من اللہ نہ ہوں اس کا ایک جواب تو یہ ہے کہ اس سے بہت سے بہت معانی کا منزل ہونا معلوم ہو الفاظ کا منزل نہ ہونا کیسے معلوم ہوا کیونکہ عدم ذکر دلیل ذکر عدم نہیں ہے ان کا منزل ہونا دوسری نصوص سے معلوم ہوتا ہے۔ **إِنَّا أَنْزَلْنَاهُ قُرْآنًا عَرَبِيًّا** بے شک ہم نے قرآن پاک کو عربی زبان میں نازل کیا۔ اور عربی ہونا صفت الفاظ ہی کی ہے مگر اس جواب سے عوام کو شفایہ نہیں ہوتی دوسرے جواب قاضی شاء اللہ صاحب نے دیا ہے اور یہ جواب ان کے سوا کسی کے کلام میں نہیں دیکھا گیا وہ فرماتے ہیں کہ قاعدہ یہ ہے کہ زبان وال کو اپنی مادری زبان میں گفتگو سنتے ہوئے اول التفات معانی کی طرف ہوتا ہے اور الفاظ کی طرف بعد میں التفات ہوتا ہے اور غیر مادری زبان میں اول التفات الفاظ کی طرف ہوتا ہے ثانیاً معانی کی طرف۔ جیسا کہ آپ لوگ اس وقت میرا بیان سن رہے ہیں چونکہ میں آپ کی مادری زبان میں بول رہا ہوں اس لئے معانی کی طرف آپ کو اول التفات ہوتا ہے اور الفاظ کی طرف اگر ہوتا ہے تو ثانیاً پس قرآن مجید چونکہ آپ کی زبان میں ہے اس لئے وحی کے اسماع کے وقت اول التفات آپ کو معانی کی طرف ہوتا ہے پھر الفاظ کی طرف اس لحاظ سے قرآن کو منزل علی القلب کہہ دیا گیا ہے اس سے یہ لازم نہیں آتا کہ الفاظ منزل نہیں اب میں وہ جملہ پھر دہراتا ہوں کہ فقط ترجمہ پڑھنے سے قرآن فہمی حاصل نہیں ہو سکتی ذرا ترجمہ پڑھنے والے تو یہ علوم بیان کریں اور وہ تو ان اشکالات کو حل کریں یقیناً اقرار کریں گے کہ یہ علوم ان کو حاصل ہو سکتے اسی لئے میں بھی کہا کرتا ہوں کہ بعض لوگوں کو ترجمہ قرآن دیکھنا حرام ہے کانپور میں ایک موزن میرے پاس قرآن کا ترجمہ لایا کہ آیت سے تو یہ معلوم ہوتا ہے کہ وضو میں پیروں کا دھونا فرض نہیں بلکہ مسح کافی ہے کیونکہ ترجمہ میں **وَجُوهُكُمْ وَأَيْدِيکُمْ إِلَى الْمَرَاقِقِ وَامْسَحُوهُ بِرُؤُسِكُمْ وَأَرْجُلَكُمْ إِلَى الْكَعْبَيْنِ** کا ترجمہ یوں لکھا تھا دھوو اپنے موٹھوں کو اور ہاتھوں کو کہنیوں تک اور ملوائپنے سر دل کو اور پیروں کو ٹخنوں تک تو اس کو یہ

ترجمہ کے ملوا پنے سروں کو اور پیروں کو دیکھ کر شبہ ہوا کہ پیروں کا بھی ملنا فرض ہے دھونا فرض نہیں میں بڑا پریشان ہوا کہ اس کو کس طرح سمجھاؤں کہ اَرْجُلُكُمْ کا عطف رُؤْسَكُمْ پر نہیں بلکہ وُجُوهُكُمْ وَأَيْدِيَكُمْ پر ہے کیونکہ وہ عطف و معطوف کو کیا جانے تو میں نے اس کو دوسرا طرح سمجھایا کہ اس سے پوچھا تم کو قرآن کا کلام اللہ ہونا کیسے معلوم ہوا کہا علماء کے کہنے سے میں نے کہا کیا تیرے نزدیک علماء ایسے دیندار ہیں کہ جس کلام کو وہ اللہ کا کلام کہدیں تم اس کا یقین کر لو گے کہا جی ہاں علماء دیندار نہ ہوں گے تو اور کون ہوگا میں نے کہا کہ پھر انہی علماء کا یہ قول بھی ہے کہ وضو میں پیروں کا دھونا فرض ہے مسح جائز نہیں تو کیا وہ اس فتوے میں بے ایمان ہیں پس ان کی اس بات کو نہ ماننے کی کیا وجہ۔ اور خبردار جو تم نے آئندہ ترجمہ دیکھا اس طرح ایک اہل مدبوڑھے میاں مجھ سے پوچھنے لگے کہ کیا قرآن پڑھتے ہوئے راعنا نہ پڑھا کروں اس لفظ کو چھوڑ دیا کروں میں نے پوچھا یہ کیوں؟ کہا ترجمہ میں لکھا ہے کہ اے ایمان والو! راعنا مت کہو۔ وہ اس کا یہ مطلب سمجھے کہ تلاوت کے وقت بھی نہ کہو۔ میں نے کہا کہ تلاوت کے وقت راعنا ضرور کہو اور تم کو ترجمہ دیکھنا حرام بس تم اہل مد ہوا پنی مدوں کا حساب کیا کرو اور میں جو ایسے لوگوں کے لئے ترجمہ دیکھنا حرام کہتا ہوں تو اس میں ترجمہ قرآن کی (معاذ اللہ) تو ہیں نہیں بلکہ مقصود ان لوگوں کی اہانت ہے کہ تم اس قابل نہیں ہو یہ تو ایسا ہے جیسے کہا جائے کہ حسین عورت کا دیکھنا محروم کو حرام ہے تو کیا اس سے حسین عورتوں کی تو ہیں ہو گئی؟ جن میں حضرت عائشہ حضرت سارہ اور حضرت رابعہ بھی داخل ہیں تو کیا کوئی اس جملہ سے ان بزرگ عورتوں کی تو ہیں نکال سکتا ہے۔ ہرگز نہیں بلکہ یہی کہا جائے گا کہ مقصود ان ناظرین کے دین کی حفاظت ہے اسی طرح یہاں سمجھو نیز اگر یوں کہا جائے کہ آشوب چشم والے کو آفتاب کی طرف دیکھنا حرام ہے کیونکہ اندھا ہونے کا اندریشہ ہے تو کیا اس سے آفتاب کی تو ہیں مفہوم ہو سکتی ہے ہرگز نہیں۔

محکمہ تکفیر

اگر بریلوی اس جملہ کو سن لیں تو شاید کفر کا فتوی فوراً لگا دیں کیونکہ ان کے یہاں تکفیر کے لئے اس کی بھی ضرورت نہیں کہ معنی کفر کا قصد کیا جائے بلکہ یوں کہتے ہیں کہ اس سے کفر لازم

آسکتا ہے اس لئے متكلم کافر ہے گو وہ معنی جوانہوں نے سمجھے متكلم کے باپ دادوں نے بھی نہ سمجھے ہوں بس ان کی تکفیر کی ایسی مثال ہے جیسے کانے نے سامنے سے ایک شخص کو آتا دیکھ کر دور ہی سے کہنا شروع کیا تو حرام زادہ تیرا بابا پ حرام زادہ۔ اس نے کہا بھائی میں نے کیا قصور کیا جو مجھے حرام زادہ کہا ہو گا اس لئے میں نے بدله لے لیا۔ خواہ اس غریب نے کہا ہو یا نہ کہا ہو ضرور مجھے حرام زادہ کہا ہو گا اس لئے میں نے بدله لے لیا۔ مگر یہ تکفیر مگر ان کو بدله لینا ضرور تھا۔ یہی حال بریلی کے تکفیروں کا ہے کہ اپنی طرف سے کلام کے ایک معنی تراش کر متكلم کی تکفیر کرنے لگتے ہیں گواں کے وہم میں بھی یہ معنی نہ آئے ہوں۔ مگر یہ تکفیر کا محکمہ ہمارے یہاں نہیں ہے یہ انہی کو مبارک ہو ہمارے بزرگ تو ایسے تھے کہ میں نے مولانا محمد یعقوب صاحب سے ایک صوفی کا مقولہ جو ایک رسالہ میں تازہ دیکھا تھا بیان کیا کہ شیخ نے اس سے پوچھا تو خدا کو جانتا ہے کہا میں خدا کو کیا جانوں میں تو آپ کو جانتا ہوں یہ مقولہ بیان کرتا ہوں میں نے عرض کیا کہ حضرت یہ لوگ کیسے بیباک ہوتے ہیں کہ ایسا سخت کفر کا کلمہ کہد یا مولانا نہنے لگے اور فرمایا اس میں کفر کی کیا بات ہے اچھا تم بتلا و کیا تم خدا کو جانتے ہو؟ بتلا و اللہ میاں کیسے ہیں بس یہ سوال کرنا تھا کہ میں حقیقت کو سمجھ گیا کہ صوفی کا مطلب یہ ہو سکتا ہے کہ اللہ تعالیٰ کی معرفت بلا واسطہ مجھ کو نہیں ہے بلکہ مجھے شیخ کے ذریعہ سے حاصل ہوئی اس سے زیادہ میں نہیں جانتا تو دیکھئے مولانا نے ایسے سخت کلام کو کتنا ہلکا کر دیا یہ کلام ضمنی آ گیا تھا اصل میں اس کو بیان کر رہا تھا کہ باطن میں بھی صبر و مصابر ت کی ضرورت ہے کیونکہ اس میں بڑے بڑے مصاعب واقع ہوتے ہیں اُصْبِرُوا وَصَابِرُوا میں اسی کا حکم ہے۔

قصد اور عمل

اب یہاں ایک سوال متحمل ہے وہ یہ کہ مقصود بیان تو ضرورت عمل ہے اور آیت میں ضرورت صبر کا ذکر ہے تو یہ مقصود پر کیسے منطبق ہوگی جواب یہ ہے کہ مقصود کی تمہید ہے اور مقصود رابطوا ہے جس کی ایک تفسیر عمل ہے جیسا کہ اوپر بیان ہو چکا ہے اب اس کے تمہید ہونے کو سمجھئے وہ یہ ہے کہ صبر ایک ایسا عمل ہے جس کے فوت ہونے سے ہمارے سب اعمال خراب ہو رہے ہیں چنانچہ نماز بھی اسی کے فوت ہونے سے گراں ہے ورنہ مظاہر میں نماز

بالکل معمولی چیز معلوم ہوتی ہے مگر پھر بھی مشاہدہ ہے کہ وہ گراں ہے اور ایسی گراں ہے کہ حق تعالیٰ بھی اس کو گراں بتلار ہے ہیں وَإِنَّهَا لَكَبِيرَةٌ جس چیز کو اللہ تعالیٰ گراں فرمائیں خود سمجھ لو وہ کیسی گراں ہو گی سواسِ گرانی کی وجہ وہی عدم الصبر ہے جس کو قرآن مجید میں اس عنوان سے ارشاد فرمایا ہے کہ إِلَّا عَلَى الْخَشِعِينَ جس سے معلوم ہوا کہ نماز کی گرانی کا سبب ترک خشوع ہے مگر اس دلالت کے لئے خشوع کے معنی معلوم ہونے کی ضرورت ہے اور اس سے قطع نظر اس لئے بھی اس کے معلوم ہونے کی ضرورت ہے کہ اس کے معلوم نہ ہونے سے بہت لوگ غلطی میں بتلا ہیں کہ خشوع کو دشوار سمجھتے ہیں پھر اس کے ساتھ یہ مقدمہ اور ملا لیا کہ نماز بدون خشوع کے بیکار ہے اور اس کی تائید میں یہ شعر یاد کر لیا

بر زبان تسبیح و در دل گا وخر ایں چنیں تسبیح کے دارد اثر
”زبان پر تسبیح اور دل میں گا وخر کا خیال ایسی تسبیح“

اس لئے وہ نماز ہی چھوڑ بیٹھے مگر میں نے اس شعر کا رد کیا ہے کیونکہ یہ شعر مثنوی رومی کا نہیں ہے بلکہ تان و حلوا کا شعر ہے میں نے اس کے جواب میں کہا ہے ایں چنیں تسبیح ہم دارد اثر مگر اس کے ساتھ ایک شرط ہے وہ یہ کہ نماز پڑھتے ہوئے یہ ارادہ ہو کہ ہم نماز اس واسطے پڑھتے ہیں تاکہ عبیدیت پیدا ہو ذکر اللہ اس واسطے کرتے ہیں تاکہ محبت حق پیدا ہو تو میں دعوے سے کہتا ہوں کہ قصد اثر سے جو عمل کیا جائیگا وہ ضرور موثر و نافع ہو گا خواہ اس میں یکسوئی حاصل ہو یانہ ہو دل لگے یانہ لگے و ساس آئیں یانہ آئیں البتہ اگر اثر کا قصد بھی نہ ہو تو پھر تان و حلوا کا شعر صحیح ہے افسوس یہ ہے کہ ہم لوگ عمل کرتے ہوئے اثر کا قصد بھی نہیں کرتے۔

نماز کی گرانی

بہر حال خشوع کی حقیقت یہ نہیں کہ وہ سو سہ بالکل نہ آئے بلکہ حقیقت یہ ہے کہ اپنے قصد سے نہ لاوے غرض آمدن مضر نہیں آوردن مضر ہے مگر آنالانا ایمانہ ہو کہ لانے کو آنا سمجھتا رہے جیسا ایک نیم ٹرواعظ کی حکایت ہے کہ اس کے گھر میں کسی کی مرغی آگئی بیوی نے نکالنا چاہا کہا نکالو نہیں بلکہ تین بار آواز دے کر پوچھ لو کس کی ہے مگر مرغی آہستہ کہنا کس کی ہے زور سے کہنا جب تین بار اس طرح پکار دیا گیا تو کہا اس کو ذبح کر لوقطہ ہے جب وہ پک کر تیار ہوئی تو بیوی

سے کہا کہ بوئیاں مت نکالنا کیونکہ وہ تو مشتبہ مال ہے شور بانکال لینا کیونکہ اس میں نوپانی مصالحہ گھی وغیرہ سب ہمارا مال ہے (حالانکہ بوئیوں کا ست بھی اسی میں تھا جو کہ مشتبہ کیا بلکہ حرام تھا) ۱۲) یوی نے چمچے لے کر شور بانکال ناچاہا واعظ صاحب بولے یوں نہیں بلکہ دیکھی سے ائندیل کرنکال او یوی نے کہا اس طرح تو بوئیاں بھی آئیں گی کہا جوانپی خوشی سے آئے اس کو آنے دو تم مت لا تو جس طرح اس جاہل نے لانے کو آنا سمجھا تھا ایسے ہی بعض لوگ نماز میں خود خیالات لاتے ہیں مگر اس دھوکہ میں رہتے ہیں کہ یہ تو خود آر ہے ہیں۔ پس از خود خیالات نہ لاؤ تو خشوع حاصل ہو جائے گا اور یہ فعل اختیاری ہے مگر ہر ایک کو آسان نہیں بلکہ اسی کو آسان ہے جو خیالات کے مجتمع رکھنے کا عادی ہے راز اس کا یہ ہے کہ نماز کی گرانی کا سبب قید ہے تو جو شخص قید کا پہلے سے عادی ہواں کو نماز گراں نہیں اور جو آزادی کا عادی ہے اس کو گراں ہے اور یہی قید صبر ہے پس نماز بھی صبر کے فوت ہونے ہی سے گراں ہوئی اگر صبر کی عادت ہو جائے جس کی حقیقت جس و قید نفس ہے تو نماز پھولوں سے بلکی ہے اور یہاں سے معلوم ہوا کہ آزادی کا طالب ہونا الحاد و زندقہ ہے دین تو نام ہی قید کا ہے چنانچہ نماز میں قیود ہیں روزہ میں ہر کام میں قیود ہیں مگر خاشعین کے واسطے قیود ایسی ہیں۔

ایسرت خواہد رہائی زندگی شکارت نجوید خلاص ازکند
”تیرا قیدی قید سے رہائی کا خواہش مند نہیں ہوتا تیراشکار حال سے خاصی کا خواہش مند نہیں۔“

مولانا فرماتے ہیں

گردو صد زنجیر آری ض بگسلم غیر زلف آں نگار مقلبم
”اگر دوسو زنجیریں ہوں تو توڑ دوں سوائے اپنے محوبہ کے زلف کی بندش کے یعنی سوائے اپنے محوب کے کسی اور کا گرفتار ہونا پسند نہیں۔“

حضرات انبیاء علیہم السلام کے جو مراتب بلند ہیں اس کی توجہ ہے کہ انہوں نے سب سے زیادہ قیود وحد کا حق ادا کیا ہے ان پر وہ بلا میں گزری ہیں جن کو دوسرا برداشت نہیں کر سکتا ہے۔
زار بلا ہا کا بینا برداشتند سربہ چرخ ہفمیں افراشتند
”ان بلاوں کی وجہ سے جو حضرات انبیاء علیہم السلام نے برداشت کیں ان کے درجات

و مراتب تمام خلوق سے بلند ہو گئے،“

اور جب دین کا نام ہی قید کا ہے تو یہ ضروری بات ہے کہ اول اول جی نہ لگے گا کیونکہ نفس ابھی قید کا عادی نہیں ہے۔

حقیقت صبر

اس جواب کا تواصیل یہ تھا کہ صبر عمل کی تمہید ہے اور ترقی کر کے یہ کہنا بھی ممکن ہے کہ دین کا ہر عمل صبر ہی ہے کیونکہ ابھی معلوم ہوا کہ ہر عمل میں حدود و قیود ہیں اور صبر کی حقیقت بھی قید ہی ہے اس سے بھی وہ شبہ بالکل مرفع ہو گیا کہ مقصود تو ضرورت عمل ہے اور آیت میں صبر کا امر ہے جواب کا حاصل یہ ہوا کہ اعمال شرعیہ کو اللہ تعالیٰ نے صبر کے عنوان سے بیان فرمایا ہے تاکہ سنتے ہی مخاطب کو معلوم ہو جائے کہ اس میں ہمت کی ضرورت ہو گی پس اب سالکین کو جی نہ لگنے کی شکایت کرنا فضول ہے کیونکہ تم کو تو صبر ہی کا امر ہے اور ہر عمل کی حقیقت صبر ہی ہے اور صبر میں جی لگنا کیسا؟ بلکہ جی نہ لگنے کی صورت میں زیادہ خوش ہونا چاہیے کہ اللہ تعالیٰ تم کو ثواب زیادہ دینا چاہتے ہیں اس پرشاید کوئی یہ کہے کہ پھر تو کاملین سے ہم ہی اچھے ہیں کہ ہم کو ثواب زیادہ ملتا ہے اس کا جواب یہ ہے کہ نہیں اچھے وہی ہیں کیونکہ انہوں نے اس قدر محنت کی ہے کہ اب ان کو قید میں بھی حظ آئے لگا تو صبر بھی ان ہی کا بڑھا ہوا ہے اور تم اس میں بھی ان کے برابر نہیں مگر جتنا صبر بھی تم سے ممکن ہے اختیار کرو تمہارے اختیار میں بھی ہے لذت کی طلب چھوڑ دو جس کو وصول سمجھا جاتا ہے کہ وہ تمہارے اختیار میں نہیں۔ مولانا محمد یعقوب صاحب کا ارشاد ہے کہ مقصود طلب ہے وصول مقصود نہیں کیونکہ وصول تمہارے اختیار میں نہیں بلکہ ان کے اختیار میں ہے تم سے تو مطلوب صرف وہ کام ہے جو تمہارے اختیار میں ہے اور وہ طلب و سعی کے سوا کچھ نہیں پس تم اپنا کام کرو اللہ میاں کے کام میں کیوں دخل دیتے ہو۔

کار خود کن کار بیگانہ مکن ”اپنا کام کرو دوسروں کا کام مت کرو“

ہاں اتنی اجازت ہے کہ وصول کی دعا کر لیا کرو مگر اس کے درپے نہ ہو مولانا فرماتے ہیں آب کم جو ^{تشنگی} آور بدست تاب جو شد آبت از بالا و پست ”تاکہ تمہارے پاس ندی ہو اسکے اوپر نیچے پانی ہو۔ پانی کی تلاش نہ کرو بلکہ اپنے اندر پیاس پیدا کرو“

مولانا بڑے محقق ہیں فرماتے ہیں کہ پانی کی تلاش نہ کرو بلکہ پیاس پیدا کرو پانی خود بخود آ جائیگا
تشنگاں گر آب جویند از جہاں آب ہم جویند بعالم تشنگاں
”دنیا میں اگر پیاس سے پانی تلاش کرتے ہیں وہاں دنیا میں پانی بھی پیاسوں کو تلاش کرتا ہے“
جب پیاس ہوگی پانی بھی پاس آ جائیگا یعنی تم طالب سے مطلوب ہو جاؤ گے آگے اس
مضمون کو ذراوضاحت سے بیان فرماتے ہیں

ہر کہ عاشق دید لیش معشوق داں کو بہ نسبت ہست ہم ایں وہم آں
”جس عاشق کو دیکھواں کو معشوق مت سمجھوا گر نسبت دونوں طرف ہے“
مگر اتنا فرق ہے کہ عاشق کا عشق بانگ داں ہوتا ہے اور محبوب کا عشق مخفی ہوتا ہے
عشق معشوقاں نہاں ست وسیر عشق عاشق بادو صد طبل وفیر
”معشوق کا عشق پوشیدہ ہے، عاشق کا عشق ظاہر اور آشکار“

وحدة الوجود

یہی حقیقت ہے تصوف کی کہ طلب پیدا کرے اور عمل کا اهتمام کرے تصوف کوئی دشوار
چیز نہیں معتقد میں نے صوفی کی تفسیر عالم باعمل سے کی ہے۔ مگر آ جکل لوگوں نے اس کو ہوا
بلکہ بدنام بنادیا ہے یہاں تک کہ ایک عیسائی انگریز بھی کہنے لگا کہ ہم تو تمیں ہی خدا کے قائل
ہیں اور تمہارا انوپی (صوفی) تو ہر چیز کو خدا کہتا ہے۔ یہ وحدۃ الوجود کے مسئلہ کو بگاڑا ہے اور
غصب ہے کہ بہت سے جہلاء وحدۃ الوجود کے معنی یہی سمجھے ہوئے ہیں کہ ہر چیز خدا ہے حتیٰ
کہ میں نے فرنگی محل میں ایک مولوی صاحب کو درس میں یہ کہتے ہوئے سنا کہ نعوذ بالله
واجب الوجود کلی طبعی ہے جزئی نہیں ہے اور ظاہر ہے کہ کلی طبعی کا وجود جدا گانہ نہیں ہوتا بلکہ
افراد کے ضمن میں ہوتا ہے تو نعوذ بالله خدا کا وجود مستقل کوئی نہیں بلکہ موجودات کے ضمن ہی
میں ہے یہ وحدۃ الوجود نہیں بلکہ کفر صریح ہے وحدۃ الوجود تو یہ ہے کہ اپنی ہستی کو مٹا کر خدا کی
ہستی کا مشاہدہ کرے نہ یہ کہ خدا کی ہستی کو مٹا کر اپنی ہستی کا مشاہدہ کرے۔ ایک بزرگ نے
اللہ تعالیٰ سے سوال کیا تھا کہ منصور نے بھی انا الحق میں خدا ہوں کہا اور فرعون نے بھی انا ربکم
الا علی میں تمہارا بلند مرتبہ والا رب ہوں کہا جس کا حاصل انا الحق ہی ہے پھر وہ مقبول ہوئے

یہ مردود ہوا اس کی کیا وجہ الہام ہوا کہ منصور نے اپنے کو مٹانے کیلئے انا الحق کہا تھا اور فرعون نے ہم کو مٹانے کیلئے انا الحق کہا تھا اس لئے وہ مقبول ہوا یہ مردود ہوا مولا نا اسی کو فرماتے ہیں
 گفت منصورے انا الحق گشت مست گفت فرعونے انا الحق گشت پست
 رحمت اللہ آں انا را دروفا لعنت اللہ ایں انا را درفقا
 ”منصور نے انا الحق (میں خدا ہوں) کہا مقبول ہوا فرعون نے انا الحق کہا مردود ہوا۔ راہ وفا میں انا (میں) کہنا اللہ تعالیٰ کی رحمت ہے اور راہ جفا میں انا کہنا اللہ تعالیٰ کی لعنت ہے“

احوال و اعمال

غرض معتقدین نے صوفی کی تفسیر عالم باعمل کی ہے جس سے تصوف کی حقیقت علم باعمل حاصل ہوئی معتقدین کے علوم بڑے پختہ ہیں انہی سے تمسک کرنا چاہیے کیونکہ وہ اہل صحیحہ اور متاخرین میں اہل سکر زیادہ ہیں رہایہ کہ جب تصوف کی حقیقت علم مع العمل ہے تو خلک عالم کون ہوئے اس کا جواب یہ ہے کہ خلک عالم وہ ہے جو عمل کو ظاہر کے ساتھ خاص کرتا ہے اور عمل باطن کا اہتمام نہیں کرتا اور جس کو علم کے ساتھ عمل ظاہر عمل باطن دونوں کا اہتمام ہے وہ عالم تر ہے پھر جو عالم باعمل ہوگا اور اعمال ظاہرہ باطنہ کا جامع ہوگا اللہ تعالیٰ اس کو بعض خاص نعمتیں عطا فرماتے ہیں پھر وہ نعمتیں دو قسم کی ہیں ایک موعود وہ تو رضا حق اور جنت ہے بس اور غیر موعود کیفیات باطنیہ ذوق شوق و احوال مواجهہ اور اسرار وغیرہ ہیں۔ ان کی ایسی مثال ہے جیسے باغ میں پانی تو دیتے ہیں درختوں کی پرورش کے لئے مگر پانی دینے سے گھاس بھی نکل آتی ہے جو دیکھنے میں درختوں سے زیادہ خوشنما ہوتی ہے اور مالی کی تراش و خراش سے اس میں خوبصورتی زیادہ آ جاتی ہے اب جو لوگ احوال و کیفیات و اسرار کے طالب ہیں ان کی ایسی مثال ہے جیسے کوئی شخص باغ میں گھاس ہی گھاس چاہے اس کی خدمت کرے حتیٰ کہ درختوں کی جڑوں میں سے بھی گھاس کو صاف نہ کرے اس کا نتیجہ یہ ہوگا کہ ہزاروں روپے کے قیمتی درخت بر باد ہو جائیں گے۔ صرف گھاس رہ جائیگی جو ایک دو روپے سے زیادہ کی نہ ہوگی۔ عاقل وہ ہے جو درختوں کی خدمت کرے ان کی نگہداشت کرے گھاس کا کیا ہے وہ تو خود رو ہے اپنے آپ ہی پیدا ہو جائے گی۔ پس سمجھ لو کہ اعمال کی

مثال درختوں جیسی ہے اور احوال و اسرار کی مثال گھاس کی سی ہے ان کی طلب میں نہ پڑو اعمال کا اہتمام کرو یہ خود بخود بلا وعدہ کے اکثر عطا ہو جاتے ہیں اور یہ جو میں نے کہا ہے کہ تصوف کی حقیقت علم مع اعمل ہے اس میں علم سے مراد خاص مولویت نہیں بلکہ اس قدر علم جس کی عمل میں ضرورت ہے خواہ عربی پڑھ کر حاصل ہو یا اردو کے رسائل سے یا علماء سے پوچھ پاچھ کر کے بس بقدر ضرورت علم حاصل کر کے خلوت اختیار کرنا اور عمل کا اہتمام کرنا چاہئے مگر ایسی خلوت ہو کہ جب کوئی اشکال پیش آئے تو خلوت کو توڑ کر محقق کے پاس جائے اور اشکال کو رفع کرے ورنہ بعض حالتوں میں شیطان اس کا ایمان تک سلب کر دیگا۔

اتباع وحی

محققین لکھتے ہیں کہ شیطان بعض دفعہ اپنی قوت خیالیہ سے سالک کی نظر میں آسان اور انوار پیدا کر دیتا ہے اور اس وقت شیاطین بصورت ملائکہ اس سے کلام کرتے ہیں اور ایسے موقع پر جاہل دھوکہ کھا جاتا ہے اسی لئے محققین نے فرمایا ہے کہ اگر ملائکہ بھی اس سے ہمکلام ہوں تو اس کو شریعت پر پیش کرے اگر شریعت کے موافق ہو قبول کرے ورنہ رد کر دے کیونکہ ملائکہ کلام بلا واسطہ نبی کے جھت نہیں بلکہ اگر اللہ تعالیٰ بھی اس سے کلام کریں تو کلام حق بھی بلا واسطہ نبی کے غیر نبی کے لئے جھت نہیں کیونکہ (اس کا اولاً کلام حق ہونا یقینی نہیں دوسرے) اللہ تعالیٰ کبھی امتحان کرتے ہیں تو ممکن ہے کہ اس سے جو کلام ہو اس سے امتحان مقصود ہو اور نبی امتحان نہیں کرتا اس لئے کلام حق وہی جھت ہے جو بواسطہ رسول اللہ کے ہو کہ اس میں امتحان وغیرہ کا احتمال نہیں تو خلوت میں بعض دفعہ سخت عقبات پیش آتے ہیں جن کو محقق ہی حل کر سکتا ہے اسی کو عارف فرماتے ہیں

در راهِ عشق و سوسه اہرمن بے ست بشدار و گوش را به پیام سردش دار
 ”رہ عشق میں شیطانی و سوسے بہت ہیں ہوشیار ہو اور اس کے احکام پر کان لگائے رہو“
 پیام سردش سے مراد وحی ہے کہ وحی کا اتباع ہر وقت لازم ہے ورنہ شیطان ایمان تک سلب کر لیتا ہے اسی لئے جاہل کو خلوت محضہ جائز نہیں ہاں عالم محقق کو جائز ہے کیونکہ وہ اسرار کو صحیح طور سے سمجھے گا مگر ایک وقت اس پر بھی ترک خلوت لازم ہے یعنی افادہ کے لئے

کیونکہ شیخ کے ذمہ طالبین کے افادہ فرض ہے اس کے ذمہ ضروری ہے کہ ایک وقت افادہ کے لئے بھی مقرر کرے عارف اسی کو فرماتے ہیں

بنمائے رخ کہ خلقے لہ شوند و حیراں بکشائے لب کہ فریاد از مردوزن برآمد
”خلوق کو چہرہ انور دکھلا دیجئے کہ وہ دیدار کے لیے بے تاب و حیران ہیں لب مبارک
کھو لیے کہ تمام مردوزن آپ کا کلام سننے کے لیے اتجاکرتے ہیں“

روح عمل

غرض بے وحدت کو تو وحدت جائز نہیں۔ با وحدت کو جائز ہے (بے وحدت نہ معلوم کیا لفظ ہے اور اس کے کیا معنی ہیں۔ اسی طرح یہودہ بھی میری سمجھ میں نہیں آیا کہ یہ لفظ مرکب ہے یا بسیط۔ مجھے لا ادری کہنے میں کچھ تامل نہیں بلکہ فخر ہے اور اپنے عدم علم کو اس لئے ظاہر کرتا ہوں کہ شاید کسی کو معلوم ہو تو ظاہر کر دے) غرض تصوف کوئی نئی چیز نہیں بلکہ یہی نماز روزہ تصوف ہے اور یہی اعمال مقصود ہیں رہایہ کہ پھر مجاہدہ وغیرہ کی کیا ضرورت ہے اس کا جواب یہ ہے کہ نماز روزہ کو نماز روزہ بنانے کے لئے مجاہدہ کی ضرورت ہے۔ یہاں سے ان صوفیوں کی غلطی واضح ہو گئی جو عمل کو بیکار سمجھتے ہیں صرف روح عمل کو کافی سمجھتے ہیں۔ میں کہتا ہوں کہ اگر صورت عمل بیکار ہے تو بہت اچھا آج سے اگر تم پونڈا گنا مانگو گے تو تم کو گڑ دیا جائیگا اس وقت منه نہ بنانا کیونکہ روح تو موجود ہے اس وقت یہ کیوں کہتے ہو کہ گڑ میں وہ بات کہاں جو پونڈے میں ہے پھر ہم کو بھی یہ کہنے کا حق ہے کہ نری روح میں وہ بات کہاں جو نماز میں ہے دوسرے اگر روح عمل ہی مقصود ہوتی تو وہ عالم ارواح میں بھی حاصل ہو سکتی تھی عالم اجسام میں ہم کو کیوں بھیجا گیا؟ یقیناً اس لئے کہ روح مجرد سے صورت اعمال کا تحقق نہ ہو سکتا تھا یہ صاف دلیل ہے اس کی کہ صورت بھی مطلوب ہے مگر نہ ایسی صورت جو روح سے خالی ہو بلکہ صورت اور روح دونوں کو جمع کرنا چاہیے خلاصہ یہ کہ آدمی نہ تو ایسا خشک ہو کہ اعمال کی جان سے تعلق ہی نہ ہونے ایسا روح میں تر ہو کہ ڈوب ہی مرے۔ آجکل بعض جاہل صوفی محقق علماء کو عارضی جوش و خروش سے خالی دیکھ کر اسرا ر طریق سے بے خبر سمجھ کر یہ شعر پڑھ دیتے ہیں۔

شب تاریک و بیم موج و گردابے چنیں حائل کجا دانند حال ماسکسaran ساحلہا
 حیرت میں ہماری حالت ایسی ہے جیسے اندر ہیری رات ہو اور موج کا خوف ہو ہنور میں
 کشتم آگئی تو ہمارے اس حال کی ان لوگوں کو کیسے خبر ہو سکتی ہے جو بلکہ ہلکے کنارے پر
 کھڑے ہیں اور دریا میں بھی قدم نہیں رکھا کہ یہ لوگ ہماری حالت کو کیا جائیں ان کو خبر ہی
 نہیں کہ ہم پر کیا گزرتی ہے میں اس کا جواب دیا کرتا ہوں کہ ساحل دو ہیں ایک ادھر کا ایک
 ادھر کا تو کجا دانند حال ما کا مصدق وہ شخص ہے جو ادھر کے ساحل پر ہے جس نے دریا میں قدم
 ہی نہیں ڈالا اور جو شخص ادھر کے ساحل پر کھڑا ہے وہ ڈوبا بھی ہے پھر کامیاب ہو کر پار ہو کر
 پنس رہے ہیں جاہلوں کو ان کے تبسم سے یہ دھوکہ ہوتا ہے کہ ان پر کچھ گزر رہی نہیں ارے ان
 پر سب کچھ گزر چکا ہے وہ تمہاری حالت سے بھی واقف ہیں اور اس سے آگے کی حالت سے
 بھی واقف ہیں اور تم کو ان کے تبسم سے جو یہ دھوکہ ہو رہا ہے کہ ان کے دل میں کچھ نہیں یہ تمہاری
 حماقت ہے کہ دور ہی سے دیکھ کر تم نے فیصلہ کر لیا ان کے پاس جاؤ پاس رہو تو معلوم ہو گا کہ ان
 کا ہنسنا ایسا ہے جیسا تو اچھو لے سے اتارنے کے بعد ہنسا کرتا ہے۔ ذرا اس پر ہاتھ رکھ کر دیکھو
 کیسا جلا بھنا ہے کہ تم کو بھی جلا پھونک دیگا اسی کو نواب صاحب شیفۃ فرماتے ہیں وہ نواب بھی
 تھا اور صوفی عارف بھی تھے کیونکہ تصوف کے لئے لنگوٹہ باندھنا شرط نہیں وہ فرماتے ہیں۔

تو اے افرادہ دل زاہد یکے در بزم رندال شو کہ بنی خندہ بر لبہا و آتش پارہ در دلہا
 اے افرادہ دل زاہد ایک دن رندوں کی مجلس میں جا کر بیٹھ کر دل میں آگ لگی ہوئی ہے
 اور لب پہنسی چھار ہی ہے

ہاں یہ ضرور ہے کہ منہی کو جوش و خراش نہیں ہوتا یعنی اکثر نہیں ہوتا مگر کبھی کبھی ہو، یہ جاتا ہے۔
 بلکہ میں ترقی کر کے کہتا ہوں کہ حضرات انبیاء پر بھی بعض دفعہ غلبہ حال ہو جاتا ہے
 چنانچہ جنگ بد رمیں رسول اللہ صلی اللہ علیہ وسلم نے مسلمانوں کے غلبہ کے لئے بہت دیر تک
 دعا کی آخیر میں یہ بھی فرمایا اللہم ان تهلك هذه العصابة لم تعبد بعد اليوم^۱
 اے اللہ اگر یہ جماعت ہلاک ہو گئی تو دنیا میں کوئی آپ کا نام نہ لے گا بھلا اگر کوئی اللہ کا

نام نہ لیتا تو خدا کا اس میں کیا نقصان تھا پس ظاہر میں یہ جملہ بہت سخت معلوم ہوتا ہے کہ اللہ تعالیٰ کو یہ سنار ہے ہیں کہ آپ کو کوئی نہ پوچھے گا اس کی تاویل قریب بجز اس کے کچھ نہیں کہ رسول اللہ صلی اللہ علیہ وسلم پر اس وقت خاص حالت کا غلبہ تھا اس لئے ناز میں یہ جملہ فرمادیا دوسرا واقعہ اسی غلبہ حال کا عبد اللہ بن ابی منافق کی نماز پڑھنے کا ہے یہ شخص بڑا سخت منافق تھا مگر اس کے بیٹے مخلص مسلمان تھے انہوں نے حضور کو اپنے باپ کے مرنے کی اطلاع دی اور دعا کی درخواست کی چونکہ اس وقت تک منافقین کی نماز جنازہ سے صراحةً ممانعت نازل نہ ہوئی تھی اس لئے حضور نے وعدہ فرمایا کہ میں دعا کروں گا اور نماز بھی پڑھوں گا چنانچہ آپ نماز پڑھنے کو تیار ہو گئے اس وقت حضرت عمر نے آپ کو نماز سے روکنا چاہا اور اس کے کلمات اور واقعات شمار کرنا شروع کئے کہ یا رسول اللہ یہ تو منافق تھا اس نے فلاں دن دن یوں کہا تھا فلاں وقت یوں کہا تھا اور اللہ تعالیٰ نے آپ کو ان کے لئے استغفار و دعا سے منع فرمایا ہے چنانچہ ارشاد ہے **إِسْتَغْفِرُ لَهُمْ أَوْ لَا تَسْتَغْفِرُ لَهُمْ إِنْ تَسْتَغْفِرُ لَهُمْ سَبْعِينَ مَرَّةً فَلَمَّا يَغْفِرَ اللَّهُ لَهُمْ أَوْ لَا يَغْفِرُ اللَّهُ لَهُمْ إِنْ تَسْتَغْفِرُ لَهُمْ سَبْعِينَ مَرَّةً فَلَمَّا** کریں یا نہ کریں (اثر کے اعتبار سے یکساں ہے) حتیٰ کہ آپ اگر ان کیلئے ستر مرتبہ بھی دعا یے مغفرت کریں تب بھی اللہ تعالیٰ ان کو ہرگز نہیں بخشنے گا۔ حضور نے فرمایا کہ مجھے اللہ تعالیٰ نے اختیار دیا ہے کہ خواہ استغفار کروں یا نہ کروں اور اگر مجھے یہ معلوم ہو جائے کہ ستر دفعہ سے زیادہ استغفار کرنے پر اس کی مغفرت ہو جائے گی تو میں ستر سے زیادہ استغفار کروں گا غرض آپ نے نماز پڑھا دی نماز سے فارغ ہوئے تھے کہ آیت نازل ہوئی

وَلَا تُحِلَّ عَلَىٰ أَحَدٍ قِنْهُمْ مَمَاتَ أَبَدًا وَلَا تَقْتُلُ عَلَىٰ قَبْرِهِ طَإِنَّهُمْ كَفَرُوا بِاللَّهِ وَرَسُولِهِ وَمَا أَتُوا وَهُمْ فَسِقُونَ

ان منافقین میں سے جب بھی کوئی مر جائے تو آپ ان کیلئے دعا نہ کریں اور نہ ان کی قبر پر کھڑے ہوں، بیشک ان لوگوں نے اللہ اور اس کے رسول صلی اللہ علیہ وسلم کا انکار (کفر) کیا اور گناہ گار ہو کر مرتے۔ جس میں آئندہ کیلئے صاف طور سے منافقین کے جنازہ کی نماز سے اور ان کی قبر پر جانے سے منع کر دیا گیا جب حضرت عمر گویہ معلوم ہوا کہ آیت میری رائے کے

موافق نازل ہوئی تو ان پر بے انہا خجلت کا غلبہ ہوا کہ یہ کیا ہوا کہ میری رائے کے موافق وحی نازل ہوئی اب ان کو حضورؐ کے سامنے آتے ہوئے شرم آتی تھی سبحان اللہ یہ ہے محبت اور ادب اس مقام پر یہ سوال پیدا ہوتا ہے کہ کیا حضورؐ کی رائے سے حضرت عمرؓ کی رائے افضل ہوئی؟ اس کا جواب یہ ہے کہ حضرت عمرؓ کی رائے بھی حضورؐ کی رائے تھی وہ بھی حضورؐ کا فیض تھا کیونکہ کفار و منافقین پر غیظ اور ان سے نفرت حضرت عمرؓ رسول اللہ صلی اللہ علیہ وسلم ہی کی برکت سے نصیب ہوئی ورنہ آپ کی صحبت سے پہلے تو وہ خود ہی خالی تھے اور قتل رسولؓ کا منصوبہ باندھ کر آئے تھے۔ حضور پر ایمان لانے کے بعد حق تعالیٰ نے ان کو کفار و منافقین سے نفر اور غیظ عطا فرمایا مگر حضرت عمرؓ صرف عمر ہی تھے اور حضور صلی اللہ علیہ وسلم رسول ہمی تھے اور عمر بھی تھے بلکہ یوں کہوں کہ آپ آدم بھی تھے نوح بھی تھے ابراہیم بھی تھے موسیٰ بھی تھے، عیسیٰ بھی تھے۔

حسن یوسف دم عیسیٰ یہ بیضا داری آنچہ خوبال ہم دارند تو تنہا داری آپ صلی اللہ علیہ وسلم حضرت یوسف علیہ السلام کا حسن، دم عیسیٰ اور یہ بیضا رکھتے ہیں جو اوصاف و مکالات دیگر جملہ انبیاء علیہم السلام میں ہیں وہ تنہا آپ صلی اللہ علیہ وسلم میں ہیں حضورؐ میں تمام شانیں جمع تھیں غیظ و غضب علی الکفار بھی آپ کے اندر تھا اور رحمت و رافت بھی اعلیٰ درجہ کی آپ میں تھی۔

غلبہ رحمت

مگر آپ میں غلبہ رحمت ہی تو تھا اس لئے جب تک کوئی بہانہ بھی رحمت کا ملتا تھا آپ رحمت ہی کا برتاؤ کرتے تھے جب رحمت کا کوئی بہانہ نہ ہوتا اس وقت غضب فرماتے (عبداللہ بن ابی گومنافق تھا مگر کھلم کھلا کافرنہ تھا اور منافقوں کے احکام کفار معلمین کے احکام سے جدا تھے ان کے ساتھ احکام حیات میں وہی برتاؤ ہوتا جو مسلمانوں کے ساتھ کیا جاتا ہے اور موت کے احکام ہنوز نازل نہ ہوئے تھے اس لئے بوجہ غلبہ رحمت کے آپ نے احکام حیات پر قیاس کر کے اس کے ساتھ اموات مسلمین جیسا برتاؤ کیا اور حضرت عمر نے بوجہ غلبہ غیظ و شدت کے احکام حیات کو ضرورت و مصلحت پر مبنی سمجھ کر احکام ممات میں منافقین کو کفار معلمین پر قیاس کیا اور یہ بھی حضورؐ کا فیض تھا اور یہ قیاس بھی آپ سے مخفی نہ تھا مگر حضورؐ نے غلبہ رحمت کی وجہ

سے پہلے قیاس کو ترجیح دی کیونکہ جب تک آپ کو موقعہ ملتا تھا آپ رحمت ہی کے پہلو کو اختیار فرماتے تھے اور حضور کی یہ شان ہم مسلمانوں کے لئے بہت کچھ موجب تسلی ہے کیونکہ دوستا زرا کجا کنی محروم تو کہ باد شمناں نظر داری ”دوستوں کو کب محروم کریں گے جبکہ آپ صلی اللہ علیہ وسلم کی دشمنوں پر بھی نظر عنایت ہے۔“ اور

غم دیوارامت کہ باشد جونتو پشتیبان چہ باک از مونج بحر آزار کے دارنوں کشمکشیان ”امتیوں کو کیا غم جبکہ آپ صلی اللہ علیہ وسلم جیسا ان کا معاون و مددگار ہے سمندر کے طوفان سے اس کو کیا غم جس کا کشتی بان حضرت نوح علیہ السلام ہے۔“

اب اس مقام پر میں ایک سوال علماء ظاہر سے کرتا ہوں وہ یہ کہ **إِسْتَغْفِرْ لَهُمْ أَوْ لَا تَسْتَغْفِرْ لَهُمْ** آپ ان کیلئے استغفار کریں یا نہ کریں۔ سے حضور نے تحریر کس طرح سمجھا یہ تردید تو تسویہ کے لئے ہے کہ ان کے واسطے استغفار کرنا اور نہ کرنا برابر ہے۔ ان کو دعا استغفار سے کوئی نفع نہ ہوگا چنانچہ اہل عربیت پر یہ بات مخفی نہیں اسی طرح **إِنْ تَسْتَغْفِرْ لَهُمْ سَبْعِينَ مَرَّةً** اگر آپ ان کیلئے ستر مرتبہ بھی استغفار کریں۔ میں عدد کا ذکر تحدید کے لئے تھوڑا ہی ہے اگر ستر دفعہ استغفار کرو گے تو مغفرت نہ ہوگی اس سے زیادہ کرو تو ہو جائے گی بلکہ یہاں عدد کا ذکر ایسا ہے جیسا محاورہ میں کہا جاتا ہے کہ سو دفعہ بھی کہے گا جب بھی نہ مانوں گا ہزار دفعہ کہے گا جب بھی کچھ نہ ہوگا اس کا یہ مطلب نہیں ہوتا کہ ہزار دفعہ سے زیادہ کہا جائے تو مان لیں گے بلکہ مطلب یہ ہوتا ہے کہ یہ بات ہرگز نہ مانی جائے اور عدد کا ذکر صرف بیان کثرت کے لئے ہوتا ہے نہ تحدید کے لئے پھر حضور نے خیرت فاخترت و سازید علی لسبعين مجھے اختیار دیا گیا اور میں ستر سے زیادہ مرتبہ استغفار کروں گا۔ کیسے فرمایا۔ علماء ظاہر اس کا شافی جواب نہیں دے سکتے اور جو لوگ م Hispan ترجمہ قرآن پڑھ کر اجتہاد کے مدعی ہیں تو وہ تو کیا ہی جواب دیں گے لیجئے اب میں علماء باطن کا جواب عرض کرتا ہوں۔ مولانا محمد یعقوب صاحب رحمۃ اللہ علیہ نے اس کا یہ جواب دیا ہے کہ حالت رحمت کے غلبہ کی وجہ سے اس وقت حضور صلی اللہ علیہ وسلم نے معانی کی طرف التفات نہیں فرمایا بلکہ Hispan نفس الفاظ سے تمک فرمانے لگے اور نفس الفاظ میں تحریر و حصر کی گنجائش ضرور ہے گو محاورہ کے اعتبار سے گنجائش نہ

ہواں سے معلوم ہوا کہ غلبہ حال کا ملین پر بھی کبھی ہو جاتا ہے اب میں پھر مقصود کی طرف عود کرتا ہوں کہ مقصود بیان تو اتنا طویل نہ تھا جتنا وقت گزر گیا مگر بات میں بات نکلتی آئی اس لئے زیادہ دیر ہو گئی اور یہ بلا ارادہ ہوا میرا ارادہ اتنی دیر بیان کرنے کا بھی نہ تھا مگر ان شاء اللہ یہ تطویل بھی نافع ہی ہوئی کہ بہت سی کام کی باتیں کان میں پڑ گئیں۔

علم با عمل

مقصود بیان یہ ہے کہ میں عمل کی ترغیب دے رہا ہوں اور میں نے بتا دیا ہے کہ تصوف کا خلاصہ صرف علم مع العمل ہے اور علم بھی صرف عمل کے لئے مطلوب ہے تو یوں کہیے کہ اصل مقصود عمل ہے۔ اور اس میں آجکل بہت کوتا ہی ہو رہی ہے کہ لوگ عمل کا اہتمام نہیں کرتے احوال و مقامات کے پیچھے پڑے ہوئے ہیں حالانکہ اصل چیز نماز روزہ اور معاملات و معاشرت میں احکام شرعیہ کا اتباع ہے اسی کا ذکر اس آیت میں ہے اصْبِرُوا وَصَابِرُوا صبر کرو اور مقابلہ میں مضبوط رہو جو عمل کی تمہید ہے یا یہ بھی عمل کی تعبیر ہے آگے ارشاد ہے وَرَأْبِطُوا جس کے معنی واطبوا و داموا علی الاعمال اور اطاعت کرو اور اعمال صالحہ میں استقامت اختیار کرو یعنی صرف بلکہ صبر و مصابرت یا صرف ایک دفعہ صبر و مصابرت کافی نہیں ہے بلکہ اس کے مقصود یاد لوں پر کہ عمل ہے مواظبت کی ضرورت ہے۔

اقسام نفس

اب سمجھتے کہ مرابط کے انواع بہت ہیں جس کی وجہ ہے کہ نفس کی اقسام مختلف ہیں کسی کا نفس امارہ ہے کسی کا لوامہ کسی کا مطمئنہ۔ مگر صوفیہ نے مرابطہ کی تفصیل زیادہ تر نفس امارہ کے متعلق بیان کی ہے میں نے نفس مطمئنہ اور نفس لوامہ کے اعتبار سے اس میں کچھ زیادات کی ہیں۔ جن سے صوفیہ نے تعریض نہیں کیا۔ خلاصہ اس کا یہ ہے کہ مرابطہ کی صورت کبھی بہلانے پھلانے کی شکل میں ہوتی ہے کبھی ڈانٹ ڈپٹ کی شکل میں۔ تو جو نفس مطمئنہ ہے اس کے ساتھ ڈانٹ ڈپٹ کا برتاب نہیں کیا جاتا بلکہ اس کے ساتھ اجر و فضائل یاد دلا کر بہلانے پھلانے کا معاملہ ہوتا ہے جس کا نام مواعدہ ہے کیونکہ نفس مطمئنہ تو خود ہی عمل کا طالب ہے اور

مجاہدات سے اس کے اندر عمل کا شوق پیدا ہو گیا ہے مگر کبھی بشریت کی وجہ سے سستی کرنے لگتا ہے تو اس وقت اس کو تر غیب اور مواعده کی ضرورت ہوتی ہے اور نفس مطمئنہ کو کہا جاتا ہے اس کے یہ معنی نہیں کہ وہ آتش محبت خالی ہے بلکہ ان کی حالت یہ ہوتی ہے کہ اندر اندر جلتے بھنتے رہتے ہیں گونظاً ہر میں ہنستے پھرتے ہیں۔ نواب شیفۃ نے ان کی حالت کو خوب بیان کیا ہے۔

تو اے افسر دہ دل زاہد یکے در بزمِ رندان شو کہ بنی خندہ بر لہما و آتش پارہ در دلہما
تو اے افسر دہ دل زاہد ایک دن رندوں کی مجلس میں جا کر بیٹھ کر دل میں آگ لگی ہوئی
ہے اور لب پہنسی جاری ہے

اور ایک نفس لواحہ ہے جو کبھی برے کام بھی کرتا ہے مگر پچھتا تابھی ہے اس کے ساتھ مسامحت کا معاملہ کیا جاتا ہے یعنی اس کو زمی سے تنبیہ کی جاتی ہے۔ کیونکہ وہ تو خود ہی حرکات پر نادم ہے اور توبہ کر کے عمل کر رہا ہے اور ایک نفس ہے امارہ جو گناہوں سے رکتا ہی نہیں اس کی سختی کا معاملہ کیا جاتا ہے صوفیہ نے اسی کے معاملہ کو زیادہ بیان کیا ہے پس نفس امارہ کو دوام عمل اور مواطنیت کا عادی بنانے کا طریقہ یہ ہے کہ اول تو اس سے ہر دن صبح ہی کو شرطیں کر لو کہ تجھ کو آج اس طرح عمل کرنا پڑیگا اس کا نام ہے مشارطہ پھر دن بھر اس کی نگہداشت رکھو کہ شرط کے موافق عمل کر رہا ہے یا نہیں اس کا نام ہے۔ مراقبہ پھر رات کو دن بھر کا اعمال کا حساب لو کہ آج کیا کیا کام کئے اور شرط پوری کی یا نہیں اس کا نام ہے محاسبہ اب حساب کرنے سے اگر یہ معلوم ہوا کہ شرط کی خلاف ورزی ہوئی ہے اس کو کسی ایسی مشقت کی سزا دو جس سے اس کی اصلاح ہو۔

اصلاح نفس

اس کا نام ہے معاقبہ پھر جو اس کی سستی سے اس نے کوتا ہی کی ہے اس کے تدارک کے لئے اس پر کچھ جرمانہ مقرر کرو کبھی نفلیں زیادہ بڑھا دو کبھی روزہ لازم کر دو کبھی صدقہ خیرات بڑھا دو اس کا نام ہے معاہدہ اس کے بعد اس کی نافرمانی پر اس پر ملامت کرو اور تدارک پر آمادہ کرو اس کا نام ہے معاہتہ اور اگر محاسبہ کے وقت یہ معلوم ہو کہ نفس نے بد پر ہیزی اور خلاف ورزی نہیں کی بلکہ شرائط کو پوری طرح ادا کر دیا تو اب اس کو شabaشی دو اس کا صوفیہ نے ذکر نہیں کیا نہ اس کا نام تجویز کیا سو میں ان شاء اللہ اس کا نام بھی وعظ کے صاف ہونے

کے وقت تجویز کر لونگا۔ خلاصہ یہ کہ ہمیشہ نفس کو بد پر ہیزی سے بچانا چاہیے کہ احکام الہیہ کی مخالفت نہ کرے اور صوفیہ نے یہ سب طریقے حدیثوں سے معلوم کر کے مقرر کئے ہیں۔ مثلاً حدیث میں ہے حاسبوا قبل ان تحاسبوا اس میں محاسبہ کا ذکر ہے اور ایک حدیث میں ہے من استطاع منکم البائة فلیتزو ج و من لم یستطع فعلیہ بالصوم فانه له وجاء جو تم میں سے نکاح کی استطاعت رکھتا ہوا سے چاہیے کہ شادی کر لے اور جو استطاعت نہیں رکھتا اسے چاہیے کہ روزہ رکھے کیونکہ وہ اس کی رگ شہوت کو مل دے گا۔

اصلاح نفس بہ واسطہ روزہ

جو شادی کر سکے وہ نکاح کرے اور جس کو اس کی وسعت نہ ہو وہ روزہ رکھے کیونکہ روزہ اس کی رگ شہوت کو مل دیگا یہ مجاہدہ ہے اور ترک جمعہ پر تقدیق دینار کا امر ہے یہ معاقبہ ہے اسی طرح نصوص میں غور کرنے سے سب کی اصل مل سکتی ہے پس یہ بتیں گھری ہوئی نہیں ہیں۔ مگر اہل ظاہر کی نظر یہاں تک نہیں پہنچتی اس لئے ان کو یہ بتیں نئی معلوم ہوتی ہیں ایک غیر مقلد عالم میرے پاس آئے اور کئی روز تک مجلس میں بیٹھے ان کی یہ حالت تھی کہ جب کوئی مجھ سے سوال کرتا تو وہ خود جواب دینے لگتے کہ حدیث میں اس کے متعلق یہ آیا ہے۔ میں خاموش رہتا۔ ایک دن ایک شخص نے یہ سوال کیا کہ مجھ پر شہوت کا غلبہ ہے وہ مولوی صاحب جلدی سے بولے کہ روزہ رکھو حدیث میں اس کا بھی علاج ہے فان الصوم له وجاء روزہ اس کی رگ شہوت کو مل دے گا سائل نے کہا میں نے روزہ بھی رکھا تھا مگر اس سے شہوت اور زیادہ ہو گئی اب وہ مولوی صاحب تو خاموش ہو گئے ان سے کچھ جواب نہ بن پڑا میں نے بزرگوں کے طفیل سے اس کا بھی جواب دیا میں نے کہا کہ روزہ میں ابتداء شہوت کا غلبہ ہوتا ہے کیونکہ اس سے طبعیت میں اظافت پیدا ہوتی ہے اور اظافت سے شہوت برداشتی ہے مگر زیادہ روزے رکھنے سے پھر شہوت کم ہو جاتی ہے اور حدیث میں لزوم صوم کو علاج فرمایا ہے نہ کہ مطلق صوم کو اور لزوم مقتضی ہے اعتیاد و تکرار کو (کیونکہ قاعدہ یہ ہے کہ جیسے زیادہ کثافت طبع سے

۱) لم الجد الحديث في "موسوعة اطراف الحديث النبوى الشريف" ۲) الصحيح للبخارى
۳) الصحيح لمسلم كتاب النكاح: ۱، سنن أبي داود: ۱، سنن النسائي: ۲۰: ۲

شہوت کم ہوتی ہے اسی طرح زیادہ لطافت سے بھی کم ہو جاتی ہے رہا یہ سوال کہ پھر روزہ کی کیا ضرورت ہے۔ بلکہ یہ طریقہ بتانا چاہیے کہ بہت پیٹ تن کے کھانے انہاں شتاب کھائے اس سے بھی شہوت کم ہو جائیگی تو یہ صورت خطرناک ہے کیونکہ بہت کھانے سے قسم قسم کے امراض پیدا ہو جائیں گے جن سے جان کا خطرہ ہے اور روزہ ان خطرات سے خالی ہے) میں نے یہ حکایت اس لئے بیان کی تاکہ یہ معلوم ہو جائے کہ اہل ظاہر کی نظر حدیث میں وہاں تک نہیں پہنچتی جہاں تک اہل باطن کی پہنچتی ہے اس لئے صوفیہ پران کا یہ اعتراض لغو ہے کہ انہوں نے یہ طریقہ کہاں سے گھڑ لئے تو خوب سمجھ لو کہ انہوں نے کہاں سے نہیں گھڑے بلکہ سب اصل حدیثوں میں موجود ہے گو آپ کو معلوم نہ ہو اور حدیث من استطاع منکم البائة فلیتزو ج تم میں سے جو شخص وسعت رکھتا ہوا س کو چاہیے کہ نکاح کر لے۔ سے یہ بھی معلوم ہوا کہ حضور صلی اللہ علیہ وسلم نے تسهیل اعمال کے طریقے بھی بتائے ہیں مگر یہ حضور کے ذمہ لازم نہ تھا یہ محض رحمت و تبرع ہے اسی طرح شیوخ کے ذمہ بھی یہ امور لازم نہیں اگر وہ بتلادیں تو ان کا احسان ہے اس لئے میں بھی تو طرق تسهیل بتلادیتا ہوں کبھی نہیں بتلاتا۔

غلبہ غصب

بعض لوگ غلبہ غصب کی شکایت کرتے ہیں تو ان سے یہ سوال کرتا ہوں کہ غصب اختیاری ہے یا غیر اختیاری وہ کہتے ہیں کہ غیر اختیاری ہے پھر سوال کرتا ہوں کہ اس کے مقتضا پر عمل کرنا اختیاری یا غیر اختیاری وہ کہتے ہیں کہ اختیاری ہے اس پر میں کہتا ہوں کہ جب یہ اختیاری ہے تو بس غصب کے مقتضا پر عمل نہ کرو یہاں تک تو تبلیغ ہے اور یہی شیخ کے ذمہ ہے آگے طالب کا کام ہے کہ ہمت کر کے غصب کے مقتضا پر عمل نہ کرے مگر شفقت کے طور پر بعض کو سہولت کا طریقہ بھی بتلادیتا ہوں مثلاً یہ کہ اس جگہ سے خود ہٹ جائے یا مخاطب کو الگ کر دے اگر قدرت ہو۔ اگر قدرت نہ ہو تو خود ہی الگ ہو جائے۔ اور بعض طریقے غصہ کم کرنے کے حدیث میں بھی آئے ہیں مثلاً یہ کہ پانی پی لے وضو کر لے یا اعوذ باللہ پڑھ لے مگر یہ طریقہ لطیف ہیں جو لطیف طبائع کے مناسب ہیں آج کل طبائع کثیف ہیں اس لئے سخت تدبیر کی ضرورت ہے جن میں سے ایک تدبیر وہ ہے جو میں نے بیان کی

کہ وہاں سے ہٹ جائے یا مخاطب کو الگ کر دے اور یہ زیادت علی الحدیث نہیں ہے بلکہ اسی سے مستنبط ہے کیونکہ ان سب تدبیر کا راز یہ ہے کہ غصہ کے وقت توجہ کو ہٹانا اور دوسرا طرف متوجہ کر دینا غصہ کم کر دیتا ہے پس توجہ کے ہٹانے کی جو صورت بھی ہوگی وہ حدیث ہی کے تحت میں ہوگی۔ رہا صورتوں کا بدلنا یہ تبدیل علاج ہے تبدیل مزاج میں داخل ہے آجکل کی طبائع ایسی کثیف ہیں کہ اعوذ باللہ تو کیا سارا قرآن بھی پڑھ دو جب بھی اثر نہ ہو کیونکہ لوگ آجکل محض زبان سے اعوذ باللہ پڑھتے ہیں دل سے نہیں پڑھتے ہماری تو حالت یہ ہے۔

اللہ اللہ می کنی بہر زبان بے طمع پیش آو اللہ را بخوا
اور اگر استحضار عظمت الہیہ کے ساتھ دل سے اعوذ باللہ پڑھی جائے تو ضرور اثر ہو، ہم نے عرب میں اس اثر کا مشاہدہ کیا ہے کہ دو جماعتیں آپس میں غصہ کر رہی ہیں لڑنے کو آمادہ ہو گئے تلواریں نیام سے نکل آئی ہیں کہ ایک تیر سے شخص نے آ کر کہہ دیا یا شیخ صلی علی النبی یہ کہنا تھا کہ فریقین کا غصہ ٹھنڈا ہو گیا اور دونوں درود پڑھنے میں مشغول ہو گئے اللهم صل وسلم وبارک علی سیدنا و مولانا محمد وعلی الہ واصحابہ اجمعین پھر ایک ادھر کو چل دیا ایک ادھر کو چل دیا۔ یہاں تولاکھ دفعہ بھی صل علی النبی کہو تو غصہ ٹھنڈا نہ ہو اس لئے میں یہ بتلاتا ہوں کہ مخاطب کو سامنے سے الگ کر دو یا خود الگ ہو جاؤ تو توجہ ہٹ جائے گی غصہ جاتا رہیگا۔

خوف وحزن

یہی صرف توجہ بڑا علاج ہے۔ غم کا جس وقت کسی کے یہاں موت ہو جاتی ہے تو میں یہی علاج بتلاتا ہوں کہ اس واقعہ کا تذکرہ نہ کرو غم کوتازہ نہ کرو واقعہ کو سوچو نہیں اس سے بہت جلد غم زائل ہو جاتا ہے اور یہی مطلب ہے لا تخفی ولا تحزنی (نہ ذرونہ اندیشہ کرو) کا اور نہ بظاہر اس پر اشکال وارد ہوتا ہے کہ خوف وحزن تو امر غیر اختیاری ہے اور اوامر نواعی کا تعلق امور اختیاری سے ہوتا ہے پھر یہاں خوف وحزن سے نبی کیونکر متعلق ہوتی۔ ترجمہ قرآن دیکھنے والے اس اشکال کا جواب دیں؟ یقیناً وہ اس کا جواب نہ دے سکیں گے اللہ تعالیٰ نے مجھے اس کا جواب سمجھایا ہے وہ یہ کہ خوف وحزن کی ایک ابتداء ہے ایک بقاء۔ ابتداء تو غیر

اختیاری ہے اور بقاء میں انسان کے اختیار کو بھی دخل ہے کہ واقعہ کو سوچتا رہے اس کا تذکرہ کرتا رہے اس سے حزن بڑھ جاتا ہے پس ولا تحزنی کا مطلب یہ ہے کہ خوف و حزن کو ترقی مت دینا یعنی اس کا تذکرہ نہ کرنا نہ اس کی سوچ میں پڑ جانا اس طرح طبعی حزن بھی خود کمزور ہو جائے گا۔ مگر آج کل تو یہ حالت ہے کہ تعزیت کرنے جو آتا ہے وہ سارا قصہ پوچھتا ہے خصوص عورتیں غمزدہ عورت سے گلے مل کر روئی ہیں اب یہ غریب تو ایک ہے اور گلے لگنے والیاں سو ہیں اس کے دل پر تو تو سو دفعہ نشتر لگتا ہے اور آنے والیوں کے دل پر ایک ہی دفعہ لگتا ہے اگر بناؤٹ نہ ہواں لئے یہ طریقہ تعزیت کا وابستہ ہے بس میں تو اس طرح تعزیت کرتا ہوں کہ بھائی جو ہونا تھا وہ تو ہو گیا اب رونے دھونے سے مردہ تو زندہ ہونے سے رہانہ اس کا اس میں کچھ نفع؟ تم وہ کام کرو کہ اس کو بھی نفع ہو اور تم کو بھی وہ یہ کہ قرآن لے کر بیٹھ جاؤ اور پڑھ پڑھ کر اسے بخشنفلیں پڑھو اور ان کا ثواب اس کو بخشن اللہ اللہ کرو اور اس کا ثواب اس کو پہنچاؤ اس کے لئے دعائے مغفرت کرو اور یہ سوچو کہ وہ جنت میں گیا جہاں یہاں سے زیادہ راحت ہے اور کچھ دنوں میں ہم بھی وہیں پہنچ کر اس سے مل لیں گے حدیثوں میں یہی طریقہ بتایا گیا ہے اور فقہاء نے بھی بے ضرورت تذکرہ کرنے سے منع کیا ہے چنانچہ لکھا ہے کہ تین دن کے بعد سستی والے تعزیت نہ کریں ہاں باہر سے آنے والوں کو اجازت ہے۔

اصلاح بدعت

اس کا راز وہی ہے کہ زیادہ تذکرہ سے غم بڑھتا ہے اس کے متعلق نظام الدین پیر شریکی حکایت بڑے مزہ کی ہے واقعی انہوں نے دانائی سے کام لیا کہ ان کے والد کا انتقال ہوا تو اول تو انہوں نے اپنے معمولات کو ترک نہیں کیا جو کام جس وقت کرتے تھے سب اپنے اپنے وقت پر کرتے رہے جب کھانے کا وقت آیا باورچی سے کھانا منگایا اس نے کہا حضور میں نے تو یہ سوچ کر کہ آج والد صاحب کا انتقال ہوا ہے آپ کھانا نہ کھائیں گے کچھ نہیں پکایا کہا سبحان اللہ! وہ تو اپنی موت سے مرے تو ہم کو زندہ مارنا چاہتا ہے کچھ مختصری سزا دی اور کھانا پکوایا اس کے بعد انہوں نے والد کی تعزیت کے لئے ایک مسل بنائی اور اس کے لئے ایک میعاد مقرر کی جو شخص اس میعاد میں تعزیت کو آتا رہا اس کی باتیں سننے رہے اور مسل میں درج

کرتے رہے ان کے یہاں ہربات کے لئے مسل تیار ہوتی تھی جب میعاد گز رگئی تو مسل داخل دفتر کر دیا اس کے بعد کوئی شخص آیا اور تعزیت کے الفاظ شروع کئے اس کو پہلے ہی روک دیا کہ شاید آپ والد صاحب کی تعزیت کرتا چاہتے ہیں اس نے کہا ہاں! کہنے لگے کہ تعزیت کی مسل داخل دفتر ہو چکی ہے اب میں اس کو نہیں سننا چاہتا کوئی اور بات سمجھے وہ غریب اپنا سامنہ لے کر رہ گیا۔ خیریہ طریقہ اچھا ہو یا نہ ہو مگر اس کا منشاء ضرور اچھا تھا کہ غم کا تذکرہ ہمیشہ نہ ہونا چاہیے بلکہ اس کے لئے میعاد مقرر ہونا چاہیے۔ اور میعاد کے اندر بھی تعزیت اس طرح کرنا چاہیے جس سے غم زدہ کو تسلی ہونے یہ کہ اور غم تازہ ہو مگر بد تہذیب کے ساتھ بھی تعزیت نہ کرے جیسے ایک صاحب نے بیٹے کی وفات پر کسی کو یہ کہتے ہوئے سنا تھا خدا آپ کو نعم البدل دے اس نے یہی جملہ یاد کر لیا پھر کسی کا باپ مراتو آپ نے اس کو بھی اسی جملہ سے تعزیت کی کہ اللہ تعالیٰ آپ کو نعم البدل عطا فرمائے وہ جھلا گیا کہ میری ماں کو خصم کرانے آیا ہے اسی طرح ایک الہکار کی ماں مر گئی اس کو بہت غم تھا ایک دیہاتی آیا لوگوں سے پوچھا آدمی کیوں جمع ہیں ایک مسخرہ تھا کہنے لگا امیروں کے چوچے ہیں میاں کی اونٹی مر گئی اس کا ایک بکھیر بنالیا کہنے لگا دیکھو میں ٹھیک کر دوں گا آپ آئے اور اس طرح تعزیت کی کہ میاں سری مر گئی غم کا ہے کا تو جس طرح اس نے بے تحقیق بد تہذیب کی۔ ایسی بد تہذیبی اچھی نہیں۔ غرض صوفیہ نے تمام امراض باطنیہ کے علاج کا سہل طریقہ تجویز کیا ہے جو علم اخلاق کی کتابوں میں مدون ہے۔ اخلاق میں صوفیہ نے بہت کتابیں لکھی ہیں امام غزالی کی کتابیں سب سے زیادہ اس کی حامل ہیں مگر احیاء العلوم طویل بہت ہے اب الحمد للہ انہی علوم کے طفیل سے چھوٹے رسائل چھپ گئے ہیں وہ اس کے لئے کافی ہیں یہ تواریخ طبقات متعلقہ بیان تھا۔

تقویٰ شرعی

آگے ارشاد ہے وَاتَّقُوا اللَّهُ يعْنِي خدا سے ڈر ویہ تکمیل ہے مضمون سابق کی کیونکہ اگر خدا کا خوف نہ ہو تو نہ مرا بطة ہو گا نہ مشارط نہ معابات نہ محاسبہ۔ ان سب کی بنیاد خدا کا خوف ہی ہے پس وَاتَّقُوا اللَّهُ اس لئے بڑھایا کہ مداران سب اعمال کا اسی پر ہے۔ اب یہاں ایک سوال پیدا ہوتا ہے وہ یہ کہ جب تقویٰ سب اعمال کی بنیاد ہے تو پھر وَاتَّقُوا اللَّهُ کو مقدم کرنا

چاہیے تھا۔ اس کا جواب یہ ہے کہ یہاں تقویٰ شرعی مراد ہے اور تقویٰ شرعی وہ ہے کہ خوف خدا کے ساتھ عمل بھی ہوا گر عمل نہ ہو محض خوف ہی ہو وہ تقویٰ شرعی نہ ہو گا اور قاعدہ یہ ہے کہ حق تعالیٰ کی ایسی عظمت ان اعمال ہی سے قلب میں پیدا ہوتی ہے پس یہ تقویٰ اعمال کا اثر ہوا اس لئے وَاتَّقُوا اللَّهُ كُمُوْرَكِيَا گیا حاصل یہ ہوا کہ ان اعمال سے جو عظمت حق تمہارے قلب میں پیدا ہو گی اس کا استحضار رکھو تو یہ اعمال کہل ہو جائیں گے پس تقویٰ ان اعمال کا نتیجہ بھی ہے اور ان کو سہل کرنے والا بھی ہے اب میں یہاں بمناسبت مقام تقویٰ کے متعلق ایک اشکال کا جواب دینا چاہتا ہوں ترجمہ دیکھنے والے ذرا اس کا حمل کریں وہ یہ کہ ہڈی لِلْمُتَّقِينَ ہدایت ہے پڑیز گاروں کیلئے۔ پر اشکال وارد ہوتا ہے کہ اس میں تو تحصیل حاصل ہے جو لوگ پہلے سے متqi ہیں ان کو تو ہدایت حاصل ہے پھر ان کے واسطے ہدایت کی کیا ضرورت ہے؟ اس کا ایک جواب تو یہ ہے کہ یہاں تقویٰ لغوی مراد ہے یعنی قرآن ان لوگوں کے واسطے ہدایت ہے جن کے دل میں خدا کا خوف ہو دوسرا جواب یہ ہے کہ مان لیا کہ تقویٰ شرعی ہی مراد ہے اور یہی مدار تھا اشکال کا کہ تقویٰ شرعی کے بعد ہدایت کے کیا معنی ہدایت تو ایسے شخص کو پہلے ہی سے حاصل ہے پس اس معنی کو تسلیم کر کے دوسرا جواب دیا جاسکتا ہے ایک بار ہردوئی میں ایک مولوی صاحب کو چند جنگل میں نے اس اشکال سے پریشان کر رکھا تھا اور وہ اس کو تسلیم کر رہے تھے کہ مراد تقویٰ شرعی ہی ہے مگر اشکال کو حل نہ کر سکے تھے میں بھی اس جلسے میں آگیا اور میں نے اسی کی تائید کی تاکہ مولوی صاحب کی بات پنجی نہ ہو مگر اس اشکال کو سہل عنوان سے حل کر دیا جس سے سامعین کا شبہ زائل ہو گیا وہ عنوان یہ تھا کہ میں نے ان سے کہا کہ ہڈی لِلْمُتَّقِينَ ایسا ہے جیسے آپ لوگ کہا کرتے ہیں کہ یہ کورس لی اے کا ہے۔ تو آپ بتلائیے کہ اس قول کے کیا معنی ہیں کیا یہ مطلب ہے کہ اس کو وہ پڑھتا ہے جو بی اے ہو چکا کہنے لگنے بیس بلکہ مطلب یہ ہے کہ یہ کورس ایسا ہے کہ جو اس کو پڑھ لے گا وہ بی اے ہو جائے گا میں نے کہا پس یہی مطلب اس کا ہے کہ یہ قرآن متقین کے واسطے ہدایت ہے یعنی جو اس پر عمل کرے گا وہ متقی بن جائے گا۔ اس تقریر سے وہ مولوی صاحب بہت خوش ہوئے کیونکہ وہ اس مضمون کی تعبیر کرنا چاہتے تھے مگر قادر نہ

تھے میری تعبیر سن کر ان کی خوشی کی کچھ حد نہ رہی اور یہ جواب میرا گھڑا ہوا نہیں بلکہ منقول ہے جلالین میں للصائرین الی التقوی سے اسی طرف اشارہ کیا ہے کہ قرآن کے ذریعہ سے لوگ تقویٰ کے درجہ کو پہنچ جاتے ہیں مگر لوگ جلالین پڑھتے پڑھاتے تو ہیں سمجھتے نہیں ہیں۔

ترغیب فلاح

اس کے بعد ارشاد ہے لَعَلَّكُمْ تُفْلِحُونَ تاکہ تم کامیاب ہو جاؤ۔ اس میں ترغیب ہے کیونکہ سہولت عمل میں دو ہی چیزوں کو زیادہ دخل ہے ایک تربیب کو دوسرے ترغیب کو وَاتَّقُوا اللَّهَ میں ترعیب تھی۔ اس جملہ میں ترغیب ہے اس میں اللہ تعالیٰ نے تمام اعمال مذکورہ کو ہل فرمادیا ہے اور اس کی اس واسطے ضرورت تھی کہ ہمارا تعلق اللہ تعالیٰ سے دو طرح کا ہے ایک محکومیت کا ایک محبت کا مقتضنا تو یہ ہے کہ تسہیل اعمال کا طریقہ نہ بتالا یا جائے کیونکہ خود محکوم ہونا وجوب امثال کے لئے کافی ہے مگر محبت کا مقتضنا یہ ہے کہ تمہیں کا طریقہ بھی بتلا دیا جائے کیونکہ سب میں رعایت کو مقتضی ہوتی ہے خواہ حاکم کی جانب میں محبت ہو خواہ محکوم کی جانب میں اور دونوں طرف ہو تو نور علی نور۔ پھر اس کی دو صورتیں تھیں ایک یہ کہ ترغیب کے لئے اللہ تعالیٰ ہم کو اپنے کسی وصف کی طرف متوجہ فرماتے مثلا یوں فرماتے کہ میں تم سے راضی ہو جاؤں گا ایک طریقہ یہ ہے کہ ہم کو ہمارے وصف کی طرف متوجہ کیا جائے۔ یہاں اللہ تعالیٰ نے دوسری صورت اختیار فرمائی کیونکہ اللہ تعالیٰ کے اوصاف تو ہم سے غائب ہیں اور اپنے اوصاف کو ہم زیادہ سمجھ سکتے ہیں۔

فلاح و ترقی

ترغیب کے موقع پر یہ فرمایا کہ تم کو ان اعمال سے یہ وصف حاصل ہو جائیگا۔ زیادہ موثر ہے اس لئے ارشاد فرماتے ہیں کہ امید ہے تم کو ان اعمال سے فلاح حاصل ہو جائیگی۔ اس کو ہم جلدی سمجھ لیں گے کیونکہ فلاح ہمارا وصف ہے۔ پھر یہاں فلاح مطلق ہے جو فلاح دنیا و آخرت دونوں کو شامل ہے۔ اس سے معلوم ہوا کہ دنیا کی فلاح کا طریقہ بھی یہی ہے کہ اعمال شرعیہ کا اہتمام کیا جائے مگر آج کل لیڈروں نے فلاح دنیا کے طریقے کچھ اور سوچے ہیں یہ وہ صورت اختیار کرتے

ہیں جو یورپ نے اور غیر اقوام نے اختیار کی ہے۔ میں نہیں کہتا کہ وہ تدبیریں فلاح دنیا میں موثر نہیں مگر یہ ضرور کہونا کہ مسلمانوں کے واسطے مفید نہیں کیونکہ مسلمانوں میں ان تدبیر کی تاثیر سے ایک مانع موجود ہے وہ کیا معصیت؟ خدا کی نافرمانی۔ اور یہ مانع کفار میں نہیں کیونکہ وہ مکلف بالفروع نہیں وہ تو صرف ایمان کے مکلف ہیں ان کو فرہی کا عذاب ایسا سخت ہو گا جس سے بڑھ کر کوئی عذاب نہیں بقیہ اعمال کی بابت نہ ان سے باز پرس ہے نہ ان پر کوئی سزا ہے اور مسلمانوں سے کفر کا عذاب تو ہٹا ہوا ہے کیونکہ بحمد اللہ وہ دولت ایمان سے مشرف ہیں اسلئے ان کے اعمال پر باز پرس و گرفت ہوتی ہے جب یا ایسے طریقے فلاح دنیا کے لئے اختیار کرتے ہیں جو خدا کے حکم کے خلاف ہیں تو ان کو کامیابی نہیں ہوتی اللہ تعالیٰ ان تدبیر کے اثر کو زائل کر دیتے ہیں تاکہ دنیا ہی میں مخالفت کی سزا بھگت لیں پس ان کی اور کفار کی ایسی مثال ہے جیسے ٹوپی اور جوتو کی ٹوپی میں نجاست لگ جائے تو فوراً پھینک دی جاتی ہے اور اچھی طرح پاک کرنے کے بعد اس کو استعمال کیا جاتا ہے اور جوتو میں ناپاکی لگ جائے تو اس کو پھینکنے نہیں ہیں بلکہ رگڑ کر کام لے آتے ہیں جس طرح ہر چیز کے پاک کرنے کا طریقہ مختلف ہے اسی طرح ہر قوم کی فلاح و ترقی کا طریقہ الگ ہے۔

اندھا دھندر تقلید

یہ ضروری نہیں کہ جو طریقہ ایک قوم کو نافع ہو وہ سب کو نافع ہو۔ اور اگر ہم مان بھی لیں کہ یہ تدبیر ہم کو بھی نافع ہیں تب بھی ہم کو تو احکام الہیہ کا اتباع لازم ہے اور ان تدبیر غیر مشروعة کا اختیار کرنا جائز نہیں۔ کیا شراب اور قمار و سود میں نفع نہیں؟ ضرور ہے خود نص میں ارشاد ہے قُلْ فِيهِمَا إِثْمٌ كَبِيرٌ وَ مَنَافِعٌ لِلنَّاسِ آپ صلی اللہ علیہ وسلم فرمائیں کہ ان میں گناہ بڑا ہے اور لوگوں کیلئے (دنیوی) نفع بھی ہے۔ مگر اس نفع کو لے کر کیا کریں جس کے ساتھ خدا کا غضب بھی ملا ہوا ہے اس لئے مسلمانوں کو وہی تدبیر اختیار کرنا چاہیں جو شریعت کے موافق ہوں اس کی یہی صورت ہے کہ عمل کا اہتمام کیا جائے۔ اب لیڈر تدبیر تو خلاف شرع کرتے ہیں اور علماء کی شکایت کرتے ہیں کہ یہ ہمارے ساتھ مل کر کام نہیں کرتے۔ میں کہتا ہوں کہ اعمال غیر مشروعة میں تو شرکت کرہی نہیں سکتے اگر یہ اعمال مشروعة بھی ہوتی بھی ان کی یہ شکایت صحیح نہ تھی کیونکہ مل کر کام کرنے کے یہ معنی نہیں ہیں کہ سب کے سب ایک ہی کام کو لپٹ جائیں بلکہ اس

کے معنی یہ ہیں کہ کام تقسیم کر دیئے جائیں جیسے لوہار بڑھتی معمار مزدور سب مل کر مکان بناتے ہیں اس کے یہ معنی تھوڑا ہی ہیں کہ ہر اینٹ کو لوہار بھی ہاتھ لگائے بڑھتی بھی ہاتھ لگائے بلکہ اپنے کام کو ہر ایک الگ کر رہا ہے۔ پھر نتیجہ مجموعہ پر مرتب ہو جاتا ہے۔ اسی طرح اگر لیڈر شریعت کے موافق بھی مذاہیر کریں تب بھی علماء کا یہ کام نہیں کروں گے اور ان مذہبیہ میں عملی حصہ لیں بلکہ یہ کام عوام کا ہے یا لیڈروں کا علماء کا کام یہ ہے کہ جو تم بیرون کرنا چاہو اول علماء سے استفتاء کر لو کہ یہ جائز بھی ہے یا نہیں وہ اس کے متعلق حکم شرعی بتلادیں گے تم اس پر عمل کرو تمام متعدد اقوام کا یہی طریقہ ہے کہ ان کے یہاں عملی محکمہ الگ ہوتا ہے علمی محکمہ الگ ہوتا ہے یہ نہیں کیا جاتا کہ ایک کام کے لئے طلبہ اور اساتذہ بھی اپنا پڑھانا چھوڑ دیں اور سب آکر اس کام میں الگ جائیں بلکہ یہ لوگ علمی ترقی میں بدستور لگے رہتے ہیں کام کرنے والی جماعت دوسری ہوتی ہے بہر حال اللہ تعالیٰ نے وعدہ فرمایا ہے کہ ہر قسم کی فلاح اطاعت عمل ہی سے حاصل ہوگی دنیا میں بھی آخرت میں بھی اب چونکہ مسلمانوں نے عمل صالح کو ترک کر رکھا ہے تو دیکھ لیجئے کیسی فلاح ہو رہی ہے کہ ہر روز پہلے سے بدتر ہے۔ خلاصہ یہ کہ اللہ تعالیٰ نے اس آیت میں عمل کی تاکید بھی فرمائی ہے اور تسهیل بھی ساتھ ساتھ ہے تکمیل و تتمیم بھی ساتھ ہے پس یہ آیت عمل کے مکمل بیان کو حاصل ہے اس لئے میں نے اس کو اختیار کیا تھا پھر لطف یہ ہے کہ آیت کے سب اجزاء ایک ہی شے کے متعلق ہیں یعنی عمل کے اور اسی کو دل چاہا کرتا ہے کہ ایک مجلس میں ایک ہی مضمون کا بیان ہو چنانچہ الحمد للہ اس وقت ایک ہی مضمون کے متعلق بیان ہوا ہے گودرمیان میں استطراداً دوسرے مضمومین بھی آگئے مگر وہ سب تابع تھے اصل مضمون ایک ہی تھا۔

اب دعا کیجئے اللہ تعالیٰ ہم کو علم و عمل کا جامع بنائے اور ہمارے اعمال ظاہرہ و باطنہ کی اصلاح و تکمیل فرمائے مشائخ کی بھی اور طالبین کی بھی نیز مشائخ کو طالبین پر شفقت عطا ہو اور طالبین کو استفادہ و اعتماد کی توفیق ہو اور سب کا خاتمہ بالخير ہوآ میں

وصلی اللہ تعالیٰ علی سیدنا و مولانا محمد و علیہ السلام واصحابہ اجمعین

واخر دعوا ان الحمد لله رب العالمين

تم بحمد الله الذي بنعمته وجلاله تتم الصالحات

المجاہدہ

مجاہدہ کی ضرورت کے متعلق یہ وعظ مورخہ صفر ۱۳۲۵ھ بوقت شب بعد عشاء
مدرسہ مظاہر العلوم سہارنپور میں کھڑے ہوئے بیان فرمایا
مولانا ظفر احمد صاحب نے قلمبند فرمایا حاضرین کی تعداد ۵۰۰ کے قریب تھی۔
یہ وعظ پونے تین گھنٹوں میں ختم ہوا۔

مجاہدہ کی ضرورت اور اس کا بیان کہ صرف اصلاح عقائد اصلاح عمل کیلئے کافی
نہیں، بلکہ مجاہدہ کی بھی ضرورت ہے کہ اس کے بغیر عمل سہل نہیں ہوتا۔

خطبہ مأثوٰہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ
وَنَعُوذُ بِاللَّهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مِنْ يَهْدِهِ اللَّهُ
فَلَا مُضِلٌّ لَهُ وَمَنْ يُضْلِلُهُ فَلَا هَادِي لَهُ وَنَشَهَدُ أَنْ لَا إِلَهَ إِلَّا اللَّهُ
وَحْدَهُ لَا شَرِيكَ لَهُ وَنَشَهَدُ أَنَّ سَيِّدَنَا وَمَوْلَانَا مُحَمَّدًا عَبْدُهُ
وَرَسُولُهُ صَلَّى اللَّهُ تَعَالَى عَلَيْهِ وَعَلَى الْأَهْلِ وَاصْحَابِهِ وَبَارِكْ وَسَلِّمْ
أَمَّا بَعْدُ فَاعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ
مَنْ كَانَ يَرْجُوا لِقَاءَ اللَّهِ فَإِنَّ أَجَلَ اللَّهِ لَا يُؤْتَ وَهُوَ السَّمِيعُ الْعَلِيمُ
وَمَنْ جَاهَدَ فَإِنَّمَا يُجَاهِدُ لِنَفْسِهِ إِنَّ اللَّهَ لَغُنْيٌ عَنِ الْعَالَمِينَ وَالَّذِينَ
آمَنُوا وَعَمِلُوا الصَّالِحَاتِ لَنُكَفِّرَنَّ عَنْهُمْ سَيِّئَاتِهِمْ وَلَنُجْزِيَنَّهُمْ
أَحْسَنَ الَّذِي كَانُوا يَعْمَلُونَ (العنکبوت آیت نمبر ۵۷)

ترجمہ:- جو شخص اللہ سے ملنے کی امید رکھتا ہو پس وہ اللہ تعالیٰ سے معین وقت ضرور آنے والا ہے اور جو شخص محنت کرتا ہے وہ اپنے ہی (نفع کیلئے) محنت کرتا ہے (ورنه) حق تعالیٰ کو تمام جہانوں میں سے کسی کی حاجت نہیں۔ اور جو لوگ ایمان لاتے ہیں اور نیک عمل کرتے ہیں ہم ان کے گناہ ان سے دور کر دیں گے اور ان کو زیادہ اچھا بدل دیں گے ان کے اعمال (ایمان و عمل صالحہ) تکمیل ہیں: اس وقت ایک ضروری مسئلہ اصلاح عمل اور طرز عمل کے متعلق بیان کرنے کا قصد ہے اور وہ مسئلہ ایسا بدبھی ہے کہ اس کے ثبوت کے لئے مشاہدہ ہی کافی دلیل ہے کسی نص کی ضرورت نہیں کیونکہ نص کی ضرورت تو اثبات احکام یا اخبار عن الغیب کے لئے ہوا کرتی ہے۔ اور جو امور مشاہدہ کے متعلق ہوں ان کے لئے مشاہدہ کے سوا اور کسی دلیل کی ضرورت نہیں ہوتی ہاں اگر کوئی تبرعاً دلیل بھی بیان کر دے تو اس سے مدعی اور موکد ہو جائے گا چنانچہ وہ مسئلہ جو

اس وقت بیان ہوگا اسی قسم کا ہے کہ مشاہدہ اور تجربہ سے ثابت و معلوم ہے مگر میں نے اس وقت حسب معمول آیات کی تلاوت تبرعاً کر دی ہے کیونکہ ان آیات کو اس مسئلہ سے ایک ظاہر علاقہ ہے۔ اب وہ مسئلہ سننا چاہیے اور اس کی ضرورت بھی اس کے سننے سے معلوم ہو جائے گی کیونکہ جی یہ چاہا کرتا ہے کہ جو کچھ بیان ہو کسی ضروری مسئلہ کے متعلق ہو ورنہ یوں تو بیان کرنے کو بہت سی باتیں ہیں مگر بلا ضرورت کے لوگوں کا وقت صرف کرنے کو جی نہیں چاہتا۔

اصلاح عمل

اب غور سے سنئے کہ ہم لوگوں سے اپنے عمل کے بارہ میں ایک غلطی ہو رہی ہے جس کی تفصیل یہ ہے باب عمل میں آج کل وقت کے لوگ ہیں ایک تو وہ ہیں جن کو صرف اعتقاد کی درستی کا خیال ہے وہ عمل کو ہم با الشان ہی نہیں سمجھتے اس لئے ان کو اصلاح عمل اور تکشیر اعمال کا اہتمام ہی نہیں۔ اگر یہ لوگ یوں کہتے کہ عقیدہ کا درجہ عمل سے زیادہ ہے تو ہم کو ان سے منازعت کی ضرورت نہ تھی کیونکہ اس کا ہم کو بھی انکار نہیں واقعی یہ درست ہے کہ عمل کا درجہ عقیدہ سے موخر ہے مگر اس سے یہ کیونکہ لازم آیا کہ عمل فضول و بیکار ہے کیا جو چیز کسی سے موخر ہو وہ بیکار ہوا کرتی ہے کیا آپ کو معلوم نہیں کہ شاخوں کا مرتبہ جڑ سے موخر ہے مگر باس ہم کوئی بھی شاخوں کو بیکار نہیں کہہ سکتا کیونکہ ہر شخص جانتا ہے کہ وہ درخت بار آور نہیں ہو سکتا جس کی شاخیں نہ ہوں اگرچہ اس کی جڑ کسی ہی مضبوط ہوا یہے ہی یہاں سمجھتے کہ خالی عقیدہ جس میں عمل نہ ہو بار آور نہ ہوگا مجرد عقائد سے بغیر عمل کے وہ فائدہ حاصل ہو جائیں مگر کیفیات خود مطلوب نہیں باقی جو شرہ شارع کے نزدیک مقصود ہے وہ بغیر اعمال کے حاصل نہیں ہو سکتا کیونکہ ہم کو اخبار شارع سے یہی معلوم ہوا کہ بدون عقیدہ عمل دونوں کی درستی کے شرہ مقصود کے حصول کا یقین نہیں ہو سکتا گو یہ ممکن ہے کہ بعض کو صرف اصل کی درستی سے بھی حاصل ہو جائے مگر بوجہ وعدہ یہ ہونے کے اس کا یقین نہیں۔ ان لوگوں نے قرآن کی صرف ایک آیت یاد کر لی ہے۔ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ کیا جانے والے اور جو لوگ نہیں جانتے برابر ہیں۔ جس سے یہ سمجھ لیا کہ محض علم کافی ہے یعنی اصلاح عقیدہ اور یہ نہ دیکھا کہ قرآن میں بہت جگہ یہ بات بھی مصرح ہے کہ عمل کرنے

والي اور عمل نہ کرنے والے بھی برابر نہیں ہو سکتے سنیے حق تعالیٰ فرماتے ہیں امّا حَسِبَ
 الَّذِينَ اجْتَرَحُوا السَّيِّئَاتِ أَنْ تَجْعَلَهُمْ كَالَّذِينَ آمَنُوا وَعَمِلُوا الصِّلَاةَ سَوَاءٌ إِنْ يَأْتِهُمْ مُّسَاءً مَا يَخْلُمُونَ
 یہ لوگ جو برقے برے کام کرتے ہیں کیا خیال کرتے ہیں کہ ہم ان کو ان لوگوں کے برابر
 رکھیں گے جنہوں نے ایمان اور عمل صالح اختیار کیا کہ ان سب کا جینا اور مرتباً یکساں
 ہو جائے یہ رُحْمَةً حکم لگاتے ہیں۔ ایک مقام پر ارشاد ہے اَمْنَجَعَلُ الَّذِينَ آمَنُوا وَعَمِلُوا الصِّلَاةَ
 كَالْمُفْسِدِينَ فِي الْأَرْضِ اَمْنَجَعَلُ الْمُتَّقِينَ كَالْفُجَارِ ہاں تو کیا ہم ان لوگوں کو جو ایمان
 لائے اور اچھے کام کئے ان کے برابر کر دیں گے جو (کفر وغیرہ کر کے) دنیا میں فساد کرتے
 پھرتے ہیں کیا ہم پر ہیز گاروں کو بد کاروں کے برابر کر دیں گے۔ ایک جگہ ارشاد ہے
 اَفَمَنْ كَانَ مُؤْمِنًا كَمَنْ كَانَ فَإِسْقَامَ لَا يَسْتَوْنَ تو کیا جو شخص مومن ہو گیا وہ اس شخص جیسا
 ہو جائے گا جو بے حکم ہو وہ آپس میں برابر نہیں ہو سکتے۔ بہر حال ثابت ہو گیا کہ عادة اللہ یہ
 ہے کہ دین سے جو خاص شرہ مطلوب ہے وہ بغیر عمل کے حاصل نہیں ہو سکتا۔ ایک غلطی تو یہ
 تھی۔ دوسری غلطی یہ ہے کہ بعض لوگ اعمال کی ضرورت تو سمجھتے ہیں مگر اعمال کے ساتھ کسی
 اور شے کی ضرورت نہیں سمجھتے۔ ظاہر میں ان کی رائے صحیح معلوم ہوتی ہے کہ انہوں نے عقیدہ
 اور عمل دونوں کو ضروری سمجھا مگر اس میں بھی ایک نقص ہے وہ یہ کہ انہوں نے تصحیح عقائد کے بعد
 اصلاح اعمال اور تکمیل اعمال و موازنہ اعمال کیلئے صرف ارادہ کو کافی سمجھا حالانکہ تجربہ اور
 مشاہدہ اس پر دلالت کرتا ہے کہ اصلاح اعمال کی سہولت کے لئے ایک اور شے کی بھی ضرورت
 ہے اگرچہ نفس اصلاح ممکن ہے یعنی وہ امر اصلاح کا موقوف علیہ عقلانہ نہیں ہے اور عادة اس معنی
 کو موقوف علیہ ہے کہ اس کے بغیر کسی طرح بھی عمل نہ ہو سکے لیکن معنی کو ضرور موقوف علیہ ہے کہ
 بدون اس کے عمل سہولت نہیں ہو سکتا اپس وہ سہولت میں موقوف علیہ ہے۔

صدور عمل

صدور عمل بغیر اس کے ہو سکتا ہے۔ اس کی مثال ریل کی سی ہے کہ جیسے مسافت طویلہ
 بدون ریل کے بسہولت طے نہیں ہو سکتی اگرچہ بدقت طے ہو سکتی ہے ایسے ہی یہاں سمجھئے کہ
 اصلاح عقائد کے بعد گو صدور عمل بتکلف بدون اس خاص شے کے ہو سکتا ہے مگر سہولت

نہیں ہو سکتا بلکہ سہولت اعمال کے لئے اس خاص شے کی ضرورت ہے مجھے اس وقت اسی کا بیان کرنا مقصود ہے اور یہی وہ مسئلہ ہے جس کے معلوم نہ ہونے سے باب عمل میں بہت لوگ غلطی کر رہے ہیں حاصل اس شے کا یہ ہے کہ صدور اعمال بعد اصلاح قائد کے گوارا دہ سے ہو سکتا ہے لیکن اس ارادہ کے کچھ معاوقات و موانع مزاحم ہو جاتے ہیں جس سے صدور اعمال دشوار ہو جاتا ہے اور اس دشوار سے بعض اوقات عدم صدور اعمال کی نوبت آ جاتی ہے تو سہولت کے لئے اس شے کی ضرورت ہوئی اس شے کے حصول کے بعد صدور اعمال بالکل سہل ہو جاتا ہے۔ اور میں اس کو تجربہ سے ثابت کرنا چاہتا ہوں ابھی آیت سے استدلال نہیں کرتا کیونکہ آیت میں دوسرے معانی بھی متحمل ہیں اس لئے اول میں تجربہ سے اس کا ثبوت دیتا ہوں پھر بعد میں تبرعاً آیات سے تائید کر دوں گا۔

مجاہدہ نفس

سینے اس شے کا نام ہے مجاہدہ نفس اور مخالفت نفس یہ بات بہت قابل قدر ہے اس کو معمولی نہ سمجھتے۔ اب تجربہ سے اس کی ضرورت کو معلوم کیجئے کہ یہ توبہ مسلمان جانتے ہیں کہ نماز فرض ہے اور نماز پڑھنے کو بہت لوگوں کا جی بھی چاہتا ہے ترک صلوٰۃ سے ان کا دل بھی برا ہوتا ہے مگر پھر بھی بہت لوگ نماز نہیں پڑھتے باوجود یہ سب کو عقیدہ فرضیت صلوٰۃ کا حاصل ہے۔ اسی طرح بعض ارادہ کر کے پڑھتے بھی ہیں مگر وہ ارادہ بعض عوائق سے مضمضہ ہو کر موثر نہیں رہتا اور اس وجہ سے نماز پر دوام نہیں ہوتا۔ اس سے معلوم ہوا کہ صدور دوام اعمال کے لئے صرف اصلاح عقائد یا ارادہ ضعیفہ کافی نہیں ہے بلکہ کسی اور شے کی ضرورت ہے جس کے بعد صدور دوام ورسخ اعمال ضروری ہے اور وہ تکمیل اعمال کا موقوف علیہ ہے اور وہ شے مجاہدہ نفس اور مخالفت نفس ہے چنانچہ بے نمازی اسی واسطے بے نمازی ہے کہ وہ اپنے نفس کا اتباع کرتا ہے اور اس کو آرام دیتا ہے۔ اگر وہ مجاہدہ نفس کرتا تو بے نمازی نہ ہوتا۔ یہاں شاید کوئی یہ سوال کر لے کہ جو لوگ نماز پڑھتے وہ کون سا مجاہدہ کرتے ہیں ان کے نفس کو کون سی مشقت ہے بلکہ الٹا ہم تو یہ دیکھتے ہی کہ ان کو نماز فوت ہونے سے رنج ہوتا ہے تو فوت میں مشقت ہوئی اس کا جواب یہ ہے کہ ان کو مشقت تو ہے مگر شوق کی وجہ سے وہ

مشقت باقی نہیں رہی اور شوق ہی کی وجہ سے ان کو اس میں لذت آنے لگی جس کا اعلیٰ مرتبہ وہ ہے جو حدیث میں وارد ہے جعلت فرہ عینی فی الصلوٰۃ میری آنکھوں کی شہندر ک نماز میں رکھی گئی ہے اور یہ درجہ تو کم لوگوں کو حاصل ہوتا ہے کہ نماز سے لذت اور راحت حاصل ہو تو کم و بیش مشقت رہتی ہی ہے مگر جس کو یہ درجہ حاصل ہے اس کو بھی اول مشقت و مجاہدہ کرنا پڑا ہے پھر مجاہدہ کرتے کرتے یہ حال ہو گیا کہ مشقت مغلوب اور شوق ولذت غالب ہو گئی یہ تو خواص کی حالت ہے اور عام طور پر تو یہ دیکھا جاتا ہے کہ نمازی آدمی بھی بعض دفعہ نماز میں کسل کرنے لگتے ہیں مگر حق تعالیٰ کی توفیق سے وہ کسل دور ہو جاتا ہے اور یہ توفیق عادۃ ان کے مجاہدہ پر مرتب ہوتی ہے کیونکہ ان کا ارادہ نفس کی مخالفت ہی کا ہوتا ہے نفس کی موافقت میں ترک صلوٰۃ کا ارادہ وہ نہیں کرتے ارادہ کے بعد ذرا وہ ہمت سے کام لیتے ہیں کہ توفیق حق شامل حال ہو جاتی ہے۔ اسی واسطے حدیث میں اسباع الوضوء علی المکارہ ناگواری کے موقع پر وضو کامل کرنا کا ثواب زیادہ وارد ہے اور اسی واسطے حدیث میں آیا ہے۔ حجابت النار بالشهوات و حفت الجنۃ بالمکارہ کہ جہنم شہوتوں سے محبوب ہے اور بہشت مشقوں سے گھری ہوئی ہے یعنی جیسے باغوں کے گرد کانٹوں کی باڑھ ہوتی ہے ایسے ہی جنت کے گرد مکارہ ہیں جس سے مراد اعمال شاق ہیں تو جو شخص جنت کے اعمال کر رہا ہے یعنی وہ اعمال جو موجب دخول جنت ہیں یقیناً وہ مکارہ کو پھاند کر آیا ہے اگر وہ مکارہ کو پھاند کر نہیں آیا تو جان لے کہ یہ رستہ جنت کا نہیں ہے بس بات یہ ہے کہ مکارہ کو پھاند کر تو آیا ہے مگر اس کے شوق اور غلبہ حال سے وہ مکارہ لذیذ ہو گئے جیسے کوئی عاشق محبوب سے ملنے کو دس پانچ کوس طے کر کے آیا ہو تو مشقت تو اس نے ضرور کی گو عشق کی وجہ سے اس کو اس میں لذت ہی آئی ہو۔ اگر ایسے نہ ہوتے تو یہ اہل جنت نہ ہوتے کیونکہ اہل جنت کی توشان یہ ہے کہ وہ جنت میں جا کر یوں کہیں گے *الْحَمْدُ لِلّٰهِ الدِّيْنِيْ اَذْهَبَ عَنَّا الْحُزْنَ اِنَّ رَبَّنَا لِغَفْرَوْ شَكُورٌ* *الَّذِي اَحْلَنَا دَارَ الْمَقَامَةَ مِنْ فَضْلِهِ لَا يَمْسَنَا فِيهَا نَعْبُدُ* *وَلَا يَمْسَنَا فِيهَا لَغُوبٌ*^۱ جس سے معلوم ہوتا ہے کہ اب تک ان کے ساتھ غم لازم تھا کو

۱ فتح الباری لابن حجر ۳۲۵:۱۱، کنز العمال: ۱۸۹۱۲، المعجم الصغير للطبواني: ۲۶۲:۱

۲ الصحيح للبخاری: ۸:۱۲۷، مشکوٰۃ المصایب: ۱۵۶۰، کنز العمال: ۶۸۰۳

جسمانی ہی تھا بہر حال وہ شبہ بالکل رفع ہو گیا کہ نمازی کون سا مجاہدہ کرتے ہیں حاصل جواب یہ ہے کہ شوق کی وجہ سے مشقت نہیں ہو جاتی ہے اور یہی خاص خاص لوگوں میں ہے ورنہ غالب طبائع میں تو شوق و محبت کم ہے کہ الشاذ کالمعدوم اگر کوئی نمازی ایسا بھی ہو جس کو اصلاً مشقت نہ ہوئی ہو اور نہ ہوتی ہو ما در زاد ولی ہو تو یہ شاذ ہے اس سے گفتگو نہیں۔ غرض غالب حالت یہی ہے کہ نماز و روزہ وغیرہ میں مشقت ہوتی ہے اور اس مشقت میں بعض اوقات مانعیت کی نوبت پہنچ جاتی ہے اور اس مشقت کی مانعیت کا اعلان مجاہدہ ہے۔

اصلاح عقیدہ

پس ترتیب صحیح یہ ہے کہ اول تو عقیدہ صحیح کرے اور عقائد و علوم صحیحہ حاصل کرے کہ اس سے اعمال کی تحریک ہوتی ہے۔ مثلاً یہ عقیدہ حاصل کیا کہ اللہ تعالیٰ خالق و رازق ہیں اس سے خدا تعالیٰ کے احسانات اپنے اوپر معلوم ہوں گے اور ذکر و فکر احسانات سے محبت و اطاعت کی تحریک ہوتی ہے۔ اور یہ تحریک باعث عمل ہے مگر اس باعث کے ساتھ بعض اشیاء مانع بھی ہوتی ہیں اور وہ موانع غالباً دو ہیں ایک اسباب تنعم دوسرے ضعف نفس۔ یعنی باوجود عقیدہ صحیح ہونے کے اور تحریک طاعت پیدا ہونے کے بھی بعض دفعہ نفس ضعف و کم ہمتی کی وجہ سے یا اسباب تنعم اور سامان راحت میں منہمک ہونے کے سبب سے نماز روزہ وغیرہ سے سستی کرتا ہے۔

عقیدہ صحیحہ

بعض دفعہ نفس اپنی تسویل سے ان موانع کے ساتھ عقیدہ صحیحہ سے بھی مانعیت کا کام لیتا ہے اور یہ نہایت حیرت کا مقام ہے یعنی عقائد و علوم صحیحہ سے تو طاعات و اعمال صالحہ کی تحریک ہوتی ہے مگر نفس کبھی ایسی شرارت کرتا ہے کہ عقیدہ صحیحہ سے ترک اعمال میں کام لیتا ہے مثلاً کسی وقت گناہ کا تقاضا ہوا اور اس کے ساتھ ہی دل میں خدا کا خوف پیدا ہوا کہ گناہ سے جہنم میں جائے گا اس وقت نفس عقائد صحیحہ میں سے ایک عقیدہ سامنے کر کے پہلے عقیدہ پر غلبہ حاصل کرنا چاہتا ہے یعنی یوں کہتا ہے کہ اللہ تعالیٰ غفور حیم ہیں اور اس عقیدہ کی اس طرح تقریر کرتا ہے کہ واقعی گناہ کر کے جہنم میں جانے کا اندیشہ ہے مگر یہ جب ہے کہ گناہ

سے توبہ نہ کی جائے اور اگر توبہ کر لی جائے تو سب گناہ معاف ہو جاتے ہیں اور میں عزم کرتا ہوں کہ فوراً توبہ کر لوں گا اور ایک دفعہ کے بعد پھر یہ گناہ نہ کروں گا تو دیکھنے نفس کی ساشریر ہے کہ عقیدہ صحیحہ معصیت میں مدد لیتا ہے حالانکہ اس عقیدہ کی تعلیم کا حاصل صرف یہ ہے کہ جس شخص سے پہلے گناہ ہو چکے ہوں اور اب وہ اللہ تعالیٰ سے تعلق پیدا کرنا چاہے تو اس کی تسلی کے لئے یہ عقیدہ بتالایا گیا ہے تاکہ گنہگاروں کی ہمت شکست نہ ہو اور وہ مایوس ہو کر خدا سے بے تعلقی ہی کو اپنے لئے تجویز نہ کر لیں ووسرے یہ کہ بجز انبیاء علیہم السلام کے اتقیاء و صلحاء بھی معصوم نہیں بعض دفعہ ان سے بھی جہالت کی وجہ سے خطا سرزد ہو جاتی ہے اب اگر یہ عقیدہ نہ بتالایا جاتا کہ اللہ تعالیٰ غفور رحیم ہے تو وہ ہرگز اپنے تقویٰ و صلاح ماضی کی طرف غور و فکر کر سکتے بلکہ یہ سمجھ لیتے کہ اب تو ہم گنہگار ہو ہی چکے ہیں جہنم میں جائیں ہی گے پھر نفس کی لذات میں بھی کیوں کمی کی۔ خطا اور لغزش کے بعد اتقیاء و صلحاء کو تقویٰ و صلاح کی طرف واپس لانے والا یہی عقیدہ ہے کہ اللہ تعالیٰ غفور رحیم ہے۔ اس سے ان کو توبہ و استغفار کی ہمت ہوتی ہے اور چند روز تک بار بار توبہ و استغفار کرنے سے ان کی تسلی ہو جاتی ہے کہ ان شاء اللہ وہ گناہ معاف ہو گیا خوب سمجھ لواور یہاں سے یہ بھی معلوم ہو گیا ہو گا کہ مخالفین اسلام نے جو اس تعلیم پر اعتراض کیا ہے کہ یہ تعلیم جرام پر جری کرنے والی ہے یہ ان کی غلطی ہے جس کا منشاء قلت تدبیر ہے اگر وہ غور کرتے تو ان کو معلوم ہو جاتا کہ تعلیم نہ ہوتی تو ایک دفعہ جس سے گناہ ہو جاتا وہ عمر بھر جرام ہی میں گرفتار رہتا ایک دفعہ یا چند دفعہ خطا ہو جانے کے بعد نیکی اور تقویٰ و صلاح کی طرف واپس لانے والا یہی عقیدہ ہے جس پر وہ اعتراض کر رہے ہیں۔ پس یہ عقیدہ تو مخلوق کے دلوں میں خدا کی محبت بڑھانے والا ہے جس سے مخلوق کو اپنے خالق سے تعلق پیدا کرنے کا ولولہ پیدا ہوتا ہے اور جرام کو کم کرنے والا ہے اور استیصال جرام کے لئے اس کے ساتھ دوسری عقیدہ یہ ہے اِنَّ اللَّهَ شَدِيدُ الْعِقَابِ كَخَدَا عذاب بہت سخت ہے اسی لئے قرآن میں جہاں اللہ تعالیٰ کی رحمت و مغفرت کا ذکر ہے و ماں ساتھ ہی سطوت و شدت انتقام کا بھی ذکر ہے جس کا ایک نمونہ یہ ارشاد ہے۔

يَعْلَمُ عَبَادَيْ أَنَّ أَنَّ الْغَفُورُ الرَّحِيمُ ۝ وَأَنَّ عَذَابَهُ هُوَ الْعَذَابُ الْأَلِيمُ ۝ اَنَّ نَبِيَّ أَكْرَمٌ

صلی اللہ علیہ وسلم آپ میرے بندوں کو اطلاع دے دیجئے کہ میں بڑا مغفرت اور رحمت والا ہوں اور (نیز) یہ کہ میری سزادروں کا سزا ہے۔ اسی طرح کثیر موقع ہیں (مخالفین کی فہم پر ہم کو تعجب ہے کہ وہ زبان سے ایسی بات کہتے ہیں جس سے ان کا دل خود راضی نہیں وہ انصاف کے ساتھ اپنے دل کو شو لیں اور دیکھیں کہ وہ کیا چاہتا ہے یقیناً وہ یہی کہے گا کہ میں ایسا پروردگار چاہتا ہوں جو رحیم و کریم ہو کہ اپنے جان شاروں کی تقصیر و خطاء سے درگذر کرتا ہو با غیوں اور دشمنوں کو سخت سزا دیتا ہو۔ یقیناً نظام عالم کا قیام ایسے ہی بادشاہ سے ہو سکتا ہے جو نہ محض سخت ہو کہ دوست بھی ان سے مطمئن نہ ہوں نہ شخص نرم ہو کہ دشمن بھی بے فکر ہو جائیں جب یہ عقلی قاعدہ اور مسلم مسئلہ تو اسلام اسی کے موافق تعلیم کرتا ہے تو اعتراض کیوں کیا جاتا ہے ۱۲ جامع) غرض نفس کی شہوت وغیرہ بعض دفعہ عقائد صحیحہ سے مخالف کام لینے لگتی ہے اس لئے ایسی چیز کی بھی ضرورت ہے جو اس مانع کا مقابلہ کرے اور وہ مجاہد ہے کیونکہ ان سب موانع کا حاصل یہ ہے کہ نفس لذت و آرام چاہتا ہے والعلاج بالضد پس اس کا علاج یہی ہے کہ نفس کو مشقت و تعب کا عادی بنایا جائے۔ اور یہی مجاہد کی حقیقت ہے اب لوگوں کی غلطی واضح ہو گئی جو محض اصلاح عقائد کو اصلاح عمل کے لئے کافی سمجھتے ہیں انہوں نے اس پر غور نہیں کیا کہ عقیدہ کے مزاحم بعض موانع ہوتے ہیں اس لئے ایسی چیز کی بھی ضرورت ہے جس سے یہ موانع دور ہوں ورنہ وہ حالت ہوگی۔

جانتا ہوں ثواب طاعت وزہد پر طبیعت ادھر نہیں آتی
علمی مشقت

تو دیکھئے ایسی ضروری چیز اور لوگ اس سے بالکل غالباً ہیں جو لوگ اعمال میں کوشش بھی ہیں وہ بھی یوں چاہتے ہیں کہ بدون مشقت کے کام ہو جائے یعنی جن کو دین کا شوق بھی ہے وہ بھی مشقت سے گھبرا تے ہیں تو یہ لوگ حقیقت میں طالب نہیں بلکہ ہونا ک ہیں کیونکہ ہم دیکھتے ہیں کہ طالب دنیا کو تحصیل دنیا میں جس قدر مشقت ہوتی ہے اتنی مشقت و پریشانی دین میں نہیں ہوتی دوڑ دھوپ اور جسمانی تکالیف تو الگ رہیں طالب دنیا کو قلبی تشویش اور پریشانی بھی بہت ہوتی ہے اور طالب دین کو جسمانی مشقت بھی طالب دنیا کے

برا برا ہرگز نہیں ہوتی باقی قلبی تشویش و پریشانی تو اس کے پاس بھی نہیں پھٹکتی یہ اور بات ہے کہ اس کو اللہ تعالیٰ کا خوف ہوتا ہے آخرت و جہنم کی اس کو دہشت ہوتی ہے مگر پریشانی نہیں ہوتی۔ پس طالب دنیا اور طالب دین کے اس فرق کو ملحوظ رکھتے ہوئے اب دونوں کی طلب کو دیکھو تو دنیا والے باوجود اس قدر روڑ دھوپ اور پریشانی کے یوں کہتے ہیں

دست از طلب ندارم تا کام من برآید یا تن رسد به جاناں یا جان زتن برآید
میں طلب سے اس وقت تک ہاتھ نہیں ہٹاؤں گا جب تک میری مراد نہ پوری ہو جائے یا
تو بدن محبوب تک پہنچ جائے یا جان بدن سے نکل جائے۔

جب وہ دنیا کے کام میں اس قدر مشقت برداشت کرتے ہیں تو خدا کے کام میں اگر کسی کو خدا کی محبت ہے یہ دراخواست کیوں ہے کہ سارا کام بدون مشقت کے ہو جائے۔

نظر بد

مثلاً بعض لوگ نظر بد کے گناہ میں مبتلا ہیں جب ان سے کہا جاتا ہے کہ نگاہ نیچی رکھو اور مت دیکھو کیوں کہ دیکھنا اختیاری امر ہے اس کا ترک بھی اختیاری ہے تو وہ جواب میں کہتے ہیں کہ ہم نظر کے روکنے پر قادر نہیں مگر واللہ یہ جواب بالکل غلط ہے یہ شخص قادر ضرور ہے مگر وہ مشقت سے گھبرا تا ہے اور یوں چاہتا ہے کہ بدون مشقت کے قادر ہو جاؤں اس کے نزدیک قدرت کے معنی یہی ہیں کہ بدون مشقت کے آسانی سے کام ہو جائے سو اس معنی کو واقعی قادر نہیں مگر ان کی ایسی مثال ہے جیسے کوئی یوں چاہے کہ بدون منہ میں لقمہ دیئے کھانا کھالوں اور جب اس طرح پیٹ نہ بھرے تو کہنے لگے کہ کھانا بہت مشکل ہے ہاتھ ہلا و روٹی تک لے جاؤ اس کو توڑو پھر لقمہ بناؤ منہ میں دو پھر چباو پھر نگلو۔ اگر اسی کا نام دشواری ہے کہ کچھ بھی نہ کرنا پڑے تو واقعی نظر بد سے بچنا دشوار ہے اور تم اس کے روکنے پر قادر نہیں مگر اس کا حماقت ہونا ظاہر ہے کوئی عاقل اس کو تسلیم نہیں کر سکتا کہ قدرت علی اعمل کے معنی یہ ہیں کہ اس میں اصلاح مشقت نہ ہو اور عجز عن اعمل کے معنی یہ ہیں کہ اس میں کسی قدر مشقت ہو جب یہ معنی مسلم نہیں تو وہ لوگ جو اپنے کو غض بصر سے عاجز کہتے ہیں غور کریں کہ ایسی حماقت میں مبتلا ہیں انہوں نے قدرت و جزر کی حقیقت ہی غلط سمجھ رکھی ہے ورنہ یہ لفظ کبھی زبان پر نہ لاتے کہ ہم غض بصر پر قادر نہیں۔

غرض لوگ یوں چاہتے ہیں کہ بغیر مشقت کے نظر بد کروک لیں سو قرآن میں اس کا ذمہ کہاں ہے وہاں تو مطلق حکم ہے قُلْ لِلّمُؤْمِنِينَ يَعْضُوا مِنْ أَبْصَارِهِمْ (مسلمانوں کو حکم دیدیجئے کہ اپنی نگاہیں پنچی رکھیں) یعنی خواہ تکلیف ہو یا نہ ہو مشقت ہو یا نہ ہو کچھ پرواہ نہیں ان کو ہر حال میں غض بصر کرنا چاہیے بلکہ اگر غور کیا جائے تو خود اس آیت کا مطلب یہی ہے کہ باوجود مشقت کے غض بصر کرنا چاہیے۔ اور اس مشقت کو برداشت کرنا چاہیے۔

طبعی تقاضا

یہ بات اہل علم کے سمجھنے کی ہے کہ قرآن کی تعلیم کا اکثر طرز یہ ہے کہ ممنوعات میں انہی چیزوں سے صراحةً منع کیا گیا ہے جن سے تقاضا طبیعت انسانیہ کو خود نفرت ہے اس سے صراحةً منع نہیں کیا گیا چنانچہ اکل ربواسے شراب پینے سے منع کیا گیا ہے مگر پیشتاب پاخانہ کھانے سے منع نہیں کیا گیا کیونکہ اس کا تقاضا تھا اس کا تقاضا نہ تھا ایک مقدمہ تو یہ ہوا اب دوسرا مقدمہ اس کے ساتھ یہ ملا کہ جس چیز کا تقاضا طبیعت میں ہوا اس سے رکنا مشقت و دشواری کا سبب ہے یہ مقدمہ عقلی اور بدیہی ہے اب سمجھنے کے جب قرآن میں نظر بد سے منع کیا گیا ہے تو معلوم ہوا کہ طبائع میں اس کا تقاضا ہے اور جس کا طبیعت میں ہوا اس سے روکنا سبب مشقت ہے تو آیت کا تو خود یہی مطلب ہوا کہ باوجود مشقت کے اس گناہ سے بچو مگر آجکل کے دیندار یوں چاہتے ہیں کہ بغیر مشقت کے سب کچھ ہو جائے اسی کی میں شکایت کر رہا تھا کہ یہ کیسی طلب دین ہے جس میں راحت کی طلب ہے حالانکہ طالب دنیا ذرا سی مردار دنیا کے لئے جان و دول سے مرتے کچتے رہتے ہیں اور طالب دین کو بغیر مشقت کے حصول دین واصلح اعمال کا انتظار ہو رہا ہے افسوس

بہ نیں تقاوٰت راہ از کجاست تا کججا
اس راہ کا فرق تو دیکھو کہ کہاں سے کہاں تک ہے۔

بلا مشقت اصلاح

صاحب! اگر آپ اسی انتظار میں رہیں گے کہ بدون مشقت کے اعمال کی اصلاح ہو تو یہ

شہوات نفسانیہ دل میں اپنی جڑیں ایسی مضبوط کر لیں گی کہ پھر واقعی اس کی اصلاح میں سخت مشقت کی ضرورت ہوگی کیونکہ اس شہوات سے جس قدر مسامحت و مسائبت کی جاتی ہے اسی قدر ان کی جڑیں مضبوط ہو جاتی ہیں۔ میں دیکھ رہا ہوں کہ بہت لوگ اسی کے منتظر ہیں کہ کسی بزرگ کی توجہ سے ہماری اصلاح ہو جائے یا وظیفہ سے یا تعویذ سے نفس مہذب ہو جائے حاصل یہ کہ خود کچھ کرنا نہ پڑے۔ یاد رکھو یہ سخت غلطی ہے نفس تمہارا راہ مار رہا ہے اور یہ شیطان کی بڑی رہ زنی ہے نفس کی اصلاح بدون مجاہدہ کے نہیں ہو سکتی توجہ اور وظیفہ سے اصلاح شدہ نفس کی اصلاح بدون مجاہدہ کے نہیں ہو سکتی توجہ اور وظیفہ سے اصلاح شدہ نفس کی نورانیت میں ترقی ہو جاتی ہے۔ آگے کو راہ مفتوح ہو جاتا ہے رذائل کی اصلاح تھوڑا ہی ہوتی ہے الا نادرًا وال Nadir کا المعدوم اور اس سے بڑھ کر ایک نہایت دقیق اور نہایت عمیق شیطان کی رہ زنی یہ ہے کہ وہ بجائے اس کے کہ مشقت سے ترک معصیت میں کام لیتا خود معصیت کو ترک معصیت کا ذریعہ بناتا ہے یعنی جب کسی متقی کو بار بار نگاہ پیچی کرنے سے مشقت ہوتی ہے تو شیطان اس کو یہ سبق پڑھاتا ہے کہ میاں ایک دفعہ اس کو خوب جی بھر کر دیکھ لواں سے ہوس پوری ہو جائے گی پھر نہ دیکھنا تو یہ روز روز کا آرہ چلتا تو موقوف ہو جائے گا مگر واللہ اس جی بھر کے گناہ کرنے سے سواں کی رگیں اور مضبوط ہو جائیں گی۔ پھر اس کا اس گناہ سے نکلا بہت دشوار ہو جاوے گا کیونکہ قاعدہ یہ ہے کہ شہوت کو نظر سے ترقی ہوتی ہے پھر جب جی بھر کے دیکھنے سے بھی آگ نہیں بجھتی تو شیطان یہ سبق پڑھاتا ہے کہ ایک دفعہ جی بھر کے اس سے منہ کالا کرو پھر توبہ کر لینا۔ اس کے بعد پھر ہر روز یہی ہوتا رہتا ہے کہ آج توبہ کروں کل توبہ کروں ابھی جی نہیں بھرا اگر اب توبہ کروں گا تو پھر تقاضا ہو گا چنانچہ بعض تو اسی انتظار میں ختم ہو گئے اور توبہ نصیب نہ ہوئی اور بعض کو سالہا سال کے بعد عنایت حق نے سنہالا تو توبہ کی توفیق ہوئی مگر ذخیرہ گناہوں کا کتنا جمع ہو گیا یہ تو عملی خرابی ہوئی اور اعتقادی خرابی یہ ہے کہ یہ شخص ترک معصیت کا مقدمہ خیال کر کے معصیت کو طاعت سمجھنے لگتا ہے پس یاد رکھو کہ ترک معصیت کے لئے بھی معصیت کا اختیار کرنا ہرگز جائز نہیں بلکہ ابتداء ہی سے اس معصیت کے تقاضے کا مقابلہ کرنا چاہیے۔

درخت کے اکنوں گرفت ست پائے بہ تیروی شخھے بر آیدز جائے
 دگر ہمچنان روز گارے ہلی بگردوش از یچ برنسلى
 سر چشمہ باید گرفتن بہ میل جو پرشد نہ شاید گزشتن بہ پیل
 ”جو درخت ابھی لگایا گیا ہوا اور جڑیں کمزور ہو رہی ہیں کسی بھی آدمی کے کھینچنے سے اپنی
 جڑ سے اکھڑ جائے گا اگر کچھ زمانے تک چھوڑ دیا جائے تو گردوں سے بھی جڑ سے اکھڑنہیں
 سکتا کسی چشمہ کی ابتداء کو سرمدہ کی سلامی سے بھی بند کر سکتے ہو لیکن اگر وہ پانی سے پر ہو گیا تو
 ہاتھی کے گزرنے سے بھی فائدہ نہ ہو گا“

اور جو شخص ترک معصیت کے لئے اختیار معصیت کو ذریعہ بناتا ہے اس سے بھی یہی
 غلطی ہوئی کہ اس نے مشقت سے بچنا چاہا مگر
 سخن شناس نہ ولبر اخطا ایجاست
 ”دوست کی خطا یہی ہے کہ تو سخن سناش نہیں“

مرد کون ہے؟

خوب سمجھ لو کہ مشقت سے بچنا ہی غلطی ہے۔ مرد ہو کر رہنا مرد نہ بنو۔ اور مرد اسی کا نام
 ہے جو شیطان کا مقابلہ کرے پھر گناہوں سے بچنے میں مشقت اول اول ہی ہوتی ہے پھر
 ذرا مشقت نہیں ہوتی جو اس سے بھی گھبرا تے ہیں ان کی ایسی مثال ہے جیسے بچہ گلتاں
 پڑھنے سے گھبراۓ اس کو سب عقلائی بھی جواب دیتے ہیں کہ یہ مشقت چند روزہ ہے پھر تم کو
 گلتاں میں وہ لطف آئے گا کہ تم اس کو خود نہ چھوڑو گے اور اگر آج ذرا سی مشقت سے گھبراو
 گے تو پھر جاہل رہو گے اور اس سے زیادہ مشقت کرنا پڑے گی یعنی پھاواڑہ چلانا پڑے گا۔
 اسی طرح گناہ کے چھوڑنے میں جو ذرا سی مشقت ہے اگر اس سے گھبراوے گے تو اس سے بڑھ
 کر مشقت کا سامنا ہو گا ایک تو اس وقت جبکہ گناہ کا ارتکاب کرو گے کیونکہ گناہ کرنے میں
 علاوہ عذاب آخرت کے دنیا میں بھی عذاب ہوتا ہے گناہ سے دونوں جہان میں تکلیف ہوتی
 ہے۔ شاید کسی کو یہ شبہ ہو کہ گناہ کرنے میں کیا مشقت ہے تو صاحب! واللہ جو لوگ گناہ ہوں
 میں بتلا ہیں وہ سخت مصیبت میں گرفتار ہیں سکون قلب واطمینان کا ان کو خواب بھی نہیں آتا

ہر وقت ان کا دل وحشت زده رہتا ہے اور گناہ کر کے اس کو یہ معلوم ہوتا ہے کہ میرا کہیں ٹھکانا نہیں وہ خود اپنی نظر میں بہت ذلیل ہو جاتا ہے اور جب اس کو کوئی مصیبت پیش آ جاتی ہے اس وقت تو اس کو ایسی پریشانی ہوتی ہے کہ بد حواس ہو جاتا ہے تو واللہ گناہ کرنے والے بڑی غلطی میں ہیں کہ گناہ سے جو غرض تھی یعنی مسرت وہ بھی ان کو حاصل نہیں ہوتی یہ تو دنیا کی تکلیف ہے اور آخرت کا عذاب اس کے علاوہ ہے جو بہت سخت ہے مگر بعض لوگ سیر بھر بوجھاٹھانے کا تجربہ کر کے من بوجھاٹھانے کو تیار ہو جاتے ہیں یہ ان کی حماقت ہے ان کی یہ پہلوانی اسی وقت تک ہے جب تک کئی من کا بوجھ سر پر رکھا جائیگا ان کا کوچھ ہی نکل جائیگا ایسے ہی بعض لوگ جہنم کے پہلوان معلوم ہوتے ہیں مگر اسکو دیکھا نہیں اسلئے ساری پہلوانی ہے اور جس دن دیکھ لیں گے اس دن یہ حالت ہو گی۔

وَيَوْمَ يَعْصُضُ الظَّالِمُونَ عَلَى يَدِ يُكَيِّفُونَ يَلَيْتَنِي أَتَخَذُ مَعَ الرَّسُولِ سَيِّلًا ۝ يَوْلَدَتِي لَيَتَنِي لَمَّا
أَتَخَذْتُ فُلَانًا خَلِيلًا ۝ لَقَدْ أَضَلَّنِي عَنِ الدِّرْكِ بَعْدَ إِذْ جَاءَنِي ۝ وَكَانَ الشَّيْطَانُ يَلِإِنْسَانٍ خَذْفًا ۝

علاج امراض باطنیہ

بس امراض باطنیہ کے بھی علاج کا وہی طریقہ ہے جو امراض جسمانیہ کا ہے کہ جب مرض لاحق ہوا سی وقت اس سے دور رہنے اور بچنے کی تدبیر کرو اور اس کو لپٹانے کا بھی نام نہ لوا اور گناہ سے بچنے میں کسی قدر مشقت ہوتی ہے مگر وہ تھوڑی دیر کی مشقت ہے پھر راحت ہی راحت ہو گی مثلاً کسی کو حسن پرستی کا مرض ہو تو اس کو چاہیے کہ حسین سے باعثیں کرنا ملتا بلانا اس کو گھورنا بالکل چھوڑ دے کہ یہ سخت مضر ہے گواں وقت ٹھنڈک پہنچتی ہے مگر اس کے بعد جڑ مضبوط ہو جاتی ہے اور عمر بھر کی مصیبت جان کو لگ جاتی ہے چونکہ اس وقت مجھے زیادہ تر فروع ہی کا بیان مدنظر ہے اس لئے چند فروع مجاہدہ کی اور بھی بیان کرتا ہوں مثلاً غصب کے روکنے میں بعض وقت تکلیف ہوتی ہے اور یہ مجاہدہ ہے مگر اس کے بعد ایک خاص فرحت و راحت ہوتی ہے اور اگر غصہ کو نہ روکا گیا بلکہ جوز بان پر آیا کہتا گیا تو اس وقت تو نفس خوش ہوتا ہے مگر تھوڑی ہی دیر کے بعد دل میں کدوست ہوتی ہے۔ جس کا حاصل یہ ہے کہ یہی نفس جو پہلے بہ کارہاتھا بعد میں ملامت کرتا ہے اور اس کے بعد غصہ کے نتائج بد دیکھ کر تو

بہت ہی قلق ہوتی ہے گوںفس ان کی تاویلات بھی کرے مگر پھر بھی اس کو کدو رت ضرور ہوتی ہے تجربہ کر کے دیکھا گیا کہ غصہ روکنا ہمیشہ اچھا ہوا اور جب اس کو جاری کیا گیا تو اس کا انجام ہمیشہ برا ہوا اور دل کو قلق بھی ہمیشہ ہوا جیسے مریض کو طبیب کہتا ہے کہ پرہیز کر و دو اپیتو اس کو بد پرہیزی سے ہمیشہ ندامت ہوتی ہے کیونکہ بد پرہیزی کا برا انجام بہت دنوں تک رہتا ہے اسی طرح گناہ کر کے ہمیشہ ندامت ہوتی ہے ایسا کبھی نہیں ہو سکتا کہ گناہ کے بعد نفس خود اپنے کو ملامت نہ کرے پھر بعضے اس ندامت کے بعد ہمیشہ کے لئے گناہ سے توبہ کر لیتے ہیں اور بعضے ایک بار توبہ کر کے پھر گناہ کرتے ہیں توہہ کرتے ہیں تو یہ تو دل لگی ہوئی اگرچہ یہ ثابت ہے کہ توبہ اگر سو بار بھی ٹوٹ جائے تب بھی قبول ہو جاتی ہے مگر یہ شرط تو ضروری ہے کہ توبہ کی حقیقت تو پائی جائے مگر اکثر حالت تو یہ ہے کہ جو لوگ ایک گناہ سے بار بار توبہ کرتے ہیں ان کی توبہ صرف زبانی ہوتی ہے ورنہ عین توبہ کے وقت بھی ان کا یہ عزم ہوتا ہے کہ یہ گناہ پھر بھی کریں گے میں اسی کو دل لگی کہہ رہا ہوں۔ اس لئے جب کوئی شخص اعمال صالحہ کا قصد کرے یا اصلاح نفس کا ارادہ کرے تو وہ اپنے کو اس کام کے لئے پہلے تیار کر لے کہ اول اول مشقت برداشت کرنا اور نفس کی مخالفت کرنا پڑے گی پھر مجاہدہ و مخالفت نفس کے مراتب مختلف ہیں ایک مرتبہ مبتدی کے مجاہدہ کا ہے ایک منتہی کے مجاہدہ کا ہے۔ مبتدی کو تو مجاہدہ میں اول اول دشواری زیادہ ہوتی ہے اور منتہی چونکہ اپنے نفس کو مہذب کر چکا ہے اس سے اعمال صالحہ بلا تکلف صادر ہونے لگتے ہیں۔

نگرانی نفس

مگر ایک مجاہدہ کی ان کو بھی ضرورت ہے یعنی نفس کی نگہداشت کی کہ ہر وقت اس کے افعال و حرکات پر نگاہ رکھے غافل نہ ہو اور یہ مجاہدہ کچھ زیادہ دشوار نہیں اس کی ایسی مثال ہے جیسے ایک تو وہ سوار ہے جس کے نیچے ایسا گھوڑا ہے جس پر ابھی سواری شروع کی گئی ہے اس کو زیادہ ہوشیاری کی بھی ضرورت ہے اور زیادہ مشقت کا بھی سامنا ہے کیونکہ نیا گھوڑا بہت شرارت کرتا ہے اور قابو سے باہر ہو جاتا ہے دوسرا وہ شخص ہے جو ایسے گھوڑے پر سوار ہے جو سواری میں شائستہ ہو چکا ہے اس کو زیادہ مشقت کا تو سامنا نہیں مگر ہوشیار بیٹھنے کی اس کو بھی ضرورت ہے کیونکہ شائستہ

گھوڑا بھی کبھی کبھی بمقتضائے حیوانیت شوئی کرنے لگتا ہے مگر وہ شوئی ایسی ہوتی ہے کہ سوار کی ذرا سی دھمکی اس کے دفع کرنے کو کافی ہے لیکن اگر سوار بالکل غافل رہا تو کسی وقت یہ شائستہ گھوڑے کے اوپر سے بھی ضرور گرے گا۔ پس نفس کی نگہداشت کا مجاہدہ منتبی کو بھی لازم ہے۔

فطرت نفس

اب یہاں سے میں سالکین کی ایک غلطی پر تنبہ کرتا ہوں وہ یہ کہ آپ کو معلوم ہو گیا کہ بعض دفعہ مہذب نفس بھی شوئی شرارت کرنے لگتا ہے سو بعض لوگوں کو یہ حقیقت معلوم نہ ہونے کی وجہ سے نفس میں کوئی بر امیلان دیکھ کر بڑے گھبرا تے ہیں کیونکہ ان کے ذہن میں یہ جنم گیا ہے کہ مجاہدہ سے اخلاق رذیلہ بالکل زائل ہو جاتے ہیں اور منشا اس خیال کا یہ ہے کہ اکثر وسط طریق میں وہ یہ محسوس کرتے تھے کہ تقاضائے معاصی گویا بالکل نہیں رہا حالانکہ اخلاق طبعیہ مجاہدہ سے زائل نہیں ہوتے بلکہ مغلوب و مض محل ہو جاتے ہیں اور اکثر سلوک کے وسط میں غلبہ حالات و کیفیات کی وجہ سے بہت زیادہ مغلوب و مض محل ہو جاتے ہیں اس طرح کو زائل معلوم ہونے لگتے ہیں پھر انہا میں جب غلبہ حالات کم ہو جاتا ہے اور تمکین حاصل ہوتی ہے تو اخلاق طبعیہ پھرا بھرتے ہیں اس وقت سا لک گھبرا تا ہے اور رنج کرتا ہے کہ افسوس ہنوز روزاول ہی ہے میرا تو سارا مجاہدہ ہی بیکار گیا نفس تو اسی حالت میں ہے جس حالت میں پہلے تھا اور یہ رنج اس لئے مضر ہے کہ اس کے اس رنج و غم سے شیطان کو راہ ملتا ہے کہ وہ اس کو تعطل کی طرف لے جاتا ہے اور اس حالت میں اس شخص میں شکستگی بھی بے حد ہو جاتی ہے کہ بات بات میں کہتا ہے کہ میں کسی قابل نہیں ہوں اور ظاہر میں تو یہ تواضع ہے مگر اس میں رنگ شکایت کا ہے۔ گویا خدا تعالیٰ کی تمام نعمتوں کو بھلا کر یہ سمجھتا ہے کہ جب میرے اندر گناہ کا تقاضا موجود ہے تو اب میرے پاس کوئی نعمت نہیں حالانکہ یہ سخت ناشکری ہے پھر اس سے بڑھ کر یہ کہ یہ شخص اپنی تمام ریاضات گذشتہ کو یاد کر کے اپنے دل میں یوں کہتا ہے کہ میں بڑا بدقسمت ہوں کہ اتنی محنت کے بعد بھی مجھے ناکامی ہی رہی بس اب میرے واسطے کیا رہا کچھ نہیں۔ اور بعض اوقات یہ شخص اپنی کامیابی سے ما یوس ہو کر نفس کو

بالکل آزادی دے دیتا ہے کہ جب مجاہدات کے بعد بھی ناکامی ہی ہے تو نفس کو مصیبت میں کیوں ڈالا یہ شخص اس غلطی میں اس لئے بتلا ہوا کہ اس نے یہ سمجھ لیا تھا کہ میں مجاہدہ کر کے تقاضائے گناہ سے بھی معصوم ہو گیا اور اب میرے اندر سے اخلاق رذیلہ بالکل نکل گئے حالانکہ یہ بالکل غلط ہے کشاکشی ہمیشہ رہتی ہے ہاں مبتدی جیسی نہیں رہتی اس لئے میں کہتا ہوں کہ اعمال صالحہ کا جب قصد کرے تو اول ہی سے نفس کو یہ سمجھا لے کہ ان اعمال میں مشقت ہمیشہ رہے گی اور عمر بھر مجاہدہ کرنا ہو گا اور یہاں سے آپ کو معلوم ہوا ہو گا کہ شیخ کتنی بڑی نعمت ہے کہ وہ کیسے کیسے عقبات سے سالک کونکاتا ہے اور اس کا عقبات سے نکالنا یہی ہے کہ وہ حقائق صحیحہ پر مطلع کرتا اور غلط اعتقادات سے بچاتا ہے۔ اسی کو فرماتے ہیں۔

گر ہوائے ایں سفر داری دلا دامن رہبر بُگیر وپس برآ
بے رفیقے ہر کہ شد در راہِ عشق عمر بگذشت ونشد آگاہ عشق
”اگر اس سفرِ عشق پر روانہ ہونے کی خواہش رکھتا ہے تو مرشد کا دامن پکڑ لے اور آ جا بل مرشد کے جس نے طریقِ عشق میں قدم رکھا اس نے عمرِ ضائع کی ہے اور عشق سے آگاہ نہ ہوا“
اور فرماتے ہیں۔

صد ہزار ان دام و دانہ ست اے خدا ماقچو مرغان حریص بے نوا
بے عنایات حق و خاصان حق گر ملک باشد یہ ہستش ورق
”اے خدا لاکھوں دام اور دانے والے موجود ہیں اور ہماری حالت مرغان حریص کی ہے بغیر حق سجانہ تعالیٰ اور خاصان حق کی مہربانی کے اگر فرشتہ بھی ہو گا تو اس کا نامہ اعمال سیاہ رہے گا“
خدا کے خاص بندوں کی کسی پر عنایت ہو جائے تو یہ بہت بڑی بات ہے۔ بہر حال خوب سمجھ لو کہ اعمال صالحہ میں مشقت ہمیشہ رہتی ہے کیونکہ وہ اعمال نفس کی خواہش کے خلاف ہیں نفس ان میں منازعت ضرور کرتا ہے قلیل یا کثیر اس لئے مخالفت نفس کی عمر بھر ضرورت ہے اور یہی مجاہدہ کی حقیقت ہے۔

کسل نماز

یہاں سے بعض واعظین کی غلطی معلوم ہو گئی کہ وہ آیت یعنی وَإِذَا قَامُوا إِلَى الصَّلَاةِ

فَامُوا كُسَالِيٍّ. اور جب نماز کو کھڑے ہوتے ہیں تو بہت ہی کا بلی کے ساتھ کھڑے ہوتے ہیں۔ کو مسلمانوں کے حق میں پڑھ دیتے ہیں اور یہ کہتے ہیں کہ جو نماز میں کسل کرے وہ منافق ہے بات یہ ہے کہ ان لوگوں کو قرآن کے معنی سمجھنے میں غلطی ہوئی۔ حقیقت مسئلہ کی یہ ہے کہ کسل کی دو قسمیں ہیں ایک یہ کہ عمل میں مشقت کا سامنا ہو مگر عقیدہ میں ضعف یا شک نہ ہو تو وہ کسل نہیں ہے جو منافقین کی شان تھی یہ تو کسل طبعی ہے اور طبعی کسل اعمال شرعیہ میں مخصوصین کو بھی ہو سکتا ہے کیونکہ یہ اعمال نفس پر گراں ہیں نفس ان میں بعض دفعہ کسل کرنے لگتا ہے اور اعمال شرعیہ میں مشقت کا سامنا ہونا آیت وَمَا جَعَلَ عَلَيْكُمْ فِي الدِّينِ مِنْ حَرَجٍ. اور تمہارے لئے دین میں کوئی تنگی نہیں کی۔ کے خلاف نہیں کیونکہ آیت کا مطلب یہ ہے کہ دین فی نفسہ آسان ہے دشوار نہیں یہ اور بات ہے کہ منازعت نفس کی وجہ سے اس میں دشواری آجائے کیونکہ یہ ضرور ہے کہ اعمال شرعیہ میں نفس کی خواہشوں کو پامال کیا جاتا اور اس کی مخالفت کی جاتی ہے اور یہ نفس کو ضرور گراں ہے تو اس منازعت و کشاکشی کی وجہ سے دشواری آجانا یسری نفسہ کے خلاف نہیں اسی لئے قرآن میں وَمَا جَعَلَ عَلَيْكُمْ فِي الدِّينِ مِنْ حَرَجٍ. اور تمہارے لئے دین میں کوئی تنگی نہیں کی۔ سے پہلے وَجَاهِدُوا فِي اللَّهِ حَقًّ جِهَادِهِ بھی آیا ہے جس سے معلوم ہوا کہ دین میں مجاہدہ کی بھی ضرورت ہے پس ایک جزو ہی کو مت دیکھو دنوں جزوں کو ملا تو حاصل وہی نکلے گا جو میں نے عرض کیا ہے۔

کسل کی قسمیں

اب سنئے ایک تو طبعی کسل ہے جس کا منشا منازعت نفس ہے یہ منافقین کے ساتھ خاص نہیں اور دوسری اعتقادی کسل ہے کہ اس شخص کو نماز کی فرضیت پر اور خدا اور رسول پر ہی ایمان نہیں ہے محض کسی مصلحت کی وجہ سے نماز پڑھ رہا ہے تو ظاہر ہے کہ وہ دل سے نہ پڑھے گا بلکہ بے گاری نالے گا اور کسل کے ساتھ نماز ادا کرے گا یہ کسل منافقین کی شان ہے اور خدا نہ کرے کہ کسی مسلمان کی شان ہو۔ بہر حال اعمال شرعیہ میں مجاہدہ کی ضرورت عمر بھر کے لئے ہے مبتدی کو بھی اور منتہی کو بھی نہ کبھی اعمال میں منازعت نفس کی وجہ سے کسل بھی پیش آتا ہے مبتدی کو زیادہ منتہی کو کم اس کسل ہی کے رفع کے لئے مجاہدہ کی ضرورت ہے

نیز کسی وقت دونوں کا نفس معاصی کا تقاضا کرتا ہے اس کے مقابلہ کے لئے بھی مجاہدہ کی دونوں کو ضرورت ہے۔ تو ایک غلطی تو مبتدی کرتا ہے کہ وہ اپنے کو مشقت سے بچانا چاہتا ہے اور مجاہدہ کرتا ہی نہیں بلکہ اسی انتظار میں ہے کہ سارا کام بدون مشقت کے ہو جائے اور ایک غلطی منتہی کرتا ہے کہ وہ ابتداء میں مجاہدہ کر کے آئندہ کے لئے مجاہدہ سے اپنے کو مستغنى سمجھتا ہے اور یہ سخت غلطی ہے کیونکہ طبائع بشریہ پھر عود کرتے ہیں اور اس وقت منتہی کو بھی معاصی کا تقاضا ہوتا ہے اور اس کا نفس بھی طاعات میں بعض دفعہ کسل کرنے لگتا ہے اس وقت اس کو بھی مجاہدہ کی ضرورت ہوتی ہے مگر مبتدی اور منتہی کے مجاہدہ میں بڑا فرق ہے جس کی مثال اوپر گذر چکی ہے کہ جیسے ایک شخص تو شاستہ گھوڑے پر سوار ہوا اور ایک ایسے گھوڑے پر سوار ہو جس پر آج ہی سواری کی گئی ہے شاشتہ گھوڑے کے سوار کو بھی ہوشیار بیٹھنے کی ضرورت ہے کیونکہ شاستہ گھوڑا بھی کبھی شوخی شرارت کرنے لگتا ہے مگر اس کے دبانے میں اس قدر مشقت نہیں ہوتی جس قدر نئے گھوڑے کے دبانے میں ہوتی ہے اس لئے منتہی کا اپنے گذشتہ مجاہدہ و ریاضت کو بریکار و بے سود سمجھنا بھی غلط ہے اور آئندہ کے لئے بھی وہ مجاہدہ سے مستغنى نہیں اور اعمال صالحہ کا کرنا کسی وقت بھی مشقت سے خالی نہیں ہے۔ چنانچہ فروع میں اس کی ایک اور مثال یاد آئی مثلا کسی شخص کے اندر کبر ہے تو اس کے دو علاج ہیں ایک علمی اور ایک عملی۔ علاج تو مثلا یہ ہے کہ اپنے عیوب کو سوچا کرے اور یوں سمجھے کہ مجھے اپنے عیوب کا یقین کے ساتھ علم ہے اور دوسروں کے عیوب کاظم کے ساتھ علم ہے اور جو شخص یقینی میعوب ہو وہ میعوب ظنی سے بدتر ہے اس لئے مجھے اپنے کو سب سے کم ترجیحنا چاہیے اور عملی علاج یہ ہے کہ جس کو تم اپنے سے چھوٹا سمجھتے ہو اس کے ساتھ تعظیم و تکریم سے پیش آؤ اور یہ عملی علاج جزو اعظم ہے بدوں اس کے علمی علاج تنہ کافی نہیں مگر اس کا بجالانا دشوار ضرور ہے۔ ہر شخص سے آسان نہیں مگر تجربہ سے یہ ثابت ہوا ہے کہ جب تک یہ عملی علاج نہ کیا جائے گا تکبر دور نہ ہو گا۔ ایسے ہی حسد کا علاج یہ ہے کہ جس سے حسد ہو اس کے لئے ترقی خیر کی خوب دعا کیا کرے اور اس کے ساتھ احسان بھی کرتا رہے چند دن میں حسد دور ہو جائے گا مگر یہ بات آسان نہیں گوئی نفسہ یہ سب اعمال آسان ہیں مگر نفس کی منازعت کی وجہ سے دشوار ہو رہے ہیں۔ مگر ان میں دشواری اول اول ہی ہے کیونکہ نفس کی کشاکشی ابتداء میں زیادہ ہوتی ہے پھر زیادہ منازعت نہیں رہتی مگر ایک

دو مرتبہ عملی علاج کر کے بے فکر نہ ہونا چاہیے بلکہ اس کو مدت دراز تک جس کو شیخ محقق تجویز کرے کرنا چاہیے کیونکہ ایک دو دفعہ سے مرض کی جڑ نہیں جاتی اسی کو ایک عارف فرماتے ہیں۔
صوفی نشود صافی تادر نکشد جائے بسیار سفر باید تا پختہ شود خامے
صوفی جب تک بہت سے مجاہدے نہ کرے خام ہی رہتا ہے پختگی مجاہدات کے بعد
حاصل ہوتی ہے۔

غرض یہ طریقہ ہے اعمال کا اور باطن کی اصلاح کا کہ نفس کے جذبات کی مخالفت کی جائے اور اس کو مشقت کا عادی بنایا جائے مگر آج کل لوگوں سے مشقت تو ہوتی نہیں یوں چاہتے ہیں کہ ہمارے آرام میں بھی خلل نہ آوے اور اعمال کی بھی اصلاح ہو جائے باطن کی بھی اصلاح ہو جائے۔

اصلاح نفس

ایک شخص مجھ سے کہنے لگے کہ مجھے ایسا وظیفہ بتا دو جس سے نماز قضا نہ ہو میں نے کہا کہ اگر وظیفہ قضا ہونے لگا تو اس کے واسطے دوسرا وظیفہ پڑھو گے پھر اس کے واسطے تیرایہ تو سلسہ غیر تناہی چلے گا اس کا علاج تو یہ ہے کہ جس دن نماز قضا ہوا س دن بھوکے رہو یا ۳، ۸ صدقہ کرو اور یہ صدقہ نہ تو اتنا زیادہ ہو جس کا تحمل نہ ہونا اتنا کم ہو جس کی نفس کو خبر بھی نہ ہو بلکہ درمیانی درجہ کا ہو جس سے نفس پر کسی قدر گرانی ہو اور اس سے کہہ دو کہ جب تو نماز قضا کرے گا میں تجھ کو یہی سزا دوں گا۔ اور یہ علاج میں نے یا صوفیہ نے اپنی طرف سے اختراع نہیں کیا بلکہ نصوص سنت میں اس کی اصل موجود ہے حدیث میں ہے من قال تعال اقا مرک فلیتصدق یعنی جس کی زبان سے یہ کلمہ نکل جائے کہ آوجوا کھلیں وہ صدقہ کرے اسی طرح حیض کے زمانہ میں غلطی سے جماع ہو جائے تو وہاں بھی صدقہ کا حکم ہے ابتدائے حیض میں ایک دینار اور آخر میں نصف دینار۔ اور اس میں راز یہ ہے کہ صدقہ کرنے سے نفس پر زیادہ مشقت پڑتی ہے وہ اس سے بچنے کے لئے تھوڑی مشقت کو برداشت کر لیتا ہے اور یہ کام اس سے چھوٹ جاتے ہیں تو دیکھئے حضور صلی اللہ علیہ وسلم نے ان موقع کے لئے کوئی وظیفہ نہیں بتایا بلکہ ایسا علاج بتایا جس میں نفس کو مشقت ہے اس سے صاف معلوم ہوا کہ اصلاح نفس کا طریقہ مجاہدہ ہی سے وظیفوں سے اصل نہیں ہوا کرتی۔ شاید طلبہ کو یہاں یہ شبہ ہو کہ امام ابو

خنیفہ تو غرامت مالیہ کو ناجائز فرماتے ہیں پھر تم یہ جرمانہ کیونکر بتلاتے ہو۔ اس شبہ کا جواب یہ ہے کہ اپنے اوپر جرمانہ کرنا جائز ہے دوسروں پر جائز نہیں اور ہم یہی تو تعلیم کرتے ہیں کہ جب عمل میں کوتا، ہی ہوتم خود اپنے اوپر جرمانہ کیا کر دیہ تو نہیں کہتے کہ مریدوں سے کوتا، ہی ہوتا ان پر جرمانہ کر کے تم وصول کیا کرو اگر کوئی شیخ ایسا کرے تو بے شک ناجائز کا مرتكب ہو گا۔

فضولیات مستورات

یہ تو وہ امراض تھے جو مردوں اور عورتوں میں مشترک تھے اب میں بعض ان امراض کا علاج بتلاتا ہوں جو مستورات کے ساتھ خاص ہیں کیونکہ اس وقت مستورات کا مجتمع بھی موجود ہے سو مستورات میں ایک مرض یہ ہے کہ جب چند عورتیں جمع ہو گئی تو ہمیشہ دنیا کی باتیں کریں گی مرد کبھی جمع ہوتے ہیں تو کبھی خدا اور رسول کی باتیں بھی کر لیتے ہیں مگر عورتوں کے مجتمع میں خدا اور رسول کی باتیں کبھی سننے میں نہیں آتیں بلکہ ان کی تمام تر گفتگو زیور کپڑے روپے پیے کے متعلق ہوتی ہے جس سے معلوم ہوا کہ ان میں زیور کی محبت اور لباس کی محبت زیادہ ہے اس کا علاج یہ ہے کہ زیور کا استعمال کم کر دیا جائے یہ مطلب نہیں کہ اپنے گھر میں استعمال کم کر دو کیونکہ اپنے گھر میں تو عموماً عورتیں زیور پہنتی ہی نہیں اور لباس بھی معمولی ہی پہنتی ہیں بلکہ مطلب یہ ہے کہ جب کسی دوسرے کے جاؤ تو زیور کم پہن کر جاؤ اور لباس بھی معمولی پہن کر جاؤ باقی سارے زیور کو اور قیمتی جوڑوں کو اپنے گھر میں پہن کیونکہ شریعت نے عورتوں کو چاندی سونے کا زیور اور ریشم کا کپڑا صرف اسی لئے حلال کیا ہے تاکہ وہ شوہر کے سامنے اس سے زینت کر سکیں تو ان کے استعمال کا اصلی محل اپنا ہی گھر ہے مگر اب عورتوں نے اس تعلیم کے خلاف یہ وظیرہ اختیار کیا ہے کہ شوہر کے سامنے تو معمولی حالت میں رہیں گے اور دوسرے گھر بن ٹھن کر جائیں گی تو یہ عمل خلاف شریعت بھی ہے اور اس سے زیور و لباس کی محبت بھی بڑھتی ہے اس لئے عورتوں کو شریعت کی اصل تعلیم پر عمل کرنا چاہیے کہ اپنے گھر میں سب زیور و لباس کی پہنا کریں اور دوسرے گھر میں معمولی زیور و لباس پہن کر جایا کریں اس سے زیور و لباس کی محبت ان کے دل سے کم ہو جاؤ گے اور سب سے بڑا مجاہد یہ ہے کہ شادی اور دوسری تقریبات کے موقعہ پر سادے کپڑے اور سادا زیور پہن کر جایا کریں۔ اصلاح تو اسی طرح

ہوگی بغیر اس کے کتابیں پڑھنے اور وعظ سننے سے کچھ نہ ہوگا۔ رہایہ کہ یہ تو بہت دشوار ہے دل پر آرا چل جائے گا کہ بھری برادری میں سب تو اچھے زیور عمدہ لباس سے آئیں اور ہم سادے لباس معمولی زیور میں ہوں تو صاحب! دنیا کا بھی تو کوئی کام بدون محنت کرنیں ہوتا اے اللہ دینداری ایسی سستی کیوں ہے کہ لوگ دیندار بدون محنت کے بننا چاہتے ہیں۔

ناز پروردہ تنعم نہ بر دراہ بدoust عاشقی شیوه رندان بلاکش باشد
ناز و نعمت میں پلا ہوا مشقت کی راہ میں ہمراہ نہیں رہ سکتا عاشقی تو مصائب سہنے والے رندوں کا شیوه ہے۔

میرا یہ مطلب بھی نہیں کہ اتنی محنت کرو جس سے نفس تھک جائے بعض اہل مجاہدہ ایسے بھی ہیں چنانچہ ہمارے ساتھ سفر حج میں جہاز میں ایک شخص تھے وہ کئی کئی دن تک کچھ نہ کھاتے اور جب کھانے بیٹھتے تو کئی دن کی خوراک ایک ہی وقت میں کھا جاتے لوگوں نے ان سے کہا کہ یہ کیا وابیات ہے کہ ایک وقت میں تم کئی دن کی خوراک کھا جاتے ہو کہا میں مجاہدہ کرتا ہوں کیونکہ مجاہدہ کی ایک قسم تو ترک اکل ہے اور ایک قسم اکشار اکل یہی ہے کہ اتنا کھائے کہ نفس پریشان ہو جائے کیونکہ مجاہدہ سے مقصود نفس کو پریشان کرنا ہے اور وہ جس طرح ترک طعام سے پریشان ہوتا ہے بہت کھانے سے بھی پریشان ہوتا ہے سو یہ قول غلط ہے مجاہدہ سے مقصود نفس کو پریشان کرنا نہیں ہے بلکہ نفس کو مشقت کا خوگر بانا اور راحت و تنعم کی عادت سے نکالنا ہے اور اس کے لئے اتنا مجاہدہ کافی ہے جس سے نفس پر کسی قدر مشقت پڑے بہت زیادہ نفس کو پریشان کرنا اچھا نہیں ورنہ وہ بالکل معطل ہو جائے گا تو خوب سمجھ لو کہ محنت ہمیشہ مستحسن نہیں بلکہ جب اعتدال سے ہو اور اس پر نتیجہ اچھا مرتب ہو۔ اس پر مجھے مولانا محمد یعقوب صاحب رحمۃ اللہ علیہ کا مقولہ یاد آیا کہ آپ نے ایک مدرس کو مدرسہ سے الگ کرنا چاہا اور مہتمم صاحب نے ان کی سفارش کی کہ یہ محنت بہت ہیں تو مولانا نے فرمایا کہ اگر محنت ہی مطلوب ہے تو مجھے چالیس روپے تنخواہ دے کر مدرس اول کیوں بنایا بلکہ ایک پسپاری کو چکی دے کر درسگاہ میں بٹھلا دو وہ مجھ سے زیادہ محنت کرے گی اور مزدوری صرف دو آنے لیگی۔ پس مجاہدہ میں افراط بھی نہ موم ہے بلکہ اعتدال کی رعایت لازم ہے اسی کو شیخ سعدی فرماتے ہیں۔

نہ چندال بخور کر دہانت برآید نہ چندال کے از ضعف جانت برآید
نہ اتنا زیادہ کھاؤ کہ منہ سے باہر نکلنے لگے نہ اتنا کم کھاؤ کہ کمزوری سے جان نکلنے لگے

اعتدال مجاہدہ

اللہ تعالیٰ کا ارشاد ہے ﴿وَالَّذِينَ إِذَا أَنْفَقُوا مَا يُرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا﴾
یعنی خدا کے خاص بندے وہ ہیں کہ جب وہ خرچ کرتے ہیں تو نہ اسرا ف کرتے ہیں نہ تنگی
کرتے ہیں بلکہ وہ خرچ کے درمیان میں معتدل ہوتا ہے پس مجاہدہ میں بھی اعتدال کی
رعایت کرنا چاہیے۔ مگر اس اعتدال کو بھی آپ اپنی رائے سے تجویز نہ کجھے کیونکہ یہاں کی
رائے یہاں ہوتی ہے اس طریق میں اپنی رائے سے کامیابی نہیں ہوتی۔

فلکر خود رائے خود رز عالم رندی نیست کفرست دریں مذہب خود بنی و خود رائی
”اپنی رائے اور فلکر کو راہ سلوک میں کچھ دخل نہیں اس راہ میں خود بنی اور خود رائی کفر ہے“
بلکہ کسی محقق سے درجہ اعتدال معلوم کجھے اللہ تعالیٰ نے ہر زمانہ میں علمائے قوانین ظاہرہ
و باطنہ پیدا کئے ہیں ان سے رجوع کرو اور ان سے طریق مجاہدہ معلوم کرو۔ پھر جیسے طالبان عمل
میں دو فرقے ہیں ایک وہ جو محنت سے بچنا چاہتے ہیں دوسرا وہ جو محنت میں غلوکرتے ہیں اسی
طرح طالبان علم میں بھی دو فرقے ہیں ایک وہ جو یوں چاہتے ہیں کہ ہم کو کچھ کرنا بھی نہ پڑے اور
عالم ہو جائیں اس کی ترکیب انہوں نے یہ نکالی کہ مدرسہ میں داخل ہو کر کسی جماعت میں شریک
ہو گئے اور کبھی کبھی درس میں بھی شریک ہو گئے پھر دس دن بارہ دن کو غائب ہو گئے نہ مطالعہ ہے نہ
ٹکرار ہے نہ سبق کے وقت توجہ ہے جماعت نے کتاب ختم کر لی تو ان کی بھی ختم ہو گئی وہ درسیات
سے فارغ ہو گئی تو یہ بھی فارغ کہلانے لگے گو واقع میں بالکل ہی فارغ ہوں یعنی کوئے تو یاد رکھو
اس طرح علم نہیں آیا کرتا۔ حضرت علی رضی اللہ عنہ نے ایسوں ہی کے واسطے فرمایا ہے۔

لوكان هذا العلم يدرك بالمنى ما كان يبقى في البرية جاہل
فاجهد ولا تکسل ولا تکث غافلا فنداة العقى لمن يتکاسل
”اگر یہ علم صرف تمنے سے حاصل ہوتا تو دنیا میں کوئی جاہل باقی نہ رہتا پس محنت کر اور
ستی نہ کر اور نہ غفلت کر کیونکہ جو ستی کرتا ہے انجام کارا سے ندامت حاصل ہوتی ہے۔“

اور بعضے محنت میں افراط کرتے ہیں کہ اتنی محنت کرتے ہیں کہ دماغ بھی خراب ہو جائے۔ افراط و تفریط دونوں برے ہیں۔ شریعت کو ہر شے میں اعتدال مطلوب ہے، اہل مجاہدہ کا ایک افراط یہ بھی ہے کہ بعضے تقلیل غذا میں غلوکرتے ہیں بعضے ہاتھ کو سکھاتے ہیں۔ بعضے لباس نہیں پہننے بلکہ آگ سلاکا کر سردی گذارتے ہیں۔ یہ وہ مجاہدے ہیں جو آجھل جو گیوں میں رانچ ہیں اور غصب یہ ہے کہ بعضے مسلمان بھی ان مجاہدات کو کمال اور جو گیوں کو با کمال سمجھتے اور ان کے معتقد ہو جاتے ہیں۔ حالانکہ یہ کچھ کمال نہیں کیونکہ بدن کو مارنے سے کیا ہوتا ہے مطلوب تو وہ مشقت ہے جس سے نفس پر مشقت ہو یہ ضرور ہے کہ مشقت نفس میں بعض دفعہ مشقت جسم کو بھی دخل ہوتا ہے مگر اس میں اعتدال ضروری ہے۔ مثلاً اگر روزہ رکھ لیا جائے اعتکاف کر لیا جائے بس یہ مشقت کافی ہے اس سے زیادہ کی ضرورت نہیں۔ صاحبو! جس طرح طبیب دوا تجویز کر کے اس کی مقدار بھی خود ہی تجویز کرتا ہے اسی طرح آپ کو مجاہدہ کی مقدار بھی شریعت ہی سے معلوم کرنا چاہیے جبکہ اصل مجاہدہ کو آپ نے شریعت ہی سے معلوم کیا ہے

مخالفت نفس

اب یہاں ایک بات اور سمجھئے کہ مجاہدہ کی دو قسمیں ہیں ایک مجاہدہ جسمانی کہ نفس کو مشقت کا عادی کیا جائے مثلاً نوافل کی تکشیر سے نماز کا عادی کرنا اور روزہ کی کثرت سے حرص طعام وغیرہ کم کرنا اور ایک مجاہدہ بمعنی مخالفت نفس ہے کہ جس وقت نفس معصیت پر داعی ہوا س وقت اس کے تقاضے کی مخالفت کرنا اصل مقصود یہ دوسرا مجاہدہ ہے اور یہ واجب ہے اور پہلا مجاہدہ بھی اسی کی تحصیل کے واسطے کیا جاتا ہے کہ جب نفس مشقت برداشت کرنے کا عادی ہو گا تو اس کو اپنے جذبات کے ضبط کرنے کی بھی عادت ہوگی۔ لیکن اگر کسی کو بدون مجاہدہ جسمانی کی مخالفت نفس پر قدرت ہو جائے تو اس کو مجاہدہ جسمانی کی ضرورت نہیں مگر ایسے لوگ شاذ و نادر ہیں اسی واسطے صوفیہ نے مجاہدہ جسمانی کا بھی اہتمام کیا ہے اور ان کے نزدیک اسی کے چار اركان ہیں ترک طعام، ترک کلام، ترک منام، و ترک اختلاط مع الانام اور ترک سے مراد تقلیل ہے ترک کلی مراد نہیں۔ جو شخص ان اربکان ار بعد کا عادی ہو جائے گا واقعی وہ اپنے نفس پر قابو یافتہ ہو جائے گا کہ تقاضائے معصیت کو ضبط کر سکے گا مگر

میرا مقصود اس وقت مجاہدہ جسمانیہ کا بیان کرنا نہیں ہے بلکہ مجاہدہ نفسانی کا بیان مقصود ہے کہ گناہ کے وقت نفس کو روکو اور اس میں جو مشقت لاحق ہوتی ہے اس کو برداشت کرنا چاہیے کیونکہ بدون مشقت کے کوئی کام نہیں ہو سکتا نہ دنیا کا نہ دین کا۔ یہ ہے وہ مسئلہ جس کی ضرورت تھی اور لوگ اس سے غافل ہیں یعنی مخالفت نفس کہ جب نفس گناہ کا تقاضا کرے اس کی مخالفت کرو۔ اور یہ بات اس وقت آپ کو حاصل ہو گی جبکہ نفس کی جائز خواہشوں کی بھی مخالفت کیا کرو۔ مثلاً کسی لذیذ چیز کو جی چاہا تو فوراً اس کی خواہش کو پورانہ کیا جائے بلکہ اس کی درخواست کو رد کر دیا جائے دس دفعہ میں سے ایک دفعہ اس کی جائز خواہش پوری کردی اور نو دفعہ ثالثی جب مباحثات میں تم مخالفت نفس کے عادی ہو گے اس وقت معاصی کے تقاضے کی مخالفت پر آسانی سے قادر ہو گئے اور جو شخص مباحثات میں نفس کو بالکل آزاد رکھتا ہے وہ بعض اوقات تقاضے معصیت کے وقت اس کو نہیں دبا سکتا تجربہ کر کے دیکھ لیا جائے یہاں سے معلوم ہوا کہ صوفیہ نے جوارکان اربعہ مجاہدہ کے تجویز کئے ہیں اس میں انہوں نے ابتداع نہیں کیا اول تو احادیث میں غور کرنے سے ہر کس کی اصل ملکتی ہے دوسرے انہوں نے تسهیل مخالفت نفس عند ارادۃ المعصیۃ کے لئے یہ نوع مجاہدہ کی بطور تدبیر کے تجویز کی ہے تدبیر میں نصوص کی بھی حاجت نہیں البتہ نصوص کے خلاف نہ ہونا چاہیے خلاصہ یہ کہ لوگوں نے جو یہ سمجھ لیا ہے کہ دین کے کاموں میں مشقت برداشت کرنے کی ضرورت نہیں غلط ہے بلکہ اصل یہ ہے کہ دین سارا مجاہدہ ہی ہے کیونکہ دین نام ہے۔ پابندی کا اور پابندی نفس کو گراں ہے۔ پس بدون مجاہدہ کے دین کامل نہیں ہو سکتا۔

رجاء وامکان

اب میں اس مسئلہ کو ان آیات پر منطبق کرنا چاہتا ہوں جو میں نے شروع میں تلاوت کی ہیں۔ میں نے تین آیتیں تلاوت کی ہیں ایک مَنْ كَانَ يَرْجُوا لِقَاءَ اللَّهِ فَأَنَّ أَجَلَ اللَّهِ لَآتٍ وَهُوَ السَّمِينُ الْعَلِيمُ یہ آیت راجح الی العقیدہ ہے ترجمہ اس کا یہ ہے کہ جو لوگ اللہ سے ملنے کی امید رکھتے ہیں تو اللہ کا وہ وقت معین ضرور آنے والا ہے اور اللہ تعالیٰ (ان کے اقوال کو) خوب سنتے اور (ان کے افعال و احوال کو) خوب جانتے ہیں۔ مطلب یہ ہے

کہ او پر بعض مسلمانوں کو جو کفار کی ایذاء سے گھبراتے ہیں تنبیہ کی گئی ہے کہ کیا ان کا یہ خیال ہے کہ ان کو صرف اتنی بات پر چھوڑ دیا جائیگا کہ ہم ایمان لے آئے اور ان کی آزمائش نہ کی جائے گی حالانکہ ہم ان سے پہلے مسلمانوں کو بھی آزمائش سے پرکھ چکے ہیں اس کے بعد جملہ معترضہ کے طور پر کفار کو یہ مضمون سنایا گیا ہے کہ کیا ان کا یہ خیال ہے کہ وہ ہم سے نجع کر بھاگ جائیں گے سوان کی یہ تجویز بہت بیہودہ ہے اس جملہ معترضہ کفار کی تنبیہ کے ساتھ مسلمانوں کی ایک گونہ تسلی بھی کر دی گئی کہ کفار کی یہ ایذائیں چند روزہ ہیں پھر ہم ان کو اچھی طرح پکڑنے والے ہیں اس کے بعد پھر مسلمانوں کی طرف روئے تھن ہے کہ جو لوگ اللہ تعالیٰ سے ملنے کی امید رکھتے ہیں ان کو تو ایسے واقعات سے پریشان نہ ہونا چاہیے کیونکہ اللہ کا وہ وقت مقرر ضرور آنے والا ہے (اس وقت سارا غم غلط ہو جائے گا) اور اللہ تعالیٰ سننے والے جاننے والے ہیں (تو وہ ان کی باتوں کو سنتے اور کاموں کو جانتے ہیں اس وقت ان کی طاعات قولیہ اور طاعات فعلیہ سب کا اجر دے کر ان کو خوش کریں گے) اس آیت میں رجاء سے مراد اعتقاد جازم ہے مگر اس میں ایک لطیفہ ہے جس کی وجہ سے اعتقاد کو بغلوان رجاء بیان فرمایا وہ یہ کہ آیت مکی ہے جس کے مخاطب کفار بھی ہیں جو قیامت کے معتقد نہ تھے منکر تھے اس لئے اللہ تعالیٰ نے آیت کو رجاء و امکان سے شروع فرمایا جس سے کفار کو بھی انکار نہیں ہو سکتا کیونکہ استحالہ کی تو اس میں کوئی بات ہی نہیں اور جب ممکن ہے تو ارشاد فرماتے ہیں کہ جس کو لقاء اللہ کا امکان بھی معلوم ہو۔

ہم اس کو بتلاتے ہیں کہ اس کا وقوع بھی ضرور ہونے والا ہے پس ہماری خبر کے بعد اس کے وقوع میں شک نہ کرنا چاہیے۔

صفات خداوندی

وَهُوَ السَّمِيعُ الْعَلِيمُ اور وہ سننے والے (دلوں کا حال) جاننے والے ہیں۔ یہ صفات یہاں بہت ہی مناسب ہیں کیونکہ ایمان کے دو جزو ہیں ایک تصدیق بالقلب دوسراً اقرار باللسان کیونکہ قدرت کے وقت اقرار باللسان بھی فرض ہے تو ایمان کے بیان میں ان صفات کا ذکر بہت ہی خوب نہیں ہے تاکہ بندوں کو اطمینان ہو جائے کہ ہمارا ایمان خدا تعالیٰ سے مخفی نہیں رہ سکتا ان کو ضرور اس کا

علم ہوتا ہے تصدیق قلبی کو بھی جانتے ہیں اور اقرار اسلامی کو بھی سنتے ہیں یہ آیت توباب العقاد کے متعلق تھی۔ اس کے بعد دوسری منزل مجاہد ہے جو صحیح عقاد سے مونخر ہے اور تمکیل اعمال سے مقدم ہے یعنی اعمال کی تحریک تو عقاد ہی سے ہو جاتی ہے مگر تمکیل اور رسوخ مجاہد سے ہو تا ہے اس کا ذکر دوسری آیت میں ہے وَمَنْ جَاهَدَ فَإِنَّمَا يُجَاهَدُ لِنَفْسِهِ إِنَّ اللَّهَ لَغَنِيٌّ عَنِ الْعَالَمِينَ یعنی جو شخص کچھ محنت کرتا ہے وہ اپنے ہی واسطے محنت کرتا ہے بیشک اللہ تعالیٰ تمام اہل عالم سے بے نیاز ہے (اسکو کسی کی محنت و مجاہد کی ضرورت نہیں) میرا مقصود اس جگہ یہ بتلانا ہے کہ اللہ تعالیٰ نے اول عقاد کا ذکر فرمایا پھر مجاہد کا ذکر اعمال کے ذکر سے جو آئندہ تیسری آیت میں آتا ہے پہلے فرمایا اس کے کچھ تو معنی ہیں۔ سو ممکن ہے کہ کسی کے ذہن میں اور کوئی وجہ ہو میرے ذہن میں اس کی وجہ یہ آئی ہے کہ اس ترتیب سے یہ بتلانا مقصود ہے کہ عقاد مذکورہ آیت اولیٰ کے صدور اعمال مذکورہ آیت ثالثہ ہیں موثر ضرور ہیں مگر وہ تاثیر بلا واسطہ کمزور ہوتی ہے اور بواسطہ مجاہد کے قوی ہو جاتی ہے اسلئے مجاہد کے توسط میں العقاد والاعمال ظاہر کرنے کیلئے یہ ترتیب اختیار کی گئی ہے۔

نصیحت ناصح

اب آیت کا مطلب یہ ہے کہ جو کوئی مجاہد کرتا ہے وہ اپنے واسطے مجاہد کرتا ہے یہ جملہ اس واسطے فرمایا کہ نصیحت کا اثر کامل ہو کیونکہ جب نصیحت میں ناصح کی کوئی غرض ہوتی ہے اثر کم ہوتا ہے اور دنیا میں بے غرض نصیحت کرنے والا بجز انبیاء علیہم السلام کے کوئی نہیں مگر انبیاء کی نصیحت تو خدا ہی کی نصیحت ہے وہ تو محض مبلغ سفیر ہیں باقی سب کی کچھ نہ کچھ غرض ہوتی ہے اسی لئے امام غزالی نے لکھا ہے کہ جیسا شاگرد کو استاد کا ممنون ہونا چاہیے۔ ایسا ہی استاد کو بھی شاگردوں کا ممنون ہونا چاہیے کیونکہ شاگرد اگر نہ ہوتے تو استاد کے علوم میں ترقی نہ ہوتی کیونکہ تجربہ یہ ہے کہ بہت سے علوم استاد کے قلب پر درس کے وقت القا ہوتے ہیں اور یہ شاگرد کی کشش سے ہوتا ہے جیسے بچہ ماں کے پستان چوستا ہے تو دودھ اتر آتا ہے اگر بچہ دودھ پینا چھوڑ دے تو چار دن میں اس کے پستان خشک ہو جائیں۔ اسی طرح ترقی فی

العلوم میں شاگردوں کا استاد پر احسان ہے۔ پس دنیا میں جس پر بھی کوئی احسان کرتا ہے محسن الیہ کی طرف سے بھی اس پر کوئی نہ کوئی احسان ضرور ہے۔ بجز حضرت حق کے کہ ان کو کوئی کچھ نفع نہیں پہنچا سکتا نہ ان کے افعال معلل بالاغراض ہیں وہ جس پر جو احسان کرتے ہیں بالکل بے غرض اور سراسر عنایت و کرم ہی ہے مولا نافرماتے ہیں۔

من نَكْرُهُمْ خَلْقٌ تَسُودُهُ كُنْمٌ بلکہ تابر بندگان جو دے کنم
میں نے مخلوق کو اس لئے نہیں پیدا کیا کہ ان سے نفع حاصل کرو بلکہ اس لئے پیدا کر لیا
کہ انہیں اپنی نعمتوں سے نوازوں۔

اسی لئے یہاں فَإِنَّمَا يُجَاهِهِنَفْسُهُ بِرِحْيَايَا گیا تاکہ نصیحت کا اثر کامل ہو جائے کہ ہم کو تمہارے اعمال و مجاہدات سے ذرا بھی نفع نہیں جو کچھ نفع ہے سرا سر تمہارا ہی ہے پھر مجاہدہ کر کے اپنی ہی ذات پر احسان کرو کسی دوسرے پر احسان نہ کرو إِنَّ اللَّهَ لَغَنِيٌّ عَنِ الْعَلَمَيْنِ بِيَشْكُ اللَّهُ تَعَالَى كی ذات اہل عالم سے بے نیاز ہے یہ لفظ ہمارے محاورہ میں خدا تعالیٰ کے متعلق چند مقام پر استعمال کیا جاتا ہے بعض جگہ اس کا استعمال بری طرح کیا جاتا ہے اس سے احتراز کرنا چاہیے یعنی جب کوئی جوان موت ہو جاتی ہے جو چھوٹے چھوٹے پچھوڑ کر مر گیا ہو تو اس وقت برادری والے تعزیت کو جمع ہوتے ہیں اور میت کی موت کا ذکر ہوتا ہے تو ایک کہتا ہے ہائے ہائے کیسا جوان تھا جوانی چڑھ رہی تھی دوسرا کہتا ہے ابھی اس نے دنیا میں دیکھا ہی کیا تھا عمر نے وفات کی تیرا کہتا ہے کہ کیسی بے وقت موت ہوئی پچھے کیسے ذرا ذرا سے چھوڑ گیا ان کی پرورش کی بڑی وقت ہو گئی چوتھے بوجھ بھکر دسب کے جواب میں کہتے ہیں میاں اس کی ذات بڑی بے نیاز ہے وہ بے پرواذهات اس موقع پر اس جملہ کے معنی یہ ہیں کہ نعوذ باللہ نعوذ باللہ کارخانہ خداوندی میں بڑا ندھیرا ہے مصالح عباد پر مطلق نظر نہیں بس جو جی میں آیا کردیا جو چاہا حکم دیدیا تو خدائی کیا ہوئی اودھ کی سلطنت یا ان نیا نگر کاراج ہو سو یہ کلمہ اس موقع پر تو بہت سخت ہے اس کے تو یہ معنی ہوئے کہ خدا کو کسی پر حرم نہیں حالانکہ قرآن خدا کی رحمت کے ذکر سے بھرا پڑا ہے۔ غرض یہ معنی میں نے اس لئے بیان کر دیئے تاکہ کوئی آیت میں لفظ غنی کو اس معنی پر محمول نہ کرے بلکہ قرآن میں غنی کو دو معنی میں استعمال کیا گیا ہے ایک یہ کہ خدا کو تمہارے عمل صالح سے کوئی نفع نہیں یہاں

یہی معنی ہیں دوسرے یہ کہ خدا کا تمہارے کفر و معاصلی سے کچھ ضرر نہیں چنانچہ ایک جگہ ارشاد ہے ان تَكْفِرُوا فَإِنَّ اللَّهَ عَنِّيْعَنْكُمْ کہ اگر تم کفر کرو تو خدا تعالیٰ کو اس سے ضرر نہ ہوگا۔ تیسرا آیت اعمال کے متعلق ہے ۔ وَالَّذِينَ أَمْنُوا وَعَمِلُوا الصَّلِحَاتِ لَنَكَفِرَنَّ عَنْهُمْ سَيِّئَاتِهِمْ وَلَنَجْزِيَنَّهُمْ أَحْسَنَ الَّذِيْنَ كَانُوا يَعْمَلُونَ اور جو لوگ ایمان لاتے ہیں اور نیک عمل کرتے ہیں، ہم ان کے گناہ ان سے دور کر دیں گے اور ان کے اعمال کا اچھا بدلہ دیں گے۔

یہاں ایمان کا مکر رذ کراس لئے فرمایا تاکہ معلوم ہو جائے کہ عمل بدون ایمان مقبول نہیں۔ ترجمہ آیت کا یہ ہے کہ جو لوگ ایمان لا نیک اور نیک کام کریں اللہ تعالیٰ ان کے گناہ معاف فرمادیں گے یعنی جہنم سے ان کو نجات دیں گے اور ان کو جزاً حسن دیں گے میرا مقصود جو کچھ تھا وہ بحمد اللہ حاصل ہو گیا کہ ایمان عمل صالح مقصود اصلی ہے اور مجاہدہ اسی کی تکمیل کے واسطے ہے کہ بدون مجاہدہ کے عمل صالح علی سبیل الکمال حاصل نہیں ہوتا چنانچہ برادری کی رسمیں بھی لوگوں سے اسی واسطے نہیں چھوٹی ہیں کہ وہ مجاہدہ سے کام نہیں لیتے۔ رسول قدیمه کے چھوڑنے میں نفس کو کلفت ضرور ہوتی ہے۔ لیکن اگر نفس مجاہدہ کا عادی ہو تو اس سے گھبرائے گا نہیں نہ ذلت کی پرواہ کرے گا نہ کسی کے طعن کی پرواہ کرے گا اور حقیقت یہ ہے کہ اس معاملہ میں ذلت اور طعن کی پرواہ کرنا محض اس وجہ سے ہے کہ دین کی وقعت نہیں یاد یندار بننے کی خواہش نہیں کیونکہ مشاہدہ یہ ہے کہ جس چیز کی وقعت انسان کی نظر میں ہو یا اس سے محبت ہو تو اس کی تحصیل میں ذلت و طعن کی ہرگز پرواہ نہیں۔ چنانچہ بہت سے شرفاء کو آپ دیکھیں گے کہ وہ بازاری عورتوں سے نکاح کر لیتے ہیں کیا اس سے برادری میں ان کی ذلت نہیں ہوتی یا لوگ طعن نہیں کرتے مگر چونکہ اس کو اس سے محبت ہے اس لئے کسی کی بات کی پرواہ نہیں کرتا اسی طرح بعض لوگ اپنی لڑکی کو ایسے لڑکے سے بیاہ دیتے ہیں جو ذات میں یا نسب میں کم ہے مگر مالدار بہت بڑا ہے اس موقع پر بھی برادری کی طرف سے بہت کچھ لعنت ملامت ہوتی ہے مگر نفع کے سامنے کسی بات کی پرواہ نہیں کی جاتی۔ اے اللہ! دین ہی اس واسطے رہ گیا ہے کہ یہاں ہر مانع کی پرواہ کی جاتی ہے کوئی کہتا ہے کہ اس میں چھوڑنے میں ذلت ہے کوئی کہتا ہے کہ برادری طعن دے گی کہ خرچ کرتے ہوئے جان نکلتی تھی اس لئے شریعت کی آڑ لے لی کوئی کہے گا کہ ان کو دوسروں کے یہاں کھانا

ہی آتا ہے کھلانا نہیں آتا میں تسلیم کرتا ہوں کہ برادری سب کچھ کہے گی لیکن اس کی کیا وجہ ہے کہ سب باتوں میں برادری کے کہنے کی پرواہ نہیں کی جاتی بعض لوگ کسی غریب کی زمین یا گھر کا کوئی حصہ دبایتے ہیں برادری تو وہاں بھی برا بھلا کہتی ہے کوئی چماری سے یا لوٹوں سے منہ کالا کرتا ہے وہاں بھی تو لوگ اس کو ذلیل کرتے اور گلی کو چوں میں برا بھلا کہتے پھرتے ہیں اگر تم برادری کی باتوں کو ایسا ہی مانے والے ہو تو براہ کرم ان باتوں میں بھی برادری کی طعن و ملامت کی پرواہ کر لیا کرو۔ کچھ نہیں تو محض بہانہ ہے ورنہ حقیقت یہ ہے کہ تمہارا خود اس میں کرنے کو جی چاہتا ہے اگر تمہارا جی نہ چاہتا تو تم کسی کی بھی پرواہ نہ کرتے جیسا دوسرے کاموں میں کسی کی پرواہ نہیں کرتے۔ پھر جو لوگ برادری کی ملامت کا بہانہ کرتے ہیں ان کے واسطے ٹھیک اور جواب ہے وہ یہ کہ جیسے تمہاری دنیا کی ایک برادری ہے دین کی بھی ایک برادری ہے یعنی علماء و صلحاء، ہم نے مانا کہ اس میں چھوڑنے میں دنیا کی برادری تم کو برا کہے گی مگر دینی برادری تم کو اچھا کہے گی اور شاباشی دے گی اور تمہارے حق میں دعا کرے گی اور اس سے بڑھ کر ایک اور بات ہے کہ اللہ تعالیٰ تم سے خوش ہونگے رسول اللہ صلی اللہ علیہ وسلم راضی ہوں گے اور اللہ تعالیٰ کی رضا مندی کتنی بڑی چیز ہے افسوس خدا کے مقابلہ میں برادری کی رضا مندی کی پرواہ کرنا کتنی سخت بات ہے یہ تو وہی بات ہوئی جو حضرت شعیب علیہ السلام نے اپنی قوم کی حالت کے متعلق فرمائی تھی ﴿قَالَ يَقُومٌ أَرْهَقُونَ أَعْزَلَنَّكُمْ مِنَ اللَّهِ وَاتَّخَذُنَّ مُؤْمِنَةً وَرَأَءَكُمْ خَفِيرِيًا﴾^{۱۰} حضرت شعیب علیہ السلام نے جواب میں فرمایا اے میری قوم کیا میرا خاندان تمہارے نزدیک (نعود باللہ) اللہ سے بھی زیادہ باتو قیر ہے۔ اور اس کو (اللہ تعالیٰ) تم نے پس پشت ڈال دیا ہے یقیناً میرا رب تمہارے سب اعمال کو (اپنے علم میں) احاطہ کئے ہوئے ہے۔ بعض لوگ آپس میں ناتفاقی رکھتے ہیں اور مصالحت نہیں کرتے وہ بھی اسی واسطے کہ مشقت سے گھبراتے ہیں اگر وہ نفس کو مجاہدہ کا عادی کر لیتے تو کسی کو ایک دوسرے سے معافی چاہنے میں اپس و پیش نہ ہوتا گو معافی چاہنا ابتداء بہت مشکل ہے مگر جو شخص مجاہدہ سے نفس کو پامال کر چلتا ہے اس کے لئے ایک بھنگی سے بھی معافی چاہنا دشوار نہیں اور یہاں سے معلوم ہوا کہ آ جکل جو لوگ نفاق و اتحاد کا لکچر دیتے ہیں یہ کافی نہیں بلکہ ضرورت اس کی

ہے کہ یہ لکھ را بھی اور لکھ رئنے والے بھی اول مجاہدہ سے نفس کی اصلاح کریں بدون اس کے ہرگز اتفاق و اتحاد قائم نہیں ہو سکتا چنانچہ اگر اس لکھ را بھی کی رائے سے کوئی دوسرا شخص کسی میں مخالفت ظاہر کر دے تو یہ اتحاد و اتفاق کا سب لکھ بھول جائیں گے اور دوسرے شخص کی مخالفت و تذلیل و تحریر کے درپے ہو جائیں گے پھر دونوں میں ایسی بڑی طرح مخالفت چلتی ہے کہ اخبار کے کالم کے کالم دونوں کی طرف سے گالیوں میں بھرے ہوئے شائع ہوتے ہیں جس سے دونوں کی تہذیب اور اتفاق و اتحاد و اتفاق کے لئے تقریریں تو کرتے ہیں مگر اس کی جڑ کو کوئی مضبوط نہیں کرتا اتحاد و اتفاق کی جڑ توضیح ہے۔ متکبرین میں کبھی اتفاق نہیں ہو سکتا اگر ہوگا تو اسی طرح کہ ایک شخص اپنے تکبر کو چھوڑ کر توضیح اختیار کرے۔ سبحان اللہ! یہ معقول آب زر سے نکھنے کے قابل ہے اور یہ ایسے جھرہ نشین کا مقولہ ہے جس نے سیاسی میدان میں قدم بھی نہیں رکھا مگر واللہ سب سیاست داں ان کے سامنے بچے ہیں کوئی شخص بھی اتحاد و اتفاق کے لئے اس سے بہتر نہیں بتا سکتا پس اتحاد و اتفاق کی جڑ توضیح ہے۔

تواضع کی اصل

تواضع کی اصل مجاہدہ نفس ہے کیونکہ تواضع اس کا نام نہیں کہ زبان سے اپنے کو خاکسار نیاز مند ذرہ بے مقدار کہد یا بلکہ تواضع یہ ہے کہ اگر کوئی تم کو واقعی ذرہ بے مقدار اور خاکسار سمجھ کر برا بھلا کہے اور حقیر و ذلیل کرے تو تم کو انتقام کا جوش پیدا نہ ہو اور نفس کو یوں سمجھا لو کہ واقعی تو تو ایسا ہی ہے پھر برا کیوں مانتا ہے اور اگر کسی کی برائی سے کچھ رنج واڑ بھی نہ ہو تو یہ تواضع کا اعلیٰ درجہ ہے کہ مدح و ذم برابر ہو جائے مطلب یہ کہ عقلناً برابر ہو جائے کیونکہ طبعاً تو مساوات نہیں ہو سکتی ہاں کوئی مغلوب الحال ہو تو اور بات ہے اسی طرح خلیل اور مدرسین میں ایک مرض ہے کہ اپنی غلطی کا کبھی اقرار نہیں کرتے اگر کوئی بات زبان سے غلط نکل جائے یا کتاب کے کسی مقام کی غلط تقریر ہو جائے اور کوئی طالب علم اس کی صحیح تقریر کرے تو مدرس اس کو ہرگز تسلیم نہ کرے گا جہاں تک ممکن ہوگا اپنی بات کو بنانے کی کوشش کرے گا اس کا مشا بھی یہی ہے کہ یہ شخص نفس کو مشقت میں ڈالنا نہیں چاہتا مشقت سے بچانا چاہتا ہے کیونکہ غلطی کا اقرار کر لینا نفس پر بہت گراں ہے اور گرانی کی وجہ یہ ہے کہ نفس اس کو سبب ذلت سمجھتا ہے حالانکہ یہ بالکل غلط ہے بخدا اقرار خطاء اور عزت بڑھ جاتی ہے، ہم نے حضرت مولانا محمد یعقوب صاحب رحمۃ اللہ علیہ کو

بارہا دیکھا ہے کہ جب درس کے وقت کتاب کے کسی مقام شبهہ ہو جاتا تو کتاب ہاتھ میں لے کر اپنے
 ماتحت مدرس کے پاس چلے جاتے اور فرماتے کہ مجھے اس مقام پر شرح صدر نہیں ہوا ذرا آپ اس کی
 تقریر فرمادیں بھلامدرس اول ہو کہ ماتحت مدرس سے ایسی درخواست کرنا کوئی معمولی بات تھی بہت بڑی
 بات تھی مگر کیا اس سے نعوذ باللہ مولانا کی عزت و قوت کم ہو گئی بخدا ہرگز نہیں بلکہ پہلے سے زیادہ ہو گئی
 چنانچہ آج یہ بات مولانا کے محاسن میں بیان ہو رہی ہے اور ان کے دیکھنے والے آج ان صورتوں کو
 ترتیب ہیں کہ ہائے وہ لوگ کہاں گئے جن کو باوجود کمال کے اپنے نقص کے اقرار میں ذرا بھی پس و پیش
 نہ تھا اور اب ایسا زمانہ آگیا کہ ناقصوں کو بھی اپنے نقص کے اقرار سے عار ہے۔ بلکہ وہ اپنے لئے کمال
 کے مدعی ہیں حضرت مولانا محمد یعقوب صاحب رحمۃ اللہ علیہ کی یہ بھی عادت تھی کہ درس کے وقت اگر کسی
 مقام کی تقریر میں آپ سے لغزش ہو جاتی اور کوئی ادنیٰ طالب علم پھر عرض کر دیتا کہ حضرت اس مقام کا
 مطلب تو یہ معلوم ہوتا ہے تو مولانا فوراً اس کی بات کو ہاں کر کے صاف فرمادیتے کہ میں نے غلطی کی
 صحیح مطلب وہ ہے جو تم نے بیان کیا پھر ایک دفعہ پر بس نہ ہوتا تھا بلکہ بار بار اس جملہ کو دہراتے تھے کہ
 مجھ سے غلطی ہو گئی میں نے غلط مطلب بیان کیا تھا۔ وہ طالب علم شرمندہ ہو جاتا کہ میں نے نا حق
 تقریر کی مگر مولانا اپنی غلطی کے اقرار سے نہ رکتے تھے اور واللہ اس سے مولانا کی عزت و محبت و عظمت
 پہلے سے زیادہ بڑھتی تھی پس نفس کا یہ خیال غلط ہے کہ اقرار خطاء سے ذلت ہوتی ہے اور بالفرض اگر
 ذلت ہوتی بھی ہے تو کیا تم کوئی کام ذلت کا نہیں کرتے ہو اگر ایسا ہی ذلت سے بچنا ہے تو کسی شخص
 کے مکان سے طلبہ کھانا بھی نہ لایا کریں اور کوئی مولوی صاحب چندہ کے واسطے بھی نہ جایا کریں کیا
 اس میں ذلت نہیں ہوتی بخدا جب مولوی چندہ کے لئے دورہ کرتے ہیں عوام اس کو بہت ذلت سے
 دیکھتے ہیں خصوصاً جس چندہ میں خطاب خاص ہو اس میں تو بہت ہی ذلت ہوتی ہے اور دوسرے پر
 جب بھی ہوتا ہے اسی لئے مجھے ایسے چندہ کے جواز میں کلام ہے۔ جو خطاب خاص سے وصول کیا جاتا
 ہے مگر طلبہ و علماء اس کے جواز کی کوشش کرتے ہیں اور ذلت کی پرواہ نہیں کرتے پھر اقرار خطاء میں
 ذلت کی پرواہ کیوں ہے بس وجہ یہ ہے کہ چندہ وغیرہ میں گو ذلت ہے مگر روپیہ تو ملتا ہے اور اقرار خطاء
 میں روپیہ نہیں ملتا سو آپ تو اہل علم ہیں آپ کی نظر نفع عاجل پر نہ ہونا چاہیے بلکہ نفع آج جل پر ہونا
 چاہیے اور ظاہر ہے کہ اقرار خطاء میں خدا کی رضا ضرور ہے حدیث میں من ترك الجدال والمراء
 بنی له بیت فی الجنة او كما قال جس شخص نے لڑائی جھگڑا ترک کر دیا اس کا گھر

جنت میں بنایا گیا۔ اور کہاں تک فروع بیان کروں آپ غور کر کے دیکھیں گے تو آپ کو معلوم ہو گا کہ ہم جتنے گناہوں میں بتلا ہیں سب کی اصل یہ ہے کہ ہم نفس کو مشقت سے بچانا چاہتے ہیں اور جتنے اوامر کو ہم ترک کر رہے ہیں اس کی اصل وجہ بھی یہی ہے۔

مستقل مجاہدہ

پس معلوم ہوا کہ اصلاح اعمال نفس کا مدار عادی مجاہدہ پر ہے اسی مسئلہ کو بتلانے کے واسطے اس وقت یہ بیان اختیار کیا تھا جو الحمد للہ بقدر ضرورت بیان ہو گیا اب دعا کیجئے کہ حق تعالیٰ شانہ گناہوں کے چھوڑنے کی ہم کو ہمت عطا فرمائیں کہ یہی مجاہدہ کی حقیقت ہے پھر اس پر دو کامیابیاں مرتب ہوں گی ایک تو بڑی کامیابی خود گناہوں کا چھوٹ جانا ہے کیونکہ جرام کا نہ ہونا یا کم ہونا بھی بڑی کامیابی ہے دوسرے رزق میں وسعت ہو گی کیونکہ اعمال صالح کو اور گناہوں کے چھوڑنے کو رزق کی وسعت میں بہت بڑا دخل ہے حق تعالیٰ فرماتے ہیں ﴿وَلَوْاَنَّ أَهْلَ الْقُرْبَىٰ أَنْتُوا وَأَتَقْوَى الْفَتَحَنَا عَلَيْهِمْ بَرَكَتٍ مِّنَ السَّمَاءِ وَالْأَرْضِ وَلَكِنْ كَذَّبُوا فَأَخْذَنَّاهُمْ مِّمَّا كَانُوا يَكْسِبُونَ﴾ اور اگر ان بستیوں کے رہنے والے ایمان لے آتے اور پہیز کرتے تو ہم ان پر آسمان اور زمین کی برکتیں کھول دیتے لیکن انہوں نے پیغمبروں کی تکذیب کی تو ہم نے بھی ان کے اعمال (بد) کی وجہ سے انہیں پکڑ لیا۔ اسی طرح معاصی کو تنگی رزق و نزول بلا میں بڑا دخل ہے چنانچہ حدیث میں ہے کہ جس قوم میں سود کی کثرت ہو گی اللہ تعالیٰ اس پر تحطیط مسلط کر دیں گے اور جس قوم میں زنا کی کثرت ہو گی اس پر طاعون وغیرہ ایسے امراض مسلط ہونگے جو پہلے لوگوں نے دیکھے بھی نہ تھے پس مجاہدہ میں ظاہری اور باطنی دونوں طرح کی کامیابی ہے۔ بلکہ یوں کہیے کہ دینی اور دنیوی اور تمدنی اور سیاسی تمام مصالح کی بنیاد اور جڑ یہی ہے کہ انسان اپنے نفس کی مخالفت کا عادی بنے اور نفس کو مشقت کا عادی بنائے اب میں ختم کرتا ہوں دعا کیجئے اللہ تعالیٰ ہم کو ہم سلیم عطا فرمائیں اور عمل کی توفیق شامل حال ہو۔

وصلی اللہ تعالیٰ علی سیدنا و مولانا محمد و علی الہ واصحابہ
وبارک و سلم و اخر دعوانا ان الحمد لله رب العالمين.

آج کل عام طور پر اہل سلوک سہولت کے طالب ہیں جس کا حاصل
 یہ ہے کہ وہ اپنی قوت اختیاریہ سے کام لینا نہیں چاہتے، اور اس
 امانت الہیہ کو بر باد کرتے ہیں۔ بس تم خود سہولت کے طالب نہ بنو
 بلکہ اختیار سے کام لو۔

التحصيل و التسهيل مع التكميل والتعديل

اہل سلوک کے متعلق یہ وعظ ۲۳ رمضان المبارک ۱۴۲۶ھ بروز آخری جمعہ
مسجد خانقاہ امدادیہ تھانہ بھون میں کرسی پر بیٹھ کر بیان فرمایا۔
پونے چار گھنٹوں میں ختم ہوا۔ حاضرین کی تعداد ۳۰۰ کے قریب تھی۔
مولانا ظفر احمد صاحب عثمانی نے قلمبند فرمایا۔

ذلکہ ماثورہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ
وَنَعُوذُ بِاللَّهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مِنْ يَهْدِهِ اللَّهُ
فَلَا مُضِلٌّ لَهُ وَمَنْ يُضْلِلُهُ فَلَا هَادِي لَهُ وَنَشْهُدُ أَنَّ لَا إِلَهَ إِلَّا اللَّهُ
وَحْدَهُ لَا شَرِيكَ لَهُ وَنَشْهُدُ أَنَّ سَيِّدَنَا وَمَوْلَانَا مُحَمَّدًا عَبْدُهُ
وَرَسُولُهُ صَلَّى اللَّهُ تَعَالَى عَلَيْهِ وَعَلَى الْأَهْلِ وَاصْحَابِهِ وَبَارِكْ وَسَلِّمْ
أَمَّا بَعْدُ فَاعُوذُ بِاللَّهِ مِنَ الشَّيْطَانِ الرَّجِيمِ . بِسْمِ اللَّهِ الرَّحْمَنِ الرَّحِيمِ
وَمِثْلُ الَّذِينَ يُنْفِقُونَ أَمْوَالَهُمْ أَبْتِغَاءَ مَرْضَاتِ اللَّهِ وَتَشْبِيَّاً مِنْ
أَنفُسِهِمْ كَمِثْلِ جَنَّتِ بِرَبُوبَةِ أَصَابَهَا وَأَبْلَى فَاتَّ أَكْلَهَا ضِعَفَيْنِ فَإِنْ لَمْ
يُصْبِبُهَا وَأَبْلَى فَطَلُّ وَاللَّهُ بِمَا تَعْمَلُونَ بَصِيرٌ . (البقرہ آیت نمبر ۲۶۵)

ترجمہ: (اور ان لوگوں کے مال کی حالت جو اپنے مالوں کو خرچ کرتے ہیں اللہ تعالیٰ کی رضا جوئی کی غرض سے اور اس غرض سے کہ اپنے نفوس کو اس عمل شاق کا خوگر بنا کر ان میں پختگی پیدا کریں۔ مثل حالت اس باغ کے ہے جو کسی ثیلہ پر ہو کہ اس پر زور کی بارش پڑی ہو پھر وہ دونا (چوگنا) پھل لایا ہو اور اگر ایسے زور کا مینہ نہ پڑے تو ہلکی پھوار بھی اس کو کافی ہے اور اللہ تعالیٰ تمہارے کاموں کو خوب دیکھتے ہیں۔)

تمہید: جس آیت کی میں نے تلاوت کی ہے غالباً موقع و وقت کے لحاظ سے وہ سامعین کو غیر مرتب معلوم ہوئی ہو گی کیونکہ اس میں احکام رمضان کا پتہ بھی نہیں مگر مجھے جزئیات سے زیادہ کلیات کا اہتمام ہے کیونکہ کلیات سننے میں کم آتے ہیں اور جزئیات کو اکثر لوگ بیان کرتے رہتے ہیں۔ دوسرے کلیات جامع بھی ہوتے ہیں، جزئیات کو اور ان کا یاد رکھنا بہت سے جزئیات کو یاد رکھنے سے مغزی ہوتا ہے اس وجہ سے میں نے اس وقت ایک مضمون کلی

اختیار کیا ہے جو کلیت و عموم کی وجہ سے احکام رمضان کو بھی شامل ہے چنانچہ تقریر سے معلوم ہو جائے گا کہ اس مضمون کو ہر عمل سے تعلق ہے اور روایات حدیثیہ کو بھی ملا جائے تو اس آیت کا تعلق احکام رمضان سے اور زیادہ معلوم ہو گا نہ اس لیے کہ اس میں انفاق کا ثواب مذکور ہے اور رمضان میں انفاق کا ثواب زیادہ ہوتا ہے بلکہ دوسری وجہ سے جس کو میں آخر بیان کروں گا گو انفاق کو بھی اس مہینہ سے خاص خصوصیت ہے اور یہ بھی رمضان کے ساتھ اس آیت کی مناسبت کی وجہ ہو سکتی ہے اس لیے حدیث میں اس کو شہر المواساة (ہمدردی کا مہینہ) کہا گیا ہے جس کا استعمال اکثر اعانت مالیہ میں ہوتا ہے۔

رمضان و حسنات

اس مہینہ میں باہم ایک دوسرے سے ہمدردی کرنا چاہیے۔ نیز اس مہینہ میں تضاعف حسنات ہوتا ہے جو انفاق و صلوٰۃ سب کو عام ہے تو ایک تعلق عام اس آیت کا رمضان سے یہ بھی ہے یعنی اس مہینہ میں فرض کا ثواب ستر فرضوں کے برابر ہے اور نفل کا ثواب فرض کے برابر ہے مگر اس تضاعف حسنات کے معاملہ میں لوگ ایک غلطی میں بتتا ہیں جس کو میں نے پہلے بھی بیان کیا ہے مگر شاید بعض لوگ اس وقت حاضر نہ ہوں اس لیے دوبارہ بیان کرتا ہوں۔ وہ یہ کہ بعض حضرات نے یہ سن کر رمضان میں تضاعف حسنات ہوتا ہے اس سے یہ اثر لیا کہ رمضان کے لیے طاعات صدقہ کو ملتوی اور موخر کرنے لگے، زکوٰۃ تو عموماً اسی مہینہ میں ادا کی جاتی ہے گو و جوب زکوٰۃ اس سے پہلے ہو گیا ہو اور اس کے سوا بھی دیگر صدقات کو اس ماہ پر موقوف رکھا جاتا ہے یہ غلطی ہے جس کا منتاء مقصد نصوص سے بعد ہے اور مقصد نصوص کا سمجھ لینا ہی فقه ہے جس کی فضیلت حدیث میں یوں آئی ہے۔ ”مَنْ يُرِدُ اللَّهُ بِهِ خَيْرًا يَفْقِهُ فِي الدِّينِ“ (جس شخص کے لیے اللہ تعالیٰ بھلائی چاہتے ہیں اسے دین کی سمجھ عطا فرماتے ہیں) جس کی بنا پر علماء نے فرمایا ہے کہ کسی شخص کو یہ معلوم نہیں کہ میرے متعلق مشیت حق کیا ہے بجز فقیہ کے کہ اس کو معلوم ہے کہ خدا نے اس کے ساتھ خیر کا ارادہ کیا ہے بوجہ اس حدیث کے تو یہ فضیلت محض اس بات سے حاصل نہیں ہوئی کہ حدیث و قرآن کا ترجمہ لیا جائے اور کچھ علمی نکات بیان کر دیئے جائیں بلکہ یہ فضیلت اس سے حاصل ہوتی

ہے کہ شارع کا مقصد سمجھ لیا جائے اسی کا نام فقہ ہے اور یہی وہ چیز ہے جس میں ہمارے اکابر سلف متاز تھے۔ گو و سعت نظر میں متاخرین بڑھے ہوئے ہیں مگر عمق نظر میں متقدمین بد رجہاً افضل ہیں یہاں تک کہ صحابہ کی نظر سب سے زیادہ عمیق ہے۔ ان سے بڑھ کر شارع کے مقصد کوون سمجھ سکتا ہے ان کے برابر نور ایمان و تقویٰ کس کو نصیب ہے اور علوم قرآنیہ میں عمق نظر اسی نور کی برکت سے حاصل ہوتا ہے۔ اس مضمون پر کسی کو اس حدیث سے شبہ نہ ہو۔ ”قالَ رَسُولُ اللَّهِ عَلَيْهِ وَسَلَّمَ إِنَّ الْخَلْقَ أَعْجَبُ الِّيْكُمْ إِيمَانًا قَالُوا الْمَلَائِكَةُ إِلَى أَخْرِ الْحَدِيثِ“ یعنی حضور صلی اللہ علیہ وسلم نے صحابہ سے ایک دن دریافت فرمایا کہ بتلاوٰ تمہارے نزدیک سب سے زیادہ عجیب ایمان کس کا ہے صحابہ نے عرض کیا فرشتوں کا، آپ نے فرمایا کہ فرشتوں کے ایمان نہ لانے کی کیا وجہ وہ توہروقت اپنے رب کے قرب میں ہیں، صحابہ نے عرض کیا کہ پھر انبیاء علیہ السلام کا فرمایا، ان کے ایمان نہ لانے کی کیا وجہ وہ توہوجی کا مشاہدہ کرتے رہتے ہیں۔ صحابہ نے عرض کیا پھر ہمارا ایمان عجیب تر ہے، فرمایا تمہارے ایمان نہ لانے کی کوئی وجہ ہو سکتی ہے میں تمہارے درمیان موجود ہوں یعنی تم نے مجھے دیکھا، نزول وحی کو دیکھا، میرے مجازات دیکھے پھر آپ نے فرمایا ان لوگوں کا ایمان عجیب تر ہے جو میرے بعد آئیں گے اور صرف چند اور اق دیکھیں گے جن میں قرآن ہوگا اور ان پر ایمان لا میں گے تو اس سے یہ دسویہ نہ ہو کہ تم صحابہ کو متاخرین سے افضل بتلاتے ہو اور اس حدیث کی رو سے صحابہ سے متاخرین کا افضل ہونا ثابت ہوتا ہے کیونکہ حضور صلی اللہ علیہ وسلم نے پچھلوں کے ایمان کو عجب ہی تو فرمایا ہے، اکمل واقوی و افضل تو نہیں فرمایا اور اعجب ہونے سے اکمل و افضل ہونا لازم نہیں آتا، پس اس حدیث کی بنابریہ مسلم کہ متاخرین کا ایمان سب سے عجیب تر ہے مگر صحابہ کے ایمان سے افضل واقوی نہیں کیونکہ دوسرے دلائل سے یہ طے ہو چکا ہے کہ سب سے زیادہ کامل ایمان انبیاء علیہم السلام کا ہے پھر ملائکہ کا پھر صحابہ کا پھر جو صحابہ کے مشاہدہ ہو اسی طرح ہر زمانہ میں دیکھتے جاؤ جو شخص صحابہ کے ساتھ اخلاق و عادات و طرز معاملات میں مشاہدہ تر ہوگا اس کا ایمان قوی تر ہوگا اور یہ جو میں نے کہا ہے کہ اعجب ہونا قوی و اکمل ہونے کو ستلزم نہیں اس کی ایک نظیر میرے پاس ہے میں پوچھتا ہوں کہ کیا حق تعالیٰ کا علیم وقدیر و سمیع ہونا عجیب تر ہے ہرگز نہیں بلکہ انسان کا

علیم و حکیم ہونا عجیب ہے کیونکہ حادث ممکن کا صفات کمالیہ سے متصف ہونا واقعی تعجب کی بات ہے اور واجب قدیم کا صفات کمال سے موصوف ہونا کیا عجیب ہے وہ بھی صفات کمال سے موصوف نہ ہوتا اور کون ہوگا مگر انسان کے علم و حکمت کے عجیب ہونے سے اس کے علم و حکمت کا اکمل ہونا لازم نہیں بلکہ اکمل و افضل واقوی اللہ تعالیٰ ہی کا علم و حکمت ہے۔ یہ گفتگو درمیان میں ایک شبہ کے رفع کرنے کو شروع ہو گئی تھی کہ حضرات صحابہ کے ایمان کی قوت و فضیلت پر حدیث ای خلق اعجوب ایماناً سے شبہ نہ کیا جاوے میں یہ کہہ رہا تھا کہ مقاصد نصوص کا سمجھنا فقہ ہے جس میں حق تعالیٰ نے متقد میں کو فضیلت دی ہے، امام ابوحنیفہ امام شافعی وغیرہ اسی عمق فہم کی وجہ سے امام ہیں اس خاص صفت میں آئندہ مجتہدین سب ممتاز ہیں اور کوئی ان کی برابری نہیں کر سکتا، رہایہ کہ پھر باہم مجتہدین میں کون افضل ہیں سواس کے بیان کرنے کو ہمارا منہ نہیں، ہم اس قابل نہیں کہ فقهاء میں تقاضل کریں کیونکہ اول تو ہمارا یہ درجہ نہیں، دوسرے ہمارے اندر احتیاط نہیں، ہم تقاضل کے وقت دوسرے کی تنقیص کر دیتے ہیں۔

فضیلت انبیاء

ای لیے حضور صلی اللہ علیہ وسلم نے اس کی جڑ ہی کاٹ دی فرماتے ہیں: ”لاتفضلوا بین الانبياء“^۱ کہ انبیاء علیہم السلام میں باہم ایک دوسرے پر فضیلت نہ دو اور فرماتے ہیں ”لَا ينبعى لعبد ان يقول انى خير من يونس ابن متى“ اس میں انس سے مراد خود حضور صلی اللہ علیہ وسلم ہیں ہر متكلّم مزاد نہیں (کما قیل ۱۲) یعنی کسی کو میری نسبت یہ کہنا لائق نہیں کہ میں یونس علیہ السلام سے افضل ہوں حالانکہ حضور صلی اللہ علیہ وسلم کی فضیلت تمام انبیاء پر قطعی ہے مگر حضور صلی اللہ علیہ وسلم نے اس میں تفضیلی گفتگو سے منع فرمادیا (نیز اس سے بھی منع فرمادیا کہ کسی نبی کا نام لے کر یہ کہا جائے کہ ہمارے حضور صلی اللہ علیہ وسلم فلاں نبی سے افضل ہیں، بس اجمالاً ہی کہنا چاہیے کہ آپ سب سے افضل ہیں ۱۲) کیونکہ تفضیل سے دوسرے نبی کی تنقیص ہو جاتی ہے اور ایسے بہت کم لوگ ہیں جو تفضیلی کلام کے مقابلہ میں تنقیص سے بچ سکیں۔ اس لیے حضور صلی اللہ علیہ وسلم کی یہ غایت رحمت ہے کہ آپ نے ہم

^۱ الصحیح للبخاری ۱۹۲: ۳، الصحیح لمسلم الفضائل، ب ۳۲۲ رقم: ۱۵۹، کنز العمال: ۳۲۲۲۳

کو اس بات میں تفضیلی گفتگو سے بالکل منع فرمادیا اور اگر کسی کا اس باب میں تفضیلی گفتگو کر کے یہ خیال ہو کہ میرے کلام سے کسی نبی کی تنقیص لازم نہیں آتی تو میں اس کے سامنے ایک معیار بیان کرتا ہوں اس پر اپنی تقریر کو پرکھ لیا جائے وہ یہ کہ تفاضل انبیاء پر تقریر کرنے کے قبل یہ سوچ لے کہ اس مجلس میں سارے انبیاء علیہم السلام مع رسول اللہ صلی اللہ علیہ وسلم کے تشریف فرمائیں اور میں سب کے سامنے حضور صلی اللہ علیہ وسلم کے فضائل ظاہر کر رہا ہوں۔ اس وقت معلوم ہو جاوے گا کہ کس مضمون کے بیان کی جرأت ہوتی ہے اور کس کی نہیں ہوتی۔ اس معیار سے اپنی اکثر تقریروں کا حدود سے متجاوز ہونا معلوم ہو جاوے گا اور اس کی فکر ہو گی کہ کسی لفظ سے ایسا بھی کسی دوسرے نبی کی تنقیص لازم نہ آجائے ورنہ وہ حضرات تو شاید خفانہ ہوں مگر سب سے پہلے حضور صلی اللہ علیہ وسلم ناراض ہو جائیں گے کیونکہ حدیث میں ہے: "الأنبياء أخوة من علات و اماتهم شتى و دينهم واحد" یعنی انبیاء میں باہم علاقی بھائیوں جیسا تعلق ہے اور یہ بھی معلوم ہے کہ یہ حضرات کیے بھائی ہیں دنیا داروں کی طرح نہیں بلکہ ان میں باہم پورا اتحاد و اتفاق و محبت ہے تو ایسے بھائیوں میں سے ایک کو اپنے دوسرے بھائی کی تنقیص کب گوارہ ہو سکتی ہے ہرگز نہیں، حضرت اس معیار کو پیش نظر رکھ کر تم اپنی تمام تقریروں اور تحریروں کو جو باب تفاضل میں لکھی ہوں یا کی ہوں جانچو کہ ان میں سے کوئی بھی ایسی ہے جس کو بے تکلف تمام انبیاء کے سامنے پڑھ کر ناسکو یقیناً ایسی تقریریں بہت کم ملیں گی، زیادہ حصہ وہی ہو گا جس کو سب کے سامنے پڑھنے کی تم کبھی جرأت نہیں کر سکتے (یہ بہت سچی ترازو ہے جو ایک رتی پر بھی جھک جائے گی اس کی قدر کرو) ایک بزرگ فرماتے ہیں کہ میں فتویٰ دیتے ہوئے یہ مراقبہ کرتا ہوں کہ اللہ تعالیٰ کے سامنے جواب دے رہا ہوں، اس کا اثر یہ ہوتا ہے کہ اگر میرے دل میں ذرا سا بھی شبہ ہوتا ہے تو میں فتویٰ نہیں دیتا۔ حضرت یہ وہ باتیں ہیں جن میں صوفیاء دوسروں سے ممتاز ہیں گو اس مضمون کا عقیدہ تو سب کو ہے کہ انسان جو کام بھی کرتا ہے خدا کے سامنے کرتا ہے مگر اس کا مراقبہ اور استحضار دوسرا اثر رکھتا ہے بس اسی مراقبہ سے تفاضل انبیاء کے وقت کام لو۔ انشاء

اللہ کلام میں اعتدال پیدا ہو جائے گا، ہمارے حاجی صاحب فرماتے ہیں کہ سلاسل صوفیاء میں بھی ایک سلسلہ والوں کو دوسرے سلسلہ پر اپنی فضیلت ثابت نہ کرنا چاہیے کیونکہ ہر سلسلہ والے کے لیے دوسرے سلسلے کے بزرگ چچا ہیں اور چچا بمنزلہ باپ کے ہے۔ حدیث میں بھی ہے ”عم الرجل صنوابیه“ یعنی عظمت و ادب میں دونوں برابر ہیں، گو بعض حقوق میں باپ مقدم ہیں لیکن تمہارا باپ یہ بھی گوارہ نہیں کر سکتا کہ تم اپنے چچا کی یعنی باپ کے بھائی کی تنقیص و توہین کرو۔ جب سلاسل ولایت میں بھی تفضل سے اکابر نے منع کیا ہے تو تفضل انبیاء تو یقیناً اشد ہے اور سیدنا رسول اللہ صلی اللہ علیہ وسلم کے مذاق پر نظر کرنے سے یہ معلوم ہوتا ہے کہ حضور صلی اللہ علیہ وسلم نے جو اپنے فضائل احادیث میں بیان فرمائے ہیں اس سے آپ کا مقصود یہ ہے کہ ان کے معلوم ہو جانے سے تبعین کو تسلی ہو گی کہ اللہ تعالیٰ نے ہم کو ایسا متبوع دیا اور اتباع پر زیادہ رغبت ہو گی۔ گو یہ علوم خود بھی مقصود ہیں مگر حضور صلی اللہ علیہ وسلم کا مقصود تر غیب اتباع ہی معلوم ہوتا ہے۔ (اویتحمل ان یکون امثالاً لامرہ تعالیٰ واما بنعمة ربک فحدث ۱۲) کیونکہ حضور صلی اللہ علیہ وسلم کا مذاق یہ تھا کہ آپ کو اتباع احکام کا سب سے بڑھ کر اہتمام تھا اور جس چیز کو اس میں دخل ہوتا آپ اس کو اختیار کرنے کی کوشش فرماتے، اس کے متعلق کہ آپ کو اتباع کا زیادہ اہتمام ہے۔ بہبیت بیان فضائل کے ایک مرد صالح کا خواب بھی ہے جو بعض رسائل میں طبع بھی کرا دیا ہے ان کو مولود وغیرہ کا بہت شوق تھا، محض غلبہ محبت نبوی کی وجہ سے تو انہوں نے حضور صلی اللہ علیہ وسلم کو خواب میں دیکھا کہ آپ فرمائے ہیں ہم زیادہ تعریف سے خوش نہیں بلکہ ہم اس سے خوش ہوتے ہیں جو ہمارے احکام کا اتباع کرے مگر آج کل حالت یہ ہے کہ شعراء ایک نعتیہ دیوان لکھ کر اپنے کو سب سے زیادہ حضور صلی اللہ علیہ وسلم کا مقرب سمجھنے لگتے ہیں حالانکہ عمل کی یہ حالت ہے کہ رسول اللہ صلی اللہ علیہ وسلم کے بالکل خلاف ہے۔ یقیناً ایسی تعریف سے رسول اللہ صلی اللہ علیہ وسلم خوش نہیں ہو سکتے پس حضور صلی اللہ علیہ وسلم کے مذاق پر نظر کرنے سے یہی سمجھ میں آتا ہے کہ حضور صلی اللہ علیہ وسلم نے اپنے فضائل کو زیادہ تر تر غیب اتباع کی

نیت سے بیان فرمایا ہے اس پر یہ شبہ نہ کیا جاوے کہ یہ فضائل تو عقائد کی قبیل سے ہیں جو خود مقصود ہوتے ہیں اور تم ان کو مقصود بغیرہ بتاتے ہوئیں کہتا ہوں کہ اس میں کچھ حرج نہیں کہ ایک شی مقصود بالذات بھی ہوا و دوسری مقصود میں معین بھی ہو آپ کو خبر نہیں مقاصد شرعیہ کی ایسی حالت ہے جیسے مقناطیس کی حالت ہے کہ ہر مقصود دوسرے کا جاذب اور اس میں معین ہے۔ پس عقائد کا مقصود بالذات ہونا اور وہ کے مقصود لاما عمال ہونے کے منافی نہیں اور میں نے اس مسئلہ کو قرآن سے سمجھا حق تعالیٰ فرماتے ہیں:

مَا أَصَابَ مِنْ مُصِيبَةٍ فِي الْأَرْضِ وَلَا فِي أَنفُسِكُمْ إِلَّا فِي كِتَابٍ مِنْ قَبْلِ أَنْ نَبْرَأَهَا إِنَّ ذَلِكَ عَلَى اللَّهِ يَسِيرٌ لَكَيْلَاتَاسُوْاعَلَى مَا فَاتَكُمْ
وَلَا تَفْرَحُوا بِمَا أَتَاكُمْ.

(کوئی مصیبت نہ دنیا میں آتی ہے نہ خاص تمہاری جانوں میں مگر وہ ایک کتاب (لوح محفوظ) میں لکھی ہے قبل اس کے کہ ہم ان جانوں کو پیدا کریں یہ اللہ کے نزدیک آسان کام ہے تاکہ جو چیز تم سے جاتی رہے تم رنج (اتنا) نہ کرو اور تاکہ جو چیز تم کو عطا فرمائی ہے اس پر اتراؤ نہیں) بتلائیے۔ اس آیت میں لام غایت کا متعلق کون ہے مذکور تو ہے نہیں چنانچہ ظاہر ہے کہ اس میں کوئی جزو اس کا صالح نہیں لامحالہ مقدر مانا پڑے گا اب یہ بھی سمجھو کہ مقدر کیا ہے تو اس لام سے اوپر اللہ تعالیٰ نے مسئلہ تقدیر بیان فرمایا ہے یعنی تم کو جو مصیبت بھی پہنچتی ہے خواہ آفاقی ہو یا نفسی وہ ایک کتاب میں اپنے ظہور سے پہلے لکھی ہوئی تھی چونکہ یہ عجیب بات تھی اس لیے فرماتے ہیں کہ تعجب نہ کرو اللہ کو یہ سب آسان ہے اب اس مسئلہ کے بتلانے کی حکمت بیان فرماتے ہیں کہ ہم نے تم کو یہ مسئلہ اس لیے کیوں بتلایا تاکہ تم فائٹ پغم نہ کرو اور عطا کی ہوئی چیز پر اتراؤ نہیں پس وہ مقدمہ اخربنا کم ہے۔

اصلاح اعمال میں تقدیر کا دخل

اس سے معلوم ہوا کہ مسئلہ تقدیر کو اصلاح اعمال میں بڑا دخل ہے کیونکہ اس سے حزن و بطر رفع ہو جاتا ہے اور حزن جڑ ہے تعطل ظاہر کی اور تکبر و بطر اصل ہے تعطل باطن کی یعنی غمگین و پھریشان آدمی ظاہر میں تمام دین و دنیا کے کاموں سے معطل ہو جاتا ہے اور متکبر آدمی کا دل خدا

کے تعلق سے معطل ہو جاتا ہے جب تک تکبر نہ نکلے خدا کے ساتھ دل کو لگا دنیں ہو سکتا یہ تو تقدیر کو دخل تھا اعمال میں۔ اب میں ترقی کر کے کہتا ہوں کہ توحید جو عظیم العقامہ دو اساس العقامہ ہے اس کو بھی اصلاح اعمال میں بڑا دخل ہے۔ چنانچہ سعدی فرماتے ہیں:

مودح چہ بر پائے بریزی زرش چہ فولاد ہندی نہی بر سرش
امید و ہراش نباشد زکس ہمیں ست بنیاد توحید و بس
(مودح اور عارف کے قدموں کے نیچے خواہ سوتا بکھیر دیں یا اس کے سر پر تکوار رکھیں۔
امید اور خوف اس کو سوائے اللہ تعالیٰ کے اور کسی سے نہیں ہوتا۔ توحید کی بنیاد بس اسی پر ہے)
یعنی توحید سے مخلوق کا خوف و طمع زائل ہو جاتا ہے جب اتنا بڑا عقیدہ بھی اصلاح
اعمال میں دخیل ہے تو اگر رسول اللہ صلی اللہ علیہ وسلم کی فضیلت کے اعتقاد کو آپ کے اتباع
میں دخیل مانا جاوے تو کیا اشکال ہے اور یہی حضور صلی اللہ علیہ وسلم کا اصل مقصد ہے۔ (گو
وہ فضائل ایک درجہ میں مقصود بالذات بھی ہیں)

اس لیے حضور صلی اللہ علیہ وسلم نے اس میں زیادہ کاوش سے منع فرمایا کیونکہ جو مقصود
ہے اس اعتقاد فضیلت سے وہ بدون تفصیل کے بھی صرف اجمانی اعتقاد سے حاصل ہو سکتا
ہے اسی طرح ہمارے اکابر نے اولیاء و مجتهدین میں بھی تقاضل سے منع فرمایا ہے غرض
متقدیں کو فقة اور تعمق نظر کی وجہ سے متاخرین پر فضیلت ضرور ہے لیکن باہم متقدیں میں
سے کس کو کس پر فضیلت ہے اس سے بحث نہ کرنا چاہیے۔ یہ گفتگو اس پر چلی تھی کہ لوگوں نے
حدیث تضاعف ثواب فی رمضان کے باب میں شارع کا مقصد نہیں سمجھا اور فقة نہ ہونے
کی وجہ سے اس پر یہ عمل کیا کہ تقاضل حنات کے لیے طاعات کو موخر کرنے لگے کہ اگر کسی کا
زکوٰۃ کا سال ۲۸ شعبان کو پورا ہوتا ہے تو وہ ۲۸ کوز کو زکوٰۃ ادا نہیں کرتا بلکہ رمضان کے لیے اس
کو ملتوی کرتا ہے چاہے غریب مسکینوں کا (جن کا یہ مال زکوٰۃ شرعی حق ہے) خاتمه ہی
ہو جائے ارے تم کو کیا خبر ہے کہ مساکین پر کیا گزر رہی ہے تم کو یہ رمضان کا انتظار ہے اور
اس غریب کی روح کو ایک گھری کا انتظار ہے۔ بس وہ حال ہوگا۔ ”تاتو بمن می
رسی من بخدمتی رسم“ (جب تک تو مجھ تک پہنچ گا میں خدا تک پہنچ جاؤں گا) صاحبو!
میں چ کہتا ہوں کہ حدیث کا مطلب یہیں جو آپ نے سمجھا، رسول اللہ صلی اللہ علیہ وسلم کا

مقصود یہ نہیں کہ رمضان تک طاعات کو موخر کیا جائے بلکہ مطلب یہ ہے کہ رمضان میں طاعات کے اندر جلدی کی جائے یعنی جس طاعت کی ہمت ہو سکے اور جس عمل صالح کی توفیق ہو سکے اس کو جلدی رمضان ہی میں کرو، رمضان کے بعد کے لیے موخر نہ کرو کیونکہ رمضان میں ثواب زیادہ ہے، پس تضاعف حنات کا مقصود تو تعمیل اعمال فی رمضان تھا، لوگوں نے اس سے تاخیر اعمال الی رمضان سمجھ لیا۔

بِهِ بَيْنَ تَفاوتِ رَهْ رَهْ كَجاستَ تَهْ كَجَا

(اس فرق کو دیکھو کہ کہاں سے کہاں تک ہے)

اس پر شاید آپ یہ کہیں کہ جس شخص کا سال زکوٰۃ ۲۸ شعبان کو پورا ہو تو کیا وہ شعبان ہی میں صدقہ کر دے اس کے جواب میں میں تو یہی کہوں گا کہ ہاں دیرینہ کرے، رمضان کا انتظار نہ کرے رہا یہ سوال کہ کیا شعبان میں وہی ثواب ہو گا جو رمضان میں ہوتا تم اس کا ٹھیک لیتے ہو اس کا جواب یہ ہے کہ میں ٹھیکیدار تو نہیں ہوں ہاں ٹیکہ دار ہوں کہ اللہ و رسول صلی اللہ علیہ وسلم کے بیان کردہ قواعد پر ٹیک لگا کر کہتا ہوں کہ اللہ و رسول صلی اللہ علیہ وسلم کو تاخیر طاعت مطلوب نہیں بلکہ تسارع و ت سابق الی الخیر مقصود ہے۔ چنانچہ ”فَاسْتَبِقُوا الْخَيْرَاتِ (نیکیوں میں سبقت کرو) يُسَارِ عُوْنَ فِي الْخَيْرَاتِ“ (وہ نیکیوں میں سبقت لے جاتے ہیں) نص میں وارد ہے اس لیے میں جزم کے ساتھ کہہ سکتا ہوں کہ تاخیر فی الخیر شارع کو ہرگز مطلوب نہیں اور میں قواعد سے کہتا ہوں کہ جس کو شعبان میں صرف کاموقع ملے وہ ہرگز تاخیر نہ کرے اس کو شعبان ہی میں اتنا ثواب ملے گا جو شاید رمضان کے ثواب سے بھی بڑھ جائے کیونکہ انفاق فی رمضان سے کمیتہ ثواب بڑھتا ہے اور تعمیل و سبقت فی الخیر سے کیفیتہ ثواب زیادہ ہوتا ہے اور کیفیت میں کمیت سے زیادہ مطلوبیت ہے۔ صاحبو! میں اس کی نظر علماء کے کلام سے اپنے پاس رکھتا ہوں، حدیث میں ہے کہ مسجد محلہ میں نماز پڑھنے سے ۲۵ نمازوں کا ثواب ملتا ہے اور جامع مسجد میں ۵۰۰ نمازوں کا مگر محلہ والوں کو یہ جائز نہیں کہ محلہ کی مسجد چھوڑ چھوڑ کر جامع مسجد میں نماز پڑھنے جایا کریں اگر ایسا کرو گے تو گناہ ہو گا۔ اس مقام پر علماء نے لکھا ہے کہ جامع مسجد کی نمازاً اس شخص کے حق میں کمیتہ زیادہ ہے اور مسجد محلہ کی نماز کیفیتہ زیادہ ہے (کیونکہ اس کے ذمہ اس مسجد کی آبادی واجب ہے تو یہ شخص مسجد میں

نماز بھی پڑھتا ہے اور واجب عمارت کو بھی ادا کرتا ہے اور جامع مسجد میں نماز پڑھنے سے واجب عمارت ادا نہ ہوگا کیونکہ اس کے ذمہ اس کی عمارت و آبادی واجب نہیں بلکہ یہ واجب جامع مسجد کے محلہ والوں کے ذمہ ہے (۱۲) ہاں اگر کوئی جامع مسجد کے محلہ میں جا بے تو اور بات ہے پھر اس کو کیفیت و کیمیت دونوں میں ترقی ہو جائے گی۔ گوقرب سے بعد اقدام کا بھی خسارہ ہو جائے گا۔ لب تم اپنے حساب اور قواعد کو رہنے دو اس میں پانچ کو جانے دو جو حکم ہو جائے اس کو مان لو اپنی طرف سے حساب نہ لگاؤ کہ اس وقت جمع کرنے میں ثواب کم ہوگا رمضان میں زیادہ ہوگا۔ صاحبو! یہ تسلیم کہ رمضان میں زیادہ ہوگا مگر یہ آپ کو کیونکر معلوم ہوا کہ اس وقت کم ہوگا ممکن ہے اس وقت ہی زیادہ مل جائے کیونکہ اس وقت خرچ کروں گا تو ادا ہوگا اور رمضان تک تاخیر کرو گے تو قضا ہو جائے گا اور ادا میں جواہر ہے وہ بات قضاییں کہاں، تم کو آخرت کے حلق و خواص کی کیا خبر۔ تم ان کے متعلق قیاس سے کام نہ لو اہل سائنس کو اقرار ہے کہ اب تک خواص اشیاء کا ان کو اتنا بھی علم نہیں ہوا جتنا سمندر میں سے ایک قطرہ حالانکہ حیرت در حیرت انگریز ایجادوں ہو رہی ہیں۔ اخبار میں دیکھا ہے کہ امریکہ نے ایک ایسا آلہ ایجاد کیا ہے کہ اس کو پرانے کھنڈروں اور ویرانوں میں لگایا جائے تو پہلے زمانہ کی تمام باتیں جو اس گھر کے آدمیوں نے اس گھر میں کی تھیں اس آلہ کے ذریعے سے سنائی دیں گی اب بعض لوگوں کا تو یہ خیال ہے کہ یہ آوازیں کرہ ہوں میں اب تک موجود ہیں مگر ان کے ادراک کے لیے لطیف آلہ کی ضرورت تھی وہ اب ایجاد ہو گیا، پہلے ایجاد نہ ہوا تھا اس لیے کوئی ان باتوں کو نہ سن سکا اور بعض کہتے ہیں کہ یہ روحوں کی آواز سے ارواح بولتی ہیں اب میں اس خبر کو بیان کر کے کہتا ہوں کہ قرآن نے کہا تھا کہ قیامت کو زمین بولے لگی ”یَوْمَئِذِ تُحَدِّثُ أَخْبَارَهَا“ (اس روز وہ اپنی خبریں بیان کرے گی) تو اس کا سب نے انکار کیا اور کہا بھلا یہ کس طرح ہوگا، زمین کیونکر بولے لگی کیا اس کے بھی زبان ہے قرآن نے اس کا بڑا زبردست جواب دیا ہے ”بِأَنَّ رَبَّكَ أَوْحَى لَهَا“ یعنی زمین اس لیے بولے لگی کہ خدا کا اس کو یہی حکم ہوگا اس جواب نے سب سائنس والوں کی گرد نیں توڑ دیں کیونکہ اسباب ظاہرہ میں تو وہ شبہات نکال سکتے تھے اس میں کیا شبہ نکال سکتے ہیں کیونکہ یہ تو حقیقی سبب ہے اگر اس میں کلام کریں گے کہ کیا زمین کے زبان ہے تو ہم سوال کریں گے تو

اچھا بتلاویہ زبان کیونکر بولتی ہے کیا اس کے بھی زبان ہے۔ خلاصہ یہ ہے کہ جب عالم اسباب کے حقائق کا اب تک احاطہ نہیں ہوا کا تو عالم آخرت کے حقائق کا تو کون احاطہ کر سکتا ہے۔ پھر آپ وہاں کے ثواب وغیرہ کے بارے میں اپنا حساب اور قاعدہ رہنے دیجئے۔

چنانچہ بعض لوگوں نے حقوق العباد کے بارے میں ایک حساب لگایا ہے کہ زید کا ہمارے ذمہ حق ہے اور عمرو کے ذمہ ہمارا حق ہے تواب ہم کو زید کے حق کی فکر کرنا کیا ضرور، قیامت میں اگر زید ہم سے اپنے حق کا مطالبہ کرے گا تو ہم عمرو پر حوالہ کر دیں گے کہ اس کے ذمہ ہمارا حق ہے اس سے وصول کر لاؤ اس طرح مقاصد ہو جائے گا۔ مگر اول تو کیا ضرور ہے کہ دوسروں کے ذمہ آپ کے حقوق اتنے ہی ہوں جتنے دوسروں کے آپ کے ذمہ ہیں، دوسرے فرض کر لیا جائے کہ برابر ہی ہو گئے مگر ممکن ہے کہ پھر بھی مقاصد نہ ہو کیونکہ ممکن ہے کہ دوسرا تو تمہارا حقوق کی ادائیگی کی فکر میں عمر بھر لگا رہا ہو مگر افلاس یا کسی عذر کی وجہ سے مجبور رہا ہو (اور اس صورت میں اللہ تعالیٰ کا وعدہ ہے کہ ہم خود حقوق کو ادا کر دیں گے اور اس شخص پر اصلًا مواخذہ نہ ہوگا ۱۲) اور تم اس مقاصد کے حساب سے بے فکر ہو گئے ہو تم نے ابھی سے دوسرے کا حق مارنے کی ٹھان لی ہے تو تم اور وہ برابر کہاں ہوئے تم پر ظلم و غصب و خیانت وغیرہ متعدد دفعات قائم ہیں اور اس پر صرف ایک دفعہ تھی کہ قرض لے کر ادا نہیں کیا۔

تیرے ممکن ہے کہ حقوق کے مكافات مکوب اعمال سے ہو سکے اور موروث اعمال سے نہ ہو سکے اس لیے دوسرے شخص کی جو نیکیاں تم کو ملی ہیں وہ معاوضہ ان حقوق کا نہ ہو سکیں جو تمہارے ذمہ ہیں تو یہ حساب محض لغو ہے خدا سے ڈرنا چاہیے کہیں بنیے کے حساب کی طرح نہ ہو جائے کہ لیکھا جوں کا توں، کنبہ ڈوبا کیوں۔ بعض لوگ پوچھا کرتے ہیں کہ جس عورت کے کئی نکاح ہوئے ہوں وہ کس کو ملے گی یہ سوال بھی محض فضول ہے کیونکہ یہ تو یقینی ہے کہ وہاں کسی کو قلق نہ ہوگا سب کے سب خوش و خرم رہیں گے یہ نہ ہوگا کہ شوہروں میں باہم لڑائی جھگڑا ہو وہ کہے میں لوں وہ کہے میں لوں، ممکن ہے اللہ تعالیٰ اس کے پہلے خاوند کو دنیا ہی کی عورتوں میں سے کوئی عورت ایسی ہی حسین یا اس سے بہتر دے دے کیونکہ دنیا میں بہت اڑکیاں بغیر شادی کے بھی تو مر جاتی ہے یا حوریں زیادہ دیدیں، غرض اللہ تعالیٰ سب کو خوش کر دیں گے جنت میں کوئی غمگین نہ ہوگا اس لیے یہ سوال محض فضول غرض یہ کہ تم خدا کے

ساتھ حساب نہ لگاؤ حساب وہاں کیا کرتے ہیں جہاں مساوات ہو دیکھو دکاندار ہم سے اور آپ سے تو حساب کرتے ہیں اور بادشاہوں سے بھاؤ تاؤ نہیں کرتے وہاں تجارتی مال کو بھی ہدیہ کہہ کر پیش کرتے ہیں اور جب وہاں سے قیمت پوچھی جاتی ہے تو قیمت نہیں بتلاتے بس یہی کہتے ہیں کہ اس کی کچھ قیمت نہیں صرف حضور کی خوشنودی ہی سب کچھ قیمت ہے اس کے بعد ان کو قیمت سے بھی بہت زیادہ مل جاتا ہے پھر غصب ہے کہ تم اللہ تعالیٰ کے ساتھ حساب کتاب کرتے ہو جن کا حق یہ ہے کہ

نیا درم از خانہ چیزے نخت تو دادی ہمہ چیز و من چیز تست

(ہم اپنے گھر سے کچھ نہیں لائے ہیں جو کچھ بھی ہے وہ سب آپ ہی کا عطا یہ ہے)

کیونکہ سب چیزیں تو ان ہی کی ملک ہیں اور حساب وہاں ہوتا ہے ایک عوض ایک عاقد کا ہو دوسرا عوض دوسرے عاقد کا اور یہ جو حق تعالیٰ نے فرمایا: "إِنَّ اللَّهَ اشْتَرَى مِنَ الْمُؤْمِنِينَ أَنفُسَهُمْ وَأَمْوَالَهُمْ بِأَنَّ لَهُمُ الْجَنَّةَ" کہ اللہ تعالیٰ نے مسلمانوں سے جنت کے بدلہ میں ان کے جان و مال کو خرید لیا ہے جس سے ظاہراً معلوم ہوتا ہے کہ جان و مال ہماری ملک ہے تو اس کی ایسی مثال ہے جیسے تم بچہ کو بلا تملیک پیسہ دے دیتے ہو اور انفاق کی عادت ڈالنے کے لیے اس کے ہاتھ سے مدرسہ میں دلواتے ہو اب مدرسہ کی کارروائی میں بچہ کا نام چھپے گا کہ فلاں بچہ نے مدرسہ میں چندہ دیا تھا، کارروائی میں اپنا نام دیکھ کر بچہ خوش ہوتا ہے تو کیا حقیقت میں چندہ دینے والا وہ بچہ ہے یا آپ ہیں اس کو خود سمجھ لجئے اور یہاں استظر او اس کے متعلق چند باتیں یاد آگئیں وہ بھی بتلا دوں، ایک یہ کہ باپ کو مناسب ہے کہ بچہ کے ہاتھ سے بھی کبھی کبھی خرچ کرایا کرے کبھی اس کے ہاتھ سے فقیر کو دلوادیا کبھی مدرسہ میں دلوادیا تاکہ اس کا حوصلہ بڑھے اور مال کی حرص نہ پیدا ہو دوسرے یہ کہ جب بچوں کے ہاتھ سے کسی دوسرے کو رقم دلواؤ خواہ فقیر کو یا مدرسہ کو تو اس وقت یہ رقم بچہ کو ہبہ نہ کرو بلکہ اباہت کے طور پر دو رنہ وہ اس کی ملک ہو جائے گی پھر ہبہ صبی حرام ہو گا اور اگر غلطی سے ایسا ہو جائے تو فقیر سے یا مدرسہ والوں سے رقم واپس نہ لو بلکہ خود بچہ کو اس کے عوض اور رقم دید و جس میں نیت عوض کی قید ضروری ہے ورنہ یہ مستغل ہبہ ہو گا، پہلے کا عوض نہ ہو گا اور مدرسہ والوں کو چندہ

کرنے والوں کو بھی چندہ لیتے ہوئے ان مسائل کا لحاظ رکھنا چاہیے یہ چندہ جمع کرنے والے ہر شخص کی رقم کے لیے ہیں خواہ کوئی بچہ دے یا عورت اور ان مسائل کا مطلق لحاظ نہیں کرتے چنانچہ پانی پت میں ایک مدرسہ کے سفیر جو واعظ النساء تھے کہ ہمیشہ عورتوں ہی میں وعظ کہا کرتے تھے، تشریف لائے اور چندہ کا وعظ کہا ان کو ایک ہی حدیث یاد تھی کہ رسول اللہ صلی اللہ علیہ وسلم نے فرمایا ہے کہ اے عورتوں میں نے تم کو جہنم میں سب سے زیادہ دیکھا ہے، پس صدقہ کر کے اپنے کو جہنم سے بچاؤ، اگرچہ زیور ہی میں سے ہوا کی حدیث کا ہمیشہ بیان کرتے تھے عورتیں مردوں کے اعتبار سے زیادہ مالدار ہیں کیونکہ تھوڑا بہت زیور ہر عورت کے ہاتھ کا ان میں ہر وقت ہوتا ہے نیز یہ مردوں سے زیادہ تجھی بھی ہیں کیونکہ زیور میں ان کو کوئی مشقت پڑی تھی یا تو شوہرنے کما کر بنادیا، ماں باپ نے جوڑ جائز کر چڑھا دیا ان کو تو ہر حال میں مفت ہی پڑتا ہے اس لیے چندہ کے وعظ میں ان کے ہاتھ کا ان سے بہت جلدی زیور نکلنے لگتا ہے وہ سفیر صاحب غالباً اسی لیے عورتوں میں زیادہ وعظ کہتے تھے کہ یہ مالدار بھی ہیں اور عقل سے کوری بھی ہیں ہر شخص کی باتوں سے متاثر ہو جاتی ہیں ان سے چندہ خوب ملے گا۔ چنانچہ ہر وعظ کے بعد ان کے پاس بہت ساز زیور جمع ہو جاتا تھا ایک دن ایک کسی عورت نے اپنے کا ان کی سونے کی بالیاں چندہ میں دیدیں سفیر صاحب بڑے خوش ہوئے مگر تھوڑی ہی دیر میں ان کی خوشی کر کر ہو گئی کیونکہ اس عورت کا خاوند جو گھر میں آیا اس نے بیوی کے کان نگے دیکھئے پوچھا بالیاں کیا ہوئیں کہا مدرسہ کے چندہ میں دیدیں کہا یوقوف تو کون تھی دینے والی تھی پہنچنے کو دی تھیں یا تیری ملکیت بنادی تھی اس کے بعد وہ سفیر صاحب کے پاس آیا اور کہا کہ آپ کو میری بیوی نے سونے کی بالیاں چندہ میں دی تھیں وہ واپس کر دیجئے کیونکہ وہ اس کی ملک نہیں ہیں میری ملک ہیں اور اس نے میری بغیر اجازت دی ہیں۔

سید ہی اور معقول بات تھی مگر سفیر صاحب کسی طرح واپس دینے کو تیار نہ ہوئے اور اس سے جھگڑا کرنے لگے ان دونوں میں بھی وہاں گیا ہوا تھا، سفیر صاحب میرے پاس آئے میں نے ان سے کہا کہ آپ معقول بات کو کیوں نہیں مانتے اور بالیاں واپس کیوں نہیں دیتے تو انہوں نے بڑا اعذر یہ کیا کہ میں تو سور و پیہ کی رسید کاٹ کر دے چکا ہوں اب اگر بالیاں واپس

دے دوں تو مدرسہ والے تو مجھ سے سور و پے وصول کر لیں گے کیونکہ رسید کئی ہوئی ہے میں نے کہا اس کی تدبیر یوں کیجئے کہ ان سے وہ رسید منگوا لیجئے اور اس پر ان کے قلم سے لکھوا لیجئے کہ ہم نے یہ چندہ واپس لے لیا اور دستخط کرا کے ایک دو گواہیاں بھی کرا لیجئے اسی طرح مثی رسید پر جو آپ کی بھی ہیں واپسی مع دستخط اور گواہوں کے لکھوا لیجئے پھر مدرسہ والے آپ سے کچھ نہ کہیں گے یہ تدبیر سن کر مولوی صاحب کے حواس درست ہوئے ان کا بال بال بچا اور اس غریب کی بالی بچی۔ پس عورتوں سے چندہ لینے والوں کو بڑی احتیاط کرنا چاہیے کیونکہ یہ اکثر بدوں شوہر سے پوچھنے بغیر شوہر ہی کے مال میں سخاوت کیا کرتی ہیں یہ مسائل درمیان میں استظر اذانڈ کور ہو گئے۔ میں یہ کہہ رہا تھا کہ جس طرح آپ بچہ کے ہاتھر قم دلو اکر بچہ کا نام کر دیتے ہیں اسی طرح اللہ تعالیٰ آپ کا نام کر رہے ہیں ورنہ بتلائیے کہ جان آپ کی کدھر سے ہو گئی مال آپ کا کدھر سے ہو گیا، یہ تو سب کچھ حق تعالیٰ کا ہے آپ کا نام برائے نام ہے اب بتلاؤ اس کے عوض میں جو کچھ جنت کی نعمتیں ملیں گی وہ عوض ہے ہرگز نہیں بلکہ سراسر فضل و رحمت ہے مگر اس برائے نام ملک کا شریعت نے اعتبار کیا ہے اور اس کو ملک حقیقی ہی کے احکام دیتے ہیں یہ شریعت کا بڑا احسان ہے ورنہ اگر یہ نہ ہوا اور حقیقت کا مسئلہ عملاً بھی مان لیا جائے کہ

درحقیقت مالک ہر شے خداست ایں امانت چند روزہ نزد ماست

(درحقیقت ہر چیز کے مالک حق سبحانہ و تعالیٰ ہی ہیں یہ امانت صرف چند روز کیلئے ہمارے پاس ہے) تو عالم میں فساد برپا ہو جائے کوئی کسی کی بیوی کو لے بھاگے کوئی کسی کی نقدی اور زیور پر قبضہ کر لے اور جب مالک کہے کہ یہ تو میری چیز ہے اس کو یہی کہہ کر دھمکا دے کہ تیری کہاں سے آئی تھی سب چیزیں خدا کی ہیں ہم بھی خدا کے ہیں آج تک تو نے برتا بہم بر تیں گے اس مسئلہ پر عمل ہونے لگئے تو پھر شیخ صاحب بھی پٹھانوں جیسے کام کرنے لگیں، اسی کو مولانا فرماتے ہیں:

سر پہاں ست اندر زیو بم فاش اگر گویم جہاں برہم زنم
(ہرشیب و فراز میں ایک ایسا راز پوشیدہ ہے جس کو اگر صاف صاف کہوں تو دنیا تھہ وبالا ہو جائے)

ہمارے حضرت جا جی صاحب رحمۃ اللہ علیہ نے اس کا یہی مطلب بیان فرمایا تھا کہ اگر توحید کو ظاہر کر دوں تو نظام عالم برہم ہو جائے گا اس کی وجہ یہی ہے کہ توحید کا تو یہی مقتضا

ہے کہ خدا تعالیٰ کے رو بروکسی کی ملک ملک نہیں ایک مقام پر مولانا نے اس کے مناسب ایک حکایت بیان فرمائی ہے کہ ایک ایسا ہی شخص ایک شخص کے باغ میں گھس کر انگور کھانے لگا، با غبان آ گیا تو اس کو دیکھ کر بھی آپ ڈرے نہیں بے تکلف کھاتے رہے اس نے دھمکایا کہ نامعقول یہ کیا کر رہا ہے، بدون اجازت کے میرا پھل کھارہا ہے تو وہ صاحب حقیقت بولے بس خاموش رہ بک بک نہ لگا، باغ بھی خدا کا پھل بھی خدا کا ہاتھ بھی خدا کا میں بھی خدا کا پھر تو روکنے والا کون ہے اس نے نوکر کو آواز دی کہ ایک رسما اور ڈنڈا لانا اور اس میں اس کو جکڑ کر ڈنڈے سے مارنا شروع کیا اب وہ لگا چلانے تو باغ والا کہتا ہے کہ بس خاموش رہو رسما بھی خدا کا، خدا کا بھی خدا کا پھر چلانے کی کیابات ہے۔ غرض خوب مارا آخر اس نے عقیدہ سے توبہ کی اور کہا:

گفت توبہ کردم از جبراء عیار اختیارت اختیارت اختیارت

(اے عیار میں نے جبرے سے توبہ کر لی، اختیارت ہے، اختیارت ہے، اختیارت ہے)

اہل جبر وہی لوگ ہیں جو حقیقت کے قائل ہیں اور اختیار کے انکار سے شریعت کے منکر ہیں انہوں نے کہا کہ درحقیقت مالک ہرشی خداست میں اتنا اور اضافہ کر دیا کہ فاعل ہرشی نیز خداست کہ ہر کام کرنے والا بھی انسان نہیں بلکہ خدا ہی ہے اور صفت اختیار سے جو خدا تعالیٰ نے انسان کو عطا فرمائی ہے انکار کر بیٹھے ہیں، میں کہتا ہوں بہت اچھا اگر انسان کو اختیار کچھ نہیں ہے تو پھر سب کو اعمال صالح کے بعد بھی جہنم کے لیے تیار رہنا چاہیے کیونکہ آپ نے یہ اعمال تھوڑا ہی کیے ہیں آپ تو مجبور تھے جیسے یہاں مجبور ہو، آخرت میں بھی مجبور ہو، اللہ تعالیٰ جہاں بھیج دیں چلے جانا صاحبو! انسان میں صفت اختیار کا ہونا دلیل کا ہحتاج نہیں بلکہ یہ وجود انی امر ہے ہر شخص وجود ان سے اس کو محسوس کرتا ہے کہ ہاں میرے اندر اختیار ہے۔ دیکھئے مرعش (جس کے ہاتھ میں رعشہ ہو) اور کاتب کی حرکت یہ میں فرق میں ہے پہلا شخص حرکت میں مجبور ہے دوسرا مجبور نہیں (ایک شخص کو ڈھا کر زبردستی اس کا منہ کھول کر کسی نے شراب پلاوی اور ایک نے روپیہ ہاتھ میں لیا اور شراب کی بھٹی پر گیا، بھاؤ تاؤ کیا اور بوتل خرید کر پی لی، کیا دونوں برابر ہیں ہرگز نہیں بلکہ مجبور پہلا شخص ہے دوسرے کو مجبور کوئی نہیں کہہ سکتا ۱۲) اور یہ ایسا فرق ہے جس کو حیوانات بھی جانتے ہیں اگر آپ کتنے یا بھیڑیے کے ڈھیلا یا لٹھی ماریں تو وہ

لائھی ڈھیلے پر حملہ نہ کرے گا بلکہ آپ پر حملہ کرے گا وہ بھی جانتا ہے کہ لائھی اور ڈھیلے کی خطا نہیں وہ تو مجبور ہے خطا آدمی کی ہے جو اختیار سے ہم کو ستارہ ہے۔ بہر حال اگر شریعت نہ ہو تو حقیقت سے تو سارے عالم میں فساد ہو جائے لیکن یہ بھی سمجھ لو کہ شریعت نے جوانان کے برائے نام ملک اور اختیار کو تسلیم کر کے اس کے احکام مقرر کیے ہیں اس سے یہ تو مقصود نہیں کہ تم حق تعالیٰ کے سامنے بھی اپنی ملک جتنا لایا کرو بس انسان کو چاہیے کہ اللہ تعالیٰ کے سامنے حقیقت پر نظر رکھے کہ اپنی جان کو اپنی جان نہ سمجھنے نہ مال کو اپنا مال سمجھنے نہ اپنے کمالات کو اپنے کمالات سمجھنے بلکہ سب کو عطا یا یعنی حق سمجھتا رہے اور بندوں سے معاملہ کرنے میں شریعت پر نظر رکھئے یہ ایک اشکال تھا جس کو میں نے درمیان میں حل کر دیا۔

اہتمام حسنات و احتساب سینمات

اب اصل بات کی طرف عود کرتا ہوں کہ تم حق تعالیٰ سے حساب نہ کرو اور شعبان و رمضان میں تفاوت نہ کرو جب موقع ہو فوراً خرچ کر دو تم کو کیا خبر کہ اس وقت کتنا ثواب ملا، رمضان سے کم ملایا زیادہ کیا عجائب ہے کہ اس وقت ضرورت کے وقت جو مسکین کو سہارا مل گیا ہے اس کی دعا عرش سے کتنی اوپر گئی ہو گئی اور اس دعا سے تم کو کیا کچھ ملا ہو گا اور مان لو کہ اس وقت رمضان سے کم ہی ثواب ملا تو تم کو یہ کیا خبر ہے کہ رمضان تک تم زندہ رہو یا نہ رہو اور یوں امید تو پہلے زمانہ میں بھی کسی کونہ تھی کہ ایک دن یقیناً زندہ رہیں گے مگر پہلے زندگی کی ایسی ناامیدی بھی نہ تھی جیسی آج کل ہو گئی ہے کیونکہ آئے دن نئی نئی وبا میں، قسم قسم کی بلا میں آتی رہتی ہیں اب تو ایک دن کا بھی بھروسہ نہیں، اگر کہو کہ ہم وصیت کر جائیں گے کہ رمضان میں اتنی رقم دیدی جائے تو اس کا جواب یہ ہے کہ وصیت کا ثواب اپنے ہاتھ سے دینے کے برابر نہیں، دوسرے کیا بھروسہ ہے کہ ورشاد اکریں گے یا نہیں یہ غلطی تو ان لوگوں کو ہوتی ہے جو راغب الی الخیر ہیں اور جو راغب الی الخیر نہیں ہیں ان کے یہاں تو رمضان کا مہینہ آتا ہی، نہیں جیسا ایک جنتلیمین کا قصہ ہے کہ رمضان میں ایک دوست ان سے ملنے گئے تو دیکھا کہ بے تکلف ناشتہ کر رہے، سگریٹ پی رہے ہیں کہا کیا آپ رمضان میں ایسا کرتے ہیں، کہنے لگے رمضان کیا ہوتا ہے کہا ایک مہینہ کا نام ہے تو جنتلیمین نے مہینوں کی کتنی شروع کی جنوری،

فروری، مارچ، اپریل، مئی، جون، جولائی اخ کہاں میں تو رمضان کا نام کہیں بھی نہیں یہ تو نمبر اول کے جنگلیمین تھے اور جو نمبر دوم کے جنگلیمین ہیں ان کے یہاں رمضان آتا تو ہے مگر بلائے بے درماں کی طرح آتا ہے کیونکہ وہ سارے سال تو مشغول رہتے ہیں جنوری فروری میں رمضان کی خبر ان کو ایک دم ہو جاتی ہے کہ آج رمضان آ گیا تو وہ گھبرا کر کہتے ہیں کہ ابھی ابھی تو گیا تھا ابھی پھر آ گیا۔ صاحبو! مسلمانوں کو تو سمشی حساب میں ایسا غلو نہ چاہیے کہ سال بھر بھی اسلامی مہینوں کی خبر نہ ہو یہ میں نے مانا کہ تجارتی ضرورت میں سمشی حساب پر مجبور کرتی ہیں تو میں اس سے منع نہیں کرتا آپ تجارتی کاغذات میں اسی سے حساب رکھنے مگر بخی معاملات میں کوئی مجبوری ہے دوستوں کو جورات دن خطوط لکھے جاتے ہیں ان میں سمشی حساب کی کیا ضرورت ہے اس کو چھوڑوا اور اپنی بخی خط و کتاب میں قمری حساب کو استعمال کرو۔ غرض اس میں شک نہیں کہ رمضان میں تضاعف حنات ہوتا ہے اور اس لیے تمام سال میں رمضان کا مہینہ سب مہینوں سے افضل ہے مگر اس کا یہ مطلب نہیں جو لوگوں نے سمجھا ہے کہ اس کی وجہ سے طاعات کو دوسرے مہینوں پر ملتوی رکھتے ہیں کہ رمضان میں کریں گے۔ یاد رکھو کہ شارع کا یہ مطلب ہرگز نہیں ایک تو یہ غلطی تھی ایک دوسری غلطی پر اور متنبہ کرتا ہوں وہ یہ کہ لوگوں نے رمضان کے فضائل میں سے بس یہی یاد کر لیا ہے کہ اس میں حنات کا تضاعف ہوتا ہے اور یہ نہیں یاد رکھا کہ گناہ کا بھی تضاعف ہوتا ہے کیونکہ مبارک مکان و مبارک زمان میں جس طرح نیکی بڑھتا ہے گناہ بھی بڑھتا ہے جیسا کہ زنا کرنا ہر جگہ برائے مگر مسجد میں کرنا بہت برا ہے اسی طرح رمضان کا گناہ اور دونوں کے گناہ سے سخت ہو گا، پس رمضان میں جبکہ طاعات و حنات کا اہتمام ضروری ہے ایسا ہی سیئات سے اجتناب بھی سخت ضروری ہے مگر یا لوگوں نے گناہوں میں بھی وہی خانہ ساز حساب لگایا ہے جو حنات میں لگایا تھا یعنی اللہ تعالیٰ سے ضابطہ کرنا چاہتے ہیں چنانچہ علماء سے پوچھتے ہیں کہ یہ کام کرنا کیسا ہے وہ بتلاتے ہیں کہ گناہ ہے تو اس کے بعد سوال ہوتا ہے کہ یہ چھوٹا ہی سا گناہ ہے یا بڑا گناہ ہے میں ایسے نامعقولوں کو یہ جواب دیتا ہوں کہ کیوں صاحب اگر چھوٹا گناہ ہوا تو آپ کا ارادہ کرنے کا ہے اگر کہے ہاں تو میں کہتا ہوں کہ پھر مجھے بھی اجازت دو کہ تمہارے گھر کے چھپر میں ایک چھوٹی سی چنگاری رکھ دوں اور اگر کوئی ایسا کرے اور یہ کہے کہ یہ تو ذرا

کی چنگاری ہے اس کا کیا حرج ہے تو تم گوارہ کر لو گے اس کا جواب سب یہی دیتے ہیں کہ نہیں کیونکہ ذرا سی چنگاری کا بڑھ جانا کیا مشکل ہے، خدا بری گھڑی نہ لائے تو حضرت ایسی ہی ہر چیز کا بڑھ جانا کیا مشکل ہے خصوصاً گناہ کا اور ایک گناہ تو ایسا ہے جس کا بڑھنا بڑے ہی غصب کا ہے، اور اسی سے لوگ بہت بے فکر ہیں یعنی نگاہ بد۔ کانپور میں ایک صاحب بوڑھے ثقہ پابند صوم و صلوٰۃ تہجد گزار تھے مگر اس مرض بدنظری کی بدولت ایک یہودن کے عشق میں گرفتار تھے اور یہ حال ہوا کہ ایک دن میرے سامنے رونے لگے اور کہا کہ اس عشق نے تو میرا ایمان بھی بر باد کر دیا نہ میرا اسلام کچھ رہا نہ ایمان، بس اگر وہ یہودن ہے تو میں یہودی ہوں اور وہ مسلمان ہے تو میں مسلمان ہوں، میں نے کہا تو بہ کرو تو بہ یہ کیا لکھتے ہو مگر وہ ایسے بخود تھے کہ باوجود میرا ادب کرنے کے میرے سامنے بھی ایسے کلمات کفر کہہ گئے، حضرت یہ نظر بد سخت خطرناک ہے۔ حدیث میں ہے کہ ”النظر سهم من سهام ابلیس“ کہ یہ شیطان کا تیر ہے اور ایک شاعر کہتا ہے:

درون سینہ من زخم بے نشان زده بحیرم چہ عجب تیر بے کمال زده

(تو نے میرے سینہ میں بے نشان زخم مارا ہے حیرت ہے کہ کیا عجیب تیر کمان مارا ہے) واقعی یہ تیر بے کمان ہی ہے بلکہ اس سے بھی بڑھ کر ہے اس لیے رمضان میں تمام گناہوں سے عموماً اور نظر بد سے خصوصاً نہایت اہتمام کے ساتھ پچنا چاہیے۔ یہ مضمون صرف استظر اذا بیان ہو گیا کیونکہ اس وقت جو آیت میں نے پڑھی ہے اور اس سے جو مضمون بیان کرنے کا ارادہ ہے اس کو رمضان سے صرف اسی وجہ سے تعلق نہیں ہے کہ آیت میں اتفاق کا ذکر ہے اور رمضان میں اتفاق کی فضیلت وارد ہے بلکہ زیادہ تعلق دوسری وجہ سے ہے مگر استظر اذا کچھ مضمون اتفاق بھی بیان کر دیا گیا کیونکہ آیت میں تو اتفاق کا بھی ذکر سے گو مجھ کو مقصود بالذات دوسرا مضمون ہے۔

پختگی نفس رضاۓ الہی ہے

اب میں اصل مقصود کو شروع کرنا چاہتا ہوں جس کے لیے اول ترجمہ آیت کا سننا ضروری ہے تاکہ ترجمہ نہ جانے والوں کو بھی ربط کا عجیب ہونا معلوم ہو جائے اللہ تعالیٰ

فرماتے ہیں کہ جو لوگ اپنے مالوں کو خرچ کرتے ہیں اللہ تعالیٰ کی رضا جوئی کی غرض سے اور اس غرض سے کہ اپنے نفسوں میں پختگی پیدا کریں (تاکہ آیندہ انفاق بھی اور دوسرے اعمال صالح بھی سہولت سے صادر ہوا کریں) ان لوگوں کے صدقات و نفقات کی حالت مثل ایک باغ کی حالت کے ہے جو بلند زمین پر ہے اس پر یہ شبہ نہ کیا جائے کہ زمین تو نشیب کی اچھی ہوتی ہے جس میں پانی نہ ہے بلند زمین میں پانی کیونکر نہ ہے گا۔ جواب یہ ہے کہ زمین بلند سے یہ کیونکر سمجھ لیا گیا کہ وہ گنبد ہے بلکہ بلند بھی ہے اور مسطح بھی ہے کیونکہ بلندی پر ہوا لطیف ہوتی ہے اس کے بعد ارشاد ہے: ”اصابَهَا وَأَبْلُ“ اس کو موسلا دھار بارش نصیب ہو گئی تو وہ اپنا پھل دو چند لا یا یا چار چند۔ دو باقیں اس لیے کہیں کہ ضعف کے معنی میں اختلاف ہے بعض نے کہا کہ ضعف کہتے ہیں مجموعہ مثیلین کو تو ضعفین تثنیہ ہے اس کے معنی چار مثال یعنی چار چند کے ہو گئے اور بعض نے کہا ہے کہ ان مثیلین میں سے ہر مثال کو ضعف کہتے ہیں ان کے نزدیک ضعفین کا ترجمہ دو چند ہو گا جیسے زوج کبھی ہر فرد کو کہتے ہیں جس کا تثنیہ زوجین بمعنی ضعفین آتا ہے اور کبھی مجموعہ فردین کو کہتے ہیں جیسے دو کے عدد کو زوج کہتے ہیں بمعنی مجموعہ عددین آگے فرماتے ہیں: ”فَإِنْ لَمْ يُصِبْهَا وَأَبْلُ فَطَلْ“ اور اگر اس کو موسلا دھار بارش نہ پہنچ تو پھوار بھی کافی ہے ای فطل یکفیہ طل یا تو طل مبتدا ہے خبر مخدوف ہے یا فاعل ہے جس کا فعل مقدر ہے اور نکرہ کا مبتدا ہونا جو منوع ہے وہ اس وجہ سے ہے کہ مفید نہیں ہوتا اور اگر مفید ہو تو مبتدا ہونا جائز ہے اور یہاں مفید ہے وجہ افادہ کی یہ ہے کہ یہ صورۃ نکرہ ہے اور معنی نکرہ موصوفہ ہے کیونکہ طل سے مراد مطلق طل نہیں بلکہ وہ طل ہے جو اس باغ سے لگے اس کو پہنچ اس کے بعد ارشاد ہے: ”وَاللَّهُ بِمَا تَعْمَلُونَ بَصِيرٌ“ (اور جو بھی تم عمل کرتے ہو اللہ تعالیٰ اسے چانتے ہیں) اس کا ربط آیت کے اجزاء کی تحلیل سے معلوم ہو گا بدلون اس کے معلوم نہ ہو گا اور تحلیل اجزاء میں طول ہے اس لیے اس کو ترک کرتا ہوں اگر موقع ہوا تو اخیر میں اس پر بھی تنبیہ کر دوں گا، خدا کرے یاد رہے اب میں اپنا مقصود جو اس آیت سے مجھے استنباط کرتا ہے بیان کرتا ہوں اور وہ ایک ایسا مسئلہ ہے جس کو میں اپنے احباب سے اکثر خاص خطاب سے عرض کیا کرتا ہوں اور آج عام خطاب سے سب کے سامنے عرض کرتا ہوں پس مسئلہ توجہ یہ نہیں مگر شاید تقریر میں کچھ جدت آجائے اور قدیم بھی

ہوتا ہر قدیم فرسودہ نہیں ہوتا آسمان کتنا پرانا ہے مگر حالت یہ ہے کہ حق تعالیٰ فرماتے ہیں:

فَارْجِعِ الْبَصَرَ هَلْ تَرَى مِنْ فُطُورٍ ثُمَّ ارْجِعِ الْبَصَرَ كَرَّتِينَ يَنْقَلِبُ
إِلَيْكَ الْبَصَرُ خَاسِئًا وَهُوَ حَسِيرٌ

کہ ذرا دیکھو تو آسمان کہیں سے کچھ پھٹا ہوا نظر آتا ہے پھر بار بار دیکھو تو نگاہ تھک کر لوٹ آئے گی (اور کوئی شفاق یا فطور نظر نہ آئے گا) شمس و قمر کتنے پرانے ہیں مگر دیکھو یہی ہی آب و تاب کے ساتھ اب تک موجود ہیں اور بعضے پرانے بدھوں سے نئے بدھوں سے اچھے ہیں بہر حال مضمون کا جدید ہونا کچھ ضرور نہیں مگر آج کل لوگوں کو جدت کا ہیضہ ہے ہیضہ مردوں کو بھی ہوتا ہے گو حیض عورتوں ہی کو ہوتا ہے مگر ہیضہ اور حیض قریب ہی قریب ہے تجوید و قراءت سے کون بولتا ہے عام تکلم و تلفظ میں تو حیض و ہیضہ برابر ہے قراءت پر ایک لطیفہ یاد آیا ایک قاری صاحب نے اپنے شاگروں کو حکم کر کھاتھا کہ ہربات قراءت سے کیا کرو تو ایک دفعہ حقہ پینتے ہوئے قاری صاحب کے عمامہ پر چنگاری گر پڑی شاگرد نے قاری صاحب کے سامنے کھڑے ہو کر ہاتھ باندھ کر اعوذ باللہ من الشیطان الرجیم بسم اللہ الرحمن الرحیم قراءت کے ساتھ پڑھ کر نہایت ترتیل سے کہا جناب قاری صاحب جناب قاری صاحب آپ کے عمامہ شریف پآگ کی ایک چنگاری گر پڑی ہے اور ہر جگہ خوب مذکھینچا اتنی دیر میں عمامہ کئی انگل جل گیا۔

راحت کی جگہ عالم آخرت ہے

وہ مسئلہ یہ ہے کہ آج کل بعض سالکین کو سہولت کی بہت تلاش ہے جس کی وجہ صرف راحت طلبی ہے جیسے ایک طبیب ماہر کہتا ہے کہ کوئی صورت ایسی ہوتی کہ سارا کھانا ایک دم سے پیٹ میں اتر جایا کرے، لقمہ لقمہ نہ کھانا پڑے تاکہ مذاخل طعام نہ ہو، خیر اس شخص کی اس رائے کی بنا تو ایک مصلحت بھی ہے لیکن آج کل تو ایسا ممکن بھی ہوتا تو اس کی بنا راحت طلبی ہی ہوتی۔ افسوس آج کل سالکین بھی یہی چاہتے ہیں کہ ہم کو کچھ کرنا نہ پڑے خود بخود سارا کام ایک دن میں ہو جائے یہ سخت غلطی ہے۔ صاحبو! راحت کی جگہ تو عالم آخرت ہے اور وہاں بھی جو راحت حاصل ہوگی وہ بھی دنیا کی جہد کا ثمرہ ہے۔

چند روزے جہد کن باقی بخند

(چند روز مخت کر بقیہ ایام راحت سے بس کر)

بدون مشقت و مجاہدہ کے راحت نصیب نہیں ہو سکتی ہاں اگر حق تعالیٰ خود ہی دنیا میں راحت دیدیں تو اور بات ہے تم کو طلب راحت کا کیا حق ہے تمہارا مناق تو یہ ہونا چاہیے:
زندہ کنی عطا ہے تو وربکشی فدائے تو دل شدہ بتلائے تو ہرچہ کنی رضائے تو
(زندہ کریں آپ کی عطا ہے اور اگر قتل کریں تو آپ پر قربان ہوں، دل آپ پر فریفہ
ہے جو کچھ کریں آپ سے راضی ہوں)

مولانا ایسے ہی لوگوں کی بابت فرماتے ہیں:

پس زبون و سوسہ باشی دلا گر طرب را باز دانی از بلا
(تم بالکل مغلوب و ساویں سمجھے جاؤ گے اگر محظوظ کے طرب و بلا میں فرق سمجھو گے)
اور فرماتے ہیں:

تو بیک زخمی گریزانی زعشق تو بجز نامی چہ می دانی زعشق
(تو ایک ہی زخم سے عشق سے گریز کرتا ہے تو سوائے نام کے عشق کے اس کی
حقیقت سے ناواقف ہے)

پس آج کل سالکین کی محبت و طلب کی یہ حالت ہے جیسے ایک شخص ایک درخت کے
ینچے بیٹھ کر کہا کرتا تھا کہ اے اللہ مجھے کھینچ کسی ظریف نے سن لیا اس نے اس کے ساتھ دل لگی
کی کہ اگلے دن اندھیرے سے اس درخت پر ایک رسی ساتھ لے کر جا بیٹھا، جب رات کو وہ
شخص آیا اور وہی دعا شروع کی کہ اے اللہ مجھے کھینچ لے تو اس ظریف نے دلی زبان سے کہا
کہ اے میرے بندے آج میں تجھے کھینچتا ہوں یہ رسی اپنے گلے میں ڈال لے وہ بڑا خوش ہوا
کہ اب مجھے معراج ہو گی، رسی کا پھندا فوراً گلے میں ڈال لیا اور ظریف نے کھینچنا شروع کیا
جب ایک بالشت زمین سے اٹھا اور پھندا کے سے گلا گھٹنے لگا تو فوراً کہتا ہے کہ اے اللہ مجھے
چھوڑ میں نہیں کھینچتا اس نے رسی چھوڑ دی اور اس نے فوراً پھندا گلے سے نکال کر اپنے گھر کا
رستہ لیا پھر ساری عمر اس درخت کے نیچے جانے کا نام نہیں لیا، بس یہی حالت آج کل کے

طالبوں کی ہے کہ جب تک تکلیف نہ ہوتی کے عمل میں بھی کچھ مشقت نہ ہو اس وقت تک اللہ تعالیٰ کے ساتھ محبت و عشق کا دعویٰ ہے اور جہاں کچھ تکلیف یا مشقت ہوئی سارا عشق رخصت ہوا حالانکہ ان کو تو جان دینے کے لیے تیار رہنا چاہیے ہمارے حاجی صاحب کا شعر ہے:-

متع جان جانا دینے پر بھی سستی ہے الی آخرہ

مگر اب سالک سالک نہیں ہونا چاہتے بلکہ مالک ہونا چاہتے ہیں اسی لیے سہولت کے طالب ہیں چنانچہ میرے پاس کثرت سے خطوط میں یہ فرمائش آتی ہے کہ کوئی سہل سا طریقہ آسان سامنے کوئی سہل سانسخہ بتلا دیجئے ایسی درخواست کا جواب ایک بزرگ نے خوب دیا ان سے ایک پیش یافہ ڈپٹی کلکٹر نے یہی درخواست کی تھی کہ کوئی سہل سا طریقہ بتلا دیجئے جس سے بہت جلدی کامیابی ہو جائے، بزرگ نے بھی ابھی اس کا جواب نہیں دیا بلکہ باتوں میں لگایا اور باتوں باتوں میں ان سے دریافت کیا کہ ڈپٹی صاحب ذرا اپنی سوانح عمری تو بیان فرمائیے کہ آپ نے کیا کیا پڑھا اور کس طرح ڈپٹی کلکٹر ہوئے، انہوں نے اپنی سرگزشت بیان کی کہ بارہ سال تک انگریزی پڑھی، بی اے کا امتحان دیا، پھر قانون کا امتحان دیا پھر سال بھر تک ملازمت کے لیے سفارشیں حاصل کیں، درخواستیں دیں تو نائب تحصیلدار ہوا پھر کئی سال کے بعد تحصیل دار ہوا پھر کئی سال کے بعد ڈپٹی کلکٹر ہوا اور سالہا سال کی ملازمت کے بعد اب پیش ملی ہے جب یہ اپنی سرگزشت بیان کر چکے تو بزرگ نے فرمایا کہ آپ کو شرم تو نہیں آتی کہ دنیا مردار کے لیے تو اتنی عمر بر باد کی اور مشقتیں برداشت کیں اور طلب خدا کے لیے یہ درخواست ہے کہ تھوڑی سی مدت میں کامیابی ہو جائے۔ ڈپٹی صاحب کم از کم طلب خدا کے لیے اس سے دگنی مدت تو صرف کرو کیونکہ آخرت دنیا سے افضل ہے۔ (تو افضل کے لیے مفضول سے دگنی مدت تو چاہیے ورنہ مساوی تو ضرور چاہیے) واقعی عقل کا مقتضی تو یہی ہے جو ان بزرگ نے فرمایا، اب آپ کی سمجھ میں آ گیا ہو گا کہ جو لوگ طلب خدا میں سہولت کے طالب ہیں وہ کیسی سخت غلطی میں بمتلا ہیں، ہم کو تو وہ کام کرنا چاہیے جس کا ہم کو حکم ہوا ہے۔ وصول و حصول کا تقاضا نہ کرنا چاہیے کیونکہ ہماری برائے نام کوشش پر وصول و حصول کا مرتب ہو جانا خود خلاف قاعدہ ہے تو اس برائے نام کوشش پر حصول ثمرات کا اپنے کو مستحق سمجھنا اور عدم حصول پر شکایت کرنا سخت نا انصافی ہے۔

تحصیل عمل بالاختیار

وہ کام کیا ہے جس کا ہم کو حکم ہوا ہے وہ تحصیل عمل بالاختیار ہے کہ اپنے اختیار کو صرف کر کے اعمال کو بجالائیں اور اسی استعمال اختیار کا دوسرا القب امانت ہے جس کے متعلق حق تعالیٰ فرماتے ہیں: ”إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالجِبَالِ فَابْيَئُنَّ أَنْ يَحْمِلُنَّهَا وَأَشْفَقُنَّ مِنْهَا وَحَمَلَهَا الْإِنْسَانُ“ کہ ہم نے اپنی امانت آسمانوں پر اور زمین و جبال پر پیش کی کہ اس کا تحمل کرتے ہو تو سب نے انکار کر دیا اور اس سے ڈر گئے اور انسان نے اس کو اٹھایا اس امانت سے مراد کیا ہے۔ محققین علماء فرماتے ہیں کہ اس سے تکلیف تشریعی مراد ہے اور تکلیف کے معنی تحصیل عمل بالاختیار کیونکہ مطلق عبادت و اطاعت سے تو کوئی شی خالی نہیں چنانچہ حق تعالیٰ فرماتے ہیں: ”ثُمَّ اسْتَوْى إِلَى السَّمَاءِ وَهِيَ ذُخَانٌ فَقَالَ لَهَا وَلِلَّارْضِ اتِّيَا طَوْعًا أَوْ كَرْهًا قَالَتَا أَتَيْنَا طَائِعِينَ“ کہ ہم نے زمین و آسمان سے کہا کہ ہمارے احکام (تکوینیہ) کے لیے تیار ہو جاؤ خواہ خوشی سے یا ناخوشی سے سب نے عرض کیا کہ ہم خوشی سے تیار ہیں اور لفظ طائعین سے صاف رد ہو رہا ہے ان لوگوں کا جو سموات و ارض و جمادات کی عبادت کو حالیہ یا قسریہ کہتے ہیں۔ میں کہتا ہوں کیا قسر و حال میں طوع بھی ہوا کرتا ہے ہرگز نہیں بہر حال عابد و مطبع تو تمام مخلوقات ہیں لیکن مکلف سب نہیں بجز انسان کے اس سے معلوم ہوا کہ تکلیف و اطاعت میں فرق ہے اور جس امانت سے تمام عالم گھبرا گیا وہ تکلیف ہی ہے جس سے مراد عمل مع الاختیار ہے حاصل یہ ہے کہ اللہ تعالیٰ نے تمام مخلوق سے یہ فرمایا تھا کہ ہمارے کچھ احکام تشریعیہ ہیں ان کا مکلف بالاختیار کون ہوتا ہے یعنی جو شخص ان کا تحمل کرے گا اس کو صفت اختیار مع عقل کے عطا کی جاوے گی یعنی اس کی قوت ارادہ یا ان احکام پر عمل کرنے کے لیے مجبور نہ ہوگی بلکہ عمل و عدم عملی دونوں پر قدرت دی جائے گی پھر جو اپنے اختیار سے احکام کو بجالائے اس کو مقرب بنالیا جائے گا اور جو اپنے اختیار سے احکام میں کوتا ہی کرے گا اس کو مطرود کر دیا جائے گا اس سے سموات و ارض و جبال اور تمام مخلوق ڈر گئی انسان اس کے لیے آمادہ ہو گیا تو اللہ تعالیٰ نے اس کو مکلف بنادیا یعنی اس کو صفت اختیار مع عقل کے عطا کر دی گئی باقی مخلوقات میں یہ صفت اختیار اور

عقل نہیں ہے (وہ جن احکام تکوینیہ کو یا عبادت کو بجالاتے ہیں وہ ان کے لیے طبعی ہیں یعنی ان کی قوت ارادیہ اس کے خلاف کی طرف مائل ہی نہیں ہوتی۔ بخلاف انسان کے کہ جن احکام کا یہ مکلف ہے وہ اس کے لیے طبعی نہیں بلکہ اس کی قوت ارادیہ عمل و عدم عمل دونوں کی طرف مائل ہوتی ہے اب اس کی تکلیف کے معنی ہی یہ ہیں کہ یہ اپنے اختیار سے ایک جانب کو ترجیح دے یعنی جانب عمل کو مأمورات اور جانب عدم عمل کو منہیات میں اسی کا نام تحصیل عمل ہے اور اس سے یہ لازم نہیں کہ غیر انسان عاقل نہ ہو ممکن ہے کہ دوسری مخلوقات بھی عاقل ہوں مگر عاقل کامل نہیں یعنی ان کو عقل کا وہ درجہ حاصل نہیں جو تکلیف احکام کے لیے کافی ہو۔ آخر صبی مرا حق بھی تو عاقل ہے مگر باوجود عقل کے مکلف نہیں کیونکہ اس کی عقل کامل نہیں جو تکلیف کے لیے کافی ہوا اور چونکہ اس پر کوئی شرعی اشکال لازم نہیں آتا اس لیے میں اس کا قائل ہوں کہ تمام مخلوقات حیوانات و نباتات حتیٰ کہ جمادات بھی عاقل ہیں۔ یہ خیال صحیح نہیں ہے کہ انسان کے سواب غیر عاقل ہے ہاں یہ مسلم ہے کہ ان میں اتنی عقل نہیں جو تکلیف کے لیے کافی ہو پس وہ مثل مرا حق کے عاقل ہو سکتے ہیں اس کی کسی نص سے نفی نہیں ہوتی بلکہ تائید ہوتی ہے آخر ہدہ کی گفتگو حضرت سلیمان کے ساتھ جو قرآن میں مذکور ہے کیا یہ سب طبعی کلام ہے ہرگز نہیں بلکہ عاقلانہ کلام ہے اور اگر اس کو حضرت سلیمان علیہ السلام کا مججزہ قرار دے کر اللہ تعالیٰ نے ان کی خدمت کے لیے بعض حیوانات کو عقل دیدی تھی تو میں کہوں گا کہ اب بھی بعض حیوانات کی حرکات ایسی ہوتی ہیں کہ خالی عقل کہنا دشوار ہے چنانچہ جس کی حکایت میں اب بیان کرتا ہوں وہ مرحوم مر گیا یعنی ہمارے گھر میں ایک طوطا تھا، اس نے ایک دن بیبوں کو پان کھاتے دیکھ کر خود بھی پنجرہ سے نکل کر اس ترتیب سے پان کھایا کہ اول تو پان کا ذرا سماں مگر امنہ میں رکھا پھر چونا کی ڈبیہ میں سے چونچ پر ذرا سا چونا لیا پھر کتھہ کی ڈبیہ میں سے کتھہ لیا اور دو دانہ چھالیہ کے اٹھائے اور سب کو ملا کر کھا گیا اور عجیب بات یہ ہے کہ وہاں ہی تمبا کو کی ڈبیہ تھی مگر تمبا کو نہیں کھایا سب کو اس حرکت پر حیرت ہو گئی کہ اس نے کیونکر باقاعدہ سارا کام کیا اور جب حیوانات میں بھی ایک درجہ عقل کا ہو سکتا ہے اور اس کے بعد بھی وہ مکلف نہیں تو یہاں سے سمجھ لو کہ اگر مجازیب میں بھی ایک

درجہ عقل کا ہوتا کچھ تجھ نہ کرنا چاہیے اور یہ نہ کہنا چاہیے کہ ان کو تو کھانے پینے کا پورا ہوش ہے پھر یہ مجدوب کدھر سے ہوئے اسی لیے شیخ ابن عربی فرماتے ہیں کہ مجازیب پر اعتراض نہ کرو گو ظاہر میں وہ صحیح الحواس معلوم ہوں کیونکہ صحت حواس تو بہائم میں بھی ہے جانور بھی اپنے نفع و نقصان کو سمجھتا ہے مگر اتنے اور اک سے وہ مکلف نہیں ہوا تو مجدوب بھی باوجود عقل قلیل کے غیر مکلف ہو سکتا ہے جس کی مثال واضح وہی ہے، صبی مراحت کی مگر اس کے لیے ایک معیار بھی ہے کہیں تم کافروں کو بھی مجدوب نہ کہنے لگو وہ معیار یہ ہے جس کو مولانا فرماتے ہیں:

جملہ دانا یاں ہمیں گفتہ ہمیں ہست دانا رحمتہ للعالیین

(سب عقليندوں نے یہی کہا ہے اور سب سے بڑھ کر دانا رحمتہ للعالیین سر کار دو عالم

صلی اللہ علیہ وسلم ہیں)

یہ دوسرا مصرعہ جملہ معرفہ ہے جو بطور مدح کے درمیان میں لا یا گیا ہے کہ واقعی محقق بھی عالم کے لیے سراپا رحمت ہے یہ گفت کا مقولہ نہیں اس کا مقولہ الگے شعر میں ہے:

گر انارے می خرمی خندان بخر کہ دہد خندہ اش زدانہ اونجر
کہ اگر ایک انار خرید تو کھلا ہوا خرید کیونکہ کھلے ہوئے انار کا اندر ورنی حال ظاہر
ہو جاتا ہے بند انار مت لو کہیں اندر سے کچا اور خراب نہ نکلے۔

نامبارک خندہ آن لالہ بود کہ زخندان او سواد دل نمود

مطلوب یہ ہے کہ جس شخص کی صحبت اختیار کرو اور اس سے فیض لینا چاہو تو پہلے علامات و آثار کو دیکھ کر اسے جانچ لو اور اگر وہ سالک ہو تو آثار سلوک کو دیکھو اور اگر مجدوب ہو تو یہ دیکھو کہ اس زمانہ کے صلحاء اس کے ساتھ کیسا معاملہ کرتے ہیں، اگر وہ اس کو مجدوب کہیں اچھا سمجھیں تو وہ اچھا ہے گو نماز روزہ کا پابند نہ ہو، اگر صلحاء زمانہ اس کو مجدوب نہ سمجھیں اور ظاہری حالت اس کی خلاف شرع ہو تو اس کے پاس نہ جاؤ تو امانت یہ تھی کہ اللہ تعالیٰ نے مخلوقات سے فرمایا کہ یہ صفت اختیار ہے اور یہ عقل ہے ان کو کون لیتا ہے جوان کو لے گا وہ مکلف احکام بنایا جائے گا اس سے سب ڈر گئے اور انسان تیار ہو گیا، پس مکلف بجز انسان و جنات کے کوئی نہیں اور شمس و قمر و اجمار جو جہنم میں جائیں گے تو مغذب ہو کرنہ جائیں گے

تاکہ تکلف کا شہبہ ہو بلکہ آله تعذیب ہو کر جائیں گے تاکہ کفار کو ان کو دیکھ کر حسرت ہو کہ افسوس ہم نے کن چیزوں کو معبود بنایا تھا جو ہماری تو کیا اپنی بھی امداد نہیں کر سکتے اور گو عدم امداد کا علم غیبت میں بھی ہو سکتا تھا مگر اس صورت میں کفار کو یہ وسوسہ ہوتا کہ نامعلوم خدا تعالیٰ نے ہمارے معبودوں کو کہاں مقید کر دیا جو ہماری امداد نہ کر سکئے اس لیے سب کو پاس پاس کر دیں گے کہ لو یہ تمہارے معبود ہیں اگر ان میں کچھ طاقت ہے تو ان سے امداد طلب کرو اس صورت میں ان کو حسرت زیادہ ہو گی اب یہاں ایک سوال ہوتا ہے وہ یہ کہ انسان کو کیا سوچی تھی جو اس امانت کے لیے تیار ہو گیا کیا یہی سب سے بڑا تمیں مار خان تھا۔ اس کا جواب یہ ہے کہ انسان میں عشق کا مادہ بہت زیادہ ہے اسی لیے میں ابتداء طالب علمی میں کہا کرتا تھا کہ انسان کی حقیقت حیوان عاشق ہے اس کی فصل عاشق ہے کیونکہ ناطق توجہات و ملائکہ بھی ہیں عاشق انسان کے سوا کوئی نہیں (اور عشق و محبت میں فرق ہے اس لیے محبت کا وجود ملائکہ و جنتات میں بھی ہو سکتا ہے میں محبت کی ان سے نفی نہیں کرتا عشق کی نفی کرتا ہوں جس کے لیے جوش اور شوق اور یہجان و ولولہ لازم ہے ۱۲) غرض انسان میں عشق بہت زیادہ تھا اور اس وقت بھی تھا جبکہ اس کو عقل کامل بھی عطا نہ ہوئی تھی (کیونکہ عقل کامل تو بعد حمل امانت کے عطا ہوئی اور غلبہ عشق تو قلت عقل ہی میں زیادہ ہوتا ہے اسی لیے کیفیات باطنہ کا غلبہ قلیل العقل پر زیادہ ہوتا ہے کیونکہ غلبہ کیفیات کے لیے یکسوئی شرط ہے جو غیر عاقل کو زیادہ میسر ہوتی ہے اور عاقل کو تو سوئی کے برابر بھی یکسوئی حاصل نہیں ہوتی کیونکہ اس کا دماغ برابر کام کرتا رہتا ہے اور یہ گفتگو قاعدہ کی بناء پر ہے ورنہ باب جذب الہی ہر شخص پر مفتوح ہو سکتا ہے وہ کسی قاعدہ سے مقید نہیں، بہر حال انسان کے حمل امانت کا منشاء عشق تھا اور اس کو میں نے عارف شیرازی کے کلام سے سمجھا ہے۔ فرماتے ہیں:

آسمان بار امانت نتوانست کشید قرعہ فال بنام من دیوانہ زدند
(جس بار امانت کو آسمان نہ اٹھا سکا اس کا قرعہ فال مجھہ دیوانہ کے نام نکلا)

اس میں لفظ دیوانہ سے منشاء حمل امانت پر اشارہ ہے (اور اسی سے معلوم ہو گیا کہ عشق دیوانگی کا نام ہے جو محبت کے علاوہ درجہ ہے ۱۲) جب یہ معلوم ہو گیا کہ امانت اختیار و عقل کا

نام ہے تو جو لوگ تسلیل کے طالب ہیں وہ اس امانت اختیار کو بر باد کرنا چاہتے ہیں کہ بس ہم کو اپنے ارادہ اور اختیار سے کچھ نہ کرنا پڑے مفت سہولت سے کام ہو جایا کرے، کوئی ایسا حال غالب ہو جائے کہ گناہ خود بخود چھوٹ جائیں ہمیں کچھ نہ کرنا پڑے، ایسا استغراق ہو جائے کہ نماز میں خود بخود دل لگنے لگے، ہم کو احصار قلب کی ضرورت نہ ہو، گویا یہ شخص صفت اختیار کو معطل کرنا چاہتا ہے اور جو شخص امانت الہی کو اور ایسی بڑی نعمت کو ضائع کرے جس میں انسان تمام مخلوق سے ممتاز ہے اس سے بڑھ کر ظالم کون ہو گا، بزرگوں نے تو اللہ تعالیٰ کے تجلیات کی اس قد رعظمت کی ہے کہ ایک بزرگ نے کسی صوفی کے متعلق سنا کہ وہ کھانا کھاتے ہوئے لذیذ شور بے میں پانی کا پیالہ بھر کر ڈال دیتا ہے تاکہ نفس کو لذت نہ آئے، فرمایا طفل طریقت ہے یہ اس تجھی الہی کو بر باد کرتا ہے جو لذیذ طعام کے ساتھ متعلق ہے اور اس حکمت کو بر باد کرتا ہے جو لذائذ دنیا میں رکھی گئی ہے اور وہ حکمت یہ ہے کہ یہ نمونہ ہیں لذائذ آخرت کا مگر اس تجھی کا انکشاف اور اس حکمت کی معرفت محض نیت کرنے اور ”نویت ان اکل اللذید لیکون انمود جاللآخرة“ کہنے سے حاصل نہیں ہوتی کہیں آپ آج ہی سے نفس پرستی اور لذات میں انہماک شروع کر دیں بلکہ اس کی معرفت بہت سی منزلیں طے کرنے کے بعد نصیب ہوتی ہے۔

صوفی نشود صافی تادرنہ کشد جامی بسیار سفر باید تا پختہ شود خامی

(صوفی جب تک مجھ سے مجاہدے نہ کرے خام ہی رہتا ہے، پھر مجہدات کے بعد حاصل ہوتی ہے) اس لیے بسیار سفر کی ضرورت ہے اور بسیار سفر کو تو آپ کیا سمجھیں گے میں اس وقت دو سفر بیان کرتا ہوں وہ یہ کہ سالک کا ایک سفر تو الی الاحوال ہے کہ اس پر حالات طاری ہوتے ہیں ایک دوسرا سفر من الاحوال ہے جس میں وہ سب احوال سلب ہو جاتے ہیں پھر اس کے بعد دوسرے نوع کے احوال عطا ہوتے ہیں اس کی ایسی مثال ہے جیسے باغ میں درختوں پر دو قسم کے پھول آتے ہیں ایک چھوٹا پھول ہوتا ہے وہ چند روز کے بعد جھوڑ جاتا ہے اس وقت ناواقف روتا ہے کہ ہائے میرا باغ بر باد ہو گیا مگر محقق خوش ہے کہ الحمد للہ سفر اول ختم ہو کر سفر ثانی شروع ہوا (اول عروج ہے دوسرا نزول ہے ۱۲ اظ) پھر سچا پھول آتا ہے وہ باقی رہتا ہے اب اس پر پھل لگنے شروع ہوتے ہیں یا جیسے صحیح دو ہوتی ہیں کاذب جس کا

نور جلدی ہی زائل ہو جاتا ہے دوسری صادق جس کا نور بڑھتا ہے اسی کو مولانا فرماتے ہیں:

صحح صادق راز کاذب ہم بپس

اوے شدہ تو صحح کاذب رارہیں

مولانا نے سفر اول کاذب سے تشبیہ دی اور سفر ثانی کو صحح صادق سے کہ جیسے اول صحح کاذب کی روشنی آتی ہے جس کی روشنی بڑھتی چلی جاتی ہے اسی طرح سالک پر دو حالتیں گزرتی ہیں ایک میں احوال ناقصہ عطا ہوتے ہیں اور دوسری منزل میں احوال ناقصہ سلب ہو کر احوال کاملہ عطا ہوتے ہیں۔ اب یہ شخص پختہ ہو گیا اس کو حق ہے کہ لذائذ بھی کھائے اور عمدہ لباس بھی پہنئے کیونکہ اب یہ ہرشی میں تخلی حق کا مشاہدہ کرتا اور اس کا حق ادا کرتا ہے۔ صوفی خام کو حق نہیں کہ مرغ مسلم کھایا کرے لیکن اگر بلا تکلف مل جائے تو انکار بھی نہ کرے کھائے بشرطیکہ حلال ہو اور حلال بھی خالص ہونا ضرور نہیں بلکہ نخالص بھی کافی ہے یعنی جو فتویٰ سے حلال ہو بس وہ حلال ہے، زیادہ کاؤش اور تقویٰ بھگارنے کی ضرورت نہیں جیسے ایک شخص کی ہمارے قصبہ کے پولیس افسر نے دعوت کی تھی آپ نے دعوت قبول کر کے عین وقت پر کھود کر یہ شروع کی کہ یہ دودھ کھاں سے آیا، گوشت کس طرح آیا، غلہ کیسے داموں سے آیا، تխواہ کے روپیہ سے یار شوت سے، غرض بھرے مجمع میں داعی کو ذلیل کیا، یہ تقویٰ کا ہیضہ ہے اگر کسی شخص پر اطمینان نہ ہو تو یا تو اس کی دعوت ہی منظور نہ کرے، لطیف پیرا یہ سے عذر کر دے یا نہ کہے کہ آپ کی آمدی حرام ہے اس لیے دعوت قبول نہیں کر سکتا کیونکہ اس عنوان سے اس کی دل شکنی ہو گئی باقی امر بالمعروف کے لیے اور بھی بہت وقت ہے اسی طرح امر بالمعروف ضرور نہیں کیونکہ امر بالمعروف میں یہ بھی شرط ہے کہ ایسا وقت اور موقعہ تجویز کرے جس میں مخاطب کے قبول کی امید ہو پس یا تو عذر کر دے یا یہ کر دے جیسا میں نے ایک تھانیدار سے معاملہ کیا، انہوں نے میری دعوت کی، میں نے مجمع کے سامنے تو بلا شرط قبول کر لی پھر تہائی میں لیجا کران سے کہہ دیا کہ ذرا کھانے میں اس کی رعایت رکھی جائے کہ تمام سامان تاخواہ کی رقم سے کیا جائے وہ کہنے لگے صاحب بھلا یہ کب ہو سکتا ہے کہ آپ کو بھی ناپاک مال کھاؤں۔ اس طرح اپنا بھی بچاؤ ہو گیا اور داعی کی دل شکنی بھی نہ ہوئی۔ غرض یہ کہ جو مال فتویٰ سے حلال ہواں میں تامل نہ کرو مولانا فضل الرحمن خان صاحب گنج مراد آبادی کے ایک خلیفہ تھے جو حاضر خدمت رہتے تھے ایک بار مولانا کے یہاں کہیں سے کھانا آیا، حضرت نے ان کے پاس بھیج دیا وہ کہنے لگے کہ آپ نے کچھ تفتیش بھی کر لیا ہے کہ حلال ہے یا حرام تو مولانا نے فرمایا اور کھائے بڑا حلال

کھانے والا آیا زیادہ تحقیق کرے گا تو بھوکوں مرجائے گا۔ مولانا کا مطلب بھی یہی تھا کہ جو مال فتویٰ سے حلال ہو، ہی کافی ہے گواہل ورع کے نزدیک حلال نہ ہو۔ میں کہہ رہا تھا کہ اہل اللہ کو تو عطاۓ حق کی اتنی قدر ہے کہ ان بزرگ نے شوربہ میں پانی ملانے والے صوفی کو طفل طریقت فرمایا کہ تجلی الہی کو بر باد کرتا ہے اور وہ تجلی مذکور ہے نعماء آخرت کی اور اس کو فقہاء نے بھی سمجھا ہے میں ان کو بھی حکماء امت سمجھتا ہوں جیسا کہ صوفیاء کو سمجھتا ہوں اور حیرت ہے کہ ان دونوں جماعتوں میں بڑا جھگڑا ہے مگر یہ جھگڑا غیر محققین میں ہے محقق دونوں کا جامع ہوتا ہے تو بدایہ میں جہاں یہ مسئلہ لکھا ہے کہ چار انگشت تک ریشم مردوں کو بھی جائز ہے وہاں ایک دلیل تو نقیٰ لکھی ہے اور ایک دلیل عقلیٰ لکھی ہے۔ ”لتکون انمود جالحریر الجنة“ یعنی تھوڑا سا ریشم مردوں کے لیے اس واسطے جائز کر دیا گیا تاکہ حریر جنت کا نمونہ سامنے ہو جائے پھر یہ حکمت دیگر لذائذ نعم کو بھی عام ہے اس لیے اس کے ابطال کو محقق نے ناپسند کیا اور مبطل کو طفل طریقت کہا اسی طرح جو شخص سہولت کا طالب ہے وہ امانت الہی یہ اختیار کو باطل کر رہا ہے اور یہ وہ چیز ہے جس سے اہل اللہ نے بہت سختی کے ساتھ منع فرمایا ہے۔ چنانچہ ایک بار حضرت غوث اعظم وعظ فرمائے تھے کہ درمیان میں دفعۃ ساکت ہو گئے اور کچھ دیر تک ساکت رہ کر پھر بیان شروع فرمایا اور کہا کہ اس وقت میرے سکوت کی یہ وجہ ہوئی کہ ایک بزرگ ابھی شام سے بغداد ایک قدم میں بطور کرامت کے آئے تھے میں نے ان کو متنبہ کیا ہے کہ اس تصرف میں حکمت عطاۓ قدم کا ابطال ہے اللہ تعالیٰ نے قدم اس لیے دیئے ہیں تاکہ ان سے مشی کا کام لیا جائے جب بطور کرامت کے راستہ طے کیا جائے گا تو اس میں یہ حکمت باطل ہوگی وہ بزرگ اس سے توبہ کر کے واپس ہو گئے (مطلوب یہ ہے کہ از خود ایسا تصرف نہ کرنا چاہیے اور اگر بلا قصد کے کبھی حق تعالیٰ طویل راستہ کو قصیر کر دیں تو وہ کرامت غیر اختیار یہ ہے جو نعمت ہے۔

نیز طے طریق کی دعا کا بھی مفہوم نہیں جیسا حدیث میں ہے: ”اللهم اطوعنا بعد“ (لم اجد الحديث بهذا اللفظ في موسوعة اطراف الحديث النبوى الشريف) (صرف تصرف بالقصد کی ممانعت ہے) اسی طرح ایک بار ہمارے حضرت حاجی صاحب کے یہاں بے وقت بہت سے مہماں آگئے، گھر والوں کو فکر ہوئی تو حضرت نے اپنارو مال گھر میں بھیج دیا کہ اس کو آئئے پڑھک دو اور پکانا شروع کرو انشاء اللہ برکت ہوگی۔ چنانچہ ایسا ہی ہوا اور ایسی برکت ہوئی کہ سب مہماں نوں نے فراغت سے کھانا کھالیا

اور بہت بیچ رہا۔ اس کی اطلاع حضرت حافظ محمد ضامن صاحب (شہید رحمۃ اللہ علیہ) کو ہوئی تو آپ حاجی صاحب کی خدمت میں حاضر ہوئے اور فرمایا کرامت مبارک ہو، اللہ تعالیٰ نے آپ کو ایسا تصرف عطا فرمایا، بس آپ کاروں سلامت رہے پھر دنیا میں قحط تو کیوں آئے گا اور قحط میں جو حکمتیں ہیں وہ باقی رہیں گی۔ حضرت حاجی صاحب کو متنبہ ہوا اور فرمایا حافظ صاحب میں اس سے توبہ کرتا ہوں، انشاء اللہ پھر بھی ایسا نہ ہو گا تو حضرت جب اہل اللہ نے حق تعالیٰ کی ذرا ذرا سی تجلیات کی اس قدر عظمت کی ہے اور انکی حکمتوں کے ابطال کو منوع قرار دیا ہے تو بتائیے اتنی بڑی امانت کا ابطال جس پر تکلیف کا مدار ہے کیونکہ منوع ہو گا۔ اب میں ان لوگوں کو متنبہ کرتا ہوں جو طریق میں سہولت کے طالب ہیں کہ وہ اس بے ادبی سے توبہ کریں جس کا بے ادبی ہونا بھی شاید ان کو اب تک معلوم نہ ہوا ہو گا بلکہ وہ اب تک اس طلب سہولت کو دینداری سمجھتے ہوں گے مگر وہ کان کھول کر سن لیں کہ اس طلب میں وہ امانت الہیہ کا ابطال کر رہے ہیں۔ پس سہل یہ ہے کہ وہ بجائے تسہیل کے اسہال لے لیں جس سے ضعف ہو جائے گا تو پھر یہ معذور ہو جائیں گے اس وقت مولانا ان کے لیے عذر کا فتویٰ دیدیں گے پھر وضو کی جگہ تمیم ہو جائے گا اور زیادہ ضعف ہوا تو بجائے قیام کے قعود رہ جائے گا اور اس سے بھی زیادہ ضعف ہوا تو صوم و صلوٰۃ سب ساقط ہو جائیں گے جو کامل سہولت ہے اور جب تک معذور نہیں ہوئے اس وقت تک سہولت کی طلب کے کیا معنی جو کہ معذورین کے لیے خاص ہے بلکہ غور کیا جائے تو وہاں بھی ان کو سہولت مزاعم نہیں ہے کیونکہ اس عذر کے سبب وہ سہل عمل بھی ان کو دشوار ہو گا۔ خلاصہ یہ ہے کہ تم تھصیل عمل کے مکلف ہو کہ اپنے اختیار کو صرف کر کے عمل کرو تم کو طلب تسہیل کا کوئی حق نہیں، ہاں صرف اتنا حق ہے کہ عمل تمہارے اختیار و قدرت سے خارج نہ ہو سو اس کا شریعت میں پورا لحاظ ہے کہ امور غیر اختیاریہ کا تم کو مکلف نہیں کیا بلکہ اختیارات کا مکلف بنایا ہے اب تم یہ چاہتے ہو کہ اختیارات تیس ارادہ و اختیار و قدرت کے استعمال کی بھی ضرورت نہ رہے اس کا تم کو کیا حق ہے بلکہ اس میں سراسر ابطال امانت اختیار ہے جس کا جرم ہونا اور واضح ہو گیا۔ پس تم کو تو طلب تسہیل کا کوئی حق نہیں ہاں اگر شریعت کسی جگہ خود تسہیل کا لحاظ کرے تو یہ اس کی عنایت ہے مگر تم کو اس کے مطالبہ کا حق نہیں اور نصوص میں نظر کرنے سے معلوم ہوتا ہے کہ شریعت نے بعض مقامات پر تھصیل و تسہیل دونوں کو جمع بھی کر دیا ہے مگر اس کا التزام نہیں کیا

بعض جگہ محض تحصیل عمل کا امر ہے۔ تحصیل محوٰ عنہ کی رعایت نہیں کہ تفصیل اس اجمال کی یہ ہے کہ شریعت میں کہیں تو صرف امر و نبی ہے کہ اس کام کو کرو اور اس کو نہ کرو یہ تو تحصیل کا عنوان ہے اور کہیں امر و نبی کے ساتھ سہولت عمل کا طریقہ بھی بتا دیا ہے جس میں تکلیف و عنایت دونوں کو جمع کر دیا ہے مگر اس سے یہ سمجھ لینا کہ شارع کے ذمہ تسلیم بھی ہے سخت نادانی ہے شارع کو حق ہے کہ امور اختیاریہ کی تحصیل کا امر کرے اور سہولت عمل کا طریقہ نہ بتلائے اور اگر چاہے تو بتلا بھی دے اس حقیقت کو ملاحظہ کر اب سنئے کہ اس مقام پر حق تعالیٰ نے انفاق کا امر فرمایا ہے یہ تو تحصیل ہے مگر اس میں تکلیف کے ساتھ عنایت کو بھی جمع کر دیا ہے۔ بعارات دیگر یوں کہئے کہ طلب تحصیل کے ساتھ تسلیم کی بھی رعایت کی ہے۔ بیان اس کا یہ ہے کہ انفاق فعل اختیاری ہے اور فعل اختیاری کے لیے عادۃ تصور غایت ضروری ہے جس کے بغیر صدور نہیں ہو سکتا پس صدور فعل کے لیے تصور غایت کا شرط عادی ہونا تو ضروری ہے اور وہ بھی اکثری لیکن اس میں مجھ کو کلام ہے کہ تصور غایت عقلائی بھی لازم ہے یا نہیں، حکماء اس کو عقلائی لازم کہتے ہیں اسی لیے تصور غایت کو علت شمار کیا ہے جس کو علت غایہ سے موسوم کرتے ہیں مگر اس کے لزوم عقلی میں کلام ہے۔ آپ مدرسہ میں جا کر طلبہ سے پوچھئے کہ وہ کس لیے پڑھ رہے ہیں تو سو میں سے سانچھے بھی غایت نہ بتلا سکیں گے اور جو بتلا میں گے بھی ان میں بہت سے اسی وقت گھریں گے اور لمحے کھانا تو سب کھاتے ہیں اور یہ فعل اختیاری ہے ذرا بتلا دو کہ کھانے کے وقت کیا غایت ذہن میں ہوتی ہے اور کیا سوچ کر کھاتے ہو یقیناً بہت سے آدمی کچھ بھی نہیں سوچتے اور کوئی غایت ان کے ذہن میں نہیں ہوتی ہاں جو ان پڑھ ہیں ان کی توابتہ اس میں ایک غایت ہوتی ہے وہ کیا ہے یہی کہ کھائیں اور بگیں اور وہ بھی لازم التصور نہیں بلکہ لازم الترتیب آپ تعجب نہ کریں کہ یہ کیسی غایت ہے ایک بڑے فلسفی نے یعنی صاحب شمس بازنہ نے ہی شمس بازنہ میں غایت کی یہ بھی ایک قسم لکھی ہے کالتغوط للاکل بندہ خدا کو مثال بھی ایسی ہی ملی مگر اعتراض کرنے کی کچھ ضرورت نہیں، ہر شخص کا اپنا اپنانداق ہے، ان فلسفیوں کی طبیعت ایسی ہی ہوگی جیسے ایک بادشاہ نے چار سمت کی چار عورتیں جمع کی تھیں۔ ایک دفعہ اس نے سب کی طبائع کا امتحان کرنا چاہا اور رات کے آخر حصہ میں سب سے پوچھا کہ اب کیا وقت ہے سب نے بالاتفاق کہا کہ صبح ہو گئی اس نے دلیل پوچھی تو ایک نے کہا کہ میری نتھ کا موٹی ٹھنڈا ہو گیا ہے یہ

بہت لطیف وجہ بیان کی کیونکہ صحیح کی ہوا میں خنکی زیادہ ہوتی ہے اس نے موتی کی ٹھنڈک سے اس پر استدلال کیا، دوسری نے کہا کہ پان کا مزامنہ میں بدل گیا ہے، تیسری نے کہا کہ شمع کی روشنی وہی پڑ گئی ہے یہ دلائل تواطافت ادراک پر بنی تھے۔ چوتھی نے کہا کہ میرا گوہ آرہا ہے، بادشاہ نے اس بیوی کو الگ کر دیا کیونکہ اس کے جواب سے کشافت فہم مترشخ تھی تو جیسے ان جوابات کی بنا اختلاف مذاق پر تھی ایسے ہی شمس بازنگہ کی مثال ان فلسفیوں کے مذاق کی خبر دے رہی ہے، غرض مجھے افعال اختیاریہ میں تصور غاییہ کا لزوم عقلی مسلم نہیں ورنہ تخلاف نہ ہوتا۔ ہاں یہ ضرور ہے کہ بعادۃ اکثر یہ بدلوں تصور غاییہ کے افعال اختیاریہ کا صدور دشوار ہے۔ خصوصاً افعال شاقہ کا اور انفاق فعل شاق ہے تو اس کے قبل اس کی غایت کا تصور ضروری ہوگا۔ سو یہاں دو غایتیں مذکور ہیں اول غایت تو یہ بیان فرمائی "ابتغاء مرضاه اللہ" کہ وہ لوگ اپنا مال خرچ کرتے ہیں اللہ تعالیٰ کی رضا طلب کرنے کے لیے اس غایۃ کا اثر تتحصیل ہے کہ اس کے تصور کے بغیر اس فعل اختیاری کا صدور عادۃ دشوار تھا اس کے بعد ایک اور غایۃ بیان فرماتے ہیں: "وتشبیتا من انفسهم" مفسرین نے لکھا ہے کہ یہاں من بمعنى لام ہے ای تشبیتا لانفسهم یعنی دوسری غرض انفاق میں یہ ہوتی ہے کہ اپنے نفوس میں اعمال کے اندر) پختگی پیدا کریں اس کا حاصل یہ ہے کہ بعض بخیلوں کو انفاق میں بہت دشواری ہوتی ہے جن کا مذاق یہ ہوتا ہے۔

گر جاں طبی مصالقہ نیست ورزہ طبی خن دریں است

(اگر جان طلب کرو اس میں مصالقہ نہیں اور اگر دولت طلب کرو کلام اسی میں ہے) جیسا مولانا نے ایک بدھی کا قصہ لکھا ہے کہ سفر میں ایک کتاب اس کا رفیق تھا، وہ مر نے لگا تو بدھی اس کی مفارقت کے غم میں رونے لگا، کسی مسافر نے پوچھا کہ تو کیوں روتا ہے کہا یہ کتاب میرا رفیق سفر تھا، اب یہ مر رہا ہے میں اس کے غم میں رورہا ہوں، پوچھا اس کو تکلیف کیا ہے، کہا بھوکا ہے فاقہ سے مر رہا ہے اس نے دیکھا کہ ایک طرف ایک پوٹلا بندھا ہوا رکھا ہے بدھی سے پوچھا کہ اس پوٹلہ میں کیا ہے کہا سوکھی ہوئی روٹیاں ہیں، کہا ناطلم جب تجھے اپنے کتے سے اس قدر محبت ہے کہ اس کے غم میں رورہا ہے تو اس میں سے ایک روٹی نکال کر کیوں نہیں کھلادیتا تو وہ کہتا ہے:

گفت ناید بے درم در راہ ناں لیک ہست آب دودیدہ رائیگاں

کہ مجھے اتنی محبت نہیں جو اسے روٹیاں کھلادیں، روٹی کے تو دام لگے ہیں اور آنسو مفت کے ہیں، بس میں اتنی ہی محبت رکھتا ہوں کہ اس کو رولوں تو حق تعالیٰ "وَتَبَثِّيْتَا مِنْ أَنْفُسِهِمْ" میں ایسے بخیلوں کے لیے انفاق کی دشواری اور تنگی رفع کرنے کا طریقہ بتلاتے ہیں کہ تم انفاق اسی نیت سے کرو کہ اس سے نفس میں قوت پیدا ہوگی اور انفاق سہل ہو جائے گا بار بار اسی نیت سے انفاق کرو تو یہ مادہ راحنخ ہو جائے گا اس غایت کا اثر تسلیل ہے اور جو طریقہ سہولت انفاق کا یہاں بتلایا گیا ہے یہ تمام اعمال میں جاری ہے کہ تکرار عمل سے ہر عمل صعب سہل ہو جاتا ہے، گوفطری خلق کی برابر سہولت نہ ہو یعنی جیسے فطری سختی کو انفاق میں سہولت ہوتی ہے ویسی آسانی گونہ ہو مگر تکرار سے بھی بہت کچھ سہولت ہو جاتی ہے۔ خصوصاً جبکہ تکرار اسی غرض سے ہوتا کہ عمل سہل ہو جائے اور یہ غرض گو بالذات مقصود نہیں بلکہ غرض اول اصل ہے مگر چونکہ اس بخیل کو انفاق دشوار تھا اس لیے دوسری غرض کو تسہیل کے لیے بیان فرمادیا، اسی طرح ایک حدیث میں ہے: "يَا عَشِيرَ الشَّابَابَ مِنْ إِسْتِطَاعَ مِنْكُمُ الْبَاءَةَ فَلِيَتَزُوْجْ فَإِنَّهُ أَغْضَ لِلْبَصَرِ وَأَحْصَنَ لِلْفَرْجِ وَمَنْ لَمْ يَسْتَطِعْ فَعَلَيْهِ بِالصَّومِ فَإِنَّهُ لَهُ وَجَاءَ مُتَفْقِ عَلَيْهِ" (اے نوجوانوں کی جماعت جو گھر گھرستی کی استطاعت رکھتا ہوا سے چاہیے کہ شادی کر لے کیونکہ یہ نگاہ کو پست رکھنے والا ہے اور شرمنگاہ کی حفاظت کرنے والا ہے اور جو اس کی استطاعت نہیں رکھتا اسے چاہیے کہ وہ روزہ رکھے وہ اس کی رگ شہوت کوں دے گا) یہاں حضور صلی اللہ علیہ وسلم نے نکاح کی ایک غرض بیان فرمادی کہ اس سے عفت فرج و حفاظت نگاہ سہل ہو جاتی ہے اصل مطلوب توحیص فرج و غض بصر ہے جو کہ بدون نکاح بھی قدرت و اختیار میں ہے مگر حضور صلی اللہ علیہ وسلم نے نکاح کا بھی امر فرمادیا کیونکہ وہ اس مطلوب کی تسہیل کا وسیلہ ہے اسی لیے غض و حصن صیغہ تفضیل سے فرمایا یعنی یہ غض و توحیص میں زیادہ معین ہے اور اسی لیے نکاح کو غض بصر و حصن فرج کی غایتی تسہیل کہا ہے کیونکہ نگاہ و شرم گاہ کی حفاظت بدون نکاح کے بھی ممکن ہے کیونکہ نگاہ کا اٹھانا امر اختیاری ہے کوئی دوسرا تو سر نہیں اٹھادیتا اور یہ امر مشاہد ہے لیکن اس شخص کو اس میں

دھوکہ ہو جاتا ہے کہ یہ یوں سمجھتا ہے کہ میں نظر میں مضطرب ہوں اور دھوکہ اضطرار کا اس لیے ہوتا ہے کہ آج کل لوگ عموماً نگاہ پنجی رکھنے کے عادی نہیں، اونٹ کی طرح سراٹھا کر، ہی چلنے کے عادی ہیں اس لیے نگاہ میں اپنے کو مضطرب سمجھتے ہیں پھر نگاہ ڈال کر ہٹانے میں اس کو نفس کے ساتھ کشاکشی سخت ہوتی ہے جس کی مقاومت دشوار ہوتی ہے اس دشواری کو وہ اضطرار سمجھنے لگتا ہے حالانکہ وہ اضطرار نہیں ہے کیونکہ وہ اس حالت میں بھی غض بصر پر قادر رہتا ہے پس وہ مختار ہے اگر اس پر کسی کوشش ہو کہ جس اضطرار میں میتہ حلال ہو جاتا ہے اضطرار تو وہ بھی نہیں کیونکہ عدم تناول پھر بھی اختیار میں رہتا ہے پھر سخت تکلیف کو شریعت نے اضطرار قرار دیا ہے۔ چنانچہ ارشاد ہے: "فَمِنْ أَضْطُرَ فِي مَخْمَصَةٍ" تو معلوم ہوا کہ سخت تکلیف بھی اضطرار میں داخل ہے تو غض بصر میں بھی جب سخت بے چینی ہونے لگے وہ اضطرار کیوں نہیں اور اگر اضطرار اصلاحی کا ذکر نہیں بلکہ اضطرار لغوی کا ذکر ہے اور یہ اضطرار لغوی اکل میتہ میں عذر ہے اور نظر بالشہود میں عذر نہیں اگر کوئی کہے کہ اس فرق کا کیا سبب اس کا جواب یہ ہے کہ آپ کی قسم خدا کی یہی مرضی یہ جواب تو ضابطہ کا تھا، اب میں تم بعادونوں میں فرق بھی بتلاتا ہوں کہ اضطرار مخصوصہ میں موت کا اندریشہ ہے اور حیات کا باقیاء مطلوب ہے کیونکہ وہ معراج ترقی ہے، حیات ناسویۃ ہی سے روح کو ترقی ہوتی ہے کیونکہ مدار ترقی اعمال ہیں اور روح مجرد سے صدور بعض اعمال کا نہیں ہو سکتا تھا اگر یہ وجہ نہ ہوتی تو پھر جنت سے دنیا میں ہمارے بھیجے جانے کی کیا ضرورت تھی اور نظر الالا جنبیہ سے بچنے میں موت کا خوف نہیں بلکہ غض بصر میں زیادہ حیات ہے حدیث میں وعدہ ہے کہ جو شخص تقاضائے نظر کے وقت نگاہ پنجی کر لے اس کو حلاوت ایمان نصیب ہوتی ہے۔

اور اس کے ساتھ ایک طبعی حلاوت بھی ہوتی ہے وہ یہ کہ جب غض بصر کے بعد اس کا دل یہ کہتا ہے کہ شabaش آج شیطان کو خوب زیر کیا اور یہ فخر اہل اللہ نے بھی کیا ہے مگر اشر و بصر کے ساتھ نہیں بلکہ تحدیث بالنعمہ کے طور پر اور اس قسم کا فرح محمود ہے چنانچہ نص ہے: "قُلْ بِفَضْلِ اللّهِ وَبِرَحْمَتِهِ فَبِذَلِكَ فَلِيَفْرَحُوا" (آپ صلی اللہ علیہ وسلم ان سے فرمادیجھے کہ خدا تعالیٰ کے انعام اور رحمت پر خوش ہونا چاہیے) غض بصر میں باطنی حیات بھی ہے

اور حیات ظاہرہ کا القاء بھی ہے کیونکہ بعض دفعہ یہ نگاہ بد جان و ایمان تک لے لیتی ہے۔ ابن القیم نے ایک قصہ لکھا ہے کہ کوئی شخص کسی امرد پر عاشق تھا اور وہ اس سے نفور یہاں تک کہ یہ عشق میں گھل کر مرنے کے قریب ہو گیا اور آثار نزع شروع ہو گئے، اس امرد کو اطلاع ہوئی تو اس کے دل میں رحم آیا کہ لا ایک دفعہ اس سے مل لوں اب تو مر ہی رہا ہے وہ اس ارادہ سے گھر سے چلا اور اس کی اطلاع کسی نے عاشق کو دی تو فوراً جسم میں قوت آگئی اور انہوں نے بیٹھا پھر امرد کو اپنی بدنامی کا خیال ہوا اور راستہ ہی سے لوٹ گیا اور مومن کے قول پر عمل پیرا ہوا۔

کہا اس بت سے مرتا ہے وہ مومن کہا میں کیا کروں مرضی خدا کی
اس امرد نے اس وقت اسی شعر پر عمل کیا اس کی اطلاع بھی عاشق کو ہوئی تو پھر گر پڑا
اور نزع شروع ہو گیا، لوگوں نے اس کو کلمہ کی تلقین شروع کی تو بجائے کلمہ کے اس نے امرد کو خطاب کر کے اشعار پڑھنا شروع کیے جن میں ایک شعر یہ تھا:

رضاک اشہی الی فوادی من رحمة الخالق الجليل

(نَعُوذُ بِاللّٰهِ نَعُوذُ بِاللّٰهِ) اور اسی کلمہ کفر پر جان دے دی اور یہ خطرہ نظر عدم میں ہے اور وہی حرام بھی ہے باقی اور نظر فباءۃ میں یہ اثر نہیں ہوتا کیونکہ فوراً غض بصر کرنے سے وہ اثر قوی نہیں ہونے پاتا اگر اس پر کسی کوشہ ہو کہ ممکن ہے اس میں بھی ہلاکت ہو جائے تو میں کہوں گا کہ یہ امکان ایسا ہے جیسا امام ابو یوسف کے شاگرد نے مجلس امامی میں سوال کیا تھا کہ آپ نے ابھی جو یہ فرمایا ہے کہ غروب آفتاب کے ساتھ ہی روزہ افطار کر لینا چاہیے تو بھلا اگر کسی دن آفتاب ہی غروب نہ ہو تو کیا کرے اور وجہ فرق کی یہی ہے کہ نظر فباءۃ میں بوجہ عدم التفات کے دقائق حسن کا ادراک نہیں ہوتا یوں ہی سرسری طور پر صورت سامنے ہو جاتی ہے اب اس کو حکم ہے صرف نظر کا اگر فوراً نگاہ کو ہٹا لے تو کچھ خطرہ نہیں اور اگر اس کے بعد عدم اد کیخنے لگا تو اب اس کو اس کے ساتھ تعلق ہو جانے کا اختیال ہے اور تعلق کے بعد اگر وصال نہ ہو تو موت کا خطرہ ہے اور ایک دوبار وصال ہو گیا تو اس سے پیاس بجھے گی نہیں بلکہ زیادہ بھڑکے گی۔

کنار و بوس سے دونا ہوا عشق مرض بڑھتا گیا جوں جوں دوا کی
اور اگر کسی کو ہمیشہ وصال میسر ہو سکتا ہے تو اس کم جنت کو نکاح سے کون چیز مانع ہے ایسی

حالت میں شریعت کا حکم یہ ہے کہ "لِمْ يُولَّ لِلْمُتَحَابِينَ مُثْلُ النِّكَاحِ" یعنی جن میں باہم محبت ہو جائے ان کو نکاح کر لینا چاہیے اور اگر یہ نہ ہو سکے تو پھر اس کا علاج نظر و وصال سے نہیں ہو سکتا بلکہ اس کا علاج یہ ہے کہ اس کی طرف سے خیال کو ہٹاؤ جس کا ایک طریقہ یہ بھی ہے کہ کسی بد صورت بد شکل کا مرافقہ کرو چاہے وہ کافر ہی کیوں نہ ہو دیکھو میں اس کا مرافقہ بھی بتلاتا ہوں مرافقہ موت و رویت تو سب بتلاتے ہیں میں بد شکل کافر کا مرافقہ بھی بتلاتا ہوں کیونکہ طب میں بھی طیبات سے علاج ہوتا ہے بھی حیثیات سے (اور اگر کوئی شکل قابل نفرت مرافقہ کے لیے نہ ملے تو پھر اس محبوب ہی کو بد شکل تصور کرو یعنی یوں خیال کرو کہ یہ ایک دن مرے گا اور اس کا چہرہ خاک میں مل جائے گا اس میں سے خون پیپ ناک اور آنکھ کے راستہ سے بھی گا اس کے بدن میں کیڑے پڑ جائیں گے، تھوڑی دریاں کی اس حالت کا مرافقہ کرو اس سے بھی نفع ہوگا) اور خیال ہٹانے کی یہ صورت نافع نہیں کہ تم براہ راست اس کے حسن کے تصور دفع کرنے کا قصد کرو کیونکہ اس میں پھر استحضار ہو گا حسن کا سلب بھی جلب ہو جائے گا۔ میں نے مولانا سید احمد صاحب دہلوی سے ایک حکایت اسی قبلی کی سنی ہے کہ ایک شخص نے اپنے لڑکے کی شادی میں دولہا کے لیے کسی کا دو شالہ مانگ کر مجلس نکاح میں اوڑھا دیا وہ اوچھا آدمی تھا اس نے دو شالہ تو دے، امگر اب جو شخص مجلس میں سے آ کر پوچھتا کہ دولہا کہاں ہے وہ کہتا ہے کہ دولہا تو وہ ہے مگر دو شالہ میرا ہے، لڑکے کے باپ نے کہا تو بڑا اوچھا آدمی ہے بھلا اس کہنے کی کیا ضرورت تھی کہ دو شالہ میرا ہے اس نے کہا کہ بہت اچھا اب نہ کہوں گا، اس کے بعد کسی نے پوچھا کہ دولہا کونسا ہے تو آپ کہتے ہیں کہ دولہا تو وہ ہے اور دو شالہ میرا نہیں ہے۔ بارات والوں نے پھر ملامت کی کہ کمخت تجھے دو شالہ کے ذکر ہی کی کیا ضرورت ہے اس نے کہا بہت اچھا اب سے ذکر نہ کروں گا، اس کے بعد کسی نے پوچھا تو کہا کہ دولہا تو وہ ہے اور دو شالہ کا ذکر ہی نہیں کہ کس کا ہے اس پر دولہا نے دو شالہ اتار کر پھینک دیا تو دیکھئے اس نے دو شالہ کی نفی کی تھی مگر وہ بھی اثبات تھا اسی طرح محبوب کے تصور کو بلا واسطہ دفع کرنا یہ بھی جلب تصور ہے بلکہ اس کا صحیح قاعدہ وہ ہے جس کو فلاسفہ اور صوفیاء نے بیان کیا ہے۔ "النَّفْسُ لَا تَتَوَجَّهُ إِلَيْهِ الشَّيْئَيْنِ فِي آنِ وَاحِدٍ" کہ ایک آن میں دو چیزوں کی طرف نفس متوجہ نہیں ہو سکتا اور گواں کو قاعدہ عقلیہ کہا جاتا ہے مگر

میرے نزدیک یہ بھی قاعدہ عقلی نہیں بلکہ قاعدہ عادی ہے مگر عادۃ اس میں لزوم ایسا ہے جس سے لزوم عقلی کا شہبہ ہو جاتا ہے اور اس قاعدہ کے استعمال کا طریقہ وہی ہے جو اوپر ذکر کیا گیا ہے کہ کسی دوسری شے کی طرف توجہ کو منعطف کرو کیونکہ عشق بطالت سے ہوتا ہے اطباء نے اس کی تصریح کی ہے اسی لیے طلبہ کو عشق زیادہ ہوتا ہے کیونکہ یہ بہت بے فکر ہیں (پہلے زمانہ کے طلبہ ایسے بے فکر نہ تھے اس لیے ان میں یہ مرض نہ تھا اور آج کل بے فکری زیادہ ہے) کیونکہ جو کام ان کے ذمہ ہے مطالعہ و تکرار وغیرہ اختیاری ہے کہ جب چاہیں الگ کر دیں اور بے فکر ہو جاویں باقی جو شخص کسی فکر میں لگا ہوا ہواس کو عشق نہیں ہوتا چنانچہ گھس کہہ دے مزدور کو تصور حسینان کی کہاں مہلت ہے پس تم بطالت و بے فکری کو دور کرو اور کوئی شغل اپنے ذمہ لگاؤ اور کسی شی کی طرف اپنی توجہ کو منعطف کرو۔ حدیث میں اسی علاج کی تعلیم ہے چنانچہ حضور صلی اللہ علیہ وسلم ارشاد فرماتے ہیں کہ اگر احتیبیہ پر نظر پڑ جائے تو اسی وقت اپنی بیوی سے جا کر مشغول ہو جاؤ اس کے بعد حضور صلی اللہ علیہ وسلم فرماتے ہیں: ”فَإِنَّ الَّذِي
مَعَهَا مُثْلِذُ الَّذِي مَعَهَا“ (کہ جو چیز اس کے پاس ہے ویسی ہی اس کے پاس ہے) ظاہر میں یہ جملہ معمولی بات ہے مگر حقیقت میں یہ ایک قاعدہ عظیمہ پر تنبیہ ہے جس کی تقریر حضرت استاذ علیہ الرحمۃ نے فرمائی ہے جو کسی کے کلام میں میری نظر سے نہیں گزری اس کو بیان کرتا ہوں اس سے آپ کو ہمارے اکابر کے کمال علوم کا اندازہ ہوگا۔ مولانا نے فرمایا کہ متناولات میں چار قسم کی چیزیں ہیں بعض میں محض لذت مقصود ہے جیسے فواکہ بعض میں دفع حاجت مقصود ہے بعض میں دونوں مقصود ہیں مگر غالب حاجت ہے جیسے اغذیہ یومیہ بعض میں دونوں مقصود ہیں مگر غالب لذت ہے اور عادۃ قرب نساء ایسی ہی چیز ہے پس حضور صلی اللہ علیہ وسلم نے اس جملہ میں ہم کو اس امر کی تعلیم فرمائی ہے کہ تم اس میں بھی حاجت ہی کو غالب رکھو اور دفع حاجت میں احتیبیہ اور منکوحہ دونوں مساوی ہیں۔ یہ مطلب ہے: ”ان
الَّذِي مَعَهَا مُثْلِذُ الَّذِي مَعَهَا (امَّا انہما مساویان فی قضاء الحاجة) سبحان اللہ
بے نظیر علم ہے۔ بہر حال شارع نے اس حدیث ”معشر الشباب تزویجوا الخ“ میں
نکاح کی ترغیب اس لیے دی ہے تاکہ غض بصر ہل ہو جاوے اور یہ شارع کے ذمہ نہ تھا بلکہ
محض عنایت تسهیل کی وجہ سے ارشاد فرمایا کہ جس کو غض بصر دشوار ہو وہ نکاح کرنے

گوشارع کو یہ بھی حق تھا کہ بدوں اس کے بھی غض بصر کا امر فرمادیں کیونکہ نظر اختیاری ہے جیسا کہ اوپر مفصل مذکور ہوا اور اس سے معلوم ہوا کہ بھی شارع بھی تسهیل کا لحاظ فرماتے ہیں پس صوفیاء اہل بدعت نہیں جو اعمال شرعیہ میں سہولت کا طریق بتلاتے ہیں اور اسی میں مشائخ علماء ظاہر سے ممتاز ہیں کیونکہ علماء اس کو نہیں جانتے۔ پس صوفیاء پر یہ اعتراض نہیں ہو سکتا کہ انہوں نے یہ بدعت کہاں سے نکالی کہ اعمال شرعیہ کی تسهیل کے طرق بتلاتے ہیں۔ میں نے بتلا دیا کہ شارع نے بھی کبھی اس کا لحاظ فرمایا ہے چنانچہ اول تو شارع نے تسهیل غض بصر کے لیے نکاح کو تجویز کیا اور جونکاح پر قادر نہ ہوا س کے لیے اسی تسهیل کے لیے ارشاد ہے: ”وَمِنْ لَمْ يُسْتَطِعْ فَعَلَيْهِ بِالصُّومِ فَإِنَّهُ لَهُ وَجَاءَ“ کہ جونکاح نہ کر سکے وہ روزے رکھا کرے کیونکہ رورہ بمنزلہ اختصار کے ہے بلکہ اس سے بڑھ کر ہے کیونکہ اختصار کے بعد بھی بعض دفعہ شہوت کم نہیں ہوتی چنانچہ تجربہ ہے کہ ایسے لوگ باندیاں خریدتے ہیں اور ان سے مجامعت کرتے ہیں ہاں ان کو ارزال نہیں ہوتا اور واقعات سے معلوم ہوتا ہے کہ قطع عضو کے بعد بھی شہوت باقی رہتی ہے ایسا مرد مساحتہ کا طالب ہوتا ہے۔ ایک بزرگ سے میں نے ایک حکایت سنی ہے جس سے معلوم ہوتا ہے کہ ایسے شخص کو شہوت باقی رہتی ہے وہ حکایت یہ ہے ایک شخص کو خضر علیہ السلام سے ملاقات کی تمنا بے حد تھی چنانچہ ایک بار ملاقات ہوئی اور حضرت خضر نے دریافت فرمایا کہ بتلا و مجھ سے کیا کام ہے، کہاں میرے لیے دعا کر دیجئے کہ بے فکری کی زندگی نصیب ہو، فرمایا دنیا میں بے فکری دشوار ہے کیونکہ یہ دار ابتلاء ہے یہاں چین نہیں ہو سکتا ہاں یہ ممکن ہے کہ تم دنیا میں مختلف لوگوں کی حالت دیکھ کر کسی ایک کو تجویز کرلو، میں دعا کروں گا کہ تم بھی دیے ہی ہو جاؤ اس نے کہا بہت اچھا یہ سمجھتا تھا کہ دنیا میں کوئی توبے فکر ملے گا چنانچہ اس نے سیاحت شروع کی اور امراء و سلاطین کا امتحان شروع کیا، معلوم ہوا کہ ہر شخص کوئی نہ کوئی فکر ضرور کرتا ہے بے فکر کوئی نہیں، پھر ایک جو ہری کو دیکھا کہ وہ بڑا بے فکر ہے صبح کو دکان کھولتا ہے دس بارے لڑ کے جوان اس کے پاس دکان میں رہتے ہیں جو اس کے بیٹے معلوم ہوتے تھے اور نوکر چاکرا نکے علاوہ تھے۔ وہ صبح سے شام تک دکان پر بیٹھتا اور خوب خیرات کرتا اور تجارت بھی کرتا۔ ظاہر میں اس کو کوئی فکر معلوم نہ ہوتا تھا یہ اس کے پاس تین دن بھر اور اس کو دیکھ کر بڑا خوش ہوا کہ بس

میں بھی اسی کے مثل ہونے کی دعا کراؤں گا، پھر خیال ہوا کہ اس سے بھی دریافت تو کرنا چاہیے، مبادا اس کو کوئی ایسا فکر ہو جس کی مجھے اطلاع نہ ہو۔ چنانچہ اس سے دریافت کیا اور وجہ بھی بتلادی کہ میں نے حضرت خضر سے یہ درخواست کی تھی انہوں نے یہ جواب دیا اور اب تجھ کو دیکھ کر مجھے خیال ہوتا ہے کہ تیرے جیسی زندگی کی دعا کراؤں یہ سن کروہ جو ہری سانس بھر کر آبدیدہ ہوا اور کہا خدا میرے جیسی مصیبت تو کسی دشمن کو بھی نہ دے، پھر قصہ بیان کیا کہ میری بیوی بہت حسین ہے ایک دفعہ وہ بیمار ہوئی اور مرنے کے قریب ہو گئی، میں رونے لگا تو اس نے کہا کیوں روتے ہو تم تو چاردن کے بعد دوسرا نکاح کر لو گے پھر مجھے بھول بھال جاؤ گے، میں نے کہا یہ ہرگز مجھ سے نہ ہو گا، کہا سب یوں کہا کرتے ہیں تو میں نے استرہ نکال کر اپنا عضو کاٹ ڈالا کہ اب تو اطمینان ہو گیا، اس نے کہا ہاں واقعی اطمینان ہو گیا، اس کے بعد وہ کم بخت اچھی ہو گئی اور میں بیکار ہو چکا تھا تو اس نے نوکروں سے تعلق پیدا کر لیا اور یہ جتنے لڑکے آپ کے سامنے ہیں سب انہی نوکروں کی عنایت مگر میں خاموش ہوں کیا کہوں کیونکہ یہ بلا میں نے اپنے ہاتھوں خریدی ہے اب یہ شخص اپنے گھر واپس آیا اور حضرت خضر سے ملاقات ہوئی، پوچھا کہو تم نے کسی کو تجویز کیا، کہا واقعی دنیا میں کوئی بھی فکر سے خالی نہیں، حضرت خضر نے فرمایا بس تم یہ خیال چھوڑ دو اور اس کی درخواست کرو کہ حق تعالیٰ تم کو اپنی محبت عطا فرمائیں اور آخرت کی بے فکری نصیب ہو، کہا ہاں بس اسی کی دعا کر دیجئے واقعی یہی بات ہے پھر اگر کچھ بے فکری ہے تو تعلق مع اللہ ہی میں ہے۔ مولانا فرماتے ہیں:

بیچ کنجے بے دود بے دام نیست جز خلوت گاہ حق آرام نیست

(کوئی گوشہ بغیر دوڑھوپ اور بغیر دام کرنہیں ہے سوائے خلوت گاہ حق کے کہیں آرام نہیں ہے)

خلوت گاہ حق سے مراد تعلق مع اللہ ہی ہے تو اس حکایت سے معلوم ہوا کہ اس شخص کو اپنی حالت پر حسرت تھی اس حسرت میں خواہش کو بھی دخل تھا کہ تمتع کی خواہش موجود مگر فقدان اسباب و آلات سے معدود راست لیے گم زدہ تھا اور روزہ ان سب سے بڑھ کر ہے کہ شہوت بھی کم ہو جاتی ہے اور انسان بھی بے کار نہیں ہوتا۔ مگر ایک بات سمجھ لینا چاہیے کہ بعض دفعہ روزہ سے ابتداء صوم میں شہوت کم نہیں ہوتی بلکہ زیادہ ہوتی ہے اس سے دھوکہ نہ کھایا جائے کہ شریعت نے کیا علاج تجویز کیا، بات یہ ہے کہ بعض دفعہ قلت شہوت کا نشاء کثافت

اُخلاط ہوتا ہے ایسی حالت میں چونکہ روزے سے اخلاط میں اطاافت پیدا ہوگی تو اول اول شہوت بڑھے گی مگر یہ برابر روزہ رکھتا ہے تو کثرت صوم کا انجمام ضعف شہوت ہی ہو گا اور یہ جو میں نے کہا ہے کہ قلت شہوت کا منشاء بھی کشافت اخلاط ہوتا ہے اس کو میں بہت دعوے کے ساتھ کہتا ہوں اور بہانگ دہل کہتا ہوں کہ جس پر شہوت کا زیادہ غلبہ ہو وہ اس وقت خوب پیٹ تکرکھانا کھائے تو شہوت افرادہ ہو جائے گی مگر شارع نے یہ علاج اس لیے تجویز نہیں کیا کہ اس سے لحوق امراض کا اندیشہ ہے۔

بہر حال کثرت صوم کا انجمام ضعف شہوت ہی ہے گو ابتداء میں ضعف کا احساس نہ ہو چنا نچہ اخیر حصہ رمضان میں ہر شخص کو ضعف معلوم ہوتا ہے گو افطار و سحر میں اس نے کتنا ہی پیٹ بھر کر کھایا ہو کیونکہ میرے نزدیک سب ضعف تبدیل وقت ہے، تقلیل غذا سے ضعف نہیں ہوتا، پس جو لوگ یہ دعویٰ کرتے ہیں کہ روح صوم تقلیل غذا ہے جب افطار و سحر میں خوب پیٹ بھر کر کھالیا تو اس روزہ سے فائدہ ہی کیا ہوا، ان کا قول میرے نزدیک صحیح نہیں بلکہ صرف تبدیل وقت ہی ضعف بیہمیت کے لیے کافی ہے، غرض یہ حدیث صاف بتا رہی ہے کہ شارع نے جس طرح تحصیل اعمال کا اہتمام کیا ہے اسی طرح تسهیل اعمال کا بھی کہیں کہیں لحاظ فرمایا ہے۔ چنانچہ یہ حدیث تو رعایت تسهیل میں صریح تھی اب آیت میں غور تکیجے تو یہاں بھی حق تعالیٰ نے اول ایک رعایت تحصیل عمل کے لیے بیان فرمائی اس کے بعد دوسری رعایت تحصیل عمل کے لیے ذکر فرمائی کہ تکرار اتفاق سے اتفاق سهل ہو جاتا ہے پس اتفاق میں یہ غرض بھی ملحوظ رکھنا چاہیے اور یہ طریقہ تمام اعمال کی تسهیل میں مفید ہے تکرار عمل سے ہر عمل شاق سهل ہو جاتا ہے جیسا اور پر بھی مذکور ہو چکا ہے مگر طریقہ تسهیل کا بتلانا شارع کے ذمہ نہیں۔ یہی وجہ ہے کہ تمام احکام میں اس کی رعایت نہیں کی گئی اور ہر عمل کی سہولت کا طریقہ شارع نے نہیں بتایا۔

نیز علماء کے ذمہ بھی طرق سہولت بتلانا لازم نہیں اور اسی کی فرع یہ بھی ہے کہ علماء کے ذمہ یہ بھی نہیں کہ مسائل کے جواب میں ایسی تقریر کریں کہ مخاطب کی سمجھتی ہی میں آجائے جبکہ وہ مسئلہ ان کی فہم سے عالی ہو۔ ہاں مسئلہ کی تقریر کر دینا جبکہ وہ ضروری سمجھیں ان کے ذمہ ہے خواہ مخاطب سمجھے یا نہ سمجھے اور اگر مخاطب سے فہم کی امید نہ ہو تو علماء کے ذمہ تقریر کرنا بھی لازم نہیں، ان کو یہ کہہ دینے کا حق ہے کہ تم اس مسئلہ کو نہیں سمجھ سکتے۔ رام پور میں ایک شخص نے مجھ

سے کہا کہ معراج کا مسئلہ میری سمجھ میں نہیں آیا، مجھے اس پر کچھ اشکالات ہیں، میں نے کہا بیان کیجئے کہا یہ کیونکر ممکن ہے کہ انسان زمین سے آسمان پر پہنچ جائے کیونکہ درمیان میں کردہ زمہریہ ہے کردہ ناز ہے نیز حکماء کا قول ہے کہ چند میل اوپر ہوا نہیں ہے وہاں کوئی تنفس زندہ نہیں رہ سکتا کیونکہ سائنس کے لیے ہوا کی ضرورت ہے پھر معراج کیونکر ہوئی، میں نے کہا بد دن نفس کے زندہ رہنا محال ہے یا مستبعد ہے۔ اسی طرح زمہریہ و نار میں زندہ رہنا محال یا مستبعد ہے۔

گفتگو سے معلوم ہوا کہ وہ حضرت محال و مستبعد میں فرق ہی نہ سمجھتے تھے، میں نے ان دونوں میں فرق ظاہر کیا اور کہا اب آپ کے اشکالات کا حاصل یہ ہوا کہ معراج کا واقعہ مستبعد ہے سو اس سے ہم کو انکار نہیں، معجزات مستبعد تو ہوتے ہی ہیں ورنہ معجزہ، ہی کیوں کہا جاوے لیکن محال ہرگز نہیں کیونکہ اس میں عقلی استحالہ کچھ نہیں وہ کہنے لگے کہ یہ دقائق میں نہیں سمجھتا، مجھے اس کی کوئی نظیر مشاہدات میں بتایئے، میں نے کہا کہ نظیر پر ثبوت دعویٰ موقوف نہیں ہوتا کیونکہ نظیر بھی تو ایک واقعہ ہے اگر ہر واقعہ کو دوسرے واقعہ کے واسطہ سے مانا جائے گا تو یا تو تسلی لازم آئے گا اورہ محال ہے یا کہیں سلسلہ کو قطع کرو گے تو یہ آخر کا واقعہ بدون نظیر کے مانا گیا، پھر واقعہ معراج ہی کو اولاد بدوں نظیر کے کیونکر نہیں مانا جاتا مگر وہ پھر بھی وہی مرغی کی ایک ناگہ ہانکتے رہے کہ سمجھ میں نہیں آیا میں نے کہا بس اتنی کسر رہ گئی کہ میں آپ کے سامنے آسمان پر اڑوں کہ دیکھو معراج یوں ہوا کرتی ہے اس کے بعد ایک دوست نے مجھ سے کہا کہ تنفس کی ضرورت مکث طویل میں ہوتی ہے اور مکث طویل ہی سے خورد برداشت بھی لازم آتا ہے سرعت سیر میں نہ تنفس کی ضرورت ہے نہ مرور فی النار سے احتراق لازم آتا ہے۔ چنانچہ چراغ کی لو میں جلدی جلدی انگلی چلائی جائے تو آگ کا کچھ بھی اثر نہیں ہوتا، پس اگر مان لیا جائے کہ اوپر ہوانہیں ہے تو اس سے واقعہ معراج پر کیا اشکال ہے کیونکہ حضور صلی اللہ علیہ وسلم نے اس طبقہ کو جو نہایت سرعت سے طے کیا ہے جس میں آپ کو تنفس کی ضرورت ہی نہیں ہوئی اور ضرورت ہوئی بھی تو پندرہ بیس منٹ جس سدم کرنے سے ہلاکت نہیں ہوتی اور اسی سرعت کی وجہ سے آپ کے جسم پر ناروز مہریہ کا اثر نہیں ہوا مجھے یہ جواب پسند آیا اور خیال ہوا کہ اس وقت یہ بات معلوم ہو جاتی تو سائل کی تسلی ہو جاتی مگر مجھے زیادہ خیال نہیں ہوا کیونکہ تسلی کرنا ہمارے ذمہ نہیں ہے۔ علی گڑھ میں ایک پروفیسر میرے پاس آئے جو علوم عربیہ کے استاد وہاں مشہور

تھے انہوں نے ایک حدیث حاکم کامتن پڑھا "ولا ظهرت الفاحشة في قوم الاسلط عليهم الموت" یعنی وبا اور طاعون کثرت زنا سے ہوتا ہے، سمجھ میں نہیں آیا۔ میں نے کہا حدیث کاملوں سمجھ میں نہیں آیا ایسا طاعون وزنا میں ارتباط سمجھ میں نہیں آیا، میں نے کہا پھر اس کے نہ سمجھنے سے ضرر ہی کیا ہوا، کہنے لگے ضرر تو کچھ نہیں ہوا لیکن معلوم ہونے سے نفع ہوتا، میں نے کہا کہ وہ نفع کیا ہے کہنے لگے اطمینان، میں نے کہا اطمینان کے مطلوب ہونے کی کیا دلیل، کہا اگر یہ مطلوب نہ ہوتا تو حضرت ابراہیم علیہ السلام اس کو طلب نہ فرماتے، میں نے کہا کہ کیا ضرور ہے کہ جو چیز حضرت ابراہیم علیہ السلام کے لیے نافع ہو وہ آپ کے لیے بھی نافع ہو، بس اس پر وہ خاموش ہو گئے، میں نے اس کے بعد ان سے کہا کہ مولانا آپ یہ نہ سمجھیں کہ ملانوں کو اس کا ارتباط معلوم نہیں، الحمد للہ کہ ہم کو بعض اسرار کا علم بھی بزرگوں کے طفیل سے حاصل ہے مگر بتانا مصلحت نہیں سمجھتے اور میں نے یہ شعر پڑھا:

مصلحت نیست کہ از پرده بروں افتدراز درنه در مجلس رندان خبرے نیست کہ نیست
(راز کا فاش کرنا مصلحت کے خلاف ہے ورنہ تو مجلس عارفین میں کوئی چیز ایسی نہیں جس کی خبر نہ ہو)

ہمیں خبر ہے مگر آپ کو نہیں بتلاتے کیونکہ اسرار کا بتانا ہمارا ذمہ نہیں صرف احکام کا بتانا ہمارے ذمہ ہے، پھر میں نے احباب کے جلسہ خاص میں اس ارتباط کی تقریر کر دی۔ غرض اسی طرق تسهیل کا بتانا ہمارے ذمہ نہیں بلکہ مشائخ کے بھی ذمہ نہیں گو مشائخ مشائخ بنے اسی سے ہیں کہ وہ فن تسهیل سے واقف ہیں مگر یہ ان کے ذمہ نہیں، محض ان کی عنایت و رحمت ہے، مخلوق پر کہ وہ طرق تسهیل بتلاتے ہیں اور وہ بھی اس طرق کو اس شخص کے لیے استعمال کرتے ہیں جو تحصیل میں سامنے ہوا اور جو شخص تحصیل اعمال میں کوتا ہی کر کے تسهیل کا طالب ہو وہ اس کے ساتھ تسهیل کا معاملہ نہیں کرتے بلکہ تکلیف کا معاملہ کرتے ہیں (یہاں پہنچ کر اذان عصر ہو گئی تو فرمایا کہ بس میں اب ختم ہی کرنے والا ہوں یہ فرمائی خاموش ہو گئے اور اذان کے بعد فرمایا) کہ اب میں مقصود کی توضیح کر کے چند باتیں تفسیر آیت کے متعلق بیان کر کے ختم کرتا ہوں، میرا مقصود اس آیت کی تلاوت سے یہ تھا کہ

شارع نے اصل میں ہم کو اعمال اختیاریہ کی تحصیل کا مکلف کیا ہے اور شارع کے ذمہ تسلیم کی رعایت نہیں مگر محض عنایت کی وجہ سے بعض دفعہ تسلیم کی بھی رعایت فرمائیتے ہیں جیسا کہ اس آیت میں کیا گیا ہے پس سالکین کی یہ بڑی غلطی ہے کہ وہ سہولت کے طالب ہیں اور طلب تحصیل میں کوتاہی کرتے ہیں۔ اس میں مقصود بالذات کوتا لع اور مقصود بالغرض کو اصل قرار دینا ہے۔ نیز صفت اختیار کا ابطال ہے جو امانت الہی ہے اب میں مختصرًا تشییہ کے متعلق جو اس آیت میں مذکور ہے کچھ عرض کرتا ہوں حق تعالیٰ نے یہاں نفقات کو جنات سے تشییہ دی ہے۔ وجہ تشییہ یہ ہے کہ جس طرح باغ میں پھل کو ترقی ہوتی ہے اسی طرح نفقات میں زیادت ہوتی ہے اور وابل سے اخلاص کی تشییہ مقصود ہے جس کی دلیل اوپر کی آیات ہیں کیونکہ اوپر ریاء فی الانفاق کی نہ ملت ہے: ”کَالَّذِي يُنْفِقُ مَالَهُ رِئَةَ النَّاسِ وَلَا يُؤْمِنُ بِاللَّهِ وَالْيَوْمُ الْآخِرِ الْآيَه“ (جس طرح جو شخص لوگوں کو دکھلانے کے لیے مال خرچ کرتا ہے اور اللہ تعالیٰ اور یوم آخرت پر ایمان نہیںلاتا) اس کے بعد اخلاص فی انفاق کی فضیلت بیان فرمائی گئی اور جب وابل سے مراد اخلاص ہے اور اس کے مقابلہ میں طل مذکور ہے اور وابل کہتے ہیں موسلا دھار بارش کو طل کہتے ہیں پھوا رکو تو اس تقابل سے معلوم ہوا کہ وابل سے اخلاص کامل مراد ہے اور طل سے اخلاص قلیل مراد ہے۔

حاصل یہ ہوا کہ اگر اخلاص کامل ہو تو نفقات میں ترقی زیادہ ہو گئی اور اگر اخلاص قلیل ہو تو وہ بھی ترقی کے لیے کافی ہے۔ گویا دہ ترقی نہ ہو اور اس کا یہ مطلب نہیں کہ اخلاص قلیل بھی مطلوب ہے بلکہ اس سے وہیوں کا علاج کیا گیا ہے کیونکہ اگر اخلاص کامل کا مطلوب ہونا ان کے ذہن نشین ہو جائے تو ان سے کوئی عمل نہ ہو سکے گا کیونکہ پہلے ہی دن اخلاص کامل میسر نہیں ہو سکتا جیسے ایک بزرگ کا قصہ ہے کہ ان کے سامنے ایک جنازہ کی نماز شروع ہوئی اور وہ شریک نہ ہوئے، کسی نے پوچھا کہ آپ نے نماز جنازہ کیوں نہیں پڑھی، فرمایا کہ میں نیت کی صحیح میں مشغول رہا یہی سوچتا رہا کہ اس وقت اس میت کی نماز پڑھنے میں کیا نیت ہے کیونکہ نماز جنازہ میں مختلف نیتیں ہوتی ہیں کبھی اعزہ و اقرباء کی خاطر سے پڑھی جاتی ہے کبھی میت کی وجہت کا اثر ہوتا ہے کبھی یہ خیال ہوتا ہے کہ یہ میت محلہ دار ہے اگر نماز نہ

پڑھیں گے تو اہل محلہ ملامت کریں گے۔ یہی وجہ ہے کہ رئیس یا عالم کے جنازہ کا بہت اہتمام کیا جاتا ہے، غریبوں کے جنازہ کا اس قدر اہتمام نہیں ہوتا، اگر اخلاص منشا ہوتا تو یہ فرق کیوں ہوتا۔ اسی طرح حافظ اگر تراویح میں سوچتا رہے کہ میں تراویح میں جو بناسنوار کر قرآن پڑھ رہا ہوں اس میں کیانیت ہے کیونکہ تنہ انماز پڑھتے ہوئے ایسا اہتمام نہیں ہوتا تو ظاہر ہے کہ وہ تراویح ہرگز نہیں پڑھ سکے گا۔ پس اس وہم کا علاج کر دیا گیا کہ تم کس وہم میں پڑے ہمارے یہاں اخلاص قلیل بھی کافی ہے بس تم اپنی طرف سے برا قصد نہ کرو اس کے بعد بے فکر ہو کر کام میں لگو اور اخلاص کامل کے لیے سعی کرتے رہو اسی طرح سے ایک دن اخلاص کامل بھی میسر ہو جائے گا اور اگر پہلے ہی دن اخلاص کامل پر عمل کو موقوف رکھا تو تم سے کچھ بھی نہ ہو سکے گا۔ یہ مطلب ہے: ”فَإِنْ لَمْ يُصِبْهَا وَابْلُ فَطَلٌ“ (اگر اس کو موسلا دھار بارش نہ پہنچ تو پھوا ر بھی کافی ہے) کا کہ ابتداء میں اخلاص قلیل ہی کو کافی سمجھو اور عمل شروع کر دؤ یہ مطلب نہیں کہ اخلاص قلیل ہی مطلوب ہے بلکہ مطلوب تو اخلاص کامل ہے مگر اس کے حصول کا طریقہ یہی ہے کہ اول قلیل ہی سے عمل شروع کر دو۔ طل پر مجھے ایک لطیفہ ہارون الرشید کی باندی کا یاد آ گیا، گومضوں سے اس کو تعلق نہیں مگر لفظ طل سے تعلق ہے۔ ہارون الرشید نے اپنی ایک جاریہ کو کسی غلام سے ہنسنے بولتے دیکھ لیا جس کا نام تھا طل (غلام لونڈیوں کے ایسے ہی نام ہمارے عرف میں رکھتے ہیں جیسے بہار و نیرہ) ہارون الرشید نے اس جاریہ کو ڈانشا اور کہا کہ خبردار جو بھی اس سے بات کی بلکہ بھی زبان سے اس کا نام بھی مت لینا، ایک بار وہ لونڈی قرآن مجید کی تلاوت کر رہی تھی کہ یہی آیت آئی اس کو معلوم ہوا کہ امیر المؤمنین ایسے موقع پر موجود ہیں جہاں اس کی آواز جاری تھی تو اس نے کیا مزہ کیا کہ آیت کو اس طرح پڑھا ”فَإِنْ لَمْ يُصِبْهَا وَابْلُ فالذی نهانی عنہ امیر المؤمنین“ (تلاوت میں لفظ طل کی جگہ پڑھا کہ امیر المؤمنین نے طل کا نام لینے سے روکا ہے) امیر المؤمنین ہنسنے لگے اور خطاب معاف کر دی اور نام لینے کی اجازت دیدی۔ پس اصل مقصود تو اخلاص کامل ہے اور اسی کا امر ہے وہی مطلوب ہے اور اس سے تکمیل عمل کی مقصودیت پر دلالت ہو گئی مگر چونکہ اس میں بعض وہمیوں کو غلو ہو جاتا ہے اس لیے فطل میں اس کی تعدل کر دی گئی۔ گویا ”فاصابها وابل“ میں تکمیل کی تعلیم تھی اور فطل میں تعدل میں تعدل

کردی گئی تو اس آیت میں چار چیزیں مذکور ہوئیں۔ تحصیل، تکمیل، تسهیل، تعدیل اور اسی مناسبت سے میں اس بیان کا نام ”التحصیل والتسهیل مع التکمیل والتعدیل“ تجویز کرتا ہوں اور اس مضمون کو خاص رمضان سے یہ تعلق ہے کہ طاعات رمضان کو بھی مثل تکرار انفاق کے تسهیل اعمال میں بڑا دخل ہے یعنی رمضان میں یہ خاصیت ہے کہ اس ماہ میں جن طاعات پر مداومت کر لے سال بھر ان پر مداومت سہل رہتی ہے اور جن گناہوں سے بچنے کا اہتمام کر لے سال بھر ان سے بچنا آسان ہو جاتا ہے۔ ابن حبان نے ایک حدیث مرفوع روایت کی ہے:

”سلم له الجمعة سلم لا مابينه وبين الجمعة الاخرى ومن سلم له رمضان سلم له السنة كلها قلت اخرجه السيوطي في الجامع الصغير وعzaah الى الدارقطنى وابن علی واحمد عن عائشة بلفظ اذا سلمت الجمعة سلمت الايام واذا سلم رمضان سلمت السنة
وقال العزيزى وهو حدیث ضعیف ۱۳۵ . ۱ ج)“

رہایہ کہ رمضان میں یہ خاصیت بالکلیفیت ہے یا بالخاصہ ہے دونوں اختال ہیں۔ اگر بالخاصہ ہے تو تب توجہ بیان کرنے کی ضرورت نہیں اور بالکلیفیت ہے تو یہ وجہ ہو سکتی ہے کہ مہینہ بھر کسی عمل سے رکنے میں اس سے اجتناب کی عادت ہو جاتی ہے اب سال بھر اس سے بچنا سہل ہو جاتا ہے۔ اسی طرح کسی عمل کے کرنے میں بھی ایسا ہی سمجھو مگر سہولت کے معنی یہ ہیں کہ اگر اب اس عادت سے کام لو تو سہولت ہو جائے گی۔ یہ معنی نہیں کہ عادت سے کام لینے کی بھی ضرورت نہ رہے گی جیسے کسی شخص کی آنکھیں بنائی گئیں اور ان میں روشنی آگئی تو آنکھ کے درست ہو جانے کے معنی یہ ہیں کہ اگر وہ اس سے کام لے گا آنکھیں کھولے گا تو نظر آئے گا اگر کوئی احمق یہ کہے کہ میں تو آنکھ نہ کھولوں گا، کھولنے سے نظر آیا تو فائدہ ہی کیا ہوا، آنکھ بننے کے تو یہ معنی ہیں کہ بدون کھولے بھی نظر آئے تو ایسی تیسی اس احمق کی پس یہ مطلب نہیں کہ رمضان لاٹھی لے کر تم کو گناہوں سے روکے گا بلکہ مطلب یہ ہے کہ اس کی ایسی برکت ہے کہ اس میں گناہوں کو اہتمام سے چھوڑ کر بعد میں اس برکت سے کام لینا

چاہو تو گناہوں کا چھوڑنا آسان ہو گا ورنہ پھر یہ عالم ابتلا ہی کیا ہوا اگر جبراً تم سے گناہ چھڑا دیئے جائیں۔ پس اب بقیہ رمضان میں اہتمام کے ساتھ گناہوں سے بچوں خصوصاً نگاہ بداول غیبت سے اور اعمال صالحہ کا اہتمام کرو تلاوت قرآن و نماز و ذکر میں مشغول رہو اور دوسرے دنوں سے آج کل کچھ کام بڑھا دو اور ایک عمل جس کو رمضان سے خصوصیت ہے ابھی باقی ہے یعنی شبِ قدر کی تلاش کرنا اس کا بھی خاص اہتمام کرو ابھی کچھ لیا می قدر باقی ہیں ان کو غنیمت سمجھو دو راتیں تو گزر گئی ہیں اگر ان میں اہتمام نے کیا ہو تو بقیہ ہی کا اہتمام کروتا کہ ”فَإِنْ لَمْ يُصِبْهَا وَابْلُ فَطْلُ“ (اگر اس کو موسلا دھار بارش نہ پہنچ تو پھوار، ہی کافی ہے) ہی کا مصدق ہو جائے اور کل رات میں نہ جاگ سکو تو زیادہ حصہ جاگ لو یہ بھی نہ ہو سکے تو دوسری راتوں سے کچھ زیادہ جاگ لو یہ بھی ”فَإِنْ لَمْ يُصِبْهَا وَابْلُ فَطْلُ“ (اگر اس کو موسلا دھار بارش نہ پہنچ تو پھوار، ہی کافی ہے) میں داخل ہے۔ غرض نہ سب راتیں ضروری ہیں نہ پوری رات ضروری ہے جتنا ہو جائے غنیمت ہے اس سے در لغ نہ کرو۔

مرا زلف تو موئے بندست ہوس راہ مده بوئے بندست
 زلف محبوب کی خوشبو ہی کافی ہے یہ شعر شیخ عبدالحق نے اس موقع پر لکھا ہے جہاں حدیث میں یہ قصہ آیا ہے کہ رسول اللہ صلی اللہ علیہ وسلم نے حج وداع میں حلق راس کے بعد اپنے موئے مبارک تقسیم فرمائے تھے۔ شیخ فرماتے ہیں کہ اس سے معلوم ہوا کہ حضور صلی اللہ علیہ وسلم کے بال دنیا میں موجود ہیں، گو سند صحیح کے ساتھ ہم کونہ ملیں مگر ہم کو یہ خبر ہی کافی ہے۔ شیخ میں عشق کا غلبہ ہے، اشعار محبت بڑے موقع سے ذکر کرتے ہیں، چنانچہ اس حدیث کی شرح میں جس میں حضور صلی اللہ علیہ وسلم کے مرض کے وصال کا واقعہ مذکور ہے کہ ایک دن صحابہ جماعت کے ساتھ نماز پڑھ رہے تھے حضرت صدیق امام تھے، حضور صلی اللہ علیہ وسلم نے اپنے جھرہ کا پردہ اٹھا کر صحابہ کی جماعت کو دیکھا اور تبسم فرمایا۔ صحابہ فرمائے ہیں کہ ہم کو اس وقت حضور صلی اللہ علیہ وسلم کا جھرہ دیکھ کر ایسی حالت ہوئی کہ قریب تھے کہ نماز توڑ دیں، شیخ اس واقعہ کو بیان کر کے یہ شعر لکھتے ہیں:

در نمازم ابروئے تو چوں یاد آمد حالت رفت کہ محراب بفریاد آمد
 خیر یہ تو استظر اذ اذ کر ہو گیا اصل مقصود پہلا شعر تھا کہ:

مرا زلف تو موئے بندست ہوس راہ مده بوئے بندست

(میری تسلی کے لیے یہی کافی ہے کہ آپ صلی اللہ علیہ وسلم کے زلف کے بال دنیا میں موجود ہیں، گو سندا علم نہیں، عاشق کے لیے اتنا کافی ہے کہ اس کی خوبصورتی میں موجود ہے) تم اگر ساری رات نہ جاگ سکو تو جتنا ہو سکے اور دنوں سے کچھ زیادہ شب قدر جاگ لو ہمارے حاجی صاحب کا شعر ہے:

بس ہے اپنا ایک نالہ بھی اگر پہنچے وہاں گرچہ کرتے ہیں بہت سے نالہ و فریاد ہم میں عالی ہمتوں کی ہمت کم نہیں کرتا بلکہ کم ہمتوں کی ہمت بڑھا رہا ہوں کہ وہ زیادہ نہ کر سکیں تو قلیل ہی سے دریغ نہ کریں اور جوز زیادہ کر سکتے ہیں وہ زیادہ میں کمی نہ کریں۔ اب دعا کیجئے کہ حق تعالیٰ ہم کو ہم سلیم عطا فرمادیں اور عمل کی توفیق ہو۔

وصلی اللہ تعالیٰ علی سیدنا و مولانا محمد و علی الہ
واصحابہ و بارک و سلم واخر دعوانا ان الحمد لله رب العالمین.

تکمیل الاعمال بتبدیل الاحوال

تبديل احوال سالکین کے متعلق یہ وعظ اہلیہ منتی محمد خلیل الرحمن خان
 صاحب کانپوری کی فرمائش پر شب جمعہ شوال ۱۳۳۸ھ کو چھوٹی بیگم
 صاحبہ کے مکان پر تھانہ بھون میں ہوا
 خواجہ عزیز الحسن صاحب اسٹنٹ انسپکٹر مدرس نے قلمبند کیا

خطبہ ماثورہ

الْحَمْدُ لِلّٰهِ الْحَمْدُ لِلّٰهِ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكّلُ عَلَيْهِ
وَنَعُوذُ بِاللّٰهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مِنْ يَهْدِهِ اللّٰهُ فَلَا
مُضِلٌّ لَهُ وَمَنْ يُضْلِلُهُ فَلَا هَادِيٌ لَهُ وَنَشَهَدُ أَنْ لَا إِلٰهَ إِلَّا اللّٰهُ وَحْدَهُ لَا
شَرِيكَ لَهُ وَنَشَهَدُ أَنَّ سَيِّدَنَا وَمَوْلَانَا مُحَمَّدًا عَبْدُهُ وَرَسُولُهُ صَلَّى
اللّٰهُ تَعَالٰى عَلَيْهِ وَعَلَى أَهْلِهِ وَاصْحَابِهِ وَبَارِكْ وَسَلِّمْ
أَمَّا بَعْدُ فَاعُوذُ بِاللّٰهِ مِنَ الشَّيْطَانِ الرَّجِيمِ . بِسْمِ اللّٰهِ الرَّحْمٰنِ الرَّحِيمِ
إِلَّا مَنْ تَابَ وَآمَنَ وَعَمِلَ عَمَلاً صَالِحًا فَأُولَئِكَ يُبَدِّلُ اللّٰهُ سَيِّئَاتِهِمْ
حَسَنَاتِ وَكَانَ اللّٰهُ غَفُورًا رَّحِيمًا . (الفرقان آیت نمبر ۷۰)

ترجمہ: مگر جو (شرک و معاصی سے) توبہ کرے اور ایمان (بھی) لے آئے
اور نیک کام کرتا رہے تو اللہ تعالیٰ ایسے لوگوں کے (گزشتہ) گناہوں کی جگہ
نیکیاں عنایت فرمائے گا اور اللہ تعالیٰ بڑے بخشنے والے بے حد مہربان ہیں۔

وجہ بیان

اس وقت مجھ کو ایک ضروری مضمون بیان کرنا ہے۔ اصلاح اعمال کے متعلق اور اصلاح
احوال کے متعلق اور اس مضمون کے ضمن میں ان کوتا ہیوں اور غلطیوں کو بھی بقدر ضرورت بیان کرنا
چاہتا ہوں جو سالکین کو انشائے سلوک میں پیش آتی ہیں اور غلطیاں بعض عامیانہ ہیں اور بعض
خاصیانہ۔ یعنی بعض تو وہ ہیں جو عوام کو واقع ہوتی ہیں اور بعض وہ ہیں جو خواص کو پیش آتی ہیں اور
اس مضمون کے سننے کے بعد معلوم ہو گا کہ یہ مضمون نہایت ضروری ہے اور مشترک ہے، عوام اور
خواص سب کے درمیان کہ جس پر سب کو متنبہ ہونا ضروری ہے۔ گویہ مضمون ذرا دقيق اور غامض
ہے لیکن ان شاء اللہ اس کا اہتمام کیا جاوے گا اور کوشش کی جاوے گی کہ مستورات بھی سمجھ لی۔ ہر

چند اس مضمون کے یہاں بیان کرنے کی رائے نہ ہوتی تھی کیونکہ شاید مستورات کے ذہن میں یہ نہ آوے مگر ضروری ہونے نے مجبور کیا۔ لہذا اسی کو اختیار کرتا ہوں لیکن ان شاء اللہ اپنی طرف سے اہتمام کیا جاوے گا، سمجھانے کا آگے حق تعالیٰ کے اختیار میں ہے اسی پر بھروسہ ہے۔

توبہ کا طریق

حق تعالیٰ نے اس سے قبل کی آیت میں بعض اعمال منہی عنہا یعنی بعض معاصی کا بیان کیا ہے اور اس پر وعید یہ فرمائی ہے کہ جو شرک کرے گا یا بدکاری کرے گا اس کو اس طرح عذاب ہوگا، پھر اس عذاب سے استثناء فرماتے ہیں۔ اس آیت میں جس کا یہ حاصل ہے کہ سب کو عذاب ہوگا مگر ان کو نہ ہوگا جن کی یہ شان ہے کہ انہوں نے جملہ معاصی سے توبہ کر لی اور ایمان لے آئے اور نیک عمل کیے بغیر کفر سے بھی توبہ کی اور کفر سے توبہ یہ ہے کہ کفر چھوڑ کر ایمان لے آئے اور چونکہ اوپذکر کفر و شرک کا بھی تھا اس کے متعلق تو یہ ارشاد فرمایا ہے کہ آمن یعنی ایمان لے آئے اور چونکہ بعض اور معاصی بھی مذکور تھے، گوان کا وقوع بھی کافروں ہی سے مذکور ہے۔ مگر فی نفسہ ان کی خصوصیت خاص کفار ہی سے نہیں بلکہ جو بھی بتلا ہوا سی کے لیے تدارک اور اصلاح کا طریقہ بھی بتلانا ہے اس لیے آمن کے ساتھ تاب کو فرمایا۔ گوتاب کو مقدم فرمایا جس سے مطلب یہ ہے کہ توبہ تو جملہ معاصی سے ضروری ہے ہی مگر بالتفصیل کفر سے توبہ نہایت ہی ضروری ہے یعنی ایمان بھی ضروری ہے۔ خلاصہ یہ ہوا کہ جتنے معاصی ہیں ان سے توبہ کرنا چاہیے اور ان میں سے کفر و شرک بھی ہیں اور توبہ کا طریق یہ ہے یعنی بعض معاصی سے توبہ یہ ہے کہ ایمان بھی لاوے، گویا یہ تفصیل بعد تعمیم ہے ورنہ ظاہر یہ تھا کہ ایمان مقدم ہوتا مگر اس میں یہ نکتہ ہے جو میں نے بیان کیا اور یہ بات عکس میں حلصل نہ ہوتی۔ پھر فرماتے ہیں و عمل عملاً صالح ہا یہ نہیں کہ توبہ کر کے بینہ رہے بلکہ آئندہ کے لیے بھی اہتمام کرے اور نیک کام کیا کرے، نیک کام میں دونوں امر آگئے، معاصی کا چھوڑنا بھی اور طاعات کا اختیار کرنا بھی جو شخص ایسا کرے گا وہ البتہ عذاب سے بچے گا، آگے اس کی صورت بتلاتے ہیں کہ کیا طریق ہوگا عذاب سے بچنے کا اور کیا خاصیت ہوگی اس طرز عمل کی لیکن اس خاصیت کے ذکر کو میں ذرا موخر کروں گا، گو

مقصود زیادہ اسی کو بیان کرنا ہے مگر چونکہ توبہ کا مضمون بھی جو اس مقام پر مذکور ہے ضروری ہے اس لیے میں اس طرف بھی متوجہ کرنا چاہتا ہوں۔

عادت احساس مٹا دیتی ہے

حق تعالیٰ کے کلام سے معلوم ہوتا ہے کہ گناہوں کا تدارک ضروری ہے چونکہ یہ ظاہر ہے کہ ہم لوگوں سے کوتا ہی ضرور ہو رہی ہے اور وہ کوتا ہی ظاہر ہے۔ یعنی حالت یہ ہے کہ عام طور سے سب ہی ارتکاب کر رہے ہیں معاصی کا سب، ہی بتلا ہیں پڑھے لکھے بھی ان پڑھ بھی، مرد بھی عورتیں بھی اور کسی کو اس طرف توجہ نہیں کہ ہاں میں گناہ کر رہا ہوں چاہے وہ گناہ چھوٹا ہی ہو بلکہ بعض حیثیتوں سے چھوٹا گناہ بھی بڑا بن جاتا ہے اس واسطے کہ جب گناہ کو چھوٹا سمجھا تو یہ گناہ کا چھوٹا سمجھنا خود بڑا گناہ ہے۔ یوں تو اعتماداً چھوٹے گناہ کو چھوٹا سمجھنے کیونکہ خود شریعت نے صیرہ و کبیرہ کی طرف تقسیم کی ہے لیکن عملًا چھوٹا سمجھنے سے یعنی ہلکا سمجھنے سے اس پر اصرار ہو گا۔ اب وہ گناہ بڑا ہو گیا۔ خلاصہ یہ ہے کہ اس مرض میں سب ہی بتلا ہیں، دور کیوں جائیے اب غیبت ہی ہے۔ کون اس گناہ کا ارتکاب نہیں کرتا لیکن ساتھ ہی جیسا کہ گناہوں سے کراہت ہونا چاہیے وہ کراہت اس سے نہیں، ٹھوٹ کر دیکھ لوعوام بھی، خواص بھی، مرد بھی عورت بھی کہ غیبت کو اتنا برانہیں سمجھتے جیسا کہ اور گناہوں کو بلکہ دل بھی برانہیں ہوتا جیسا کہ گناہ کرنے سے ہوتا ہے۔ دیکھئے اگر کسی مسلمان کو بھولے سے شراب پینے کے بعد یہ معلوم ہو جائے کہ میں نے وہ کو سے شراب پی لی ہے تو گواں کو گناہ نہیں ہوا اس لیے کہ اس کو خبر ہی نہیں ہوئی کہ یہ شراب ہے لیکن ٹھوٹ کر دیکھ لیجئے کہ تتنی متلی ہو گی کہ کتنا جی برا ہو گا کتنا غصہ آئے گا پلانے والے پر اگر خود ہی دھوکہ میں پی گیا تو اپنے اوپر کتنا غصہ آئے گا اور کتنی نفریں کرے گا کہ لا حول ولا قوہ کیا حماقت ہوئی، دوڑا دوڑا پھرے گا، بے چین ہو کر فتوے پوچھنے پہنچ گا کہ مولوی صاحب غصب ہو گیا، میں سمجھا کہ دوا ہے برتن میں حالانکہ تھی شراب، میں دوا کے دھوکہ میں پی گیا، بعد میں معلوم ہوا کہ وہ تو شراب تھی، ابی میرا ایمان رہا گیا۔ ابی اب کس طرح اس کا تدارک کروں اب مولوی صاحب بہت سرا کہہ رہے ہیں کہ ارے بھائی غلطی میں گناہ نہیں ہوتا تم بے فکر رہو لیکن اس کا دل کسی طرح صاف نہیں ہوتا۔ کیوں صاحب شراب پینا بلا قصد حالانکہ گناہ نہ تھا صرف گناہ کے مشابہ تھا مگر اس سے کتنا جی برا ہوا لیکن ٹھوٹ کر دیکھئے کہ باوجود جانے کے کہ غیبت

گناہ ہے، غیبت کر کے بھی اس سے آدھا، تھائی، چوتھائی بھی جی برا ہوتا ہے ہرگز نہیں۔ بس معلوم ہوا کہ عادت جو غیبت کرنے کی پڑگئی ہے کرتے کرتے مساوات ہو گئی ہے اور یہی حالت ہرگناہ کی ہے کہ عادت سے مساوات ہو جاتی ہے۔ ایک بزرگ کی حکایت لکھی ہے کہ انہوں نے کہیں راستہ چلتے کسی کو کوئی گناہ کرتے ہوئے دیکھ لیا چونکہ اس سے پہلے کبھی ایسا اتفاق نہیں ہوا تھا، اس لیے اس قدر ناگوار ہوا اور اس قدر تکلیف پچھی کہ مارے غصہ کے جب گھر گئے ہیں اور استنبج کی حاجت ہوئی تو پیشاب جو کیا تو بجائے پیشاب کے خالص خون نکلا کیا ٹھکانا ہے اثر کا۔ اگلے دن پھر ایسا ہی اتفاق ہوا لیکن پیشاب ہی ہوا گورم ہوا پھر ایسا ہی اتفاق ہوا تو گرمی بھی نہ رہی اچھے خاصے ہو گئے جیسے تھے۔ تو دیکھنے عادت کو کتنا بڑا دخل ہے مگر گناہ دیکھنے کی عادت میں تو تھے مجبور اس لیے یہاں ملامت نہیں ہے اب کیا آنکھیں بند کر کے چلیں، کیا آنکھیں پھوڑ لیں، ایک شخص راستہ میں گناہ کرتا ہے اور پہلے سے خبر نہیں تو اگر اس پر بلا قصد نظر پڑ جائے تو مجبوری ہے اس پر اگر کراہت طبعی میں تفاوت ہو جائے تو کچھ غم نہیں کیونکہ یہ دیکھنا بالقصد نہیں تھا لیکن گناہ کا صادر کرنا یہ تو اختیاری امر تھا۔ یہ گویا بالقصد تھا اس سے جو تفاوت ہوا۔ یہ البتہ ہے قابل ملامت، تو یہ حالت ہو گئی ہے عادت کی وجہ سے کہ گناہ کر کے جی بھی بر انہیں ہوتا مگر تب بھی یہ نہیں کہہ سکتے کہ ایمان نہیں رہا۔ بات یہ ہے کہ عقلی و اعتقد ای ناگواری تو اب بھی ہوتی ہے چنانچہ کوئی متنبہ کرتا ہے تو نادم ہوتے ہیں، کہتے ہیں کہ بھائی دعا کرو، ہم سے یہ گناہ چھوٹ جائیں اور ہم ان بڑی عادتوں سے نجات پائیں۔ بہر حال عقلی ناگواری کافی ہے بقاء ایمان کے لیے، اس واسطے میں نے عرض کیا تھا کہ معاصی سے بوجہ عادت کے اگر طبعی ناگواری نہ رہے تو یہ نہیں کہہ سکتے کہ ایمان نہیں رہا۔ اسی طرح ایک حدیث میں ہے کہ جب نیکی کر کے جی خوش ہو اور گناہ کر کے رنج ہوتب تم موسُن ہو تو بعض دفعہ یہ شبہ ہو جاتا ہے کہ یہ حالت تو ہماری نہیں۔ پس ہمارا کیا ایمان رہا اس میں بھی محقق کہتے ہیں کہ یہاں خوش ہونا اور جی برا ہونا طبعی مراد نہیں۔ اگر طبعی نہ ہو عقلی ہی ہوتب بھی کافی ہے بقاء ایمان کے لیے۔ ہاں اگر عقلًا بھی نہ ہو تو ایمان جاتا رہا۔ تو بہر حال اگر چہ بوجہ عادت پڑ جانے کے معاصی سے طبعاً کراہت نہیں رہی لیکن عقلًا تو برا سمجھتے ہیں۔ البتہ برا میں کی وہ کیفیت جو اول بار گناہ کے صدور کے وقت ہوئی تھی وہ نہ رہی۔

اہتمام ترک معصیت ضروری ہے

ہر چند انسان امور طبیعیہ کا مکلف نہیں لیکن جب حق تعالیٰ نے ایک دولت دی ہوا اور وہ ہو جائے کم، ہماری سوت دیر سے تو چاہے گناہ نہ ہوا اس کے کم ہو جانے کا لیکن آئندہ کے لیے یہ دروازہ تو ہے معاصری کا کیونکہ اب مانع ضعیف ہو گیا ہے لہذا اندیشہ یہ ہو گیا ہے کہ معاصری کا صدور زیادہ ہو گا یہ بھی فلکر کی بات ہے اس کا بھی تو غم ہونا چاہیے جو محتاط ہیں وہ احتمالات بعیدہ سے بھی مغموم ہوتے ہیں۔ مشہور ہے کہ کسی کے پیٹ پر سے ایک دفعہ سوتے میں سانپ گزر گیا تھا وہ غم میں بیٹھا ہوا تھا لوگوں نے کہا کہ میاں اب غم کی کیا بات ہے خدا کا شکر کرو کہ نفع گئے کا نہیں۔ اس نے کہا جی اس کا غم نہیں کہ اس نے کاٹ لیا مگر غم اس کا ہے کہ یہ اس کے آنے جانے کے لیے سڑک ہو گئی یہ برا ہوا کہ میرا پیٹ سانپ کا راستہ ہو گیا، دیکھئے کبھی کاٹ بھی نہ لے۔ یہ ہے تو حکایت ہنسی کی مگر ہر ہنسی سے نتیجہ نکالنا چاہیے اور سبق لینا چاہیے۔ گویہ حکایت ہزل ہے مگر بعض ہزل کے اندر بھی جد ہوا کرتا ہے تو اس حکایت میں جو احتیاط ہے اس کا حاصل یہ ہے کہ اندیشہ کی چیز سے بچنے کے اہتمام میں مشغول ہوا اور سوت دیر میں لگ جائے یہ معنی ہیں احتیاط کے تو اگر کسی نے غیبت کی اور اس کا جی برانہ ہوا تو اس مقام میں چونکہ ایک باضابطہ مولوی یہ کہہ سکتا تھا کہ ایمان موجود ہے اور رنج طبعی ہے نہ ہوا تو گناہ کیا ہوا میں اس کا جواب دے رہا ہوں کہ بھائی پہلے جب مسرت طبیعیہ اور کراہیت طبیعیہ موجود تھی اس وقت یہ مانع قوی تھا، صدور مغضیت کا اس وقت زیادہ مقاومت کی حاجت نہ ہوتی تھی کیونکہ خود طبیعت کے اندر ہی مقاوم موجود تھا۔ وہ مقاوم اب ضعیف ہو گیا، اب اگر بہت ہی اہتمام کے ساتھ مغضیت سے رو گے تب تونچ سکو گے ورنہ بہت جلد بتلا ہو جاؤ گے۔ دیکھئے شراب سے جو جی بر ہوتا ہے تو خود پینا تو درکنار اگر کوئی زبردستی پلا دے یا خود دھوکہ میں بلا قصد پی جائے تب بھی پریشان ہو جاتا ہے اور تو بہ کرتا ہے اور غیبت سے ایسا جی بر نہیں ہوتا بلکہ بعض اوقات حس بھی نہیں ہوتی کہ ہم غیبت کر رہے ہیں بعض مرتبہ تو آخر تک بھی حس نہیں ہوتی۔

رحمت کی قدر کی ضرورت

لیکن بعض دفعہ تھوڑی دیر ہی میں متنبہ ہو جاتا ہے مگر آدمی غیبت کے بعد پھر کون رکتا ہے۔ بالخصوص جو مولانا ہیں ان کو اس قسم کا متنبہ ضرور ہو جاتا ہے۔ البتہ عوام کو اکثر بالکل حس ہی نہیں ہوتی (مزاح افراہ مایا) وہ بڑے مزے میں ہیں، غیبت کو آخر تک پہنچا کر ختم ہی کر دیتے ہیں اور انہیں خبر بھی نہیں ہوتی کہ ہم نے کوئی گناہ کیا اور مولانا صاحب کو بعجه علم ہونے کے متنبہ ہوتا ہے خاص کر اگر کوئی مولانا صاحب تھوڑے سے شاہ صاحب بھی ہوں تب تو ضرور احساس ہوتا ہے مگر چونکہ بات تو شروع ہو گئی تھی متنبہ کے اثر کو دل سے ہٹا کر اور اس سے اعراض اور بے پرواہی کر کے بجائے منقطع کر دینے کے غیبت کو آخر تک پہنچا کر چھوڑتے ہیں۔ سمجھتے ہیں کہ اب حکایت تو شروع کر چکے ہیں غیبت تو ہو ہی گئی پھر اب چھوڑنے ہی سے کیا فائدہ ہوگا۔ دوسرے یہ بھی خیال ہوتا ہے کہ اگر بیچ میں سے کہنا چھوڑ دوں گا تو سامع یوں سمجھے گا کہ اب آپ کو خبر ہوئی کہ یہ غیبت ہے اور یہ سمجھے گا کہ دیکھو مولانا صاحب نے شاہ صاحب نے باوجود غیبت ہونے کے پھر اس کا ارتکاب کیا اس سے ہماری شاہ صاحب اور مولوی صاحبی میں فرق آئے گا اور اگر غیبت کو پورا کر گئے تو اللہ تعالیٰ کو راضی کر لینا کونسا مشکل ہے کیونکہ انکی نظر شاہ صاحبی اور مولوی صاحبی پر نہیں ہے اور اگر بیچ میں منقطع کر دیا تو ہماری وقعت اور عظمت میں فرق آجائے گا اور اللہ کو راضی کر لینا تو آسان سمجھتے ہیں جیسے توبہ تو بے بیچ کاراضی کر لینا کہ چاہے جتنا رورہا ہو اور غصہ کر رہا ہو جہاں اس سے یہ کہا کہ آج تجھے ہم ایک پیسہ دیں گے بس ہنئے لگا، ان کا کیا ہے وہ تو ذرا سی دیر میں راضی ہو جاتے ہیں وہ تو بہت ہی ارزش ہیں، اللہ توبہ اللہ توبہ نعوذ باللہ، یہ ان کی رحمت کی قدر کی۔

جباری و قہاری پر نظر رکھنے کی ضرورت

مگر جہاں ان کی رحمت پر نظر کی ان کی جباری ان کی قہاری ان کا جلال یہ بھی تودیکھنے کے قابل تھے، اللہ اکبر اس پر نظر کر کے گناہوں سے ضرور رکاوٹ ہونی چاہیے کیونکہ ایسے جبار اور ایسے قہار کے راضی کرنے کی ہمت ہی کہاں پڑے گی۔ دیکھئے ایک حاکم پر پورا

اطمینان ہوتا ہے کہ میں جب معافِ مانگوں گا ضرور معاف کر دے گا مگر خدا جانتا ہے باوجود یقین کے بولنے کی ہمت نہیں پڑتی۔ اسی طرح جنہوں نے حق تعالیٰ کی عظمت کو پہچان لیا انہیں باوجود اس یقین کے کہ وہ رحیم و کریم ہیں معافی چاہئے سے ضرور معاف کر دیں گے لیکن معافی مانگنے کی ہمت نہیں پڑتی۔ ایک عالم کو ان کے انتقال کے بعد کسی نے خواب میں دیکھا، پوچھا کہ حق تعالیٰ نے آپ کے ساتھ کیا معاملہ فرمایا، انہوں نے کہا کہ حق تعالیٰ نے مجھے یہ فرمایا کہ تم ہمارے سامنے اپنے گناہوں کا اقرار کرتے جاؤ اور ہم سے معافی لیتے جاؤ چنانچہ میں نے سارے گناہوں کا تو اقرار کر لیا لیکن ایک ایسا وہیات گناہ ہے کہ ہمت نہیں ہوتی اس کے اقرار کرنے کی خدا کے سامنے۔ میں نے ایک لڑکے کو بری نگاہ سے دیکھا تھا اب یہ خدا کے سامنے کیسے کہوں کہ میں نے لڑکے کو گھورا تھا! بس اس گناہ کے عذاب میں بتلا ہوں، وہاں سے یہ اصرار ہے کہ زبان سے اقرار کرو، مجھے عذاب جھیلنا تو آسان ہے لیکن زبان سے یہ نہیں کہا جاتا کہ میں نے لڑکے کو گھورا تھا، بھلا ایسی وہیات بات کو خدا کے سامنے کیسے کہہ دوں، توبات یہ ہے کہ بعد موت کے حقیقت اور عظمت حق جل شانہ و عم نوالہ کی منکشف ہو جاتی ہے اس لیے وہاں ان جلالت شان کا پورا اثر پڑے گا۔ یہاں چونکہ غفلت سے مستوری ہے استدار ہے اس لیے اثر نہیں ہوتا اور یہ بھی رحمت ہے کیونکہ اگر یہاں پر اتنا انکشاف ہوتا جتنا کہ آخرت میں ہو گا تو شاید شدت ہیبت سے نیک اعمال کا صدور بھی نہ ہو سکتا اس لیے حکمت کے اقتداء سے کچھ استدار تو ہونا چاہیے مگر اتنا بھی نہیں کہ انکشاف کا کچھ اثر ہی نہ ہو۔ دونوں کا ہونا ضروری ہے من وجہ انکشاف ہو من وجہ استدار نہ اتنا انکشاف ہو کہ توبہ کرنے کی بھی ہمت نہ پڑے نہ اتنا استدار ہو کہ معاودت معاصی پر حامل ہو، گناہوں کی کچھ پرواہی نہ تو خلاصہ یہ ہے کہ خدا کی عظمت اور شان کا کچھ تواثر ہونا چاہیے، گناہوں کے لیے کچھ توارکا وٹ ہونا چاہیے، بس گویا یہ سمجھ رکھا ہے جس کی تشبیہ ایسی ہے جیسے بچے کے راضی کر لینے کی۔ کتنے افسوس اور شرم کی بات ہے خدا کے کمالات اور شان کا مانے والا اور اس پر اس ماننے کا صرف ایسا اثر جیسے بچہ کا، کس قدر بے قدری ہے۔

اے گرائ جان خوار دیدتی مرا زانکہ بس ارزائ خریدتی مرا

(اے شخص تو مجھ کو صرف اسی لیے ذلیل سمجھتا ہے کہ تو نے مجھے ستاخرید لیا ہے)

کید نفس کی صورت

چونکہ دام تو خدا کے راضی کرنے میں لگنہیں اس لیے یہ بے قدری ہے۔ ”ماقدروا اللہ حق قدرہ“ اس لیے خدا کا راضی کرنا آسان سمجھتے ہیں بہ نسبت مخلوق کی نظر سے گر جانے کے چونکہ مخلوق کی نظر سے گر جانا گراں اور ناگوار ہے اس واسطے یہ حضرت باوجود تنہبہ کے وہ حکایت تو پوری کرہی دیتے ہیں کیونکہ نیچ میں چھوڑنے سے سننے والے دل میں یہ نہ کہیں گے کہ حضرت نے غیبت شروع ہی کیوں کی تھی تو معلوم ہوا کہ ان حضرت کو دوران گفتگو، ہی میں یہ خبر ہو گئی تھی کہ میں غیبت کر رہا ہوں پھر بھی اس کو چکپے چکپے کہے چلے گئے یہ تو مقدس نفوس کی حالت ہے دل کو یہ کہہ کر سمجھا لیتے ہیں کہ آئندہ کو خیال رکھیں گے اب جو غیبت شروع کر چکے ہیں اسے تو کرہی لوتا کہ سننے والا اسی گمان میں رہے کہ حضرت غیبت کرتے ہی نہیں اس کا بھی پتہ نہ چلے کہ حضرت غیبت کرتے ہوئے نیچ میں چھوڑ دیتے ہیں کتنا بڑا کید نفس کا ہے، کچھ حد ہے۔ تو یہ کیا بات ہے، بات یہ ہے کہ جی اتنا بھی برا نہیں ہوتا جیسا عادت صدور کے قبل ہوتا اور میں بجائے ہوتا کے یوں نہ کہوں گا کہ قبل عادت صدور تھا کیونکہ ایسا بھی ہوا، ہی نہیں کہ غیبت کے ارتکاب کی عادت نہ ہوئی ہو۔ غرض یہ ہے کہ ایسا جی برا نہیں ہوتا جیسے شراب پینے میں جو اول اول شراب پیتا ہے اس کا بہت جی برا ہوتا ہے اسی طرح افیون جو اول اول کھاتا ہے اسے بہت تکلیف ہوتی ہے خاص کر اگر سن لیں کہ افیون گناہ بھی ہے تب تو اور بھی جی برا ہوتا ہے۔ ویسے خود طبیعت بھی ایسی چیزوں کو قبول نہیں کرتی مگر باوجود اس کراہت طبیعی کے جب عادت افیون کھانے کی پڑ جاتی ہے تو پھر یہ حالت ہوتی ہے کہ اگر نہ ملے تو پریشان اور حیران ہوتا ہے اور آدمی تو آدمی، لکھنؤ کا واقعہ ہے ایک بندر کا قصہ سنا ہے کہ وہاں بزرگ نے یعنی کسی افیون نے کھلا کھلا کر ایک بندر کو افیون کی عادت ڈال دی، بڑا سا بندر تھا یہ حکایت سنی ہے واللہ اعلم کہاں تک صحیح ہے کہ وہ سڑک پر پڑا رہتا تھا، بڑا سا بندر تھا جو کوئی سفید پوش ادھر سے گزرتا اس کا دامن پکڑ کر بینہ جاتا مگر کاشانہ تھا کیونکہ افیون کھانے سے آدمی خوش اخلاق بہت ہو جاتا ہے، غصہ تو رہتا ہی نہیں مگر کوئی صاحب اس غرض کے واسطے کہیں کھانا شروع نہ کر دیں، کسی کا اس نے دامن پکڑا وہ ڈرا کر

کہیں کاٹ نہ کھاوے، کوئی شخص اس کے حال سے واقف آگیا اس نے کہا کہ آپ ذریعے نہیں، ایک پیسہ دے دیجئے اس کو افیون کی عادت ہے، افیون کے لیے پیسہ مانگ رہا ہے بس انہوں نے پیسہ دیدیا، اس نے پیسہ لیتے ہی دامن چھوڑ دیا، بس وہ اسی طرح ہمیشہ سفید پوشوں سے پیسہ وصول کر کے کسی افیون کی دکان پر پہنچتا تھا، سب کو اس کا حال معلوم تھا، ہی دکاندار نے کثوری میں افیون گھول کر سامنے رکھ دی اس نے پی لی اور کونہ میں آپ بیٹھ گئے مراقب۔ اب آپ بیٹھے پینگ میں جھوم رہے ہیں اور مزے لے رہے ہیں مگر ہمیشہ ایک ہی شخص کونہ ستاتا تھا، ہر روز اس کا مظلوم ایک مختلف شخص ہوتا تھا، بے چارہ بہت بھلامانس بلکہ بھلامانس تو کیوں ہوتا مانس تو آدمی کو کہتے ہیں۔ غرض عادت کا خاصہ یہ ہے کہ طلب پیدا ہو جاتی ہے آدمی تو کیا جانور میں بھی اس سے طلب پیدا ہو جاتی ہے تو وجہ کیا، وجہ یہ ہے کہ چونکہ جی بر انہیں ہوتا اس لیے مانع طبعی نہیں ہے اور تجربہ ہے کہ ہم لوگوں کے افعال میں بھی اور ترک میں بھی یعنی جو افعال محمود ہم کرتے ہیں یا جن افعال مذمومہ سے ہم بچتے ہیں اس میں محض داعیہ عقلی کافی نہیں یعنی محض اس کے ذریعے سے اس فعل اور ترک پر سہولت سے قادر نہیں ہو سکتے بلکہ ضرورت اس کی ہے کہ کچھ طبعی تقاضا بھی ہو۔

توفیق منجانب اللہ ہوتی ہے

اب ہم نماز جو پڑھتے ہیں تو یوں سمجھتے ہوں گے کہ ہم بڑا کام کرتے ہیں حالانکہ نمازی سوچ لیں کہ نماز کے وقت قلب میں نماز کا تقاضا ایسا ہوتا ہے اگر نہ پڑھیں تو جی برا ہوا درد پر بڑا بوجھ رہے۔ تو حضرت یہ وہ چیز ہے جو پانچوں وقت زبردستی نماز کے لیے کھڑا کر دیتی ہے۔ حدیث میں ہے:

والله لولا الله ما اهتدينا ولا تصدقنا ولا صلينا
 (الله کی قسم اگر اللہ تعالیٰ ہمیں ہدایت نہ دیتے تو ہم کبھی ہدایت یافتے نہ ہوتے نہ ہم صدقہ کرتے اور نہ نماز پڑھتے)

یعنی لولا ہدایۃ اللہ اخْ لَخُ اور ہدایت بھی کوئی ارأت الی المطلوب بھی نہیں ایصال الی المطلوب اگر وہ کشش نہ فرمائیں تو ہم سے کچھ بھی نہیں ہو سکتا۔

اگر از جانب معموق نہ باشد کششے کشش عاشق بیچارہ بجائے نرسد
 (اگر محبوب کی جانب کشش نہ ہو تو محض عاشق بے چارہ اپنی کوشش سے منزل مقصود پر نہ پہنچ گا)
 یہ جو کچھ ہم سے نماز روزہ ہو رہا ہے یہ محض خدا کا فضل و کرم ہے اور انسان سمجھتا ہے کہ
 یہ میری طلب کا نتیجہ ہے۔

کار زلف تست مشک افشا نی اما عاشقان مصلحت راتھمت برآ ہوئے چیں بستہ اند
 (مشک افشا نی دراصل تیری زلفوں کا کام ہے لیکن مصلحت عاشق نے چین کے ہر نوں پرالرام لگایا ہے)
 مگر نسبت آپ کے ارادہ ہی کی طرف کردی جاتی ہے تاکہ آپ کا جی خوش ہو، ہمت
 بڑھے، جیسے بچہ سے باپ پھر اٹھوادیتا ہے، پھر بچے سے تو اٹھتا نہیں لیکن باپ اٹھوادیتا ہے
 اس طرح کہ ہاتھ تو لگا دیتا ہے اس کا لیکن اٹھا لے جاتا ہے خود بلکہ بچے کو بھی خود اٹھا لیتا ہے
 اس طرح کہ ایک گود میں تو بچہ اور ایک گود میں پھر۔ کہتا ہے کہ واہ بھائی واہ بڑا بھاری پھر اٹھا
 لائے شباب اش۔ آہاب تو ماشاء اللہ تو پہلوان ہو گئے وہ بچہ خوش ہوتا ہے، سمجھتا ہے کہ ہم بچچے
 پہلوان ہو گئے، الوکھیں کا، وہ کیا پہلوان ہوتا وہ تو باپ نے دراصل پھر اٹھایا ہے لیکن اس نے
 اپنے بچہ کی ہمت بڑھانے کے لیے اس کا بھی ہاتھ برائے نام لگا کر اٹھانا اسی کی طرف
 منسوب کر دیا اسی طرح انسان بڑا خوش ہوتا ہے کہ میں نے نماز پڑھی ہے حالانکہ حق تعالیٰ
 نے خود ایک گود میں آپ کو اور ایک گود میں نماز کو لے کر دونوں کو منزل مقصود تک پہنچا دیا ہے
 کام تو خود کیا اور نام آپ کا کیا کہ انہوں نے ہماری نماز ادا کی۔

مصلحت راتھمت برآ ہوئے چیں بستہ اند

(مصلحت عاشق نے چین کے ہر نوں پرالرام لگایا ہے)

کہاں میں اور کہاں یہ نکہت گل نیسم صبح تیری مہربانی
 (حقیقت میں انہیں کا فضل ہے انہیں کی رحمت ہے کہ ہمیں اس طرح سے نیک
 کاموں کی توفیق دے رکھی ہے۔)

گناہوں کی جڑ

بہر حال اس سے معلوم ہو گیا ہو گا کہ بدون مانع طبعی کے گناہوں سے بچنا نہایت دشوار
 ہے اس لیے ضرورت ہے طبعی کراہت کی بھی سو قبل صدور معصیت تو طبعی کراہت ہوتی ہے

لیکن جب گناہ صادر ہو گیا تو وہ اب طبعی نفرت کم ہوئی۔ پھر صدور ہوا تو اور کم ہوئی اسی طرح کم ہوتے ہوتے پھر نفرت طبعی تور ہتی نہیں صرف عقلی رہ جاتی ہے ایمان تور ہتا ہے مگر وہ جو پہلے ایک عرفان کی کیفیت تھی اور ایقان کی وہ جاتی رہتی ہے پھر ہر موقع پر سخت مقاومت کی ضرورت پڑتی ہے وہ جو آسانی سے بچا رہتا تھا وہ بات نہیں رہتی اس لیے ضرورت ہے کہ ہر مسلمان محض اکتساب فضائل ہی پر اکتفانہ کرے بلکہ گناہوں کو بھی چھوڑ دے یک لخت اور دفعۃ اس کا اہتمام کرے چند روز تو اہتمام کرنا پڑے گا پھر سہولت ہو جائے گی۔ حالت موجودہ میں چونکہ طبعی نفرت گناہوں سے جیسی چاہیے ویسی نہیں ہے اس لیے کوئی غیبت میں بتلا ہے کوئی حرام خوری میں بتلا ہے کوئی کینہ میں بتلا ہے کوئی حسد میں بتلا ہے کوئی تکبر میں بتلا ہے اور غصب یہ ہے کہ ان گناہوں کے چھوڑنے کی فکر بھی نہیں، بہت سے ایسے ہیں کہ چوری نہیں کرتے، شراب خوری نہیں کرتے، بہت سے ایسے گناہوں سے بچے ہوئے ہیں، نمازوں کے بھی پابند ہیں، باقی حسد، کینہ، تکبر دوسروں کو ذلیل سمجھنا کسی کے ساتھ بدگمانی کرنا ان کو تو گناہ ہی نہیں سمجھتے حالانکہ یہ ایسے گناہ ہیں کہ سب گناہوں سے بڑھ کر بلکہ یہ جڑ ہیں سب گناہوں کی چونکہ ان گناہوں کو گناہ ہی نہیں سمجھتے اس لیے بے تکلف ارتکاب کرتے ہیں اور ارتکاب کے بعد اپنے کو مقدس سمجھتے ہیں، شراب پینے والے کو فاسق، فاجر سمجھتے ہیں اور اپنے کو مقدس سمجھتے ہیں حالانکہ کیا حق ہے انہیں اپنے آپ کو مقدس سمجھنے کا۔

ریا حلال شمارند وجام بادہ حرام زہے شریعت و ملت زہی طریقت و کیش
 (ریا کاری کو حلال سمجھتے ہیں اور شراب کے پیالہ کو حرام کیا، ہی شریعت و ملت ہے اور یہی طریقت و مذہب ہے)

یہ عجیب شریعت ہے اور یہ عجیب طریقت ہے۔ دونوں کی خبری ہے حضرت حافظ شیرازی نے، مولویوں کی بھی اور درویشوں کی بھی یعنی یہ عجیب مولویت ہے اور یہ عجیب درویشی ہے کہ ریا کو اور نمائش کو اور جو اخلاق رذیلہ ہیں نفسانیہ ان کو تو حلال سمجھتے ہیں، ہاتھ میں شیع ہے اور غیبیں کر رہے ہیں اور سمجھتے ہیں کہ ہم اللہ اللہ کر رہے ہیں۔ بعض کو تو دیکھا کہ تسبیح پڑھتے پڑھتے تھوڑی دیر کے لیے پڑھنا منقطع کر دیتے ہیں اور اس توقف میں غیبت کر لیتے ہیں مگر

تماشا تو ہم نے یہ دیکھا کہ تسبیح کے دانے بھی برابر چل رہے ہیں اور غیبت بھی کر رہے ہیں۔ نہیں معلوم غبیتیں شمار کر رہے ہیں، پوچھا گیا تو کہنے لگے کہ ہمارا قلب ذا کر ہے، بس اس ذکر کو ہم گنتے ہیں، ”سُبْحَانَ اللَّهِ سُبْحَنَ اللَّهِ بِرَبِّكَفْ تُوبَةً بِرَبِّ الْبَلْبَلِ دَلِيلًا زَوْقَ دَلِيلًا“ (ہاتھ میں تسبیح، زبان پر توبہ اور دل ذوق گناہ سے بھرا ہوا) گناہ یہ ہے سمجھ برکف توبہ برلب دل پر از ذوق گناہ۔ سمجھ میں سے ہے یعنی تسبیح معصیت راخندہ می آیدی بر استغفار ما۔ ہماری توبہ ایسی ہے کہ اس پر گناہ ہی نہیں تو تعجب نہیں کیونکہ دل سے تو گناہوں کے کرنے کے لیے تیار ہیں اور زبان سے ان گناہوں کو برا بھلا کہہ رہے ہیں۔ یہ تو واقعی استغفار کی حالت ہے نہ کہ استغفار بھی ہو بلکہ ہاتھ میں تو تسبیح ہے اور بجائے استغفار کے الٹی غبیتیں کر رہے ہیں، گناہ تو کر رہے ہیں اور دکھانے کو کھٹ کھٹ تسبیح بھی چل رہی ہے پس نفلیں اور تسبیح پڑھنے کا نام تقدس اور بزرگی رہ گیا ہے بالخصوص عورتوں کو ہم دیکھتے ہیں کہ ان کی بڑی معراج یہ ہے کہ قرآن ختم کر لیا اور حضرت اگردو ایک سپارہ بھی روز پڑھنے لگیں پھر تو رابعہ بصریہ ہو گئیں اور اگر ترجمہ بھی پڑھ لیا تب تو حضرت عائشہ سے بھی بڑھ گئیں، حضرت فاطمہ سے بھی آگے نکل گئیں، ایسی جلدی ناز ہوتا ہے ان کو کہ ایک یوں تھیں ذرا دیندار ان کا شوہر تھا ذرا عامی شخص، تو آپ کیا کہتی ہیں کہ اللہ اللہ مجھے جیسی پارسا اور افسوس ایسے سے بیا ہی ہے کہ بخت اپنے منہ سے پارسا کہتے شرم بھی نہ آئی۔ اپنے آپ کو پارسا سمجھنے سے سب کیا دہرا برا باد ہو جاتا ہے جہاں خیال میں آیا کہ میں کچھ ہوں، بس سب کیا کر کرایا برباد ہو گیا تو صاحب کا ہے پر ناز کرتے ہو تو ان کو بڑی جلدی ناز ہو جاتا ہے تو کیا بات ہے۔ بات یہ ہے کہ تقدس فقط اس کو سمجھتی ہیں کہ نفلیں پڑھ لیں، وظیفے پڑھ لیے، قرآن پڑھ لیا، ترجمہ سیکھ لیا اور جو بی بی جی بھی ہو گئیں یعنی دو چار لڑکیوں کو بھی پڑھانے لگیں پھر تو معلم الملکوں ہو گئیں کیونکہ بچے بھی معصوم ہونے میں فرشتوں کے مشابہ ہیں اور چونکہ اسی میں منحصر سمجھ لیا ہے طاعتوں کو کہ ہم دس لڑکیوں کو پڑھاتے ہیں اس لیے غیبت سے وہ نہیں بچتی، تکبر سے وہ نہیں بچتی، کینہ اور حسد سے وہ نہیں بچتی، کسی پر طعن کرنا کسی کا دل دکھانا کسی کو کو سنا کا شنا فخر کرنا شجی بگھارنا دعویٰ کرنا یہ اس کے نزدیک گویا گناہ ہی نہیں اس میں سب بتلا ہیں، خاص کر جو نیک بیباں ہیں ان کے یہاں رات دن یہی با تین ہیں۔

حقوق اللہ کی حقیقت

حدیث شریف میں ہے کہ جناب رسول مقبول صلی اللہ علیہ وسلم کی خدمت میں ایک عورت کا ذکر آیا کہ وہ بہت نمازیں پڑھتی ہے، بہت روزے رکھتی ہے، بہت قرآن پڑھتی ہے "ولکن تو ذی جیر انہا، لیکن زبان دراز ہے، اپنے پڑوسیوں کو تکلیف پہنچاتی ہے، حضور صلی اللہ علیہ وسلم نے یہ سن کر فرمایا: "هی فی النار" وہ دو زخی ہے اور یہ بھی پوچھا گیا یا رسول اللہ صلی اللہ علیہ وسلم ایک عورت ہے کہ وہ بہت نماز روزہ تو نہیں کرتی یہ نہیں کہ فرض نماز روزہ بھی نہ کرتی تھی مطلب یہ تھا کہ بہت نفل نمازیں نہ پڑھتی تھی اور بہت نفل روزے نہ رکھتی تھی جیسے ایک عورت نے مجھ سے کہا کہ مولوی جی میں آٹھ وقت کی نماز پڑھتی ہوں۔ میں نے کہا کہ کم بخت، اللہ تعالیٰ نے تو پانچ وقت کی نماز فرض کی اور تو آٹھ وقت کی پڑھتی ہے۔ اگر تجھد، اشراق اور اوایں کی نفلیں مراد ہیں تو کہاں نفل نماز کہاں فرض نماز ان کو ان میں کیوں ملاتی ہے، یوں کیوں نہ کہہ دیا کہ میں یہ یہ نفلیں پڑھتی ہوں، فرضوں کے ساتھ نفلوں کو بھی آپ نے ملا دیا اور ہائک دیا کہ میں آٹھ وقت کی نماز پڑھتی ہوں تاکہ یوں معلوم ہو کہ آٹھوں نمازیں ایک، ہی درجہ کی ہیں۔ یہ حالت ہے تو وہ عورت زیادہ نماز روزہ نہ کرتی تھی جیسا کہ بعض عورتیں نفلیں بہت پڑھا کرتی ہیں اور نفل روزے بہت رکھتی ہیں، یعنی شب برأت کا روزہ مریم روزہ شش عید کے روزے تو بعضی جو نیک عورتیں ہیں وہ نفلیں بہت پڑھا کرتی ہیں، روزہ بہت رکھا کرتی ہیں، یہ بات نہیں تھی اس بیچاری میں یعنی ضروری ضروری نماز روزہ کرتی تھی "ولکن لا تو ذی جیر انہا، لیکن زبان دراز نہیں تھی اور اپنے پڑوسیوں کو تکلیف نہیں پہنچاتی تھی، آپ نے فرمایا: "هی فی الجنة" وہ جنت میں ہے۔ حضرت خدا کے یہاں اول تو اس پر نظر ہے یعنی حقوق اللہ کی نسبت حقوق العباد پر زیادہ نظر ہے کیونکہ حقوق اللہ جو ہیں وہ دراصل ہم لوگوں کے ہی حقوق نفس ہیں مگر یہ حق تعالیٰ کی رحمت اور شفقت ہے کہ اگر کوئی اپنے حق کو ادا کرے مثلاً نماز پڑھے تو وہ بھی کہتے ہیں کہ اس نے میرا حق ادا کیا تاکہ جی خوش ہو اور دل بڑھے کہ کتنا بڑا افضل ہے کہ کیا تو میں نے اپنا کام خدا نے اس کو اپنا کام بنالیا، نماز روزہ وغیرہ کو خدا نے اپنا حق

قرار دیا حالانکہ حقیقت میں یہ سب ہمارے ہی حقوق ہیں کیونکہ حق تواہ ہے کہ اگر اس کو نہ ادا کیا جائے تو صاحب حق کا ضرر ہو جیسے کسی کے دس روپیہ ہمارے ذمہ ہیں اگر ہم نہ دیں تو اس کا ضرر ہے سو اگر ہم نماز روزہ نہ کریں تو خدا کا کیا ضرر ہے وہاں تو یہ کیفیت ہے: "مَنْ كَفَرَ فَعَلَيْهِ كُفُرٌ"، اور یہ شان ہے کہ "إِنْ تَكْفُرُوا فَإِنَّ اللَّهَ غَنِيٌّ عَنْكُمْ وَلَا يَرْضُى لِعَبَادِهِ الْكُفُرُ"، یعنی اگر تم کفر بھی کرو تو حق تعالیٰ پسند نہیں کرتا لیکن اس کا نقصان نہیں تو حضرت اس واسطے جو حقوق اللہ ہیں وہ بھی ہمارے ہی حقوق ہیں اگر نماز روزہ نہ کریں تو ہمارا ہی نقصان ہے خدا کا کچھ بھی نہیں بگزتا۔ ظاہر ہے جب یہ بات ہے تو حق تعالیٰ کی اس پر زیادہ نظر ہے کہ کون تو ایسا ہے جو اپنے حقوق کی زیادہ نگہداشت کرتا ہے اور کون ایسا ہے جو دوسروں کے حقوق کی رعایت کرتا ہے۔ فقہاء نے لکھا ہے اس کا قاعدہ کہ حق العبد مقدم علی حق اللہ بہت سی نظیریں اس کی مثلاً زکوٰۃ ہے اس کے بارہ میں یہ حکم ہے کہ جو مقروض ہو اس کے ذمہ زکوٰۃ نہیں اس واسطے کہ زکوٰۃ ہے خدا کا حق اور قرض ہے بندہ کا حق اور بندہ کا حق مقدم ہے۔ خدا کے حق پر اب یہاں یہ شبہ ہوتا ہے عوام کو کہ جب خدا بڑا ہے تو اس کا حق بھی بڑا ہونا چاہیے لیکن میری اس تقریر سے وہ بھی رفع ہو گیا کہ وہ تو مجازاً کہا جاتا ہے خدا کا حق دراصل وہ تو اپنے ہی نفس کا حق ہے پھر جو حق تعالیٰ نے اپنی طرف نسبت کر دی تو اس واسطے چونکہ اس نے حکم کیا اور حکم کیوں کیا۔ حکم اس لیے کیا کہ نفس کو نفع پہنچے تو دعیشیتیں ہیں اس قسم کے حق کی ایک حیثیت تو یہ ہے کہ خدا کا حکم ہے اس حیثیت سے تواہ حق اللہ ہے مگر یہ دیکھنا چاہیے کہ اس حکم کی بناء کیا ہے سو بنایہ نہیں ہے کہ اس میں کوئی خدا کا نفع ہے نہیں بلکہ اس حکم کرنے کی بناء فقط یہ ہے کہ بندہ کے نفس کو نفع پہنچے اس حیثیت سے وہ حق نفس ہے۔ یہ ایسا ہے جیسے ہم نے کسی کی دعوت کی کوئی مہمان ہے ہمارا اگر وہ کھانا کھاوے گا تو اسی کا نفع ہے ہمارا کوئی نفع نہیں کیونکہ اس کا کھانا ہمارے پیٹ میں تھوڑا ہی چلا جاوے گا اور اگر وہ نہ کھاوے تو ہمارا کوئی نقصان نہیں اسی کا نقصان ہے۔ یوں تعلق کی وجہ سے وہ یہ کہہ دے تو اور بات ہے کہ دیکھئے میں نے کہنا مان لیا اور کھانا کھالیا یہ ہماری لیاقت کی بات ہے کہ اس کے کھانے کو اپنا نفع اور اس کے نہ کھانے کو اپنی ضرر سمجھیں تو حقیقت میں نفس کے حق پر دوسرے کے حق کو مقدم کیا گیا ہے اس پر فقہاء کی بہت نظر ہے یہاں تک کہ اس تقدیم پر بہت سے احکام متفرع کیے گئے ہیں۔

حقوق العباد سے غفلت

لیکن باوجود تقدیم حقوق غیر کے ہمارا معاملہ ایسا ہے لوگوں کے ساتھ جیسے بھیڑیا کا بھیڑ کے ساتھ کہ پرانے حق کو کھاتے ہیں، پرانی آبروبر باد کرتے ہیں، غبیس کر کے شکایتیں کر کر کے بات کہنے میں اس کی پرانیں ہے کہ کسی کونا گوار ہوگی جو جی میں آیا پھٹ سے کہہ دیا کہ کسی کو رنج ہوا کرے وہ سیاست بھی کرتے ہیں تو محض غیظ نفس سے حالانکہ درشتی و نرمی بہم دربہ است چورگ زن کہ جراح و مرہم نہ است (سختی اور نرمی ساتھ ساتھ اچھی ہوتی ہے جس طرح فصل کھولنے والا نشتر بھی لگاتا ہے اور مرہم بھی رکھتا ہے)

جس پر سیاست کرنے کا حق ہوا پر کبھی کبھی سختی بھی کر سکتے ہیں مگر حدود سے تو خارج ہونا جائز نہیں ہے کیونکہ سیاست کے بھی حدود ہیں، سختی کے بھی حدود ہیں، سزا کے بھی حدود ہیں اب تو محض غیظ نفس منشاء ہوتا ہے، ہم لوگ ایسے گناہوں میں تو بتلا ہیں پھر اپنے آپ کو چیز سمجھتے ہیں کہ ہم مقدس ہیں بلکہ جو فاسق فاجر ہیں اکثر دیکھا کہ ان میں تکبر ہوتا ہے جو بدترین گناہ ہے۔ پھر مقدس ہی کہاں رہے خلاصہ یہ کہ اگر یہ گناہ ہوں تو اور دوسرے گناہ ہوں تو ہمارا یہ برتابہ ہو رہا ہے۔ اے صاحب خیر گناہ سے جی برانہ ہو تو خدا نے عقل تو دی ہے ذہن تو دیا ہے کان تو ہیں کانوں میں تو پڑا تھا کہ یہ گناہ ہے پھر چاہے جی برانہ ہوتا نہ ہوتا اس سے بچنا چاہیے تھا۔ خلاصہ یہ ہے کہ چونکہ گناہوں کا چھوڑنا ایک امر عظیم الشان ہے اس لیے میں نے پہلے اس کا بقدر ضرورت بیان کر دیا ہے تاکہ من قاب میں تو داخل ہو جاؤ۔

توبہ کا طریق

پھر اس داخل ہونے کا نتیجہ کیا مرتب ہوگا۔ ”فَأُولَئِكَ يُدَلِّ اللَّهُ سَيِّنَاتِهِمْ حَسَنَاتٍ“ (تو اللہ تعالیٰ ایسے لوگوں کے (گزشتہ) گناہوں کی جگہ نیکیاں عطا فرمائے گا) لیکن من قاب میں جب شامل ہوں گے جبکہ توبہ بھی طریقہ سے کرو گے کیونکہ ہر گناہ سے توبہ کرنے کا جدا طریقہ ہے۔ مثلاً اگر نماز نہیں پڑھی تو توبہ کا طریقہ یہ ہے کہ کچھلی نماز قضا کرو اور

آگے کوادا کرتے رہواً گرچھ نہیں کیا تو اب کرلو اور پچھلے گناہ سے توبہ کرلو کسی کے مال کا نقصان کیا ہے تو مالک کوادا کر دیا، واپس کر دیا، معاف کراو اور آئندہ کو برابر حق ادا کرتے رہو آئندہ کسی کا حق ضائع نہ کرو، اگر غیبت کی ہو معاف کراو۔ اگر وہ شخص جس کی غیبت کی تھی مر گیا ہو یا اس سے ملنے کی امید نہ ہو تو یہ بھی طریقہ ہے کہ اس کے لیے ہمیشہ دعائے مغفرت کرتے رہو اس سے بھی غیبت کا گناہ معاف ہو جاتا ہے۔ قیامت میں خدا تعالیٰ اس سے معاف کرادے گا۔ بہر حال ہر گناہ سے توبہ کرنے کا طریقہ جو معین ہے شریعت والوں سے پوچھ کر عمل کرو اور اس طریقہ کو استعمال کرو، توبہ میں خاصیت ہے کہ کوئی کتنا ہی بڑا گنہ گار ہو کسی نے کتنے ہی زیادہ گناہ کیے ہوں حق تعالیٰ اپنے رحم و کرم سے سب معاف فرمادیتے ہیں تو غرض من تاب کے تعلق سے یہ مضمون بھی ضروری تھا اور یہ میں اور پر بیان کر چکا ہوں کہ توبہ عن الشرک کا نام ہے ایمان، غرض توبہ ہی میں یہ بھی داخل ہے۔ ایمان بھی توبہ ہی کا ایک فرد ہے۔

نیک اعمال کی تاکید

آگے عمل عملاً صالحًا یعنی توبہ کے بعد بے فکر نہ ہو جائیے بلکہ آئندہ بھی نیک عمل کرتا رہے اور یہ میں بیان کر ہی چکا ہوں کہ توبہ کے مفہوم میں دو چیزیں ہیں ایک وہ اعمال جن کے کرنے کا حکم ہے ان کو پابندی سے ادا کرتا رہے اور جن سے ممانعت ہے ان کا گویا اہتمام کے ساتھ تارک رہے یہ دونوں عملاً صالحًا میں داخل ہیں اور یہاں یہ شبہ نہ کیا جاوے کہ فعل ترک کو کیسے شامل ہوگا۔ خوب سمجھ لو کہ ظاہر میں گناہوں کا چھوڑنا مفہوم عدی معلوم ہوتا ہے مگر دراصل مفہوم وجودی ہے اس کا معنون وجودی ہے گو عنوان عدی ہے اس کے سمجھنے کے واسطے ایک مقدمہ کی ضرورت ہے، یوں سمجھئے اس سے بھی آسان تقریر کرتا ہوں، انسان جو مکلف کیا گیا ہے تو اعمال اختیار یہ کامکلف کیا گیا ہے جب یہ سمجھی میں آ گیا تو اب یہ سمجھئے کہ مثلاً ہم جو اس وقت کھڑے ہیں تو نہ چوری کر رہے ہیں نہ شراب پی رہے ہیں نہ کسی کو بری نگاہ سے دیکھ رہے ہیں، غرض سینکڑوں گناہ ہیں جن کو ہم اس وقت چھوڑے ہوئے ہیں، ایک تو ترک یہ ہے یہ تو ایسا ہے کہ اس ترک کی طرف ہمارا التفات بھی نہیں ہوتا اس کو ترک نہیں کہتے اس واسطے کہ جس ترک کا انسان مکلف بنایا گیا ہے وہ ترک ہے جو

اپنے اختیار اور قصد سے ہوا اور اختیار اور قصد کا مسبوق بالعلم ہونا ضروری ہے اور یہ ترک مسبوق بالعلم نہیں لہذا یہ وہ ترک ہی نہیں جس کا انسان مکلف بنایا گیا ہے اور یہ ترک مفہوم عدی ہے جب انسان اس کا مکلف نہیں تو اس ترک کا حکم بھی نہیں۔ ایک ترک تو یہ ہے اور ایک ترک یہ ہے کہ یا تو کوئی فی الحال داعیہ ہو مثلاً کوئی عورت چلی جا رہی ہے جی چاہا کہ لا و اسے دیکھیں پھر زگاہ کو روک لیا، یہ ہے ترک وجودی اس کے لیے ضرورت ہے علم اور قصد کی مثلاً شراب پینے کا قصد تو نہیں لیکن ساتھ ہی یہ خیال ہے کہ کبھی نہیں پیس گے انشاء اللہ۔ یہ ترک وجودی ہے عدی نہیں اور اجر اسی پر ملتا ہے ورنہ اگر ترک عدی پر بھی اجر ملتا تو یہ لازم آتا کہ ہر لمحہ میں کروڑوں طاعتوں کا اجر مل رہا ہے مثلاً اس وقت ہم ہزاروں گناہوں کو نہیں کر رہے ہیں، فرض کرو نامحرم پر نظر کرنا، یہ ہے ہم اس وقت کسی نامحرم پر نظر نہیں کر رہے ہیں اب نامحرم ہیں لاکھوں، نہ ہم زینت کو دیکھ رہے ہیں نہ ہندہ کو دیکھ رہے ہیں، نہ خالدہ کو دیکھ رہے ہیں نہ اور کسی کو دیکھ رہے ہیں۔ غرض دنیا میں جتنی نامحرم عورتیں ہیں ان میں سے ہم اس وقت کسی کو بھی نہیں دیکھ رہے ہیں تو چاہیے کہ دنیا بھر کی نامحرم عورتوں پر نظر نہ کرنے کا ہمیں ثواب ملے بلکہ اور جتنی مرچکی ہیں اور جو آئندہ پیدا ہوں ان سب پر نظر نہ کرنے کا ثواب بھی ملے تو حضرت آدم علیہ السلام سے لے کر نفح صورتک جتنی نامحرم عورتیں ہوں ان سب پر نظر نہ کرنے کا ثواب گویا ہمیں ہر لمحہ مل رہا ہے اس سے تو یہ لازم آیا کہ ہر شخص کے نامہ اعمال میں گناہوں سے نیکیوں کا شمار زیادہ ہوا س کا تو کوئی بھی قائل نہیں ہو سکتا کیونکہ قاعدہ ہے کہ:

فَإِمَّا مَنْ ثُقِلَتْ مَوَازِينُهُ فَهُوَ فِي إِعْيَاشٍ رَاضِيَةٍ وَإِمَّا مَنْ خَفَّتْ مَوَازِينُهُ فَأُمَّةٌ هَاوِيَةٌ.

(پھر وزن اعمال کے بعد جس شخص کا پلہ بھاری ہو گا وہ تو خاطر خواہ آرام میں ہو گا اور جس شخص کا پلہ (ایمان کا) ہلکا ہو گا (یعنی وہ کافر ہو گا) تو اس کا ٹھکانہ حادیہ ہو گا) اگر یہ بات ہو تو ہر شخص کی طاعات کا پلہ ہمیشہ معاصی سے بڑھا رہے اگر کوئی نماز بھی نہ پڑھے تو بھی تو چاہیے کہ کوئی مغذب ہی نہ ہو حالانکہ یہ نص کے خلاف ہے۔ علماء نے تصریح ہی کر دی ہے کہ ترک وہی ماجور علیہ ہے جو وجودی ہو تو عملًا صالحًا میں یہ ترک بھی شامل ہیں۔ تو خلاصہ توبہ کا یہ ہوا کہ جن اعمال کا حکم ہے ان کو کرنا اور جن کی ممانعت اور ان کو ترک کرنا تو

خلاصہ ارشاد کا یہ ہے کہ فقط توبہ پر اکتفانہ کرے بلکہ آئندہ کے لیے بھی اصلاح اعمال کرے یعنی گناہوں کو بھی چھوڑے اور اعمال کی پابندی بھی کرے۔

ایمان پر عمل صالح کی خاصیت

اب اس کے واسطے ضرورت ہو گی علم حاصل کرنے کی کسی سے پوچھ کر یا پڑھ کر جب اس طریق سے توبہ کر چکا تو اب گویا خدا کے رستہ پر پڑا ہے۔ اب اس کے متعلق اس کو کچھ احوال پیش آئیں گے۔ ان کے متعلق میں ایک مضمون بیان کرتا ہوں گو وہ مختصر ہی ہو گا مگر انشاء اللہ کافی ہو گا اور بہت نافع۔ وہ یہ ہے کہ میں اب خاصیت بیان کرتا ہوں کہ ایمان اور عمل صالح میں خاصیت کیا ہے اس خاصیت کی بابت فرماتے ہیں: ”فَأُولَئِكَ يُبَدِّلُ اللَّهُ سَيِّنَاتِهِمْ حَسَنَاتٍ“، یعنی اس کی برائیوں کو نیکیوں سے بدل دیتے ہیں۔ یہ ہے ترجمہ یعنی ان کے اندر جو برائیاں یعنی بری باتیں ہیں ان کو نیکیوں سے بدل دیتے ہیں۔ یہ خاصیت بیان کی ہے حق تعالیٰ نے ایمان اور عمل صالح کی۔ البتہ اس خاصیت کا قوت وضعف تابع ہو گا، ایمان و عمل صالح کی قوت وضعف کے نیز یہ خاصیت فی نفسہ ہے یہ ممکن ہے کہ کسی عارض ظاہری یا باطنی کے سبب اس کا ظہور نہ ہو اب اس کی تھوڑی تفصیل میں عرض کرنا چاہتا ہوں کہ کیا صورت تبدیل کی ہوتی ہے تو محققین اور اہل تجربہ کے ارشاد سے اور اپنے متعلقین کو جو مختلف احوال پیش آتے رہتے ہیں یعنی جن کی تربیت باطن میرے متعلق ہے وہ جو اپنے احوال و کیفیات بیان کرتے رہتے ہیں ان سب احوال و مقالات سے اخذ کر کے جو تفصیل مجھے معلوم ہوتی ہے اس کو میں نقل کرتا ہوں حاصل اس تفصیل کا یہ ہے کہ جو خدا کے رستہ میں چلنا شروع کرتا ہے اس کے درمیان میں دو تبدیلیاں واقع ہوتی ہیں ایک اول ہوتی ہے ایک بعد میں ہوتی ہے یعنی ترتیب یہ ہوتی ہے کہ سب سے اول تو تبدیلی یہ ہوتی ہے کہ حق تعالیٰ ملکات کو بدلتے ہیں جس سے اعانت ہوتی ہے طاعت کے دوام واستقامت پر اور معاصی سے احتناب پر اس کے لیے ایک مقدمہ عرض کرتا ہوں جس سے اس تبدیل کی حقیقت سمجھنے میں آسانی ہو گی وہ یہ ہے کہ افعال تابع ہوتے ہیں ملکات کے اور یہ میں پہلے عرض کر چکا ہوں کہ بغیر داعیہ کے عادۃ استمرار اعمال کا متعذر ہے اور داعیہ ہی ہے وہ بلکہ جو

اندر سے تقاضا کرتا ہے اس کا اثر یہ ہے کہ فعل سہولت سے سادہ ہو جاتا ہے۔ خلاصہ یہ ہے کہ ملکات متبع ہیں اور اعمال ان کے تابع ہیں جب یہ سمجھ میں آگیا تو اب یہ سمجھتے کہ حق تعالیٰ کیا کرتے ہیں۔ سبحان اللہ کیا پروردش فرماتے ہیں اسی سلسلہ میں مجھے اس وقت یہ آیت یاد آ گئی: ”إِنَّقُوا اللَّهَ وَقُولُوا قَوْلًا سَدِيدًا يُصْلِحُ لَكُمْ“ (اور اللہ سے ڈرو اور راستی کی بات کرو تو خدا تعالیٰ (اس کے صلہ میں) تمہارے اعمال قبول کرے گا) ظاہراً اصلاح فعل ہے بندہ کا تو یہاں سوال ہوتا ہے کہ اس کو حق تعالیٰ نے اپنی طرف جو منسوب فرمایا اس سے تو متوجہ ہوتا ہے کہ آپ ہی آپ اصلاح ہو جائے گی یعنی اللہ تعالیٰ خود ہی مثلاً نماز پڑھوادیں گے کہیں ایسا ہوا بھی ہے پھر یصلاح لكم کے کیا معنی۔ اب سمجھ میں آگیا ہو گا کہ اسناد اس اعتبار سے ہے کہ وہ اصلاح کا سامان پہلے مہیا کر دیتے ہیں، اس کے بعد وہ مستلزم ہوتا ہے، ترتیب اصلاح کو کیونکہ جب ملکات درست ہو گئے تو معاصی سے پچنا آسان ہو جاتا ہے، دشواری نہیں رہتی اس معنی کر دہ اصلاح حق تعالیٰ کی طرف بھی منسوب ہے اور بندہ کی طرف بھی تو مددیہ ہوتی ہے حق تعالیٰ کی طرف سے کہ ملکات کو بدل دیتے ہیں کیونکہ جانتے ہیں کہ بدون ملکات کے درست ہوئے انسان سے کچھ نہیں ہو سکتا۔

جب تک ملکات درست نہ ہوں بہت کم توقع ہے کہ افعال شنیعہ کا صدور نہ ہو سکے اور یہ تبدیل کا قصہ طویل الذیل اور وسیع ہے یعنی اس کے تحقق اور ظہور کا سلسلہ آخرت تک جاری رہتا ہے یہاں بھی تبدل ہوتا ہے مختلف حالتوں میں وہاں بھی۔ یہ ایسا جامع وعدہ ہے سبحان اللہ سالکین ہر قدم پر اس کا تتحقق دیکھتے ہیں اور واقعی حق تعالیٰ کے وعدہ کی ایسی ہی شان ہونی چاہیے۔ خود فرماتے ہیں: ”أَجْرٌ غَيْرُ مَمْنُونٌ“ (ایسا اجر جو کبھی منقطع نہ ہو گا) قطع نظر آخرت کے میں دیکھتا ہوں کہ دنیا ہی میں یہ تبدل شروع ہو جاتا ہے یہیں سے استمرار اور اثبات اور دوام سب کی توفیق ہوتی ہے اور اس تبدلی کا انقطاع ہی نہیں جو تبدلی ہوتی ہے ہوتی ہی چلی جاتی ہے چونکہ یہ تبدلی سالکین کو پیش آتی ہے اس لیے ان کو تنبیہ کر دینا ضروری معلوم ہواتا کہ ان کو اس کی بصیرت ہو کہ کتنی بڑی دولت ہم کو حاصل ہوتی ہے، اس نے اپنا کام کیا تھا۔ یعنی اعمال صالح شروع کیے تھے اور مطلوب ہے اعمال صالح کا دوام، اس دوام میں وہ خود اس طرح فرماتے ہیں کہ اس کے

اندر جو ملکات تھے سیئہ ان کو بدل کر ملکات حسنہ کر دیتے ہیں۔ مثلاً پہلے بخشن غالباً تھا اب سخاوت غالباً ہو گئی۔ یہیں سے عاقل سمجھ جائے گا کہ ملکات حسنہ کو اور قوی کر دیا جائے گا اس واسطے کہ جتنا ضعف ملکات حسنہ میں تھا وہ ملکات سیئہ کی آمیزش سے تھا تو ضرور ہوا کہ اب ملکات حسنہ کا حسن اور زیادہ ہو جائے گا کیونکہ حسن کی کمی کی علت فتح کی آمیزش ہی تو ہے۔ غرض اس تبدیل کا حاصل یہ ہوا کہ حق تعالیٰ ملکات حسنہ کو تو پہلے سے بھی زیادہ قوی کر دیتے ہیں اور ملکات سیئہ کو ضعیف اور مض محل کر دیتے ہیں۔ مض محل میں نے اس لیے کہا کہ ملکات سیئہ کا بالکل ازالہ نہیں ہوتا اس واسطے کہ اگر بالکل ازالہ ہو جاوے تو یہ حکمت کے خلاف ہے۔ اس میں حکمت یہ ہے کہ ثواب ملنے کیونکہ ازالہ کی صورت میں تو گناہوں سے بچنے میں کوئی ثواب ہی نہیں اس واسطے کہ جب دل میں گناہ کا تقاضا ہی نہ رہا بالکل التفات ہی نہ رہا ترک طاعت کا وسوسہ ہی نہ آوے تو گویا گناہ کے صدور کی قدرت ہی نہ رہی اس وقت اختیار طاعت اور ترک معصیت کوئی کمال ہی نہیں اس لیے ملکات سیئہ کا ازالہ تو نہیں ہوتا ہاں ان میں اض محل ہو جاتا ہے یعنی ان کے تقاضے کی کیفیت اتنی مض محل ہو جاتی ہے کہ یوں معلوم ہوتا ہے کہ گویا کہ نہیں ہے اس لیے بعض سالکین کو یہ شبہ ہو جاتا ہے کہ ہم میں اب کوئی ملکہ سیئہ نہیں ہے۔ یہی وجہ ہے کہ جب بعد چندے کسی محرک سے وہ ملکات عود کرتے ہیں تو روتے ہیں سالک صاحب بیٹھ کر کہ ہائے میرا سارا مجاہدہ بر باد ہو گیا۔ ارے یہ تو پھر معصیت کے تقاضے ہونے لگے۔

تبدیل ملکات کی حقیقت

اس وجہ سے مجھے منبہ کرنا ضروری ہے کہ تبدیل ملکات کی حقیقت کیا ہے اور اس کی صورت کیا ہوتی ہے سالک نے غلطی اس لیے کی کہ وہ حقیقت اس تبدیل کی نہیں سمجھا وہ تبدیل ایسی سمجھتا ہے کہ ملکات سیئہ بالکل ہی جاتے رہتے ہیں حالانکہ ملکات سیئہ زائل نہیں ہوتے بلکہ ان میں اض محل ہو جاتا ہے مگر اس اض محل کا اثر ایسا ہی ہو جاتا ہے جیسا زوال کا تو یہ رحمت ہے کہ دواعی خیر کے توقی ہو جاتے ہیں اور دواعی شر کے ضعیف ہو جاتے ہیں نیکی کا تو ہر وقت تقاضا ہوتا رہتا ہے اور برائی کا بالکل تقاضا نہیں ہوتا بلکہ ترک طاعت اور ارتکاب معصیت ایسا دشوار ہو جاتا ہے کہ اگر اس کا قصد بھی کرے تو اس قدر جی برآ ہو کہ گویا

کرڈا اور اس تبدیل کوفنا بھی کہتے ہیں کیونکہ بجائے ملکات سینے کے ملکات حسنے پیدا ہو گئے اور یہ فنائے حسی ہے۔ فنا کی دو قسمیں ہیں فنائے حسی اور فنائے علمی۔ فنائے علمی اسے کہتے ہیں کہ غیر اس کے علم سے فنا ہو گیا جیسا کہ حق تعالیٰ کا ذکر ایسا غالب ہوا کہ ذاکر کے علم سے غیر حق فانی ہو گیا تو وہ غیر واقع میں فانی تھوڑا ہی ہو گیا بلکہ واقع میں تو وہ موجود ہے لیکن اس کے علم سے غائب ہو گیا اور یہاں واقع میں وہ ملکہ سینے جاتا ہی رہتا ہے لیکن جاتے رہنے کی حقیقت یہ ہے کہ مضمل ہو جاتا ہے یعنی اس میں اضہلال اس درجہ ہو جاتا ہے کہ گویا وہ جاتا ہی رہتا ہے۔ یہاں یہ نہیں ہے کہ اس ملکہ کی طرف سالک کا التفات نہیں رہا، نہیں بلکہ وہ ملکہ واقع میں زائل ہو گیا لیکن اسی تفسیر کے ساتھ اس کوفناۓ حسی اور فنائے ذاتی کہتے ہیں تو بہر حال یہ رحمت ہوتی ہے کہ ملکات سینے ملکات حسنے سے مبدل ہو جاتے ہیں۔ اب یہ ہوتا ہے کہ معصیت کا بالکل تقاضا ہی نہیں ہوتا، اب اگر کبھی سہوا بھی نیانا بھی صد و ربع صیت کا ہو جاتا ہے تو ایک پہاڑغم کاٹوٹ پڑتا ہے یہ حالت ہوتی ہے۔

بردل سالک ہزاراں غم بود گر زباغ دل خلا لے کم بود
 (سالک کے دل میں ہزاروں رنج و غم صادر ہوتے ہیں اگر باطنی حالت میں ذرہ بھر کی پاتا ہے) روتے رو تے جان دیتا ہے تو یہ رحمت ہوتی ہے تو خلاصہ کیا ہوتا ہے اس تبدیل کا۔ یہ ہوتا ہے کہ حق تعالیٰ مغلوب کرتے ہیں بری خواہشات کو اور غالب کر دیتے ہیں اچھی خواہشات کو اس سے انسان رستہ چلتا ہے ایک تو یہ تبدیل ہوتی ہے اس کو تبدیل ذات بھی کہتے ہیں یعنی جو پہلی ذات تھی وہ جاتی رہی اس کے بجائے ایک دوسری ذات اس کے قائم مقام ہو گئی یہ تبدیل ذات ہی تو ہوئی پھر جب ایک زمانہ اس پر گزر گیا اور جو اس میں حکمت تھی خدا کی کہ بندہ خوگر ہو جائے طاعت کا یعنی نفرت ہو جائے معاصی سے اور دلچسپی ہو جائے طاعات سے جب یہ مقصود حاصل ہو گیا تو بعض اوقات اس میں ایک اور تغیر ہوتا ہے وہ یہ کہ جن ملکات سینے کو مغلوب و مضمل کیا گیا تھا جب ان کی مقاومت بوجہ ملکات حسنے کے راستے ہو جانے کے آسان ہو گئی تو اب وہ چاہتے ہیں اپنے بندہ کا اجر بڑھانا اس واسطے اس وقت رفتار حکمت کی یہ ہوتی ہے کہ اول امور طبیعہ دب جاتے ہیں مگر چند روز کے بعد وہ پھر ابھرنا شروع ہوتے ہیں لیکن یہ نہیں کہ ابھرتے ابھرتے غالب ہو جاتے ہوں بلکہ اپنی اصلی فطرت

پڑا جاتے ہیں کیونکہ یہ ملکات سیدہ اصل فطرت میں بھی غالب نہ تھے اگر کوئی کہے کہ نہیں ہم تو دیکھتے ہیں کہ بچپن میں بھی یہ ملکات غالب ہوتے ہیں لیکن یہ بات نہیں ہے بچپن میں بھی یہ ملکات موجود تو تھے لیکن غالب نہ تھے مشق کر کر ہم نے شہوت کو غصب کو حرص کو طمع کو قوی کر لیا ہے تو یہ ملکات سیدہ بچپن میں بھی موجود تو تھے لیکن غالب نہ تھے۔ ہاں استعداد تھی غالب ہونے کی لیکن اس کے ساتھ ہی مغلوب ہونے کی بھی استعداد تھی اور حکم یہ تھا کہ ان کو مغلوب رکھنا لیکن اس نے غالب کر لیا اپنی حماقت سے اب ضرورت پڑی مجاہدہ کی لیکن مجاہدہ کا اثر تو اتنا تھا کہ ملکات سیدہ قصد سے مغلوب ہو جاتے لیکن حق تعالیٰ جانتے تھے کہ اس سے کام نہیں چلے گا اس لیے وہ ان ملکات کو بہت ہی زیادہ مغلوب کرتے ہیں یہاں تک کہ بالکل زائل کرنے کے حکم میں جاتے ہیں جب اس کی حکمت پوری ہو گئی یعنی ملکات حسنہ اچھی طرح راخ ہو گئے تو اب تکمیل اجر کے واسطے پھر ان ملکات سیدہ کو ذرا ذرا را قوت دیتے ہیں۔

سالک کا امتحان

اس میں سالک کا امتحان بھی مقصود ہوتا ہے کہ وہ صیں امور غیر مکتبہ ہی پر سارے قصہ کو ذال کر بیٹھ رہا ہے یا خود بھی کچھ اس کو ہمارے انتشار امر کا اہتمام ہوتا ہے اور یہ حکمت امتحان کی اور وہ حکمت سابقہ تکمیل اجر کی حقیقت میں ایک ہیں، صرف چیزیں مختلف ہیں اس لیے ذرا ذرا وہ امور طبیعہ پھر ابھرتے ہیں جن میں خاصیت ہے کہ اگر یہ مغلوب بھی ہو جاتے ہیں تو بعد چندے پھر ابھرتے ہیں جیسے ہمیں خوب زور کی بھوک لگ رہی ہو اور کوئی مدت کا پچھڑا ہوا محبوب دفعۂ آجائے تو اس وقت بھوک جاتی رہتی ہے کیا معنی کہ خوشی میں مغلوب ہو جاتی ہے یہاں تک کہ ہم یوں ہی سمجھتے ہیں کہ بالکل جاتی رہی مگر جب آپس میں اچھی طرح مل ملائیے اور بات چیت ہو چکی تو اب پھر بھوک صاحبہ تشریف لاتی ہیں تو بہر حال امور طبیعیہ میں یہ خاصیت ہے کہ وہ مغلوب ہو کر چند روز بعد پھر ابھرتے ہیں بہر حال اس تبدیل کے دوسلسلے ہیں، ایک مکتب جس کا وقوع عالم ابتلاء میں ہوتا ہے ایک موہوب جس کا وقوع عالم جزا میں ہو گا سو مکتب سلسلہ تو یہ ہے کہ اول ملکات سیدہ دب گئے تھے جس کا اوپر ذکر ہوا پھر اس کے بعد ذرا اور ابھر نے شروع ہو گئے۔ ذکر جب اول اول شروع کرتے

ہیں اس وقت تو یہ حالت ہوتی ہے کہ نہ بیوی یاد آتی ہے نہ پچھے یاد آتے ہیں نہ کسی سے ملنا جانا اچھا معلوم ہوتا ہے نہ کسی سے بولنے چالنے کو جی چاہتا ہے بس ہر وقت یہی چاہتا ہے کہ تنہائی میں بیٹھے اللہ اللہ کیا کریں۔ پھر ایک مدت گزرنے کے بعد یہ حالت پلٹا کھاتی ہے اب دوست بھی یاد آنے لگے، بیوی پچھے بھی یاد آنے لگے، بعضی بعضی لذیذ چیزوں کو بھی جی چاہنے لگا۔ اب ذرا فرصلت ہوئی تو سیر و تفریح کی خواہش پیدا ہوتی ہے یا اب غصہ کے وقت لہجہ بھی سخت ہو جاتا ہے الفاظ بھی سخت نکلنے لگتے ہیں پہلے تو کوئی جوتی بھی مار لیتا تھا تب بھی چونکہ مجاہدہ کر رہے تھے، غصہ بالکل نہ آتا تھا، پہلے نہ غم کی باتوں سے غم ہوتا تھا نہ خوشی کی باتوں سے خوشی ہوتی تھی۔ اب اگر بیٹا مرا ہے تو غم بھی ہو رہا ہے، آنکھ سے آنسو بھی جاری ہیں۔ پہلے تو وہ حالت تھی اب یہ نوبت آئی۔ اب یہاں ضرورت ہے شیخ محقق کی، یہاں سالک یہ غلطی کرتا ہے کہ اپنے کو سمجھتا ہے کہ میں مردود ہو گیا۔ کہتا ہے کہ میری ساری محنت بر باد ہی گئی پہلے تو کوئی جوتی بھی مار لیتا تھا بھی ناگوار نہ ہوتا تھا، ارے میاں مجھے تواب غصہ آنے لگا۔ معلوم ہوتا ہے کہ میری ابھی تک اصلاح ہی نہیں ہوئی۔ معلوم ہوتا ہے میری سب محنت ہی بر باد ہو گئی، حضرت محنت بر باد نہیں گئی بلکہ اس تبدیل کی عمر ختم ہو گئی۔

احوال کا تغیر و تبدل

اب دوسری تبدیلی شروع ہوئی تردد نہیں ہوا بلکہ ترقی ہوئی ہے غم کی بات نہیں بلکہ خوشی کی بات ہے جیسے اور پر مذکور ہوا ”فَأُولَئِكَ يُيَدَّلُ اللَّهُ سَيِّئَاتِهِمْ حَسَنَاتٍ“ (الله تعالیٰ ایسے لوگوں کے (گزشتہ) گناہوں کی جگہ نیکیاں عطا فرمائے گا) کے مفہوم میں یہ تبدیل بھی داخل ہے۔ وہ پہلی تبدیل تھی یہ دوسری تبدیل ہے وہ ذات کی تبدیل یہ تبدیل کی تبدیل ہے۔ وہاں تو غصہ کے بجائے حلم پیدا ہو گیا تھا غصہ کا گویا وجود ہی نہ رہا تھا۔ یہاں غصہ، غصہ ہی رہا مگر اب غصہ میں اثر وہ ہے جو حلم میں تھا۔ یہ تبدیل بہت عجیب ہے پہلی تبدیل کی مثال تو یہ ہے کہ ایک بے جان تھی لکڑی اس کی جگہ سانپ کو بٹھا دیا، ایک ذات کی جگہ دوسری ذات کو قائم کر دیا اور یہ بھی گو عجیب ہے مگر ایسی زیادہ عجیب نہیں نہایت عجیب تو یہ ہے کہ ایک لکڑی تھی بے جان اس میں ایسی روح پھونک دی کہ وہی چلنے لگی اس

کے اندر وہ اثر پیدا ہو گیا جو سانپ میں ہوتا۔ یہ نہایت عجیب تبدیل ذاتی تھی یہ وصفی ہے۔ یعنی غصب کی ذات غصب ہی رہی مگر اس میں وہ اثر نہیں رہا جو غصب میں ہوتا ہے۔ طمع، طمع ہی رہا مگر اس میں وہ اثر ہوا جو سخاوت میں ہوتا تو سالک میں کبھی یہ تبدیل بھی ہوتی ہے اس لیے اگر پہلی حالت نہ رہی تو غم نہ کرنا چاہیے بھائی الف بے پے ختم کر چکے ہواب قرآن شروع ہوا ہے خدا کا شکر کرو کہ الف بے تے ختم ہوئی۔ پہلی تبدیل جو سلوک کی الف بے تے تھی اس کی عمر منقطع ہوئی اب دوسری تبدیل کا سبق شروع ہوا جو بمنزلہ قرآن کے ہے یہاں ”فَأُولَئِكَ يُبَدِّلُ اللَّهُ سَيِّنَاتِهِمْ حَسَنَاتِ“ (الله تعالیٰ ایسے لوگوں کے (گزشتہ) گناہوں کی جگہ نیکیاں عطا فرمائے گا) کا صدق یوں ظاہر ہوتا ہے کہ یہاں سینات کی ذات تو وہی رہی مگر وصف بدل کر اس کو ایسا بدلا کہ اس سیئہ کو اب حسنہ کہتے ہیں، ذات تو وہی رہتی ہے مگر اس کا وصف بدل دیتے ہیں وہ کیونکہ اس کے متعلق ہمارے حضرت رحمۃ اللہ علیہ کی تحقیق ہے سچ تو یہ ہے عجیب و غریب تحقیق ہے۔ یعنی فرماتے تھے کہ شیخ کامل کو چاہیے کہ رذائل نفس کا ازالہ نہ کرے بلکہ امالہ کر دے بخل رہے بخل ہی مگر اس کا محل بدل دیا جاوے بخل کو کھو کر سخاوت پیدا کی جاوے اسی طرح سمجھو کہ غصہ بھی بڑے کام کی چیز ہے اگر غصہ نہ ہوتا تو اسلام ہی نہ سہیلتا۔ اسلام جو پھیلا تو غصہ ہی کی بدولت کیونکہ مقابله کافروں کے غصہ ہی میں جان دینا اور جان لینا آسان ہو سکتا ہے اسی طرح اگر بخل نہ ہوتا تو رندیوں، بھڑوں، بدمعاشوں میں خوب مال لٹاتا یہاں تک کہ مستحقین کی بھی نوبت نہ آتی۔ اب مستحقین ہی کو دیتے ہیں چھانٹ چھانٹ کر یہ بخل ہی کی توبہ کرت ہے غیر مستحقین کو نہ دینا یہ بخل ہی تو ہے لیکن یہ بخل جو ہے سخاوت کی ماں ہے۔

سخاوت خود محتاج ہے اس بخل کی یا مثلاً مال دیکھا کسی کا اس کو دیکھ کر جی للچایا طمع تو ہوئی مگر اس کے مقتضا پر عمل نہیں کیا بلکہ شریعت کو مد اعمال ٹھہرا یا اور اس مال کے لینے سے رکارہا تو گویا وہ اثر ہوا اس طمع میں جو استغناء میں ہوتا بلکہ اس طمع سے گویا اور اجر بڑھ گیا، استغناء کا اگر طمع نہ ہوتی تو نزے استغناء میں اجر کہاں ملتا وہ تو ایسا ہوتا جیسے کوئی دیوار کھڑی ہے یا فرض کیجئے کوئی گائے کھڑی ہے اس کے سامنے کسی کے ہزار روپیہ رکھے ہوئے ہیں تو اس کا جی ہی نہیں چاہتا یہ روپیہ ہماری ملک میں آ جاوے اس کے رکھنے پر کوئی اجر ہی نہیں

برخلاف اس کے کہ ہم نے دیکھا کہ لوگ ٹھوٹوں اور فتوں میں اڑے اڑے پھر رہے ہیں انہیں دیکھ کر ہمیں بھی خواہش ہوئی کہ ہماری ملک میں بھی یہ سواریاں ہوتیں تو ہم بھی اسی طرح اڑے اڑے پھرتے مگر اس وسوسہ کو فوراً یہ کہہ کر دفع کر دیا کہ لا حول ولا قوۃ ان چیزوں میں کیا رکھنا ہے اور یہ آیت پڑھنے لگے: ”لَا تَمْدُنَ عَيْنِيكَ إِلَى مَا مَتَّعْنَا بِهِ أَزْوَاجًا مِنْهُمْ“، آپ صلی اللہ علیہ وسلم آنکھ اٹھا کر بھی اس چیز کی طرف نہ دیکھتے جو ہم نے کافروں کو عطا کی ہے) پس یہ رکنا بڑا عمل ہے اور اسی پر ثواب ہے تو دیکھتے یہ رذائل نفس اب کیسے کارآمد ہو رہے ہیں کہ انہیں کی بدولت تقویٰ کی دولت میسر ہے اسی کو تو مولا نافرماتے ہیں:

شہوت دنیا مثال گخن ست کہ ازو حمام تقویٰ روشن ست

(دنیا کی طلب اور خواہش مثل انگیٹھی کے ہے کیونکہ اس سے تقویٰ کا حمام روشن ہے) کہ یہ دنیا کی خواہش ایسی ہے جیسے سوختہ ہوتا ہے کہ حمام کے نیچے گوبرو و بردال کر آگ روشن کر دیتے ہیں تو اگر حمام کا پانی گرم کرنا چاہو تو اس گوبرسے کام لو اسی طرح یہ جو نفع ہے اسے کہ ازو حمام تقویٰ روشن ست۔ یہ ان خواہشات سے رکنے ہی کی بدولت حاصل ہوتا ہے اور یہ رکنا بدولت خواہش ہی کے ہے کیونکہ اگر خواہش ہی نہ ہوگی تو رکنا ہی کہاں متحقق ہو گا جب خواہش ہی جاتی رہی تو صبراً اور مجاہدہ ہی کہاں رہا تو یہ تبدیل جو میں نے بیان کی یہ تبدیل و صفائی ہے اور یہ لقب تبدیل ذاتی اور تبدیل و صفائی میں نے رکھ دیئے ہیں آسانی کے لیے تاکہ پتہ بتانے میں سہولت ہو۔

اعمال کے درج

ثواب دیکھئے اس دقيقہ کے نہ جانے سے بہت سے سالک مغموم ہوتے ہیں کہ بعد ریاضات و مجاہدات کے بھی پھر عود کیا، امراض نفسانیہ نے حالانکہ عود۔ ان امراض نے نہیں کیا بلکہ اعمال پہلے ناقص تھے اب کامل ہو گئے یا یوں کہئے کہ ناقص تو نہ تھے کامل ہی تھے لیکن اکمل نہ تھے اب کامل سے اکمل بنانا منظور ہے حق تعالیٰ کو تو اعمال کے اکمل بنانے کے لیے دوسری تبدیل واقع کی ہے تو خلاصہ یہ ہے کہ ہمارے احوال کے تین درجے ہیں جن کی ترتیب سمجھ لینی چاہیے اول درجہ تو یہ ہے کہ ابھی پہلی تبدیل بھی نہیں ہوئی۔ عوام الناس کی تو

یہ حالت ہے اور یہ ہے قابل تبدیل لیکن بتبدیل اول۔ باقی اول ہی سے دوسری تبدیل کی کوشش نہ کرے اس واسطے کہ دوسری تبدیل جب ہی معتبر ہے کہ جب بعد تبدیل اول ہوا اور اگر کہا جائے کہ اس کے عکس میں کیا حرج ہے کیونکہ کمال کی بات تو یہ ہے کہ مثلاً غصہ ہوا اور اس غصہ کو نہ چلاوے تو یہ توبہ بھی ممکن ہے پھر تبدیل اول کی تقدیم کی ضرورت ہی کیا ہے۔ سو حضرت قبل تبدیل اول کے دوسری تبدیل پر قدرت حاصل کر لینا کارے دار د۔ یہ ایسا ہے جیسے بے قاعدہ بغدادی پڑھ کوئی سپارہ پڑھنے لگے تو کیا وہ سپارے پڑھنے پر قادر ہو جائے گا اور اگر کچھ شد بد پڑھ بھی لیا تو کیا اس سے مہارت کاملہ پیدا ہو سکتی ہے اسی طرح یہاں بھی گوشاذ و نادر بھی ایسا بھی ہو گیا ہے کہ قبل تبدیل اول دوسری تبدیل پر ابتداء ہی قدرت حاصل ہو گئی ہے مگر یہ کرامت ہے خواہ سالک کی خواہ کسی شیخ کی اور کرامت دائم نہیں ہوا کرتی جس نے پہلے مجاہدہ نہیں کیا تجربہ کر لو اگر اس کو غصہ کی عادت ہے اور وہ غصہ روکنا چاہے گا تو دو تین دن تور کے گا پھر کچھ نہیں بلکہ پھر تو تین چار دن کے غصے ایک ساتھ نکالے گا تو اس رکنے سے فائدہ ہی کیا ہوا اگر تین چار دن غصر و ک بھی لیا اور کسی پر نہ چلا�ا تو اس سے کیا ہوتا ہے۔ اگر اب نہیں چلاتا تو پھر چلاوے گا اور پھر چلاوے گا بھی ایسا کہ اتنے دن کے غصوں کی ایک ساتھ قضا کرے گا، یہ تو وہی حکایت ہوئی کہ ایک شخص کے پاس ایک گھوڑا تھا اس میں ایک ایسی واہیات عادت پڑ گئی تھی کہ جب لید کرتا تو چلتے چلتے لوٹتا اور جب اس لید کو سونگھ لیتا تب آگے بڑھتا۔ اس واہیاتی میں دو تین منٹ بر باد ہو جاتے، بڑی الجھن ہوتی اور منزل کھوٹی ہوتی سوالگ، مگر ہمیشہ صبر کیا کرتا بے چارہ۔ اتفاق سے ایک روز ایک شہسوار کا راستہ میں ساتھ ہو گیا، اس نے جو گھوڑے کی یہ حرکت دیکھی تو کہا میاں تمہارے گھوڑے میں یہ کیا واہیات عیب ہے اس نے کہا میاں کیا کہوں اس میں یہی عادت پڑ گئی ہے بہت ہی تنگ ہوں اس کا کوئی علاج ہی سمجھ میں نہیں آتا، سوار نے کہا کہ اچھا سے میں ٹھیک کرو نگا، یہ کہہ کر پچھے ہو لیا، پھر جب گھوڑے نے لید کی تو اپنی عادت کے موافق اس نے سونگھنے کے لیے لوٹا چاہا مگر سوار نے فوراً ایک زور سے چاک بک دیا منہ پر بس سیدھا ہو گیا اور بیچارہ کو مجبوراً بے سونگھے چلنا پڑا، اسی طرح جب وہ لید کرتا اور اسے سونگھنا چاہتا سوار فوراً ایک چاک بک زور سے منہ پر لگاتا غرض راستہ بھرا س نے لید نہ سونگھنے دی۔ جہاں تک راستہ دونوں کا مشترک تھا وہاں تک تو وہ دونوں ساتھ ساتھ چلتے رہے جب اس شخص کا گاؤں تھوڑی دور رہ گیا تو

رستہ پھٹا سوار کو دوسرے گاؤں جانا تھا، جب وہ چلنے لگا تو اس گھوڑے کے مالک نے کہا کہ خدا کے پردا اور اس سوار کو بہت دعا میں دیں کہ اللہ تمہارا بھلا کرے تم نے میرے ساتھ بڑا احسان کیا میرے گھوڑے کا عیب دور کر دیا، تم نے آپ میری منزل سوارت کر دی ہے ورنہ اس کم بخت کے لید سونگھنے میں دو تین کوس کا حرج ہو جاتا مگر صاحب ادھر تو وہ سوار رخصت ہوا ادھر گھوڑے نے مذکر دیکھا اب استاذ جی نہیں ہیں، میدان خالی ہے جناب وہ لوٹا اور وہ تقاضا لید سونگھنے کا جو دبا ہوا تھا اس نے زور کیا، کئی کوس آ چکا تھا، راستے میں جہاں جہاں لید کی تھی لوٹ کر ہر جگہ کی لید کو آپ نے جا جا کر سونگھا، جب سب مقامات سے فراغت ہو چکی اس وقت پھر نئے سرے رستہ چلنا شروع کیا۔ وہ شخص بڑا پریشان ہوا اور کہنے لگا خدا بھلا کرے اس سوار کا میری ساری منزل ہی خراب کر گیا۔ غرض جہاں پہنچنا تھا اس روز نہ پہنچ سکا، اگلے دن پھر منزل کی تو حضرت یہ مثل ہو گی۔ کر کے دیکھ لجھے بدون مجاهدہ کے داعیہ کا مقابلہ اور مقاومت کرنا کارے داراً گر کچھ دن تک مقاومت کر بھی لی پھر اسی حالت پر آ جاؤ گے اس واسطے ضرورت ہے شیخ کی کہ وہ ان حقالق پر آ گاہ کرتا ہے ورنہ اگر فہم کی ضرورت نہ ہو خالی عمل ہی کافی ہو تو واللہ سلوک کا حاصل کرنا کچھ بھی مشکل نہیں۔ چنانچہ حضرت مولانا گنگوہی فرمایا کرتے تھے اگر ہم کو پہلے سے یہ خبر ہوتی کہ تصوف میں اخیر میں کیا چیز حاصل ہوتی ہے تو میاں ہم تو کچھ بھی نہ کرتے مذنوں کے بعد معلوم ہوا کہ جس کے لیے اتنے مجاهدے اور ریاضت کیے تھے وہ ذرا سی بات ہے۔ حضرت نے تو اپنی عالی ظرفی کی وجہ سے اس ذرا سی بات کو نہیں بتایا میں اپنی کم ظرفی سے بتلاتا ہوں کہ وہ ذرا سی چیز ہے کیا جس کو حاصل کرنے کے لیے اتنی محنتیں کرنی پڑتی ہیں وہ یہی ہے جس کو میں نے تبدیل ثانی کے عنوان سے بیان کیا ہے کیونکہ یہی ہے پیدا کرنے والی تعلق مع اللہ کی اور یہی ہے محافظ تعلق مع اللہ کی اور یہی ہے بڑھانے والی تعلق مع اللہ کی غرض وہ ذرا سی بات جو تصوف کا حاصل ہے یہ ہے کہ جس طاعت میں سستی ہو سستی کا مقابلہ کر کے اس طاعت کو کرے اور جس گناہ کا تقاضا ہو تقاضے کا مقابلہ کر کے اس گناہ سے بچ بس جس کو یہ بات حاصل ہو گئی اس کو پھر کچھ بھی ضرورت نہیں نہ شیخ کی نہ سید کی نہ مغل کی نہ پٹھان کی، نہیں تو چاروں ذاتوں کی ضرورت ہے۔

کشند از برائے دلے بارہا خورند از برائے گلے خارہا
مراعات صدقن برائے یکے (ایک کی خاطر ایک سو کی رعایت فرمادی) تو حضرت

شیوخ کو اپنا رہبر بنانا از بس ضروری ہے کیونکہ جو تجربہ کار ہیں انہیں اچھی طرح معلوم ہو چکا ہے کہ اس بات کے حاصل کرنے میں بلا شیخ کی مدد کے ہرگز کامیابی نہیں ہو سکتی اور جو کامیاب ہو گئے ہیں بلا شیخ کے مولانا نے اس کی وجہ بیان فرمائی ہے۔ مولانا ہیں بڑے محقق اول تو نصیحت فرماتے ہیں کہ کوئی شیخ ضرور تلاش کرو۔

یار باید راہ راتھا مرد بے قلاؤز اندریں صحرا مرد
(راہ سلوک میں مددگار ہونا چاہیے اس میں تنہا قدم مت رکھو بلا (مرشد) کے اس عشق کی وادی میں مت چلو)

یعنی بدون رہبر کے اس جنگل میں قدم نہ رکھو پھر فرماتے ہیں:

ہر کہ تنہا نادر ایں رہ را برید ہم بعون ہمت مرداں رسید
(اتفاقاً اس راہ سلوک کو جس شخص نے اکیلے خود طے کیا ہے وہ مردان خدا (اللہ والوں) کی توجہ سے کیا ہے)

اس میں دو جواب دیئے ہیں ایک تلفظ نادر میں پس فرماتے ہیں کہ اول توبیہ نادر ہے
کالمعدوم دوسرے لفظ عون میں پس فرماتے ہیں کہ:

ہر کہ تنہا نادر ایں رہ را برید ہم بعون ہمت مرداں رسید
(اتفاقاً اس راہ سلوک کو جس شخص نے اکیلے خود طے کیا ہے وہ مردان خدا (اللہ والوں) کی توجہ سے کیا ہے)

یعنی اگر شاذ و نادر کسی نے بلا رہبر کے بھی یہ راستہ طے کر لیا ہے تو اسے بھی ضرورت ہوئی ہے مدد کی مگر ایسے طریقے سے وہ مدار سے دی گئی ہے کہ اسے خبر بھی نہیں ہوئی جیسے کوئی بچہ گنگوہ سے چل کر تھانہ بھون پہنچا۔

یہاں پہنچ کر اس نے کہا کہ دیکھو میں نے کسی سے مدد نہیں لی مگر حضرت کو خبر بھی ہے کہ اماں جان کی گود میں یہاں تک آئے ہیں رستہ بھرا ماں جان کی گود میں پڑے سوتے رہے مگر خبر نہیں ہوئی جیسے کوئی عرفات سے سوتا ہوا گزر جائے تب بھی اس کا حج ہو جاتا ہے۔ یہ خوب مزہ کا حج ہوا خبر بھی نہیں ہوئی مزے میں پڑے سوتے رہے اور ہو گئے حاجی کیونکہ یہ مسئلہ ہے کہ اگر

کوئی دوسرا شخص بھی کسی سوتے ہوئے کو عرفات پہنچا دے اور وہاں بھی سوتا ہی رہے تو اس کا بھی حج ہو جاتا ہے۔ پہلے آپ چلا تھا عرفات کی طرف مگر کمزور تھا اتنا کہ تھوڑی دور چل کر غش کھا کر گر پڑا اب میاں کو کچھ ہوش ہی نہیں کہ میں کہاں جا رہا تھا اور کہاں پڑا ہوا ہوں وقت رہ گیا تھا کم اتفاق سے کوئی ایسا شخص ادھر سے گزر اجواس کا کبھی رفیق رہ چکا تھا اس نے کہا لا اے شبری میں ڈال کر عرفات لے چلیں چنانچہ وہ اسی حالت میں اس کو شبری میں لاد کر عرفات لے گیا اور وہاں سے نکال بھی لایا اور یہ جو جا گے ہیں حضرت تو دیکھتے ہیں کہ میں سب حاجیوں کے ساتھ مزدلفہ میں ہوں، اب وہ سمجھتا ہے کہ میں آپ سے آپ گیا تھا، عرفات اور خود حج کر کے مزدلفہ پہنچا ہوں، حجت کہیں کا۔ یوں سمجھتا ہے کہ میں نے آپ سے آپ ج کر لیا ہے یہ خبر نہیں کہ میاں تو دس قدم بھی چلنے کی طاقت نہ رکھتے تھے رستہ ہی میں بیہوں ہو کر گر پڑے تھے وہ تو کسی دوسرے ہی نے رحم کھا کر اپنی شبری میں لاد لیا اور نہ دیکھتے کیونکر حاجی ہو جاتے۔

فیوض غیبی کی صورت

ہاں یہ دوسری بات ہے کہ بیہوٹی میں پتہ ہی نہ چلا کہ مجھے کون شخص عرفات کو لیے جا رہا ہے اسی طرح جو شاذ و نادر بلا اعانت شیخ واصل ہو گیا ہواں کا یہ سمجھنا غلطی ہے میں خود کامل ہو گیا (اس کی بھی) ضرور کسی نے مدد کی کیونکہ اللہ کے بندے بہت سے ایسے بھی رحیم و کریم ہیں جو بے کہے مخلوق کو فیض پہنچاتے ہیں اور بعض ایسے ہیں کہ ان کا فیض آفتاب کا سا ہے کہ انہیں خود بھی خبر نہیں کہ ہم سے فیض پہنچ رہا ہے اور بعض اوقات وہ حضرات دعا بھی کرتے ہیں۔ چنانچہ حضرت مجدد صاحب رحمۃ اللہ علیہ کو ایک شخص کے بارے میں یہ مکشف ہوا کہ اس کا نام اہل شقاوتوں میں درج ہے آپ یہ دیکھ کر ترذپ گئے اور مدت توں اس کے حق میں دعا کرتے رہے یہاں تک کہ اس کا نام سعداء میں درج کر دیا گیا ان حضرت کو اس کا کبھی علم بھی نہ ہوا ہوگا کہ میں جو سعید بن گیا ہوں تو کس کی دعا کی برکت سے وہ سمجھتے ہوں گے کہ میرا کوئی عمل بڑا مقبول ہوا جو میں بزرگ ہو گیا تو حضرت بعضے ایسے بھی اللہ کے بندے ہیں جو اس طرح دعا میں کر کے لوگوں کو فیض پہنچاتے رہتے ہیں اور بہت سے ایسے بھی ہیں کہ خود انہیں بھی خبر نہیں کہ ہم سے لوگوں کو فیض پہنچ رہا ہے نہ لوگوں کو خبر کہ ہمیں ان سے فیض پہنچ

رہا ہے خود ان کے وجود، ہی کی برکت ہوتی ہے چنانچہ تحریر ہے کہ جب کوئی کاملین میں سے مرتا ہے تو سب کے قلوب میں کم و بیش تفاوت محسوس ہونے لگتا ہے حالانکہ اعمال و ہی موجود رہتے لیکن وہ جو ایک نورانیت اور برکت تھی اس میں کمی محسوس ہونے لگتی ہے یہ اس کی شعائیں تھیں جن سے سب کے قلوب میں نورانیت تھی یہی وجہ ہے کہ حضرات صحابہ نے فرمایا ہم نے حضور صلی اللہ علیہ وسلم کے دفن کے بعد ابھی مٹی سے ہاتھ بھی نہیں جھاڑے تھے کہ ہم نے اپنے قلوب کو متغیر پایا یعنی وہ بات نہیں رہی جو پہلے تھی جس کے معنی حضرات شیعہ یہ سمجھے کہ نعوذ بالله وہ مرتد ہو گئے تھے لا حول ولا قوہ یہ قدر کی آنکھوں والوں کی یہ قدر کی سچ اور صحیح الحسن حضرات کی ظاہر بات ہے آفتاب جب غروب ہو گیا تو گواب بھی لا لثین ہیں مگر ان میں وہ نور کہاں جو آفتاب میں تھا اور یوں خیر ان کا بھی نور غنیمت ہے اس واسطے کہ چونکہ شد خور شید و مارا کر داغ چارہ نبود در مقامش جز چ DAG

(سورج تو چھپ گیا ہے اب سوائے چ DAG کے اور کیا چارہ ہے کہ اس سے روشنی حاصل کی جائے)

یہ بھی غنیمت ہے یہی سہی مگروہ بات جو پہلے تھی وہ بھلا کہاں رہ سکتی ہے تو یہ تفاوت نور قلب میں حضرات کاملین کی برکات کی علامات ہیں غرض ایسی کوئی صورت نہیں کہ بلا ان کی اعانت کے کوئی کامل ہو جائے تو یہ معنی ہیں مولانا کے ارشاد کے:

ہر کہ تنہا نادر ایں رہ رابرید ہم بعون ہمت مردانہ رسید
 (اتفاقاً اس راہ سلوک کو جس شخص نے اکیلے خود طے کیا ہے وہ مردانہ خدا (الله والوں) کی توجہ سے کیا ہے)

تصوف کا حاصل

غرض کوئی شیوخ سے مستغفی نہیں، شیوخ کے یہ نفع ہیں۔ مثلاً یہی ایک بات ہے جو میں نے عرض کی کہ تصوف کا حاصل یہ ہے کہ جس طاعت میں سستی ہو سستی کا مقابلہ کر کے اس طاعت کو کر لے اور جس گناہ کا تقاضا ہو تقاضا کا مقابلہ کر کے اس گناہ سے بچ جاوے دیکھئے یہ ہے تو چھوٹی سی بات کہنے میں مگر وقوع میں کتنی عظیم الشان ہے، شیخ کا بس یہی کام ہے کہ وہ اس بات کے حاصل کرنے کی تدبیر یہ بتلاتا ہے اور کچھ نہیں کرتا یہاں مشائخ کو یہ خیال ہوا ہوگا

کہ اس نے توسیب کی دکان ہی پھیلی کر دی اب کون پوچھے گا ہم کو سو یہ تشویش تو اسے ہو جے شوق ہوشیخت کا بلا سے تم ہمیں بھی نہ پوچھو مگر جب اس چھوٹی بات پر عمل کرو گے اس وقت دیکھو گے کہ گاڑی نہیں چلتی، بیل بھی موجود پہے بھی موجود مگر دھکلینے والے کی پھر بھی ضرورت ہے اس واسطے کہ گاڑی تو دل میں پھنسی ہوئی ہے دل میں سمجھا کرو کہ معلم کی ضرورت نہیں مگر دراصل ہے ضرورت محض دل کافی نہیں تو شیخ کا کام فقط یہ ہے جو میں نے ذکر کیا۔ الحمد للہ حضرت حاجی صاحب کی برکت سے اب تصوف مخفی تو ہے نہیں حاصل کر لو جس کا جی چاہے طریقہ بتا دیا کہ یہ بگدر ہے یا اس کے اٹھانے کی ترکیب ہے اٹھا لو جس کا جی چاہے حقیقت تصوف کی تو میں نے ظاہر کر دی آگے تمہاری ہمت ہے اجی خوش نویں نے طریقہ بھی بتا دیا کہ ایسے لکھ قلم بھی دیدیا مگر لکھ تو بھلا بلا استاد سے مشق کیے ہوئے بلا کسی خوش نویں کی مدد کے کوئی خوش نویں ہو ہی سکتا، اسی واسطے حضرت فرید الدین عطار رحمۃ اللہ علیہ فرماتے ہیں:

گر ہو اے ایں سفر داری دلا دامن رہبر گیئر و پس بیا
 (دل اگر سفر محبت کے طے کرنے کی خواہش رکھتا ہے تو دامن رہبر کامل کو مضبوط تھام)
 کرنے والے جانتے ہیں کہ باوجود وضوح طریق کے پھر بھی ضرورت ہوتی ہے رہبر کی
 درا رادات باش صادق اے فرید تابیابی گنج عرفان را کلید
 بے رفیقے ہر کہ شد در راہ عشق عمر بگذشت ونشد آگاہ عشق
 (اے فرید تو حسن ارادت و عقیدت کا دامن کبھی نہ چھوڑتا کہ معرفت کے خزانوں کی تجھے کنجی
 حاصل ہو بلامرشد کے جس نے طریق میں قدم رکھا اس نے عمر ضائع نہ کی اور عشق سے آگاہ نہ ہوا)
 حقیقت میں یہی بات ہے تو بس یہ ضرورت ہوتی ہے شیخ کی بلکہ میں کہتا ہوں کہ جب
 تک حقیقت طریق معلوم نہ ہو جب تک تو شیخ کی ضرورت کا کما حقہ علم بھی نہیں ہوتا اور بعد
 مشاہدہ حقیقت کے دلیل سے اور بصیرت سے معلوم ہو گا کہ ہاں واقعی یہ راستہ اکیلے طے نہیں
 ہو سکتا اور یہ ایسا ہے جیسے کوئی شخص علم پڑھے گا جب ہی تو علم کی قدر ہو گی اور جب ہی تو وہ یہ
 سمجھے گا کہ کتنا علم کافی ہے۔ جب ہی تو امت کے تمام اکابر نے اس پر اتفاق کیا ہے کہ بلا شیخ
 کے کچھ حاصل نہیں ہو سکتا کوئی توبات ہے جو حاصل ہو جاتی ہے جس کو مولانا فرماتے ہیں:

گر نبودے نالہ نے راثمر نے جہاں را پر نہ کردے ازشکر
 اگر اس طلب کے اندر کچھ اثر نہ ہوتا تو آخر یہ جو شرات کاظہ ہو اور مشاہدہ ہو رہا ہے یہ
 کیوں ہوتا۔ بہر حال اب حقیقت معلوم ہو جانے کے بعد تو زیادہ ضرورت محسوس ہو گی شیخ
 کی پہلے تو چونکہ حقیقت نہیں معلوم تھی اس لیے ضرورت شیخ کا بھی اتنا احساس نہ تھا ب یہ
 ارمان بھی نہ رہا کہ ارے میاں اگر ہمیں تصوف کی حقیقت معلوم ہو جاتی تو ہم خود ہی حاصل
 کرنے کی کوشش کرتے خواہ مخواہ پیروں کے نخزے نہ اٹھانے پڑتے اور ایسے اقوال جو منقول
 ہیں وہ طالب کے دل بڑھانے کو ہیں کہ وہ اس طریق کو میال نہ سمجھئے سواب حقیقت معلوم
 ہو گئی ہے کر کے دیکھو؛ بسم اللہ، حضرت کرنے کے بعد معلوم ہو گا کہ
 در راہِ عشق و سوسہ اہم سن لے ست ہشدار و گوش رابہ پیام سروش دار
 (طریق باطن میں شیطان کے وساوس اور خطرات ہیں اور ان سے بچنا چاہتے ہو تو
 ہوشیار رہو اور شریعت کا اتباع کرو)

حضرت قدم قدم پر گاڑی نہ اٹکتے تو جبھی کہیے گا اول تو البتہ اس قدر ہو گا کہ بھی پتہ نہ
 چلے کہ حقیقت یہ ہے یا یہ ہے دونوں چیزیں برابر معلوم ہوں گی۔
 بحرِ تلنخ و بحرِ شیریں ہمعناں درمیان شان بزرخ لا یبغیان
 (بحرِ تلنخ اور بحرِ شیریں دونوں جاری ہیں مگر ان کے درمیان ایسا پرده حائل ہے جس کی
 وجہ سے باہم خلط اور مشترک نہیں ہوتے)

یہ پتہ نہ چلے گا کہ ادھر جاؤں یا ادھر۔ دونوں چیزیں ایک نظر آئیں گی۔ بہر حال یہ تبدیل
 کرتا ہے شیخ کہ ملکات فاسدہ کو مغلوب کرنے کے طریقے بتلاتا ہے اور وہ طریقے مرکب ہیں
 تدبیر سے اور ذکر سے پھر کسی تعلیم پر عمل کرنے کے بعد یہ تبدیل واقع ہوتی ہے یعنی ملکات
 فاسدہ بالکل مغلوب اور کالمعدوم ہو جاتے ہیں اور ملکات حسنے غالب ہو جاتے ہیں۔

تصوف کے درجات

یہ تفصیل میں اس لیے بیان کر رہا ہوں تاکہ معلوم ہو جائے کہ درجات تصوف کیا ہیں،
 تو اول درجہ تو مجاہدہ تھا یعنی تعلیم طریق پر عمل، اس کے بعد تبدیل ہو گی۔ جب یہ تبدیل نہ تھی

اس وقت دواعی نفس قوی تھے اس لیے اعمال صالحہ کی اور ترک معاصلی کی توقع نہ تھی، آگے چل کر سڑک کے اندر دوسری منزل آئی وہ یہ کہ ملکات حسنہ غالب ہو گئے اور ملکات سیئے ایسے مغلوب ہوئے کہ قریب قریب زائل ہو گئے اب یہ حالت ہے کہ رات بھر جا گنا بھی آسان ہے اب نہ بیوی بچوں کی محبت دل میں ہے نہ کوئی دوست یاد آتا ہے نہ لذانڈ کی طرف التفات ہے دنیا سے بالکل دل سرد ہو گیا، کسی چیز کی خواہش باقی نہیں رہی، سوائے اللہ اللہ اور نماز روزہ کے کسی چیز میں دل نہیں لگتا، اگر کوئی ہفت اقلیم کی سلطنت بھی دینے لگے اس سے بھی انکار کر دیں بلکہ جوان کے سامنے اس کا بیان بھی کر دے اس کے پیچھے لگ جاویں، جب یہ تبدیل راستہ میں واقع ہو چکے اس وقت دوسری تبدیل کا موقع نہیں اگر قبل تبدیل اول کسی کو تبدیل ثانی کے حصول کی ہوں ہو تو وہ اچھی طرح سمجھ لے کہ یہ صورت تو ہو گی مگر حقیقت نہیں، یعنی قبل تبدیل اول کے جو گمان ہے کہ میں قادر ہوں طمع کے روکنے پر وہ قدرت نہیں ہاں صورت ہے قدرت کی اس کی ایسی مثال ہے خوب سمجھ لو جیسا کہ پہلے جھوٹے پھول آتے ہیں جب وہ جھٹر جاتے ہیں تو پھر سچے پھول آتے ہیں، پھر پھل آتا ہے تو گوجھوٹے پھولوں کی اور سچے پھولوں کی ایک ہی سی شکل ہوتی ہے مگر دیکھئے حقیقت کے اعتبار سے دونوں میں کس قدر تفاوت ہے کہ سچے پھول تو بار آور ہیں اور جھوٹے پھول بار آور نہیں۔ یہ مثال تو میرے دل میں اللہ تعالیٰ نے القاف فرمائی، دوسری مثال مولانا نے ارشاد فرمائی اور اسی کی برکت سے یہ مثال میرے ذہن میں آئی۔ فرماتے ہیں:

اے شدہ صبح کاذب را رہیں صبح صادق راز کاذب ہم بیٹیں

یعنی صبح کاذب کو دیکھ کر دھوکہ نہ کھانا جو صبح صادق ہے اس کا انتظار کرو کیونکہ صبح کاذب کا جونور ہے اس کے نیچے میں تاریکی ہے اس میں کہیں مت چل پڑنا اور نہ بستی سے باہر ہوئے نہیں کہ چوروں نے مارا نہیں ایسے میں تنہا جانا اپنے آپ کو ہلاک کرنا ہے۔ ضروری ہے کہ کوئی رہبر لے لو یا کسی کاشیبل کے ساتھ ہو لو۔ ناواقف کہتا ہے کہ اونھ مجھے کاشیبل یا رہبر کی ضرورت نہیں اچالا تو ہور ہا ہے بہت اچھا جاؤ اکیلے پیر غیب پہنچو گے اور پیر بن جاؤ گے وہاں دفن ہو کر تو واقع میں جس طرح صبح صادق میں اور صبح کاذب میں فرق ہے اسی طرح

سے جو تقویٰ قبل مجاہدہ کے ہوتا ہے اور جو بعد مجاہدہ کے ہوتا ہے ان دونوں کی شکل گوایک سی ہوتی ہے مگر حقیقت میں بڑا فرق ہے۔ غرضیکہ یہ دھوکہ ہوتا ہے سلوک میں کہ جب اس نے مجاہدہ اور ذکر و شغل شروع کیا تو ملکات سیدہ رفتہ مغلوب ہونے شروع ہوتے ہیں یہاں تک کہ قریب قریب مردہ کے ہو گئے جب اس تبدیلی پر ایک مدت گزر گئی اب وہ ملکات پھر ابھرنے لگے اور رفتہ رفتہ ان میں پھر جان آنا شروع ہوئی اب اس کی جان کو بنی کہ ہائے میں تو پھر دیسا ہی ہو گیا جیسا پہلے تھا۔ پہلے تو یہ حالت تھی کہ کیسا ہی حسین سامنے سے گز زنا اس کی طرف دیکھنا تو کیسا تھوکنے کو بھی جی نہ چاہتا تھا اور اب جی چاہتا ہے کہ دیکھیں تو کیسا ہے بس جی عارت ہو گیا، سارا مجاہدہ ہم تو پھر دیسے کے دیسے ہی ہو گئے، بہت سے لوگوں نے اس غم میں خود کشی تک کر لی ہے۔ سمجھے کہ ہم ملعون ہو گئے، مردود ہو گئے، ملکات سیدہ پہلے مض محل ہو گئے تھے اور گناہوں سے طبعی نفرت ہو گئی تھی اب صرف عقلی نفرت تو ہے طبعی نہیں رہی۔ بات یہ ہے کہ یہ تیری منزل ہے سلوک کی جس میں ملکات سیدہ کا اضھلال جو تقویٰ ہو گیا ہے اب کم ہونا شروع ہو گیا ہے اب حق تعالیٰ اپنے بندہ کو اجر دینا چاہتے ہیں کیونکہ اب تک ملکات سیدہ مغلوب بحکم معدوم رہے پھر اجر مقاومت کا کہاں ملتا باقی ان ملکات کو جو اتنے دونوں بیکار کھا گیا یہ ایسا ہے جیسے شریک گھوڑے کا کھانا پینا بند کر کے اس کوشائستہ بنایا جاتا ہے پھر جب شائستہ ہو گیا تو اب اس کو خوب کھلاتے پلاتے ہیں اس کھلانے پلانے سے جو اس کے اندر قوت پیدا ہوتی ہے اس کے ذریعے سے اب وہ چلتا تو خوب ہے لیکن شرارت نہیں کرتا اور اگر کبھی کرتا بھی ہے تو ذرا سی ایڑ سے سیدھا ہو جاتا ہے۔ اصل میں حق تعالیٰ کو مقصود تھا مقاومت کا اجر دینا اور اول ہی سے مقاومت تھی مشکل اس لیے یہ انہیں کی شان تربیت تھی کہ انہوں نے پہلے یہ تبدیل کی جس کو تبدیل اول کہا جا رہا ہے:

کیمیا داری کے تبدیلش کنی گرچہ جوئے خون بودنیلش کنی
 (تو ایسی کیمیا رکھتا ہے کہ خون کی ندی کو دریائے نیل میں بدل دے، اسی طرح کی میناگری آپ کا کام ہے اور اسی طرح کی اکسیر بازی آپ کے اسرار ہیں (یعنی ایسے شخص کے) دل میں اپنی خشیت پیدا کر دیتے ہیں جو پہلے اس سے بالکل نا آشنا تھا)
 اور یہ تبدیلی کی

اے مبدل کردہ خاکے راززر خاک دیگر رانمودہ بوالبشر
کار تو تبدیل اعیان و عطا کار ماجرم ست نیان و خطا
تو یہ تبدیل اول اس تبدیل ثانی کے لیے مقدمہ تھی جو مقصود تھی یہ حضرت سمجھے کہ بس
منزل ختم ہو گئی اس کی توابی مثال ہے جیسے ایک نادان بڑھیا کی حکایت ہمارے مولانا محمد
یعقوب صاحب بیان فرماتے تھے کہ جب حج کرنے کے لیے سب لوگ مکہ معظمہ سے
عرفات جانے لگے تو اس کے رفقاء اس کو بھی لے چلے وہ چلانے لگی کہ ارے بھائی مکہ میں تو
آگئے اب آگے اور کہاں لیے جاؤ ہو (یعنی کہاں لیے جاتے ہو ۱۲) پہاڑوں اور پھروں میں۔
اجی اللہ کے گھر تو پہنچ گئے اب اور کیا چاہو ہو یہ خبر نہ تھی اس کو کہ مکہ جو جا رہے ہیں تو عرفات
کے ہی لیے تو جا رہے ہیں۔ یوں فضیلت چاہے مکہ معظمہ ہی کی زیادہ ہو مگر مکہ جو گئے ہیں تو
عرفات ہی کے لیے تو گئے ہیں کیونکہ مکہ معظمہ جانے سے آخر مقصود کیا ہے حج ہی تو ہے اور حج
نصیب ہوتا ہے عرفات کے میدان میں پہنچ کر تو جیسے یہ یوقوف بڑھیا مکہ میں داخل ہو کر آگے
چلنا نہیں چاہتی تھی اسی طرح بعض سالکین جو ناواقف ہیں وہ اس تبدیل اول کی حالت سے
خارج ہونا گوار نہیں کرتے ارے بھائی ابھی تم مکہ میں داخل ہو، آگے کیوں نہیں چلتے ارے
عرفات تو آگے ہے، عرفات میں چلو وہاں پہنچ کر حج نصیب ہو گا اب چلے تو پیچ میں مزدلفہ آیا،
مزدلفہ کیا ہے تبدیل ثانی جس کا نام میں نے رکھا ہے تبدیل وصفی سالک تبدیل ذاتی کی
حالت میں سمجھتا تھا کہ مجھے قرب تام حاصل ہے اور اب تبدیل وصفی کی حالت میں سمجھتا ہے
کہ مجھے بعد ہو گیا بعد تو ہو گا مگر ہر بعد مضر نہیں مزدلفہ پہنچ کر مکہ سے تو ضرور بعد ہوا مگر عرفات
کے لیے یہ قرب ہوا یہ تیراستیشن ہے اس کے آگے ایک بہت پر بہار مقام ہے اس کا نام ہے
وصول جو گویا عرفات ہے تو یہ چار منزلیں ہیں اب پہنچا ہے منزل مقصود پر اس مثال سے یہ بھی
معلوم ہوا ہو گا کہ تبدیل ثانی زیادہ اصعب ہے بہت تبدیل اول کے کیونکہ مکہ سے عرفات
جانے میں بہت مشقت پڑتی ہے لیکن یہاں بعض کو یہ شبہ ہو گا کہ تبدیل ذات تو صاحب
زیادہ دشوار ہے بہت وصف کے کیونکہ تبدیل ذات تو یہ ہے کہ مثلاً تابنا تھا اب سونا ہو یہ
تبدیل بہت مشکل ہے اور تبدیل وصف یہ ہے کہ پہلے سے بھی سونا تھا مگر میلا تھا اس کو صاف

کر دیا، یہ تو زیادہ مشکل نہیں تو یہ درسیات پڑھنے سے شبہ پیدا ہوا مگر میں نے تو درسیات کی اصطلاح کو نہیں لیا بلکہ میں نے اپنی اصطلاح جدا مقرر کی ہے اور اس کی شرح بھی کر چکا ہوں کہ تبدیل ذات کے معنی یہاں یہیں ہیں کہ وہ ذات جو پہلے تھی وہ بالکل معدوم ہو جاتی ہے بلکہ وہ ذات معدوم بمعنی مغلوب ہو کر اس کے اوپر دوسری ذات ابھر کر غالب ہو جاتی ہے جیسے پہلے ایک تھا افرد و سراحت اس کا ماتحت پھر اس ماتحت کو افسر کر دیا گیا اور اس افسر کو اس کا ماتحت بنادیا گیا۔ مثلاً پہلے بخل غالب تھا اور سخاوت مغلوب تھی اب بخل کی ذات کو تو مغلوب کر دیا اور سخاوت کو غالب کر دیا۔ یہ تھوڑا ہی ہوا کہ بخل کو سخاوت بنادیا، یوں خدا کی قدرت میں تو سب کچھ ہے۔ غرض تبدیل ذات تو یہ ہوئی اور تبدیل صفتی یہ ہے کہ بخل رہا تو بخل ہی لیکن اس میں اثر اور صفت سخاوت کی پیدا ہو گئی جیسا کہ میں تفصیل کے ساتھ بیان کر چکا ہوں بہر حال وہ تبدیل اول اہون ہے اور یہ ثانی اعلیٰ درجہ کی ہے اور اصعب ہے اب تو سمجھ میں آ گیا ہو گا کہ تبدیل ثانی اصعب اور عجیب ہے یوں تبدیل اول بھی عجیب ہے مگر تبدیل ثانی بہت عجیب ہے تو گویا تبدیلیں ہوتی ہیں سالک کے احوال میں چونکہ ان کے متعلق عوام اور خواص غلطی کرتے ہیں اس لیے متنبہ کر دیا گیا ہے سو خواص تو سمجھ ہی گئے ہوں گے۔

عوام کو ہدایت

عوام کو چاہیے کہ جتنی برا یاں اپنے اندر ہوں رفتہ رفتہ عادت ڈالیں ان سب کے چھوڑنے کی، لیکن یہ نہیں کہ خود سوچ کر مددیریں کریں، نہیں بلکہ کسی محقق بزرگ سے رجوع کریں اور اس بزرگ سے محض ذکر و شغل ہی نہ پوچھیں بلکہ زیادہ تر اپنے امراض کا علاج پوچھیں کہ مجھ میں مثلاً تکبر ہے کوئی تدبیر ایسی بتائیے کہ یہ کم بخت جاتا رہے، یوں نہ پوچھو کہ کس مددیر سے تکبر کم ہو گا بلکہ یوں پوچھو کو کوئی ایسی مددیر بتائیے کہ ہمارا تکبر جاتا رہے، بھائی خوب سمجھ لو جب تک عادتوں کو بدلو گے نہیں اور نفس کو دباو گے نہیں تمہارا دین قائم نہیں رہ سکتا۔ خصوص ترقی تو ہرگز نہیں کر سکتا اب میں عورتوں کو خطاب کرتا ہوں۔ عورتیں تو صرف نماز روزہ ہی کو دین سمجھتی ہیں جس نے نماز روزہ کر لیا اپنے نزدیک پورا دین حاصل کر لیا اور مسلمان ہو کر بیٹھ رہیں حالانکہ تمہارے اندر سینکڑوں عیب ہیں تمہارے اندر ناجائز کا غصہ

ہے تمہارے اندر غیبت کا عیب ہے، تمہارے اندر ریا ہے، تمہارے اندر فخر ہے کبھی ہے ان کی تدبیریں پوچھو بزرگوں سے بالخصوص کبر کے مثانے کے تو ایسی کوشش کرو کر کوئی گالیاں بھی دے کوئی کیسی ہی ذلت کرے لیکن تمہیں ناگوارنہ ہو، پہلے اس کی کوشش کرو تب آئندہ طریق کھلے گا، یہ عورتوں کو میں اس لیے سنا تا ہوں چونکہ انہیں کچھ خبر ہی نہیں ہے انہیں تبدیل اول ہی کی خبر نہیں جب بری عادتوں کے چھوٹے کی کوشش کرو گی تو پھر حق تعالیٰ اور توفیق دے گا پھر اور توفیق دے گا، چنان تو شروع کرو پھر رستہ ہی میں آوے گی تبدیل اول بھی تبدیل ثانی بھی پھر تو گاڑی چلے ہی گی جب تبدیل ثانی تک خدا پہنچنا نصیب کرے گا پھر تو وہاں صرف حقیقت سمجھا دینا ہوگا۔ خلاصہ یہ ہے کہ یہ تبدیلیں ہوتی ہیں احوال میں اور میں عرض کر ہی چکا ہوں کہ ان کے متعلق خواص کی غلطیاں کیا ہیں اور عوام کی غلطیاں کیا ہیں۔ یہ تو دنیا میں تبدیلیں ہوئیں جن میں ایک گونہ اکتساب کو دخل ہے آگے آخرت میں بھی تبدیل ہوتی ہے جو موہوب محض ہے۔ اللہ اکبر کیا ٹھکانا ہے رحمت کا وہ تبدیل وہ ہے جو حدیثوں سے معلوم ہوتا ہے کہ بعض کے لیے یہ تبدیل بھی ہوگی کہ ان کو گناہوں کے بدلنے کیا دیدی جاویں گی بس اب ختم ہوا یہ بیان

گنہگاروں کو بشارت

آگے فرماتے ہیں: ”وَكَانَ اللَّهُ غَفُورًا رَّحِيمًا“ (اور اللہ تعالیٰ بڑے بخشنے والے بے حد مہربان ہیں) اس کی دو تقریبیں ہیں ایک توبہ کے فرمار ہے ہیں گنہگاروں کو کہ بشارت سن لو کہ بس تمہاری طرف سے توبہ ہی کی دیر ہے اللہ تعالیٰ غفور ہیں وہ تو توبہ قبول کر ہی لیتے ہیں، سب گناہوں کو مٹا ہی دیتے ہیں کیونکہ ہم غفور ہیں اور یہی نہیں بلکہ رحیم بھی ہیں یعنی توبہ کے بعد جو اعمال کرو گے انہیں بھی ہم قبول کریں گے۔ اس تفسیر کے اعتبار سے تو یہ ارشاد تحقیق توبہ کے ساتھ متعلق ہے جو الامن تاب (مگر جو توبہ کرے) میں مذکور ہے اور جو ”فَأُولَئِكَ يُبَدِّلُ اللَّهُ سَيِّنَاتِهِمْ حَسَنَاتٍ“ (تو اللہ تعالیٰ ایسے لوگوں کے (گزشتہ) گناہوں کی جگہ نیکیاں عطا فرمائے گا) کے ساتھ متعلق کیا جاوے تو وہ ایک نہایت لطیف تفسیر ہوگی اور یہ دوسری تقریب ہے یعنی ایک تبدیل کا تعلق تو ہے رحمت سے اور دوسری تبدیل

کا تعلق ہے مغفرت سے یعنی برے ملکات کو مٹا دیا اور ان کی جگہ اچھے ملکات عطا کر دیئے۔ یہ تو مغفرت ہوئی اور یہ رحمت ہے کہ برے ملکات کو مٹا دیا تو نہیں مگر ایسا کر دیا کہ ان کی خاصیت بدل دی۔ خلاصہ یہ ہے کہ پہلی تبدیل کے متعلق غفور کو کہا جاوے اور دوسرا تبدیل کے متعلق رحیم کو کہا جاوے تو یہ نہایت ہی اچھا مطلب ہو جاتا ہے اب میں ختم کرتا ہوں نماز (یعنی نماز عشا، ۱۲) میں بھی چند منٹ کی دری ہو گئی ہے۔ اس وعظ کا نام تمجیل الاعمال تبدیل الاحوال مناسب معلوم ہوتا ہے کیونکہ اس میں احوال کی تبدیل کا بیان ہے جس سے اعمال کی تمجیل ہوتی ہے اور پچھلے جمعہ کے وعظ کا جو نام ہے اس کے مناسب بھی ہے۔ اس کا نام ہے تجد الدامثال بعد الاعمال اور اس کا نام ہے تمجیل الاعمال تبدیل الاحوال۔ اب دعا فرمائیے کہ حق تعالیٰ فہم سليم اور ہمت قوی عطا فرمائے اور اپنی مرضیات کی توفیق اور رہبری فرمائے اور نامرضیات سے بچنے میں مدد فرمائے۔ فقط

خطبہ جمعہ کے بعد ختم کے قریب فرمایا کہ صاحبو! یہ مہینہ شوال کا ہے اس کی بعض خصوصیات کا مختصر آذ کر کرتا ہوں۔ ایک خصوصیت تو اس مہینہ کی یہ ہے کہ اس میں چھ روزے رکھنا مستحب ہے۔ حدیث شریف میں ان روزوں کی بڑی فضیلت آتی ہے جس کا حاصل یہ ہے کہ جو کوئی رمضان المبارک کے روزوں کے بعد چھ روزے شوال میں بھی رکھے گا اس کو ایسا ثواب ملے گا جو اس نے سال بھر برابر روزے رکھے اور یہ سال بھر روزوں کا حساب اس طرح ٹھیک ہے کہ ہر نیکی کا ثواب کم از کم دس گناہ ملتا ہے تو رمضان کے ایک مہینے کے روزے دس مہینے کے روزوں کے برابر ہوئے اور چھ روزے شوال کے ۲۰ دن کے برابر ہوئے جس کے دو مہینہ ہوئے ہیں تو یہ کل مل کر ایک سال ہو گیا، اگر کسی کو ہمت ہو تو یہ خیال کرنے کی بات ہے اور یہ ضروری نہیں کہ یہ چھ روزے مسلسل رکھے بلکہ شوال کے اندر اندر پورے کر لے، خواہ ایک ساتھ رکھ لے خواہ فصل کے ساتھ رکھے برابر ثواب ہے۔

دوسری خصوصیت اس مہینہ کی یہ ہے کہ یہ اشہر حج میں سے ہے یعنی اس مہینہ سے حج کے مہینے شروع ہو جاتے ہیں اور چونکہ مکہ معظمہ بعید ہے اس لیے یہ عجیب بات ہے کہ ہندوستان سے رو انگی اس مہینہ سے شروع ہو جاتی ہے اگر کسی کو خدا نے وسعت دی ہو تو اس کو چاہیے کہ وہ

فوراً سفر کا قصد کر لے ہم نے خرچ کا حساب لگایا تھا تو آج کل ساڑھے تین سور و پیغمج کے لیے کافی ہے یوں کوئی نواب بن کر جانا چاہے تو وہ اور بات ہے اور مدینہ طیبہ کے لیے سو ساو روپیہ اور چاہئیں لیکن جس کے پاس صرف حج کے لیے روپیہ ہو مدینہ طیبہ کے لیے روپیہ نہ ہو تو اس کے اوپر حج فرض ہے۔ آج کل لوگ یہ سمجھتے ہیں کہ جب مدینہ طیبہ ہی نہ جانا ہوا تو کیا حج ہوا۔ یہ بالکل غلط عقیدہ ہے اگر اس بنا پر حج میں تاخیر کرے گا تو وہ فاسق ہو گا۔ غرض جس کے پاس ساڑھے تین سور و پیغمج علاوہ اہل و عیال کے نان و نفقة کے موجود ہوں اس پر اسی سال حج کرنا فرض ہے اگر تاخیر کرے گا گنہ گار ہو گا۔ ہاں اگر راستہ کی بدامنی وغیرہ کے متعلق خبریں سنی ہوں تو اس کی تحقیق کر لے تحقیق کرنے کے ذرائع موجود ہیں اگر کوئی تحقیق کرنا چاہے گا تو ہم بھی مدد کرنے کے لیے حاضر ہیں، تحقیق کرنے میں کوئی حرج نہیں کیونکہ یہ بھی عقل کی اور مصلحت کی بات ہے اگر تحقیق کے بعد امن طریق معلوم ہو جاوے تو پھر بلاعذر حج میں تاخیر کرنا فتنہ ہے کیونکہ سال بھر کی مدت بہت ہوتی ہے، موت و حیات صحبت مرض کی کس کو خبر ہے لہذا جس کے پاس ساڑھے تین سور و پیغمج موجود ہوں وہ قصد روانگی کر لے کیونکہ ابھی بہت فراغت کا وقت باقی ہے بہت لوگ جار ہے ہیں۔ فقط

طريق القلندر

اہل شہر کی درخواست پر یہ وعظ ۳۰ نومبر ۱۹۱۸ء مطابق ۲۵ صفر ۱۳۳۷ھ شب شنبہ
 کو درگارہ حضرت قلندر صاحب پانی پتی میں چوکی پر کھڑے ہو کر فرمایا
 دو گھنٹہ چالیس منٹ میں ختم ہوا۔ حاضرین کی تعداد چالیس ہزار کے قریب تھی۔
 مولوی حکیم محمد مصطفیٰ صاحب و خواجہ عزیز احسن صاحب نے قلمبند فرمایا۔

طريق قلندری جو تصوف کا ایک مقبول طریق ہے اس کا صحیح مفہوم اور اس کے
 متعلق عام غلطی کا ازالہ کہ چارابر و کاصفا یا کرانے والے کو قلندر سمجھتے ہیں۔ اس
 فکر میں لگ جاؤ کہ کسی کامل مکمل کی صحبت میسر آئے، دو چیزیں لازم طریق ہیں،
 ایک عمل دوسری محبت اول میں ہمت کی ضرورت ہے اور دوسری میں اہل اللہ
 کی محبت اور ان کے اتباع کی۔

خطبۃ ما ثورہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ
وَنَعُوذُ بِاللَّهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ
فَلَا مُضِلٌّ لَهُ وَمَنْ يُضْلِلُهُ فَلَا هَادِي لَهُ وَنَشْهُدُ أَنْ لَا إِلَهَ إِلَّا اللَّهُ
وَحْدَهُ لَا شَرِيكَ لَهُ وَنَشْهُدُ أَنَّ سَيِّدَنَا وَمَوْلَانَا مُحَمَّداً عَبْدَهُ
وَرَسُولَهُ صَلَّى اللَّهُ تَعَالَى عَلَيْهِ وَعَلَى الْأَهْلِ وَاصْحَابِهِ وَبَارِكْ وَسَلِّمْ
أَمَّا بَعْدُ فَاعُوذُ بِاللَّهِ مِنَ الشَّيْطَانِ الرَّجِيمِ。بِسْمِ اللَّهِ الرَّحْمَنِ الرَّحِيمِ
يَا يَاهَا الَّذِينَ آمَنُوا مَنْ يَرُتَدِّ مِنْكُمْ عَنِ دِينِهِ فَسَوْفَ يَاتِيَ اللَّهُ بِقَوْمٍ يُحَجِّبُهُمْ
وَيُحَجِّبُونَهُ أَذْلَلَةٌ عَلَى الْمُؤْمِنِينَ أَعِزَّةٌ عَلَى الْكَافِرِينَ يُجَاهِدُونَ فِي سَبِيلِ
اللَّهِ وَلَا يَخَافُونَ لَوْمَةَ لَا تِيمَ ذَلِكَ فَضْلُ اللَّهِ يُوتَيْهِ مَنْ يَشَاءُ وَاللَّهُ وَاسِعٌ
عَلِيهِمْ إِنَّمَا وَلِيُكُمُ اللَّهُ وَرَسُولُهُ وَالَّذِينَ آمَنُوا الَّذِينَ يَقِيمُونَ الصَّلَاةَ
وَيُؤْتُونَ الزَّكُوةَ وَهُمْ رَاكِعُونَ وَمَنْ يَتَوَلَّ اللَّهَ وَرَسُولَهُ وَالَّذِينَ آمَنُوا فَإِنَّ
حِزْبَ اللَّهِ هُمُ الْغَلِيُونَ。 (المائدہ آیت نمبر ۵۵)

ترجمہ: اے ایمان والو! جو شخص تم میں سے اپنے دین سے پھر جائے تو اللہ تعالیٰ بہت جلد
ایسی قوم پیدا کرے گا جن سے اللہ تعالیٰ کو محبت ہوگی اور ان کو اللہ تعالیٰ سے محبت ہوگی وہ
مسلمانوں پر مہربان ہوں گے، کافروں پر تیز ہوں گے، جہاد کرتے ہوں گے اللہ کی راہ میں اور وہ
لوگ کسی ملامت کرنے والے کی ملامت کی پروانہ کریں گے، یہ اللہ تعالیٰ کا فضل ہے جس کو عطا
فرما میں اور اللہ تعالیٰ بڑی وسعت والے بڑے علم والے ہیں، تمہارے دوست اللہ تعالیٰ اور
اس کے رسول صلی اللہ علیہ وسلم اور ایماندار لوگ ہیں جو کہ اس حالت سے نماز کی پابندی کرتے
ہیں اور زکوٰۃ دیتے ہیں کہ ان میں خشوع ہوتا ہے اور جو شخص اللہ تعالیٰ سے دوستی رکھے گا اور اس
کے رسول صلی اللہ علیہ وسلم اور ایماندار لوگوں سے پس اللہ کا گروہ بلاشبک غالب ہے)

لزوم و وجوب

جن آیتوں کی میں نے تلاوت کی ہے ان میں ہر چند کہ مضامین متعدد ہیں، مگر باوجود تعداد کے غیر مربوط نہیں بلکہ ان مضامین میں باہم ارتباط ہے اور ارتباط بھی ایسا ہے کہ تابعیت اور متبوعیت یا اصالت اور فرعیت کا کیا معنی کہ ان میں بعض اجزا اصل ہیں اور بعض فروع و تابع یا یوں کہئے کہ بعض مقصود ہیں اور بعض متمم اور مکمل یا یوں کہئے کہ بعض مقصود ہیں اور بعض علامات و آثار بہر حال جس عنوان سے چاہے تعبیر کیجئے۔ حاصل یہ ہے کہ بعض مضامین اصل ہیں اور بعض تابع۔ اب اس اصل کو جس لفظ سے چاہے تعبیر کر دیا جاوے اور تابع کو جس لفظ سے چاہے تعبیر کر دیا جاوے لیکن یہ خوب سمجھ لیا جاوے کہ تابع کے یہ معنی نہیں کہ وہ مقصود نہیں بلکہ مقصود وہ بھی ہیں مگر مقصود مقصود میں فرق ہوتا ہے یعنی ایک تو مقصود ہوتا ہے من کل الوجوه اور ایک مقصود ہوتا ہے من بعض الوجوه۔ گولزوم اور وجوب دونوں میں مشترک ہوتا ہے۔ مثلاً جیسے نماز اور وضو ہر شخص جانتا ہے کہ نماز اصل ہے اور وضوت تابع اور اس کی شرط ہے مگر باوجود اس کے یہ نہیں ہے کہ وضو کسی درجہ میں بھی مقصود نہیں، یعنی اس معنی کو غیر مقصود نہیں ہے کہ بلا وضو بھی نماز کو جائز سمجھا جاوے بلکہ دونوں میں عجیب تعلق ہے کہ وضو تو بلا نماز کے صحیح ہے لیکن نماز بلا وضو کے صحیح نہیں۔ یعنی یہ تو ہے کہ بدون وضو کے نماز درست نہیں لیکن اس کا عکس نہیں ہے۔ مثلاً اگر کوئی وضو تو کر لے مگر نماز نہ پڑھے یعنی جس نماز کے لیے وضو کیا ہے اس نماز کے وقت کے اندر اس وضو سے اس نماز کو ادا نہ کرے تب بھی جب دوسرا وقت نماز کا آئے گا تو کسی کافتوئی نہیں کہ اس دوسری نماز کے لیے پھر وضو کرنے کی ضرورت ہے بلکہ وہی وضو کافی ہو گا، دوسری نماز کے لیے اداء اور پہلی نماز کے لیے قضاء۔ غرض وضو بلا نماز صحیح ہو سکتا ہے لیکن نماز بلا وضو صحیح نہیں ہو سکتی۔

مقصود و غیر مقصود

یہ مثال اور اس مثال کے اندر یہ خصوصیت یاد رکھنے کے قابل ہے تاکہ اجمالاً ایک غلطی معلوم ہو جاوے جو بعض لوگ اعمال کے اندر کرتے ہیں کہ مقاصد غیر مقاصد کے اندر تفصیل

کرتے ہیں اور سمجھتے ہیں کہ اعمال غیر مقصود کا حذف بھی جائز ہے یعنی آج کل یہ بات زبان زد ہے کہ مقصود تو حق تعالیٰ کی یاد ہے اور نماز روزہ وغیرہ محض اس کے ذرائع ہیں اور غیر مقصود ہیں۔ چنانچہ اس زمانے میں بہت لوگوں نے یہ ثب انتخیار کر کھا ہے اس مثال سے سمجھ میں آگیا ہو گا کہ نماز روزہ وغیرہ کا غیر مقصود ہونا ایسا ہی ہے جیسا کہ وضو کا کہ گو غیر مقصود ہے لیکن کیا اس کو جائز الحذف یا جائز الترک کہہ سکتے ہیں ہرگز نہیں بلکہ غیر مقصود ہونے کے معنی یہ ہیں کہ مقصود کے برابر نہیں اور غیر مقصود بھی محض اس درجہ میں ہے کہ نماز کا رکن اور اس میں داخل نہیں کیونکہ شرط ہمیشہ مشروط سے خارج ہوا کرتی ہے مگر بوجہ شرط ہونے کے مقصود کی مکمل متمم ہونے کے درجہ میں یہ بھی مقصود ہے۔ بہر حال مقصود کے درجات ہوا کرتے ہیں خوب سمجھ لجئے میرے الفاظ مقصود و غیر مقصود سے شبہ ہو سکتا تھا اس کو فوج کرنا ضروری تھا۔ چنانچہ اس مثال سے اس کو رفع کر دیا گیا بلکہ اس طرح کہا جاوے تو اور زیادہ واضح ہے کہ مقصود تو سب اعمال ہیں لیکن بعض مقصود ہیں اور بعض مقصود و مقصود اعظم ہیں۔ بہر حال وہ شبہ حذف ہو گیا۔

مقصود اعظم

اب بعد حذف شبہ کے میں پھر عود کرتا ہوں اپنی تقریر کی طرف یعنی جتنے اجزاء ان آیتوں میں ہیں وہ ہیں تو سب کے سب مقصود لیکن ان میں جو مضمون مقصود اعظم ہے اس کو اس وقت بیان کرنے کے لیے میں نے تجویز کیا ہے کیونکہ وہ مضمون از روئے قواعد شرعیہ کے نیز باعتبار اپنی نوع کے اصل ہے باقی مضامین اسی کے متمم اور توانع اور لاحق ہیں، یہ حاصل ہے اس مضمون کا۔ اس مضمون کا حاصل مفصل توان آیتوں میں ہے جو عنقریب بیان میں، انشاء اللہ تعالیٰ آنے والا ہے اور مجمل حاصل ایک اور بھی ہے کہ جو حضرت عراقی کے ایک شعر میں ایک دوسرے عنوان سے مذکور ہے جس کے متعلق ایک دوست نے مجھے مشورہ بھی دیا تھا کہ اس شعر کا مضمون آج بیان کیا جاوے۔ وہ شعر حضرت عراقی کا یہ ہے:

صنمارہ قلندر سزدار بمن نمائی کہ دراز و دور دیدم رہ و رسم پار سائی
(میرے مرشد مجھے تو طریق جذب کا رستہ دھلانے کیونکہ ریاضت و محنت کا معاملہ
بہت دشوار معلوم ہوتا ہے)

اس وقت اس فرماش کو میں نے قبول نہیں کیا تھا مگر رد بھی نہیں کیا تھا۔ وجہ یہ ہے کہ بیان بالکل اختیار میں نہیں نہ پہلے سے کوئی مضمون تجویز کیا جاتا ہے عادت اللہ ہر ایک کے ساتھ جدا ہے۔ اکثر اور غالب معاملہ اپنے ساتھ یہی دیکھا جاتا ہے کہ عین وقت پر یا قریب کوئی مضمون خود تقاضا کرتا ہے قلب میں بس اسی کا اتباع کیا جاتا ہے اور اسی کو بیان کر دیا جاتا ہے جس عنوان سے بھی میسر ہوا تو اس وقت گواں فرماش کو قبول نہیں کیا گیا لیکن رد کی بھی کوئی وجہ نہ تھی بلکہ ذہن خالی تھا مگر وقت کے قریب اسی مضمون کا تقاضا قلب میں پیدا ہوا میں نکتہ اس وقت یہ سمجھا تھا کہ چونکہ یہ بیان ایک بزرگ کے مزار کے قریب ہے جو بزرگ اسی لقب کے ساتھ مشہور ہیں (یعنی حضرت شرف الدین بوعلی شاہ قلندر قدس سرہ العزیز ۱۲)

اس لیے یہ فرماش کی گئی ہے۔

ترک اعمال

غرض میں یہ سمجھتا تھا کہ مجض شاعری نکتہ ہے اسی واسطے قلب نے اس فرماش کو قبول نہیں کیا لیکن بعد اس کے اس کی ضرورت بھی معلوم ہوتی۔ وہ ضرورت یہ ہے کہ اس وقت مسلمانوں کی حالت دیکھنے سے یہ معلوم ہوتا ہے کہ زیادہ تر تو وہ ہیں کہ جنہیں اعمال کی طرف توجہ ہی نہیں، بہت سے ایسے دیکھے جاتے ہیں کہ نہ نماز نہ روزہ اور صرف یہ ہی نہیں بلکہ نماز روزہ کے ساتھ تمثیل بھی ہے اور استہزا، بھی ہے کوئی تہذیب کے ساتھ استہزا کرتا ہے کوئی بد تہذیب کے ساتھ تو فقط ترک ہی نہیں بلکہ استہزا اور اتحقاف بھی ہے اور اگر خیر استہزا اور اتحقاف نہ بھی ہو تو اخلاق اور سنت اور کسل تو ضرور ہے۔ استطاعت ہے اعمال کی مگر نہیں کرتے، نماز روزہ کر سکتے ہیں مگر نہیں کرتے، بدنگاہی سے بچ سکتے ہیں مگر نہیں بچتے، غیبت سے بچ سکتے ہیں مگر نہیں بچتے، پرانے حقوق سے بچ سکتے ہیں مگر نہیں بچتے، سب و شتم، لڑائی جھگڑا، مکروہ فریب ان سب سے بچ سکتے ہیں مگر نہیں بچتے، کثرت سے تو ہم لوگوں کی یہی حالت ہے کہ گویا اعمال ہیں، ہی نہیں بلکہ بجائے ان کے دوسرے اعمال ہیں یعنی معا�ی میں مبتلا ہیں اور زیادہ ایسے ہی ہیں مگر اس کے ساتھ ان لوگوں کو اپنے اعمال و طاعات کا دعویٰ بھی نہیں اس لیے یہ لوگ اتنے زیادہ قابل شکایت نہیں جتنے قابل شکایت وہ لوگ ہیں کہ

اُنکے یہاں اعمال بھی ہیں، تقویٰ بھی طہارت بھی اور اپنے کو عابد زادبھی سمجھتے ہیں مگر ان اعمال میں روح نہ ہونے سے وہ اعمال ایسے ہیں جیسے بادام بلا مغز یا دودھ بلا روغن، ان کے حال پر زیادہ تاسف ہے اور وہ زیادہ قابلِ رحم ہیں۔ دو وجہ سے ایک تو یہ کہ بیچاروں نے محنت بھی کی، مشقت بھی اٹھائی، مجاہدے بھی کئے مگر افسوس پھر بھی مقصود حاصل نہ ہوا، سارے دن چلے دھوپ سکی خاک پھانکی، پیروں میں آبلے پڑے، مگر منزل پھر بھی نہ قطع ہوئی۔ مجھے یاد ہے کہ میرے ایک عزیز نے رات کو سفر کا قصد کیا، سواروں میں نوکر تھے، رخصت قریب ختم تھی، ملازمت پر واپس جا رہے تھے، بھتیجے نے کہا بھی کہ اندھیری رات ہے اس وقت نہ جائیے، پریشان ہو جائیے گا لیکن نہیں مانا، کہا تم بچہ ہو، کیا سمجھو نو کری کا معاملہ ہے۔ رخصت ختم ہو گئی ہے میں کیسے رک سکتا ہوں، بھتیجے نے کہا بہت اچھا جائیے مگر پریشان ہو جائیے گا خیر صاحب چلے وہاں سے رات ایسی اندھیری کہ چل تو رہے مگر کچھ پتہ نہیں کہ کہڑا جا رہے ہیں، دو چار میل ٹھیک چلے کیونکہ اپنے گاؤں سے اتنی دور تک تو راستہ ہر شخص کو معلوم رہتا ہی ہے بے دلکھ بھی آدمی جا سکتا ہے، مگر آگے چل کر خدا معلوم رخ کس طرف کو ہو گیا کہ راستہ بھولے اور ایسے بھولے کہ بھولنے کو بھی بھول گئے اور بھولنا تو وہی ہے کہ بھولنے کو بھی بھول جاوے۔ چنانچہ راستہ بھول کر خدا جانے کہاں کے کہاں پہنچے اور بالآخر خدا جانے کیا چکر کھایا کہ پھر اسی راستہ کو ہو لئے جس سے روانہ ہوئے تھے۔ اب وہ تو سمجھ رہے ہیں کہ ہم آگے کو چل رہے ہیں اور حقیقت میں ہٹ رہے ہیں پچھے، غرض ساری رات گھوم گھام کر صبح لوٹ کر پھر وطن شریف ہی میں آپنے صحیح صادق کا وقت تھا، ان کے مکان کے قریب جامع مسجد ہے جو بہت کرسی دار ہے اور اس کے فنا میں ایک بر گد کا درخت ہے، جامع مسجد کو دیکھ کر کہا کہ اخاہ یہ کون سا گاؤں ہے جس کی مسجد بھی ایسی ہی ہے جیسی ہمارے گاؤں کی، پھر بر گد ملا کہا ارے میاں یہ تو درخت بھی ویسا ہی ہے جیسا ہمارے گاؤں کا، یہ گاؤں تو ہمارے وطن کا نذر کر رہے بھائی یہ گاؤں بہت اچھا ہے، آگے بڑھے تو اپنا سامکان بھی معلوم ہوا۔ اب سمجھ میں آیا کہ یہ کیا قصہ ہے، بھتیجے صاحب مکان سے نکل کر نماز کو جا رہے تھے، انہوں نے کہا السلام علیکم کہا کون فلا نے کہا ہاں، کہا میاں یہ تو بتاؤ میں ہوں کہاں، کہا وہیں ہو جہاں میں ہوں اور کہاں ہوتے۔ کہا ارے میاں میں تو رات بھر چلتا رہا اور پھر گھر کے گھر ہی میں رکھے ہوئے

لا حول ولا قوة. یہ تو بڑی و اہمیات ہوئی، بھتیجے نے کہا میں نے آپ سے کہانہ تھا لیکن آپ نے مانا ہی نہیں تو بڑا افسوس ہے ایسے مسافر پر جو ساری رات سفر کرے اور صبح کو پھر وہیں آ جاوے جہاں سے چلا تھا، تھکا بھی ماندہ بھی ہوا، وقت بھی صرف ہوا، پھر بھی وہیں کا وہیں جہاں پہلے تھا۔ خیر یہاں یہ بات تو نہیں ہے کہ یہ شخص بالکل مشابہ ہے اس مسافر کے یہاں راستہ کچھ نہ کچھ قطع تو ہوتا ہے لیکن بالکل ناتمام یعنی ایسے جیسے چھٹرے کی چال کے صبح سے شام تک تو چلا اور کتنا آیا دس میل اور ایک ریل ہے کہ اتنے میں دو سو میل نکل گئی۔ اب یہ دیکھنا چاہیے کہ ریل اور چھٹرے کی رفتار میں جو اس قدر تفاوت ہے تو اس کا سبب کیا ہے۔ ریل میں آخر وہ چیز کیا ہے جس نے اس کی رفتار کو اس درجہ تک پہنچا دیا ہے سبب اس تفاوت رفتار کا یہی ہے ریل میں مشین لگی ہوئی ہے اسی نے اس کو ہوا بنار کھا ہے، اگر چھٹرے میں بھی ویسی ہی مشین لگادیں تو اس میں بھی وہی بات پیدا ہو جاوے۔ بالخصوص جبکہ اس میں مشین لگانا ممکن بھی ہوا اور سہل بھی ہو تو حسرت ہے اور اس شخص پر جو پھر بھی مشین نہ لگائے۔

متقیٰ اور ریا کار

پھر ایسے لوگوں میں بھی بعض تو وہ ہیں جو متقیٰ پر ہیز گار ہیں اور بعضے ایسے ہیں جو محض ریا کار ہیں جس میں ریا اور نمائش ہے، اس کی تو بالکل ایسی ہی مثال ہے جیسی اس مسافر کی اور بعینہ وہی حالت ہے کیونکہ ریا حابط عمل ہے۔ گوفرض تو سر سے اتر جاتا ہے لیکن مقبول نہیں ہوتا اور مقصود مقبولیت ہی ہے جب مقبول ہی نہ ہوا تو وہ پھر عمل ہی کیا ہوا وہ تولاشی محض ہوا اس کی تو وہ پہلی ہی مثال ہے۔ چنانچہ جو لوگ محض نمائش کے لیے عمل کرتے ہیں یعنی فقط اس واسطے کے لوگ کہیں کہ صاحب یہ بڑے عمل کرنے والے ہیں، ان کی بابت حدیث شریف میں وارد ہے، فرماتے ہیں جناب رسول کریم صلی اللہ علیہ وسلم کہ قیامت میں سب سے اول ایک ایسے شخص کو لایا جاوے گا جو شہید ہوا ہوگا اللہ کے راستے میں، اس کو بتلایا جاوے گا کہ ہم نے تم کو یہ یہ نعمتیں دی تھیں وہ ان سب نعمتوں کا اقرار کرے گا، پھر سے پوچھا جاوے گا کہ ہم نے تو تم کو یہ یہ نعمتیں دیں اور تم نے اس میں عمل کیا کیا، وہ عرض کرے گا کہ میں نے آپ کی راہ میں جہاد کیا یہاں تک کہ اپنی جان، ارشاد ہو گا کہ تم جھوٹے ہو، ہم کو خوش کرنے کے لیے

جان نہیں دی (بل لیقال انک جری) بلکہ اس لیے جان دی کہ سب میں یہ شہرت ہو جائے کہ بڑے بہادر تھے۔ (فقد قیل) تو تمہاری تعریف اور شہرت ہو چکی جو تمہارا مطلب تھا وہ دنیا ہی میں تم کو حاصل ہو چکا، دوم تمہارا مدعا پورا ہو گیا، پھر حکم ہو گا کہ اس کو منہ کے بل جہنم میں پھینک دیا جاوے۔ پھر بلا یا جاوے گا ایک بڑے عالم کو اسی طرح اس سے پوچھا جاوے گا کہ کہئے صاحب آپ نے کیا کیا، وہ کہے گا میں نے یوں وعظ کہے، یوں نصیحتیں کیں، یوں لوگوں کو ہدایت کی اور یوں علم سکھایا۔ ارشاد ہو گا یہ ہمارے واسطے نہیں کیا (بل لیقال انک فاری) بلکہ اس واسطے کہ لوگوں میں مشہور ہو کہ بڑے عالم ہیں۔ بس تو آپ بھی وہیں تشریف لے جائیے جہاں آپ کے بھائی صاحب گئے ہیں۔ ذرا غور تو کیجئے یہ آیا ہے حدیث میں کہ اس کو بھی منہ کے بل جہنم میں پھینک دیا جاوے گا۔ پھر ایک سختی صاحب لائے جاویں گے، ان سے بھی یہی سوال کیا جاوے گا، وہ کہے گا کہ میں نے بہت مال و دولت اند کے راستے میں خرچ کیا تھا، ارشاد ہو گا کہ اس واسطے نہیں کیا کہ ہم راضی ہوں (بل لیقال انک جواد) بلکہ اس واسطے کہ لوگ کہیں کہ بڑے سختی ہیں۔ ان کی دادوہش کا کیا کہنا ہے بس سارے شہر میں وہی تو ایک سختی ہیں اگر کوئی اور بھی سختی ہو گا تو فلانے کے برابر نہیں ہو گا سو جو تمہارا مقصد تھا وہ حاصل ہو چکا۔ لہذا تم بھی وہیں جاؤ جہاں تمہارے دو بھائی جا چکے ہیں۔ چنانچہ اس کو بھی جہنم میں منہ کے بل پھینک دیا جاوے گا تو حضرت یہ تین عمل کرنے بڑے بڑے ہیں، علم دین، سخاوت، شہادت۔ اب ان سے بڑھ کر اور کون سا عمل ہو گا لیکن دیکھ لیجئے ریا کی بدولت ان کی کیا گستاخی ہے۔ وجہ یہ ہے کہ اس شخص کا عمل صرف صورت عمل ہے حقیقتاً عمل ہی نہیں اور واقعی جو لوگ محض ریا کا رہیں ان کا تو وہی حال ہے کہ

ازبروں چوں گور کافر پر حل
واندروں قهر خدائے عزوجل
ازبروں طعنہ زنی بر بایزید
(باہر سے تو کافر کی قبر کی طرح آ راستہ ہے اور قبر کے اندر خدا کا قهر و غصب ہے، ظاہر میں تو بایزید بسطامی پر طعنہ کرتا ہے اور تیری اندر وہی حالت سے یزید بھی شرماتا ہے)

ناتمام عمل

ان لوگوں کی تو یہ حالت ہوتی اور بعض وہ لوگ ہیں جن کے عمل ریا سے تو نہیں ہیں خلوص کے ساتھ ہیں مگر ناتمام اور غیر مکمل، گویا جسد بلا روح ہیں، خیر وہ کچھ ہیں تو سہی مگر ایسے ہی ہیں جیسے چھکڑے کی رفتار بمقابلہ ریل کے تو اگر کوئی نادان ایسا ہو کہ اس کو ریل عطا کی گئی ہو جس میں ان جن بھی ہے اور سامان آگ کا بھی موجود ہے مگر صرف آگ ڈالنے اور مشین چلانے کی کسر ہے۔ اگر اس میں آگ چھوڑ دی اور بھاپ پیدا کر دی تو پھر وہ ریل ہے کہ صبح سے شام تک دو سو تین سو میل نکل گئی بلکہ زیادہ نہیں تو بس ایک ٹھیلہ ہے تو ان جن بھی موجود آگ کا سامان بھی موجود ہے لیکن بیوقوف ڈرائیور ہے کہ اس کو ٹھیلہتا ہے۔ ٹھیلنے کے لیے اول تو نیچے اترنا پڑتا ہے پھر بہت کچھ زور بھی لگانا پڑتا ہے۔ گواں طرح ٹھیلنے سے بھی وہ چلتی ہے کیونکہ آخر لو ہے کی سڑک پر ہے مگر کتنی صبح سے شام تک دو تین چار میل، بس اور جہاں چھوڑ دیا، بس کھڑی ہو گئی اگر فوراً نہیں تو کچھ دور اور چل کر ہی۔ غرض ٹھیلنے سے دن بھر میں دو چار میل چل سکتی ہے اور بہت سے بہت دس میل، اگر کوئی بہت ہی قوی ہوا اور برابر چلا گیا دھکیلتا ہوا تو اس شخص مذکور کی حالت اس کے مشابہ ہے اور یہ حالت بھی قابل افسوس ہے ہم نے بہت لوگ ایسے دیکھے ہیں کہ تقویٰ بھی طہارت بھی، طاہری حالت بھی درست ڈاڑھی بھی یچھی، پانچ بھی ٹھیک نماز بھی، روزہ بھی، یہ سب کچھ مگر ساتھ ہی اس کی روح جس کو میں آگے بیان کروں گا وہ نہیں، غرض ہر عمل بے روح ہے یعنی کم جان ہے، گو بالکل بے جان نہیں اس کی رفتار ایسی ہی ست ہے جیسی ٹھیلہ کی۔ حق سبحانہ تعالیٰ جل جلالہ و عم نوالہ نے ایک ان جن گاڑی اس شخص کو دی جس کی کلیں بھی بہت اچھی اچھی ہیں، بھاپ بنانے کے لیے سامان بھی دیا، کوئلہ بھی، پانی بھی، دیا سلامی بھی مگر آگ سلگائے کون اور بھاپ بنائے کون، اس کی بلاستی کی وجہ سے ہاتھ پاؤں کو اتنی حرکت دینا بھی گراں ہو رہا ہے تو یہاں کسر کا ہے کی ہے۔ صرف بھاپ کی اور آگ سلگانے کی چونکہ بھاپ نہیں اس لیے رفتار تیز نہیں، اس وقت اسی بھاپ کو ذکر کیا جا رہا ہے اور یہی مراد ہے میری روح سے اور بھاپ نہ تو موجود ہے نہ اس کی فکر و کوشش ہے اسی کو حضرت عراقی رحمۃ اللہ علیہ نے اس شعر میں ذکر کیا ہے۔ اشارۃ

ضنما رہ قلندر سزدار بمن نمائی
 کہ دراز و دور دیدم رہ ورسم پارسائی
 (میرے مرشد مجھے تو طریق جذب کا راستہ دکھلائیے کیونکہ ریاضت و محنت کا راستہ
 بہت دشوار معلوم ہوتا ہے)

تو یہ ضرورت میری سمجھ میں آئی اس مضمون کی اور اس لیے یہ مضمون باوقعت معلوم ہوا کہ
اس میں ایک بڑی کوتاہی کی تکمیل ہے اور اسی وجہ سے اس کو اختیار کیا گیا اور اس ضروری چیز کی
شرح اور تعین میں آگے چل کر دوں گا مگر اجمالاً حضرت عراقی کے اس شعر سے سمجھ میں
آجائے گی۔ اصل تو یہ وجہ ہے اس شعر کے مضمون کو اختیار کرنے کی باقی اس میں وہ شاعری نکتہ
بھی ہے جس کی بنابر میرے دوست نے مجھے مشورہ دیا تھا، یعنی مقام بیان میں۔ اس لقب کے
ایک بزرگ کا مزار ہونا مگر ممکن ہے ان کا ذہن بھی اس مضمون کی ضرورت کی طرف گیا ہو۔
بہر حال دو نکتے جمع ہو گئے ایک تو یہ کہ فی نفسہ بھی یہ مضمون ضروری ہے، دوسرے خصوصیت
مقام سے اس کا احسان اور بڑھ جانا کیونکہ جس مقام پر یہ بیان ہو رہا ہے وہاں ایک ایسے
بزرگ کا مزار مبارک ہے جو اس لقب قلندر ہی کے ساتھ مشہور ہیں۔ نیز ایک برکت کی بھی
انشاء اللہ تعالیٰ توقع ہے پھر چونکہ یہ وعظ ایک بزرگ کے ساتھ نامزد ہے اس لیے بھی امید اس
مضمون کے نفع ہونے کی ہے مگر یہ سب درجہ تائید و تزمین میں ہے۔ یہ نکتے درجہ مقصودیت
میں نہیں بلکہ اصل مقصود یہ ہے کہ مجھے اس طریق کو بیان کرنا ہے جس کے متعلق ہم میں کسی
ہو رہی ہے اور جس کی طرف اب ہمارا التفات نہیں رہا اس وجہ سے یہ مضمون اختیار کیا گیا ہے۔

طریق قلندرانہ

حق سبحانہ تعالیٰ نے جو مضمون اس آیت میں ارشاد فرمایا ہے وہ اس طریق کی تفصیل ہے۔
البته قرآن میں یہ اصطلاح نہیں ہے اور یہ ہر شخص کو اختیار ہے کہ جو اصطلاح چاہے مقرر کر لے
تعبیر کرنے والے کو اختیار ہے جس اصطلاح میں چاہے کسی مضمون کو تعبر کرے، گو اس آیت
میں یہ اصطلاح نہیں ہے لیکن یہ مضمون ہے وہی۔ چنانچہ تفصیل سے معلوم ہو جاوے گا لیکن اس
کے قبل ممکن ہے کہ کسی کو اس شعر کے متعلق ایک شبہ ہو اس کو رفع کیے دیتا ہوں۔ وہ شبہ یہ ہے کہ
حضرت عراقی نے اس شعر میں رہ قلندر اور رہ پارسائی کو متقابل فرمایا ہے۔ فرماتے ہیں:

صمنارہ قلندر سزدار بمن نمائی
 (میرے مرشد مجھے تو طریق جذب کاراستہ دکھلائیے)
 اے مرشد مجھ کو قلندر کاراستہ بتلا دیجئے۔

کہ دراز و دور دیدم رہ و رسم پارسائی
 (کیونکہ ریاضت و محنت کاراستہ دشوار معلوم ہوتا ہے)

کیونکہ رستہ پارسائی کا تو بہت دور دراز ہے۔ یہ ترجمہ ہے اس شعر کا اس سے شبہ ہو سکتا ہے کہ قلندر کاراستہ پارسائی کے رستہ کے مقابل ہے۔ تو گویا اس طریق قلندری میں پارسائی نہ ہوئی ہوگی۔ یعنی آدمی بالکل آزاد اور رند بے قید ہو جاتا ہوگا۔ اے ڈاڑھی رکھنی بھی ضروری نہ رہتی ہوگی اس پر نماز بھی فرض نہ رہتی ہوگی، شراب بھی اسے حلال ہو جاتی ہوگی۔ غرض حلال حرام کی بالکل تمیز نہ رہتی ہوگی۔ شاید طریق قلندری کا خلاصہ ذہنوں میں یہ ہوگا تو اللہ بچاوے ایسے طریق سے غرض کسی کو یہ شبہ ہو سکتا ہے اس شعر کے مضمون سے اس کو پہلے رفع کیے دیتا ہوں کیونکہ اس کارفع کرنافی نفسہ بھی ضروری ہے۔ نیز اس کی اس بیان میں بھی ضرورت ہوگی جو مجھے اس وقت کرنا ہے اور یہ اس بیان میں معین بھی ہوگا۔ اب یہاں ضرورت ہے تھوڑے سے علم دری کی مگر خیر میں حتی الامکان آسانی سے سمجھانے کی کوشش کروں گا کہ غیر اہل علم بھی بقدر ضرورت سمجھ سکیں، تقریر اس کی یہ ہے کہ عراقی کے شعر میں جو طریق قلندری و طریق پارسائی میں مقابل واقع ہوا ہے وہ ظاہر سیاق سے تباہ پر ضرور دال ہے جس کے لیے عدم تصادق لازم ہے لیکن تباہ و عدم تصادق کے لیے تنافی و عدم اجتماع ضروری نہیں، دیکھئے کل میں اور اس کے اجزاء خارجیہ میں تباہ و عدم تصادق متحقق ہے لیکن تنافی نہیں اور اجتماع ہوتا ہے جیسے بیت کے لیے جدار اور سقف اجزاء خارجیہ ہیں جن میں باہم تصادق نہیں بلکہ مقابل ہے لیکن ایک کل ہے اور دوسرا جزو اور دلائل سے ثابت ہے جس کا کافی بیان اس وعظ میں بھی ہے کہ طریق قلندر کے دو جزو ہیں ایک عمل جو حقیقت ہے طریق پارسائی کی اور دوسرا محبت اور طریق قلندر نام ہے ان دونوں کے مجموعہ کا اور چونکہ یہ اجزاء خارجیہ ہیں ان میں تصادق تو نہیں مگر کلیست و جزئیت کا تعلق ہے پس طریق قلندر کل

ہوا اور طریق پارسائی اس کا ایک جزو ہوا، جز کے انتفاء سے کل کا انتفاء لازم ہے پس طریق پارسائی جہاں متفقی ہو جاوے گا سو حاصل شعر کا یہ ہوا کہ محض طریق پارسائی کافی نہیں جو کہ ایک جزو ہے۔ طریق قلندری کا بلکہ طریق قلندری مطلوب ہے جس میں دونوں جز جمع ہیں طریق پارسائی بھی اور طریق محبت بھی پس اب کوئی شبہ باقی نہیں رہا، باقی اب دوسری تحقیق ہے کہ ان دونوں میں اصل کون ہے محبت یا اعمال اس کا فیصلہ بھی ہوا جاتا ہے۔ ان شاء اللہ تعالیٰ یہاں اتنا ہی سمجھ لجھئے کہ طریق قلندر وہ طریق ہے جو مرکب اور اعمال دونوں سے آگے ایک اصطلاحوں کا فرق ہے جو اصطلاح متقد میں میں پائی جاتی ہے اس کے اعتبار سے وہ قلندر میں یہ بھی قید ہے کہ جس میں اعمال کی تقلیل ہو، یعنی اعمال ظاہرہ مستحبہ کی، کیا معنی کہ بہت نفلیں اور وظائف نہ ہوں بلکہ محبت کی خاص رعایت ہو، یعنی تفکر اور مراقبہ زیادہ ہو۔ ایک تو یہ اصطلاح ہے اور ایک اصطلاح اور ہے یعنی خواہ ان اعمال کی تکشیر بھی ہو مگر غالباً آزادی کو ہو لیکن آزادی خلق سے نہ کہ خالق سے۔ کیا معنی کہ قلندر کو دنیا کی وضع اور سوم کی پروانہیں ہوتی نہ مصالح پر نظر ہوتی ہے۔ مثلاً ہم یہ بھی نظر کرتے ہیں کہ بھائی ایسا نہ کہو کوئی کیا کہے گا اور مثلاً ہم لوگ یہ بھی سوچتے ہیں کہ فلاں کو کہومت برآمانے گا۔ وحشت ہو گی بھائی مگر بشرطیکہ ان رعایتوں کا شریعت سے اذن بھی ہو اور قلندر کو اس کی کچھ پروانہیں ہوتی کہ کوئی برآمانے گا یا بھلامانے گا اس کا دل صاف اور سادہ ہوتا ہے غرض وہ آزاد ہوتا ہے مصالح سے اس کی مصلحت صرف ایک ہوتی ہے۔

مصلحت دید من آنست کہ یاراں ہمہ کار بگزارند و خم طرہ یارے گیرند
(مصلحت دید میری یہ ہے کہ تمام دوست دنیا کو چھوڑ دیں اور صرف یار کی زلف کو پکڑلو)
اس کی بڑی مصلحت یہی ہوتی ہے کہ ایک کو لے کر سب کو ترک کر دو، اس کی تو بس یہی حالت ہوتی ہے۔

دل رامے کہ داری دل دروبند و گر چشم از ہمہ عالم فروبد
(اے دل جس کو تو دوست رکھتا ہے اس میں دل لگا اور تمام جہاں سے آنکھیں بند کر لے)

اور اس کا یہ مشرب ہوتا ہے:

ہمہ شہر پر زخواب منم و خیال ما ہے چہ کنم کہ چشم بدخونہ کندہ کہ کس نگاہ ہے
(تمام شہر حسینوں سے بھرا ہوا ہے اور میں ایک چاند ہی کے خیال میں محو ہوں، کیا
کروں میں، کاش کہ بدخوکی نظر کسی پر نہ پڑتی)

سوائے محبوب کے کسی پر اس کی نظر ہی نہیں پڑتی۔ بجز ایک کے سارے جہان کو
انہوں نے بیچ اور فنا کر دیا ہے۔ جب انہوں نے اپنے ہی کو بیچ اور فنا کر دیا تو پھر دوسرا
پر کیا نظر کریں۔ کہتے ہیں کہ

عاشق بدنام کو پرواۓ نگ و نام کیا اور جو خود نا کام ہوا س کو سی سے کام کیا
(جب اپنی ہی ہستی مٹا دی تو دوسروں کی ہستی کی انہیں کیا پروا) مشہور ہے کہ جب اپنی
ہی ٹوپی اتار دی تو پھر دوسروں کی ٹوپی کی کیا پروا، جب وہ اپنی ہی ہستی کو مٹا چکا تو دوسروں کی
ہستی کی پروا ہوا س کی جوتی کو ایسے لطیفہ نکالا ہے۔ حضرت مریم علیہ السلام کی والدہ کے اس
قول سے ”رَبِّ إِنِّي نَذَرْتُ لَكَ مَا فِي بَطْنِيْ مُحَرَّرًا فَتَقَبَّلْ مِنِّيْ“ (اے اللہ میں
تیرے نذر کرتی ہوں جو کچھ میری نیت میں ہے اور تیرے راستہ اسے آزاد کرتی ہوں) اس
کا یہ تھوڑا ہی مطلب ہے کہ وہ غلام تھا، اب اسے آزاد کرتی ہوں بلکہ مطلب یہ ہے کہ اے
اللہ میں اسے تیرے ہی لیے خاص کرتی ہوں اے اللہ تعالیٰ یہ خالص تمہارا ہے، تمہارے
دین کی خدمت میں ساری عمر ہے گا، تو حر کے معنی خالص کے ہوئے چنانچہ اہل لغت نے
لکھا ہے، طین حر یعنی وہ مٹی جس میں کنکروں غیرہ نہ ملا ہو، حر خالص مٹی کو کہتے ہیں، یہاں بھی حر
کے معنی ہیں خالص اللہ کا اور اب تو خالص کے وہ معنی ہو گئے جو نہ خالص کے ہیں یعنی ایسا
میلا جیسا میل والا گھنی۔ سو آج کل کے خالص تو واقعی بالکل نہ خالص ہیں۔ یعنی اس کے جو
اصل معنی ہیں اس معنی کو نہیں جیسے عوام پوچھتے ہیں کہ یہ کھنچا خالص ہے، یعنی والا کہتا ہے کہ
ہاں بالکل خالص ہے ایسے ہی احرار کی دو قسمیں ہیں ایک خالص ایک نخالص، نخالص کون
جس میں میل ہو، میل کا ہے کا ہو، میل ہو حب دنیا کا میل ہو حب غیر کا، میل ہو معصیت کا،
شرک و کفر کا، یعنی آج کل آزاد اس کو کہتے ہیں جو شریعت سے آزاد ہو، اللہ اکبر ایسا شخص بھی

کہیں آزاد کہا جاسکتا ہے۔ حضرت یہ تو وہ آزاد ہے جو ہزاروں قیدوں میں ہے یعنی معصیتوں میں مبتلا ہے، پھر آزادی کہاں رہی کیونکہ معصیت کی قید تو سب قیدوں سے سخت قید ہے، غرض بے قید کوئی نہیں، کوئی خدا کی قید میں ہے کوئی شیطان کی قید میں بہر حال قید سے تو خالی کوئی نہیں، اب اس کا فیصلہ خود کر لو کہ کوئی قید پسند کے قابل ہے۔ حضرت سعدی رحمۃ اللہ علیہ فرماتے ہیں:

اسیرش نخواهد رہائی زبند شکارش نہ جوید خلاص ازکمند
(اس کا قیدی قید سے آزادی نہیں چاہتا اس کا شکار کمند سے رہائی نہیں چاہتا)
اور مولا نافرماتے ہیں:

گردو صد زنجیر آرے بکسلم غیر زلف آں نگار مقبلم
(اگر دو سوزنجیروں میں جکڑ دیا جائے تو ساری توڑاؤں مگر معشوق کی زلف کو توڑنا گوارہ نہیں)
یعنی اگر سینکڑوں قیدوں میں بھی ڈال دیا جاؤں تو ساری قیدیں توڑاؤں مگر معشوق کی زلف کی قید کہ اس کو توڑنا ہرگز گوارہ نہ کروں کیونکہ یہ قید تو محظوظ قید ہے۔ غرض قید بھی دو طرح کی ہوتی ہے ایک تو محظوظ کی قید اور ایک ناگوار قید۔ دیکھو تو سہی اگر عاشق کو کسی دعوت کے لیے پکڑ دتو وہ رے تو پکڑ کر بھاگے گا کہ ہمیں دعوت سے کیا مطلب ہم تو آزاد ہیں۔ اب فرض کرو اسی رو میں محظوظ بھی آگیا اور اس نے بھی کہا کہ چلو میاں تمہاری آج دعوت ہے ہمارے یہاں اور وہ اس سے بھی کہہ دے کہ نہیں جناب میں تو آزاد ہوں، میں دعوتوں میں نہیں جایا کرتا کوئی اس سے کہے کہ ارے احمد، جس کی بدولت تو آزاد ہوا ہے اسی کے یہاں تو آج دعوت ہے جس کے لیے تو نے سارے تعلقات قطع کیے، آج کی دعوت اسی شخص کے تعلق سے مسبب ہے اس کی دعوت میں بھی جانے سے تو آزاد بنتا ہے تو تو عاشق ہی نہیں۔
یہ اچھی آزادی ہوئی صاحب کہ نماز بھی چھوڑ دی، روزہ بھی چھوڑ دیا یہ آزاد کہاں سے ہوا، یہ تو ہزاروں قیدوں کے اندر جکڑا ہوا ہے، آزاد وہ ہے جو غیر اللہ سے آزاد ہو جو خالص اور حر ہو تو قلندر کے یہ معنی ہیں۔

اصطلاح قلندر

خلاصہ یہ کہ متقد مین کی اصطلاح میں تو قلندر وہ ہے جس میں اعمال غیر واجبہ کی تقلیل ہوا اور متاخرین نے اس کے معنی میں وسعت کی ہے، یعنی قطع نظر اس سے کہ اعمال میں تقلیل ہو یا تکمیل ہو لیکن خلق سے آزاد ہوا اور یہ دونوں اصطلاحیں جدا جدا ہیں لیکن ایک نکتہ کی بنا پر یہ دونوں اصطلاحیں متوافق بھی ہو جاتی ہیں یعنی یہ جو کہا جاتا ہے کہ قلندر کے اعمال میں تقلیل ہوتی ہے تو قلت اور کثرت امور اضافیہ میں سے ہیں یعنی بمقابلہ دوسرے اہل اعمال کے تو وہ عمل میں بھی بڑھا ہوا ہے یعنی اوروں سے تو اس کا عمل بھی غالب ہے لیکن خود اس میں جو محبت اور عمل دو چیزیں جمع ہیں ان میں محبت کا حصہ عمل سے بڑھا ہوا ہے۔ پس اس کی کا یہ مطلب نہیں کہ عمل میں فی نفسہ کوئی کمی ہے بلکہ مطلب یہ ہے کہ گوئی بھی بہت بڑھا ہوا ہے لیکن محبت میں اس سے زیادہ بیشی ہے۔ عمل تو کامل ہے ہی مگر محبت کامل سے بھی آگے یعنی اکمل ہے اس تقریر سے یہ دونوں اصطلاحیں باہم متوافق ہو گئیں، اب ایک اور تیسرا اصطلاح جہلاء کی ہے جو بالکل بدعت ہے کہ قلندر وہ ہے جو چارابرو کا صفائیا کر دے اور نماز روزہ سب کو رخصت کر دے، ایسے شخص کو جہلاء کہتے ہیں کہ صاحب یہ قلندر ہیں استغفار اللہ وہ کیا قلندر ہوتا، ہاں اگر کوئی معدور ہو، غیر مکلف ہو، مثلاً مجنون ہے، دیوانہ ہے تو وہ مستثنی ہے یعنی خدا کے یہاں اس سے کوئی مواخذہ نہ ہو گا۔ یہ دوسری گفتگو ہے کہ آیا وہ کامل بھی ہے۔ سو یہ خوب سمجھ لجئے کہ نہ وہ کامل ہے نہ مکمل کیونکہ مکمل ہونے کے لیے خود کامل ہونا ضروری ہے، تکمیل کے لیے کمال شرط ہے جو خود ہی درزی کا کام نہ جانتا ہو وہ دوسرے کو سینا کیونکر سکھا سکتا ہے۔

اتباع رسول صلی اللہ علیہ وسلم

تو مجازیب اور بہلوں جو ہوتے ہیں چونکہ یہ خود کامل نہیں ہوتے لہذا دوسرے کی تکمیل بھی نہیں کر سکتے کامل اور مکمل وہی ہے جو قدم بقدم ہو جناب رسول مقبول صلی اللہ علیہ وسلم کے جس کا ظاہر ہو مثل ظاہر پیغمبر کے اور باطن ہو مثل باطن پیغمبر کے۔ یعنی ہر امر میں اور ہر حال میں پیغمبر ہی اس کے قبلہ و کعبہ ہوں۔ اس کے ظاہر کا قبلہ حضور صلی اللہ علیہ وسلم کا ظاہر ہو

اور اس کے باطن کا قبلہ حضور صلی اللہ علیہ وسلم کا باطن ہو۔ اس کو خوب سمجھ لیجئے دیکھئے تو اسی نماز کی صحت کے لیے قبلہ رخ ہونا ضروری ہے ہاں قبلہ سے تھوڑا فرق ہو تو خیر مضافاً قہ نہیں نماز صحیح ہو جاوے گی۔ چاہے رکعتیں بھی زیادہ نہ پڑھے اور چاہے قرأت میں بھی کچھ تقلیل ہو مگر ہو قبلہ رخ، تب ہی نماز کی صحت متحقق ہوگی اور اگر مشرق کی طرف منہ کر کے نماز پڑھی تو چاہے رکعتوں کی تعداد بھی زیادہ ہو اور قرأت میں بھی تطولیں ہو لیکن نماز صحیح نہ ہوگی دیکھو یہ مسجد بنی ہوئی ہے (بیان مسجد سے متصل ہو رہا تھا ۱۲ جامع) اس کی سمت کی طرف نماز صحیح ہو جاتی ہے وجہ یہ کہ مسجد خانہ کعبہ کی طرف گویا منہ کیے ہوئے ہے لہذا جو کوئی اس کی سمت کی طرف اپنا منہ کر کے نماز پڑھے گا چاہے دور رکعت ہی کیوں نہ ہوں اس کی نماز صحیح ہو جاوے گی۔ برخلاف اس کے اس مسجد کی سمت کے مقابل مشرق کی جانب اگر آپ اس مسجد کی ایک شکل بناؤ کر (کیونکہ وہ مسجد کیا ہوگی مسجد کی محض شکل ہی ہوگی) اس میں نماز پڑھیں جس میں اتنی لمبی لمبی سورتیں ہوں کہ ایک رکعت میں تو سورہ بقرہ ہو دوسرا میں سورہ آل عمران، پھر تیسرا میں سورہ نساء اور چوتھی میں سورہ مائدہ غرض چار رکعتوں میں یہ بڑی بڑی چار سورتیں ختم کی گئیں اب آپ ہی کہیے یہ نماز کیسی ہوئی۔ بالکل یعنی دریچ اس پر ثواب تو کیا ملتا بلکہ اور عذاب ہو گا تو اس نماز میں کیا چیز کم ہے فقط کی یہ ہے کہ رخ قبلہ سے ملا ہوانہیں ہے اس کے سوا اور کسی کی کمی نہیں، شکل بھی نماز کی، مسجد کی بھی ساری ہیئت وہی لیکن تحریف قبلہ کے سبب وہ نماز ہرگز مقبول نہیں بلکہ مردود ہے، نماز بھی اور نمازی بھی تو ہمارے اعمال کا قبلہ و کعبہ جناب رسول کریم صلی اللہ علیہ وسلم کے اعمال ہیں جس عمل کا رخ اس قبلہ کی طرف ہو گا وہی مقبول ہو گا۔ پس ہمارے ظاہر کا قبلہ پیغمبر کا ظاہر ہے اور باطن کا قبلہ پیغمبر کا باطن یعنی ہماری ظاہری حالت وہ ہونی چاہیے جو حضور صلی اللہ علیہ وسلم کی ظاہری حالت تھی، یعنی آپ کپڑا پہننے تھے، ہمیں بھی نہ گا نہیں رہنا چاہیے، آپ ڈاڑھی رکھتے تھے ہماری ڈاڑھی بھی منڈی یا کئی نہ ہونی چاہیے، آپ کے ٹخنے کھلے ہوئے رہتے تھے ہمارے بھی کھلے رہنے چاہئیں اور یہ ہی نہیں کہ حضور صلی اللہ علیہ وسلم کے ٹخنے کھلے رہتے تھے بلکہ یہ بھی ثابت ہے کہ حضور صلی اللہ علیہ وسلم نے ٹخنے ڈھانکنے سے منع بھی فرمایا۔ اسی طرح حضور صلی اللہ علیہ وسلم کے ناخن

تر شے ہوئے اور لبیں بنی ہوئی رہتی تھیں۔ یہ ہی حالت ہمارے ناخن اور لبوں کی ہونی چاہیے، غرض ہمارا ظاہر بالکل مشابہ ہونا چاہیے، حضور صلی اللہ علیہ وسلم کے ظاہر کے کہ بس صورت دیکھتے ہی معلوم ہو جاوے کہ یہ غلام ہے ایسے آقا کا۔

ایک پیر بھائی

ہمارے حضرت حاجی صاحب رحمۃ اللہ علیہ کے ایک مرید اللہ آباد کے رہنے والے تھے، میں اللہ آباد گیا ہوا تھا، وعظ کے اندر دیکھتا ہوں کہ ایک بوڑھے شخص ڈاڑھی منڈی ہوئی تھے، میں گورے چٹے گوٹھے کے کپڑے پہنے ہوئے بیٹھے ہیں، جاڑے کے دن تھے، رضاۓ جو خوب گورے چٹے گوٹھے کے کپڑے پہنے ہوئے بیٹھے ہیں، جاڑے کے دن تھے، رضاۓ جو اوڑھے ہوئے تھے اس پر بھی گونہ اور پیمک لگی ہوئی تھی۔ وعظ کے بعد میرے پاس آ کر بڑی محبت سے بولے کہ مولوی منہ کھول دے میں نے دل میں کہا جب یہ ایسی محبت سے کہہ رہا ہے تو لا و منہ کھول دو، میرا کیا بگزرتا ہے، کوئی تھوک تو دے گا نہیں، غرض میں نے اپنا منہ کھول دیا، اس نے فوراً ہی ایک لذ و میرے منہ میں رکھ دیا، میں نے کھالیا کہ خدا کی نعمت ہے کسی کے ہاتھ سے دلوائیں۔ میں نے پوچھا تم کون ہو یہ سنتے ہی اس کی آنکھ سے آنسو جاری ہو گئے، تھا صاحب محبت، غلطی میں بتلا تھا، مکار نہ تھا، دکاندار نہ تھا، زار زار آنسو بہہ رہے تھے، وہ خود ہی شرمندہ تھا اپنی اس حالت پر وکر کہا اس نالائق کو بندہ امداد اللہ کہتے ہیں، مجھ کو بھی رحم آ گیا، آخر پیر بھائی کا خیال ہوتا ہی ہے اور نہ بھی ہوتا پیر بھائی تو کیا تھا جو شرارت اور سرکشی نہ کرے اور اپنے آپ کو خط او رسم بھجھے اس پر رحم ہی آتا ہے۔ البتہ شرارت کرنے والے پر غصہ آتا ہے، خیر میں نے ان سے بات چیت کی اور مناسب تسلی دی اس وقت تو ان سے مفصل گفتگو کرنے کا موقع ملا نہیں، اتفاق سے ایک مرتبہ میں گنگوہ گیا ہوا تھا، وہ بھی وہاں چلتے پھرتے آ گئے، میری جو خبر سنی تو اطلاع کر کے مع ایک مجمع عظیم کے میرے پاس پہنچ اور آتے ہی پھولوں کا ہار میرے گلے میں ڈال دیا، میں نے ہار تو ہاتھ میں لے لیا اور انبساط کے لیے پوچھا یہ کیسے ہیں، کہا ہم ایک باغ میں گئے تھے، عوام الناس ایسوں کے بڑے معتقد ہوتے ہیں، سمجھتے ہیں کہ قطب الاقطاب ہیں، ارے قطب الاقطاب ہوتے تو ڈاڑھی کہاں جاتی مگر ان کے نزدیک تو ڈاڑھی کا نہ ہونا ہی دلیل قطبیت کی ہے۔ اگر یہ بات

ہے تو پھر سارا چیز اور جاپان بس اقطاب اور انواع ہی سے بھرا پڑا ہے کیونکہ وہاں قدرتی طور پر کسی کے ڈاڑھی مونچھ نکلتی ہی نہیں۔ غرض ایسوں کو برکت کے لیے کوئی باغ لے جاتا ہے کوئی کھیتوں پر لے جاتا ہے۔ ان حضرات کو بھی کوئی اپنے باغ لے گیا ہوگا۔ غرض انہوں نے کہا کہ ہم ایک باغ میں گئے تھے، باغ والے نے پھول دیدیے تھے، سو کچھ تو حضرت شیخ عبدالقدوس رحمۃ اللہ علیہ کے مزار پر چڑھائے، جی چاہا کہ کچھ تمہیں بھی دیں کیونکہ وہ پیارے تھے مردوں میں، تم پیارے ہو زندوں میں، اپنے پیاروں کو اچھی چیز دیا، ہی کرتے ہیں۔ یہ انہوں نے تقریر کی۔ بڑا مجمع تھا میں نے کہا شاہ صاحب یہ پھول جو آپ نے شیخ کے مزار پر چڑھائے ہیں آپ کے نزدیک تو بڑی چیز ہیں لیکن ایک مثال فرض کرو اگر کوئی شخص ہو جو سور و پیہ تولہ کا عطر سو نگھنے والا ہو اور تم چار آنہ تولہ کا عطر بہت ہی گھٹایا اور چکٹا ہوا لے جاؤ اور جا کر اس کی ناک میں دے دو تو کیسا، کیا یہ ایذا رسائی نہیں ہے، کہا بیشک، میں نے کہا اچھا ب یہ بتاؤ کہ حضرت شیخ تمہارے نزدیک شامم و رواح جنت سے مشرف ہیں یا محروم ہیں، کہنے لگے معاذ اللہ کون کہہ سکتا ہے کہ محروم ہیں، میں نے کہا تو بس یہ جو پھول تم نے حضرت شیخ کے مزار پر چڑھائے ہیں، دو حال سے خالی نہیں یا تو ان کی خوبصورتی ہے یا نہیں پہنچتی ہے۔ اگر نہیں پہنچتی تو پھول چڑھانا بیکار اور اگر پہنچتی ہے تو ان جنت کے پھولوں کے مقابلہ میں جو حضرت شیخ کو حاصل ہیں تمہارے یہ دنیا کے پھول سور و پیہ تولہ کے عطر کے مقابلہ میں چار آنہ تولہ کا چکٹا ہوا عطر ہے یا نہیں۔ کہا بیشک، میں نے کہا تو بس یہ تو ہی مثال ہوئی کہ سور و پیہ تولہ کے عطر سو نگھنے والے کی ناک میں چار آنہ تولہ کا سڑا ہوا عطر دے دیا، تم نے پھول چڑھا کر حضرت شیخ کی روح کو تکلیف پہنچائی، کہنے لگے میں تو بہ کرتا ہوں یہ مسلکہ آج سمجھ میں آیا ہے اب کبھی کسی مزار پر پھول نہ چڑھاؤں گا میری توبہ ہے۔

محبت کی نشانی

اس کے بعد ہم لوگ نماز کے لیے مسجد میں گئے لوگ وضو کرنے لگے اور وہ ایک طرف بیٹھ گئے، میں ان کے پاس جا بیٹھا اور آہستہ سے کہا تم میرے بیٹر بھائی ہو اس لیے تم سے ایک بات پوچھتا ہوں کہ تمہیں حضرت حاجی صاحب سے محبت ہے یا نہیں، بس رونے لگے کہ میں تو

عاشق ہوں، میں نے کہا پھر عاشق ہو کر کیوں اپنے محبوب کی مخالفت کرتے ہوئے کیا حضرت حاجی صاحب کی ایسی ہی ڈاڑھی تھی، کہا میں توبہ کرتا ہوں کہ میں اب کبھی ڈاڑھی نہیں منڈواؤں گا۔ صاحب انہوں نے ڈاڑھی منڈانے سے بھی توبہ کر لی، میں اس شبہ میں رہا کہ کہیں مندیکھنے کی توبہ تو نہیں ہے مگر پھر جو میرا اللہ آباد جانا ہوا تورستہ میں کیا دیکھتا ہوں کہ ایک شخص خوب مقطع ڈاڑھی لیے ہوئے سامنے سے چلے آ رہے ہیں، میں نے پہچانتا بھی نہیں، ایک شخص نے بتایا کہ یہ فلاں ہیں، تب تو میں بہت خوش ہوا اور بغل گیر ہو کر ملتوان کی اصلاح اسی اصول سے کی گئی کہ جب تمہاری صورت حضرت حاجی صاحب بھی نہیں پھر تم ان کے عاشق کیا ہوئے۔

قلندر کے معنی

تو قلندر کے یہ معنی نہیں ہیں کہ اپنا ظاہر حضور صلی اللہ علیہ وسلم کے ظاہر کے خلاف رکھے نہ بزرگوں کے کلام میں کہیں اس کے یہ معنی منقول ہیں محض لغو اصطلاح ہے اور اس غلط اصطلاح کے ہونے سے ایک اور خرابی ہو گئی وہ یہ کہ جن بزرگان دین کا جن میں کہ علماء بھی تھے قلندر لقب ہو گیا چنانچہ حضرت قلندر صاحب صاحب مزار بھی عالم تھے، عوام ان کی نسبت اس لفظ کو سن کر یہ سمجھتے ہیں کہ معاذ اللہ یہ حضرات بھی ایسے ہی ہوں گے کہ نہ ڈاڑھی نہ موچھ نہ نماز نہ روزہ لا حول ولا قوۃ الا باللہ۔ حاشا وکلا حضرت نہایت قبیع سنت اور پابند شریعت تھے اور کوئی بزرگ بھی ایسے نہیں ہوئے جنہوں نے اتباع سنت نہ کیا ہوتی کہ اگر غلبہ حال سے کبھی اتباع میں کچھ کمی بھی ہو گئی ہے تو اپنی اس حالت کو ناقص سمجھا ہے اور کبھی اس پر اصرار نہیں کیا نہ کہ نعوذ باللہ اس کو قصد اختیار کرتے۔ غرض یہ بالکل تہمت ہے کہ بعض بزرگوں کا طریق خلاف شریعت بھی رہا ہے۔ سب بزرگوں کا ایک ہی طریق رہا ہے اور وہ طریق شریعت ہے۔ ایک بزرگ فرماتے ہیں: ”ماردته الشريعة فھي زندقة“، یعنی جس حال یا جس مقال کو شریعت رد کرے وہ بالکل الحاد اور زندقة ہے۔ حضرت خواجہ عبد اللہ انصاری فرماتے ہیں اگر برہوا پری مکسے باشی برآب روی خسے باشی دل بدست آرکے باشی اگر بزور کرامت ہوا پر بھی اڑو گے تو کیا ہے، گویا مکھی ہو جاؤ گے کہ وہ بھی تو ہوا میں بلا تکلف اڑتی ہے، پانی پر چلو گے تو یوں سمجھو کہ ایک تنکا ہو گئے کیونکہ وہ بھی تو پانی کی سطح پر بہتا

ہوا جاتا ہے ہاں اپنے دل کو قابو میں کرو تب انسان بنو گے اور اسی قسم کے بہت سے اقوال ہیں میری کتاب تعلیم الدین میں جمع ہیں اس میں دیکھ لیجئے۔

اعمال سے بیزاری

حضرت جنید رحمۃ اللہ تعالیٰ علیہ سے کسی نے کہا کہ ایک قوم ہے جو یہ کہتی ہے ”نحن وصلنا فلاح حاجة لنا الى الصلوة والصيام“ ہم واصل ہو گئے ہیں لہذا ہمیں حاجت نہیں رہی نماز کی اور نہ روزہ کی۔ حضرت جنید رحمۃ اللہ تعالیٰ علیہ نے اس کے جواب میں فرمایا ”صدقوا فی الوصول ولكن الى سقر“ یہ تو وہ سچ کہتے ہیں کہ واصل ہو گئے ہیں لیکن جہنم واصل ہوئے ہیں۔ خدا واصل نہیں ہوئے پھر ارشاد فرمایا ”ولو عشت الف عام لما تركت من اورادي شيئا الا بعد رشرعى“ یعنی اگر ہزار برس بھی میں زندہ ہوں تب بھی نماز تو بڑی چیز ہے کیونکہ فرض ہے۔ وظیفے جو محض مستحب ہیں بلکہ بعض مستحب کے درجہ میں بھی نہیں یہ بھی کبھی نہ چھوڑو۔ ”الا بعد رشرعى“ ہاں کوئی عذر شرعی لاحق ہو جاوے تو مجبوری ہے ورنہ کوئی وظیفہ تک بھی کبھی نہ چھوڑو۔ چنانچہ حضرت جنید رحمۃ اللہ تعالیٰ علیہ اخیر عمر تک ہاتھ میں تسبیح رکھتے تھے دیکھئے وظیفہ تو وظیفہ تسبیح رکھنا بھی عمر بھرنہ چھوڑا حالانکہ تسبیح کارکھانا نہ سنت نہ مستحب کچھ بھی نہیں نہ موقوف علیہ کسی وظیفہ کا نہ کسی وظیفہ کے لیے شرط یہ متنہی ہو جانے کے بعد حضرت جنید رحمۃ اللہ تعالیٰ علیہ کو اس کی حاجت باقی رہی تھی کیونکہ مبتدی کے لیے تو خیروہ آلتہ تذکر بھی ہو سکتی ہے۔ متنہی تو تذکر میں راخن ہو جاتا ہے اسی لیے متنہی کے شان میں لکھا گیا ہے۔ خلوت و چلہ بر ولازم نماند مگر اس پر بھی حضرت جنید رحمۃ اللہ تعالیٰ علیہ نے اس اپنی ابتداء کی حالت کو بھی نہ چھوڑا۔ کسی نے عرض بھی کیا کہ حضرت اب تو آپ متنہی اور واصل کامل ہو چکے ہیں اب آپ کو ہر وقت ہاتھ میں تسبیح لیے رہنے کی کیا ضرورت ہے۔ فرمایا اسے اس تسبیح ہی نے تو مجھے واصل بنایا ہے اور اس درجہ تک پہنچایا ہے پھر کیا اب اس رفیق کو چھوڑ دوں، اسی کی بد ولت تو یہاں تک پہنچے کیا اسی کو رخصت کر دوں۔ اسی نے تو محبوب تک پہنچایا ہے تو پھر یہ بڑی ناشکری ہے کہ آج اس کو جواب دیدوں، اللہ اکبر کیسے تھے یہ حضرات جناب یہ آئمہ طریق ہیں، کیا کوئی کہہ سکتا ہے کہ یہ ناواقف تھے یا خشک ملا تھے۔ یہ لوگ بڑے بڑے عارف کامل اور عاقل گزرے ہیں ان کے یہ اقوال و افعال ہیں۔

کرامت

۲۳۱

خطبات جلد نمبر ۱۶

حضرت جنید رحمہ اللہ کی خدمت میں ایک شخص دس برس رہا، چلتے وقت عرض کیا کہ حضرت میں نے اتنی مدت خدمت میں قیام کیا لیکن کبھی کوئی کرامت آپ کی نہیں دیکھی۔ میں نے ساتھا کہ آپ بہت بڑے کامل ہیں اسی لیے خدمت میں حاضر ہوا تھا کہ کچھ فیض حاصل کروں گا مگر اتنی مدت قیام کو گزر گئی کوئی کرامت آپ سے کبھی صادر نہ ہوئی۔ یہ سن کر آپ کا چہرہ غصہ سے سرخ ہو گیا، جوش میں آ کر فرمایا کہ اچھا یہ بتلا جنید سے تو نے اس عرصہ میں کوئی فعل سنت کے خلاف ہوتے بھی کبھی دیکھا ہے، اس نے کہا نہیں، یہ بات تو نہیں دیکھی۔ اس پر آپ نے جوش میں آ کر فرمایا اے پھر اس سے بڑھ کر جنید کی اور کیا کرامت ہو گی کہ اس نے دس برس تک اپنے خدا کو ایک لمحے کے لیے بھی ناراض نہیں کیا اس سے بڑھ کر اور کیا کرامت تو جنید کی دیکھنا چاہتا ہے۔ واقعی اس سے بڑھ کر کیا کرامت ہو سکتی ہے، حقیقی کرامت تو یہ ہی ہے، بڑی کرامت تو استقامت ہے۔ ”الاستقامة فوق الکرامۃ“ (استقامت کرامت سے بڑھ کر ہے) اسی واسطے خدا تعالیٰ نے یہ دعا تعلیم فرمائی ہے: ”اَهْدِنَا الصِّرَاطَ الْمُسْتَقِيمَ صِرَاطُ الَّذِينَ اَنْعَمْتَ عَلَيْهِمْ“ (ہمیں سید ہے راستہ پر چلا، ان لوگوں کے راستہ پر جن پر تو نے انعام فرمایا) اور صراط اہل الکرامت نہیں فرمایا۔ خوب سمجھ لو شریعت کا اتباع کسی حال میں مت روک نہیں، سب بزرگوں کا اس پر اتفاق ہے حضرت شیخ عبدالقدوس گنگوہی طریق چشتیہ کے کتنے بڑے شیخ اور صاحب حال و قال درویش ہیں انہیں کے مکتوبات کو دیکھ لو، کوئی مکتوب شرع کی تاکید اور ترغیب سے خالی نہیں، غرض یہ طریقہ تھا بزرگوں کا تو یہ معنی قلندر کے بالکل گھرے ہوئے ہیں کہ نہ نماز، نہ روزہ، نہ ڈاڑھی، ہونہ مونچھ، غرض دراصل صرف دو اصطلاح صحیح ہیں جن کی حقیقت کی تفصیل میں پہلے عرض کر چکا ہوں، ایک کتابی اصطلاح ہے ایک زبانی، ایک کتاب میں ہے اور ایک اگرچہ کتاب میں نہیں لیکن مستند حضرات کی زبان پر ہے۔ چنانچہ حضرت عراقی نے بھی اپنے شعر میں اس دوسری ہی اصطلاح کو لیا ہے۔

عمل و محبت

اس اصطلاح میں خلاصہ طریق قلندر کا یہ ہے کہ وہ جامع ہوتا ہے، اعمال اور محبت کا عمل اور محبت کے تقاویت کی ایسی مثال ہے جیسے ریل گاڑی کا بدون بھاپ کے ٹھیلنے سے چلنا اور جیسے بھاپ سے چلنا۔ اگر انجن میں بھاپ نہیں ہے تو ریل ڈھکلینے سے بھی چلے گی تو ضرور مگر کتنی زیادہ سے زیادہ دو چار چھ یا آٹھ دس میل اور وہ بھی بمشکل اور اگر انجن میں بھاپ ہے تو بس چھوٹتے ہی اڑ گیا، ساری گاڑیوں کو لے کر ہوا کی طرح۔ ولا یتی ڈاک کی رفتار نہیں دیکھی، آخر اس میں کیا چیز زیادہ ہے، اس میں اور ایک ٹھیلہ گاڑی میں جس کو مزدور چلاتے ہیں، کیا فرق ہے بس یہ فرق ہے کہ ایک میں بھاپ ہے اور ایک بھاپ نہیں ورنہ پہیے مشین گاڑیاں سب چیزیں ویسی ہیں۔ مگر فرق کیا ہے دونوں میں صرف بھاپ کا فرق ہے اگر ولا یتی ڈاک میں بھی بھاپ نہ رہے تو وہ بھی ٹھیلہ ہے، تو عمل مثل گاڑی کے ہے اور محبت گویا بھاپ سے جو بمنزلہ گاڑی کی روح کے ہے تواصل چیز ریل میں بھاپ ہی ہوتی ہے لیکن اس کے یہ معنی نہیں کہ پہیے توڑ کر رکھ دو اگر کہیں پہیے توڑ کر رکھ دے تو بھاپ کا نہ ہونا تو آخر اتنا مضر بھی نہیں لیکن ایسی حالت میں بھاپ کا ہونا ہی بس غصب ہے۔ دیکھو ریل کبھی پڑوی پر سے اترتی ہے تو اس کی دو صورتیں ہوتی ہیں کبھی تو یہ ہوتا ہے کہ ہاتھوں سے نھیلتے ہوئے لیے جار ہے ہیں، زور کی آندھی آئی یا کوئی اور سبب ہو گیا کہ پہیے لین سے اتر گئے اب چونکہ اس وقت وہ بھاپ کے زور سے نہیں چل رہی ہے اس لیے لین سے بھی اترے گی تو زمین کے اوپر ہی چلنے لگے گی اگر زمین سخت ہوئی ورنہ زیادہ سے زیادہ یہ ہو گا کہ کھڑی ہو رہے گی اور اگر کہیں خدا نخواستہ ایسا ہوا کہ بھاپ کے زور میں اڑی چلی جا رہی تھی کہ پہیہ لین سے اتر گیا تو بھاپ کی یہ برکت ہوئی کہ پہیے زمین کے اندر گھس گئے، پر زمکنے ہو گئے، ڈرائیور اور سواریاں سب ہلاک ہو گئیں، ایک قیامت برپا ہو گئی۔ تو بس بھاپ موجود ہونے کی صورت میں اگر یہ لین پر رہی تب تو مسافت کو نہایت سہولت اور امن و عافیت اور تیزی کے ساتھ قطع کرتی رہے گی اور اگر کہیں لین کو چھوڑ دیا تو واللہ قیامت برپا ہو جاوے گی۔ مشین کا بھی گاڑیوں کا بھی چلانے والے کا بھی مسافروں کا بھی سب کا تھس نہیں ہو جاوے گا تو اس

مثال میں گویا تین حالتیں ہوئیں ایک تو یہ کہ بھاپ نہیں ہے لیکن لین پر ہے، اس صورت میں رفتار ضرور آہستہ ہو گی لیکن خیر کوئی خطرہ بھی نہیں۔ دوسری حالت یہ ہے کہ بھاپ تو اس میں ہے لیکن لین پر نہیں ہے۔ یہ بس قیامت کا سامنا ہے اور ایک حالت ہے نور علی نور وہ یہ کہ بھاپ بھی ہوا اور لین پر بھی ہو۔ سبحان اللہ یہ ہے البتہ لطف تو اے صاحبو! جس نے اپنی ریل میں بھاپ تو پیدا کر لیکن اس کو لین پر سے اتار دیا واللہ وہ نہایت خطرناک حالت میں ہے اور وہ بھاپ کیا ہے وہ بھاپ ہے محبت۔ جیسا کہ میں پہلے بھی عرض کر چکا ہوں اور لین کیا ہے صراط مستقیم شریعت کی یعنی جس نے محبت تو پیدا کر لیکن اعمال شریعت کو رخصت کر دیا۔ وہ قطع طریق تو کیا کرتا اور انہا اس نے اپنے آپ کو ہلاکت باطنی میں ڈال دیا اور جس نے محبت تو پیدا نہیں کی لیکن عمل شریعت پر کرتا رہا تو اس کی مثال ایسی ہے جیسے بلا بھاپ کی ریل کے ٹھیل رہے ہیں اول تو رفتار نہایت سست پھر جہاں ٹھیلنا چھوڑ دیا بس رک گئی اس لیے یہ بھی کچھ نہیں اے صاحب عمل کو اور محبت کو دونوں کو جمع کرو۔ یہ البتہ ہو گی وہ ریل جس میں بھاپ بھی ہے پہیے بھی ہیں اور لین پر بھی ہے۔ پھر دیکھو کیسی جلدی مسافت قطع ہوتی ہے تو میں نے ریل کی مثال میں جو یہ کہا تھا کہ بھاپ اصل چیز ہے کہ اصل چیز ہے تو اس کا یہ مطلب نہیں کہ فقط محبت کافی ہے عمل کی حاجت نہیں بلکہ بھاپ کے اصل ہونے کے یہ معنی ہیں کہ پہیوں کی تیزی کا ذریعہ یہی ہے بغیر اس کے رفتار میں تیزی ممکن ہی نہیں۔ لیکن اگر سرے سے پہیے ہی ندارد ہوں تو نرمی بھاپ کیا کر سکتی ہے۔ سوائے اس کے کوہیں کے وہیں سی بھک بھک ہوتی رہے اسی لیے جس میں محض جوش و خروش ہے اس میں سوائے اس کے حق حق اور لا اللہ الا اللہ کے نعرے لگائیے اور بھی کچھ ہے۔ نفع کیا اس سے غل شور تو بہت مگر ہیں وہیں جہاں پہلے تھے تو نفع کیا اس جوش و خروش سے یہ جوش و خروش تو ایسا ہی ہے جیسا اس ریل کا جس کے انجن میں آگ بھی دکھ رہی ہے بھاپ بھی بھری ہوئی ہے مگر سرے ہے تو کیا کہ پہیے ٹوٹ گئے ہیں تو وہ یچاری سوائے اس کے کھڑی دھواں دیئے جائے اور ٹیکن ٹاں ٹاں کیے جاوے اور کیا کر سکتی ہے۔ جہاں صحیح تھیں حضرت وہیں شام اور جو گاؤڑی بے بھاپ کی چلی جا رہی ہے اس میں غل و شور تو بہت نہیں مگر راستہ آنا فاناً قطع

ہو رہا ہے۔ کاش جس گاڑی میں بھاپ تھی پسیے بھی درست ہوتے اور لین پر بھی ہوتی تب لطف تھا کہ ایک ساتھ کلکتہ جا کر دم لیتی اور اب تو نزی بھاپ بالکل بیکار ہے۔

ارادہ

تو محبت کو جو میں نے اصل کہا ہے اس کے یہ معنی ہیں کہ وہ اعمال کی تکمیل کا بلکہ خود اعمال کا بھی ذریعہ ہے کیونکہ یہ یقینی بات ہے کہ بدون محبت کے اعمال کا صدور بھی ممکن نہیں۔ حتیٰ کہ محبت ضعیف یعنی محبت کا ادنیٰ درجہ وہ ہے جس کو ارادہ کہتے ہیں اور یہ مسلم مسئلہ فلسفہ کا ہے کہ بلا ارادہ کے کوئی عمل وجود میں آہی نہیں سکتا، ہر عمل کے لیے صدور سے قبل ارادہ کا متعلق ہونا شرط ہے تو محبت کا ادنیٰ درجہ ارادہ ہوا۔ مثلاً ہم نے جب جانا چاہا اور ارادہ کیا تو محبت ضعیف متحقق ہو گئی کیونکہ چاہنے ہی کو تو محبت کہتے ہیں گوئے پ نہ ہو یہ تو ادنیٰ درجہ کی محبت ہوئی جس کے بدون درجہ کا عمل ہی صادر نہیں ہو سکتا اور اعلیٰ درجہ کی محبت یہ ہے کہ تو دروگم شو وصال ایں ست و بس گم شدن را گم کن کمال ایں ست و بس (تو اس میں فنا ہو جائی ہی وصال کافی ہے اپنا گم ہو جانا بھول جا انتہائی کمال ہے) ہائے کیا اچھا مضمون ہے

تو دروگم شو وصال ایں ست و بس گم شدن را گم کن کمال ایں ست و بس (تو اس میں فنا ہو جائی ہی وصال کافی ہے اپنا گم ہو جانا بھول جا انتہائی کمال ہے)

فنا

گویا فنا کا درجہ جس کو کہتے ہیں وہ اعلیٰ درجہ ہے محبت کا یعنی تمام تعلقات غیر اللہ اس قدر مغلوب ہو جائیں کہ کوئی نہ معبد ہونے میں شریک رہے جو حاصل ہے۔ لا الہ الا اللہ کا اور نہ مقصود ہونے میں شریک رہے جو حاصل ہے ”فَلَيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا“ (پس نیک عمل کرے اور اس کی عبادت میں کسی کو شریک نہ کرے) کا اور نہ سالک کی نظر میں موجود ہونے میں شریک رہے جو حاصل ہے۔ ”کل شيء هالك الا وجده“ (سوائے حق بجانہ و تعالیٰ کی ذات کے سب فانی ہیں) کا جب اسم فاعل کو معنی حال پر محمول کیا جاوے کما هو احد الوجود فی التفسیر پس

اول ادنیٰ درجہ کی محبت پیدا ہوئی اس سے عمل ادنیٰ درجہ کا ہوتا ہے پھر اس عمل کی برکت سے محبت کا اس سے قوی درجہ پیدا ہوتا ہے۔ پھر اس سے پہلے درجہ سے قوی عمل پیدا ہوتا ہے۔ اسی طرح سلسلہ بڑھتا چلا جاتا ہے تو ترتیب یوں ہوئی کہ اول محبت ضعیف سی ہوتی ہے جس کو ارادہ کہتے ہیں اس سے ایک عمل پیدا ہوا اور اس کے ساتھ اور بھی موئیات کو مدد کے لیے جمع کر لیا تو اس محبت میں اب ترقی ہوئی اس عمل کی برکت سے پھر اسی محبت زائد سے جو عمل پیدا ہوا اس سے اور محبت پیدا ہوئی پھر اس محبت سے اور عمل پیدا ہوا پھر اس عمل کی اور برکت ہوئی، پھر اس سے اور عمل پیدا ہوا۔ خلاصہ یہ کہ دونوں میں یہ ترتیب رہتی ہے کہ اول محبت ضعیف پھر عمل ضعیف پھر محبت زائد پھر عمل زائد پھر اور محبت زائد پھر اور عمل زائد غرض ساری عمر یہ دونوں سلسلے چلتے رہتے ہیں کہ ہر عمل سے محبت اور ہر مزید محبت سے مزید عمل غرض نہ اس سے استغنا نہ اس سے ان میں سے اگر ایک چیز بھی کم ہو گئی تو بس سارا سلسلہ منقطع تو حضرت یہ تو ساری عمر کا دھندا ہے کہ محبت پھر عمل پھر محبت وعلیٰ ہذا۔ نہ اس سے کبھی فارغ نہ اس سے کبھی مستغنی یہ ہے گویا حاصل اس طریق جامع میں المحبت والعمل کا جس کو حضرت عراقی نے اپنے شعر میں طریق قلندر سے تعبیر کیا ہے۔ غرض ذہن میں یہ مضمون آیا تھا جو حضرت عراقی کے اس شعر میں مذکور ہے جس کو میں نے اس وقت بیان کرنے کے لیے اختیار کیا ہے پھر میں نے سوچا کہ کیا کوئی آیت بھی اس مضمون کی ہے سو الحمد للہ قرآن کی یہ آیت بھی ذہن میں آگئی جس میں یہی مضمون موجود ہے اور یہاں سے یہ بھی معلوم ہو گیا ہو گا کہ تصوف کے اصول صحیحہ قرآن و حدیث میں سب موجود ہیں اور یہ جو لوگ سمجھتے ہیں کہ تصوف قرآن و حدیث میں نہیں ہے بالکل غلط ہے۔ یعنی غالی صوفیوں کا بھی یہی خیال ہے اور خشک علماء کا بھی کہ تصوف سے قرآن و حدیث خالی ہیں مگر دونوں غلط سمجھے خشک علماء تو یہ کہتے ہیں کہ تصوف کوئی چیز نہیں، یہ سب واهیات ہے، میاں بس نمازو زوہ قرآن حدیث سے ثابت اسی کو کرنا چاہیے، یہ تصوف صوفیوں نے کہاں کا جھگڑا انکا لا ہے تو گویا ان کے نزدیک قرآن و حدیث تصوف سے خالی ہیں اور غالی صوفی یوں کہتے ہیں کہ قرآن و حدیث میں تو ظاہری احکام ہیں۔ تصوف علم باطن ہے، ان کے نزدیک نعوذ باللہ قرآن و حدیث ہی کی ضرورت نہیں۔ غرض دونوں فرقے قرآن و حدیث کو تصوف سے خالی سمجھتے ہیں، پھر اپنے

اپنے خیال کے مطابق ایک نے تو تصوف کو چھوڑ دیا اور ایک نے قرآن حدیث کو جنہوں نے قرآن و حدیث کو چھوڑ دیا انہوں نے یہ سمجھ لیا ہے کہ قرآن حدیث تو محض ظاہری انتظام کی چیزیں ہیں درویشی کائن سے کیا علاقہ، میاں درویشی تو چیز ہی اور ہے جو باطن سے تعلق رکھتی ہے۔ اے صاحبو! کیا غصب کرتے ہو؟ خدا سے ڈرواس کے متعلق میری ایک مستقل کتاب بھی ہے اول تو الحمد للہ یہ بات ہے کہ قرآن و حدیث سار البریز ہے تصوف سے ہر تصنیف سے ظاہر ہے لیکن میں نے اس مضمون پر دو مستقل کتابیں بھی لکھی ہیں۔ ایک تو حقیقت الطریقہ جو مدت ہوئی مکمل ہو کر شائع ہو چکی ہے جس میں مسائل تصوف کی حقیقت احادیث سے ثابت کی گئی ہے اب ایک رسالہ مستقل اور بھی آج کل لکھ رہا ہوں جس میں صاف طور پر ظاہر کیا گیا ہے کہ تصوف کے مسائل قرآن مجید سے بھی ثابت ہیں۔ پاؤ قرآن یعنی آٹھ پارہ تو ہو گئے ہیں بائیس پارہ اور باقی ہیں۔ خدا مدد فرمائے۔ یہ رسالہ دراصل عربی میں ہے پھر خیال ہوا کہ ساتھ کے ساتھ اردو میں بھی ترجمہ ہوتا جائے تو اچھا ہے چنانچہ ہورہا ہے اور وہ جو رسالہ ہے۔ حقیقت الطریقہ وہ تو اصل ہی سے اردو میں ہے تو ان دونوں کتابوں سے معلوم ہو گا کہ قرآن و حدیث لبریز ہے تصوف سے اور واقعی وہ تصوف ہی نہیں جو قرآن و حدیث میں نہ ہو۔ غرض جتنے صحیح اور مقصود مسائل تصوف کے ہیں وہ سب قرآن میں موجود ہیں کوئی آیت شاید خالی ہو جس میں ایک آدھ مسئلہ تصوف کا مذکور نہ ہو چنانچہ اسی آیت کو دیکھئے جو اس وقت تلاوت کی گئی ہے اس میں بھی تصوف موجود ہے فرماتے ہیں: "يَا إِيَّاهَا الَّذِينَ آمَنُوا مَنْ يَرْتَدَّ مِنْكُمْ عَنِ الدِّينِ إِلَى أَخْرِ الآيَاتِ" (اے ایمان والو! اگر تم میں سے کوئی اپنے دین سے مرتد ہو جائے) حق سبحانہ تعالیٰ اپنے دین کے محفوظ ہونے کی خبر دے رہے ہیں، کوئی یہ نازنہ کر کے دین کا کام ہماری وجہ سے چل رہا ہے۔ اے ایمان والو! اگر تم میں سے کوئی نعوذ باللہ دین سے پھر جاوے تو سرکاری کام بند نہ ہو گا، چاہے سارے ٹھیکیدار اور مزدور استغفاری دے دیں جیسے دنیا میں سارے عملے والے دفتر کا کام چھوڑ دیں تو حکام کو عین وقت پر پریشانی اور تشویش ضرور ہوتی ہے اس واسطے کہ جب عملے والے سب مخالف ہو گئے تو اب کام کس سے لیں۔ اسی طرح شبہ یہ ہو سکتا تھا کہ اگر نعوذ باللہ سب کے سب مسلمان مرتد ہو جائیں تو شاید اللہ تعالیٰ کو بھی سوچ ہو جیسے آج ہی ایک

حکایت میں بیان کر رہا تھا کہ ایک نابینا حافظ نے مجھے بیان کیا کہ ہم چار آدمی نماز پڑھ رہے تھے، تین مقتدی اور ایک امام، امام صاحب کا وضو ٹوٹا، انہوں نے مجھے خلیفہ بنایا اور خود وضو کرنے چلے گئے، اب ایک امام اور دو مقتدی رہ گئے، مقتدیوں میں سے ایک نے دوسرے سے نماز کے اندر ہی چپکے سے پوچھا کہ ارے یہ کیا ہوا، یہ چارے نے اختلاف امام کا مسئلہ کبھی سنانہ تھا، دوسرا نصیحت کرتا ہے کہ ارے چپ رہ یوں بھی ہوا کرے ہے (ہوا کرتا ہے) یہ بڑے بوجھ بھکڑا تھے، اب امام صاحب کی سننے جو خلیفہ بنائے جانے کے لائق سمجھے گئے تھے، آپ فرماتے ہیں ارے اب میں کسے نماز پڑھاؤں، یہ دو ہی تو مقتدی تھے اور ان دونوں کی نماز بولنے سے فاسد ہو گئی۔ غرض اس نے بھی اپنی نماز تباہ کی تو دیکھئے ذرا سی بات میں سب کی نماز رخصت ہو گئی۔ یہاں کی نماز تو ایسی ہے کہ جب مقتدی نہ رہیں تو امام صاحب فرماتے ہیں کہ اب میں نماز کے پڑھاؤں اسی طرح اگر کسی بادشاہ سے ساری رعایا باغی ہو جائے تو اب وہ کس پر سلطنت کرے، یہاں کے حکام تو ایسے ہیں کہ رعایا نے ہر تال کر دی تو بس ان کی حکومت ندارد، اللہ تعالیٰ کو بھی شاید کوئی نعوذ باللہ ایسا ہی سمجھتا۔ سوال اللہ تعالیٰ فرماتے ہیں کہ ہمارے یہاں یہ قصہ نہیں، دین سے پھر کر دیکھ لو، سب ایک دم سے باغی ہو جاؤ، اول تو تمہارے پھر جانے سے ہمارا کوئی کام اٹکتا نہیں اور واقعی اللہ تعالیٰ کا ہمارے ایمان اور نماز روزہ سے کیا نفع مگر خیر جیسا بھی کچھ کام ہو رہا ہے گو وہ بندوں کی ہی مصلحت کے لیے ہو رہا ہے سواس کے متعلق بھی خداوند تعالیٰ جل جلالہ و عم نوالہ فرماتے ہیں کہ کسی کے مرتد ہونے سے وہ بھی نہیں رک سکتا۔ یہی حاصل ہے اس آیت کا "يَا إِيَّاهَا الَّذِينَ آمَنُوا مَنْ يَرْتَدِّ مِنْكُمْ عَنْ دِينِهِ" (اے ایمان والو! تم میں سے جو کوئی بھی اپنے دین سے پھر جاوے) "فَسَوْفَ يَأْتِي اللَّهُ بِقَوْمٍ" نزدیک ہی یعنی بہت جلد ایسی قوم کو اللہ تعالیٰ پیدا فرمادیں گے جس کی ایسی شان ہو گی "يُحِبُّهُمْ وَ يُحِبُّونَهُ" وہ اللہ تعالیٰ کو دوست رکھیں گے اور اللہ تعالیٰ ان کو دوست رکھیں گے۔ دیکھئے سو فرماتے ہیں جو تقریب کے لیے آتا ہے یعنی فوراً اور واقعی انہیں کیا ضرورت ہے کسی انتظام یا اہتمام کی، ایک لفظ کن سے مولوی، شیخ، غوث، ابدال، قطب جو چاہیں بنادیں اور جس کو چاہیں بنادیں۔

ایک حکایت

چنانچہ حضرت شیخ عبدالحق محدث دہلویؒ نے حضرت غوث اعظمؐ کی ایک حکایت لکھی ہے ان کے خادم کی روایت ہے کہ ایک بار آخر شب میں حضرت اٹھے، خادم کہتے ہیں کہ میں سمجھانماز تجدی کی تیاری کریں گے چنانچہ میں بھی اٹھاتا کہ حضرت کو کسی قسم کی تکلیف نہ ہونے پائے، ویسے حضرت کو اپنے اٹھنے کی اطلاع نہ ہونے دی۔ واقعی بزرگوں کی خدمت ہے بڑی مشکل۔ انہوں نے جو کیا تھیک کیا، اطلاع کرنے کی ضرورت ہی کیا تھی، کوئی احسان جتنا تھوڑا ہی تھا، اب تو اگر کوئی خدمت کرتے ہیں تو جتنا کر کرتے ہیں حالانکہ ادب کی بات یہ ہے کہ خیال اور نگرانی تو رکھے مگر خواہ مخواہ جا کر مزاجمت نہ کرے اور تہائی میں مخل نہ ہو، خصوص اخیرات میں تو بزرگ یہ چاہتے ہیں کہ نہ کوئی ہمیں وضو کے لیے پانی لا کر دے نہ استنبج کا ذہیلا لا کر دے بلکہ اس وقت تو یہ جی چاہتا ہے کہ کوئی سامنے بھی نہ آئے اپنے ہاتھ سے سب کام کریں کیونکہ وہ وقت ہی ایسا ہوتا ہے۔

چہ خوش وقت و خرم روزگارے کہ یارے برخورد از وصل یارے
 (کیا اچھا وقت اور کیا اچھا زمانہ ہے کہ کوئی محبت اپنے محبوب کے وصول سے لطف انداز ہو)
 لس اس وقت یہ جی چاہتا ہے کہ بالکل تہائی کا عالم ہو بلکہ یہ کیفیت ہوتی ہے کہ اپنے وجود کو بھی جی چاہتا ہے کہ یہ بھی نہ رہے خود اپنا وجود بھی حجاب معلوم ہوتا ہے۔ چنانچہ حضرت قلندر جو اس موقع کے صاحب مزار ہیں اسی مضمون کو اپنے ایک شعر میں بیان فرماتے ہیں:

غیرت از چشم برم روئے تو دیدن ندہم
 لیجئے اپنی آنکھ پر بھی غصہ ہے اور یہ کیوں دیکھتی ہے میں ہی تجھے دیکھتا اور
 گوش را بجز حدیث تو شنیدن ندہم

میں ہی تیرا کلام سنتا یہ کان کیوں سنیں۔ واقعی صاحب یہ بھی حالت ہوتی ہے۔

حضرت عارف شیرازی بھی اس مضمون کو فرماتے ہیں اور وہ تو قسم کھار ہے ہیں۔

بخدا کہ رشکم آیدز دو چشم روشن خود کہ نظر در لغ بأشد به چنیں لطیف روئے
 (خدا کی قسم مجھے اپنی دونوں روشن آنکھوں پر رشک آتا ہے کہ ایسے حسین سے میری نظر دو رہتی)

آنکھ پر بھی رشک آتا ہے۔ سو وہ تو وقت ہی ایسا ہوتا ہے کہ اپنے آپ کو بھی مٹانے کو جی چاہتا ہے اور اگر کوئی اپنا خادم خاص بھی اس وقت پاس کھڑا ہو تو وہ بھی پسند نہیں آتا۔ اسی واسطے مودب خدام یہ کرتے ہیں کہ پاس کو تو لگے رہے لیکن اس طرح کہ اپنی موجودگی کی تو خبر نہ ہونے دی لیکن جب دیکھا کہ کوئی کام مخدوم کے قابو کا نہیں ہے فوراً حاضر ہو کر شریک ہو گئے اور بعد فراغت پھر غائب۔ چنانچہ اس خادم نے ایسا ہی کیا کہ خفیہ طور پر حضرت غوث پاک کے پیچھے پیچھے لگا رہا، ادھر حضرت نے کچھ توجہ بھی نہیں کہ میرے ساتھ کوئی اور شخص تو نہیں ہے۔ غرض حضرت انہ کر خانقاہ سے نکل کر سید ہے شہر پناہ کے پھانک پر پہنچے، حضرت شیخ کی برکت اور کرامت سے شہر پناہ کا قفل خود بخود حل کر گر گیا۔ حضرت کواڑ کھول کر شہر سے باہر ہو گئے۔ چند ہی قدم چلے تھے کہ ایک بڑا بھاری شہر نظر پڑا حالانکہ بغداد کے قریب کوئی اتنا بڑا شہر کہاں۔ اب خادم کو بڑی حیرت کہ یا اللہ میں یہ کیا دیکھ رہا ہوں، لیکن بولے نہیں، چپ چاپ ساتھ چلتے رہے، یہاں تک کہ اس شہر کے اندر داخل ہو کر ایک مقام پر پہنچے وہاں ایک مکان تھا اس کے اندر داخل ہوئے اس میں چند آدمیوں کا ایک مختصر سامجع تھا اور ایک مند پر تکیہ لگا ہوا تھا جیسے کسی کی آمد کا انتظار ہو رہا ہو، حضرت شیخ کو دیکھتے ہی وہ لوگ تعظیم کے لیے اٹھئے اور حضرت کو مند پر بٹھایا۔ پھر اشاروں سے کچھ عرض معرض کی جس کو حضرت ہی سمجھئے خادم کی سمجھی میں کچھ نہ آیا، اس کے بعد ایک طرف سے آواز کرانے کی آئی آہ آہ، پھر تھوڑی دیر بعد وہ آواز بند ہو گئی، پھر کچھ دیر بعد ایسی آواز آنے لگی جیسے پانی ڈالنے کی ہوتی ہے، پھر وہ بھی بند ہو گئی، پھر تھوڑی دیر بعد ایک جھرہ کھلا اور اس کے اندر سے ایک جنازہ نکلا جس کے ہمراہ چند آدمی تھے ان میں ایک بوڑھے نورانی شکل کے بزرگ بھی تھے۔ حضرت شیخ کے سامنے جنازہ رکھا گیا، حضرت نے نماز جنازہ پڑھائی، پھر وہ لوگ جنازہ کو لے گئے، ادھر یہ لوگ جنہوں نے حضرت شیخ کا استقبال کیا تھا پھر آ کرسب حضرت شیخ کے گرد بیٹھ گئے اور اسی طرح اشاروں میں دوبارہ پھر کچھ عرض کیا اس پر حضرت شیخ اسی وقت گردن جھکا کر مراقب ہوئے، تھوڑی دیر گزری تھی کہ ایک زنار دار شخص عیسائی لباس پہنے ہوئے حاضر ہوا، آپ نے اپنے دست مبارک سے اس کا زنار توڑ دیا اور کلمہ شریف پڑھا کر اس کو مسلمان کیا پھر حاضرین سے ارشاد فرمایا کہ یہ ہے پھر حضرت اس جگہ سے اپنے مکان پر لوٹ آئے، خادم کو اسی ادھیر پن میں اور

حیرت میں صبح ہو گئی کہ اے اللہ یہ کیا قصہ ہے۔ یہ حضرت کی خدمت میں کچھ سبق بھی پڑھتے تھے کیونکہ پہلے درویش اکثر عالم بھی ہوتے تھے تو چونکہ یہ خادمِ محض مرید نہ تھے بلکہ شاگرد بھی تھے اس لیے دل کھلا ہوا تھا کیونکہ یہ علاقہ شاگردی استادی کا بے تکلفی کا ہوتا ہے پر خلاف پیری مریدی کے تعلق کے کہ اس میں اتنی بے تکلفی نہیں ہوتی۔ چنانچہ انہوں نے رات کے واقعہ کے متعلق دریافت کیا کہ حضرت یہ کیا معاملہ تھا مجھے اس قدر حیرت ہے کہ میرے حواس درست نہیں فرمایا کہ وہ شہرِ موصل تھا جو بغداد سے بہت دور ہے لیکن حق تعالیٰ نے میرے لیے اسے بالکل قریب کر دیا اور طارض ہو گیا اور وہ مجمع جنہوں نے میرا استقبال کیا ابدال تھے اور ان ہی میں سے ایک ابدال قریب مرگ تھے جن کے کراہی کی آواز آ رہی تھی اور وہ بوڑھے نورانی شکل والے بزرگ جو جنازہ لے کر نکلے تھے وہ حضرت خضر علیہ السلام تھے۔ اس جماعت نے مجھے باطنی طور پر مجھ کو اطلاع دے کر دریافت کیا کہ اس کی جگہ کون ابدال مقرر کیا جائے، میں نے حق سبحانہ تعالیٰ کی طرف توجہ کی۔ ارشاد ہوا کہ قسطنطینیہ کے گرجا میں اس وقت ایک نصرانی صلیب کو پوچ رہا ہے اس کو کر دیا جائے چونکہ کافر تو کسی عہدہ باطنی پر ہونہیں سکتا جیسا آج کل لوگ سمجھتے ہیں کہ چمار چوڑھے بھی صاحب خدمت ہوتے ہیں، کیا اللہ تعالیٰ کو خدمت کے لیے مسلمان نہیں ملتے جو چوڑھوں چماروں سے کام لیں۔ سبحان اللہ اچھی قدر کی ولایت کی خوب سمجھ لو کہ کافر ہرگز دل نہیں ہو سکتا۔ اگر کسی کافر کو ولی کرنا بھی ہوتا ہے تو اول اس کو اسلام کی توفیق دی جاتی ہے۔ چنانچہ اس نصرانی کے معاملہ میں بھی یہ ہی ہوا کہ قسطنطینیہ سے ایک دم میں زمین کی طنا میں کھینچ کر اس کو حضرت شیخ کی خدمت میں پہنچایا گیا اور حضرت شیخ کی توجہ کی برکت سے کلمہ پڑھنے کے ساتھ ہی وہ رتبہ ابدالیت پر پہنچ گیا حالانکہ نہ کوئی مجاہدہ کیا نہ ریاضت اسی کو تو کہتے ہیں حضرت مسعود بک: مرشد چوکا مل است چله شد شد شد۔ لیکن یہ محض شاذ و نادر ہے، کبھی ایسا بھی ہو جاتا ہے ورنہ چکی ہی پیسنا پڑتی ہے جو کچھ ملتا ہے چکی ہی پینے سے ملتا ہے خدا کے واسطے کہیں اس شاذ و نادر ہی پرنہ بیٹھ رہنا۔ شاذ و نادر پر بیٹھے رہنا تو ایسے ہے جیسا کوئی عورت اس بنابرے نکاح بیٹھی رہے کہ حضرت مریم علیہ السلام کے بھی توبے مرد کے اولاد ہو گئی تھی یا کوئی مرد صاحب اس بھروسہ پر کسی عورت کو نکاح کے لیے تلاش نہ کریں کہ حضرت آدم علیہ السلام کی پسلی سے حضرت حوا علیہ السلام بدون

عورت پیدا ہو گئی تھیں۔ میری پسلی سے بھی ایک ہوا (چھوٹی ہے) سے نکل آئے گی، یہ دونوں بالکل حق ہیں۔ میاں خدا نے ایک دفعہ یوں بھی کر دیا کہ بلا نکاح کے عورت کو اولاد دے دی اور ایک مرتبہ یہ بھی قدرت دکھلا دی کہ مرد کی پسلی سے عورت پیدا کر دی، اب یہ تو نہیں کہ روز روز ایسا ہی ہوا کہ اور لوگ اس شاذ و نادر ہی کے منتظر ہیں لیکن رہیں نہ عورت مرد سے نکاح کرے نہ مرد عورت کی فکر کرے، آج کل یہ عجیب و اہمیات ہے کہ طالبین شاذ و نادر پر بیٹھے رہتے ہیں کہ پیر ایک نظر کرے گا تو بس بیڑا پار ہو جائے گا اور خود پکھ کرتے کراتے نہیں۔ کیوں جی وہ تمہارے باوا کا نوکر تو ہے نہیں، اگر نظر نہ کرے تو کیا کرو گے۔ یہ کیا بیوقوفی کی بات ہے، نیز اس کے قبضہ کی بھی توبات نہیں اگر کسی کے اختیار میں ہوتا تو حضور اقدس صلی اللہ علیہ وسلم ابو طالب کے قلب میں ضرور اسلام ڈال دیتے، بھائی بلا کام کیے بھی کہیں کامیابی ہوتی ہے۔ اصل طریق توبیہ ہی ہے کہ

کارکن کار بگزار از گفتار کاندریں راه کار باید کار
(کام کر بے کار باتیں چھوڑ، اس طریق الفت میں صرف عمل ہے)

قدم باید اندر طریقت نہ دم کہ اصلے ندارد دم بے قدم
(طریقت میں عمل کرنا چاہیے نہ کہ دعویٰ کیونکہ دعویٰ بغیر عمل کے بے حقیقت ہے)

زری آرزوں اور ہوسوں سے کام نہیں چلتا۔ اسی کو کہتے ہیں:

عرفی اگر بہ گریہ میسر شدے وصال صد سال متواں بہ تمنا گریستن
(عرفی اگر رونے سے وصال میسر آجائے تو اس کی تمنا میں سو سال تک رو سکتا ہوں)
تو کیا ہوتا ہے زری آرزوں اور تمناؤں سے کام تو کام کرنے سے ہی ہوتا ہے اور کام بھی ایسا جس میں کام ہی کو شرہ سمجھا جاوے۔ گوا اور کوئی شرہ نہ ملے، جب کام اور شرہ ایک ہی چیز ہے تو بدون کام کیے شرہ کا حصول چہ معنی جب کام نہیں تو شرہ بھی نہیں کیونکہ شرہ تو وہی کام تھا۔ حضرت سر مرحمت اللہ علیہ اسی طرف اشارہ فرماتے ہیں:

سرمد گلہ اختصاری باید کرد یک کار ازیں دو کاری باید کرد
یاتن بہ رضاۓ دوست می باید داد یاقطع نظر زیاری باید کرد

(اے سرمد شکایت کو مختصر کراور دو کاموں میں سے ایک کام کریا تو بدن کو دوست کی خوشنودی حاصل کرنے کے لیے وقف کر دے یادوست سے قطع نظر کر لے)

ثمرات میں ناکامی کی شکایت کرنے والوں سے کہتے ہیں کہ میاں ان حکایات شکایات کے دفتر کو تو طے کرؤزیادہ قیل و قال کی حاجت نہیں، ہم تو ایک مختصری بات کہتے ہیں کہ بس ان دو کاموں میں سے ایک کام کو اختیار کرلو یا تو یہ کرو کہ جس بات میں محبوب حقیقی راضی ہو خواہ وہ ناکامی ہی کیوں نہ ہواں پر راضی رہو یعنی کام ہی کو شرہ سمجھو کیونکہ یہ تسلیم و رضا جب ہی ہو سکتی ہے جبکہ عطاۓ حق کو کہ توفیق عمل ہے شرہ سمجھے اور اگر یہ پسند نہیں اور اس سے تم خفا ہوتے ہو تو بھائی سیدھی بات یہ ہے کہ پھر اپنے لیے کوئی دوسرا خدا ڈھونڈ لو اس خدا کو چھوڑ دو۔ یہ حضرت سرمد نے خوب دلوگ بات کہی۔ واقعی یہ مجد و بول والی ہی بات ٹھیک ہے کہ

یاتن بہ رضاۓ دوست می باید داد یاقطع نظر زیاری باید کرد

(یا تو بدن کو دوست کی خوشنودی حاصل کرنے کیلئے وقف کر دے یادوست سے قطع نظر کر لے)

غرض کام ہی کو مقصود سمجھ کر اس میں لگا رہے کام کر کے بھی ثمرات کا انتظار نہ کرے نہ کہ بے کام کیے ثمرات کی توقع رکھے۔ ایں خیال سست و محال سست و جنوں۔ بہر حال کام کرنا چاہیے کہ ثمرات بھی حسب سنت اللہ کام ہی سے ملتے ہیں لیکن کبھی خدا تعالیٰ اپنی یہ قدرت بھی دکھلادیتے ہیں کہ بلا اسباب بھی مقصود کو پیدا کرتے ہیں۔ چنانچہ اس آیت میں بھی اپنی ایسی ہی قدرت کا بیان فرماتے ہیں۔ ارشاد ہوتا ہے ”فسوف یاتی اللہ“ یعنی تمہارے مرتد ہو جانے سے خدائی کام میں کچھ فتو رواقع نہ ہو گا جیسے کوئی یہ غلط قیاس کر لے کہ ساری رعایا کے باغی ہو جانے سے سلطنت کا کام تو نہیں چل سکتا تو خدا کو اپنے اوپر قیاس نہ کرؤ وہ کسی سے مجبور نہیں، ان کی ذات قادر مطلق ہے، دم میں جو چاہیں کر دیں۔ ”فسوف یاتی اللہ بقوم“، عنقریب ایک ایسی قوم پیدا کر دیں گے جس کی شان ایسی ایسی ہو گی۔ آگے اس کی حالت کا بیان ہے ”یحبهم ویحبو نہ الخ“، تو اس موقع پر جس قوم کا ذکر فرمایا ہے وہ قوم ظاہر ہے کہ بہت ہی اعلیٰ درجہ کی ہو گی۔ اس واسطے کہ مقابلہ کے موقع پر سنار ہے ہیں۔ بجا ہے تمہارے ان کو تیار فرمادیں گے تو لازمی طور پر وہ قوم ایسی ہوئی چاہیے جو ہر

طرح کامل اور اعلیٰ درجہ کی ہوتا کہ مرتد ہونے والوں کو معلوم ہو جائے کہ ہمارے پھر نے، ٹھنے سے کیا ہوا، ہماری جگہ دوسری قوم ہم سے بھی بڑھ چڑھ کر اسلام میں داخل ہو گئی تو گویا اس قوم کا اعلیٰ درجہ کی صفات سے متصف ہونا خود سیاق کلام سے ثابت ہوتا ہے۔ غرض جو صفات اس مقام پر مذکور ہوں گی وہ نہایت عظیم الشان اور قابل اعتبار ہوں گی۔ اب ان صفات کو سنئے کہ وہ کیا ہیں سب سے اول جو صفت بیان کی گئی وہ یہ ہے کہ ”یحبهم ویحبوونہ“، یعنی خدا کو ان سے محبت ہو گی اور ان کو خدا سے دیکھئے حضرت سب سے پہلے حق تعالیٰ نے یہی صفت بیان فرمائی کہ وہ لوگ اہل محبت ہوں گے۔ اس تقدیم ذکر سے صفت محبت کا سب سے زیادہ گہم باشان ہونا ثابت ہوتا ہے۔ اسی سے میں نے استدلال کر کے یہ عرض کیا تھا کہ بس دین میں محبت ہی اساس ہے، راس ہے، جڑ ہے، اصل ہے اور بنیاد ہے۔ جب بات ہے تو اے صاحبو! آپ نے کیا کوشش کی اپنے اندر محبت پیدا کرنے کی، نمازی بھی ہو گئے، روزہ دار بھی ہو گئے، حاجی بھی ہو گئے مگر محبت جو اصل چیز ہے آخر اس کی بھی کچھ کوشش کی، کچھ بھی نہیں، کوشش تو کیا اور الٹایہ کیا ہے کہ جو محبت کرنے والے ہیں ان پر ہنستے ہیں ان کو پاگل اور مجنوں اور نہ جانے کیا کیا خطاب دے رکھے ہیں اور ان کی بھی بڑی کوتا ہی ہو گی اگر وہ پاگل اور مجنوں کا لقب سن کر برآ مانیں۔ کچھ خبر بھی ہے یہ لقب تو بہت بڑا ہے ارے یہ تو ایسا لقب ہے کہ اس کو سن کر تمہیں خدا کا شکر کرنا چاہیے نہ کہ برآ منو کیونکہ اس سے تو معلوم ہوتا ہے کہ مخالف بھی تمہارے اعلیٰ درجہ کے محبت خدا اور رسول ہونے کی شہادت دینے لگے۔ بات یہ ہے کہ مخالف یہ لقب اسی کو دیتے ہیں جو اعلیٰ درجہ کا محبت ہو اور اس کا راز یہ ہے کہ جو شخص اعلیٰ درجہ کا محبت ہوتا ہے اس کے افعال عقل معاش اور دنیوی مصلحتوں کے خلاف ہونے لگتے ہیں اور یہی توجہ ہے کہ جو لوگ محض عقل معاش رکھتے ہیں وہی ایسے شخص کو مجنوں اور بیوقوف کہتے ہیں اور یہ لقب بہت پرانا ہے۔

صحابہ

چنانچہ کلام مجید اس پر شاہد ہے۔ حق تعالیٰ کا ارشاد ہے: ”وَإِذَا قِيلَ لَهُمْ أَمْنُوا كَمَا أَمْنَ النَّاسُ قَالُوا إِنَّمَا أَمْنُوا كَمَا أَمْنَ السُّفَهَاءُ“ (جب ان سے کہا جاتا ہے کہ تم بھی ایسا ہی

ایمان لے آؤ جیسا اور لوگ ایمان لائے ہیں تو کہتے ہیں کیا ہم ایمان لا میں گے جیسا یہ بیوقوف لوگ ایمان لائے ہیں) دیکھئے حضرات صحابہ کو جو اعلیٰ درجہ کا ایمان رکھتے تھے منافقین نے نعوذ باللہ سفہاء کا لقب دے رکھا تھا کیونکہ وہ حضرات اپنے سب اعزہ و اقرباء کو چھوڑ کر اور مال و متاع کو خیر باد کہہ کر ایمان لائے تھے جو ظاہر عقل معاش کے بالکل خلاف تھا۔ اسی لیے منافقین کہتے تھے کہ ان کی عقل ماری گئی ہے کہ اپنا اتنا بڑا نقصان کر کے ایمان لائے ہیں یہ بھی کوئی عقل کی بات ہے۔ کیا ہم بھی اسی طرح ایمان لے آمیں جس طرح یہ بیوقوف ایمان لے آئے ہیں تو دیکھئے ان احمقوں نے حضرات صحابہ کو بھی نعوذ باللہ بیوقوف بتایا۔ اس زمانہ میں بھی یہی حال ہے۔

ایک نو مسلم

ہمارے قصبه میں ایک شخص نو مسلم ہیں وہ پہلے امیر کبیر گھرانے کے تھے۔ جب وہ مسلمان ہو گئے تو ظاہر بات ہے کہ پھر ظالم لوگ بھلا وہ دولت و ثروت ان کو کہاں دیتے، یچارے ہمارے بھائی کے ہاں دس بارہ روپے کے نوکر ہیں، یا تو خود صاحب جائیداد تھے یا اب نوکری کرتے ہیں اور اپنا پیٹ پالتے ہیں مگر جس جگہ نوکر ہیں وہاں پر ہیں بہت عزت اور آرام کے ساتھ جس جگہ کے رہنے والے ہیں وہاں ایک مرتبہ کسی کام سے ان کا جانا ہوا۔ وہاں ان کے عزیز واقارب سب ہی ہیں مگر اب ان سے کیا علاقہ۔ لہذا وہ جا کر کسی موقع پر ٹھہر گئے ان کے عزیز واقارب سب ملنے آئے اور ان کی بڑی خاطر کی۔ وہ خود اپنا واقعہ بیان کرتے تھے کہ میں لیٹا ہوا تھا اور وہ لوگ بھی پاس بیٹھے تھے وہ سمجھنے کہ یہ سور ہا ہے لیکن میں جاگ رہا تھا، ایک بولا کہ ارے نہ ہے یہ بڑے آرام میں ہے، ایک شیخ کے یہاں کا رندہ ہے، اس کی بہت بڑی حوصلی ہے، نوکر چاکر، گامیں، بھینیں بھی کچھ ہے اور یہ سب پر حکومت کرتا ہے، بڑی عزت ہے، بڑے مزرے ہیں، دوسرا بولا کہ بھائی سب کچھ بھی مگر اس نے کی بہت کھوٹی بات (یعنی بری بات) کر اپنے عزیز قریب بیوی بچے سب چھوڑ دیئے اور مسلمان ہو گیا۔ مجھے یہ ان کو لقب ملا تو سمجھنے کی بات ہے کہ باپ بھائی جائیداد بیوی سب کو چھوڑ دینا آسان کام نہیں ان کی پہلی بیوی مسلمان نہیں ہوئی وہاں بھی موجود ہے اور اب بھی کبھی کبھی جب ساسندوں سے پریشان ہوتی ہے ان سے کہلا بھیجتی ہے کہ تم میری مدد

نہیں کرتے، اب بھی اتنا بڑا ناز ہے بہر حال انہیں یوقوف اس بناء پر قرار دیا کہ عزیز و قریب سب کو چھوڑ دیا اور ایمان کے مقابلہ میں کسی چیز کی پروانہ کی تو صاحب یہ شان ہوتی ہے اعلیٰ درجہ کے محبت کی اور یہ لقب اس کو ملتے ہیں۔

حضور رسول اکرم صلی اللہ علیہ وسلم

سب سے بڑھ کر عاقل سید العقول حضور اقدس صلی اللہ علیہ وسلم ہیں۔ حضور صلی اللہ علیہ وسلم کو بھی کفار نعوذ باللہ مجنوں کہتے تھے۔ چنانچہ قرآن مجید میں جا بجا ان کے یہ اقوال موجود ہیں: ”أَمْ يَقُولُونَ بِهِ جِنَّةٌ وَيَقُولُونَ إِنَّهُ لِمَجْنُونٌ“ (یا یہ لوگ آپ صلی اللہ علیہ وسلم کی نسبت جنوں کے قائل ہیں (نعوذ باللہ) اور کہتے ہیں آپ مجنوں ہیں) اور خدا تعالیٰ نے اس کی نقی فرمائی ہے: ”مَا أَنْتَ بِنَعْمَتِ رَبِّكَ بِمَجْنُونٌ“ (آپ صلی اللہ علیہ وسلم اپنے رب کے فضل سے مجنوں نہیں) گویہ احتمال بھی ہے کہ اور کچھ تو بن نہ پڑتا تھا محض جل کر یہ کہہ دیتے ہوں کوئی اور منشاء نہ ہو اس قول کا مگر یہ ظاہر کے خلاف ہے چنانچہ شاعر اور ساحر بھی تو کہتے تھے تو وہ لوگ یہ تینوں لقب حضور صلی اللہ علیہ وسلم پر اطلاق کرتے تھے۔ یعنی شاعر ساحراً اور مجنوں اور شاعر اور ساحر کا منشاء ہمیں معلوم ہے چنانچہ میں ابھی عرض کروں گا۔ جب دو کامنشاء معلوم ہے تو ظاہر یہ ہے کہ تیسرے لقب کا منشاء بھی ضرور ہوگا۔ شاعر اور ساحر کہنے کا منشاء سننے وہ ایسا ہے جیسا کسی نے کہا ہے کہ معموق من آنست کہ نزدیک تو زشت است۔ شاعر اور ساحر اس لیے کہتے تھے کہ حضور صلی اللہ علیہ وسلم کے کلام مبارک میں ایسا اثر تھا کہ جب کفار سننے تھے تو ان کے خیالات میں عظیم الشان تبدیلی واقع ہو جاتی تھی۔ پس طرز بیان کی تاثیر کو تو شاعری اور مضمون کی تاثیر کو ساحری کہتے تھے۔ اس لیے کوششیں کرتے تھے کہ کسی طرح لوگ حضور صلی اللہ علیہ وسلم کا کلام نہ سنیں۔ چنانچہ ڈرتے تھے اور کہتے تھے کہ دیکھو ان کا کلام مت سنو ”لا تسمعوا القرآن“ خبردار قرآن مت سننا، بس اس کا سننا ہی غصب ہے والغواصیہ اور اگر وہ پڑھنے ہی لگیں تو تم شور و غل مچانا، گپڑ پیڑ کرنا شروع کر دو لعلکم تغلبون شاید اسی سے جیت جاؤ (اس طرح سے کہ وہ مجبور ہو کر خاموش ہو جائیں) یہ تہذیب تھی ماشاء اللہ۔ غرض وہ بہت ہی ڈرتے تھے کہ یہ تو شاعر اور ساحر ہیں،

ان کا کلام سنانہیں اور اثر ہوانہیں، بس اسی واسطے شاعر اور ساحر کہتے تھے۔ غرض کلام کی قوت تاثیر اس کا منشاء تھا۔ اسی طرح مجنوں جو کہتے تھے تو اس کا بھی ایک منشاء تھا وہ یہ کہ حضور صلی اللہ علیہ وسلم نے حق کے مقابلہ میں ساری دنیا کی مصلحتوں کو چھوڑ دیا، یعنی ان بیوقوفوں کے نزدیک نعوذ بالله حضور صلی اللہ علیہ وسلم نے یہ عقل کے خلاف بات کی۔ چنانچہ سب نے مل کر ایک بار حضور صلی اللہ علیہ وسلم کی خدمت اقدس میں ایک سفیر بھیجا جو حاضر ہو کر آپ کی خدمت میں منافع و مصالح پیش کرے اس نے آکر عرض کیا کہ اے محمد (صلی اللہ علیہ وسلم) اگر آپ سردار بننا چاہتے ہیں تو ہم لوگ سب آپ کو بخوبی اپنا سردار بنالیں کیونکہ آپ نہایت شریف النسب ہیں، آپ جس قبیلہ میں پیدا ہوئے ہیں وہ حسب نسب میں سب سے بڑھ کر ہے، آپ کو اپنا سردار بنالینے میں ہم کو کوئی عار نہیں مگر ہمارے بتوں کو برانہ کہیے، اگر آپ عورتیں چاہتے ہیں تو قریش کی ساری لڑکیاں حاضر ہیں، ایک سے ایک حسین موجود ہے، جتنی چاہیں پسند کر لیجئے، اپنی بہنیں اور لڑکیاں آپ کے نکاح میں دینا ہمارے لیے فخر ہے بلکہ انہیں خود آپ کی لونڈیاں بننا باعث عزت ہے اور اگر مال کی خواہش ہے تو ہم ابھی دینے کے لسم اللہ الرحمن الرحيم پڑھ کر سورہ حم سجدہ کا شروع کا حصہ تلاوت فرمایا:

حَمْ تَنْزِيلٌ مِّنَ الرَّحْمَنِ الرَّحِيمِ كِتابٌ فُصِّلَتْ آيَاتُهُ قُرْآنًا عَرَبِيًّا
لِقَوْمٍ يَعْلَمُونَ بَشِيرًا وَنَذِيرًا فَأَغْرَضَ أَكْثَرَهُمْ فَهُمْ لَا يَسْمَعُونَ.

(یہ کتاب رحمن و رحیم کی طرف سے نازل کی گئی ہے جس کی آیتیں صاف صاف بیان کی گئی ہیں، یعنی ایسا قرآن ہے جو عربی ہے ایسے لوگوں کے لیے جو داشمند ہیں بشارت دینے والا ہے ڈرانے والا ہے مگر اکثر لوگ روگردانی کرتے ہیں اور سنتے نہیں) الی آخر الآیات اور اس کی یہ حالت تھی کہ بالکل ساکت اور صامت تھا جیسے کہ نقش دیوار۔ جب حضور صلی اللہ علیہ وسلم نے پڑھتے پڑھتے یہ آیت تلاوت فرمائی: ”فَإِنْ أَغْرَضُوكُمْ فَقُلْ أَنْذِرُنَاكُمْ صَاعِقَةً مِثْلَ صَاعِقَةِ عَادٍ وَثَمُودٍ“ (پھر یہ عراض کریں تو آپ صلی اللہ علیہ

وسلم کہہ دیجئے کہ میں تم کو ایسی آفت سے ڈراتا ہوں جیسی عاد و شمود پر آئی تھی) تو گھبرا کر کہنے لگا بس کیجئے بس کیجئے اب سننے کی تاب نہیں، اس قدر را شہر ہوا کہ سنانہیں گیا اور انٹھ کر بھاگا اور بھاگ کراپنے ساتھیوں میں پہنچا جنہوں نے اسے بھیجا تھا یعنی ابو جہل وغیرہ وہ سب منتظر بیٹھے تھے، ابو جہل بڑا ذہین تھا اس نے دورہی سے دیکھ کر تازلیا کہا کہ بھائی یہ گیا تو تھا اور چہرہ سے ایسا شریر تھا کہ دورہی سے پہچان گیا کہ ارے یہ تو ڈھیلے ڈھیلے گھٹنوں سے آ رہا ہے اس کے چہرہ کا تو کچھرنگ ہی بدلا ہوا ہے، گیا تھا اور چہرہ سے آ رہا ہے اور چہرہ سے جب پاس پہنچا تو سب نے پوچھا ارے یار کہہ تو سہی کیا گزری، اس نے کہا کہ اب کیا پوچھتے ہو جب میں سب باتیں پیش کر چکا تو انہوں نے ایک ایسا کلام پڑھا کہ واللہ اگر میں وہاں تھوڑی دیر اور بیٹھا رہتا تو سخت اندیشہ تھا کہ کوئی بجلی میرے اوپر آ گرتی۔ کیا پوچھتے ہو کیا کیفیت تھی اثر کی۔ جب انہوں نے یہ کہا کہ میں تم کو ایک ایسی کڑک سے ڈراتا ہوں جیسی کہ عاد و شمود پر گرائی گئی تھی تو یہ معلوم ہوتا تھا کہ بس اب بجلی گری۔ خدا جانے کیا کلام تھا اور کس غضب کا اس میں اثر تھا۔ واللہ اگر اور تھوڑی دیر بیٹھوں اور سنوں تو بجز اس کے مسلمان ہو جاؤں اور کوئی صورت نہ تھی، مشکل سے اپنا پیچھا چھڑا کر آیا ہوں۔ تو یہ حال تھا حضور صلی اللہ علیہ وسلم کے اثر کا چونکہ وہ لوگ رات دن دیکھتے تھے کہ یہ الٹ پلٹ کر دیتے ہیں ایک جلسہ میں تمام قوموں کو (قوم جمع ہے قوم کی بمنابع مقابله لفظ جلسہ جامع ۱۲) اس واسطے حضور صلی اللہ علیہ وسلم کو (نعواز باللہ) شاعر اور ساحر کہتے تھے۔

جب اس قوم نے دیکھا کہ حضور صلی اللہ علیہ وسلم کو سرداری مل رہی ہے وہ نہیں لیتے، اونٹ مل رہے ہیں وہ نہیں لیتے، مال مل رہا ہے وہ نہیں لیتے، حسین حسین عورتیں مل رہی ہیں وہ نہیں لیتے تو وہ نا معقول سمجھتے کہ بھلا یہ کون سی عقل کی بات ہے۔ جب دنیا کی ساری نعمتیں مل رہی ہیں تو پھر خواہ مخواہ انکار ہے۔ عقل کی بات تو یہ ہے کہ میاں جب چندہ اور روپے مل رہے ہیں تو لے لو کام آؤیں گے، احمدقوں نے اپنے اوپر قیاس کیا، حضور صلی اللہ علیہ وسلم کو۔ ایک مقام پر میری ایک انگریز سے جو کہ اجنب تھا اس کی خواہش پر ملاقات ہوئی۔ دوران گفتگو میں اس نے پوچھا کہ ہم نے سنا ہے آپ نے قرآن شریف کی تفسیر لکھی ہے میں نے

کہاں صاحب لکھی ہے۔ تو آپ کیا کہتے ہیں آپ کو تنا روپیہ ملا۔ میں نے دل میں کہا کہ واہ واہ بس یہ ہے آپ کا مبلغ پرواز اور مجھ نظر۔ جب میں نے کہا کہ کچھ بھی نہیں ملا تو بڑے تعجب سے پوچھا کہ آپ نے اتنی بڑی کتاب لکھی اور کچھ بھی نہ ملا تو پھر کیا فائدہ ہوا اتنی محنت ہی پھر کیوں کی اس کے نزدیک جسے روپیہ نہ ملے وہ کوئی دین کا کام ہی نہ کرے، خیر میں نے اسی کے مذاق کے موافق اسے سمجھایا، میں نے کہا کہ اس سے مجھے دوفائدے ہوئے ایک تو یہ کہ علاوہ اس زندگی کے ہم مسلمانوں کے اعتقاد کے موافق ایک دوسرا زندگی بھی ہے جس کو ہم لوگ آخرت کہتے ہیں، وہاں ایسے کاموں کا عوض ملنے کی ہمیں توقع ہے اور دوسرا فائدہ دنیا کا بھی ہے وہ یہ کہ میں نے جو یہ تفسیر لکھی ہے اپنے بھائی مسلمانوں کے فائدے کے لیے لکھی ہے اور یہ ایک قومی خدمت ہے۔ جب میں اس تفسیر کو اپنے بھائیوں کے ہاتھوں میں دیکھتا ہوں تو مجھے اس بات سے خوشی ہوتی ہے کہ میری قوم کو اس سے نفع پہنچ رہا ہے چونکہ یہ تقریر اس کے مذاق کے موافق تھی اس کو سن کر اس کی نظر میں میری بڑی وقعت ہوئی تو جو روپیہ پیسے اور جاہ کو مقصود سمجھے گا وہ ضرور ایسے شخص کو کہے گا کہ بڑا بیوقوف ہے کہ اس نے محض دین کے لیے اپنا جاہ مال سب بر باد کر دیا۔ ہمارے ایک دوست نے ناجائز ہونے کی بنارض پیٹی کلکٹری چھوڑ دی ہے تو اب سب لوگ انہیں تاثر نہیں ہے اس کے عقل ہی ماری گئی ہے، ہم یہ کہتے ہیں کہ تمہاری ہی عقل ماری گئی ہے جو اس کو خلاف عقل کہتے ہو۔

اوست دیوانہ کہ دیوانہ نشد

جو لوگ جاہ اور مال ہی کو مقصود سمجھتے ہیں اور جنہوں نے فقط دنیا ہی کو اپنا قبلہ توجہ بنارکھا ہے وہ ہم پر ہنتے ہیں لیکن اگر وہ ہم پر ہنتے ہیں تو ہم ان پر ہنتے ہیں۔ ”فَإِنَّا نَسْخَرُ مِنْكُمْ كَمَا تَسْخَرُونَ“ (ہم تم پر ہنتے ہیں جیسا تم ہم پر ہنتے ہو) حضرت نوح علیہ السلام نے جب حسب ارشاد خداوندی کشتبی بنائی تو ان کی قوم ان پر ہنستی تھی، کوئی پوچھتا کہ یہ کشتبی کیوں بنائی جا رہی ہے، آپ فرماتے ایک بڑا سخت طوفان آنے والا ہے اس وقت یہ کام آؤے گی۔ لوگ یہ سن کر کہتے کہ قحط تو پڑ رہا ہے اور آپ کو طوفان کی سو جھر رہی ہے، لوگ ان پر ہنتے کہ بس نبوت ختم ہوئی اب نجاری شروع کی۔ حضرت نوح علیہ السلام نہایت متانت سے فرماتے:

”إِنَّ تَسْخَرُوا مِنِّا فَإِنَّا نَسْخَرُ مِنْكُمْ كَمَا تَسْخَرُونَ فَسَوْفَ تَعْلَمُونَ
مَنْ يَأْتِيهِ عَذَابٌ يُخْزِيْهُ وَيَحْلُّ عَلَيْهِ عَذَابٌ مُّقِيمٌ“

(اگر تم ہم پر ہنتے ہو تو ہم تم پر ہنتے ہیں جیسا تم ہم پر ہنتے ہو ابھی معلوم ہوا جاتا ہے کہ کون شخص ہے جس پر ایسا عذاب آیا ہی چاہتا ہے جو اس کو رسوای کر دے گا اور اس پر دائیٰ عذاب ہونا ہے) تم اس وقت ہم پر ہنتے ہو۔ ہم اس وقت تم پر ہنتے ہیں اس میں تو دونوں برابر۔ کل فرق معلوم ہو گا کہ کس پر عذاب آتا ہے اور کون ذلیل ہوتا ہے۔ تو لوگ احمق ہوئے ہیں جو ایسوں کو بیوقوف سمجھتے ہیں۔ ایک بزرگ تھے حضرت حافظ محمد ضامن صاحب رحمۃ اللہ علیہ ہمارے حضرت حاجی صاحب رحمۃ اللہ علیہ کے پیر بھائی قصبه رام پور کے ایک رئیس کے بیٹے ان کے مرید ہو گئے۔ یعنی حضرت حکیم ضیاء الدین صاحب رحمۃ اللہ علیہ اور دونوں بزرگوں کی خدمت میں آنے جانے لگے۔ ان کے فیض صحبت سے ان کی حالت بدل گئی، دنیا کی طرف سے بے رغبتی اور آخرت کی جانب رغبت پیدا ہو گئی ان کے باپ کے پاس ایک دفعہ کچھ گنوار آئے اور کہنے لگے کہ تھارے (یعنی تمہارے) بیٹے کا بڑا افسوس ہے فقیر ہو گیا، وہ بولے خیر بھائی، تو ایک گنوار کیا کہتا ہے، ابھی بری صحبت ایسی ہی ہو ہے (یعنی ہوتی ہے) جبھی تو بڑے بوڑھے بری صحبت سے کریں (کرتے ہیں) دیکھو مکڑ گیا، فقیر ہو گیا، تو گو بیوقوف نے دینداروں کی صحبت کو بری صحبت سمجھا۔ استغفار اللہ ان ہی حضرت حافظ صاحب کا ایک اور واقعہ ہے، کوئی نوجوان شخص آپ کی خدمت میں حاضر ہوا کرتا اس کی حالت بد لئے لگی، ایک بار اس کا باپ حاضر ہو کر نہایت بیباکی سے کہنے لگا کہ جب سے میرا بیٹا آپ کے پاس آنے لگا بگڑ گیا۔

حضرت تھے بڑے جلالی فرمایا اپنے بیٹے کو ہمارے پاس نہ آنے دو روک دو ہمارے پاس جو کوئی آئے گا ہم تو اسے بگاڑیں ہی گے جس کو لا کھ مرتبہ غرض ہو اور بگڑنا چاہے وہ ہمارے پاس آئے ہمیں تو بگاڑنا ہی آتا ہے ہمیں بھی تو کسی نے بگاڑا ہی ہے، ہم نے تو اپنے پیر سے بگاڑنا ہی سیکھا ہے، ابھی جو بگڑنے سے ڈرے وہ ہمارے پاس آؤے، ہی کیوں ایسے کے پاس جائے جسے سنوارنا آتا ہو ہمیں تو بگاڑنا ہی آتا ہے اللہ اکبر ایک شخص کی جیب میں

اور یاں تھیں اس نے ان کو نکال کر پھینک دیا اور ان کی جگہ اشرفیاں بھر لیں تو کیا وہ بیوقوف ہے وہ ہرگز بیوقوف نہیں البتہ جو لوگ اشرفیوں کی قیمت سے واقف نہیں وہ کوڑیاں پھینکتے وقت اسے ضرور برا بھلا کہیں گے کہ لو جی بھری ہوئی جیب ہی خالی کر دی، ارے تمہیں کیا خبر اس نے کوڑیوں سے جیب خالی کر کے اشرفیوں کے لیے جگہ کی ہے اگر ایک شخص کے پاس ایک لاکھ روپیہ موجود ہے اس سے کوئی کیمیا سکھانے والا کہے کہ مجھے ایک لاکھ روپیہ دے دو میں کیمیا بنانا سکھا دوں گا اور وہ وعدہ کرنے والا نہایت معتبر ہو تو وہ فوراً لاکھ روپیہ دے گا، پھر اس نے ایک لاکھ روپیہ لے کر کیمیا سکھا دی تو اب وہ سکھنے والا اس قدر خوش ہے کہ پھولانہ ساتا اسے اس کا مطلق افسوس نہیں کہ میں نے ایک لاکھ روپیہ کیوں دیا بلکہ وہ زبان حال سے کہتا ہے:

جمادے چند دادم جاں خریدم بحمد اللہ عجب ارزائ خریدم
(میں نے چند سکے دے کر جان خریدی، اللہ کا شکر ہے کہ بہت سستی خریداری کی)

مگر اس کا پڑو سی جو کیمیا کا قائل اور اس فن کو جانتا نہیں وہ اسے بیوقوف بناتا ہے کہ میاں تم بھی بڑے احمق ہو ایک لاکھ روپیہ یوں ہی دے دیا، اتنی بڑی رقم فضول ہی ضائع کر دی۔ جب وہ کہتا ہے کہ بھائی میں نے یہ رقم ضائع نہیں کی بلکہ اس کے بدالے کیمیا بنانا سکھ لیا ہے تو کہتا ہے جاؤ میاں بیٹھو بھی بیوقوف ہوئے ہو کیسی کیمیا لاکھ روپیہ دیدیا ایک وہی اور فضول سی چیز کیمیا کے لیے یہ حضرت صرف لاکھ روپیہ کو رورہے ہیں مگر وہ ایک، ہی دن میں لاکھ روپیہ بنالے گا بلکہ جسے کیمیا بنانا آتا ہے وہ دل کا اس قدر غنی ہو جاتا ہے کہ اسے بنانے کی بھی ضرورت نہیں رہتی وہ ہر وقت مطمئن ہے کہ جب چاہوں گا اور جتنا چاہوں گا لاکھ دو لاکھ بنالوں گا تمہیں کیا خبر کہ جس نے مال اور جاہ کو چھوڑا اسے کیا کیمیا مل گئی ہے۔

کیمیا یست بندگی پیر مغار خاک او گشتم و چندیں در جاتم دادند
دوش وقت سحر از غصہ نجاتم دادند واندرال ظلمت شب آب حیاتم دادند
(مرشد کی تابعداری عجیب کیمیا ہے کہ اس کے پاؤں کی خاک بننے سے بڑے درجے ملے، کل صبح کے وقت مجھ کو غصہ سے نجات دی اور اس اندر ہیری رات میں مجھ کو آب حیات پلا دیا)

یہ ہے وہ کیمیا اور وہ دولت جو حاصل ہوتی ہے اور جس کے حصول کے بعد جوش میں آ کر یہ کہتے ہیں:

دوش وقت سحر از غصہ نجاتم داوند واندران ظلمت شب آب حیاتم داوند
 (کل صح کے وقت مجھ کو غصہ سے نجات دی اور اس اندر ہیری رات میں مجھ کو آب حیات پلا دیا)
 دوسروں کو کیا خبر اس دولت کی۔ انہیں ہے مادرزاد کو کیا خبر کہ نظر کے کہتے ہیں اور روشنی کیسی
 ہوتی ہے۔ عنین کیا جانے کہ نکاح میں کیا مزہ ہے اور منکوحہ کیسی قابل قدر چیز ہے اسی طرح
 جن کی باطنی آنکھیں پٹ ہیں وہ باطنی دولت کی حقیقت کیا سمجھیں، وہ تو ظاہری جاہ و مال
 چھوڑنے والوں کو بیوقوف ہی بنادیں گے کہ لو صاحب روپیہ پیسہ ملتا تھا نہیں لیا، سرداری مل رہی
 تھی نہیں قبول کی، اب دیکھئے کہ یہ کس کی حالت تھی۔ جناب رسول اللہ صلی اللہ علیہ وسلم کی یہ شان
 تھی تو اعلیٰ درجہ کی حالت یہ ہے کہ عقلاء زمانہ بیوقوف کہا کریں اور دیوانہ سمجھا کریں یہ توبڑے فخر
 کی بات ہے ایسی دیوانگی تو مطلوب ہے۔ یہ دیوانگی تو وہ ہے جس کے بارے میں کہا گیا ہے۔
 اوست دیوانہ کہ دیوانہ نشد مرعس راویدو در خانہ شد
 ما اگر قلاش و گر دیوانہ ایم مست آں ساقی و آں پیانہ ایم
 (جود دیوانہ نہیں ہوا، ہی دیوانہ ہے جس طرح کوئی کوتواں کو دیکھتا ہے گھر میں چلا جاتا ہے
 اسی طرح جب محبوب حقیقی کا عشق غالب ہوتا ہے عقل روپ چکر ہو جاتی ہے۔ ہم اگر قلاش اور دیوانہ
 ہیں تو کیا بات ہے یہی بات کیا کم ہے کہ ہم محبوب حقیقی اور ان کی محبت کے متواں ہیں)
 اور حافظ شیرازی فرماتے ہیں:

اے دل آں بہ کہ خراب از منے گلگوں باشی بے زرگخ بصد حشمت قاروں باشی
 دررہ منزل لیلی کہ خطر ہاست بجاں شرط اول قدم آنست کہ مجنوں باشی
 (اے دل وہ بہتر ہے کہ سرخ شراب سے تو مست رہے اور بغیر سونے چاندی کے
 خزانوں کے تو دولت مند بن جائے۔ لیلی کی منزل میں جان کو سینکڑوں خطرے ہیں، پہلی
 شرط اس راہ کے لیے مجنوں بن جانا ہے)
 بلکہ اگر وہ جنون کم ہو جائے تو غم ہوتا ہے اور جب وہ پھر عود کرتا ہے تو خوش ہو کر فرماتے ہیں۔
 باز دیوانہ شدم من اے طبیب باز سودائی شدم من اے جیب
 باز آمد آب من در جوئے من باز آمد یار من در کوئے من

(پھر اے طبیب ہم دیوانہ بنے اے جبیب ہم پھر سودائی ہوئے، پھر میری آرزو پوری
ہو گئی جب میرا محبوب مجھے مل گیا)

خوش ہوتے ہیں اور خدا کا شکر ادا کرتے ہیں کہ دیوانگی پھر آگئی اور عقل کو یوں خطاب کرتے ہیں:
آزمودم عقل دور اندیش را بعد ازاں دیوانہ سازم خویش را
(عقل دوراندیش کو میں نے آزمایا جب اس سے کام نہ چلاتا پہنچ کو دیوانہ بنالیا)
اور مولانا فرماتے ہیں:

فہم و خاطر تیز کردن نیست راہ جز شکستہ می نگیرد فضل شاہ
(دل و دماغ کو تیز کر لینے کا نام راستہ پانا نہیں اس لیے فضل شاہ تو متوجہ ہی شکستہ دل پر ہوتا ہے)
تو یہ حالت ہوتی ہے تو حالت مطلوب کیا ہوئی۔ یہ ہوئی کہ طلب میں ایسی حالت
ہو جائے کہ لوگ دیوانہ سمجھنے لگیں۔ حدیث میں بھی تو آتا ہے۔ حصن حصین میں ہے
”اذ کرو اللہ حتی یقولوا انه لمجنون“^۱ اللہ تعالیٰ کی اتنی یاد کرو کہ لوگ تم کو پاکل
کہنے لگیں اور واقعی ایسی حالت ہو جاتی ہے۔

ذکر حق

ایک بزرگ تھے۔ وہ خط بنوار ہے تھے مگر زبان سے ذکر اللہ جاری تھا۔ نائی نے لیں
لیتے وقت عرض کیا کہ حضور تھوڑی سی دیر کے لیے خاموش ہو جائیں ورنہ ہونٹ کٹ جائے
گا۔ آپ نے فرمایا کہ اگر ہونٹ کٹ جائے گا تو کیا ڈر ہے پھر جڑ جائے گا لیکن اگر اللہ کی یاد
کو میں نے منقطع کر دیا تو جو سانس غفلت میں گزرے گا اس کا کوئی تدارک نہیں۔ بس میں
اپنا کام کروں تم اپنا کام کرو، اگر ہونٹ کٹتے ہیں تو کٹنے دو چاہے سارے ہی کٹ جائیں میں
ذکر کو منقطع نہ کروں گا۔ ہائے مولانا نے بھی ایک ایسی ہی حکایت لکھی ہے۔

زاہدے را گفت یارے در عمل کم گری ناچشم راہ نا ید خل
ایک زاہد تھے جو رویا بہت کرتے تھے ان کے ایک رفیق طریق نے کہا کہ کم رویا کرو
ورنہ آنکھیں خراب ہو جائیں گی۔

گفت زاہد از دو بیرون نیست حان چشم بیند یا نہ بیند آں جمال
 زاہد نے کہا کہ دو حال سے خالی نہیں یا تو یہ آنکھیں وہ جمال دیکھیں گی یا نہ دیکھیں گی۔
 گر بہ بیند نور حق خود چہ غم است در وصال حق دو دیدہ کے کم است
 اگر ان آنکھوں سے میں نے جمال حق دیکھ لیا تو پھر ان آنکھوں کے نہ رہنے کا کیا غم
 یہ دو آنکھیں کیا ایسی ایسی لاکھوں آنکھیں بھی ہوں تو اس جمال پر نثار ہیں۔

در نہ بیند نور حق را گو برو ایں چنیں چشم شقی گو کور شو
 اور اگر اس جمال کونہ دیکھا تو ایسی کم بخت آنکھوں کا پھوٹ جانا ہی بہتر ہے وہ آنکھ ہی
 کیا جس کو وہ جمال نہ دکھائی دے اور وہ کان ہی کیا جس کو وہ خطاب نہ سنائی دے ایسی آنکھ
 اور ایسے کان ہی کو میں کیا کروں گا۔ حضرت یہ لوگ آنکھ کو کان کو جان کو مال کو سب کو محبت حق
 میں فنا کر دیتے ہیں۔ ان کی یہ حالت ہوتی ہے کہ

ہوفنا ذات میں کہ تو نہ رہے تیری ہستی کی رنگ و بو نہ رہے
 جتنا تعلق ذات حق سے بڑھتا جاتا ہے اور سب کوفناکرتے جاتے ہیں تو ایسوں کو لوگ
 بیوقوف تو بنا ہی دیں گے کہیں گے اچھے متقي ہوئے ہونٹ ہی کٹا بیٹھے اور کرو اللہ اللہ کوئی ان
 سے کہے کہ میاں تمہیں کیا ہونٹ کئے تو ان کے کئے تم سے تو شکایت نہیں۔ ایک بزرگ
 صرف ستو ہی گھول کر پی لیتے کہ کھانا کھانے میں دریگتی ہے، حرج بہت ہوتا ہے، ستو گھولا اور
 جلدی سے ایک گھونٹ پی لیا، پھر اپنے اللہ کی یاد میں لگ گئے ان کی غذا تو بس یہ ہے ایسے
 شخص کو ظاہر ہے کہ لوگ بیوقوف ہی کہیں گے چونکہ ہر وقت توجہ حق کی طرف رہتی ہے ایک
 استغراق کا سا عالم طاری رہتا ہے اور جب توجہ ہی کسی اور طرف نہیں تو بہت سی باتوں میں
 بھول ہو جاتی ہے۔ محبوب حقیقی کے سوانحیں اور کچھ یادیں رہتا۔ (بقول احقیقت جامع ۱۲)

گم گشته حرمت کوئی مجھ سا بھی نہیں ہے میں خود ہوں کہیں دل ہے کہیں ہوں کہیں ہے
 ہمیشہ رہتا ہوں اک بخودی کے عالم میں جہاں نہ میرے لیے ہے نہ میں جہاں کیلئے
 تو ایسے شخص کو اہل دنیا پاگل نہ کہیں گے تو اور کیا کہیں گے۔ میں نے اپنے استاد علیہ رحمۃ
 سے خود سنایا ہے۔ مولانا علاء زبردست عالم ہونے کے بڑے درویش اور صاحب باطن شیخ

تھے۔ فرماتے تھے کہ میں نے ایک مرتبہ خط لکھ کر آخر میں دستخط کرنے چاہے تو اپنا نام ہی بھول گیا، بہت یاد کیا مگر یاد ہی نہ آیا۔ اللہ اکبر کیا ٹھکانا ہے استغراق کا کہ اپنا نام ہی یاد نہ رہا۔ ایسا حیرت ناک واقعہ ہے کہ اگر میں نے خود حضرت سے نہ سنا ہوتا تو باور آنا بھی مشکل تھا۔ حضرات صحابہؓ میں بھی اس رنگ کے ایک بزرگ گزرے ہیں۔ حضرت ابوذر غفاری رضی اللہ تعالیٰ ایک دن آپ کی صاحبزادی صلحہ بھی ساتھ جا رہی تھیں، لوگوں نے پوچھا کہ یہ لڑکی آپ کی ہے، تو آپ بہت غور سے اسے دیکھ کر فرماتے ہیں کہ ہاں گھروالے کہتے تو تھے کہ یہ لڑکی میری ہے، یعنی یہ بھی یاد نہیں رہا کہ یہ میری لڑکی ہے۔ گھروالوں کے قول سے استدلال کیا۔ میں نے حضرت مولانا شاہ فضل الرحمن صاحب رحمۃ اللہ علیہ کی زیارت کی ان کا بھی یہی رنگ تھا۔ ایک بار مولانا کے پوتے کی شادی کا ہنگامہ تھا، مجمع کو دیکھ کر پوچھا ارے بھائی یہ لوگ کیوں جمع ہیں، پھر عرض کر دیا گیا کہ پوتے صاحب کا نکاح ہے، فرمانے لگے ہاں میاں ہاں ابھی تو تم نے کہا تھا کہ نکاح ہے، ہم بھول ہی گئے تمہارا کیا قصور ہے ہماری ہی یاد خراب ہے۔ یاد ہی نہیں رہتا، پھر تھوڑی دیر بعد ہی سوال کہ میاں یہ کیا ہو رہا ہے، یہ لوگ کس لیے جمع ہوئے ہیں، پھر کہہ دیا گیا کہ حضرت نکاح ہے، فرمایا ارے بھائی ہم تو بھول بھول جاتے ہیں کیا کریں، اب ہم پوچھیں بھی تو مت بتانا کوئی کہاں تک بتائے۔ اجی ہو گا ہمیں پوچھنے ہی کی کیا ضرورت ہے۔ حضرت شیخ عبدالحق رد ولی رحمۃ اللہ علیہ کا حال حضرت شیخ عبدالقدوس صاحب گنگوہی رحمۃ اللہ علیہ نے لکھا ہے کہ اس قدر استغراق تھا کہ ہمیشہ تو نماز جماعت سے جامع مسجد میں پڑھتے تھے لیکن راستہ عمر پھر بھی یاد نہ ہوا، یہ کیفیت تھی استغراق کی کہ حضرت کے ایک خادم تھے، بختیار وہ آگے آگے چلتے اور حق حق کہتے جاتے بس اس آواز پر چلتے جاتے اور مسجد تک پہنچ جاتے کیا ٹھکانا ہے استغراق کا کہ تمیں برس تک ایک ہی مسجد میں نماز پڑھی مگر راستہ ہی یاد نہ ہوا اس قدر تو استغراق تھا مگر اتباع سنت کا یہ حال تھا کہ کسی ادنیٰ سنت کو بھی کبھی ترک نہیں کیا۔ غرض تمیں برس تک نماز باجماعت جامع مسجد میں ادا کی لیکن پھر بھی راستہ یاد نہ ہوا۔ وجہ یہ ہے کہ ایک دل میں دو چیزیں نہیں سامانیتیں۔ اہل اللہ کے قلب میں ایک ایسی چیز بس گئی ہے کہ کسی دوسری چیز کی اس میں گنجائش ہی نہیں رہی۔ حضرت ایسوں کو عقلاً مجنون نہ کہیں تو کیا کہیں، جنہیں نہ

اولاد یاد نہ خادم یاد عقلاء تو ایسوں کے بارے میں یہی کہیں گے کہ معلوم ہوتا ہے دماغ میں خلل ہے۔ ارے نادانو تمہارے ہی دماغ میں خلل ہے جو چیزان کے اندر ہے اگر تمہارے اندر ہو تو کلیج پھٹ جائے۔ (بقول احقر جامع)

درد یہ اور کو ملتا تو وہ مر ہی جاتا کر کے نالے بھی مجھے ناز شکیبانی ہے
یہ ان کے دماغ ہی کی توصیت و قوت ہے اس قدر ضبط ہے۔ چنانچہ حضرت مخدوم عبدالحق ردولوی رحمۃ اللہ علیہ با وجود اس قدر مغلوب الحال ہونے کے فرماتے ہیں منصور بچہ بود کہ از یک قطرہ بے فریاد آمد اینجا مردانہ کہ دریا فرو برند و آروغ نزنند ہم کو تو نقل کرتے بھی جھوٹک ہوتی ہے لیکن ان کو حق حاصل ہے۔ فرماتے ہیں: منصور بچہ تھا کہ ایک قطرہ میں شور مچانے لگا، یہاں مرد ہیں کہ سمندر کے سمندر چڑھا جائیں اور ڈکار نہ لیں۔ (بقول جامع)

کر چکے رندی بس اے مجدوب تم ایک چلو میں یہ حالت ہو گئی
تو معلوم ہوا کہ ان کے اندر ایک ایسی چیز تھی جس کو منصور بھی ضبط نہ کر سکے۔ جب منصور سے وہ چیز ضبط نہ ہو سکی تو اوروں سے تو کیا ہو سکتی ہے، ایسی چیز جس کے اندر ہو کیا اسے جامع مسجد کا راستہ یاد رہ سکتا ہے مگر اس کے ساتھ ہی استقامت ایسی تھی کہ نماز تو نماز جماعت بھی کبھی نہ چھوٹی۔ یہ تھا اتباع حضور اقدس صلی اللہ علیہ وسلم کا اور اس اتباع ہی کی برکت سے اس درجہ تک پہنچے اور یہ رتبہ پایا اور اتباع میں ایسی برکت ہونے کا ایک راز ہے جس کے متعلق پہلے ایک حکایت سن لیجئے۔ قنوج میں ایک وکیل ہیں، شیخ محمد عالم وہ خود مجھ سے اپنا واقعہ بیان کرتے تھے کہ ایک مرتبہ کسی اور بستی میں جا رہا تھا راستہ میں ایک مکان کی دہلیز میں سے ایک بڑی بی کی آواز آئی۔ انہوں نے مجھ کو بلا کر بڑی محبت سے میرے سر پر اور میری کمر پر ہاتھ پھیرا اور پیار کیا اور بٹھلا کر میرے لیے حلواتیار کیا اور کہا کہ اگر کبھی تمہارا آنا ہوا کرے تو میرے پاس ہو کر جایا کرو؛ مجھے بڑی حیرت ہوئی کہ اس بڑھیا سے میری نہ جان نہ پہچان یہ کیوں ایسی محبت سے پیش آ رہی ہے۔ آخر میں نے پوچھا کہ بڑی بی تم میری کیوں اتنی خاطر کر رہی ہو۔ اس نے ایک ٹھنڈی سانس لی اور کہا کہ تمہاری شکل کا ایک میرا بیٹا ہے وہ بہت دن سے پر دلیں میں ہے اس کی ایسی ہی شکل ہے جیسی تمہاری، تمہیں دیکھ کر

مجھے وہ یاد آگیا اور اس کی سی شکل ہونے کی وجہ سے مجھے تم سے محبت ہو گئی تم میرے بیٹے کی شکل پر ہواں لیے تم پر پیار آگیا۔ یہ ایک مثال ہے۔ اسی طرح حق تعالیٰ کے محبوب جناب رسول اللہ صلی اللہ علیہ وسلم ہیں جو شخص آپ کی ہیئت بناتا ہے اس پر خدا تعالیٰ کو محبت اور پیار آتا ہے کہ یہ میرے محبوب کا ہمشکل ہے یہ راز ہے حضور کی اتباع میں خاص برکت کا اور یہ ایسا طریق ہے وصول کا جو سب سے زیادہ نزدیک ہے اس کو جو اختیار کرے گا وہ بہت جلد پہنچ گا اور وہ بہت جلد کامیاب ہو گا ورنہ

خلاف پیغمبر کے رہ گزید کہ ہرگز بمنزل نہ خواہد رسید
مپندر سعدی کہ راه صفا توں رفت جز درپے مصطفیٰ
(رسول اکرم صلی اللہ علیہ وسلم کے خلاف راستہ اختیار کرنے والا کبھی منزل مقصود تک
نہیں پہنچ سکتا، سعدی یہ خیال مت کر کہ سیدھا راستہ بغیر حضرت محمد مصطفیٰ صلی اللہ علیہ وسلم
کے طے ہو سکتا ہے)

بدون حضور کے اتباع کے کچھ نہیں ہو سکتا۔ خود حق تعالیٰ کا ارشاد ہے: ”فُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحِبِّبُكُمُ اللَّهُ“، کہہ دیجئے یا رسول اللہ صلی اللہ علیہ وسلم کہ اگر تم کو خدا سے محبت ہے تو میرا اتباع کرو، خدا کو تم سے محبت ہو جائے گی۔ ظاہری نقش کلام کا یہ مقضیا تھا کہ یوں فرماتے ہیں کہ تم کو خدا سے محبت ہو جاوے گی مگر یوں نہیں فرمایا گویا اس طرف اشارہ ہے کہ تم تو کیا خدا سے محبت کرتے تمہارا تو کیا منہ ہے۔ ہاں خدا ہی کو تم سے محبت ہو جائے گی۔ اگر رسول صلی اللہ علیہ وسلم کا اتباع کرو گے اللہ اکبر، ہم اگر چاہتے اور کوشش کرتے کہ ہم سے خدا کو محبت ہو جائے تو قیامت تک بھی یہ دولت نصیب نہ ہو پاتی کیونکہ کہاں ممکن کہاں واجب چہ نسبت خاک را باعالم پاک، لیکن اتنا بڑا رتبہ پیغمبر خدا صلی اللہ علیہ وسلم کے اتباع سے حاصل ہو جاتا ہے تو صاحبو بڑی چیز یہ ہے، یعنی حضور صلی اللہ علیہ وسلم کا اتباع۔ حضرت شیخ عبدالحق ردو لوی رحمۃ اللہ علیہ کو بھی اتنا بڑا رتبہ حضور صلی اللہ علیہ وسلم ہی کی اتباع سے حاصل ہوا تھا۔ چنانچہ آپ سے کبھی کوئی سنت ترک نہ ہوتی تھی مگر استغراق اتنا رہتا تھا کہ میں برس تک جامع مسجد میں نماز پڑھنے کے لیے جاتے آتے رہے لیکن راستہ یاد

نہ ہوا تو ایسا استغراق تھا۔ ایک دن ردولی سے باہر بہت دور ایک ندی کے کنارے جا رہے تھے۔ یہ جگہ بہت پسند آئی، فرمایا کہ یہ تو بڑے لطف کی جگہ ہے اب بیہیں رہا کریں گے۔ بختیار خادم تھے عاشق عرض کیا بہت بہتر اور دونوں وہیں رہنے لگے، بہت زمانے کے بعد ایک دن کچھ افاقہ ہوا تو دفتار یا پر نظر پڑی، خادم سے فرمایا کہ ارے میاں ردولی میں تو پہلے کوئی دریانہ تھا اب یہاں دریا بھی بہنے لگئے سیر و تفریح کی جگہ ہو گئی۔ خادم نے عرض کیا کہ حضرت یہ ردولی کہاں ہے یہ تو فلا نے مقام کا دریا ہے ردولی سے آئے ہوئے تو حضور کو بہت دن ہو گئے، تب فرمایا کہ اگر یہ ردولی نہیں ہے تو چلو بھائی یہاں سے، گھر سے بے گھر ہونا ٹھیک نہیں۔ لیجئے یہ بھی خبر نہیں کہ یہ ردولی ہے یا کوئی اور مقام ایسے شخص کو عقلاء زمانہ لیکن جہلاء آخوت کیا پاگل نہ کہیں گے۔ مگر مقبول ہے یہ لقب اور مطلوب ہے یہ حالت اس واسطے کہ قرآن مجید سے معلوم ہوتا ہے کہ جناب رسول مقبول صلی اللہ علیہ وسلم کو بھی یہی کہا گیا ہے جیسا کہ میں بیان کر چکا ہوں اور اولیاء اللہ کو بھی یہی کہا گیا ہے۔ چنانچہ ارشاد ہے: ”وَيَسْخَرُونَ مِنَ الَّذِينَ آمَنُوا وَالَّذِينَ أَتَقْوَى فَوَقَهُمْ يَوْمَ الْقِيَامَةِ“ کفار اہل ایمان کو ذلیل سمجھ کر ان پر ہنستے ہیں اور ان کے ساتھ تمسخر کرتے ہیں لیکن ایمان والوں کو اس سے دلکیرنہ ہونا چاہیے، ہنسنے والے یہاں ایمان والوں پر ہنس لیں اور اپنے آپ کو ان سے بڑھا ہوا سمجھ لیں لیکن قیامت کے روز اہل تقویٰ ان سے بڑھے ہوئے رہیں گے اور یہ گھٹے ہوئے ہوں گے۔ (بقول حضرت سعدی رحمۃ اللہ علیہ)

بسا سوار کہ آنجا پیادہ خواہد شد بسا پیادہ کہ آنجا سوار خواہد بود

(بہت سے سوار وہاں پیدل جائیں گے اور بہت سے پیدل وہاں سوار ہو جائیں گے)

یا بقول ملا در رسالہ مناظرہ مسڑو ملا

وہاں اپنی حقیقت تجوہ کو دکھلاؤ نگاہے مسڑ یہاں رکھتی ہے میرنی کامرانی شکل حرمانی مطلب میرا یہ ہے کہ شریعت کا اتباع کرنے والے مصالح دنیویہ کو پیش نظر کیوں رکھتے ہیں وہ یہ کیوں چاہتے ہیں کہ مصالح دینیہ و دنیویہ دونوں کو جمع رکھیں۔ یعنی اس معنی کر کہ دنیا بھی خوب کماو کھاؤ اور دین کے بھی بھلے بنے رہو۔ ادھر مخلوق کو بھی راضی رکھوادھر خدا

کو بھی اگر خدا کو معمود اور مقصود سمجھتے ہو تو مخلوق کو راضی یا ناراضی کرنے سے قطع نظر کرو، قدماً تو کسی سے لڑو بھڑونہیں لیکن اس کی بھی کوشش نہ کرو کہ مخلوق ہم سے راضی ہی رہے، بس اس شان کا ہونا چاہے مسلمان کو لیکن یہ ضروری بات ہے کہ یہ شان جبھی پیدا ہو سکتی ہے جب حضور صلی اللہ علیہ وسلم کا پورا پورا اتباع کیا جائے گو یہ بھی ضرور ہے کہ اس حالت میں لوگ ملامت کریں گے مگر تمہارا یہ مذہب ہونا چاہیے۔

ناز دُشَقْ رَانْجْ سَلَامَتْ خُوشَا رَسوَىٰ كُوئَ مِلَامَتْ
 (عشق سلامتی کے گوشہ کی موافقت نہیں کرتا اسکو تو ملامت کے کوچہ کی رسوائی اچھی معلوم ہوتی ہے)
 اور خوش ہونا چاہیے کیونکہ اس میں ایک راز وہ یہ کہ جس میں ملامت ہو جاتی ہے اس میں آدمی پکا ہو جاتا ہے مثلاً کسی نے داڑھی رکھ لی تو داڑھی منڈوانے والے اس پر نہیں گے کہ آئے مولانا صاحب۔ آئے حضرت قبلہ یہ ضرور ہوگا اور یہ ناگوار بھی ہوگا لیکن اس کا اثر یہ ہوگا کہ اگر کبھی جی بھی چاہے گا منڈانے کو تب بھی اس غصہ میں آ کر نہ منڈائے گا اور ان کی ضد میں ڈاڑھی رکھنے کا اور بھی عزم کر لے گا تو یہ نفع ہے ملامت میں۔ غرض حضور صلی اللہ علیہ وسلم کے اتباع میں ملامت کی ہرگز پرواہ کرنی چاہیے اگر لوگ تم پر نہیں یا طعن کریں تو دلگیر ہونے کی کیا وجہ ہے۔ سبحان اللہ میاں یہ تو بڑی خوشی کی بات ہے، یہ تو وہ رتبہ ہے جو حضرات صحابہ رضی اللہ تعالیٰ عنہم کو حق تعالیٰ نے عطا فرمایا تھا اس وقت بھی اہل ایمان پر یوں ہی لوگ ہنسا کرتے تھے تو جب حضور کا اتباع کرو گے لوگ نہیں گے ضرور لیکن اس کی کچھ پرواہ کرو، اب فرض کرو تم نے کوئی شادی کی بلارسم تو لوگ طعنے دینا شروع کریں گے اور سینکڑوں لتاڑ پڑنی شروع ہوں گی کہ یہ بڑے متفق نکلے ہیں کہ باوادادا سے بھی بڑھ گئے، باوادادا سے جو رسمیں چلی آ رہی تھیں سب ناجائز ہی قرار دیدیں ایسے کنجوس ہیں کہ برادری کا کھانا بھی اڑا دیا، یہ سب طعن و تشنیع سن کر بھی تم خوش رہو اور کچھ پرواہ ملت کرو، عشق میں بھلا رسوائیوں سے بھی کوئی سلامت رہا ہے لہذا تم کو خوش ہونا چاہیے اور یہ کہنا چاہیے۔

ناز دُشَقْ رَانْجْ سَلَامَتْ خُوشَا رَسوَىٰ كُوئَ مِلَامَتْ
 (عشق سلامتی کے گوشہ کی موافقت نہیں کرتا اسکو تو ملامت کے کوچہ کی رسوائی اچھی معلوم ہوتی ہے)

اور سنو اگر لباس شرع کے موافق پہنو گے تو جنتلیمین لوگ نہیں گے کہ یہ کیا دقیانوںی
لباس پہنا ہے، اول جلوں کتے کی جھول، چہرہ دیکھو تو وحشت برستی ہے، ارے عاشقوں کے
چہرہ پر تو وحشت ہی زیب دیتی ہے۔ مانگ پٹی تو زنانوں کا شعار ہے، واللہ وہ عاشق نہیں جو
کوٹ بوٹ سے درست ہو، خدا کی قسم جن کے دلوں میں محبت گھس گئی ہے انہیں اپنے سراور
پاؤں کی بھی خبر نہیں۔ کوٹ بوٹ تو کیا پہننے اگر ان کے پاس پھٹی جوتی اور پھٹا لباس بھی ہوگا
تو انہیں عار نہ ہوگی اور اب تو یہ حالت ہے کہ بھلام مرد تو مرد عورتوں نے باریک کپڑے پہننے
شروع کر دیئے ہیں اگر کوئی اچھے کپڑے شریعت کے موافق پہننے تو کہتی ہیں کہ یہ کیا تجھنوں
اور قصائیوں کے سے کپڑے پہننے ہیں۔ اس قدر چست اور منڈھا ہوا لباس پہننے ہیں کہ
بدن کی ساخت اور ساری ہیئت ہی ظاہر ہونے لگتی ہے۔ اگر اتفاق سے کسی غیر محرم کی نظر پر
جائے تو کس قدر بے غیرتی ہے اور پائچے ایسے چست کہ پندلی میں چٹکی لیں تو کحال بلکہ
گوشت کی بوٹی تک اکھڑ آئے پھر اوپر سے کھڑے جوتے حالانکہ حرام ہے، عورتوں کے
لیے مردوں سے مشابہت حدیث میں لعنت آئی ہے ایسی عورتوں پر مردوں سے مشابہت
کریں اور اس قدر چست پائچے بازار والی فاسق فاجر عورتوں کا شعار ہے اور مشابہت فساق
فجار کی بھی ناجائز ہے۔ اس کا منشاء فقط تفاخر ہے۔ مقصود یہ ہے کہ ذرا آن بان سے رہیں
اور خوبصورت معلوم ہوں اور کوئی یوں نہ کہے کہ یہ کیسے بااؤں کے سے ڈھیلے پائچے ہیں،
جیسے جھلی مارنی پہننے پھرتی ہیں (یعنی سینگلی لگانے والیاں) تو اب عورتیں بھی اس طرح سے
طعن کرنے لگی ہیں۔ غرض عورتوں نے بھی اب آپس میں مردوں کا ساتھ تفاخر کرنا شروع کر دیا
ہے مینڈ کی کو بھی نور کام ہوا۔ مردوں کو تو یہ مرض تھا، ہی عورتوں کو بھی ہوا اور مردوں کا تفاخر تو
خیر چل بھی سکتا ہے کیونکہ ایک کو دوسرے کی اندر ونی حالت معلوم نہیں۔ جیسا چاہو اپنے کو
ظاہر کر سکتے ہو مگر عورتیں گھروں میں آنے جانے والیاں ایک کو دوسرے کے گھر کی خبر۔ یہ
ایک دوسرے سے کیونکر اپنا اصلی حال چھپا سکتی ہیں اس لیے مرد اگر تفاخر کرتے ہیں تو ان کی
اتنی بیوقوفی نہیں کیونکہ ایک کو دوسرے کا حال معلوم نہیں کہ گھر میں چوئے قلابازی کھار ہے
ہیں، قلعی نہیں کھلتی، بس ایک جوڑا انگریزی بنالیا اور ہر موقع پر اچھے خاصے جنتلیمین بن گئے جو
غريب ہیں انہوں نے بھی بس ایک اچکن بڑھیا بنوالی اور ہر موقع پر وہی اچکن ڈاٹ لی اور

نواب کے بچے بن گئے حالانکہ گھر میں خاک بھی نہیں بعض لوگ انگریزی کا ایک حرف بھی نہیں جانتے لیکن جنتلمن کا سارنگ و رونگ بناتے ہیں، رونگ پر ایک حکایت یاد آئی، کوئی ایسے ہی تھے شیخی باز، ظاہری وضع تو نہایت امیرانہ اور گھر میں کھانے تک کوئی نہیں، روزگھر سے آ کر اپنے دوستوں میں شیخی بگھارا کرتے کہ آج گوشت بہت مزیدار پکا تھا، پلاو بھی اچھا تھا، چاہے گھر میں دال اور خشکہ بھی میسر نہ آیا ہو، میاں فاقہ ہی سے ہوں اور ترکیب یہ کرتے کہ گھر میں جو جلنے کا چراغ تھا اس کا تیل انگلیوں اور موچھوں کو لگا لیتے تاکہ دیکھنے والوں کو معلوم ہو کہ واقعی نواب صاحب بہت مرغن گوشت اور پلاو کھا کر آئے ہیں۔ ایک دن عجب دل لگی ہوئی، حسب دستور چراغ میں سے تیل لے کر جو موچھوں کو چڑنے لگے تو اتفاق سے بتی بھی موچھوں میں لپٹ گئی۔ اور چونکہ وہ چلتے جلتے جھوٹی سی رہ گئی تھی اس لئے ان حضرت کو وہ محسوس بھی نہ ہوئی۔ باہر آ کر حسب عادت دوستوں میں ڈینگیں مارنے لگے کہ والد آج کا پلاو تو بہت ہی مزیدار تھا، ایک صاحب کی نظر جو موچھوں پر پڑی تو کیا دیکھتے ہیں کہ چراغ کی بتی لپٹی ہوئی ہے۔ بس ساری قلعی کھل گئی کہ حضرت چراغ کا تیل موچھوں میں لگا لگا کرتے ہیں تاکہ لوگوں پر ظاہر ہو کہ بہت مرغن کھانے کھاتے ہیں۔ فوراً انہوں نے کہا کہ جناب بجا ہے اور دیکھئے پلاو کا ایک چاول بھی موچھوں میں لپٹ آیا ہے، ہاتھ پھیر کر جو دیکھا تو معلوم ہوا کہ چراغ کی بتی ہے بہت ہی خفیف ہوئے تو اس شیخی بازی سے فائدہ کیا۔ خیر یہ تو اتفاق کی بات تھی کہ لوگوں کو پتہ چل گیا ورنہ مردوں کو شیخی تو کچھ چل بھی جاتی ہے کیونکہ گھر کے اندر کا حال مردوں کو کیا معلوم لیکن عورتوں کو تو ایک دوسری کا حال معلوم ہے کہ اتنے پانی میں ہے، پھر شیخی کیسی۔ پھر بیگم صاحبہ خواہ مخواہ ہی اینٹھے مردوں میں مری جاتی ہیں پھر ایک بات اور بھی ہے وہ یہ کہ اگر لباس قیمتی ہی پہننے کا شوق ہے پہنؤ تو شریعت کیخلاف نہ ہونا چاہیے، دوسرے زینت میں غلوٹ ہو، بس اتنا تجھل کافی ہے کہ کوئی ذلیل نہ سمجھے، کوئی باولا جھلانہ کہے (یعنی پاگل) اور اصل بات تو یہ ہے کہ نہ ذلت کی پرواہ نہ بدنا می کی یہ دونوں شانیں عشق کے لوازم میں سے ہیں۔ ”يَحِبُّهُمْ وَيُحِبُّونَهُ“ (جن کو اللہ تعالیٰ سے محبت ہوگی اور اللہ تعالیٰ سے ان کو محبت ہوگی) اور ”لَا يَحْأَفُونَ لَوْمَةَ لَا إِيمَانِ“ (اور وہ کسی ملامت کرنے والے کی ملامت کا خیال نہ کریں گے) اسی طرف اشارہ ہے۔

پردہ

محبین پر تو ملامت ہوتی ہے مثلاً پردہ ہی ہے بعضی عورتیں جو متشرع ہیں وہ سب نامحربوں سے پردہ کرتی ہیں۔ حتیٰ کہ پچازاد بھائی سے بھی، ان کے اوپر بڑے طعن ہوتے ہیں کہ بھلا بھائی سے بھی کہیں پردہ ہوتا ہے عورتوں کے نزدیک پچا کا لڑکا ایسا ہے جیسے سگا بھائی۔ ہم بھی تسلیم کرتے ہیں کہ سگا بھائی ہے لیکن ایسا سگا ہے جو سگ سے ماخوذ ہے اور الف جو آخر میں ہے وہ ایسا ہے جیسے کسی بڑے ہانڈی کو ہندٹا کہتے ہیں۔ اسی طرح یہاں سگا کے معنی ہیں بڑا سگ۔ ایک شہری بچہ سے کسی نے پوچھا کہ فلا نا تمہارا سگا بھائی ہے تو وہ کہتا ہے کہ وہ میرا حقیقی بھائی ہے، سگ تو کتنے کو کہتے ہیں، چھوٹا سا بچہ تھا لیکن کسی سے سن لیا ہو گا کہ مگ کتنے کو کہتے ہیں۔ تو کہتا ہے کہ حقیقی بھائی کہنے سگ نہ کہئے، تو غرض یہ کہ عورتیں پچازاد بھائی کو مثل حقیقی بھائی کے سمجھتی ہیں اور کہتی ہیں کہ اس سے کیا پردہ۔ عورتیں تو عورتیں ایسے پردہ سے مرد بھی خفا ہیں کسی نے ہمت کر کے اپنے قریبی نامحرم رشتہ داروں سے بھی پردہ کرنا شروع کیا تو اب چاروں طرف سے اعتراض کی بھرمار ہے۔ ایک صاحب کہتے ہیں کہ میاں کچھ نہیں اب عزیزوں میں آپس میں محبت ہی نہیں رہی۔ دوسرا صاحب بھی اینٹھ گئے کہ ان کے گھر جاؤیں تو کیا دیواروں سے بولیں۔ اب ہم ان کے یہاں جانا ہی بند کر دیں گے۔ سبحان اللہ کیا عزیزوں کے تعلقات اور آپس کا میل جوں بے پر دگی ہی پر موقوف ہے اگر یہ معنی ہیں تو توبہ نعوذ باللہ اللہ میاں پر اعتراض ہے کہ ایسے قریبی رشتہ داروں کو بھی نامحرم قرار دے دیا۔ استغفر اللہ مگر اسی میں بعض ایسی بھی ہمت والیاں ہیں کہ چاہے کوئی ہو وہ کسی نامحرم کے سامنے نہیں آتیں۔ چاہے کوئی برآمانے یا بھلامانے اور اکثر جگہ تو پردہ کی ایسی کمی ہے کہ محرومیت نہیں کچھ نہیں دور دور کے رشتہ داروں کو بے تکلف گھر میں بلا لیتی ہیں اور بے محابا ان کے سامنے آ جاتی ہیں۔ یہ بالکل ناجائز ہے اور گناہ ہے مردوں کو چاہیے کہ وہ انہیں تنبیہ کریں اور سب نامحربوں سے پردہ کرائیں۔ اگر کسی کونا گوار ہو تو بلا سے ہو، کچھ پرواہت کرو، ہرگز ڈھیلا پن نہ برو تو بلکہ مردوں کو چاہیے کہ اگر کوئی نامحرم رشتہ دار عورت ان سے پردہ نہ کرے تو وہ خود اس سے چھپا کریں، میری ایک خالہ تھیں یعنی میرے والد صاحب کی سالی یہ دستور ہے ہی کہ عموماً

سالیاں بہنوئی سے پرده نہیں کرتیں۔ چنانچہ وہ بھی والد صاحب کے سامنے آنے لگیں، والد صاحب اگرچہ عمر میں ان سے بہت بڑے تھے اور باپ کے برابر تھے لیکن ان کو غیرت آئی اور سامنے آنے سے منع کر دیا۔ انہوں نے مانا نہیں اور پھر بھی سامنے آئیں۔ گو والد صاحب دنیا دار تھے مگر غیرت دار بڑے تھے ایک بار خوب ڈانٹا کہ خبردار جو بھی میرے سامنے آئی تا لگیں تو ڈول گا، بہت برا مانا اور بہت روئیں کہ بھائی نے مجھے ایسا ایسا کہا، مگر پھر بھی سامنے نہیں آئیں، پرده کرنے لگیں تو انہوں نے برا مانا مگر والد صاحب نے کچھ پروانہ کی پرده کرا کر چھوڑا، اسی طرح تم کرو، اگر کوئی برا مانتا ہے مانا کرے کچھ پروانہ کرنی چاہیے، برا مان کر کوئی کرے گا کیا۔ اچھا تو ہے سب چھوڑ دیں، کوئی اپنا نہ رہے، یوں ہی تعلق خلق سے گھٹے، جب کوئی اپنا نہ رہے گا اور سب سے موقع منقطع ہو جائے گی تب تو سوچ گا کہ بس جی اب تو اللہ تعالیٰ ہی سے تعلق پیدا کرنا چاہیے۔ بقول کسی کے

جب کیا تنگ بتوں نے تو خدا یاد آیا

اب سمجھئے گا کہ اعزہ اقربا یا دروست یہ سب حجاب تھے اب کوئی حجاب نہ رہا۔ اب خدا کے بنو جتنے تعلقات کم ہوں اتنا ہی اچھا، ہمارے ایک بزرگ تھے ماموں امداد علی صاحب ویسے تو ایک آزاد منش درویش تھے مگر باتیں بڑی حکمت کی فرمایا کرتے تھے، کہتے تھے کہ تارک الدنیا تو ہونا بہت مشکل ہے مگر ہاں جب کسی پرمیاں کا فضل ہوتا ہے تو اس کو متزوک الدنیا بنا دیا جاتا ہے یعنی ایسے اسباب غیب سے پیدا ہو جاتے ہیں کہ خود دنیا اس کو چھوڑ دیتی ہے یہ صورت ہوتی ہے ترک دنیا اور ترک تعلقات کی یعنی جب متزوک الدنیا ہو گیا تو دنیا سے نفور ہو کر تارک الدنیا بھی ہو، ہی گیا اور بھائی یہ تو سوچو کہ کے کے راضی کرو گے، راضی تو ایک ہی ہوتا ہے، کئی تو راضی ہو نہیں کرتے تو حضرت یہ کیجئے کہ صرف ایک اللہ کو راضی رکھئے بہت سے آدمیوں کو کہاں تک راضی رکھئے گا۔ مثلاً ”رَجُلًا فِيهِ شُرَكَاءُ مُتَشَاكِّسُونَ وَرَجُلًا سَلَمًا لِرَجَلٍ هَلْ يَسْتَوِيَانِ مَثَلًا؟“ ترجمہ: (اللہ تعالیٰ نے ایک مثال بیان فرمائی کہ ایک شخص ہے جس میں کئی سا جھی ہیں جن میں باہم ضد اضدی ہے اور ایک اور شخص ہے کہ پورا ایک ہی شخص کا ہے کیا ان دونوں کی حالت یکساں ہے)

دلارے کہ داری دل دروبند دگر چشم از ہمه عالم فربند

(جس دل آرام یعنی محبوب سے تم نے دل لگا کھا ہو تو پھر تمام دنیا سے آنکھیں بند کر لے) میں کہتا ہوں کہ ایک مردار بازاری عورت کی محبت میں اس کی رضامندی کی خاطر اپنی آبروجا سیداد خاندان کی عزت سب بر باد کر دیتے ہیں، کسی چیز کی پروانہیں کرتے تھے تو کیا خدا کی محبت اس سے بھی کم ہو گئی۔ مولانا فرماتے ہیں:

عشق مولیٰ کے کم از لیلی بود کوئے گشتن بہرا و اولی بود
 (محبوب حقيقی کا عشق لیلی سے کیا کم ہواں کی گلیوں میں پھرنا اولی اور بہتر ہے)
 کیا عشق مولیٰ عشق لیلی سے بھی کم ہو گیا۔ دیکھو لیلی کی محبت میں مجنوں کی کیا کیفیت
 تھی پھر تم خالق لیلی کے مجنوں ہو۔ تمہاری تو اس سے بھی بڑھ کر حالت ہونی چاہیے۔ خلاصہ
 یہ ہے کہ حق تعالیٰ کی رضا کے مقابلہ میں کسی کی ناراضی کا خیال نہ کرو۔ یہ میں نہیں کہتا کہ
 باوے نہ بنو بلکہ مستقیم رہو شریعت پر اور پختہ کارہ ہو جاؤ۔ محبت میں اگرچہ سارا جہاں خلاف
 بلکہ ملامت سے تو عشاقد خوش ہوتے ہیں اور ایک راز ہے خوش ہونے کا۔ ایک تو اس سے
 خوش ہوتے ہیں کہ الحمد للہ ہمیں لوگ اللہ تعالیٰ کا عاشق سمجھتے ہیں۔ ایک یہ کہ ضد میں دین اور
 پختہ ہو جاتا ہے۔ مثلاً شادی کی اور بارات میں صرف چار آدمی لے گئے۔ پھر اس پر چاروں
 طرف سے تاڑ پڑنا شروع ہوا تو اس سے اور بھی چڑ پیدا ہو جائے گی اور ضد میں آ کر کہے گا
 کہ اب کی باراں سے بھی مختصر لو۔ اب کے تو چار آدمی بھی تھے اب کے دیکھنا انشاء اللہ جو
 چار آدمی بھی ہو کر لو میرا کیا کرتے ہو۔ اگر تاڑ نہ پڑے تو اتنے پختہ نہ ہوں جتنے تاڑ میں پختہ
 ہو جاتے ہیں اس لیے تاڑ بھی اللہ تعالیٰ کی بڑی رحمت ہے بس تو نیک کام پر اگر تاڑ پڑے تو
 خدا کا شکر کرو۔ خلاصہ یہ کہ طریق محبت ہے اصل لیکن اس کے ساتھ عمل بھی ضروری ہے اس
 واسطے کہ اگر عمل نہ کیا تو محبت باقی نہیں رہتی بلکہ گھٹ جاتی ہے اور گھٹتے گھٹتے بالکل ہی فنا
 ہو جاتی ہے (جیسے چراغ میں اگر تیل ڈالنا چھوڑ دیں تو لوم ہوتی چلی جائے گی اور رفتہ رفتہ
 چراغ گل ہو جائے گا) چنانچہ اسی طریق محبت کی طرف اشارہ ہے آیت کے اس جزو میں
 ”یحبهم و یحبونه“ یعنی وہ لوگ ایسے ہوں گے جن سے اللہ تعالیٰ محبت کریں گے اور وہ
 اللہ تعالیٰ سے محبت کریں گے۔ اس سے معلوم ہوا کہ اصل تو محبت ہے آگے ان کی علامت
 مذکور ہے کہ وہ کیسے ہیں۔ وہ ایسے ہیں ”اَذِلَّةٌ عَلَى الْمُؤْمِنِينَ اَعِزَّةٌ عَلَى الْكَافِرِينَ“

یعنی اللہ کے ماننے والوں کے سامنے تو نرم ہیں کیونکہ جس سے محبت ہوتی ہے اس کے متعلقین سے بھی محبت ہوتی ہے اور اللہ کے مخالفین کے سامنے سخت ہیں۔ یعنی فقط یہی نہیں کہ ان سے محبت اور میل جوں نہیں بلکہ ان سے اعراض ہے اور انکے ساتھ تختی کا برتابہ ہے۔ محبت کا تو یہی مقتضایہ ہے کہ محبوب کے مخالفین سے اعراض ہو۔ صاحب یہ کیسی محبت ہے کہ محبوب کی نافرمانی کرنے والوں سے بھی محبت ہے۔ حق سبحانہ تعالیٰ ارشاد فرماتے ہیں:

لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُؤَدِّوْنَ مَنْ حَادَ اللَّهَ وَرَسُولَهُ وَلَوْ كَانُوا أَبَاءَهُمْ أَوْ أَبْنَائَهُمْ أَوْ أَخْوَانَهُمْ أَوْ عَشِيرَتَهُمْ أُولَئِكَ كَتَبَ فِي قُلُوبِهِمُ الْإِيمَانَ وَأَيَّدَهُمْ بِرُوحٍ مِّنْهُ وَيُدْخِلُهُمْ جَنَّتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا رَضِيَ اللَّهُ عَنْهُمْ وَرَضُوا عَنْهُ أُولَئِكَ حِزْبُ اللَّهِ أَلَا إِنَّ حِزْبَ اللَّهِ هُمُ الْمُفْلِحُونَ.

آپ نہ پاویں گے ان لوگوں کو جو اللہ پر اور قیامت پر ایمان رکھتے ہوں کہ وہ دوستی کریں اللہ رسول کے مخالفوں کے ساتھ چاہے وہ ان کے باپ ہوں یا اولاد ہوں یا بھائی ہوں یا چاہے ان کا کنبہ ہی کیوں نہ ہو، ان سب کو مخاطب کر کے صاف کہہ دیا

ہزار خوش کہ بیگانہ از خدا باشد فدائے یک تن بیگانہ کاشنا باشد

(ہزار شستہ دار جو خدا تعالیٰ سے بے تعلق ہوں اس ایک بیگانہ شخص پر قربان جو خدا کا دیوانہ ہے) صاف کہہ دیا کہ سن لو صاحب ہم میں تم میں میل نہیں۔ ہمارا تمہارا مذہبی اختلاف ہے ہم سے تم سے کوئی تعلق نہیں بس معاف کرو۔ خیراً گرتی ہمت نہ ہو تو کم از کم محبت اور دوستی تو نہ ہو۔ مثلاً میل جوں شادیوں میں شرکت وغیرہ اور بات ہے مصروف گئے صاحب سلامت ہو گئی۔ حدیث شریف میں بھی اہل باطل کے ساتھ ایسا ہی برتابہ کرنے کا حکم ہے۔ ارشاد ہے: ”لَا تَصْلُوْا عَلَى جَنَازَتِهِمْ وَلَا تَصُودُوهُمْ“ یعنی اگر بیمار پڑیں تو جا کر ان کی عیادت مت کرو اور اگر مر جائیں تو ان کے جنازہ کی نماز مرت پڑھو۔ اگر مخالفین حق سے قطع تعلق ہی ہو گیا تو ہو جانے دو، آخر یہ علاقے کیا کام آئیں گے بلکہ ان علاقوں کے تو قطع ہو جانے پر حق سبحانہ تعالیٰ ایسی ایسی بشارتیں دے رہیں۔ فرماتے ہیں: ”أُولَئِكَ كَتَبَ

فِي قُلُوبِهِمُ الْأَيْمَانَ،“ یعنی یہ وہ لوگ ہیں جن کے دلوں میں خدا نے ایمان کو راخ کر دیا ہے آگے بجان اللہ کیا وعدہ ہے ”وَأَيَّدَهُمْ بِرُوحٍ مِّنْهُ“ یعنی خدا نے مددی ان کو ایک روح کے ساتھ وہ روح کیا ہے نسبت باطنی خدا کے ساتھ۔ اس سے ایسی قوت قلب میں پیدا ہوتی ہے کہ اگر سارا عالم بھی مخالف ہو جائے تو بھی کچھ پروانہیں ہوتی۔ تعلق مع اللہ سے ایک نور قلب میں پیدا ہوتا ہے اس نور کو روح اس لیے کہہ دیا کہ اس سے قلب میں حیات پیدا ہوتی ہے۔ حق تعالیٰ کے ساتھ ایسا تعلق بڑھتا ہے کہ بس یہ شان ہو جاتی ہے۔

موحد چہ بر پائے ریزی زرش چہ شمشیر ہندی نبی بر سر ش
امید و ہر اش نباشد زکس ہمین است بنیاد توحید و بس
(موحد کے قدموں پر سونا نچھا و کرو یا اس کے سر پر ہندی تواریخ دو امید و خوف اس کو کسی سے نہ ہو گا بس توحید کی بنیاد یہی ہے)

اور بھی بشارت سنئے ”وَيُدْعُ خَلْهُمْ جَنَّتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا“ یعنی ان کو ایسی جنتوں میں داخل کریں گے جن کے نیچے نہریں بہتی ہوں گی اور اس سے بھی بڑی نعمت یہ ہوگی: ”رَضِيَ اللَّهُ عَنْهُمْ وَرَضُوا عَنْهُ“ خدا ان سے راضی ہو گا اور وہ خدا سے راضی ہوں گے۔ پھر فرماتے ہیں: ”أُولَئِكَ حِزْبُ اللَّهِ“ یہ خدا کی جماعت ہے یہ خدائی پارٹی ہے۔ ”الَا إِنَّ حِزْبَ اللَّهِ هُمُ الْمُفْلِحُونَ“ اور سن لو کہ خدائی کی پارٹی کے لوگ فلاج پانے والے ہیں تو حضرت اب کیا تو برادری اور کیا رشتہ داری دور دور کی۔ کہتے ہیں کہ صاحب برادری کو تو چھوڑ انہیں جاتا کیا کریں، بہت اچھا صاحب برادری کو انہیں چھوڑا جاتا تو پھر اللہ تعالیٰ کو چھوڑ دیونکہ یہ تو ہو نہیں سکتا کہ ایک دل میں اللہ بھی ہو اللہ کا مخالف بھی، تو حضرت نماز روزہ تو ہے مگر محبت نہیں جس کے آثار آگے مذکور ہیں۔

محبت کا اظہار

یہ آثار مسلمانوں میں کم ہیں، الا ماشاء اللہ محبت کے آثار یہ ہیں: ”أَذِلَّةٌ عَلَى الْمُؤْمِنِينَ أَعِزَّةٌ عَلَى الْكَافِرِينَ“ اللہ والوں کے ساتھ نہ ہیں اور اللہ کے مخالفوں کے ساتھ نہ ہیں۔ ایک تو یہ آثار ہیں دوسرے آثار کیا ہیں۔ یہ ہیں ”يُجَاهِدُونَ فِي سَبِيلِ اللَّهِ“ بری محنت کے عمل کرتے ہیں۔ دیکھئے محبت کے آثار میں سے عمل بھی ہے اور صاحب کیوں نہ ہو اگر محبت ہو

تو وہ ظاہر کیوں نہ ہوگی۔ (بقول شخص ممکن نہیں کہ آگ لگے اور دھواں نہ ہو) میں بلکہ ترقی کر کے کہتا ہوں کہ اگر کہیں تمہارا محبوب مدتوں کے بعد ترستے ترستے تم کو مل جائے تو بھائی ایمان سے کہو تمہارا کیا بھی چاہے گا، کیا بھی نہ چاہے گا کہ اس کو فوراً اسلام کریں اور دوڑ کر اس کے پاس پہنچیں اور جا کر اس سے لپٹ جائیں اور کیا مزے لے لے کر اس سے گفتگونہ کرو گے اور کیا زبان سے یہ نہ کہو گے کہ اللہ کا شکر ہے مدتوں کی آرزو پوری ہوئی اور کیا دعا میں نہ دو گے کہ خدا عمر دراز کرے اور زیادہ ہمت ہوئی تو کیا اس کی جوتیاں بھی ہاتھ میں لے لے کر سر آنکھوں پر نہ رکھو گے اور کیا اس کے تلوؤں سے آنکھیں نہ ملو گے۔ غرض کیا کیا نہیں کرو گے، اگر اس سے محبت ہے اور ایک عاشق ایسا ہے کہ معتشق ملا اور یہ منہ پھیر کر بیٹھ گئے کسی نے پوچھایہ کیا، کہا تم کیا جانو، تم اہل باطن ہیں ہمارے باطن میں محبت بھری ہوئی ہے، ہمارا باطن لبریز ہے محبت سے مگر اظہار کی ضرورت نہیں، بھائی دنیا میں کوئی بیوقوف سے بیوقوف بھی نہیں کہہ سکتا کہ اس کو محبت ہے بلکہ ہر شخص یہ کہے گا اور بالکل حق کہے گا کہ جھوٹا ہے مکار ہے۔

تعصى الاله وانت تظاهر حبه هذا العمر فى الفعال بديع
لو كان حبك صادقا لاطعته ان المحب لمن يحب يطاع
(ترجمہ) نافرمانی کرتا ہے تو خدا کی اور ظاہر کرتا ہے اسکی محبت کو یہ قسم ہے میری جان کی کہ عجیب بات ہے۔ اگر تیری محبت پچی ہوتی تو تو اس کی اطاعت کرتا کیونکہ محبت جس سے محبت کرتا ہے اس کا مطیع ہوتا ہے تو صاحبو! ایسے شخص کو بھلا کوئی بھی عاشق کہے گا جو کوئی نے گا یہی کہے گا کہ وہ صاحب اچھے عاشق ہیں اور اچھی محبت ہے کہ معتشق نے پکارا تھا، بولے ہی نہیں، بلا یا تھا گئے ہی نہیں، یہ شخص ہرگز عاشق نہیں جھوٹا ہے، نالائق ہے خواہ مخواہ شخصی بگھارتا ہے کیا عاشق ایسے ہی ہوتے ہیں، ابھی حضرت یہ تو بڑی بات ہے کہ کہنا نہ مانا اہل صدق نے تو ذرا کی بات سے عاشق کو اہل وفا کے زمرہ سے خارج کر دیا ہے۔ چنانچہ کسی ہوسناک کا شعر ہے:
اس کے کوچ سے جب اٹھا اہل وفا جاتے ہیں وہ ہوسناک ہیں جور و بقصاص جاتے ہیں
جو عاشق ہو گا وہ کوچ محبوب سے اٹھ کر ہی کیوں جائے گا۔ محبوب ہی اٹھ کر چلا جائے تو
یہ دوسری بات ہے۔ تو دیکھئے اس کو بھی خلاف محبت کہا ہے۔

عشق الہی کا دعویٰ

اللہ رسول صلی اللہ علیہ وسلم کی محبت کا تو دعویٰ اور حال یہ کہ جب اللہ تعالیٰ فرماتے ہیں: ”اقیموا الصّلوا“ نماز پڑھو تو آپ کہتے ہیں نہیں صاحب میں تو نہیں پڑھتا۔ جب زکوٰۃ کا حکم دیتے ہیں تو کہتے ہیں میں نہیں دیتا۔ جب روزہ کے لیے کہا جاتا ہے تو کہتے ہیں میں نہیں رکھتا۔ اسی طرح جب خلاف شرع لباس، شرک سے بُدعت سے منع کیا جاتا ہے تو جواب ملتا ہے کہ نہیں صاحب میں تو نہیں مانتا اور کہنے کو اللہ کے عاشق ہیں، زبان پر ہے ہائے اللہ ہائے اللہ۔ یہ اچھے عاشق ہیں صاحب میں کہتا ہوں کہ جیسے مخلوق کی محبت تھی کہ محبوب کو دیکھتے ہی رہ نہ سکا، بدون ہاتھ پاؤں چو مے بدون لپٹے، بدون قدموں پر گرے بدون تلوے چاٹے تو اللہ تعالیٰ کے سامنے جھک جانے سے، گر پڑنے سے تعریف کرنے سے کیسے رہا گیا۔ اگر محبت ہوتی تو تعظیم کے کلمات بھی کیوں نہ زبان سے نکلتے، جھک بھی کیوں نہ جاتا، سجدہ میں بھی کیوں نہ گر پڑتا، اسی کا تو نام نماز ہے، تو نماز پڑھتے نہیں اور اللہ کے عاشق ہیں اچھے عاشق ہیں، کوئی شعر سناتھا یا گانا بجانا سناتھا، اس پر کوونے لگے، بس عاشق ہیں، اگر یہی ہے تو پھر سانپ بھی اولیاء اللہ ہیں کیونکہ جب بین کی آواز سنتے ہیں تو وہ بھی مست ہو جاتے ہیں، آدمی کیا بہت سے جانور بھی گانے بجانے پر عاشق ہیں۔ بھلا یہ کوئی محبت ہے، محبت تو وہ چیز ہے کہ خدا کی قسم نہ گانے کی ضرورت نہ بجانے کی ضرورت اور بے چین ہیں۔

کسانیکہ یزاداں پرستی کند
بر آواز دولاب مستی کند
(جو لوگ اللہ تعالیٰ کی عبادت کرتے ہیں وہ رہت کی آواز پر مستی کرتے ہیں)

بلکہ اس کی بھی ضرورت نہیں ان کی توہروقت یہ شان ہے۔

خوش وقت شورید گان غمش اگر ریش بینند دگر مرہمش
دامد شراب الم درکشند اگر تلخ بینند درکشند
گدایانے از بادشاہی نفور بامیدش اندر گدائی صبور
(اس کے غم کے پریشان لوگوں کا کیا اچھا وقت ہے اگر غم دیکھتے ہیں تو اس پر مرہم رکھتے ہیں، ہر وقت رنج کی شراب پیتے ہیں، جب اس میں رنج کی تلخی دیکھتے ہیں خاموش رہتے ہیں، ایسے فقیر کے بادشاہی سے نفرت کرنے والے اس کی امید پر فقیری میں قناعت کرنے والے ہیں)

حضرت ان کے سر پر ہر وقت ارے چلتے ہیں ان کی حالت کی دوسرے کو کیا خبر۔ کسی نے خوب کہا ہے:

اے ترخارے بپائشکتہ کے دانی کہ چیست حال شیرانے کے شمشیر بلا بر سرخوند
(اے تیرے پاؤں میں تو کائنات نہیں لگا تو ان شیروں کا حال کیا جانے جن کے سروں پر مصیبت کی تلوار پڑی ہے)

کسی کو کچھ خبر نہیں کہ اندر کیا ہو رہا ہے وہاں تو ہر وقت یہ حالت ہے
کشتگان خبتر تسلیم را ہر زماں از غیب جانے دیگر است
(مقتولان خبتر تسلیم تو ہر گھر یا دخدا میں لذت محسوس کرتے ہیں)

ان کی حالت تو یہ ہے کہ ان سے ذرا برابر نافرمانی نہیں ہوتی۔ حضرت عاشق اور محبت تو یہ ہے اسی واسطے اللہ تعالیٰ فرماتے ہیں: "يُجَاهِدُونَ فِي سَبِيلِ اللّهِ" وہ لوگ اللہ تعالیٰ کی راہ میں مجاہدہ کرتے ہیں۔ یعنی صرف عمل نہیں بلکہ سخت سے سخت محنت کے کام کرتے ہیں۔ پھر ایسou کو بھلا کہاں بھوک پیاس، کہاں چین، آرام، کہاں حظوظ و لذائذ کا اہتمام کہاں مرغعن کھانوں کی رغبت ہاں خدادے تو کھا بھی لیتے ہیں مگر اہتمام نہیں نہ ان چیزوں سے ان کو دلچسپی بلکہ ان کا مدد ہب یہ ہوتا ہے:

عاقبت سازو ترا از دیں بری ایں تن آرائی واين تن پروری
(تیرا بدن سجانا اور تن پروری آخر کار تجوہ کو دین سے دور کر دے گا)

وہ تو ان سب خرافات سے یکسو ہو چکے ہیں اور ہر وقت خدا جانے کس شغل میں ہیں چونکہ وہ اہل محبت میں اس واسطے سخت سے سخت کام بھی کر لیتے ہیں، مشکل سے مشکل کام بھی ان کے لیے آسان ہو جاتا ہے تو دیکھئے خود حق تعالیٰ کے ارشاد "يُجَاهِدُونَ فِي سَبِيلِ اللّهِ" سے معلوم ہوا کہ محبت کے واسطے عمل معاف نہیں بلکہ اس پر اور زیادہ محنت پڑتی ہے۔ نیز محبت کے آثار میں سے یہ بھی ہے کہ "لَا يَحْأَفُونَ فِي اللّهِ لَوْمَةَ لَا إِيمٌ" یعنی اللہ تعالیٰ کی راہ میں کسی کی ملامت سے نہیں کرتے، کوئی کچھ کہے پڑا نہیں کرتے۔ اپنے کام میں مشغول ہیں کوئی کچھ بھی کہا کرے ذرہ برابر التفات نہیں کرتے۔ آگے فرماتے ہیں:

”ذلک فضلُ اللہِ یُوتیہ مَنْ یَشَاءُ“ یہ خدا کا فضل ہے جس کو چاہتے ہیں عطا فرماتے ہیں ”وَاللَّهُ وَاسِعٌ عَلِيِّمٌ“ اور اللہ تعالیٰ بڑی وسعت والے ہیں چاہیں تو سب کو یہ نعمت عطا فرمادیں مگر وہ علیم بھی ہیں وہ جانتے ہیں کہ کون دینے کے قابل ہے کون نہیں، جو مانگتا ہے اسی کو دیتے ہیں کسی کے سر نہیں منڈلتے، یہ ہے آیت کا ترجمہ اس سے معلوم ہو گیا ہوگا کہ کہ لوگوں کی مدح اور مدح کا کیا حاصل ہے۔ مدح کا حاصل یہ ہے کہ خدا سے کامل محبت رکھتے ہیں خدمت اور طاعت میں پوری مشقت اٹھاتے ہیں اور کسی کی ملامت سے نہیں ڈرتے۔ بس اسی شان کے شخص کو قلندر کہتے ہیں اور یہی معنی قلندر کے حضرت عراقی کے اس شعر میں ہیں:

ضمارہ قلندر سزدار بمن نمائی کہ دراز و دور دیدم رہ و رسم پارساں
(اے مرشد مجھ کو تو طریق جذب کا رستہ دکھلا دے کیونکہ محنت و ریاضت کا معاملہ بہت دشوار معلوم ہوتا ہے)

تو گویا عراقی کا شعر خلاصہ ہے قرآن مجید کی آیت کا اور قرآن مجید کی آیت تفصیل ہے عراقی کے قول کی۔ پس قلندر وہ ہے جس میں عمل اور محبت دونوں جمع ہوں اور جس کی یہ شان ہو۔ برکتے جام شریعت برکتے سندان عشق ہر ہوسنا کے نداند جام و سندان باختن (ایک ہاتھ میں شریعت کا جام دوسرے ہاتھ میں عشق کا ہتھوا ہر بواہوں جام اور سندان سے کھلینا نہیں جانتا)

اور رہ پارساں وہ ہے جس میں نہ عمل ہو بلکہ محبت

قلندرانہ طریق عمل

اب میں صرف پانچ منٹ اور بیان کروں گا پھر ختم کر دوں گا چونکہ بہت دیر ہو گئی ہے نیت تو یہیں ختم کر دینے کی تھی لیکن اصل مقصود بیان کرنے سے رہ گیا ہے یعنی رہ قلندر کی حقیقت تو بیان ہو چکی مگر اس کا طریق عمل بیان کرنا بھی ضروری ہے کیونکہ محض حقیقت کا حال معلوم ہو جانا عمل کے لیے کافی نہیں۔ لہذا رہ قلندر کی تفصیل کا طریق بھی بیان کرتا ہوں اور یہ اور پر معلوم ہو چکا ہے کہ وہ ایسا طریق ہے جو محبت اور عمل دونوں کا جامع ہے۔ پس ان دونوں چیزوں کی تفصیل کا طریق معلوم ہونا چاہیے۔ عمل کے متعلق تو خیر یہ کہا جا سکتا ہے کہ ہمت

کرو عمل ہو جائے گا۔ پس اس کا یہی طریق ہے لیکن سوال یہ ہے کہ محبت کیونکر پیدا ہو تو لیجئے میں اس کا ایک نسخہ لاکھوں روپیہ کا مفت بتائے دیتا ہوں، وہ نسخہ مرکب ہے چند اجزاء سے اور وہ سب چھوٹی چھوٹی چیزیں ہیں۔ غور سے سنئے وہ چند چیزیں ہیں۔ سب سے اول عمل کیونکہ میں اول ہی تقریر میں عرض کر چکا ہوں کہ عمل میں خاصیت ہے محبت پیدا کر دینے کی اور اس کو بہت بڑا دل ہے محبت پیدا کرنے میں چاہے تجربہ کر لؤ روز روز کسی کے پاس جایا کرو دیکھو محبت ہو جاوے گی۔ پہلے تھوڑی ہو گی پھر جاتے جاتے ایسا تعلق ہو جاوے گا کہ بہت ہی زیادہ غرض یہ مسلم امر ہے کہ میل جوں جتنا زیادہ ہو گا اتنی ہی زیادہ محبت ہو گی۔ وہ جو کہتے ہیں پالے کی محبت اس کی یہی تواصل ہے غرض نیک عمل میں یہ برکت ہے کہ اس سے محبت حق پیدا ہو جاتی ہے۔ اب یہاں ایک سوال پیدا ہوتا ہے کہ ہم تومدت سے نیک عمل کر رہے ہیں مگر محبت پیدا نہیں ہوئی، جواب یہ ہے کہ نیک عمل کے مفہوم میں ایک یہ ہی نہیں کہ بس عمل کر لیا بلکہ وہ مرکب ہے اور اجزاء سے بھی، ایک جزو تو عمل کرنا ہے دوسرا جزو یہ ہے کہ عمل کو اس کے طریق کے مطابق کیا جائے۔ مثلاً صرف نکریں مارنے کو نماز نہیں کہتے، نیک عمل جس طرح کیا جاتا ہے اور جو اس کا مأمور بہ طریق ہے اس طریق سے اس کو کرو پھر دیکھو محبت کیسے نہیں پیدا ہوتی۔ تیسری وجہ اثر نہ ہونے کی یہ ہے کہ تم عمل کو صرف عادت سمجھ کر کیا، اس نیت سے نہیں کیا کہ اللہ کی محبت بڑھ جاوے۔ عمل میں یہ نیت نہیں کہ اے اللہ آپ کی محبت پیدا ہو جائے، سو اس نیت سے عمل کرو پھر دیکھو انشاء اللہ کیسا اثر ہوتا ہے۔ بہر حال ایک جزو تو اس نسخہ کا یہ ہے کہ نیک عمل میں بہ نیت از دیا محبت استقامت کے ساتھ مشغول ہو۔

اہل محبت کی صحبت

دوسری بات ضروری یہ ہے کہ اللہ کا نام لو جی لگا کہ یعنی تھوڑا اللہ اللہ بھی کرو۔ تیسری بات یہ ہے اور یہ بہت ضروری ہے کہ اہل محبت کی صحبت اختیار کرو۔ اس سے لوگ بھاگتے ہیں اول تو اس طرف توجہ ہی نہیں کہ کسی بزرگ کی خدمت میں جا کر رہیں۔ بس تھوڑی سی کتابیں پڑھ لیں اور سمجھ لیا کہ ہم کامل کمل ہو گئے۔ بھلانگی کتابوں سے بھی کوئی کامل کمل ہوا ہے۔ ہاں تو کمل تو ہو گئے یعنی کمل پوش باقی نہ کامل ہوئے نہ کمل۔ ارے بھائی مولیٰ بات ہے کہ بلا بڑھی کے

پاس بیٹھے کوئی بڑھنی نہیں بن سکتا۔ حتیٰ کہ اگر بسولہ بھی بطور خود ہاتھ میں لیکر اٹھائے گا تو وہ بھی قاعدہ سے نہ اٹھایا جاسکے گا، بلاد رزی کے پاس بیٹھے سوئی کے پکڑنے کا انداز بھی نہیں آتا، بلا خوشنویں کے پاس بیٹھے ہوئے اور بلا قلم کی گرفت اور خط کی کشش کو دیکھتے ہوئے ہرگز خوشنویں نہیں ہو سکتا، غرض بدلوں صحبت کامل کے کوئی کام نہیں بن سکتا۔ لہذا پیر کامل کی صحبت لازمی ہے پھر تو ایسا ہوتا ہے کہ کبھی مرید پیر سے بھی بڑھ جاتا ہے مگر ابتداء میں تو کسی شیخ کامل کی صحبت کے بغیر چارہ نہیں اور آج کل اسی کی ضرورت کسی کی سمجھ میں نہیں آتی۔

اصلاح

کبھی کسی مصلح کے پاس گئے بھی تو وہاں تو ہوتی ہے اصلاح پہنچتے ہی لتاڑ پڑنا شروع ہو گئی۔ تواب یہ حضرت گہرائے کہ میاں کس مصیبت میں آپھنے، ہم تو آئے تھے بزرگ سمجھ کر انہوں نے لتاڑنا ہی شروع کیا، یہ کیسے بزرگ ہیں، یہ کیسے اللہ والے ہیں، اس کی توایسی مثال ہے جیسے کوئی معدہ کا مریض طبیب کے پاس جا کر کہہ کہ دیکھو جی ہم اپنے گھر حلے کھایا کرتے تھے حلے ہی ہمارے لیے تجویز کرنا۔ ذرا حماقت تو دیکھئے حالانکہ خدا کے فضل سے آپ کو درست بھی ہو رہے ہیں معدہ بھی خراب ہے، ہضم بھی درست نہیں یہ تو حضرت کی حالت اور حلے کی فرمائش طبیب بھلا اس کی کیوں رعایت کرتا اس نے اس کی حالت کے مناسب کڑوا مسہل تجویز کیا اور جب اس نے پینے سے انکار کیا اور تمیں پانچ کی تو گرا کر زبردستی چمچوں کے ذریعے سے پلا دیا لیکن اس نے قصد آقے کر کے سارے پئے ہوئے مسہل کو پیٹ سے نکال دیا۔ آپ تے کرتے جاتے ہیں اور بڑھاتے جاتے ہیں کہ واہ جی ہم تو اپنے گھر میں حلے کھایا کرتے تھے حکیم جی نے نہ جانے کیا الہ بلا پلا دی، کاش کوئی خیر خواہی سے کہتا کہ ارے بیوقوف تو کیا سمجھے تجھے جو وہ اس وقت کڑوا مسہل پلا رہا ہے تو تیرے ساتھ وہ دشمنی نہیں کر رہا ہے بلکہ دراصل وہ تجھے حلے کھانے کے قابل بن رہا ہے۔ ابھی تیرا معدہ حلے کے قابل نہیں ایسی ہی حالت میں حلہ کھانے سے تو تجھے درست ہو رہے ہیں تو حضرت اصلاح تو اصلاح ہی کے طریقہ سے ہوتی ہے۔ مولانا نے منشوی میں اسی مضمون کو ایک حکایت کے ضمن میں لکھا ہے۔ حکایت یہ لکھی ہے کہ ایک قزوینی نے ایک دلائک سے کہا کہ تم میرے شانہ پر ایک تصویر شیر کی گود دو۔ چنانچہ اس نے گودنا شروع

کیا اور سوئی لے کر کچ سے کر دیا۔ قزوینی کو جو تکلیف ہوئی تو ہائے واویلا کرنے لگا اور کہنے لگا کہ ارے میاں یہ کیا کر رہے ہو اس نے کہا کہ کر کیا رہے ہوں شیر کی شکل بنارہا ہوں۔ پوچھا کس عضو سے شروع کیا ہے کوئی چیز بنارہے ہو۔ کہا دم کی طرف سے شروع کیا ہے دم بنارہا ہوں کہا میاں اس شیر کے لیے دم کیا ضرورت ہے بے دم ہی کا سہی۔ اجی چھوڑ و بھی اس دم کو میرا تو اس نے دم ہی نکال دیا، پھر اس نے دوسری طرف سے شروع کیا، پھر کچ سے سوئی چھوٹی، پھر وہ چیخنے چلانے لگا اور پھر پوچھا اب کونسا عضو بنارہے ہو کہا اب کی دفعہ کان بنارہا ہوں، وہ بولا کہ ارے میاں بعضے شیر بوچے بھی تو ہوتے ہیں، کان بھی چھوڑ دو، بوجا ہی شیر ہی پھر تیسرا جگہ سوئی لگائی تو پھر چلانے لگا اور پوچھنے لگا کہ بھائی اب کیا بنارہے ہو، کہا پیٹ، کہا میاں تم بھی عجب آدمی ہوا جی وہ سرا کھائے پئے گا تھوڑا ہی جو پیٹ بنارہے ہو یہ بھی رہنے والے دو اب تو دلک کو بڑا غصہ آیا، سوئی اٹھا کر زمین پر پھینک دی اور جھلا کر کہا شیر بے گوش دسروا شکم کہ دید ایس چنیں شیرے خدا ہم نافرید میاں ایسا شیر تو خدا نے بھی نہیں بنایا جس کے نہ سر ہونہ کان نہ پیٹ، پھر مولانا اس سے نتیجہ نکالتے ہیں اور فرماتے ہیں:

چوں ندادی طاقت سوزن زدن از چنیں شیر ثیاں پس دم مزن

(جب تو سوئی چھبو نے کی طاقت نہیں رکھتا تو شیر کا نام نہ لے)

تم تو شیخ کے پاس اصلاح کی غرض سے آئے ہو تو اس کی سختی اور تازگو برداشت کرو اور اگر قزوینی کی طرح سونم کی برداشت نہیں ہے تو شیر کا نام ہی مت لو۔ اصلاح کی درخواست ہی نہ کرو۔ بھائی وہاں تو اصلاح اصلاح ہی کے طریقہ سے ہو گی، چھوڑا لے کر گئے ہو تو نشر لگے ہی گا، اب وہاں تو نشر لگا نا ضروری اور یہاں یہ حال

تو بیک زخم گریزانی زعشق تو بجز نامے چہ می دانی زعشق

(تو تو عشق کے زخم سے ہی بھاگتا ہے تو نے عشق کے نام کے سواد یکھا ہی کیا ہے)

بس نام ہی نام ہے عشق کا، ایک ہی زخم لگا تھا کہ بھاگے وہاں تو ادب یہ ہے کہ

چوں گزیدی پیر نازک دل مباش ست دریزندہ چو آب و گل مباش

در جہ ہر زخم تو پر کینہ شوی پس کجا بے صیقل آئینہ شوی

(جب تو بھاگے پیر نازک دل نہ بن، پانی اور مٹی کی طرح ست اور گرنے والا نہ بن،
اگر ہر زخم پر بعض اور کینہ دل میں رکھنے لگے گا تو کیسے بغیر پالش کے آئینہ بن جائے گا)
یہ مصیبیت ہو گئی ہے تو حضرت زادِ طیفہ اصلاح کے لیے ہرگز کافی نہیں۔ نرے و ظیفے
والے پیروں سے واللہ ثم واللہ ثم جو کبھی اصلاح ہو۔ اصلاح تو ہوتی ہے اصلاح کے
طریقے سے تو اہل محبت کے پاس جاؤ اور وہ جو کہیں وہ کرو، تھوڑے دنوں میں دل نور سے
معمور ہو جائے گا اور خدا کی قسم اس قدر محفوظ ہو گے کہ تمہاری نظر میں پھر سلطنت کی بھی کچھ
حقیقت اور وقعت نہ رہے گی۔ (حضرت حافظ فرماتے ہیں)

چو بخود گشت حافظ کے شمارد بیک جو ملکت کاوس کے را
(جب حافظ بے خود ہو گیا ایک جو کے برابر بھی کیاوس کی حکومت کو کب شمار کر سکتا ہے)

نتیجہ

جناب میرے پاس قسم سے زیادہ کوئی ذریعہ یقین دلانے کا نہیں، اے صاحب مکر
میں قسم کھا کر کہتا ہوں کہ جو اس طریق سے اللہ تعالیٰ کی محبت حاصل کر لے گا وہ ایسا ہو جائے
گا کہ پھر اس کو نہ موت کا خوف ہو گا نہ ذات الجنب کا نہ نمونیا کا۔ نہ بخار کا نہ قحط کا، نہ وباء کا،
کوئی غم نہ رہے گا۔ بس بالکل جنت کی اسی حالت ہو جائے گی، ہاں غم ہو گا تو ایک کہ اللہ تعالیٰ تو
ناراض نہیں، خدا کے نزدیک میں کیسا ہوں، نہ جانے وہ مجھ سے راضی ہیں یا ناراض۔ بس اس
غم کے سوا اور کوئی غم نہ ہو گا مگر یہ غم ایسا الذیذ ہے کہ ہزاروں خوشیاں اس پر شمار۔ اس شخص
سے اگر کوئی کہنے لگے کہ لا، تو تمہارا یہ غم تو ہم لے لیں اور اس کے عوض اپنی ساری خوشیاں
تمہیں دے دیں تو کبھی نہ بد لے گا۔ تو حضرت یہ دولت ملے گی اہل اللہ کے پاس جانے اور
ان کا اتباع کرنے سے تو حاصل طریق کا یہ ہے کہ اعمال میں ہمت کر کے شریعت کے پابند
رہو، ظاہر اور باطن اور اللہ اللہ کرو اور کبھی کبھی اہل اللہ کی صحبت میں جایا کرو اور ان کی غیبت میں
جو کتابیں وہ بتائیں ان کو پڑھا کرو، لو جی یہ چار چیزیں ہیں۔ میں ٹھیکہ لیتا ہوں کہ جوان چار
پر عمل کر کے دھلاوے گا وہ ”یحیهم ویحبو نہ“ کا مصدق ایعنی اللہ تعالیٰ کا محبوب اور محبت
ہو جاوے گا ضرور ہو جاوے گا، ضرور بالضرور ہو جاوے گا۔ لو صاحب

اب اختیار ہے جو چاہے عمل کر کے دیکھ لے اور تجربہ کر لے اور اس کی ضرورت نہیں کہ مرید ہو جاوے، ابھی کس کی پیری مریدی لیے پھرتے ہو یہ کپھنڈ ہے۔ بیعت کی صورت ضرورت نہیں اصل چیز بیعت کی روح یعنی اتباع ہے جیسے طبیب سے رجوع کرتے وقت کوئی نہیں کہتا کہ تحقیق نیت کرتا ہوں میں کہ آج سے بناؤں گا تم کو طبیب اپنا اللہ اکبر۔ اسی طرح اس کی کیا ضرورت ہے کہ پیر کہے کہ میں نے تمہیں مرید کیا اور مرید کہے میں نے تمہیں پیر بنایا، اس پسہ اور قبولیت کی ضرورت ہی کیا ہے اگر پکے کاشت کار ہوں گے اور طریقہ سے کاشتکاری کرو گے تو بلا پسہ و قبولیت کے بھی غلہ پیدا ہوگا۔ غرض مرید ہونے کی ضرورت نہیں، پیر کیمطابق کام شروع کر دو، بس ہو گیا تعلق۔ واللہ وہی نفع ہوگا جو پیری مریدی میں ہوتا ہے، اب لوگوں کا عجب حال ہے کہ کام بتاؤ تو نہ کریں بس بیعت کا نام کرنا چاہتے ہیں۔ بیعت کیا ہے محض رسم، ہی رسم رہ گئی ہے۔ چنانچہ جو پیر ایسے ہیں کہ مرید تو کر لیتے ہیں لیکن کام کچھ نہیں بتلاتے ان سے تو لوگ بہت خوش ہیں اور میں مرید تو کرتا نہیں لیکن کام بتلاتا ہوں تو مجھ سے ناراض ہیں۔ یوں سمجھ رکھا ہے کہ وہ جو بھید ہیں فقیری کے وہ جو انھر ہیں، پریم کے وہ مریدوں، ہی کو بتائے جاتے ہیں۔ یہ خیال ہے کہ مرید کرتے ہی پیر بس پریم کے وہ انھر بتادے گا اور اللہ والے ہو جائیں گے، دھرے تھے انھر دھرے تھے بھید ڈلے پھر۔ میاں خدا رسول کا نام لو اور احکام بجالا و بس یہی انھر ہیں۔ اصلاح نفس کے طریقے پیر سے پوچھو یہی بھید ہیں اگر کوئی کہے کہ کیا باطنی طریق بس یہی ہے تو ہم بہ آواز دہل کہیں گے کہ ہاں یہی ہے اور اس طریق میں کبھی بڑے بڑے حالات بھی پیش آئیں گے، بڑی بڑی کیفیت بھی طاری ہوں گی یہ سب ہوگا مگر یہ مقصود نہیں ہے، بھائی حالات تو سڑک کے درخت ہیں، پھولوں کے نظر آئے تو کیا نہ نظر آئے تو کیا سڑک تو بہر حال قطع ہوگی۔ درختوں اور پھولوں کا نظر آنا نہ آنا سڑک کے قطع ہونے کے لیے ضروری نہیں، نظر پڑیں گے، تب قطع ہوگی، نہ نظر پڑیں گے تب قطع بس چلتے رہنا شرط ہے اور بعضوں کو یہ درخت اور پھول عمر بھر بھی نظر نہیں آتے، واللہ جن حالات کو آپ بڑا کمال سمجھتے ہیں۔ طریق میں بس ایسے ہیں جیسے سڑک پر دو طرف درخت لگے ہوں، گلاب اور بیلے کے، کبھی نظر نیچی کر کے چلتے ہیں تو کیا تباہ نہیں ہوتا، راستہ تو برابر قطع ہوتا ہے چاہے درخت نظر پڑیں یا نہ پڑیں۔ افسوس ہے

تصوف کا ناس کر دیا ہے ان جاہل صوفیوں نے اور فقیری کو ہوا بنار کھا ہے۔ کہتے ہیں کہ چلے کھینچو بیوی کو طلاق دے دو، اولاد کو عاق کر دو، دروازہ کو تیغا کر دو، چالیس چنے رکھ لو اور ایک چنا روز کھاؤ، بدون اس کے اصل فقیری ملتی ہی نہیں، میں کہتا ہوں واللہ دو شالوں میں گدے تکیوں میں سلطنت میں، مرغنا کھانوں میں فقیری ملتی ہے مگر گھر میں نہیں شیخ کامل کی خدمت میں ملتی ہے۔ چنانچہ حضرت شیخ فرید الدین عطار رحمۃ اللہ علیہ جن کی شان اتنی بڑی ہے کہ مولانا روم جیسے عارف کی ان کے بارے میں یہ رائے ہے:

ہفت شہر عشق را عطار گشت ماہنوز اندر خم یک کوچہ ایم
 (عطار نے عشق کے سات شہروں کی سیر کی ہے، ہم تو ابھی عشق کے ایک کوچہ ہی کے پیچ و خم میں چل پھر رہے ہیں)
 وہ فرماتے ہیں:

گرہوائے ایں سفر داری دلا دامن رہبر بگیر و بس بیا
 درارادت باش صادق اے فرید تابیابی گنج عرفان را کلید
 بے رفیقہ ہر کہ در راہ عشق عمر بگذشت وشد آگاہ عشق
 (اے دل اگر اس محبت کے سفر کو طے کرنے کی خواہش رکھتا ہے تو کسی رہبر کامل کے دامن کو مضبوط پکڑے چلا آ، اے فرید حسن عقیدت وارادت کا دامن بھی نہ چھوڑنا چاہیے تاکہ تجھ کو گنج معرفت کی کنجی حاصل ہو، بلا مرشد کے جس نے طریق عشق میں قدم رکھا اس نے عمر ضائع کی اور عشق سے آگاہ نہ ہوا)

شیخ کامل

مگر شیخ ہونا چاہیے کامل اور کامل شیخ کی پہچان یہ ہے کہ شریعت کا پورا منبع ہو، بدعت اور شرک سے محفوظ ہو، کوئی جہل کی بات نہ کرتا ہو، اس کی صحبت میں بیٹھنے کا یا اثر ہو کہ دنیا کی محبت گھٹتی جائے اور حق تعالیٰ کی محبت بڑھتی جائے اور جو مرض باطنی بیان کرو، اس کو بہت توجہ سے سن کر اس کا علاج تجویز کرے اور جو علاج تجویز کرے اس علاج سے دمدم نفع ہوتا چلا جائے اور اس کے اتباع کی بدولت روز بروز حالت درست ہوتی چلی جائے۔ یہ علامت ہے شیخ کامل کی،

ایسا شخص اگر مل جائے تو وہ اکیرا عظم ہے تو یہ ہے طریقہ محبت پیدا کرنے کا، اس سے تو ہوگی محبت آگے رہا عمل تو اسکے لیے ضرورت ہوگی ہمت کی، اب ایک اور غلطی میں لوگ بتتا ہیں کہ پیر بنا کر اس کو پلہ دار اور ذمہ دار اعمال کا سمجھتے ہیں۔ اس میں ان کا قصور نہیں کیونکہ ان کو بہر کایا ہے دکانداروں نے۔ چنانچہ ایک گاؤں میں ایک پیر صاحب آیا جایا کرتے تھے، ایک بار آئے تو کچھ دلمے ہو رہے تھے گھر پر مرغ نکھانے نہ ملے ہوں گے۔ ایک چوہدری نے جو مرید تھا دلکش کر کہا کہ اے پیر یہ کیا بات ہے، توں (یعنی تو) دبلا بہت ہو رہا ہے، اب کیا تھا انہیں موقع مل گیا، کہا چوہدری جی دبلانہ ہوں تو کیا ہوں، تمہاری طرف سے کام بھی تو مجھے بہت کرنے پڑتے ہیں، تم نماز نہیں پڑتے، تمہاری طرف سے مجھے نماز پڑھنی پڑتی ہے، تم روزے نہیں رکھتے تمہاری طرف سے مجھے روزے رکھنے پڑتے ہیں اور سب سے مشکل کام یہ ہے کہ تمہاری طرف سے مجھے پل صراط پر چلنا پڑتا ہے جو بال سے باریک اور تلوار سے تیز ہے۔ بس اسی فکر میں جان سوکھی جاتی ہے۔ اب تو معلوم ہو گیا کہ کیوں دبلا ہو رہا ہوں، ان ہی وجہوں سے دبلا ہو گیا۔ یہ سن کر چوہدری کو بڑا حرم آیا، کہنے لگا وہ وہ (کلمہ تاسف) ارے پیر تجھے تو بڑے کام کرنے پڑیں ہیں، تیرے اور پرتو بڑی محنت پڑے ہے، جامیں نے تجھے اپنا مونجی کا کھیت دیا۔ پیر صاحب نے سوچا کہ یہ گاؤں کے لوگ ہیں ان کا کیا اعتبار ہے ابھی چل کر کھیت پر قبضہ کر لینا چاہیے ورنہ ممکن ہے بعد کو رائے بدل جائے فوراً کہا کہ چوہدری جی میں نے تمہارا کھیت کبھی دیکھا نہیں چل کے مجھے دکھا دو اور قبضہ کر ادا، اس نے کہا چل، اب پیر صاحب تو آگے آگے اور مرید صاحب پیچھے پیچھے کھیتوں میں راستہ نہیں ہوتا، پتلی پتلی ڈولیں ہوتی ہیں۔ خاص طور سے مونجی اور دھان کے کھیتوں کی ڈول بہت اوپنجی اور پتلی ہوتی ہے اور کھیتوں میں پانی بھرا رہتا ہے اور یہ دونوں بھی ایک پتلی سی ڈول پر سے گزر رہے تھے، دفتاً پیر صاحب کا پیر پھسلا اور دھرام سے نیچے آرہے کیونکہ پانی کی وجہ سے مٹی بھی چکنی ہو رہی تھی، چوہدری نے کو درا اور پر سے ایک لات رسید کی اور کہا کہ تو تو کہے گا کہ میں پل صراط پر چلتا ہوں جو بال سے بھی باریک ہے تو بالکل جھوٹا ہے ایک بالشت چوڑی میڈ پر تو تجھے سے چلا، ہی نہ گیا، بال سے باریک پل صراط پر تو تو ضرور چلتا ہو گا، جامیں کھیت نہیں دیتا، میں نے تو پل صراط کے بد لے دینا تھا، اب کیوں دوں، جامیں اب نہیں دیتا، کھیت کا کھیت بیچارے کے ہاتھ سے گیا، پانی میں جدا گرا اور اور پر سے لات پڑی سو

الگ تو جناب ان جاہلوں کو ایسے ذکانداروں نے یہ پٹی پڑھا رکھی ہے کہ تمہیں کچھ عمل کرنے کی ضرورت نہیں سب ہمیں کر لیں گے۔ بس اب وہ سچے پیروں سے بھی یہی توقع رکھتے ہیں۔ چنانچہ میرے پاس خطوط آتے ہیں کہ صاحب تہجد کے لیے آنکھ نہیں کھلتی دعا کر دو کہ آنکھ کھلا کرنے میں لکھ دیتا ہوں کہ اچھا میں اس شرط پر دعا کروں گا کہ آپ میرے لیے یہ دعا کر دیجئے کہ میری ایسی ٹانگلیں ہو جائیں کہ میں روز کلکتہ پہنچ کر اور آپ کا ہاتھ پکڑ کر آپ کو اٹھادیا کروں، یوقوف ہوئے ہو، اگر آنکھ نہیں کھلتی تو میں کیا کروں، میاں انہوں کسی طرح اور اگر کسی طرح نہیں اٹھا جاتا تو عشاء کے بعد ہی تہجد کی رکعتیں پڑھ لیا کرو، غرض ہر چیز کا علاج ہے۔

توجه کی حقیقت

بعض کہتے ہیں کہ وظیفہ پورا نہیں ہوتا کوئی ایسی توجہ دیجئے کہ وظیفہ پورا ہو جایا کرے، پس سارے کام توجہ ہی سے چلانا چاہتے ہیں، لا و میں توجہ کی حقیقت ظاہر کر دوں۔ صاحبو! کہیں دوسروں کی توجہ سے بھی کام چلتا ہے جب تک کہ خود توجہ نہ کرے اور ہمت سے کام نہ لے سارا کام ہمت پر موقوف ہے۔ یوقوف یوں سمجھتے ہیں کہ بس سب کچھ پیروں کے ہاتھ میں ہے، پیر تو بیچارے کیا چیز ہیں خود جناب رسول مقبول صلی اللہ علیہ وسلم نے حضرت ابو طالب کے لیے بہت چاہا کہ مسلمان ہو جائیں مگر ہدایت نہ ہوئی۔ یہاں تک کہ اللہ تعالیٰ کا آپ کو ارشاد ہوا: "إِنَّكَ لَا تَهْدِي مَنْ أَخْبَيْتَ" یعنی آپ جس کو چاہیں ہدایت نہیں کر سکتے بلکہ اللہ تعالیٰ ہی جس کو چاہتے ہیں ہدایت کرتے ہیں۔ لیجئے جب خود حضور صلی اللہ علیہ وسلم ہی اپنی توجہ سے ہدایت نہ کر سکے تو پیر بیچارے تو کیا کرتے۔ دیکھا آپ نے اب صاحبو! آپ کی توجہ کی حقیقت معلوم ہو گئی۔ پھر ایک اور غصب یہ ہے کہ دین تو دین دنیا کے کام بھی پیر ہی کے سپرد کیے جاتے ہیں۔ ایک صاحب نے مجھے خط لکھا کہ یہاں اتنے آدمی اب تک طاعون میں مر چکے ہیں، خیر جو مر چکے وہ تو مر چکے اب جو زندہ ہیں ان کی خیریت چاہیے ایسی دعا کیجئے کہ وہ نہ مرسیں۔ میں نے لکھا کہ حضور آپ کو تو ماشاء اللہ وہاں کی انسپکٹری مل گئی ہے جو وہاں کے انتظامات کی فکر ہے لیکن مجھے ابھی ٹھیکیداری نہیں ملی تم تو انسپکٹر ہو گئے ہو مگر میں تو ٹھیکیدار نہیں ہوا۔ یہ درخواست تو ایسی ہے کہ گویا حوالات سے اتنے مجرم تو بھاگ گئے بقیہ کا میں پھرہ

دول۔ سو مجھے اس چوکیداری سے معاف نئے۔ اس قسم کی حماقتوں کرتے ہیں نعوذ باللہ شرک میں بنتا ہو گئے لوگ۔ غرض یہاں تو جو کچھ حاصل ہوتا ہے اور تم چاہتے ہو کہ کچھ کرنا نہ پڑے پیر کی توجہ ہی سے سب کام بن جائیں اور کمال حاصل ہو جائے۔ ارے بھائی جن سے یہ درخواست ہے پہلے ان سے تو تحقیق کرو کہ انہیں جو کمال حاصل ہوا ہے وہ کاہے سے حاصل ہوا ہے۔ حضرت چکلی پینے سے پہلے چکلی پیسی، پھر آٹا نکل آیا، پھر پانی ڈال کر آٹا گوندھا، پھر روٹی بنا کر توے پر ڈالی پھر وہ پک گئی پھر کھائی۔ اب تو چاہتے ہو کہ کرنا تو کچھ نہ پڑے اور پیٹ بھر جائے۔ اس پر ایک حکایت یاد آئی، دو شخص ہم سفر تھے، کسی مقام پر روٹی پکانے کے لیے ٹھہرے، تو ایک نے دوسرا سے کہا کہ آٹا تو میں لے آؤں گا لکڑی تم لے آؤ، اس نے کہا بھائی مجھ سے تو نہیں اٹھا جاتا، میں تو بہت تھک گیا ہوں تمہیں دونوں چیزیں لے آنا، خیر وہ آٹا بھی لے آیا، لکڑی بھی لے آیا، پھر اس نے کہا کہ میں آگ جلاوں تو آٹا گوندھ لؤ کہا اجی صاحب معلوم نہیں پتلا ہو جائے سخت ہو جائے پھر تم خفا ہونے لگو، بس تمہیں گوندھ یچارے نے آٹا بھی گوندھ لیا، پھر اس نے کہا کہ تم توے پر روٹی ڈالتے جاؤ، میں سینکتا جاؤں، کہا میں نے تو بھائی کبھی روٹی پکائی نہیں، کچھ رہ جاوے، جل جائے تمہیں اچھی پکاؤ گئے خیر اس نے روٹی بھی پکائی، جب سب ہو ہوا چکا اور روٹی پک پکا کر تیار ہو گئی تو اس نے ساتھی سے کہا کہ آؤ روٹی تیار ہے کھاؤ، کہنے لگا بھائی تمہارے خلاف کرتے ہوئے بہت دیر ہو گئی اب کہاں تک خلاف کروں اور کب تک انکار کرتا ہوں، شرم آتی ہے، اچھا لاؤ کھالوں، بسم اللہ الرحمن الرحيم بس احسان جتا کر کھانے بیٹھ گئے، خیر غیمت ہے ایک بات تو مانی تو اب تم بھی چاہتے ہو کہ ایسا پیر ملے جو کپی پکائی کھلادے لیکن ایسا نہ ہو گا۔

ایں خیال است و محال ست و جنوں

(یہ خیال ہے اور ناممکن ہے اور دیوانہ پن ہے)

جناب رسول اللہ صلی اللہ علیہ وسلم نے تو کپی پکائی کھلائی ہی نہیں اور کسی کی تو کیا ہستی ہے اور کیا مجال ہے حضور صلی اللہ علیہ وسلم تو غایت شفقت سے بہت چاہتے تھے کہ کپی پکائی ہی کھلادیں مگر غیرت حق اور مصلحت دین کی بناء پر اللہ تعالیٰ نے اس کی اجازت نہ دی تو بھائی خوب سمجھ لو کہ کام کرنے ہی سے کام چلے گا بس طریق یہی ہے کہ کام کرو اور محنت کرو

خدا برکت دے گا، اگر کچھ حاصل کرنا چاہتے ہو تو بجز اس کے کوئی صورت نہیں کہ کام کرو اور محنت کرو جیسا کہ ”يُجَاهِدُونَ فِي سَبِيلِ اللّٰهِ“ (اللّٰہ کے راستے میں جہاد کرتے ہیں) سے میں ثابت کر چکا ہوں۔ خلاصہ یہ ہے کہ جو پیر ایسا کامل مکمل ہو اور جس میں مذکورہ علمائیں ہوں اس کی خدمت میں رجوع کرو لیکن بیعت پر اصرار نہ کرو درخواست پر اگر وہ کر لے اس کی عنایت ہے باقی تم اس کو دق نہ کرو پھر جو وہ کہے کرو، اگر محنت کراوے محنت کرو ذکر و شغل کراوے ذکر شغل کرو، غرض اس کی فکر میں لگ جاؤ کہ کسی کامل مکمل کی صحبت میں میسر آئے۔ اب آخر میں یہ عرض ہے کہ مقصود میں کوتا ہی کرنے والے دو قسم کے لوگ ہیں ایک تو وہ جو عمل میں کوتا ہی کرتے ہیں ان کو چاہیے کہ اپنے قصد کو پختہ کریں اور ہمت سے کام لیں، دوسرے وہ ہیں جن میں محبت کی کمی ہے۔ وہ اہل محبت کی صحبت اختیار کریں۔ غرض یہ دونوں چیزیں لازم طریق ہیں ایک عمل دوسری محبت اول میں ہمت کی ضرورت ہے۔ دوسرے میں اہل اللہ کی صحبت اور ان کے اتباع کی اس سے ان صفات کے جامع اور ان ثمرات کے مستحق ہو جاؤ گے جو اس وقت بہ ضمن آیت قرآن بالتفصیل بیان کیے گئے جو کچھ مجھے کہنا تھا میں کہہ چکا اب میں اس بیان کو ختم کرتا ہوں اور اس کا نام اس کی خصوصیات کے لحاظ سے جو کہ ظاہر ہیں طریق القلندر رکھتا ہوں۔ اس نام میں یہ بھی مصلحت ہے کہ قلندر کے متعلق چونکہ عموماً لوگ بہت غلط فہمیوں میں بتلا ہیں اس نام کو سن کر یاد کیجئے کہ اختیار ان کو اشتیاق ہو گا کہ لا و دیکھیں اس وعظ میں طریق قلندر کی کیا حقیقت بیان کی گئی ہے اور جب دیکھیں گے تو عمر بھر کے لیے ساری غلط فہمیوں سے محفوظ ہو جائیں گے اور حضرت حافظ کے ان اشعار کی حقیقت کی تصدیق کی تصدیق ہو جاوے گی۔

نہ ہر کہ چہرہ بر افروخت دلبری داند
ہزار نکتہ باریک ترموم ایجاد است نہ ہر کہ آمینہ دار دسکندری داند
(جو شخص بھی چہرہ آراستہ کرے یہ لازم نہیں کہ دلبری جانتا ہو جو شخص آمینہ بناتا ہو یہ
لازم نہیں کہ سکندری جانتا ہو اس جگہ ہزاروں باریکیاں بال سے زیادہ باریک جو شخص بھی
سر منڈا لے ضروری نہیں کہ قلندری بھی جانتا ہو)

اب دعا کیجئے کہ اللہ تعالیٰ فہم سلیم عطا فرمائیں اور قلندر کی جو صفت اس وقت کتاب و

سنت اور اقوال مشائخ دامتہ طریق سے بیان کی گئی ہے اس کا پورا پورا مصدق بنا میں اور ہر قسم کی گمراہی اور کنجی سے ہمیشہ محفوظ و مامون رہیں چونکہ یہ بیان حضرت فلند رحمۃ اللہ علیہ کے مزار مبارک کے قریب ہوا ہے جس میں حضرت کارو حانی فیض شامل ہونا بھی بعید نہیں اس لیے میں اس کا ثواب حضرت کی روح مبارک کو پہنچاتا ہوں۔ (پھر سارے مجمع نے ہاتھ اٹھا کر دعا کی اور بعد دعا حضرت نے فرمایا کہ مصافحہ سے معافی چاہتا ہوں، مجھ کو بھی تکلیف ہوگی اور سب کو تکلیف ہوگی، گیارہ نجح چکے ہیں رات زیادہ ہو گئی سب صاحب آرام فرمائیں۔ فقط)

تواضع کی حقیقت اور ضرورت اور فوائد ہم لوگوں میں کبر کا مرض عام ہے۔ ہر انسان میں اس کا مادہ اور اکثر میں اس کا اثر بھی موجود ہے۔ بعض تو علم کے ساتھ بھی گمراہ ہیں۔ فقہاء اور صوفیاء یہ دو جماعتیں دین کی حق شناس ہیں۔ آج کل کی معاشرت کی بناء کبر پر ہے۔ فیشن پرستی اسلام سے بہت دور ہے۔ غصہ کا نتیجہ ظلم ہے۔ انتقام سے عفو بہتر ہے۔ بلا محبت حق کے تقویٰ کا کچھ اعتبار نہیں۔ تواضع کبر کی ضد ہے۔ حدیث میں دنیا و آخرت کی قید نہیں بلکہ اللہ کے واسطے تواضع اختیار کرنے سے دونوں جگہ ہی انشاء اللہ رفت حاصل ہوگی۔

اوج قنوج

تواضع کی حقیقت ضرورت اور فوائد کے متعلق یہ وعظ قنوج کی
جامع مسجد میں ۳ ربیع الاول ۱۳۳۵ھ بروز جمعۃ المسارک ہوا
گھنٹے ۲۲ منٹ میں ختم ہوا۔

حکیم محمد مصطفیٰ صاحب مقیم میرٹھ نے قلمبند کیا۔

خطبہ ماثورہ

الْحَمْدُ لِلّٰهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكّلُ عَلَيْهِ
وَنَعُوذُ بِاللّٰهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللّٰهُ
فَلَا مُضِلٌّ لَهُ وَمَنْ يُضْلِلُ فَلَا هَادِيَ لَهُ وَنَشَهَدُ أَنْ لَا إِلٰهَ إِلَّا اللّٰهُ
وَحْدَةٌ لَا شَرِيكَ لَهُ وَنَشَهَدُ أَنَّ سَيِّدَنَا وَمَوْلَانَا مُحَمَّداً عَبْدُهُ
وَرَسُولُهُ صَلَّى اللّٰهُ تَعَالٰى عَلَيْهِ وَعَلَى الٰهِ وَأَصْحَابِهِ وَبَارِكْ وَسَلِّمْ
أَمَّا بَعْدُ فَأَعُوذُ بِاللّٰهِ مِنَ الشَّيْطَانِ الرَّجِيمِ بِسْمِ اللّٰهِ الرَّحْمٰنِ الرَّحِيمِ
فَقَدْ قَالَ النَّبِيُّ صَلَّى اللّٰهُ عَلَيْهِ وَسَلِّمَ مَنْ تَوَاضَعَ لِلّٰهِ رَفَعَهُ اللّٰهُ بِهِ۔
ترجمہ: ارشاد فرمایا جناب رسول اللہ صلی اللہ علیہ وسلم نے جو شخص اللہ تعالیٰ کے
لیے تواضع اختیار کرتا ہے اللہ تعالیٰ اس کو رفتہ اور بلندی عطا فرماتے ہیں۔

تمہید

رسول خدا صلی اللہ علیہ وسلم نے فرمایا ہے کہ جو شخص اللہ تعالیٰ کے واسطے تواضع اختیار کرتا ہے اس کو اللہ تعالیٰ رفتہ اور بلندی عطا فرماتا ہے میرا رادہ بیان وعظ کانہ تھا اس سفر میں کئی جگہ فرماش کی گئی ہے مگر جواب نفی میں دیا گیا یہ سفر اسی ضرورت سے کیا ہے کہ طبیعت عرصہ سے مض محل ہے، وطن میں رہ کر فراغ مانا مشکل تھا اس واسطے یہ سفر کیا تاکہ کاموں سے فراغ رہے اور راحت ملے اور وعظ کہنے میں تعب ہوتا ہے جو مقصد سفر کے خلاف ہے مگر مجھے پہلے سے احتمال تھا کہ قتوں میں ضرور استدعا کی جائے گی لیکن غالب یہی رادہ تھا کہ بیان نہ کروں گا۔ جیسا اس سفر میں اور کہیں بھی بیان نہیں ہوا اور رات نیند بھی خراب رہی اس وجہ

سے بھی طبیعت مصلح ہے پھر کوئی مضمون بھی ذہن میں حاضر نہ تھا یہ تو عذر رکھا مگر میرے بھائی اختر نے لوگوں کی طرف سے خواہش ظاہر کی اور درخواست اس طرح کی گئی کہ اگر طبیعت متحمل ہو سکے تو کچھ بیان ہو جاوے۔ نیز مقدار وقت کو میری رائے پر چھوڑ دیا گیا، اس گنجائش دینے نے زیادہ اثر کیا اس کے بعد یہ حدیث دفعۃ قلب پروار دھوئی شاید منظور خدا ہو جو مضمون بے ساختہ آگیا اور شاید وہ مضمون یہاں کے مناسب ہو۔

کبر اور اس کا اعلان

یہ حدیث چھوٹی سی ہے اس میں حضور صلی اللہ علیہ وسلم نے بہت بڑی تعلیم ترغیب کے عنوان سے ارشاد فرمائی ہے ترجمہ اس کا یہ ہے کہ جو شخص اللہ تعالیٰ کے واسطے تو اضع اختیار کرتا ہے اس کو حق تعالیٰ رفت اور بلندی عطا فرماتے ہیں۔ یہ مضمون ایسا ہے کہ یہاں کے ساتھ خاص نہیں بلکہ ہر جگہ اور ہر وقت اس کی ضرورت ہے۔ یہ جگہ بھی اس کے موقع میں سے کہی عام ضرورت اس کی یہ ہے کہ وہ امراض جوانان سے تعلق رکھتے ہیں، بہت ہیں ان سب کا بیان تفصیل کے ساتھ اس وقت تو نہیں ہو سکتا اس لیے ایک وہ مرض جو اکثر دیگر امراض کی جڑ ہے اور لوگوں میں غالب بھی ہے بیان کے لیے اختیار کیا گیا۔ اسی کا بیان اس حدیث میں ہے، وہ مرض کبر ہے جو عام طور پر سے اکثر طبیعتوں میں مرکوز ہے شاید ہی کوئی اس سے خالی ہو، ہر انسان میں اس کا مادہ اور اکثر میں اس کا اثر بھی موجود ہے کوئی عقل میں اپنے آپ کو بڑا سمجھتا ہے اور کوئی تمول میں اور کوئی حسن میں غرض کوئی طبیعت اس سے متین نہیں۔ دنیاداروں کی تو کیا شکایات دیندار بھی اس سے خالی نہیں کوئی علم میں اپنے آپ کو بڑا سمجھتا ہے اور کوئی عمل میں اکثر اہل علم کو دیکھ لجھے کہ وہ عوام کو حقیر سمجھتے ہیں۔ اگر کوئی عام آدمی راستے میں مل جاوے تو خود تو یہ اس کو کیا سلام کریں گے اور اگر وہ سلام کرے تو بعض اوقات جواب بھی نہیں دیتے اس کی وجہ سو اس کے اور کیا ہے کہ یہ اپنے آپ کو بڑا اور اس کو حقیر سمجھتے ہیں اور بعض کا جہل تو ایسا مرکب ہے کہ اپنی اس نامعقول حرکت پر قرآن و حدیث سے شہادت لاتے ہیں۔ مثلاً قرآن شریف میں ہے: ”هُلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ“ جس کے معنی یہ ہیں کہ عالم اور غیر عالم برابر نہیں اور

احادیث میں جا بجا علماء کی فضیلت آئی ہے اور فضیلت کے معنی یہ ہیں جو کہ دوسروں سے بڑھا ہوا ہوتا قرآن و حدیث سے جاہلوں کا چھوٹا ہونا اور ہمارا بڑا ہونا ثابت ہو گیا۔ پھر اگر ہم اپنے آپ کو بڑا سمجھیں تو کیا بے جا ہے۔ یہ ثبوت ہیں ان کے خیال خام کے ان لوگوں نے وہ آیتیں نہیں دیکھیں جن میں عالم بے عمل کی نہ مت آئی ہے۔ مثلاً آیت "وَأَضَلَّهُ اللَّهُ عَلَىٰ عِلْمٍ" (اللہ تعالیٰ نے اس کو باوجود علم کے گمراہ کر دیا) اس سے معلوم ہوتا ہے کہ بعض لوگ علم کے ساتھ بھی گمراہ ہیں اور احادیث میں تو بالصریح ایسے علماء کی سخت نہ مت اور ان کے سخت وعید موجود ہے جو عالم ہو کر عمل نہیں کرتے ایسی حدیثیں بہت اور ہر حدیث کی کتاب میں موجود ہیں پس جب کہ اس میں بدترین عمل موجود ہے جس کا نام تکبر ہے تو یہ عالم بے عمل کے مصدق ہوئے اور ان وعیدوں اور نہ متون کے مورد ہوئے جو قرآن و حدیث میں موجود ہیں پھر کس بات پر پھولے ہوئے ہیں قطع نظر اس کے جن عوام کو یہ حیر سمجھتے ہیں کیا معلوم ہے کہ حق تعالیٰ کا ارادہ ان کے ساتھ کیا ہے تیار کر اخواہد و میلش بکہ باشد (یار کس کو چاہتا ہے اور میلان اس کا کس طرف ہوتا ہے) ممکن ہے خدا تعالیٰ ان کو تم سے بھی اچھی حالت میں پہنچا دیں اور ممکن ہے کہ تم کو مردود کر دیں اور ان کو مقبول بنالیں، خاتمه کا حال کسی کو معلوم نہیں، کیا خبر تمہارا خاتمه کیسے ہو اور ان کا خاتمه کیسا ہو۔

امید اور خوف

بعض لوگ شبہ کرتے ہیں کہ کیا خدا تعالیٰ کے یہاں کوئی قاعدہ قانون نہیں ہے یہ تو بالکل اندر ہیر ہے کہ کوئی اعمال صالح کرتا ہو اور مومن ہو اور باوجود اس کے اس اندیشہ میں رہے کہ جانے عند اللہ مقبول ہوں یا مردود اس کے تو معنی ہوئے کہ ایمان اور اعمال صالحہ بیکار چیز ہیں، کیونکہ اس کے بعد بھی نتیجہ یہی کہ ہر وقت یہ خوف لگا ہوا ہے۔ تیار کر اخواہد و میلش بکہ باشد۔ یہاں تک کہ یار کس کو چاہتا ہے اور اس کا میلان کس طرف ہے اسی طرح بد اعمالیوں میں کچھ حرج نہیں کیونکہ بد اعمالی کرنے والا بھی امید کر سکتا ہے تیار کر اخواہد و میلش بکہ باشد۔ یہاں تک کہ یار کس کو چاہتا ہے اور اس کا میلان کس طرف ہو جائے اس طرح تودین کا کارخانہ ہی سب درہم برہم ہو جاتا ہے نہ وعدہ کوئی رہانہ وعید۔

اور یہ بات نصوص کے بھی بالکل خلاف ہے۔ ”وَعْدَ اللَّهِ لَا يُخْلِفُ اللَّهُ الْمِيَعَادِ“ (اللہ کا وعدہ ہے اور یقیناً اللہ تعالیٰ وعدہ خلاف نہیں کرتے) وغیرہ سینکڑوں آیتیں موجود ہیں جو دونوں طرف سے یقین دلانے والی ہیں نیک اعمال کرنے والے کے لیے جنت کا وعدہ ہے جو خلاف نہیں ہو سکتا اور عصاة و کفار کے لیے جہنم کی وعید ہے جو خلاف نہیں ہو گی پھر اس کے کیا معنی کہ نیک اعمال کر کے بھی اس اندیشہ میں رہو۔ تایار کر اخواہد و میلش بکہ باشد (یار کس کو چاہتا ہے اور اس کا میلان کس طرف ہو جاتا ہے) اس شبہ کا جواب یہ ہے کہ قانون خداوندی میں کچھ اندر ہیں۔ مگر تم نے اس میں غور نہیں کیا۔ جن آیتوں میں ایمان و عمل صالح پر وعدہ ہے اس میں شرط یہ ہے کہ ایمان و عمل صالح موت تک مستمر رہے چنانچہ حدیث میں ہے: ”الاعمال بالخواتيم“ (اعمال کا دار و مدار خاتموں پر ہے) اور جن آیتوں میں کفر و معصیت پر وعید ہے اس میں بھی یہی شرط ہے کہ اسی حالت میں موت ہوتب وعید ہے چنانچہ ارشاد ہے: ”فَيَمُتْ وَهُوَ كَافِرٌ فَأُولَئِكَ حَبْطُتْ أَعْمَالُهُمْ“ (پھر کافر ہونے کی حالت میں مر جائے تو ایسے لوگوں کے اعمال دنیا اور آخرت میں سب غارت ہو جاتے ہیں) پس قاعدہ تو یہی ہے کہ کسی پر میلان جو میلش باشد میں مذکور ہے۔ بلا وجہ نہیں ہوتا بلکہ اعمال کی وجہ سے میلان ہوتا ہے اعمال صالحہ پر میلان رحمت کے ساتھ ہوتا ہے اور بد اعمالیوں پر قسمت کے ساتھ ہوتا ہے اور یہی حاصل ہے ان نصوص کا جن سے معلوم ہوتا ہے کہ مومن کے لیے اعتقاد رکھنا چاہیے جنت کا اور کافر کے لیے اعتقاد رکھنا چاہیے دوزخ کا۔

توفیق اور سلب کا اختیار

یہ بات تو یقینی ہے کہ عمل صالح پر نتیجہ اچھا مرتب ہو گا اور برا نتیجہ نہ ہو گا اور بد اعمالی پر نتیجہ بر امرتب ہو گا، اچھا مرتب نہ ہو گا لیکن ایمان و عمل صالح استمرار و دوام الی الموت کی ایک شرط ایسی ہے جو کمر توڑ دینے والی ہے کیونکہ عمل نیک اور عمل بد گوا آپ کے ارادہ پر ہے اور یہی مدار تکلیف ہے لیکن ارادہ کا پلت دینا حق تعالیٰ کے قبضہ میں ہے وہ اس پر قادر ہیں کہ ایک ایسے شخص کو جو آج کافر ہے کل کو ایسا مومن کامل کر دیں کہ غوث و قطب ہو جائے اور

ایک غوث اور قطب کو دم بھر میں ایسا کافر کر دیں کہ شیطان سے بھی بدتر ہو جائے خود شیطان ہی کی حالت آپ کو معلوم ہو جائے کہ داخل ملائکہ تھا (مگر حق تعالیٰ کا ارادہ اس کے خلاف تھا) اور وہ ذرا دیر میں ظہور میں آ گیا لیکن اس سے اعمال کا بیکار ہوتا یا قدرت سے خارج ہوتا لازم نہیں آیا کیونکہ وہ کافر کفر کی حالت میں مقبول نہیں ہوا بلکہ توفیق ایمان کے بعد مقبول ہوا اور توفیق کے بعد اس کا صدور اختیار سے ہوا اور وہ غوث و قطب ایمان عمل صالح کی حالت میں مرد و نبیں ہوا بلکہ سلب ایمان و سلب اعمال کے بعد مرد و دہواد ہوا اور خذلان کے بعد اس سلب کا صدور اختیار سے ہوا۔ پس یہ بات یقینی ہے کہ بقاء ایمان کی حالت میں کوئی مرد و نبیں ہو سکتا اور بقاء کفر کی حالت میں کوئی مقبول نہیں ہو سکتا مگر یہ بقاء انتہاء سلسلہ عل کے درجہ میں کس کے قبضہ میں ہے۔ یہ ہے اصل اس بات کی کہ بندگان خدا خوف سے کانپا کرتے ہیں۔ باوجود اس کے کہ وہ حق تعالیٰ کے وعدہ وعید پر بالکل یقین رکھتے ہیں۔ یقین تو اس بات کا رکھتے ہیں کہ اعمال پر نتیجہ مرتب کرنا وعدہ ہے جو خلاف نہیں ہو سکتا اگر اخیر تک ہم ایمان و عمل صالح پر جمے رہے تو یقیناً نجات ہے اور اگر اخیر تک کوئی کفر پر جمار ہا تو یقیناً جہنم کا عذاب ہے اس کا تو پورا یقین ہے مگر کانپتے ہیں اس واسطے کہ دل حق تعالیٰ کے قبضہ میں ہے ارادہ کا پلت جانا ہر وقت ممکن ہے جس کے لیے کوئی قاعدہ مقرر نہیں ہو سکتا کیونکہ وہ ایک ایسے فاعل مختار کے قبضہ میں ہے جس پر کسی بات کی روک ٹوک نہیں ہو سکتی۔ ہاں وہ کریم و رحیم بھی ضرور ہے جس سے بہت کچھ امیدیں ہیں۔ غالب یہی ہے کہ جو ایمان و عمل صالح کا ارادہ کرتا ہے حق تعالیٰ اس پر حرم و کرم فرماتے ہیں اور اس کو دوام و استمرار کی توفیق دیتے ہیں لیکن جس وقت نظر اس کے اختیار اور حکومت علی الاطلاق پر پڑتی ہے اس وقت سب امیدیں فراموش ہو جاتی ہیں کسی نے خوب کہا ہے:

غافل مرد کہ مرکب مردان را در سنگلاخ بادیہ پیہا بریدہ اند
نومید ہم مباش کہ زندان بادہ نوش ناگہ بیک خردش بہ منزل رسیدہ اند
(غافل ہو کرنہ چل اس لیے کہ مردان را کے گھوڑے سخت جنگل میں چلنے سے عاجز رہے
ہیں، نا امید بھی مت ہواں لیے کہ زند شرابی اچانک ایک نالہ سے منزل تک پہنچ گئے ہیں)

اور یہ صرف شاعری نہیں بلکہ ایسے واقعات ہوئے خدا تعالیٰ کی شان یہ ہے:
 گنہ آمرز زرندال قدح خوار بطاعت گیر پیران ریا کار
 (درندال شراب خوار کے گناہ بخشنے والے ریا کار پیروں سے طاعت پر مواخذہ کرنے والے ہیں)

حق تعالیٰ کی عظمت

گواہیا کم ہوا ہے لیکن ہوا ضرور ہے کہ ایک مومن کافر اور زندق بن گیا اور ایک کافر ملحد مشرک مومن کامل بن گیا۔ جب ایک بات ممکن الوقوع ہے گوئم ہی ہو۔ تب بھی ڈرنے کی چیز ہے لوگ کچھری میں جاتے ہیں تو ڈر معلوم ہوتا ہے کیونکہ انکو اس بات کا اندر یہ ہوتا ہے کہ کوئی پیچ ایسا نہ آن پڑے کہ قانون بھی ہمارے خلاف ہو جائے۔ اسی طرح اچھے اچھے ماہرین قانون کو یہی حاکم سے خوف ہوتا ہے حالانکہ ان کو قانون معلوم ہوتا ہے پھر حق تعالیٰ سے کیسا کچھ خوف ہونا چاہیے اس کو خود سمجھ لو کیونکہ حق تعالیٰ حاکم مطلق ہیں جن کے اوپر کوئی کسی قسم کا حاکم نہیں۔ تمہاری حالت کا بدل دینا اور قانون کو تمہارے خلاف کر دینا ہر وقت ان کے اختیار میں ہے، کا ہے کا ناز اور کا ہے کا انداز، ناز و انداز اس وقت تک سوچتے ہیں جب تک حق تعالیٰ کی عظمت نظر میں نہ ہو اور اگر عظمت نظر میں ہو تو پتے پانی ہو جائیں حق تعالیٰ کی عظمت وہ چیز ہے اس کے انکشاف کے وقت عقل و ہوش سب رخصت ہو جاتے ہیں۔ سمجھنے کی بات ہے کہ ناز انداز کسی عمل ہی پر ہو سکتا ہے اور عمل کیسا ہی اعلیٰ درجہ کا ہو مگر حق تعالیٰ کی شان کے موافق نہیں ہو سکتا۔ کیا بندہ اور کیا اس کا عمل جس کو خدا کی شان کے موافق کہا جاوے نیز ناز تو ملکتب چیز پر ہو سکتا ہے اور اعمال جن پر آپ کو ناز ہے گو وہ ملکتب ہے لیکن اکتساب بھی اس کی صدور کی ایک علت ہے۔ علة العلل نہیں ہے بلکہ اس کی علت حقیقتاً مشیت حق ہے۔ پس چوں کہ اکتساب علة قریبہ ہوتی ہے اس لیے اعمال کو اس کی طرف منسوب کیا جاتا ہے مگر اس کے لیے بھی ایک دوسری شے علت ہے یعنی مشیت حق چنانچہ معلوم ہے: ”وَمَا تَشَاءُنَ إِلَّا أَنْ يَشَاءَ اللَّهُ“ (اور تم نہیں چاہتے مگر یہ کہ اللہ تعالیٰ چاہیں) صاحبو! ادھر کی مشیت سے سب کچھ ہوتا ہے اور آپ کو جو دخل ہے وہ براۓ نام ہے ایک بزرگ کی حکایت ہے جو قابل عبرت ہے گویہ حکایت خواص کے خطاب کے قابل تھی مگر مسلمان خواص ہی ہیں اس لیے بیان کرتا ہوں۔

امثال عبرت

حکایت یہ ہے کہ ان بزرگ نے ایک دفعہ ذکر اللہ کا ارادہ کیا تو بڑی دیریک چاہتے رہے کہ زبان سے خدا کا نام لیں مگر زبان پر نہ آیا، حیرت کی بات ہے لوگ کہیں گے کہ کیسے ہو سکتا ہے مگر یہ حالات اہل حال پر گزرتے ہیں جن پر گزرتے ہیں وہ جانتے ہیں دوسرا کیا جائیں۔

اے تر اخبارے پانشکتہ کے دانی چیست حال شیرانے کہ شمشیر بلا بر سر خورند (تمہارے پاؤں میں کاشا بھی نہیں لگا ہے تم ان لوگوں کی حالت کو کیا سمجھ سکتے ہو جن کے سروں پر بلا اور مصیبت کی تلوار چل رہی ہے)

اہل حال کو سخت سے سخت حالات ناقابل برداشت پیش آتے ہیں کتنی سخت بات ہے کہ خدا تعالیٰ کا نام بھی زبان پر نہ آیا۔ اس سے جو حالت ان کے دل پر گزرتی ہوگی وہی جان سکتے ہیں یہ تو بہت بڑی بات ہے سالک کے قلب پر تو ذرا سامیل بھی آتا ہے وہ تو جان کھونے کو تیار ہو جاتا ہے۔

بردل سالک ہزاراں غم بود گرز باغ دل خلائے کم بود
 (سالک کے دل پر ہزاروں غم وارد ہوتے ہیں اگر ذرہ بھر بھی اسکی باطنی حالت میں کمی ہوتی ہے)
 ان کو سخت حیرت ہوتی کہ ایسا کیوں ہوا، بس یاد آ گیا کہ ایک دفعہ جوانی میں لا ابالی پن سے ایک بیہودہ کلمہ زبان سے نکلا تھا جس سے تو بہ نہیں کی گئی آج اس کا و بال پڑا ہے وہ حجاب ہو رہا ہے کہ کلمہ کو زبان پر نہیں آنے دیتا۔ حضرت یہ دشوار گزار گھائیاں حق تعالیٰ کے راستے میں پیش آتی ہیں جو راستے طے کرتے ہیں ان سے پوچھو گرہم لوگوں نے تو سہل طریقہ اختیار کیا ہے کہ اس راستے میں قدم نہ رکھونے پڑھونے قضا ہواں اس حکایت سے یہ بھی معلوم ہو گیا ہو گا کہ حق تعالیٰ جو کسی سے اعمال صالح کی توفیق سلب کر لیتے ہیں اس کی بھی کوئی وجہ ہوتی ہے یوں ہی بلا وجہ بے قاعدہ توفیق سلب نہیں کرتے، گوقدرت یہ بھی ہے کہ بلا وجہ بھی سلب کر لیں مگر وہ ایسا کرتے نہیں بلکہ جب کسی سے کوئی نعمت سلب ہوتی ہے اس کا سبب اس شخص کا کوئی عمل اختیاری ہوتا ہے جس کو خدا نے یاد کھا اور بندہ نے بھلا دیا۔ بندہ نے اس کو معمولی سمجھا اور خدا کے نزد دیک وہ بڑی بات تھی اس لیے مواخذہ کے وقت جہل کے سبب یوں گمان کر لیا جاتا ہے کہ بلا وجہ مواخذہ جو اس لیے کی گناہ کو معمولی نہ سمجھنا چاہیے اور نہ کسی سزا کو بلا وجہ سمجھنا چاہیے۔

حضرت جنید بغدادی ایک بار چلے جا رہے تھے ایک مرید ساتھ تھا، راستہ میں ایک خوبصورت لڑکا عیسائی کا نظر پڑا۔ مرید کی نظر اس پر پڑ گئی، مرید نوآ موزیانا آموز تھا، اس کو نظر بھر کر دیکھا، شیطان نے اس کو بہ کادیا کہ صنعت خدا دیکھ لے اس نے نظر کر لی پھر حضرت جنید سے کہتا ہے کہ کیا خدا تعالیٰ اس صورت کو بھی دوزخ میں ڈالے گا۔ حضرت جنید نے کہا کیا تو نے اس کو دیکھا ہے اچھا اس کا و بال سامنے آئے گا۔ اس وقت توبات رفع دفع ہو گئی، میں سال بعد و بال کا ظہور ہوا کہ وہ مرید قرآن بھول گیا، ہم لوگوں کی نظر ان باتوں پر کہاں پہنچ سکتی ہے، ہم کسی سزا کو میں سال کے فعل کی طرف کیے منسوب کریں مگر یہ بات بصیرت نہ ہونے کی وجہ سے ہے درحقیقت یہ سزا میں کسی عمل کی ہوتی ہیں اور یہ کوئی ضرورت نہیں کہ سزا عمل کی اسی وقت ہی مرتب ہو جائے دیکھئے آموں کے موسم میں آم زیادہ کھائے جائیں تو اس کا اثر کئی مہینے کے بعد ظاہر ہوتا ہے کہ پھوٹے پھنسی زیادہ نکلتے ہیں یہاں کوئی نہیں کہتا کہ پھوٹے پھنسی آموں کا اثر نہیں اس طرح ترتیب و بال میں دیر ہونے سے لازم نہیں آتا کہ وہ کسی گز شستہ عمل کی سزا نہیں۔ یہ حضرت جنید کی حکایت تو درمیان میں آگئی تھی میں ان بزرگ کی حکایت بیان کر رہا تھا کہ دیر تک ذکر کی توفیق نہیں ہوئی ان بزرگ کو یاد آیا کہ جوانی کے زمانہ کا ایک کلمہ بیہودہ حجاب ہو رہا ہے انہوں نے توبہ کی بس توفیق ہو گئی تو اگر کوئی نیک عمل کرتا ہے یا زبان سے ذکر کرتا ہے وہ محض خدا کی نعمت ہے اس پر ناز کیسا۔ وہ تو خدا ہی کی رحمت ہے تم نے کیا کیا۔

علم پر ناز

اگر کسی کو علم پر ناز ہو تو سن لیجئے کہ حضور صلی اللہ علیہ وسلم کے برابر تو کسی کو علم عطا نہیں ہوا۔ حق تعالیٰ آپ کو ارشاد فرماتے ہیں: ”وَلِئِنْ شِئْنَا لَنُذْهَبَنَّ بِالَّذِيْنَ أُوْحَيْنَا إِلَيْكَ“ یعنی اگر ہم چاہیں تو وہ تمام علوم جو آپ کو دیئے ہیں دفعۂ سلب کر لیں۔ ”ثُمَّ لَا تَجِدُ لَكَ بِهِ عَلِيْنَا وَكِيلًا“ یعنی پھر کوئی آپ کا کار ساز بھی نہیں ہو سکتا۔ دیکھئے کتنا ہولناک خطاب ہے۔ آپ ڈرہی تو گئے ہوں گے اور تعجب نہیں کریں کیونکہ آجاتی اس واسطے حق تعالیٰ نے یہ جزو بڑھا دیا۔ ”إِلَّا رَحْمَةً مِنْ رَبِّكَ“ یعنی بس رحمت خدا ہی ساتھ دے سکتی ہے اور کوئی ساتھ نہیں دے سکتا۔ ان الفاظ کے جوڑ سے پتہ چلتا ہے اس حالت کا جو اس آیت

کے اترنے سے حضور صلی اللہ علیہ وسلم پر گزری ہو گی کہ اتنے لفظ پر بھی اکتفا نہیں کیا گیا "اَلْرَحْمَةُ مِنْ رَبِّكَ" کیونکہ اس سے اتنا معلوم ہوا کہ رحمت دشمنی کر سکتی ہے مگر اس کا وقوع ہو گا یا نہیں اس لفظ سے اس کا اطمینان نہیں ہوتا اس واسطے ایک جملہ اور بڑھادیا۔ "إِنَّ فَضْلَهُ كَانَ عَلَيْكَ كَبِيرًا" یعنی چونکہ خدا تعالیٰ کا فضل آپ کے شامل حامل ہے اس لیے با فعل رحمت آپ کی دشمنی ہے۔ آپ کسی طرح کا اضطراب نہ کریں بلکہ اس لفظ سے یقیناً حضور صلی اللہ علیہ وسلم کا اطمینان ہو گیا کہ ایسا واقعہ نہ ہو گا کہ علوم سلب کر لیے جائیں۔ صرف اظہار قدرت اور صحیح عقیدہ کے لیے ایسا فرمایا گیا ہے جب حضور صلی اللہ علیہ وسلم کے ساتھ یہ گفتگو ہے۔ تا بدیگر اس چہ رسدد و سرسوں کی تو کیا حقیقت ہے ہم کو ذرا ہوش سننا ہے کی ضرورت ہے کسی کو علم پر ناز ہے تو حماقت ہے۔ عمل پر ناز ہے تو حماقت ہے۔ ان میں سے کوئی جز بھی اس درجہ میں مکتب نہیں جس پر ناز کیا جائے جس کو کوئی چیز حاصل ہے وہ سب عطا ہے الہی ہے اس کو اپنی چیز سمجھنا اور ترکیہ نفس کرنا کبر ہے اور کبر وہ عیوب ہے جو گند در گند ہے اب تو سمجھ میں آ گیا ہو گا کہ کبر کس درجہ بری چیز ہے مگر ہم لوگوں میں بہت کم قلوب اس سے پاک ہوں گے اس حدیث میں اسی کا علاج ہے اس وجہ سے اس کو اختیار کیا گیا ایک وجہ تو یہ ہوئی اس کے اختیار کرنے کی، دوسرے یہ کہ یہ مرض عام ہونے کے ساتھ ام الامراض و بیماریوں کی جڑ بھی ہے، اکثر شدید امراض باطنی کی جڑ یہی ہے اور اکثر عیوب کا سلسلہ کبر ہی پر مشتمل ہوتا ہے۔ مثلاً غصہ کہ یہ ایک بڑا مرض ہے مگر پیدا ہوتا ہے کبر ہی سے بعض وقت تو اس کا ظہور خود غصہ والے کے منہ سے ہونے لگتا ہے۔ مثلاً بد دماغ آدمی غصہ کے وقت اپنی زبان سے کہنے لگتے ہیں کہ تو نہیں جانتا ہم کون ہیں۔

انسان کی اصلیت

ایک بزرگ نے اس کا خوب جواب دیا انہوں نے ایک شخص کوٹو کا کہ غرور سے نہ چلو وہ غصہ میں آ کر کہنے لگا "لَا تدري من انا" یعنی جانتا نہیں میں کون ہوں، ان بزرگ نے کہا جانتا ہوں "اولک نطفة ندرہ و اخرک جیفة قدرہ وانت بین ذالک تحمل العذرہ" یعنی پہلے تو تو ایک پلید نطفہ تھا اور انجام کا رایک گندہ مردار ہو جائے گا اور اس کے نیچ میں یہ حالت

ہے کہ پیٹ میں نجاست کو لیے پھرتا ہے، واقعی انسان کی حالت تو یہی ہے، ہم ظاہر میں کیسے پاک و صاف سحرے بنتے ہیں، نہاتے ہیں، دھوتے ہیں، صابن ملتے ہیں، عطر لگاتے ہیں اور نفس مزاج بنتے ہیں، میل کچیل سے گھن کرتے ہیں، میلے کپڑے تک پہننا گوارا نہیں کرتے مگر حالت یہ ہے کہ جس چیز سے گھبرا تے ہیں وہ ایک کافی مقدار میں پیٹ کے اندر ہر وقت بھری رہتی ہے کوئی تول کر دیکھے تو پانچ سیر تین سیر دو سیر پاخانہ ہر وقت پیٹ کے اندر سا تھر رہتا ہے جس چیز سے گھنیاتے ہیں وہی لا دے پھرتے ہیں، صاف سحری مجلسوں میں جاتے ہیں مگر یہ تبرک ساتھ ہے آدمی ذرا غور کرے تو اس سے تمام ناز جاتا رہے، یوں کہئے کہ خدا تعالیٰ کی رحمت ہے کہ سب کا عیب ڈھک رکھا ہے جس سے ہم سحرے بنے پھرتے ہیں اگر پیٹ کی نالی نالی میں قوہ ماسکہ نہ ہوتی جس سے پاخانہ رکارہتا ہے اور خاص وقت پر نکلنے کا تقاضا ہوتا ہے اور یہ نالی ہر وقت بہا کرتی یا کم از کم اس راستے سے اس کی بدبوی ہر وقت آیا کرتی تو کوئی پاس بھی نہ بیٹھنے دیتا، سب صفائی اور نفاست بھول جاتے ہیں چنانچہ جن لوگوں کی یہ قوت ماسکہ کمزور ہو جاتی ہے اور ہر وقت دست بہنے لگتے ہیں تو دیکھ لیجئے ان سے کیسی نفرت کی جاتی ہے مگر حق تعالیٰ نے اپنی شان ستاری سے پیٹ کو ایسا ڈھکا ڈھول بنایا کہ کسی کو خیال بھی نہیں آتا کہ تمہارے پیٹ میں پاخانہ ہے یا کیا ہے گندہ دہنی ایک مرض ہے۔ اس میں دیکھ لیجئے کہ کوئی پاس بھی نہیں آنے دیتا جس کے نزدیک جائیں وہی نفرت ہے۔ حق تعالیٰ نے وہ حالت دکھلانے کے لیے اس قسم کے بعض امراض پیدا کرتے ہیں تاکہ ان کو دیکھ کر حق تعالیٰ کی رحمت کو یاد کر لیا کریں کہ یہ بھی ممکن تھا کہ غلاظت پیٹ میں اس طرح پر ہوتی جس کی بوآیا کرتی مگر خدا تعالیٰ نے اس کو چھپا دیا۔

امام کی خصوصیات

زمانہ طالب علمی میں ایک گندہ دہن آدمی میرے ہی پاس جماعت میں کھڑا ہوا تھا، اس بھلے مانس کو بھی کچھ ضد تھی کہ جب میرے پاس کھڑا ہوتا مجھے سخت ایذا ہوتی، جماعت کے خیال سے میں کھڑا رہتا مگر جان پر بن جاتی۔ دیکھئے گندہ دہنی ایسی بڑی چیز ہے اگر خدا نخواستہ آن توں میں سے ایسا سوراخ کھلا ہوا ہوتا جس سے بدبو آتی تو کیا حالت ہوتی، کیا کرتے اس کو کس طرح بند کرتے، کیا اس کے منہ کو ڈورے سے باندھا کرتے، غرض اس

کے تصور سے بھی وحشت ہوتی ہے یہاں ایک بات درمیان میں یاد آئی جو فقہاء نے بیان کی ہے واقعی دو جماعتیں حقیقت شناس ہیں دین کی صوفیاء اور فقہاء نے لکھا ہے کہ جس شخص سے جماعت کو ایذا ہو جیسے کوڑھ کا مریض یا خارش کا مریض یا گندہ دہن وغیرہ اس کو جماعت معاف ہے کیونکہ ایک کی وجہ سے دس کی جماعت جاتی ہے بعض لوگوں کو اس ایذا پر صبر نہ ہو گا تو وہ جماعت سے بیٹھ رہیں گے۔ فقہاء نے تکشیر جماعت کو ہتم بالشان سمجھا ہے اسی تکشیر کی وجہ سے امام کی صفات لکھی ہیں ان سب کی بناء اسی پر ہے کہ جماعت میں تکشیر ہوا اور نفرت نہ ہو یہاں تک لکھا ہے کہ اگر علم و فضل میں چند آدمی برابر ہوں تو ایک وجہ ترجیح کی خوبصورت ہونا بھی ہے جو ان میں سب سے زیادہ خوبصورت ہوا اس کو امام بنایا جائے مگر امر دنہ ہو کیونکہ امرد کے پیچھے نماز مکروہ ہے۔ اس کی وجہ یہی ہے کہ اس کی طرف زیادہ رغبت ہو گی اور ایک وجہ ترجیح کی یہ بھی لکھی ہے کہ جو نسب میں بڑھا ہوا ہونسب سے بھی آدمی کی عزت ہوتی ہے اور مقتدیوں کو اس کے پیچھے نماز پڑھنے میں عار نہیں آتی تو اس سے تکشیر ہو گی۔ جماعت کی یہاں تک لکھا ہے کہ جس کی بیوی زیادہ خوبصورت ہوا اس کو امام بنایا جائے کیونکہ ایسا آدمی عفیف زیادہ ہو گا اور غیر عفیف سے عفیف کے پیچھے جماعت زیادہ جمع ہو گی اور اس سے کوئی یہ سمجھے کہ امام صاحب کی بیوی کو جا کر جہان کا کریں تاکہ اس کا حسین ہونا معلوم ہو بلکہ یہ بات آپس میں ملنے جلنے والوں کو معلوم رہتی ہے کہ کس کے گھر کی کیا حالت ہے۔ مطلب یہ ہے کہ اگر مقتدیوں کو یہ بات معلوم ہو کہ فلاں شخص کی عورت حسین ہے تو یہ بھی کسی درجہ میں وجہ ترجیح کی ہو سکتی ہے فقہاء شرعی مذاق نہایت صحیح رکھتے ہیں شریعت کی تاکیدیں جماعت کے متعلق دیکھ کر تکشیر جماعت کی صورتیں تجویز فرمائی ہیں، شریعت کو تکشیر جماعت کا خاص اہتمام ہے اس لیے امام کو تطویل قرأت سے منع فرمایا ہے اور تطویل کرنے والے کو فتن فرمایا ہے تاکہ جماعت میں تقلیل نہ ہو امام کے متعلق ان جملہ احکام کی بناء تکشیر جماعت ہی ملے گی اس طرح شریعت نے مقتدیوں میں رعایت کی ہے کہ ان باتوں سے منع کیا ہے جو تکشیر جماعت میں حارج ہوں۔ مثلاً حدیث میں ہے جو شخص لہسن کھاوے وہ مسجد میں نہ آوے کیونکہ اس سے ایذا ہوتی ہے جو مخل فی التکشیر ہے۔ (کثرت میں خلل انداز)

حاکم کی اطاعت

حضرت عمر رضی اللہ تعالیٰ عنہ نے ایک مجزوم عورت کو طواف کرتے ہوئے دیکھا تو فرمایا ”یا امة اللہ اقعدی فی بیتک ولا تؤذی النّاس“ یعنی اے خدا کی بندی اپنے گھر بیٹھا اور لوگوں کو تکلیف مت دے وہ طوعاً کرہا چلی گئی۔ چند سال کے بعد دیکھا گیا کہ پھر آرہی ہے، یہ زمانہ تھا کہ حضرت عمر رضی اللہ تعالیٰ عنہ کا انتقال ہو چکا تھا مگر اس کو خبر نہ تھی ایک شخص نے اس سے کہا ”بُشْرِیْ فَقَدْ ماتَ ذَاكَ الرَّجُلَ“ یعنی اب دل کھول کر طواف کر لے کیونکہ عمر (جنہوں نے منع کیا تھا) وفات پاچکے ہیں اس نے بہت تاسف کیا اور انا اللہ پڑھا اور کہا میں اب آئندہ طواف نہ کروں گی۔ اگر عمر رضی اللہ تعالیٰ عنہ زندہ ہوتے تو طواف کرتی میں ان کو مردہ سمجھ کر نہیں آئی تھی بلکہ زندہ سمجھ کر آئی تھی، طواف کے شوق نے مجھے مجبور کیا اور میں نے جی میں کہا کہ طواف کروں گی، بہت سے بہت یہ سزا ہو جاوے گی۔ عمر ایسا شخص نہ تھا کہ زندگی میں تو اس کا حکم مانا جاوے اور مرنے کے بعد نہ مانا جاوے یہ کہہ کر چلی گئی۔ یہی اطاعت حاکم کی اور یہ تھا مسلمانوں کا باہم ارتباط اور تعلق جس کی نظیر مانا مشکل ہے حتیٰ کہ ایسے ایسے واقعات ہوئے ہیں کہ بعض لشکروں کے امیر نے حکم دیا کہ سپاہی آگ میں کوڈ پڑے اور وہ کو دنے کے لیے تیار ہوئے (یہ واقعہ حضور صلی اللہ علیہ وسلم کے وقت کا ہے) اس لشکر میں فقہاء صحابہ بھی تھے۔ انہوں نے ان کو دنے والوں کو پکڑا اس قaudہ کے موافق ”لَا طاعة للْمُخْلوقِ فِي مُعْصِيَةِ الْخَالقِ“ (اللہ تعالیٰ کی معصیت میں مخلوق کی طاعت منہی ہے) اور مجمع مرکب از مجازیب و سالکین تھا پھر یہ مقدمہ حضور صلی اللہ علیہ وسلم کے سامنے پیش ہوا تو حضور صلی اللہ علیہ وسلم نے سالکین مانعین کی تصویب فرمائی، غرض وہ بی بی واپس چلی گئی، تقریر اس کے متعلق تھی جس شخص کے مسجد میں جانے سے دوسروں کو ایذا ہواں کو چاہیے کہ نماز گھر میں ادا کرے یہاں سے ایک مسئلہ اور بھی نکلتا ہے کہ اگر کوئی شخص مفسد ہو جس کے مسجد جانے سے بہت سوں کو تکلیف پہنچتی ہو اگر قابو چلے تو اس کو مسجد میں آنے سے روک دینا جائز ہے کیونکہ جبکہ اتنی ایذا کی وجہ سے کہ منه

میں سے بدبو آنے سے لوگوں کو تکلیف ہوتی ہے شریعت نے مسجد میں آنے سے روک دیا ہے تو جن سے دینی یاد نیا وی فتنہ کا اندر یشہ ہوان کی ممانعت بطریق اولیٰ لکھتی ہے یہ کلام اس پر چلا تھا کہ غصہ کی اصل تکبر ہے چنانچہ بعضوں کی زبان پر غصہ کے وقت یہ بات آ جاتی ہے کہ جانتا نہیں کہ ہم کون ہیں اگر پرده اٹھا دیا جائے تو معلوم ہو ہم کون ہیں اگر یہاں پر اٹھاویں تو ساری مسجد کے آدمی بھاگتے نظر آؤں۔

حکمت اور مصلحت

حق تعالیٰ نے حیات میں بھی پرده ڈھکا رکھا ہے اور بعد ممات کے بھی کیسی ستاری کی ہے حکم دیا ہے کہ لاش نہلاوتا کہ کوئی گندی چیز مرض کی حالت میں الگ لگائی ہو جس سے لوگوں کو نفرت ہو تو وہ دھل جائے اور جنازہ کا لے چلنا ان پر بارہ ہو اور صاف سترے کپڑوں میں لپیٹو اور خوشبو لگاؤ اور خوشبو میں سے بھی کافور کو اختیار کیا جو مانع تعفن بھی ہے ان سب میں یہی حکمت ہے کہ اس سے کسی کو نفرت نہ ہو اور عیوب ڈھکے رہیں۔ ایک مقتول کی لاش کی تشریح ڈاکٹر نے کی اس کے بعد اس کی تجھیز و تکفین کی گئی۔ میں بھی اس کے غسل و نماز میں شریک تھا۔ واللہ اس قدر تکلیف ہوئی ہے کہ بیان نہیں کی جاسکتی اور واجب ہونے کی وجہ سے شرکت تو کی مگر دماغ و قلب کی جو حالت تھی اس کو ہی لوگ خوب جانتے ہیں جو اس وقت شریک تھے اگر ایسی حالت ہر مردہ کے ساتھ پیش آوے تو عجب نہیں کہ لوگ دن کرنا بھی چھوڑ دیں اور دیسے بھی چھوڑ کر بھاگ جائیں اور کتنے بلی اس کو خراب کرتے پھریں، اس مقتول کی حالت دیکھ کر قدر معلوم ہوئی۔ اس حدیث کی جس میں ہے کہ تین چیزوں کو مَخْرَنَہ کرو ایک تو ان میں سے جنازہ بھی ہے، سبحان اللہ شریعت کے کیا احکام ہیں ان ہی کی بدولت مسلمانوں کا مردہ کیسی عزت و احترام کے ساتھ جاتا ہے کہ کسی کو ذرہ بھی ناگواری نہیں ہوتی۔ اس مقتول کی لاش کا کفن دن سب کچھ ہوا مگر کس درجہ ناگواری کے ساتھ کہ الامان الامان اس دیرینہ کرنے میں حکمت یہ بھی ہے کہ مقبول کو منزل مقصود پر جلدی پہنچاؤ اور مردوں کو اپنی گردنوں سے جلدی پھینکو۔ احکام شرعی میں ایک ایک نہیں سینکڑوں حکمتیں ہیں اہل ظاہر کے لیے بھی حکمتیں ہیں اور اہل باطن کے لیے یہی حکمتیں ہیں۔

بہارِ عالم حسن ش دل و جان تازہ میدارد برنگ ارباب صورت را بوار باب معنی را
 (اس کے عالم حسن کی بہار ظاہر پرستوں کے دل و جان کو رنگ سے اور حقیقت
 پرستوں کے دل و جان کو بو سے تازہ رکھتی ہے)

مردہ کو تجھیز و تکفین کے جلدی کرنے میں باطنی حکمت تو یہ ہے کہ جواب بھی مذکور ہوئی اور جس
 کو حضور صلی اللہ علیہ وسلم نے خود بھی بیان فرمایا اور ظاہری حکمت یہ ہے کہ بدبو آنے سے پہلے اس کو
 ڈھانک دیا جائے اس کے عیب نہ کھلیں اور لوگوں کو تکلیف نہ پہنچے زندوں کا نفع اور مردہ کا بھی نفع۔

مذاہیر نجات

یہاں سے ایک بات اور نکلتی ہے کہ جب حضور صلی اللہ علیہ وسلم کو ہمارے ساتھ اتنی
 شفقت ہے کہ اتنی بات بھی گوار نہیں کہ ہمارے دماغ سے بدبو سے تکلیف پہنچ تو حضور صلی
 اللہ علیہ وسلم ہمارے جسم کو جہنم میں کیسے چھوڑیں گے۔ انشاء اللہ بہت کچھ امیدیں ہیں۔

نماند بہ عصیاں کے درگرو کہ دارد چنیں سید پیش رو
 (جو شخص ایسا سردار پیش رورکھتا ہو وہ گناہوں کی وجہ سے دوزخ میں نہ رہے گا)

اس کے معنی نہیں کہ جہنم میں جانے نہ دیں گے جس سے ہم لوگ تکریب بیٹھیں کہ بس
 حضور صلی اللہ علیہ وسلم ہمارے سروں پر موجود ہیں، فرشتوں کے ہاتھ ہم کو چھڑالیں گے اور
 عذاب نہ ہونے دیں گے بلکہ اس کا اثر یہ ہے کہ آپ نے دوزخ میں جانے کے اسباب سے
 منع فرمایا ہے جیسے بدبو سے بچنے کی تدبیر بتائی ہے کہ جلدی دفن کرو، مردہ کو سر نہ نہیں دیا۔ یہ
 بھی ممکن تھا کہ آپ حق تعالیٰ سے دعا کر دیتے کہ مسلمانوں کا مردہ سردا نہ کرے مگر یہ نہیں ہوا
 بلکہ تدبیر تعلیم فرمائیں جن کے ذریعے سے سر نے سے حفاظت رہے اسی طرح وہ اعمال تعلیم
 فرمائے جن کے ذریعے دوزخ سے نجات رہے ہر تعلیم سے یہ بات پہنچتی ہے کہ ایسی شفقت
 ہے جیسے باپ کو بیٹے کے ساتھ ہوتی ہے کہ ہر موقع پر بیٹے کو وہی تدبیریں بتلاتا ہے جو اس
 کے نزدیک اعلیٰ سے اعلیٰ ہوں اور ذرا سی بھی تکلیف بیٹے کی نہیں دیکھ سکتا تو گو حضور صلی اللہ
 علیہ وسلم ہمارے پاس نہیں مگر تدبیر نجات سب بتا گئے ہیں کوئی یہ نہ سمجھے کہ حضور صلی اللہ علیہ
 وسلم کی شفقت موجود نہیں۔ حالت حیات ہی کے ساتھ خاص تھی، نہیں بلکہ آپ کی شفقت

سب کو عام ہے حاضرین کو بھی غائبین کو بھی۔ چنانچہ حضور صلی اللہ علیہ وسلم کی تعلیمات اب تک ویسی ہی موجود ہیں اور قیامت تک رہے گی۔ یہ تو زندوں کا نفع بیان ہوا، تجيیل، تجهیز و تنفیں میں اور ایک فائدہ کا بھی بیان ہوا کہ اگر مقتول ہے تو جلدی اپنے ٹھکانے پہنچادیا جائے گا اور مردہ کا ایک نفع اور بھی ہے اور وہ ایک ذرا باریک بات ہے اس کے لیے اول ایک مقدمہ کی ضرورت ہے وہ یہ کہ حضور صلی اللہ علیہ وسلم نے باذن اللہ خبر دی کہ مردہ کو ایصال ثواب صدقہ خیرات وغیرہ کا ہو سکتا ہے اس طرح زندہ مردہ کو فائدہ پہنچا سکتے ہیں۔ اور ایک دوسرا مقدمہ یہ ہے کہ ارادہ ایصال ثواب کا جب ہوتا ہے جب مردہ سے محبت ہو اور مردہ میں تاخیر میں بدبو آجائے گی تو آپ کو اس سے اذیت اور نفرت ہو گی۔ پھر ہرگز ہرگز اس کے تصور کو بھی جی نہ چاہے گا ایصال ثواب تو یسا۔ تو وہ غریب ایصال ثواب سے محروم رہے کا اس واسطے حکم دیا گیا کہ نفرت پیدا ہونے سے پہلے ہی دفن کرو بلکہ مسلمانوں کے مردوں کو خوب دھونی دینی چاہیے، خوشبودار کافور بھی ملا جاتا ہے، کافور میں یہ بھی حکمت کہ اس سے کیڑے بھاگتے ہیں۔ اس کا خاص طور پر حکم ہے تاکہ کچھ دریتک تو حفاظت رہے اور نظروں سے پوشیدہ ہونے کے وقت تک کوئی بات موجب نفرت نہ ہونے پائے غرض سینکڑوں مصلحتیں ہیں، جلدی دفن کرنے میں سب کی سب واقعی مصلحتیں ہیں۔ لے چلنے میں بھی جلدی کا حکم ہے اور نماز میں بھی جلدی کا حکم ہے۔ دیکھئے حق تعالیٰ نے ہماری کتنی حفاظت کی ہے اور ہمارے عیوب کس طرح ڈھانکا ہے اور زندگی میں گندگیوں کو ہمارے جسم میں اس حفاظت سے رکھا ہے کہیں کو پھونٹنے نہیں دیا اگر اتنی حفاظتیں نہ ہوں تو ہم کو اپنی حقیقت نظر آ جاوے۔ غرض یہ ہے کہ اگر اپنے یہ حالات ہم کو محفوظ رہیں تو کبھی کہرنہ آ وے۔

تفکر کی ضرورت

مصیبت یہ ہے کہ ہم لوگوں کو تفکر کی عادت نہیں اگر گاہ گاہ بھی غور کر لیا کریں تو یہ باتیں چھپی ہوئی یا دلیل کی محتاج نہیں بلکہ از قبل مشاہدات ہیں جو ہر شخص کے نزدیک مسلم اور مشاہد ہیں ہاں ان کے استحضار کے لیے کچھ نہ کچھ قصد شرط ہے سو قصد کرنا چاہیے کہ اس تفکر سے اتنے بڑے مرض کا علاج ہوتا ہے جو امراض ہے اور کچھ مشکل بھی نہیں نہ اس میں کچھ حرج ہوتا ہے

اور اگر اتنا سا کام اختیار و ارادہ سے کرنے میں بھی آپ کو تکلیف ہے تو میں آپ کو ایک مراقبہ بتاؤں جس کا بالاضطرار روزمرہ موقع پیش آتا ہے وہ یہ کہ پاخانہ میں ایک دفعہ ہر شخص کو جانا پڑتا ہے ذرا وہاں کی ہیئت کو خیال کیجئے کہ سب سے علیحدہ اپنے عیوب کو کھولے بیٹھے ہیں، ہیئت وہ ہے کہ کسی کے سامنے اس کے ساتھ نہیں آسکتے کام وہ ہے جس کے تصور سے بھی دل گھبرا تا ہے گو کرنا ہر شخص کو روز پڑتا ہے ذرا اس ہیئت کو آئینہ سامنے رکھ دیکھئے۔ آپ کو خود ہی تعجب ہو گا کہ ہم چیز ہی کیا ہیں جو دوسرا سے وقت کہتے پھرتے ہیں کہ تم جانتے نہیں ہم کون ہیں، آپ یہ ہیں جو اس خاص حالت سے آئینہ کے اندر ہیں، پاخانہ میں بیٹھ کر اس کو سوچا کیجئے اور آج کل تو ایک مذاق یہ بھی نکلا ہوا ہے کہ پاخانہ میں بھی بے کار ضائع جانا پسند نہیں تو اس کو اس مراقبہ میں صرف کرنا بڑی فرصت کا ہے تو جب وہ وقت بھی بے کار ضائع جانا پسند نہیں تو اس کو اس مراقبہ میں صرف کرنا خلاف وضع کیوں ہے یہ بھی ایک کام ہے پاخانہ کے وقت اسی کو کر لیا کیجئے۔ ہاں جس کا یہ مذاق ہو کہ خاص خبروں ہی سے دل بہلانا چاہتا ہو تو اور بات ہے اس کو اس مراقبہ کی فرصت کہاں ہو گی یہ لوگ بھی کیا مذاق والے ہیں۔ اخبار بینی کے لیے کیسا وقت تجویز کیا ہے کہ اگر بھی اخبار میں کوئی دلچسپ مضمون نظر پڑا گیا تو دیر سویر کا بھی خیال نہ رہے گا، گھنٹوں وہیں قیدر ہیں اور واقعی ان کی سزا یہی ہے کہ ایسی جگہ میں قیدر ہیں ورنہ قاعدہ عقلی یہ ہے۔ الضروری تقدیر بقدر الضرورۃ (ضروری بقدر ضرورت ہی ضروری ہے) پاخانہ میں تو صرف اتنی دیر بیٹھنا چاہیے جس میں قضاۓ حاجت ہو جاوے پاخانہ بھی صاف کھل کر جب ہی ہوتا ہے جب آدمی دوسرے شغل میں نہ لگے اور جب دوسرے شغل میں لگ گیا قضاۓ حاجت بے تکلیف دیر ہو گی۔ یہ دیر اس شغل کی سزا ہے اور میں نے جو مراقبہ تجویز کیا ہے اس میں یہ خرابی نہیں کیونکہ اس میں تو پاخانہ کی حاجت ہی کا مراقبہ ہے اور اس کے وقت میں امتداد کا بھی احتمال نہیں کیونکہ وہ پاخانہ کے ساتھ ختم ہو جاوے گا، پاخانہ کی قید پر ایک حکایت یاد آئی، ایک عہدیدار ریل کے تیسرے درجہ میں سفر کر رہے تھے تیرے درجہ میں معمولی آدمی بیٹھتے ہیں، یہ سفید پوش آدمی تھے۔ اس واسطے سب لوگ ان کا لحاظ کرتے تھے انہوں نے بستر کھول کر تمام نچ کو گھیر لیا اور اس روز مسافر زیادہ تھے، بہت لوگ کھڑے کھڑے جا رہے تھے یہ پیر پھیلائے مزے سے لیٹے تھے، بعض مسافروں نے خوشامد کی کہ فرشی جی ذرا بیٹھ جاؤں انہوں نے ڈانٹ دیا، غرض سب کو پریشان کر رکھا تھا، خدا کی قدرت ان کو پاخانہ کی

ضرورت ہوئی اور وہ ریل کے پاخانہ میں گئے اتفاق سے ایسی صورت ہوئی کہ کوڑا بند کرنے میں چھپنی سے باہر ایسی بند ہوئی کہ اندر سے کھل نہ سکی، اول تو انہوں نے اپنے تکبر کو نبھایا کہ خود کھٹ کھٹ کرتے رہے اور چھپنی کے ساتھ زور لگاتے رہے مگر کہاں تک جب نہ کھلی تو آخراً اندر سے آواز دی، اول سخت لہجہ میں کہا کہ ذرا چھپنی کھول دینا، لوگوں نے آپس میں کہا کہ اب بدلتے یعنی کا موقع ہے سرے کو بند پڑا رہنے دو۔ ذرا دیر بیٹھنے کو جگہ تو ملے گی جب کسی سخت لہجہ سے نہ سنا تو انہوں نے کہا کہ کوئی صاحب چھپنی تو کھول دے، اس پر بھی کسی نے نہ ستاب آپ کا تکبر ٹوٹا اور خوشامد کی غرباءِ حرم دل ہوتے ہیں کسی نے کہا کہ میاں کھول دو بہت دق کر لیا ہے دوسرے نے کہا کہ یوں نہیں، توبہ کرائے کھولنا جب خوب توبہ کرائی تب کھول دی، اب تو ان کا شیطان اتر گیا اور بستر سمیث کرالگ بیٹھ گئے۔ وعدہ کے سچے نکلے یہ قید تو مجبوری کی تھی اور بعضے ہمارے بھائی ایسے ہیں کہ اپنے ہاتھوں پاخانہ کی قید میں بند رہتے ہیں قصداً اخباروں کو لے جاتے ہیں یہ کیا مذاق ہے خیر یہ تو مذاق تو تقلید بے جا سے حاصل ہوا ہے میں وہ کام بتاتا ہوں جو آپ کے لیے مفید ہو اور اتنے وقت کے لیے شغل بھی ہو جاوے وہ یہ کہ پاخانہ میں بیٹھ کر اپنی خوبصورتی اور شان کو ملاحظہ کیجئے یہ مراقبہ آپ کے کام کا ہے جو سامان تکبر کے ہیں وہ وہاں سب ندارد ہوتے ہیں۔ فیشن بھی ختم ہو جاتا ہے، پتلون رہے نہ لگی وہاں تو ساری ہستی نگلی رہ جاتی ہے، آج کل تو لوگ کپڑوں سے بڑے بنتے ہیں اور پاخانہ میں اتر ہی جاتے ہیں اس وقت اپنی ہیئت کو دیکھئے کہ وہ واقعی وہ نقشہ ہے کہ بالقصد اس کو بتانا کبھی بھی کوئی گوارانہ کرئے، لباس انسان کے لیے زینت ہے وہ اتر ہوا ہے سب سے نکمی اور گندی جگہ میں بیٹھے ہوئے ہیں۔ خلاصہ یہ ہے کہ یہ وہ حالت ہے کہ اس سے بدتر کوئی حالت نہیں ہو سکتی اور اگر مجبوری نہ ہوتی تو کوئی بھی اس کو اختیار نہ کرتا پھر انگلوں کے درمیان سے جس چیز کا خروج ہو رہا ہے وہ چیز ہے جس کا نام لینے سے بھی گھن آتی ہے جس سے وہ لوگ بھی گھبرا تے ہیں جو اٹھاتے ہیں یعنی بھنگی۔ چنانچہ دیکھ لیجئے پاخانہ کے بعد آبدست وہ بھی لیتے ہیں گوہ میں سنار ہنا وہ بھی گوارا نہیں ان سب باتوں میں غور کیا کیجئے۔ گو یہ مراقبہ تو بڑا بے ڈھپ ہے مگر اخبار دیکھنے سے اچھا ہے کیونکہ وہ کار آمد نہیں اور یہ کار آمد ہے ان سب باتوں کو نظر میں رکھ کر سوچئے کہ کیا میں برا ہوں کسی جاہل کا شعر ہے اللہ جسے کہتے ہیں واللہ میں ہی ہوں۔

ایک حقیقت

مولوی عبدالحق صاحب کا نپور میں تھے وہ بڑے ظریف تھے۔ انہوں نے سنا تو فرمایا کہ کوئی پاخانہ میں جا کر زس ننگے کو سلام کرے کہ واہ میاں تم ہی اللہ ہو جو اس خوبصورت حال سے بہر رہے ہو واقعی خوب جواب دیا۔ حق تعالیٰ نے نفی الوہیت مسح پر اسی مضمون سے استدلال کیا ہے مگر اللہ اکبر قرآن کی آیا بلاغت ہے کہ نہایت پاکیزہ پیرایہ میں اس کو بیان کیا ہے۔ پنچھے فرماتے ہیں: ”وَ كَانَا يَا كَلَانَ الطَّعَامْ“ یعنی مسح اور ان کی والدہ خدا کیسے ہوتے یہ تو دونوں کھانا کھاتے تھے۔ اس میں اول تو یہ بات بتلائی کہ کھانا کھانے والا بھوک سے زیادہ عاجز ہو کر غذا کا محتاج ہوتا ہے اور خدا محتاج اور عاجز نہیں ہوتا۔ دوسرا سے اس میں اس طرف سے بھی اشارہ ہے کہ کھانا کھانے والے کو بول و برآز کی حاجت ہوتی ہے اور بول و برآز کا کرنے والا خدا کیا ہوتا خدائی کی شان کے لائق یہی حرکات ہیں تو دیکھئے حاجت بول و برآز کو کیسے لطیف پیرایہ میں اشارۃ ادا فرمایا، صراحتاً ذکر نہیں کیا۔ مولانا محمد قاسم صاحب نے ایک عیسائی کے سامنے یہ مضمون پیش کیا تھا تو اس نے کہا کہ پیشاب پاخانہ کا نام نہ لو۔ حضرت مسح کے ذکر میں ایسی گندگی باتیں لانا بے ادبی ہے، مولانا نے کہا پیشاب پاخانہ کا نام بے ادبی ہے تو بول و برآز کہی الفاظ کے بدلنے سے حقیقت نہیں بدل جائے گی۔ اس حقیقت کا وجود الوہیت کے منافی ہے غرض پاخانہ میں بیٹھ کر اصلی حالت انسان کی کھل جاتی ہے اس وقت اپنے آپ کو دیکھ کر سمجھ جاؤ کہ ہم کیا چیز ہیں جو شخص دن رات میں دو تین مرتبے نجاست میں آ لودہ ہوتا ہے تو وہ کیا بڑا ہو سکتا ہے صفائی سترائی بھی جو کچھ نظر آتی ہے وہ بھی حق تعالیٰ کی ایک کارسازی ہے کہ پانی جیسی ایک ایسی چیز پیدا کر دی ہے جس سے گندگی کا ازالہ کر لیا جاتا ہے اگر پانی نہ ہو تو ہر وقت سنے ہی رہیں۔ اس وقت بڑائی معلوم ہو اب تو یہ ہے کہ پاخانہ میں تھوڑی دیر رہنا پڑتا ہے سب سے علیحدہ ہو کر جو کچھ گست بن گئی پھر پانی سے صاف ہو کر آ بیٹھے اگر نجاست دور کرنے کی کوئی ترکیب نہ ہو تو بدبو ہر وقت آیا کرتی اس وقت یہ بات خوب پھیتی کہ جانتا نہیں کہ ہم کون ہیں اگرچہ اس زمانہ میں سنارہنا ہی بعض لوگوں کے نزدیک معیوب نہیں جو لوگ فیشن کے دلدادہ ہیں ان کو دیکھ لجھئے۔

فیشن پرستی

فیشن ایک عجیب بلا ہے جو آدمی کو انداھا اور بہرہ کر دیتی ہے بعض لوگوں کو تو اس میں شغف ہے کہ دن بھر اور رات بھر ان کو فیشن بنانے سے فرصت نہیں، ایک صاحب دیکھا کہ دن بھر فیشن ہی بناتے پاخانہ جانے کے کپڑے الگ تھے اور ماقات کے کپڑے الگ تھے اور گھر میں بیٹھنے کے کپڑے الگ تھے کام پر جانے کے کپڑے الگ تھے ہر وقت کپڑے بد لئے میں رہتے تھے۔ پاخانہ جانے کی وردی عجیب تھی ان کو دیکھ کر مجھے بڑا حم آتا کہ کس بیگار میں کپڑے ہوئے ہیں۔ ایک واقعہ یہ ہوا کہ جہاں میرا قیام تھا اس کے سامنے ایک ایسے شخص بھی ٹھہرے ہوئے تھے مجھ سے وہ ان ہی قیوز کی وجہ سے کئی دل تک نہ مل سکے میں بیٹھا بیٹھا یہ تماشا دیکھا کرتا۔

صاحب! یہ کیا تہذیب ہے اور یہ کیسی زندگی ہے تقلید نے ایسا انداھا کیوں کر دیا ہمارے پاس کیا نہیں، حضور صلی اللہ علیہ وسلم نے ہم کو سب کچھ سکھا دیا۔ افسوس ہے کہ اس کو چھوڑ کر ان خرافات میں پڑ گئے۔ یہ لوگ اس قدر تو صاف سترے بنتے ہیں کہ پاخانہ جانے کے کپڑے الگ تک ہوتے ہیں لیکن ان کی صفائی کی حقیقت سننے کہ پاخانہ میں سے اخبار و خبار سے پونچھ کر آ جاتے ہیں اول تو اس سے صفائی ایسی نہیں ہوتی جیسی ڈھیلے سے ہو سکتی ہے کیونکہ ڈھیلے میں قوت جاذب ہے اور کاغذ میں یہ بات نہیں ایک تو فیشن کی یہی غلطی لیجے۔ اگر بجائے کاغذ کے کپڑا ہی اختیار کرتے تب بھی کچھ عقل کی بات تھی، کاغذ کا اختیار کرنا تو صریحاً یوقوفی ہے کیونکہ کاغذ سے نجاست کی صفائی نہیں ہو سکتی پھر طرہ یہ کہ اس کے بعد پانی سے استنجا کرتے نہیں ہاں یہ صفائی بہت ہے کہ نہاتے روزمرہ ہیں اب اس صفائی کی حقیقت دیکھئے اس نہاتے سے نہ نہانا اچھا تھا کیونکہ پہلے تو نجاست ایک ہی جگہ لگی ہوئی تھی اب سارا بدن اس میں سن گیا کیونکہ یہ لوگ ٹب میں بیٹھ کر نہاتے ہیں جس میں جسم سے پانی انفصل نہیں ہوتا اور مقام استنجا پہلے ہی سے دونوں جگہ سے ناپاک ہے تو ٹب میں بیٹھتے ہی وہ نجاست ساری پانی میں پھیل جاتی ہے جس سے وہ پانی سب ناپاک ہو گیا اسی کو اٹھا کر بدن پر ڈالتے ہیں حتیٰ کہ منہ میں بھی اسی کو لیتے ہیں اور اس سے کلی کرتے ہیں اس کے تصور سے بھی گھن آتی ہے یہ آج کل کا تمدن اور تہذیب ہے اور اسی کا نام صفائی "انا لله وانا اليه راجعون"

بے حسی کی انتہا

خدا جانے حس کہاں گئی اگر کسی سے یوں کہہ دو کہ تم گوہ موت کھاتے ہو تو وہ لڑپڑے اور فوجداری ہو جائے مگر کیا یہ گوہ موت کھانا نہیں ہے جب گوہ موت میں ملا ہوا پانی منہ میں چلا گیا تو گوہ موت کھانا اور کس کو کہتے ہیں۔ افسوس پا خانہ میں بھی دوسروں کی تقلید کرتے ہیں اور تعجب یہ ہے کہ پوری تقلید بھی نہیں کیونکہ وہ تو ان افعال کے کرنے میں اس بات کے پابند نہیں کہ دوسروں کی دیکھادیکھی کوئی کام کرنے لگیں اور تم اس کے پابند ہو پوری تقلید توجہ ہوتی ہے کہ تم بھی ان کی طرح آزاد ہوتے اور بدون کسی کے دیکھادیکھی کے ایسا کرتے مگر ان لوگوں نے تو ایسی آنکھیں بند کر کے تقلید کی ہے کہ اس چیز کے کھانے پینے کی نوبت آگئی جس کے نام سے بھی آدمی گھنیاتا ہے نہا کر تو لیے سے بدن پوچھتے ہیں اور اسی تولیہ سے کھانے کے بعد منہ پوچھتے ہیں۔ صاحبو! تعجب ہے آپ کو گھن نہیں آتی، دیکھنے میں تو صفائی کی یہ حد ہے کہ چینی کے برتوں میں پا خانہ پھرتے ہیں اور ڈھکار ہتا ہے تاکہ بد بونہ پھیلے اور بد بو سے بھی نفرت ہے لیکن تعجب ہے کہ ٹب میں نہاتے ہوئے جب نجاست پھیلتی ہے تو عین اس شے سے آپ کو نفرت نہیں۔ افسوس حضور صلی اللہ علیہ وسلم کی سنت کو چھوڑ کر کن گندیوں میں جا پھنسے ذرا ان صفائی کے طریقوں اور طریقہ سنت کو ملا کر تو دیکھئے اصل یہ ہے کہ سنت سے انحراف کی سزا یہی ہے کہ جس غرض سے انحراف کیا تھا یعنی صفائی وہ بھی نصیب نہ ہوئی بلکہ اس کی ضد یعنی گندگی میں پڑ گئے، بعض خدمت گاروں سے تحقیق ہوا کہ چونکہ یہ لوگ کاغذ سے استنجا کرتے ہیں جس میں قوت جاذبہ نہیں اس لیے ان کی پتلوں میں پا خانہ سامتا ہے، افسوس فیشن اسبل لوگ عام طور سے اس میں بتلا ہیں افسوس مسلمانوں نے سب چیزیں اپنے یہاں کی چھوڑ دیں اور دوسروں کی اختیار کر لیں اور ہیں مسلمان اگر اسی کا نام اسلام ہے تو یہ وہ اسلام ہے جس کی نسبت کہا گیا ہے ”**قُلْ بِشَّهَادَةِ إِيمَانِكُمْ بِهِ إِيمَانَكُمْ إِنْ كُنْتُمْ مُؤْمِنِينَ**“ (آپ فرمادیجھے کہ یہ افعال بہت برے ہیں جن کی تعلیم تمہارا ایمان تم کو کر رہا ہے اگر تم اب بھی اہل ایمان ہو) کیوں صاحبو! کیا حضور صلی اللہ علیہ وسلم میں بھی یہی اسلام تھا (نعوذ باللہ) کیا حضور صلی اللہ علیہ وسلم نے یہی معاشرت تعلیم کی تھی؟ اسلام نے تو اس کی جڑ کاٹ دی تھی اور وہ کبر ہے اس تقلید کی اصل

یہی ہے کہ بڑا بننے کے لیے بڑوں کی معاشرت ہر کام میں اختیار کی جاتی ہے محض ان کی ریس کرتے ہیں حتیٰ کہ لگتے اور موتتے بھی ہیں۔ ان ہی کی طرح تاکہ جیسے وہ بڑے ہیں یہ بھی بڑے کھلا میں اور شریعتِ اسلامی میں بڑا بننے کی گنجائش ہی نہیں۔ شرعی اصول سے معلوم ہوتا ہے کہ کبر اور ایمان گویا دو متصاد چیزیں ہیں جب اس تقلیدِ متکبرین کی شریعت نے جزوی کاٹ دی ہے جس پر یہ سب متفرع ہیں پھر ہم کو فرد افراد ایک ایک فرع پر کلام کرنا بے کار ہے آپ کو معلوم ہو گیا ہو گا کہ یہ معاشرت کی تبدیلی درحقیقتِ اسلام سے کس قدر دور ہے اور یہ درحقیقت اس چیز کا شعبہ ہے جو اسلام اور ایمان کے گویا مقابل ہے یعنی کبریٰ ام الامراض ایسا عام ہوا ہے کہ مسلمانوں کا کوئی گروہ بھی اس سے غالی نہیں گو بعض آحاد خالی ہوں یہ وہ مرض ہے کہ تمام بڑے چھوٹے امراض اسی کے بچے ہیں۔

غصہ اور اس کے مضرات

اسی کبر سے غصہ پیدا ہوتا ہے حتیٰ کہ آدمی کو ہوش نہیں رہتا اور وہ مرض جو دل میں تھا، زبان پر آ جاتا ہے جیسا کہ اس شخص نے کہا تھا کہ جانتا نہیں کہ ہم کون ہیں، دیکھنے بعض وقت وہ مرض اتنا بڑھ جاتا ہے کہ دل میں سما نہیں سکتا اور ابل کر زبان تک نوبت آ جاتی ہے یہ بات اس شخص نے ضرور کبر سے کہی ہو گی کیونکہ ایسے شخص سے کہی جس کو اپنے آپ سے چھوٹا سمجھا، کوئی یہ نہ سمجھے کہ غصہ میں ہوش نہیں رہا تھا اور یہ بات بیہوٹی کے اندر منہ سے نکل گئی کیونکہ اگر وہ مخاطب کو بڑا سمجھتا تو کبھی یہ بات منہ سے نہ نکلتی۔ مشہور ہے کہ غصہ عقلمند ہے چھو۔ نہ پرہی آتا ہے اور یہ واقعی بات ہے حضرت بڑے کی بات پر ناگواری تو ہو سکتی ہے جبکہ اس سے کوئی بات اپنے خلاف مزاج دیکھیں مگر جوشِ انتقام جو غصب کی تعریف میں داخل ہے وہ چھوٹے ہی پر آتا ہے بڑے کے مقابلے میں جونا گواری ہوتی ہے اس کا نام حزن اور صدمہ ہے، باقی غصہ جب آتا ہے اسی پر آتا ہے جس کو اپنے سے چھوٹا سمجھے اور جب کسی کو اپنے سے کم سمجھا تو اپنے آپ کو اس سے بڑا سمجھا اسی کا نام کبر ہے غرضِ غصہ کبر ہی سے ہوتا ہے، نتائج اس کے یہ ہیں اگر ہم میں قدرتِ انتقام ہے تو بلا انتقام لیے دل ٹھنڈا نہیں ہوتا اور اکثر حالتوں میں ظلم ہو جاتا ہے، سزا بمقدار عمل پر بس نہیں ہوتی اور اس وقت نفس یہ توجیہ کرتا ہے کہ قصورِ تواسی کا ہے ہم تو برائی کے

مقابلہ میں برائی کرتے ہیں اس میں کیا حرج ہے خود قرآن میں موجود ہے: ”جَزَاءُ سَيِّئَةٍ سَيِّئَةً“ (برائی کا بدلہ برائی ہے) حالانکہ یہ محض نفس کی تسویل ہے۔ قرآن میں ”جَزَاءُ سَيِّئَةٍ سَيِّئَةً“ کے ساتھ مِثُلُهَا (اس کی مثل) کی قید بھی ہے کہ اتنا ہی بدلہ لینا جائز ہے جتنی زیادتی اس نے کی ہو اب بتلائیے کہ کیا کوئی ایسا مستقل مزاج ہے جو غصہ میں اتنا ہوش رکھے کہ اس نے اتنی برائی کی ہے اور میں اتنا بدلہ لوں اول تو اسے سمجھنے میں غلطی ہوتی ہے کہ دوسرے کی طرف سے زیادتی ہے یا نہیں غصہ کے وقت دوسرے کی بھلامی بھی برائی معلوم ہونے لگتی ہے پھر اس کی مقدار کا اندازہ رکھنا گوا مکان عقلی کے درجہ میں تو ہے لیکن امکان عادی سے یقیناً خارج ہے غصہ میں یہ کسی کو ہوش نہیں رہتا کہ کتنی زیادتی ہم پر کی گئی ہے اور ہم جو سزا دیتے ہیں وہ اس کی برابر ہی ہوگی اور اگر واقعی اس میں غلطی نہ کی گئی ہو اور دوسرے نے واقعی زیادتی کی ہوا اور صاحب غصب کو اتنی قدرت بھی ہو کہ غصہ سے مغلوب نہ ہو جائے اور سزا بقدر عمل پر بس کرنے کی پوری طاقت ہوتب قرآن شریف کا حکم یہ ہے کہ برائی کا بدلہ اتنی ہی برائی کے ساتھ لینا جائز ہے اور یہ فتویٰ بھی ہمارے ضعف کی وجہ سے ہے۔

عفو و درگذر

ورنه عزیمت تو یہ ہے جو اس کے آگے مذکور ہے: ”فَمَنْ عَفَ وَأَصْلَحَ فَأَجْرُهُ عَلَى اللَّهِ“ (پس جس نے معاف کر دیا اور درگذر کی پس اس کا ثواب اللہ کے ذمہ ہے) یعنی اعلیٰ درجہ اس وقت بھی یہی ہے کہ درگذر کر لے اور اس کو موكد کیا ہے۔ ”إِنَّهُ لَا يُحِبُّ الظَّالِمِينَ“ (اللہ تعالیٰ حد سے گزرنے والوں کو پسند نہیں کرتے) سے گویا تہذید کر دی کہ بدلہ لو تو اس کا اہتمام کر کے لینا کہ ذرا بھی زیادتی نہ ہونے پائے اگر انتقام میں زیادتی ہوئی تو تم بھی ظالم ہو گے اور ظالم حق تعالیٰ کے نزدیک مبغوض ہے اس کو سننے کے بعد جس کے دل میں حق تعالیٰ کی محبت ہے وہ ڈر ہی جائے گا اور خست پر عمل کرنے کی اسے جرأت ہی نہ ہوگی ایسا نہ ہو کچھ میری طرف سے زیادتی ہو جاوے اور میں محبوب حقیقی کی نظروں سے گر جاؤں بہت مشکل ہے کہ غصہ میں آدمی قابو میں رہے۔ اب ”سیئة مِثُلُهَا“ (برائی اس کی مثل) کی صورت صرف یہی ہے جو اس حکایت میں ہے ایک بزرگ سے ان کے مرید نے کہا کہ میں نے سنا ہے کہ

بزرگوں کے شیوں مختلف ہوتے ہیں۔ میں اس کو دیکھنا چاہتا ہوں انہوں نے کہا فلاں مسجد میں جاؤ وہاں تین بزرگ مشغول بیٹھے ہیں۔ ایک ایک دھول سب کے مارواں نے ایسا ہی کیا ایک صاحب کے جودھوں ماری تو وہ اٹھے اور اس کا بھی ہاتھ پکڑ کر ایک دھول اسی طرح مار دی اور زبان سے کچھ نہ کہا اور جا کر بدستور ذکر میں مشغول ہو گئے۔ یہ ہے مثلہ ایک بات بطور جملہ مفترضہ یہ بھی بیان کیے دیتا ہوں کہ یہ ان کا بدلہ لینا اس وجہ سے نہ تھا کہ ان سے ضبط نہ ہوا اور انہوں نے رخصت پر عمل کیا اور عزیمت کو چھوڑ دیا کیونکہ کامیں کو ضبط نفس پر کامل قدرت ہوتی ہے اور ان سب حضرات کا کامل ہونا ایک شیخ طریقت کی شہادت سے معلوم ہو چکا ہے بلکہ اصل یہ ہے کہ بعض دفعہ بدلہ لے لینا ہی مصلحت ہوتا ہے کیونکہ بدلہ نہ لینے کی صورت میں دل میں غبار رہ جاتا ہے اور کینہ پیدا ہو جاتا ہے اور یہ آیت ذمیم خلق ہے جس سے اولیاء اللہ بہت ڈرتے ہیں اور کبھی یہ ہوتا ہے کہ وہ بدلہ نہ لیں تو حق تعالیٰ بدلہ لیتے ہیں اور جب حق تعالیٰ بدلہ لیں گے تو اچھی طرح لیں گے تو وہ حضرات شفقت کرتے ہیں کہ خود بدلہ لے لیتے ہیں اور اس شخص کو خدا تعالیٰ کے غصہ سے بچاتے ہیں یہ مصلحت ہے بعض بزرگوں کے بدلہ لے لینے میں جو میں نے بطور جملہ مفترضہ بیان کر دی۔ دوسرے بزرگ کے جودھوں ماری تو انہوں نے اس طرف دیکھا بھی نہیں ان کی نظر اس پر تھی کہ ہر چہ از دوست میرسد نیکوست تیسرے صاحب کے جودھوں ماری تو انہوں نے یہ کیا کہ اٹھ کر اس شخص کا ہاتھ پکڑ لیا اور سہلانے لگا اور دم کیا کہ بھائی تمہارے ہاتھ میں چوٹ تو نہیں لگی، وہ اس شان کے تھے یہ بزرگوں کے شیوں ہیں جن میں ملٹھا کی صورت میں وہ ہے جو پہلے صاحب نے کیا۔ ہم جیسوں کے ساتھ یہ بات پیش آؤے تو بدلوں چار پانچ لگائے کب مانیں پھر اگر اپنے برابر کے ساتھ ایسا کیا جاوے کہ ملٹھا پر اکتفانہ کی جاوے بلکہ جوش ختم ہونے تک برابر مارے جائیں تب بھی خیر ہے کیونکہ وہ بھی کچھ بدلہ ضرور لے گا تو کچھ ادھر کی زیادتی رہے گی اور کچھ ادھر کی غصب تو یہ ہے۔

بچوں پر ظلم

کہ بعض دفعہ چھوٹوں پر بھی بری طرح غصہ کیا جاتا ہے اور وہ بالکل بے بس ہوتے ہیں ان کی طرف سے کچھ بھی بدلہ نہیں ہو سکتا، بچوں پر جو ظلم ماں باپ سے یا میانجی صاحب سے

ہوتا ہے وہ اسی قبیل سے ہے بعضے ماں باپ ایسے قصائی ہوتے ہیں کہ بچوں کو اس طرح مارتے ہیں جیسے کوئی جانوروں کو مارتا ہے بلکہ جیسے کوئی چھت کو نتا ہو اور جو کوئی کہہ تو کہتے ہیں ہمیں اختیار ہے ہم اس کے باپ ہیں یاد رکھئے باپ ہونے سے ملک رقبہ حاصل نہیں ہوتی ورنہ یہ بھی ہوتا ہے کہ باپ بیٹے کو نجح لیا کرتا باپ کا رتبہ حق تعالیٰ نے بڑا بنایا ہے نہ اس واسطے کہ چھوٹے اس کی ملک ہوں اور اس سے چھوٹوں کو تکلیف پہنچے بلکہ اس واسطے کہ چھوٹوں کی پرورش کرے اور ان کو آرام دے ہاں کبھی اس آرام دینے ہی کی ضرورت سے سزا اور تادیب کی حاجت بھی پڑتی ہے اس کی اجازت ہے اور ”الضروری یتقدر بقدر الضرورة“ (ضروری بقدر ضرورت ہی ضروری ہوتا ہے) کے قاعدہ سے اتنی ہی تادیب کی اجازت ہو سکتی ہے جو پرورش اور تربیت میں معین ہونے اتنی جود رجہ ایلام تک پہنچ جائے اور ماں باپ سے ایسی زیادتی قطع نظر گناہ ہونے کے انسانیت اور فطرت کے بھی خلاف ہے ماں باپ کو تو حق تعالیٰ نے محض رحمت بنایا ہے ان سے ایسی زیادتی ہونا اس بات کی علامت ہے کہ یہ شخص انسانیت سے بھی خارج ہے اور میانجی صاحبوں کی تو کچھ پوچھئے ہی نہیں انہوں نے تو ایک مثل یاد کرالی ہے کہ ہڈی ماں باپ کی اور چمزی استاد کی نہ معلوم یہ کوئی قرآن کی آیت ہے یا حدیث ہے یا فقہ میں کہیں لکھا ہے اور لطف یہ ہے کہ بعض دفعہ غصہ تو آتا ہے یہوی پر کیونکہ گھر میں اڑائی ہوئی تھی اب یہوی پر تو کوئی بس چلا نہیں وہ غصہ باہر بچوں پر ارتتا ہے یہ تو عیسایوں کا کفارہ ہو گیا کہ کرے کوئی اور بھرے کوئی میانجی صاحبان یاد رکھیں کہ قیامت کے دن اس کا دینا ہو گا یہاں بچوں کی چمزی آپ کی ہے وہاں آپ کی چمزی بچوں کی ہو گی کیا تماشا ہو گا کہ وہ بچے جوان کے مکوم تھے علی روں الخلاق ان کو پیٹ رہے ہوں گے قطع نظر اس سے ہم نے یہ بھی دیکھا ہے کہ زیادہ مارنا تعلیم کے لیے بھی مفید نہیں ہوتا بلکہ مضر ہوتا ہے ایک تو یہ کہ بچے کے قوے کمزور ہو جاتے ہیں دوسرا یہ کہ ڈر کے مارے سارا پڑھا لکھا بھی بھول جاتا ہے تیرے جب بچہ پٹتے پٹتے عادی ہو جاتا ہے تو بے حیا بن جاتا ہے پھر پٹنے سے اس پر کچھ اثر نہیں ہوتا اس وقت یہ مرض لا علاج ہو جاتا ہے اور ساری عمر کے لیے ایک خلق ذمیم یعنی بے حیائی اس کی طبیعت میں داخل ہو جاتی ہے الغرض غصہ میں کبھی تو ظلم ہوتا ہے جبکہ انتقام کی قدرت ہوا اور جب انتقام کی قدرت نہ ہو تو کینہ پیدا ہوتا ہے پھر اس سے طرح طرح کے امراض پیدا ہوتے

ہیں۔ مثلاً حسد پیدا ہوتا ہے پھر اس سے ایذا رسانی کی فکر ہوتی ہے پھر مکروہ فریب کی عادت پڑ جاتی ہے یہ سب امراض ایک سے ایک بڑھ کر ہیں اور یہ سب اولاد ہے اسی ایک مرض کی جس کا نام کبر ہے اب تو آپ کو اس کی برائیاں معلوم ہو گئی ہوں گی۔

تکبر کی صورتیں

سب سے بڑھ کر بڑی بات تو یہ ہے کہ حق تعالیٰ نے اس کی برائی جا بجا بیان فرمائی ہے۔ فرماتے ہیں：“إِنَّ اللَّهَ لَا يُحِبُّ كُلَّ مُخْتَالٍ فَخُورٍ” (اللہ تعالیٰ متكبر فخر کرنے والے کو پسند نہیں کرتے) اور “إِنَّ اللَّهَ لَا يُحِبُّ الْمُسْتَكْبِرِينَ” (اللہ تعالیٰ غرور کرنے والوں کو پسند نہیں کرتے ہیں) یہ تین صیغے ہیں مختال اور فخور اور مستکبرون اور تینوں کی نسبت لا محب (نہیں پسند کرتے) کا لفظ ہے کیا یہ جامع کلام ہے ان تین لفظوں کی شرح یہ ہے کہ کبر کے آثار کبھی تو ظاہر ہو جاتے ہیں اور کبھی تہذیب کی وجہ سے دل میں رہتے ہیں تو یہ مستکبر ہیں کیونکہ استکبار کے معنی ہیں بڑا سمجھنا اور یہ دل سے ہوتا ہے اس کی نسبت فرماتے ہیں：“إِنَّ اللَّهَ لَا يُحِبُّ الْمُسْتَكْبِرِينَ” (بے شک اللہ تعالیٰ تکبر کرنے والوں کو پسند نہیں فرماتے) یعنی جن لوگوں کے دل میں تکبر ہے خواہ وہ ظاہر کبھی ہو جاتا ہے مثلاً کوئی آدمی فیشن بناتا اور طرح طرح کی وضع اختیار کرتا ہے جن سب کا خلاصہ یہ ہے کہ اپنے آپ کو بڑا ثابت کرنا چاہتا ہے اس کے متعلق ارشاد ہے：“إِنَّ اللَّهَ لَا يُحِبُّ كُلَّ مُخْتَالٍ” (ہر غرور کرنے والے کو دوست نہیں رکھتے) ایسا آدمی بعض دفعہ اس دھوکے میں رہتا ہے کہ مجھے میں تکبر نہیں ہے کیونکہ ان لوگوں نے اسی کا نام تکبر رکھا ہے کہ زبان سے برائی کا کلمہ کہا جائے حالانکہ یہ فیشن اور وضع بنا ناسب تکبر ہی ہے زبان سے نہ سہی مگر انکی ہر رہادا سے تکبر نیکتا ہے بعضوں کی چال تو فیشن میں آ کر بالکل ایسی ہو جاتی ہے جیسے لقا کبوتر اپنی دم کو سنجدال سنجدال کر حرکت کرتا ہے ایسی ہی چال یہ لوگ چلتے ہیں کہ قدم قدم پر دیکھتے جاتے ہیں کہ کہیں سے فیشن تو نہیں بلکہ گیا غرضیکہ ان افعال کا کرنے والا گو خود ان کو تکبر نہ سمجھے واقع میں ہیں سب تکبر ہی اور ان کے تکبر ہونے کو کیسا ہی چھپا دے مگر اہل فہم کو معلوم ہو جاتا ہے یہ سب مختال کے اندر داخل ہیں اور بعضوں کی زبان سے بھی تکبر کے

کلمات نکلنے لگتے ہیں ان کو فحور فرمایا، پس مختال تودہ ہے جس کے دل میں تکبر ہوا اور افعال سے بھی ظاہر ہو مگر اقوال سے ظاہرنہ ہوا اور فحور وہ ہے جس کی زبان سے بھی ظاہر ہونے لگے تو تین مرتبہ ہوئے ایک مستکبر ہیں ایک مختال اور ایک فحور تینوں کے واسطے لفظ لا تحب فرمایا۔ خلاصہ یہ کہ تکبر کا ظہور ہو یا نہ ہو یعنی زبان سے تکبر ہو یا قلب سے افعال سے سب کو ”إِنَّ اللَّهَ لَا يُحِبُّ كُلَّ مُخْتَالٍ فَخُورٍ“ (اللہ تعالیٰ مستکبر فخر کرنے والوں کو محبوب نہیں رکھتے) اور ”إِنَّ اللَّهَ لَا يُحِبُّ الْمُسْتَكْبِرِينَ“ (اللہ تعالیٰ غور کرنے والوں کو پسند نہیں فرماتے) سے منع فرمادیا ان میں سے ایک درجہ کی بھی اجازت نہیں دی اب یہ سمجھتے کہ اس مقام پر اس پر کسی عذاب کی وعید نہیں فرمائی۔ صرف لا یحب (نہیں پسند کرتے ہیں) فرمادیا ہے سواس کا جواب اول تو ہے کہ اس آیت میں نہ کہی دوسری آیتوں میں تکبر پر عذاب کی وعید بھی موجود ہے مثلاً ”أَلَيْسَ فِي جَهَنَّمَ مَثُواً لِلْمُتَكَبِّرِينَ“ (کیا غور کرنے والوں کا دوزخ میں ٹھکانہ نہیں ہے) دوسرے یہ کہ یہ وعید کیا تھوڑی وعید ہے کہ لا یحب فرمایا یہ تھوڑی بات ہے کہ حق تعالیٰ کو ناپسند ہو۔ غور سے دیکھتے تو وعید کی اصل یہی ہے کیونکہ وعید اسی پر ہوتی ہے جو حق تعالیٰ کی مرضی کے خلاف ہو مرضی کے خلاف ہونا کسی کام کا اور ناپسند ہونا ایک ہی بات تو ہے پس لا محب اصل ہو گئی وعید کی بلکہ دوسرے لفظوں میں یوں تعبیر کیا جا سکتا ہے کہ حق تعالیٰ کو دشمنی ہے اس شخص سے جو مستکبر ہے یا مختال ہے یا فحور ہے کیونکہ محبت گولعت کے اعتبار سے عداوت کی ضد ہے نقیض نہیں لیکن محاورات میں جس پر اطلاقات قرآنیہ میں ہیں وہ عداوت کی نقیض ہے لا محب میں محبت کی نفی کر کے اس کی نقیض کا اثبات ہے تو یہ کہنا کہاں صحیح رہا کہ اس پر کوئی وعید نہیں آئی کیا عداوت کا اثبات وعید نہیں بلکہ یہ تو وعیدوں کا اصل الاصول ہے اگر کسی ایک معین عذاب کی وعید ہوتی وہ وعید کا ایک فرد خاص ہوتا اور اس میں تو کسی فرد کو عذاب کی خصوصیت نہیں رہی بلکہ وہ وعید فرمائی جو جڑ ہے تمام وعیدوں کی یعنی عداوت تو اس سے اس طرف اشارہ ہو گیا کہ اس کی جزا میں کسی فرد عذاب کی خصوصیت نہیں ہر قسم کا عذاب بلکہ بڑے سے بڑا عذاب اس جرم پر ہو سکتا ہے۔

حب اور بغض

رہی یہ بات کہ لامحب سے اگر عداوت کا ثابت کرنا مقصود ہے تو پھر بجائے لامحب کے بغض (بغض رکھتے ہیں) کیوں نہ فرمادیا تاکہ تصریح ہو جاتی سواں میں ایک نکتہ ہے اسی وقت قلب پر وارد ہوا کہ جوز یادہ تر طالب علموں کے کام کا ہے اور اگر سمجھ میں آجائے تو سب کے کام کا بھی ہے بات ہے کہ افعال کے تین مرتبہ ہیں ایک محظوظ ایک غیر محظوظ کو مبغوض بھی نہ ہوا یک مبغوض یعنی ایک تو کسی کام کا پسند ہونا اور ایک ناپسند ہونا گوار بھی نہ ہوا اور ایک ناگوار ہونا ظاہر ہے کہ تکبر قسم اول کا عمل تو ہے نہیں یعنی محظوظ قسم میں اخیرین میں سے کسی ایک قسم کا عمل ہے اور دوسری آئیوں اور نیز حدیثوں پر نہ کرنے کے بعد یہ ظاہر ہے کہ قسم اخیر ہی کا عمل ہے یعنی مبغوض ہے اس لیے کوئی طالب علم یہ کہہ سکتا ہے کہ اس جگہ لامحب کے بجائے بغض ہونا چاہیے تھا سواتا تو مفسرین نے بھی لکھا ہے کہ بناء علی المحاورات مراد لامحب سے بغض ہے مگر یہ کہ اس میں نکتہ کیا ہے سید حافظ بغض کیوں نہ لایا گیا یہ کہیں نظر سے نہیں گزراؤ نکتہ اس وقت سمجھ میں آیا جس کو وہ شخص سمجھ سکتا ہے جو مذاق محبت رکھتا ہو دوسرے کوئی سمجھ نہیں سکتا اور مرتبہ علم میں کوئی سمجھ بھی لے تو اس کو حظ نہیں آ سکتا اس کا پورا حظ وہی شخص پا سکتا ہے جس کے دل میں محبت کی آگ لگی ہوئی ہو اس بلکہ لفظ کو اختیار کرنے میں اشارہ اس طرف ہے کہ مبغوض ہونا تو بڑی بات ہے عاشق کے لیے تو لامحب کا لفظ بھی مرجانے کی بات ہے ہائے وہ بندہ کیسے زندگی بسر کرتا ہے جس سے خدا تعالیٰ کو محبت نہیں ہے اللہ مرجانے کی بات ہے دنیا میں آدمی حکام کی اور محبویں کی نظر و میں محظوظ ہونے کے لیے کیا کچھ مصیبیں اٹھاتا ہے دیکھئے سپاہی بادشاہ کے حکم سے جان بازی کرتے ہیں اور سر کٹاتے ہیں، صرف اس امید پر کہ بادشاہ ہم سے خوش رہے کسی نمک حلال نوکر کو جب یہ بات معلوم ہو جائے کہ آقا کو مجھ سے آج کل ہمدردی اور محبت نہیں ہے تو کیا تعلق ہوتا ہے خاص کر اس نوکر کو جس سے آقا کو پہلے محبت رہی ہو اس کو جب یہ معلوم ہوتا ہے کہ اب مجھ سے محبت کچھ کم ہو گئی تو دیکھئے اس پر کیا گزرتی ہے حالانکہ اسے یہ تھوڑا ہی ثابت ہو گیا ہے کہ مجھ سے آقا کو دشمنی ہو گئی ہے بلکہ صرف اسی مرتبہ کی نوبت آئی ہے جس کے واسطے لفظ لامحب بولا جاتا ہے مگر یہی درجہ اس کی پریشانی کے لیے کافی ہے تو ایسے شخص کو اگر آقا کسی فعل سے منع کرنا چاہتا ہے تو ایسا لفظ نہیں

اختیار کرنا چاہتا جو یہ بعض کا مراد ف ہو بلکہ یہی لفظ انتہائی لفظ ہے کہ ہم کو یہ کام پسند نہیں اور انتہائی اس واسطے کے اکثر تو ایسے نوکر کے لیے جس سے محبت کا برتاؤ رہا ہوا لفظ کی بھی ضرورت نہیں ہوتی بلکہ کسی لفظ کی بھی ضرورت نہیں، صرف آقا کی نظر کا پھرا ہوا ہونا کافی ہوتا ہے اسی سے اس کا دم فنا ہو جاتا ہے۔ یہ واقعات دن رات نظروں میں ہیں دیکھئے ایک پیش کارایسا ہو جس سے کلکٹر کو سی قدر انس ہو وہ اگر ایک دن اجلاس میں صرف اتنی بات نئی دیکھئے کہ آج کلکٹر صاحب نے انس سے بات نہیں کی تو ہم کر رہ جاتا ہے اور احباب میں کہتا پھرتا ہے کہ آج صاحب کی نظریں کچھ پھری ہوئی معلوم ہوتی ہیں خدا خیر کے معلوم نہیں کیا بات خلاف طبع ہوئی اس صورت میں اگر کلکٹر صاحب زبان سے کہہ دیں کہ ہم کو تمہارا فعل پسند نہیں پھر تو کیا کہنا مرہی تو جاوے گا اور کبھی بھی اس کام کے پاس نہیں جائے گا اور یہ لفظ کہ ہم کو تمہارا فلا نا کام پسند نہیں لاتھب ہی تو ترجمہ ہے جو حقیقت لغویہ کے اعتبار سے یہ بعض سے کم مرتبہ کا لفظ ہے مگر یہ اتنا اثر کیوں رکھتا ہے بات یہی ہے کہ جس کو تعلق ہے اس کے لیے تو یہی لفظ سب کچھ ہے اور تعلق نہ ہو تو کوئی لفظ بھی موئش نہیں یہاں کوئی کہہ سکتا ہے کہ یہ باتیں تو بڑے لوگوں کی ہیں جن کے دل میں خدا تعالیٰ کی محبت ہے ان کے واسطے تو یہ لفظ بیشک ایسا ہی ہے مگر ہم جیسے عوام کو اس لفظ سے کیا اثر ہو سکتا ہے۔

اللہ کی محبت

میں کہتا ہوں کہ بندہ کی غذا خواہ کسی قسم کا بندہ ہو خدا تعالیٰ کی محبت ہے خواہ مصدر کی اضافت فاعل کی طرف لے جاوے یعنی حق تعالیٰ کا بندہ کے ساتھ محبت کرنا، خواہ مصدر کی اضافت مفعول کی طرف لے جاوے یعنی بندہ کا حق تعالیٰ کے ساتھ محبت کرنا دونوں بندہ کی غذا میں ہیں اور ان میں بھی اصل اول ہی ہے اور ثانی اس پر مرتب کیوں کہ غور سے معلوم ہو سکتا کہ خدا تعالیٰ کے ساتھ بندہ کا محبت کرنا، بعد میں ہے اس کے پہلے یہی درجہ ہے کہ اس کے ساتھ محبت ہوئی دیکھ لیجئے۔ صاف موجود ہے: ”وَمَا تَشَاءُ وَنَّ إِلَّا أَنْ يَشَاءَ اللَّهُ“ (اور تم کچھ نہیں چاہتے مگر یہ کہ اللہ تعالیٰ چاہیں) یہ ثبوت تو آیت سے ہے کہ مشیت حق مقدم ہے مشیت عبد پر اور مشیت عبد میں مشیت محبت بھی داخل ہے وہ بھی موقوف ہوگی۔ مشیت حق پر پس اول حق تعالیٰ کی مشیت ہوئی کہ عبد مجھ سے محبت کرے اور حق تعالیٰ کا عبد کے ساتھ اس کی خیر کا ارادہ کرنا یہی

محبت ہے حق تعالیٰ کی عبد کے ساتھ میں ایک ثبوت اور دیتا ہوں اس بات کا کہ بندہ کو خدا تعالیٰ سے محبت ہونا اس بات پر موقوف ہے کہ اول حق تعالیٰ کو اس کے ساتھ محبت ہو۔ وہ ثبوت یہ ہے کہ محبت موقوف ہے معرفت پر اور معرفت تامہ خدا تعالیٰ کی ہونہیں سکتی کیونکہ نہ خدا کو کسی نے دیکھانہ خدا کے نمونہ کو کیوں کہ نمونہ ہے ہی نہیں۔ ”ولیس کمثله شیء“ (کوئی شے اس کی مثل نہیں ہے) مگر باس ہمہ بہت آثار سے پتہ چلتا ہے کہ محبت عبد بالحق کا وجود ضرور ہے ایک ادنیٰ سانمازی مسلمان لیا جائے اور اس سے کہا جائے کہ تجھے ایک لاکھ روپیہ دیں گے ذرا ایک وقت کی نماز چھوڑ دے تو ہرگز منظور نہ کرے گا اس سے بخوبی سمجھ میں آتا ہے کہ خدا تعالیٰ کی محبت اس کے دل میں لاکھ روپے سے زیادہ ہے ورنہ لاکھ روپیہ کیوں چھوڑتا۔ کوئی شاید یہ کہے کہ صلحاء مسلمین میں تو یہ بات ہے کہ جو نمازوں میں مگر عبادات کے پابند ہیں لیکن جو نماز ہی نہیں پڑھتے ان کی حالت سے یہ معلوم ہوتا ہے کہ ان کو محبت حق تعالیٰ کی ہوا بھی نہیں لگی کیونکہ لاکھ روپے تو دور ہے وہ تو بلا کسی لائق کے ہی نماز چھوڑے بیٹھے ہیں۔ میں کہتا ہوں ان میں بھی محبت خدا تعالیٰ کی ایسی ہے جیسے نماز پڑھنے والوں میں صرف ظہور میں فرق ہے ترک نماز کی عادت نے نماز سے غافل بنادیا اس لیے نماز کے معاملہ میں تو ان سے محبت کا ظہور نہیں ہوتا مگر اس سے زیادہ کسی دوسرے موقع پر اس کا ظہور ہو جاتا ہے مثلاً دین کے لیے جان دینے کا موقع آن پڑے تو چاہے مسلمان کیسا ہی بے نمازی اور فاسق اور فاجر کیوں نہ ہو ہرگز تامل نہ کرے گا وہاں تو لاکھ روپیہ تھے یہاں تو جان کی پروانہیں بلکہ بعض واقعات سے تو اس کا ثبوت ملتا ہے کہ نماز روزہ کرنے والوں سے زیادہ عام مسلمانوں نے جانبازی کی ہے یہ تو سوچنے ہی میں رہے کہ جان دینا چاہیے یا نہیں اور نہیں اور نہیں کچھ پروانہیں ہوئی، اندھے باولے ہو کر کوڈ پڑے۔ نیز ہر شخص کو اپنی اولاد اور بیوی سے کیسی محبت ہوتی ہے لیکن اگر ان میں کوئی خدا اور رسول صلی اللہ علیہ وسلم کی شان میں گستاخی کا کلمہ کہہ دے تو فاسق سے فاسق مسلمان کو بھی تاب نہیں ہوتی اور وہ اپنی اولاد کی گردان اتارنے پر تیار ہو جاتا ہے غرض ان سب حالات کے دیکھنے سے یہ بات بخوبی ثابت ہے کہ مسلمان کو حق تعالیٰ کے ساتھ ضرور محبت ہے اور معمولی محبت نہیں بلکہ شدید محبت ہے جو بیوی بچوں سے کہیں زیادہ ہے جس کا ظہور اس وقت ہوتا ہے جب کوئی خدا کی شان میں کچھ کہہ دے اس وقت مسلمان کو بچوں کی بھی پروانہیں ہوتی سواتی محبت بلا دیکھے اور بلا نمود دیکھے اور بلا آواز سنے کیوں کر ہوئی۔ یہ تو ظاہر کہ خدا تعالیٰ کو کسی نے دیکھا نہیں

اور یہ بات بھی ظاہر ہے کہ نمونہ بھی نہیں دیکھا کیونکہ خدا تعالیٰ کا نمونہ ہو، ہی نہیں سکتا بلکہ حق تعالیٰ کی شان تو یہ ہے کہ تصور میں بھی نہیں آ سکتا۔ جیسا کہ وحی سے بتایا گیا ہے کہ حتیٰ کہ ملحد نے کہا تھا کہ مسلمان جیسا خدا کو مانتے ہیں وہ تونہ ماننے کے حکم میں ہے کیونکہ جب اس کا کوئی نظیر ہی نہیں تو اس کا تصور بھی نہیں ہو سکتا کیونکہ تصور نظیر ہی پر موقوف ہے اور جس کا تصور نہ ہو سکے اس کا مانا ہی کیا ہے ہائے وہ الو کیا جانے خدا کیا چیز ہے یہ کیا ضرور ہے کہ جس کی نظیر نہ ہوا اس کا وجود بھی نہ مانا جائے، آفتاب کی نظیر کون سی ہے کیا کوئی ثابت کر سکتا ہے کہ کسی جگہ دوسرا آفتاب بھی ہے یا کسی نے دیکھا ہے یا کسی زمانہ میں ہوا تھا۔ اسی طرح جس بات کو دلیل ثابت کرتی ہے اس پر یہ اعتراض نہیں ہو سکتا کہ ہم نے دیکھا ہی نہیں اس لیے نہیں مانتے البتہ اگر اس پر اعتراض کرنا ہی ہے تو اس طرح کرو کہ دلیل کے کسی مقدمہ کو باطل کرو اور اگر مقدمات باطل نہ ہو سکیں تو نتیجہ کا ثبوت یقینی ہے خیر اس وقت اس ملحد کا جواب دینا مقصود نہیں۔ اس واسطے کلام کو کیوں طول دیا جائے۔ خلاصہ یہ کہ حق تعالیٰ کی شان یہ ہے کہ ”ما خطر ببالک فھو هالک والله اعلى من ذلک“ (ہر وہ وسوسہ جو تمہارے دل میں گزرتا ہے فنا ہونے والا ہے اور اللہ تعالیٰ اس سے برتر ہیں)

اسی کا ترجمہ یہ ہے

اے برتر از خیال و قیاس و مگان و دہم وز ہرچہ گفتہ اندشنیدیم و خواندہ ایم
 (اے اللہ آپ ہمارے خیال و قیاس مگان و دہم سے برتر ہیں اور اس سے بھی جو کچھ ہم نے پڑھا ہے اور سنائے ہے)

مجلس تمام گشت و بپایاں رسید عمر بچناں در اول وصف تو ماندہ ایم
 (فترختم ہو گیا اور عمر آخر پیشی ہم ایسے ہی تیرے وصف اول کے بیان میں ہیں اور دوسرا ایک شعر ہے)
 قلم بشکن سیاہی ریزو کاغذ سوزم و رکش حسن ایس قصہ عشق سر در دفتر نمیگنجد
 (قلم توڑ سیاہی کو پھینک کا غذ کو جلا اور خاموش رہاے حسن یہ عشق کا قصہ ہے دفتر میں نہیں سما سکتا)
 ایسی شان ہے حق تعالیٰ کی پھر جو چیز خیال میں بھی نہ آوے اس کی محبت کیسے ہو سکتی ہے
 حتیٰ کہ بعض اہل ظاہرنے تو کہہ دیا ہے کہ حق تعالیٰ کی محبت بالمعنى الحقیقی نہیں ہو سکتی بس ارادہ طاعت ہی محبت ہے اس لیے مسلمانوں کا کام یہ ہے کہ ارادہ عتلی سے عبادت کیے جائیں اس پر

امام غزالی بہت خفا ہو کر کہتے ہیں کہ ان لوگوں کی مثال غین کی سی ہے جو کہتا ہے کہ عورت میں کچھ لذت نہیں سو جب کہ واقعات اور آثار اس بات کے شاہد ہیں کہ قلوب میں محبت خداوند موجود ہے پھر اس کا کیسے انکار کر دیا جائے آخر ہم جو ایک انسان کی نسبت حکم لگادیتے ہیں کہ اس کو کسی انسان سے یا کسی چیز سے محبت ہے تو یہ حکم کیسے لگادیتے ہیں۔ محبت ایک قلبی شے ہے اس کے باوجود حکم لگادینا صرف آثار ہی دیکھ کر تو ہوتا ہے پھر جب محبت خداوندی کے آثار موجود ہیں اور ایسے آثار موجود ہیں جو کسی دوسری چیز کی محبت میں نہیں ہو سکتے تو وجود محبت خداوندی کا حکم لگانا غلط کیسے ہو سکتا ہے اور اگر یہ غلط ہے تو حیوانات اور انسانوں میں باہمی محبت کا حکم لگانا بھی غلط ہے کیونکہ اس کا مبنی بھی آثار ہی ہیں۔ کسی نے دل چیر کر تو دیکھا ہی نہیں اگر دھوپ دیکھ کر کوئی حکم لگاوے کہ آفتاب نکل آیا ہے تو اس کی تغطیط کیسے کی جاسکتی ہے یہ تو بد اہت بلکہ جس کا انکار ہے اسی طرح محبت خداوندی کا وجود اہل اللہ میں تو اس طرح پایا گیا ہے کہ ان میں تو اس کے آثار تھے ہی بعض دفعہ ان سے متعدد ہو کر آس پاس تک کو گھیر لیا ہے۔

اثر محبت

حضرت سمنون محبت کا قصہ ہے کہ یہ کچھ محبت کا بیان کر رہے تھے کہ ایک چڑیاں کے قریب آبیٹھی اور تھوڑی دری کے بعد ان کی گود میں آبیٹھی اور رڑپنے لگی اور مرگئی دیکھئے کس درجہ محبت کا اثر ہے اب جو لوگ انکار کرتے ہیں وہ بتا کیں کہ کا ہے کا اثر تھا جس نے جانوروں میں بھی آگ لگادی وہ انسان میں آگ لگادے تو کیا بعید ہے غرض اس کا انکار بالکل مکابرہ ہے ضرور اس کا وجود ہے اور ہر شخص میں ہے پھر اس کا ایک درجہ تو فطرۃ ہر چیز میں موجود ہے مگر انسان اس کا مکلف ہے کہ اس درجہ کو حاصل کرے جو اس کے اختیار پر کھا گیا ہے جو لوگ اس سے محروم ہیں کیسے ہی متقی ہوں ان کا تقویٰ ذرا سی بات میں ثوث جاتا ہے بخلاف اہل محبت حضرات کے کہ ان کا تقویٰ بہت مستحکم ہوتا ہے کیونکہ محبت کے اثر سے اعمال ان کی عادت بن جاتے ہیں پھر عادت سے طبیعت ثانیہ اور روح بن جاتے ہیں اور جن میں یہ نہیں وہ جہاں رہ گئے وہاں رہ گئے محبت کے ساتھ خدا کا رستہ بہت قریب ہے اور بلا اس کے بہت بعید ہے اسی واسطے عراقی کہتے ہیں:

صنم اڑہ قلندر سزدار بمن نمائی کہ دراز و دور دیدم رہ و رسم پار سائی

(مجھ کو تو طریقِ عشق میں چلائے نہ از بہ خشک تو بہت دور دراز کا راستہ ہے) بلا محبت کے بڑے بڑے مجاہدوں سے بھی بھی تو ایک ضعیف سا اثر ہو جاتا ہے جیسا کہ ادنیٰ درجہ کی محبت والے کو بلا مجاہدہ کے ہوتا ہے اور کبھی اتنا بھی نہیں ہوتا بلکہ ساری عمر اعمال ناقص ہی ادا ہوتے ہیں اس کی نسبت کہا گیا ہے:

بز میں چو سجدہ کر دم ز ز میں ندا برا آمد کہ مر اخ راب کر دی تو بسجدہ ریائی
 (جب ز میں پر میں نے سجدہ کیا تو ز میں سے یہ ندا آئی تو نے سجدہ ریائی کر کے مجھ کو بھی خراب کیا)
 بہ طوافِ کعبہ فتحم بحرم رہم ندادند تو بروں در چہ کر دی کہ درون خانہ آئی
 (خانہ کعبہ کے طواف کے لیے گیا تو حرم نے مجھے راستہ نہ دیا اور کہا کہ تو نے حرم کے باہر کیا کیا جو خانہ کعبہ میں داخل ہونا چاہتا ہے)
 یہ تو اعمال کی حالت ہے اور احوال کی حالت یہ ہے کہ جن کو محبت نہیں وہ بہت جلد گھبرا اٹھتے ہیں ذرا سا اپنا ہوا اور قدم اکھڑ گئے اور محبت والے کی یہ حالت ہوتی ہے۔
 نشوونصیب دشمن کے شود ہلاک تیغت سر دوستاں سلامت کہ تو خخبر آزمائی
 (دشمن کو یہ نصیب نہ ہو کہ تیری تلوار سے ہلاک ہو، دوستوں کا سر سلامت رہے
 کہ اس پر خخبر آزمائی کریں)

کسی کو تکلیف ہوتی ہوگی ان کو تو مصیبت میں بھی لطف آتا ہے یہ محبت ہی کے آثار ہیں اگر تم میں محبت نہ ہو تو اس کا انکار تو مت کر داہل محبت کے آثار کو دیکھ کر ماننا پڑے گا کہ محبت الہی کا وجود ہے۔

گر نبودے نالہ نے راثر نے جہاں را پر نہ کر دے از شکر
 (اگر نالہ نے کائنات جو طلب ہے جس سے معرفت پیدا ہوتی ہے نہ ہوتا تو دنیا میں
 ہزاروں عارف بھرے پڑے ہیں کہاں سے آتے)

بندگان خدا محبت والے موجود ہیں اگر ان میں محبت نہیں تو دوسرے ان کی صحبت سے کیوں کر اہل محبت ہو جاتے ہیں یہ طاقت محبت ہی میں ہے کہ آس پاس تک کو پیٹ لیتی ہے محبت آگ ہے آگ کے اندر جو کوئی جاتا ہے وہ تو جلتا ہی ہے اور جو کوئی آگ کے ارد گرد ہوتا ہے گرم وہ بھی ہو جاتا ہے عقل میں اتنی قوت نہیں واللہ یہ قوت محبت ہی میں

ہے۔ چنانچہ ایک اہل دل نے دونوں کو آزمائ کر کہا ہے:

آزمودم عقل دور اندیش را بعد ازیں دیوانہ سازم خویش را

(میں نے عقل دور اندیش کو آزمایا، جب اس سے کام نہ چلا پھر ہم دیوانہ بنے)

آزمودم عقل دور اندیش را بعد ازیں دیوانہ سازم خویش را

(عقل دور اندیش کو آزمانے کے بعد میں نے دیوانگی اختیار کی)

دیوانہ بنیں گے طعن سہیں گے، مصیبتیں جھیلیں گے مگر محبت وہ چیز ہے کہ کسی کا اثر نہ ہو گا اور یہی کہیں گے۔

ما اگر فلاش و گر دیوانہ ایم مست آں ساقی و آں پیانہ ایم
(اگر ہم مفلس فلاش اور دیوانہ ہیں تو کیا پرواہ ہے، یہی دولت کیا کم ہے کہ محوب حقیقی کی محبت سے مست ہیں)

دیکھئے ادنیٰ سی بازاری مرد اور عورت یا ایک امرد کی محبت میں آبرو و غیرت سب فنا ہو جاتی ہے نہ مال کی پروار ہے نہ جاہ کی جب ایک نام عشق میں یہ حالت ہے تو حق تعالیٰ کے عشق میں جو واقعی عشق ہے اور سچا عشق ہے کیا حالت ہونا چاہیے جو کچھ بھی ہو جاوے کم ہے کیونکہ عشق مولیٰ کے کم از لیلی بود کوئے گشتہ بہر او اولی بود
(محبوب حقیقی کا عشق یا اس سے کیا کم ہو اس کی گلیوں میں پھرنا اولی اور بہتر ہے)

آثار محبت

غرض محبت کے آثار جہاں بھی ہوں وہاں کیسے قائل نہ ہوں کہ محبت کا وجود ہے تو یہ قول صحیح نہیں کہ خدا تعالیٰ کی محبت نہیں ہو سکتی دراصل ان لوگوں نے خدا تعالیٰ کی عظمت پر نظر کر کے یہ کہہ دیا ہے کیونکہ ظاہر ہے کہ محبت ایک تعلق کا نام ہے جس کے لیے موجود طرفین اور طرفین میں کچھ باہمی مناسبت کی ضرورت ہے اور بندہ اور خدا میں کیا مناسبت کہاں واجب اور کہاں ممکن غالباً یہ اصل ہو گئی ہے متكلمین کے انکار کی مگر اس کا حل یہ ہے کہ بندہ بیشک اس قابل نہیں ہے کہ اس کو واجب کے ساتھ ایک طرف میں رکھا جاوے لیکن محبت کا امکان اس طرح پر ہے کہ حق تعالیٰ کے ساتھ ایک طرف میں رکھا جاوے لیکن محبت کا امکان اس طرف سے

شروع ہوئی حق تعالیٰ نے ارادہ فرمایا کہ اس کے دل میں میری محبت ہو، بس ہو گئی، حق تعالیٰ کے ارادہ کے سامنے کوئی چیز ناممکن نہیں اس لیے جس بندہ میں خدا تعالیٰ کی محبت دیکھو، سمجھو لو کہ حق تعالیٰ کو بھی اس کے ساتھ محبت ہے مگر ظہور و خفا کا فرق ہے۔ مولانا فرماتے ہیں:

عشق معشووقاں نہاں است دستیر عشق عاشق با دو صد طبل و نفیر

(معشوق کا عشق پوشیدہ اور مخفی ہے، عاشق کا عشق ظاہر اور آشکارا ہے)

ایک عشق عاشقان تن زہ کند عشق معشووقاں خوش و فربہ کند

(لیکن عاشقوں کا عشق دلا کرتا ہے اور معشوقوں کا عشق موٹا اور فربہ کرتا ہے)

عاشق کی محبت پتہ دیتی ہے کہ حق تعالیٰ کو بھی اس سے تعلق ہے مگر وہاں کوئی انفعائی اثر نہیں کیونکہ واجب الوجود پر کیا اثر ہوتا اسی واسطے اس کو ستیر کہا یعنی وجود تو ہے مگر کوئی اثر ظاہر نہیں۔ ایک جگہ فرماتے ہیں:

ہر کہ عاشق دیدیش معشووق داں گوبہ نسبت ہست ہم ایں وہم آں

(جس کو عاشق دیکھو اس کو معشوق سمجھو، گونبخت کے ساتھ یہ بھی ہے اور وہ بھی)

عارفین کے ان اقوال سے تائید ہو گئی ہے کہ بندہ کی محبت درحقیقت خدا تعالیٰ کی محبت ہے اور خدا تعالیٰ کی توبی شان ہے اہل اللہ جو مظہر شان خداوندی ہیں ان کی بھی یہی کیفیت ہے کہ اگر تمہیں ان سے محبت ہے تو وہ درحقیقت تمہاری طرف سے محبت ہے ورنہ کیا مجال تھی کہ تم ان کے پاس بھی پہنک سکتے اگر ان کو تم سے تعلق نہ ہوتا تو قیامت تک تمہیں ان سے تعلق نہ ہوتا بلکہ نفرت ہوتی۔

نفرت فرعون تو میداں از کلیم

(فرعون سے نفرت کرنا اللہ کی طرف سے سمجھتے رہو)

یعنی فرعون کو حضرت موسیٰ علیہ السلام سے کیا نفرت تھی، خود حضرت کلیم کو اس سے نفرت تھی اگر وہ کشش کرتے تو فرعون کو مجال انکار نہ تھی، باقی ان کا کشش نہ کرنا، یہ حکمت الہیہ پرمنی ہے۔ ایک بزرگ سے ان کے مرید نے اپنی محبت کا اظہار کیا فرمایا تمہیں کیا محبت ہوتی ہم کو ہی تم سے محبت ہے اگر ہم اپنی توجہ ہٹالیں تو کبھی ہمارے پاس نہیں آ سکتے چنانچہ مرید کی تنبیہ

تنبیہ کے لیے انہوں نے ایک بار توجہ ہٹالی، کئی مہینے تک پاس آنے کی توفیق نہیں ہوئی حالانکہ تھا اسی شہر میں پھر توجہ کی آموجود ہوا، فرمایا دیکھا بھی یہ ہے تمہاری محبت کی حقیقت اس پر ہمارے حضرت فرماتے تھے کہ جب ثابت ہوا کہ تمہاری محبت دراصل ان مقبولین ہی کی محبت ہے جو تمہارے ساتھ ہے تو اس میں ایک اور بڑی بشارت ہے وہ یہ کہ معلوم ہوا کہ آپ ان کے دل میں رہتے ہیں اور ان کے دل تخلی گا حق ہیں تو تمہاری حالت کچھ بھی ہو مگر انشاء اللہ انوار تخلی سے محروم نہ رہو گے۔ اس واسطے کوشش کرو کہ کسی کے دل میں جگہ کروا اور اس بات کا پتہ کہ محبت انہیں کی طرف سے ہوتی ہے ان کے برتابہ سے پتہ چلتا ہے اتنی محبت مرید کی طرف سے نہیں ہوتی، جتنی ان کی طرف سے ہوتی ہے اہل اللہ اپنے متعین پر گویا فدا ہوتے ہیں ہمارے حضرت نے ایک دفعہ فرمایا کہ اگر اب میں تھانہ بھون جاؤں تو کہاں ٹھہراؤں، پھر خود ہی فرمایا کہ اشرف علی کے ہاں ٹھہراؤں، دیکھئے کسی عزیز قریب کا نام نہیں لیا، لیا تو ایک خادم ہی کا نام لیا، یہ شفقت ہوتی ہے بزرگوں کے خدام پر ایک مرتبہ حضرت نے میری اہلیہ کو ایک کپڑا بطور تبرک دیا، اس پر ایک خادم نے عرض کیا کہ فلاں آپ کی رشتہ دار پوتی ہے اس کے لیے بھی دیکھئے فرمایا ہم کسی بیٹی پوتی کو نہیں جانتے ہمارے پوتے وہی ہیں جن کو اللہ کے لیے ہم سے تعلق ہے اس کے معنی یہ نہیں کہ اولاد اور رشتہ داروں سے ان کو تعلق نہیں ہوتا، ان کو تعلق سب سے ہوتا ہے چنانچہ اگر کوئی ان کے رشتہ داروں سے بدسلوکی کرے تو اول جوش انہیں کو ہو گا کیونکہ ادائے حقوق نسرور ہے اور اہل اللہ سے بہتر کوئی ادائے حقوق نہیں کر سکتا کیونکہ یہ حقوق کو شریعت کے موافق ادا کرتے ہیں اور شریعت سے بہتر کوئی حقوق کو نہیں جان سکتا اور وہ جوش بجا ہوتا ہے کیونکہ کسی شخص کے رشتہ داروں کے ساتھ بدسلوکی وہی شخص کر سکتا ہے جس کو اس شخص کے ساتھ محبت نہ ہو رشتہ دار تو بڑی چیز ہیں ادنیٰ تعلق جس چیز کو محبوب کے ساتھ ہوتا ہے محبت کے نزدیک وہ بھی محبوب ہوتی ہے۔ دیکھئے سگ یلیٰ کے ساتھ مجنوں نے کیا برتابہ کیا اس کو گود میں اٹھالیا، کسی نے کہا کہ یہ کیا حرکت ہے تو وہ کہتا ہے:

پاسبان کوچہ یلیٰ است ایں
(یہ یلیٰ کے کوچہ کا چوکیدار ہے)

محبت ایسی ہی چیز ہے یہ وجہ اہل اللہ کے اس غصہ کے بجا ہونے کی حضرت شیخ عبدالقدوس رحمۃ اللہ علیہ کے ایک بیٹے کے ساتھ بعث خلقنا شیخ نے بدسلوکی کی تو شیخ کو بڑے غصہ کا خط ان کے پاس گیا، ان کا غصہ دراصل ان رشتہ داروں کی طرف داری سے نہیں ہوتا بلکہ اس وجہ سے ہوتا ہے کہ مدعی محبت کا دعویٰ جھوٹا ثابت ہوا اس تصنیع سے وہ بھڑک اٹھتے ہیں تو کوئی یہ نہ سمجھے کہ اہل اللہ کو اولاد سے کوئی تعلق نہیں یا ان کو ہم سے بھی زیادہ تعلق ہوتا ہے چنانچہ ہمارے وطن میں ایک معلمہ کے پاس ایک لڑکی پڑھنے آئی وہ لڑکی سیدۂ قاضی تو اس معلمہ نے خواب میں دیکھا کہ حضرت سیدۂ فاطمہ رضی اللہ تعالیٰ عنہا تشریف لا سیں اور ہبہ ہماری بچی آئی ہے اس پر اچھی طرح توجہ رکھنا دیکھنے کتنے بعد رشتہ کا یہ خیال ہے۔ غرض اہل اللہ کو عزیز واقارب سے بھی محبت ہوتی ہے اور تبعین سے بھی ہوتی ہے اور انہیں کی محبت کا عکس تبعین کی محبت میں دکھائی دیتا ہے اس کے ساتھ تمہاری محبت دراصل ان کی محبت تمہارے ساتھ ہے تو گواس وجہ سے کوئی ظاہر پرست محبت کا انکار کر دے کہ کہاں بندہ اور کہاں خدا۔ بندہ کا کیا منہ ہے کہ خدا سے تعلق جوڑے لیکن جب ہم یہ کہتے ہیں کہ وہ تعلق بندہ نے نہیں جوڑا بلکہ خدا تعالیٰ نے جوڑا ہے تو اس پر کیا اعتراض ہو سکتا ہے غرض خدا کی محبت کا وجود قلوب میں ہے اور ضرور ہے اور خدا کی محبت تو بندہ کی غذا ہے خواہ محبت کو مصدر معروف کہو یا مجھوں کہو کوئی صورت بھی محبت خدا بندہ کی حیات روحانی کے لیے شرط ہے جیسے غذا حیات بدھی کے لیے شرط ہے بے غذا کے زندگی نہیں رہ سکتی۔ جب محبت بندہ کی غذا ٹھہری تو اس کی ضد یعنی بعض تو بڑی چیز ہے بلکہ عدم محبت بھی مرنے کے لیے کافی ہے جیسے مرنے کے لیے یہی ضروری نہیں کہ زہر کھایا جاوے بلکہ غذا کا بند کر دینا کافی ہے تو جس چیز کے لیے یہ کہا جائے کہ یہ محبت کی ضد یعنی بعض پیدا کرنے والی ہے وہ تو سب سے بذریعہ ہو گی وہ چیز کبر ہے یہ حق تعالیٰ کے نزدیک مبغوض ہے۔

تواضع

إِنَّ اللَّهَ لَا يُحِبُّ الْمُسْتَكْبِرِينَ (اللہ تعالیٰ غرور کرنے والوں کو پسند نہیں فرماتے) میں اسی کو بیان فرمایا گیا ہے ”لا یحب بمعنی یبغض“ ہے اور نکتہ اس میں وہ ہے جو بیان ہوا کہ اپنی محبوبیت اور بندہ کی محبت پر نظر کر کے یہ بغض کی ضرورت ہی نہیں لامحب ہی کو کافی قرار دیا گیا۔ خلاصہ یہ کہ کبر مبغوض ہے اور بدترین چیز ہے جب یہ ایسا ہے تو اس کا مقابل

بہترین اشیاء اور حق تعالیٰ کے نزدیک محبوب ہوگا اور وہ تواضع ہے تو اضع فی نفسہ بھی محبوب ہے اور اس وجہ سے بھی ضروری ہے کہ تو اضع کبر کا علاج ہے اور کبر کا علاج ضروری ہے کیونکہ یہ بدترین مرض اور امراض ہے اور یہ مرض عام ہے تو بیان تو اضع کا اختیار کرنا مفید عام مضمون ہوا۔ اس واسطے اس حدیث کو اختیار کیا گیا ہے حاصل یہ کہ کبر کا علاج تو اضع ہے اب ضروری ہے کہ تو اضع کے معنی بیان کیے جائیں۔

تواضع کی حقیقت

میں مختصر اس کی حقیقت بیان کر کے ختم کرتا ہوں۔ تو اضع کی حقیقت عوام جہلاء میں تو یہ ہے کہ مہمان کی خاطر کی جاوے پان پتہ اس کے سامنے رکھا جاوے کھانا کھلایا جاوے نرم زبان سے بولا جاوے اس کے لیے دوسرا الفاظ خاطر کرنا ہے، کہتے ہیں فلاں آدمی بڑی خاطر کا آدمی ہے اسی کو ذرا پڑھ لکھے مگر جاہل ہی یوں کہہ دیتے ہیں کہ فلاں کے یہاں مہمان کی بڑی تو اضع ہوتی ہے۔ بہر حال یہ معنی تو عرفی ہیں اور حقیقی معنی سے یہ معمولی لیاقت کے لوگ بھی واقف نہیں حتیٰ کہ نئے لوگوں میں جو اعلیٰ درجہ کے نئے تعلیم یافتہ ہیں بی اے اور ایم اے والے وہ بھی اس حقیقی معنی سے بے خبر ہیں بلکہ وہ تلفظ بھی صحیح نہیں بولتے کیونکہ اردو زبان کی شاستری فارسی سے پیدا ہوتی ہے جس سے یہ لوگ بے بہرہ ہیں بلکہ اردو کا املاتک ان کا غلط ہوتا ہے چنانچہ ایک تعلیم یافتہ سب صحیح نے ایک فریق کے اظہار قلمبند کرنے میں اعتراض ز سے لکھا تھا، اس فریق نے دیکھ کر اعتراض کیا کہ اعتراض ز سے نہیں ہے کہا غلطی ہوئی ظ سے ہے تو یہ لوگ الفاظ تک غلط بولتے ہیں تو اضع کو توازنے بولتے ہیں۔ غرض اس کے صحیح معنی سے یہ لوگ سب کے سب نا آشنا ہیں جن میں بعضے تو ایسے ہیں کہ لفظ سے بھی نا آشنا اور بعضے لفظ جانتے ہیں مگر معنی سے نا آشنا ہیں اچھی طرح جان لیجئے کہ تو اضع لفظ عربی ہے اور جن معنوں میں عوام نے استعمال کیا ان معنوں میں تو عربی زبان میں یہ لفظ کہیں آیا ہی نہیں اس پر ایک قصہ یاد آ گیا۔ ایک دیہاتی لڑکا تھا اس نے ایک استاد سے کریما شروع کی جب یہ شعر آیا

دل اگر تواضع کنی اختیار شود خلق دنیا ترا دوستدار
 (یعنی اے دل اگر تواضع اختیار کرے تو تمام مخلوق تیری دوست بن جائے)

استاد نے پوچھا جانتے ہو تو تواضع کس کو کہتے ہیں کہا اجی ہاں یہی پان پتہ دے دینا یہ تو
 ایک گنوار کی بات ہے پڑھے لکھوں کے نزدیک جو معنی ہیں وہ بھی اسی کے قریب قریب ہیں،
 صرف لفظ دوسرے ہیں ان کے نزدیک تواضع کے معنی ہیں نرمی سے بولنا، جھک جھک کر
 سلام کرنا، جھوٹی باتیں بنانا، حقیقت سے دونوں دور ہیں۔ صاحبو! اس کے معنی حقیقت میں
 اپنے آپ کو پست سمجھنا ہیں، نہ پست بنانا، یہ جھک جھک کر سلام کرنا اور باتیں بے تکلف پست
 بنانا ہے یعنی بناوٹ ہے نہ حقیقت بلکہ حقیقت میں تو آج کل تواضع تکبر ہے جو تواضع کی ضد
 ہے اور اس پر تعجب نہ کیجئے کیونکہ میں ایک امتحان بتاتا ہوں جس کسی کو آپ بہت متواضع
 دیکھیں جو بار بار جھک جھک کر سلام کرتے ہوں اور بہت ہی منکر انفس ہوں اور ہر شخص
 سے آپ اور جناب سے بات کرتے ہوں اور اپنے آپ کو یہ کہتے کہ میں کس قابل
 ہوں میں تو محض نالائق ہوں تو جس وقت وہ یہ کہیں کہ میں نالائق ہوں اس وقت آپ ذرا
 کہہ دیجئے ہاں صاحب واقعی آپ تو نالائق ہیں پھر دیکھئے وہ کتنا ناچھتے ہیں اور امید تو ہے کہ
 ساری عمر کے لیے دشمن ہو جائیں گے۔ اگر یہ بناوٹ نہ تھی اور جھوٹ نہیں تھا اور وہ دل سے
 یہ الفاظ کہتے تھے تو یہ غصب اور کینہ کیوں ہوا۔ معلوم ہوا کہ اپنے آپ کو نالائق صرف اس
 واسطے کہا جاتا ہے تاکہ دوسرا ان کی زیادہ تعریف کرے کہ فلا نے بڑے متواضع ہیں اپنے
 آپ کو کچھ سمجھتے ہی نہیں تو صورت تو تواضع کی ہے مگر حقیقت میں بڑا بنتا اور تکبر کرنا مقصود
 ہے جو تواضع کی ضد ہے اور جو واقعی متواضع ہیں وہ ایسے تصنیع کے الفاظ بھی نہیں کہتے اس لیے
 ان کی نسبت اکثر لوگ یہی کہتے ہیں کہ ان میں تواضع اور اخلاق نہیں ہیں کسی کو منہ ہی نہیں
 لگاتے۔ صاحبو! ان میں بناوٹ نہیں، پچھے اخلاق ہیں جھوٹ نہیں، ان کو تو حکیمانہ قول یہ ہے
 کہ اگر کوئی منہ پر تعریف کرے تو اس تعریف سے نہ انکار کرو نہ اس کو منع کرو کیونکہ اس سے
 اور زیادہ تعریف کرے گا اور دوسرے دیکھنے والے بھی تمہارے معتقد ہو جائیں گے بلکہ
 خاموش ہو رہو وہ اپنا سامنہ لے کر خود خاموش ہو جاوے گا اور سب سمجھیں گے یہ بالکل بے
 حس آدمی ہے جو تعریف سے کچھ بھی خوشی ظاہر نہیں کرتا، بت بن کر بیٹھ گیا، پھر آئندہ نہ کوئی
 تعریف کرے گا نہ عقیدت مند ہو گا، یہ ہے حقیقی تواضع۔

آج کل کا دستور

آج کل ایک اور طریقہ نکلا ہوا ہے پہلے لوگ تو جب کوئی ان کی تعریف کرتا تھا انکسار کے الفاظ کہتے تھے کہ جناب میں اس قابل کہاں ہوں آپ بناتے ہیں۔ من آنم کہ من دانم یہ اگر بناؤث ہی تھی مگر خیر صورت تو تواضع کی تھی اور اب طریقہ نکلا ہے کہ اپنی تعریف کا شکر یہ ادا کرتے ہیں کہ میں اس عنایت کا نہایت شکر یہ ادا کرتا ہوں کہ آپ نے مجھ کو ان القاب سے نوازا، مطلب یہ ہے کہ ایسے ہی الفاظ سے مجھے یاد کیا کیجئے اور میں اس قابل ہوں اس میں صورت بھی تواضع نہیں رہی کھلا ہوا تکبر ہے۔ غرض تکبر کھلا ہوا ہو یا ذہکا ہوا چھپتا نہیں ہے۔ بر تاؤ سے حال معلوم ہو جاتا ہے پھر جیسا واقع میں ہوتا ہے ویسا ہی حکم کیا جائے گا اگر واقع دل میں بڑا بننے چاہتے ہو تو چاہے نالائق بنویا خاکسار بتوکبر ہی کا حکم ہو گا اور اگر دل میں پستی اور انکسار ہے تو خواہ کوئی لفظ بھی زبان سے نہ کہو اور مدح سن کر متکبرین کی طرح خاموش ہی بیٹھے رہو، تب بھی تکبر نہیں تواضع ہی سے ہمارے ایک بزرگ استاد تھے، ان کی عادت تھی کہ جب کوئی ان کی تعریف منہ پر کرتا ہے تو خاموش مخفی ہو جاتے ہیں اس سے ناواقف دیکھنے والا یوں سمجھتا کہ یہ اپنے آپ کو اس تعریف کا اہل سمجھتے ہیں اور یہ تکبر ہے مگر دوسرے وقت ان کی یہ حالت تھی کہ دیوبند کے قریب امیا ایک گاؤں ہے اس میں آموں کی دعوت ہوئی۔ داعی نے سواری تک نہیں بھیجی یہ بزرگ مع رفقاء کے پیدل چلے گئے جب وہاں سے آم کھا کر جلنے لگے تب بھی بلا نے والے نے سواری کونہ پوچھا، پیدل ہی چلتے چلتے وقت گھروالوں کے واسطے اس نے آم دیئے۔ ظاہر ہے کہ مولانا کو اوروں سے زیادہ حصہ دیا ہو گا، مولانا نے اپنا حصہ لنگی میں باندھ لیا، مولانا دہلی میں شہزادوں کی گودوں میں پلے ہوئے تھے اور بہت نازک بدن تھے بوجھ لے چلنے کی عادت کہاں، اس گھڑی کو بھی اس ہاتھ میں لیتے اور کبھی اس ہاتھ میں لیتے، بمشکل دیوبند کے قریب پہنچے۔ جب بازار کے قریب پہنچے تو تھک کر اس گھڑی کو سر پر کھلیا تو بڑا آرام معلوم ہوا۔ تو فرماتے ہیں کہ میاں پہلے سے یہ ترکیب سمجھ میں نہ آئی بڑے آرام سے آتے، سر پر گھڑی رکھے ہوئے چلے جاتے ہیں اور دونوں طرف سے سلام ہوتے جاتے ہیں اور مصالحت ہوتے جاتے ہیں اور مولانا بے تکلف چلے جاتے ہیں۔ مدرسہ تک اسی طرح چلے گئے راستہ میں معتقدین نے لینا بھی چاہا مگر کسی کو نہیں دیا۔

ہشاش بشاش ذرا طبیعت پر بار نہیں تھا۔ لوگ عموماً وضع کی پابندی کو اچھا سمجھتے ہیں اور اس کو ضروری کہتے ہیں اور کہتے ہیں کوئی عادت تاو قتیلہ خلاف شرع نہ ہو۔ گناہ کیا ہے میں کہتا ہوں اکثر اوضاع کی بناء ترفع پر ہے البتہ اگر کسی میں ترفع نہ ہو اور اس میں یہ بات پیدا ہو گئی ہو جو مولانا میں تھی کہ کسی وقت اپنی وضع کے خلاف کام کرنے پر نفس کے ذر کا وٹ نہ ہو تو وہ شخص متکبر نہیں اور اس کی عادات بھی بری نہیں ورنہ پابند وضع یقیناً متکبر ہے میں نہیں کہتا کہ سب پانچ پانچ سیر بوجھ ہی لا دو مگر کچھ تو کرو اخلاق کی اصلاح کی طرف کسی کو توجہ نہیں۔

صحبت بزرگان

ہماری طرف ایک بزرگ مولانا مظفر حسین صاحب تھے وہ اپنے معمولات کے بہت پابند تھے، تہجد سفر میں بھی قضاۓ کرتے تھے اس وقت ریل نہ تھی لوگ بھلوں میں سفر کیا کرتے تھے۔ مولانا اس میں بھی تہجد پڑھتے تھے مگر کبھی اس ضرورت کے لیے بھلی کو ٹھہرایا نہیں کیونکہ اس سے دوسرے رفقاء کا حرج ہوتا یا کم از کم گاڑی بان کا تو حرج ہوتا اور عارفین کسی کی کلفت کو کبھی گوارا نہیں کرتے بس یہ کرتے کہ گاڑی سے آگے بڑھ جاتے اور دو رکعت پڑھ لیتے جب گاڑی نزدیک آتی آگے بڑھ جاتے پھر دو رکعت پڑھ لیتے، اسی طرح تہجد ختم کرتے۔ بھلا آج تو کوئی شیخ صاحب کر کے دکھاویں اور تو سفر میں تہجد ہی کون پڑھتا ہے اور کسی کو شوق ہوا تو بس بھلوان کمخت کی مصیبت ہے کہ گھنٹہ بھرتک گاڑی روکے کھڑا رہے، تہجد اور راحت رسانی مخلوق دونوں کو جمع کر کے دکھاؤ۔ ان ہی مولانا مظفر حسین صاحب ہی کا قصہ ہے کہ ایک دفعہ مولانا دہلی سے کرایہ کی ایک بھلی میں چلے گاڑی بان سے دیہاتیوں کی طرح باتیں کرتے رہے تاکہ وہ مانوس ہوں کیونکہ رفیق سفر کو مانوس کرنا بھی حق رفاقت ہے پھر اس سے باتوں باتوں میں معلوم ہو گیا کہ یہ بھلی رنڈی کی ہے مولانا کو بڑی وحشت ہوئی کیونکہ آپ بڑے متنقی تھے ان کا تقویٰ مشہور ہے وہ ایسی گاڑی میں کیوں کرسوار ہو سکتے ہیں جو حرام کمال سے تیار کی گئی ہو مگر کمال یہ ہے کہ آپ نے اترنے میں جلدی نہیں کی۔ سنتے ہی فوراً نہیں اتر پڑے اس خیال سے کہ گاڑی بان کی دل شکنی نہ ہو تھوڑی دور جا کر پیشاب کے بہانے سے اترے پھر اس سے کہا کہ اب تو پیدل چلنے کو جی چاہتا ہے گاڑی بان سمجھ گیا اور عرض کیا کہ میں سمجھ گیا ہوں۔ اب بہتر ہے مجھ کو رخصت فرمائیے، فرمایا

نہیں ہو سکتا، میرے کرایہ کے سب ممکن ہے کہ کوئی کرایہ لوٹ گیا ہو تو یہ خسارہ مجھ کو گوار نہیں، اسی طرح کامڈ بہلہ تک بہلی لائے اور خود پیادہ تشریف لائے یہاں پہنچ کر پورا کرایہ دے کر رخصت کیا۔ یہ کمال یہ باتیں بزرگوں کی صحبت سے حاصل ہوتی ہیں۔ حضرت صحبت میں رہ کر دین آتا ہے میں بقسم کہتا ہوں کہ کتابوں سے دین نہیں آتا، ضابطہ کا دین تو کتاب سے آ سکتا ہے مگر حقیقی دین بلا کسی کی جو تیار سیدھی کیے بلکہ بلا جو تیار کھائے نہیں آ سکتا۔ دین کسی کی خوشامد نہیں کرتا، دین ان ہی نخزوں سے آتا ہے، اب جس کا جی چاہے لے اور جس کا جی چاہے نہ لے، اکبر ایک اچھے شاعر تھے ان کا کلام حکیمانہ ہوتا ہے اس کا مضمون ہے:

دین ہوتا ہے بزرگوں کی نظر سے پیدا

یہ بات بالکل حق ہے اہل اللہ میں ایک کمال یہ ہوتا ہے کہ تقویٰ کے ساتھ کسی کی دل شکنی نہیں کرتے ان سے کسی کو تکلیف نہیں پہنچتی ہاں اگر کوئی اصلاح کی استدعا کرے تو اس کی ضرورت سے تنبیہ اور پوری سیاست کرتے ہیں کیونکہ بلا اس کے اصلاح نہیں ہو سکتی یہ ایسا ہے جیسے فصاد زخم کا علاج کرتا ہے کہ جہاں چیرے کی ضرورت ہے اگر وہاں وہ زخم کرے تو باعث ضرر ہے اور ایسے زخم کی صورت میں فصاد کو حرم دل نہ کہا جائے گا بلکہ ظالم کہیں گے اس لیے جہاں اصلاح میں سیاست کی ضرورت ہو وہاں اہل اللہ پوری سیاست کرتے ہیں مگر سیاست میں بھی امکان بھرنے کا پہلو نہیں چھوڑتے۔ ان ہی بزرگوں کا یعنی مولانا مظفر حسین صاحب کا قصہ ہے۔ انہوں نے کہا کہ ایک پہلوان مسجد میں آیا اور غسل کرنا چاہتا تھا۔ موذن نے اس کو ڈاٹا اور کہانماز کے نہ روزے کے مسجد میں نہانے کے لیے آ جاتے ہیں ان بزرگ نے ڈانٹنے والے کو منع کیا اور خود اس کے نہانے کا پانی بھرنا شروع کر دیا اور اس سے کہا ماشاء اللہ تم تو بڑے پہلوان معلوم ہوتے ہو دیے تو زور بہت کرتے ہو، ذرا نفس کے مقابلہ میں بھی تو زور کیا کرو، نفس کو دبایا کرو اور ہمت کر کے نماز پڑھا کرو۔ پہلوانی تو یہ ہے بس وہ شخص پانی پانی ہو گیا اور بہت شر مایا، اسی وقت سے نماز کا پابند ہو گیا۔ اسی طرح ان ہی مولوی صاحب کا قصہ ہے کہ انہوں نے ایک رئیس سے کہا کہ تم نماز کیوں پڑھتے، انہوں نے کہا کہ نماز تو پڑھ لیں مگر وضو کی پنج ایسی ہے کہ ہمارے بس کی نہیں، بار بار واڑ کو اتار کر چڑھائے یہ رئیس واڑ، ہی چڑھانے کے عادی تھے۔ مولوی صاحب نے کہا کہ آپ بے وضو نماز پڑھ لیا کریں مگر پابندی کے ساتھ پڑھئے۔ رئیس نے کہا کہ بے وضو نماز پڑھنے سے گناہ تونہ ہو گا فرمایا آپ

بے فکر ہیں اگر گناہوگا تو مجھے ہوگا، آپ تو میرے کہنے سے تو پڑھیں گے اب کیا تھا مجبور انماز شروع کرتا پڑی اور مولوی صاحب کی یہ برکت تھی کہ اول ہی وقت یہ بات خیال میں آئی کہ اتنا تو میں بھی جانتا ہوں کہ بدون وضونماز نہیں ہوتی یہ تو ان کی شفقت تھی کہ مجھ کو راہ پر لگا دیا اور قطعِ جحت کے لیے یہ گنجائش دے دی تو بے وضو پڑھنے کی نوبت نہیں آئی اور خود مولوی صاحب کو بھی یہی مقصود تھا اور ان رئیس کے فہم پر اعتماد تھا تو وہ گنجائش صرف صورۃ تھی، حقیقتانہ تھی۔ پھر جب بار بار واڑ ہی چڑھانے میں وقت معلوم ہوئی اڑ ہی بھی چھوڑ دی، بس اہل اللہ میں اس قدر شفقت ہوتی ہے کہ خلق خدا کو اولاد کے برابر اور بھائیوں کے برابر سمجھتے ہیں۔ یہ بات یاد رکھو کہ غیروں سے ہرگز سختی نہ کرو ہاں جس پر تمہاری حکومت ہواں کے ساتھ سیاست سے کام لو برجگہ سختی نہ کرو، یہ شفقت ہی کا اثر ہے کہ اسلام اس قدر پھیلا۔

حقانیت اسلام

چنانچہ حضور صلی اللہ علیہ وسلم کی شفقت کے متعلق ارشاد ہے: ”وَلَوْ كُنْتَ فَظًا غَلِيظًا
الْقُلْبُ لَا نَفْصُوا مِنْ حَوْلِكَ“ یعنی اگر آپ بدگو اور سخت ہوتے تو کوئی بھی آپ کے پاس نہ پھٹکتا سب ادھر ادھر بھاگ جاتے اور یہ سب کو معلوم ہے کہ آپ کے پاس مسلمانوں کا بہت اجتماع تھا تو معلوم ہوا کہ آپ بدگو اور سخت نہ تھے جیسا کہ تاریخ سے بخوبی ثابت ہے یہ وجہ ہے اجتماع کی اور حریت ہے کہ آج کل بعض لوگ تاریخ کو بھی نہیں دیکھتے اور بے دھڑک کہہ دیتے ہیں کہ اسلام بزر شمشیر پھیلا اس کا جواب مولانا محمد قاسم صاحب نے خوب دیا تھا کہ شمشیر کے لیے شیر زن کہاں سے آئے تھے اگر وہ شمشیر زن بھی بزر شمشیر آئے تھے تو یہ سلسلہ تسلسل کو مستلزم ہے لامحالہ کہیں کہنا پڑے گا کہ شمشیر زنوں میں اسلام بلازور شمشیر آیا تھا۔ جب کچھ لوگوں میں اسلام بلازور شمشیر آیا تو اوروں میں اس طرح آنے سے کون چیز مانع ہے پس ثابت ہو گیا کہ اسلام بزر شمشیر نہیں پھیلا اسلام تو اصلاح کے لیے اور تواریخ فرع شر کے لیے ہے نہ کہ اصلاح کے لیے جہاد سے اشاعت اسلام مقصود نہیں بلکہ حفاظت اسلام مقصود ہے لوگ ان دونوں میں فرق نہیں سمجھتے اس کے لیے خواہ مخواہ اعتراض کرتے ہیں جن لوگوں کی بابت یہ کہا جاتا ہے کہ انہوں نے بزر شمشیر اسلام پھیلا�ا۔ ان کے حالات دیکھئے تو معلوم ہوگا کہ اسلام تواریخ سے پھیلا�ا یا اپنی پاکیزہ تعلیم سے نہ حضرت عبیدہ رضی اللہ تعالیٰ عنہ اسلامی لشکر کے سردار تھے ایک جگہ جنگ میں عیسائیوں سے عارضی صلح ہوئی ایام صلح میں لشکر اسلام کے سپاہی کے ہاتھ سے ان کے بادشاہ

کی تصویر کی آنکھ پھوٹ گئی، عیسائیوں کو سخت ناگوار ہوا۔ حضرت ابو عبیدہ رضی اللہ تعالیٰ عنہ سے شکایت کی کہ اس وقت تو مسلمانوں کا پلہ ہر طرح سے غالب تھا۔ یہ ممکن تھا کہ ساعت بھی نہ کرتے بلکہ اس تصویر کو بھی اکھاڑ کر پھینک دیتے مگر اسلامی تعلیم کا اثر دیکھنے کے انہوں نے اپنی غلطی کو تسلیم کیا اور کہا کہ ہم نے قصد ایسا نہیں کیا اور ہم اس کا بدلہ دینے کو تیار ہیں۔ حضرت ابو عبیدہ رضی اللہ تعالیٰ عنہ کھڑے ہو گئے کہ اس تصویر کے بد لے تم میری آنکھ پھوڑ لو۔ بس فوراً ہی مخالفوں کی گرد نیں جھک گئیں یہ اخلاق تھے جنہوں نے اسلام کو پھیلا�ا اور آنکھیں بند کر کے تو جس کا جی چاہے کہہ لے میں کہتا ہوں کہ تلوار کے زور سے اگر اسلام پھیلا�ا بھی جائے اور بزور کسی کو مسلمان بھی کیا جائے تو اس کا اسلام ایسا ہونا چاہیے کہ تلوار ہٹتے ہی ندارد ہو جائے وہ کون چیز تھی جو تلوار ہٹنے کے بعد بھی اسلام کو قلوب میں برقرار رکھتی تھی وہ اسلام کی حقانیت ہی تھی کہ ایک دفعہ کلمہ پڑھنے کے بعد جان جاتی رہے مگر اسلام نہیں چھوٹ سکتا اور پھیلانے کا ذریعہ اخلاق تھے جس کا نمونہ مولانا مظفر حسین صاحب کے بعض واقعات سے معلوم ہوا ہے انہی بزرگ کا قصہ ہے کہ ایک دفعہ راستہ میں ایک بوڑھے کو دیکھا کہ بوجھ پر لئے ہوئے آرہا ہے اور تھک گیا ہے آپ سے نہ رہا گیا اس سے کہہ سن کر اس کا بوجھ اپنے سر پر رکھ لیا حالانکہ خود بھی جوان نہ تھے، اس نے کہا بھی کہ میاں جی تم بھی بوڑھے ہی ہو کہا کہ میں اول تو تجھ سے کم بوڑھا ہوں دوسرے تازہ دم ہوں اس کا بوجھ لئے دور تک چلے گئے اور اس سے باعثیں کرتے رہے اس نے کہا کہ میں مولوی مظفر حسین سے ملنے کا بہت مشتاق ہوں سنائے کہ وہ آج کل ادھر آئے ہوئے ہیں۔ انہوں نے کہا کہ ہاں میں ان سے ملا دوں گا یہاں تک کہ جب اس کے گاؤں میں پہنچ گئے وہاں پہنچ کر پھر اس نے کہا کہ بھائی اور کھو مچھ کو مولوی مظفر حسین سے ضرور ملا یو اس وقت فرمایا کہ مظفر حسین تو میں ہی ہوں وہ نہایت شرمند ہوا اور ان کے قدموں میں لوٹنے لگا، مولانا نے کہا کہ بھائی شرمندگی کی کیا بات ہے ایک مسلمان کا کام کر دیا تو کیا ہو گیا اور انہی مولانا کی حکایت ہے جو بالکل اس کی مصدقہ ہے:

شندیم کہ مردان راہ خدا دل دشمنان ہم نکر دند تنگ
ترا کے میسر شود ایں مقام کہ بادوستانت خلاف است و جنگ

(یعنی میں نے سنا ہے کہ مردان راہ خدا نے دشمنوں کے دل کو بھی رنجیدہ نہیں کیا ہے تجھ کو یہ مرتبہ کب حاصل ہو سکتا ہے اس لیے کہ دوستوں کے ساتھ بھی تیری لڑائی اور ان سے مخالفت ہے)

ایک قصہ ہے بیڈولی کسی سفر میں مولانا وہاں پہنچے اور سرائے میں ٹھہرے وہاں ایک مہاجن بھی مع اپنے لڑکے کے ٹھہرا ہوا تھا لڑکے کے ہاتھ میں سونے کے کڑے تھے اس نے مولانا سے سب پتہ وغیرہ پوچھا جیسے آپس میں مسافر پوچھتے ہیں کہ آپ کہاں سے آئے ہیں اور کہاں جائیں گے مولانا نے فرمایا کہ میں صبح کو فلاں جگہ جاؤں گا۔ چنانچہ مولانا شب کو تجد پڑھ کر منزل مقصود کی طرف روانہ ہو گئے اس بنیے کی جب آنکھ کھلی تو اس نے دیکھا تو لڑکے کے ہاتھ میں کڑے ندارہ حضرت مولانا نہایت غریبانہ حالت سے دیکھ رہے ہیں، بنیے نے خیال کیا کہ ضروری غریب سا آدمی جو یہاں ٹھہرا ہوا تھا کڑے اتار کر لے گیا، اس نے پتہ تو مولانا سے پوچھ ہی لیا تھا، بس انٹھ کر سید ہے اس کی طرف کو ہولے، مولانا جاہی رہے تھے بنیے نے آواز دی، حضرت نے فرمایا کہ بھائی کیوں کیا ہے اس نے پاس جا کر ایک گھونسا لگایا اور کہا کہ تو کیوں ایسی حالت میں رہتا ہے جو اس کا تیری طرف ایسا خیال ہوا تیراعلانج یہی ہے۔ پھر حضرت نے فرمایا کہ بھائی چل چنانچہ چلتے چلتے جھنجانہ کے قریب آئے تھانہ آبادی کے باہر تھا، تھانیدار مولانا کا معتقد تھا جوں حضرت مولانا کو دور سے دیکھا، سر و قد تغظیم کے لیے کھڑا ہو گیا، اب تو بنیا گھبرا یا اور سمجھایے کوئی بڑے آدمی ہیں، مولانا نے فرمایا ذرمت میں تجھے کچھ نہ کہنے دوں گا۔ چنانچہ تھانیدار نے جب اس کی خبر لینی چاہی تو مولانا نے کہا اگر اس سے کچھ بھی کہو گے تو مجھے سخت تکلیف ہوگی اور بنیے سے کہہ دیا جا بھاگ جا بھاگ جا پھر مولانا فرمایا کرتے تھے کہ مجھے اس واقعہ سے بڑا نفع ہوا، جب لوگ مجھ سے مصافحہ کرتے ہیں اور ہاتھ چوٹیں ہیں تو میں خیال کرتا ہوں کہ مظفر حسین اللہ پاک کا تجھ پر بڑا فضل یہ کہ تجھے ان لوگوں کی نظر میں معزز بنادیا ہے ورنہ تیری حیثیت تو وہی ہے جو اس بنیے کی نظر میں بھی یہ ہیں اخلاق اہل اللہ کے اور یہ ہیں تواضع کہ دل دشمنان ہم نکر دندنگ (دشمنوں کے دل کو بھی رنجیدہ نہیں کیا) کتاب میں تو پڑھا ہی ہوگا مگر یہ اس کی نظریں اس زمانہ تک موجود ہیں۔

عزت کی قیمت

اب تو کسی کو ایک سخت لفظ کہہ دینے سے تو ہیں کی ناش ہوتی ہے کہ میری ہنک عزت کی گئی ایک لاکھ روپیہ معاوضہ دلا یا جائے، آج کل ان چیزوں کی بھی قیمت مقرر ہوئی ہے جو متفقہ نہیں، بس بات یہ ہے کہ ہر طرح روپیہ کی کمالی چاہیے، روپیہ ایسا مقصود بالذات ہوا ہے کہ ہر چیز

کا عوض بن سکتا ہے عزت کا عوض بھی روپیہ ہو گیا، کیا ادنیٰ چیز کو عزت کا عوض بنایا حالانکہ عزت تو بے بہا چیز ہے کیونکہ وہ عظمت خداوندی کی ایک جھلک ہے اس کو بھی اہل اللہ ہی سمجھ سکتے کہ عزت کی قیمت کیا چیز ہے مگر آج کل یہ مذاق ہو گیا ہے کہ مال کو عزت کی قیمت اور عوض بناتے ہیں ایک مذاق تو یہ ہے اور املا تحقیق کا دوسرا مذاق یہ ہے انہوں نے ایک اور چیز کو اس کا عوض سمجھا وہ عوض یہ ہے کہ اس سے صفت تواضع کی تکمیل ہو گئی اور اس میں یہ فائدہ سمجھے کہ پھر ان کو ہاتھ و اٹھ چومنے سے عجب نہ ہو گا یہ کس قدر گراں بہا چیز ہاتھ آئی، یہ نعمت ملنا کس قدر رحمت خداوندی ہے اور جب مال عزت کی قیمت بن سکتا ہے تو رحمت خدا اس کی قیمت کیوں نہیں بن سکتی۔ رحمت خدا تو بڑی چیز ہے بس دونوں مذاقوں میں فرق یہ ہے کہ آپ لوگ تو مال ہی کو سب کچھ سمجھتے ہیں وہ رحمت خدا کو سب کچھ سمجھتے ہیں ان کی عزت تو ایسی ہے کہ مال کی کوئی مقدار بھی اس کا عوض نہیں بن سکتی اور رحمت خدا اتنی بڑی ہے کہ قلیل جزو بھی بڑی سی بڑی عزت کا عوض بن سکتا ہے اس لیے انہوں نے اس کو کافی معاوضہ سمجھا، اس واسطے اور کوئی مدارک نہیں کیا بلکہ اور کوئی مدارک کرتے ہوئے یہ خوف تھا کہ وہ معاوضہ نہ جاتا رہے تو اب اس کی مثال ایسی ہو گی کہ ایک بچہ کے ایک پھر ماریں پھر اس کو راضی کرنے کے لیے ایک پیسہ اور ایک اشرفتی اس کے سامنے رکھیں اور اس سے کہہ دیں ان دونوں میں سے ایک لے لیں تو میں اب پوچھتا ہوں کہ اس کی عقلمندی کس صورت میں ہے جس شخص نے کبھی اشرفتی نہیں دیکھی وہ تو یہ رائے دے گا کہ پیسہ لے لو کیونکہ پیسہ کام کی چیز ہے اس کی جیبی آ سکتی ہے اور اشرفتی اور تھیکار اس کے نزدیک برابر ہے اور جس نے اشرفتی دیکھی ہے وہ کبھی نہیں کہہ سکتا کہ پیسہ لے لے۔ وہ تو یہی کہے گا کہ ایسے ایسے صد ہاپسے اور بھی دے کر اشرفتی مل جائے تو مت چھوڑنا، سو آج لوگوں کی نظر پیسے پر ہے کیونکہ پیسہ دیکھا ہے اشرفتی کبھی دیکھی ہی نہیں جب گریں گے پیسہ ہی پر گریں گے۔ صاحبو! رحمت خدا وہ چیز ہے جس کے حاصل کرنے کے لیے لوگوں نے سلطنتیں چھوڑ دیں،

پیسہ اور روپیہ کیا چیز ہے ایک خلق حسن کا حاصل ہونا بندگان خدا کے نزدیک دنیا اور ما فیہا سے بھی زیادہ قیمتی ہے ان کو ایک گھونسا کھانے کے بعد یہ عوض مل گیا تو کیسے ممکن تھا کہ وہ اس کو کھو دیتے اور اس سے بدل لے لیتے بلکہ وہ اس کے ممنون احسان ہوئے ہوں گے دنیا کچھ کہا کرے ان کی نظر حق تعالیٰ کی طرف ہوتی ہے جو حق تعالیٰ کو اچھی لگے وہی ان کے نزدیک اچھا ہے ورنہ کچھ بھی

نہیں۔ خلاصہ یہ ہے کہ تواضع ایک صفت حسن ہے اور نہایت ضروری کیونکہ مقابل کبر کا ہے اس کو جس طرح ممکن ہو حاصل کرنا چاہیے مبتدی کے لیے اس کی تحصیل کا طریقہ یہی ہے کہ بتکلف وہ افعال کیے جاویں جو عرف کے خلاف ہوں، بازار سے سودا خود خرید لایا کرو آج کل یہ بھی امیری کا جزو ہو گیا ہے کہ اپانے بنے بیٹھے رہو اور تکلیف اٹھاؤ مگر خود سودا خریدنے بازار نہ جاؤ اور امیر تو امیر معمولی آدمی بھی اس کے عادی ہو گئے ہیں جس کے نتائج سے خود بھی نالاں ہیں اور زیر باری کے مارے مرے جاتے ہیں اور کہتے ہیں خرچ پورا نہیں ہوتا اور اسی وجہ سے مال حرام لینا پڑتا ہے۔ صاحبو! یہ کیا خرافات ہے چھوڑ و ان تکبر کی رسوموں کو یہ عادت خود شریعت کے بھی خلاف ہے، بازار میں جانا جناب رسول اللہ صلی اللہ علیہ وسلم سے ثابت ہے خود قرآن شریف میں موجود ہے: ”مَا لِهُدَا الرَّسُولُ يَأْكُلُ الطَّعَامَ وَيَمْشِي فِي الْأَسْوَاقِ“ (اس رسول کو کیا ہوا کہ کھانا کھاتا ہے اور بازاروں میں پھرتا ہے) اس آیت سے معلوم ہوا کہ حضور صلی اللہ علیہ وسلم بازار جایا کرتے تھے نیز یہ بھی معلوم ہوا کہ بازار جانے پر اعتراض کرنا مسلمانوں کا کام نہیں کیونکہ اس کو حق تعالیٰ نے مقولہ کفار کا بتایا ہے اور کفار کی سی عادتیں اختیار کرنا اور ان کی باتیں کہنا معمولی بات نہیں کیونکہ آدمی کو جس کے ساتھ مجبت ہوتی ہے اسی کی بات پر تقلید کیا کرتا ہے اور حدیث شریف میں آپ کا ہے کہ آدمی اسی کے ساتھ ہوگا جس کے ساتھ اسے مجبت ہو چنانچہ ارشاد ہے المرء مع من احباب تو نتیجہ یہ ہوا کہ جس کے افعال کی تقلید کی جائے گی قیامت میں اسی کے ساتھ ہوگا۔ اب آپ سوچ لیجئے کہ یہ معمولی بات ہے یا خطرناک ہے۔

خدا کا حق

صاحب! اس کو معمولی بات نہ سمجھئے گو دیکھنے میں یہ ذرا سی بات ہو لیکن بہت بڑی بات ہے۔ علاوہ تقلید کفار کے اس کا دوسرا منشاء یہ ہے جس کی نسبت حق تعالیٰ حدیث قدسی میں فرماتے ہیں: ”الْعَظَمَةُ ازَارِي وَالْكَبْرِياءُ رَدَائِي مِنْ نَازِ عَنِّي فِيهِمَا قَصْمَتِهِ“ (عظمت میراثہ بند اور بڑائی میری چادر ہے جو کوئی ان دونوں کے بارے میں مجھ سے جھگڑا

کرے گا میں اس کی گردن توڑوں گا) یعنی عظمت اور بڑائی میری خاص صفت ہے جو کوئی اس میں میرا شریک بننا چاہے گا میں اس کی گردن توڑوں گا۔ مولانا محمد مظہر صاحب نانوتی کا قصہ ہے کہ حجام خط بنانے کو آیا تو مولانا اس وقت چارپائی پر پائنتی کی طرف بیٹھے تھے، مولانا نے سرہانے کی طرف اشارہ کر کے فرمایا کہ بھائی بیٹھ جا اس نے سرہانے بیٹھنے سے انکار کیا، مولانا نے فرمایا تو کھڑا ہے تیرے ساتھ سب جگہوں کی برابر نسبت ہے پھر تو خالی جگہ میں نہیں بیٹھتا اور میں بیٹھا ہوا ہوں مجھے کیا ضرورت ہے کہ بیٹھا ہوا اٹھوں، حجام نے عرض کیا کہ مجھ سے یہ نہیں ہو سکتا کہ سرہانے بیٹھوں، مولانا نے فرمایا کہ پھر بھائی تو حجامت نا بھی دے یہ تو انھیں گے نہیں، اب تو یہ حالت ہے کہ سرہانے بیٹھانا کیسا اگر حجام السلام علیکم بھی کہے تو جو تیاں پڑیں، حجام کو سرہانے بیٹھانا تو بڑوں کا کام ہے ہر شخص سے اتنا نہیں ہو سکتا مگر جن باتوں میں شریعت نے سب کو برابر کھا ہے ان میں حدود شریعت کے اندر رہنا چاہیے جیسے سلام و مصالحت وغیرہ کہ ان امور میں شریعت نے چھوٹے بڑے میں تفضیل نہیں کی ان میں اپنی طرف سے فرق کرنا گویا شریعت میں اصلاح دینا ہے جس کا اصل مشاکل بر ہے مثلاً جماعت میں چھوٹوں کے ساتھ کھڑے ہونے سے عارنہ کرنا بعض لوگ مسجد میں نماز اس لیے نہیں پڑھتے کہ گھٹیا لوگوں کے ساتھ کھڑا ہونا پڑے گا۔ یہ کیا خرافات ہے ان کو چاہیے کہ پھر اس دنیا میں نہ رہیں جس میں گھٹیا لوگ آباد ہیں اور قیامت کے دن اس جنت میں بھی نہ جاویں جس میں گھٹیا لوگ غرباء جاویں گے بلکہ امراء سے زیادہ جاویں گے، کچھ حد ہے اس خود داری کی آ جکل ایسا مذاق بگڑا ہے کہ ایک حکیم صاحب کے بچے نے ان کی گود میں ہم لوگوں کے آنے کے وقت کہا السلام علیکم تو اس پر اس کو سرزنش کی گئی کہ آداب عرض کہا کرو اس کا مقابلہ تودیکھئے جی تو چاہتا ہے کہ یوں کہوں کہ خدا کی مارہو اس تعلیم کرنے والے پر مگر خیر بجائے اس کے یہ کہتا ہوں کہ خدا کی سنوار ہو اللہ اصلاح کرے شریعت نے صیغہ سلام میں چھوٹے بڑے میں کچھ تفضیل نہیں رکھی، ہاں لجھے میں فرق ہونا چاہیے یہ تو قیر کبیر میں داخل ہے جس کی تعلیم شریعت میں ہے جس کی ایک جزوی یہ بھی ہے کہ چھوٹے بڑے

کے سامنے دلی ہوئی آواز سے اور نیازمندانہ لہجہ سے بولے اور کچھ سلام ہی پر موقوف نہیں
 ہر قسم کے کلام میں اس کا خیال رکھئے پس جب کوئی تم سے عمر میں یا رتبہ میں چھوٹا ابتداء
 بالسلام کرتا ہے اور اپنے رتبہ کے مواقف نیازمندانہ لہجہ سے سلام کرتا ہے تو یہ فرق حفظ
 مراتب کے لیے کافی ہے اتنے فرق کی شریعت نے اجازت دی ہے اس سے آگے بڑھنا
 تکبر ہے اب جام چھوٹا بنتا ہے اور نیازمندی سے سلام کرتا ہے تب بھی اس پر اعتراض ہے
 واللہ تکبر نے قلوب کو چڑلیا۔ آج کل کے لوگ یہ چاہتے ہیں کہ دوسرے ہمارے سامنے ایسے
 رہیں جیسے جماد مخصوص خدا نے تو ان کو انسان بنایا اور یہ ان کو جماد بنانا چاہتے ہیں یہ تحقیق تعالیٰ
 کے کام میں اصلاح دینا ہے جام تو آپ کی اصلاح سے گھٹیا ہو یا نہ ہو مگر آپ اس اصلاح
 سے ضرور گھٹیا ہو جاویں گے اور عند اللہ شرعاً الخلاق قرار دیئے جاویں گے، جام کو سرہانے نہ
 بٹھایا نہ سہی پائیتی ہی بٹھاؤ مگر جس بات میں شریعت نے فرق نہیں کیا تو اس میں تو فرق نہ کرو
 بلکہ ہر جگہ چھوٹوں کو سرانہ بٹھانا مناسب بھی نہیں کیونکہ اس میں ان کا بھی نقصان ہو گا ان
 میں تکبر پیدا ہو جاوے گا اس سے ان کا دین بھی غارت ہو گا اور دنیا کا بھی نقصان ہو گا کہ
 کہیں سرہانے بیٹھنے سے پٹ نہ جاویں ہاں اگر اس کا اطمینان ہو کہ وہ سرہانے بیٹھنے سے
 متکبر نہ ہو جاویں گے تو مصالقہ نہیں غرض تکبر ایسا مرض ہے جس کے علاج سے غفلت نہ
 چاہیے یہ مرض صرف جہلا اور عوام ہی میں نہیں بلکہ اچھے اچھے ثقہ لوگوں میں بھی موجود ہے
 اور اس کا علاج توضیح ہے اور اس مرض اور علاج کی ہر وقت نگرانی کرنا چاہیے۔ بعض باتیں
 بہت خفیف ہوتی ہیں مگر منشاء ان کا یہی ام الامراض یعنی کبر ہوتا ہے اس وقت اس کے معالجہ
 کے لیے کوئی صورت تواضع کی باقصد اختیار کرنا چاہیے۔

تم ابیر اصلاح

میں ہر شخص کے لیے تواضع کی تدابیر کہاں تک بتاؤں، علاج مشترک یہ ہے کہ اپنے آپ
 کو کسی محقق مبصر کے سپرد کر دو اور اس کو تمام حالات کی اطلاع کیا کرو اور وہ جس موقع محل میں جو
 تدبیر کرے اس کو اختیار کرو اس طرح تواضع حاصل کرو یہ کبراً یہی چیز نہیں ہے جس سے غفلت

کی جائے اللہ والوں نے اس کے علاج کے لیے بڑے بڑے مجاہدے کیے ہیں۔ مولانا اسماعیل صاحب مسجد میں سو جاتے مسافروں کے پیر دبایا کرتے تھے، صرف اسی واسطے کے تواضع اور تذلل پیدا ہوا یک دفعہ مولانا سفر میں لشکر سے نکل کر شہر کی کسی مسجد میں جا ٹھہرے، موزن عام طور سے مسافروں سے جلا کرتے ہی ہیں، ان کو بھی منع کیا، مولانا نے اس کا کہنا نہ مانا اس نے دھکے دے کر ان کو نکال دیا۔ مولانا تھوڑی دری میں پھر اسی مسجد میں آگئے، اس نے پھر نکال دیا کئی دفعہ ایسا ہی ہوا، آخر اس نے تنگ ہو کر کہا اچھا بھائی بیٹھ تھوڑی دری میں لشکر سے دو سوار مولانا کو ڈھونڈتے ہوئے آئے اب تو موزن کے ہوش خطا ہوئے اور سمجھا کہ اب پتوں گا یہ کوئی بڑے آدمی ہیں۔ مولانا نے کہا کہ ڈرمت تجھے کوئی کچھ نہ کہے گا میں جاتا ہوں تجھے کھانا بھی بھجوادوں گا وہ پیروں میں گر گیا اور معافی چاہی پھر پوچھا آپ نے ایسا کیوں فرمایا، یہ میں نے اپنا علاج کیا مجھے کسی وجہ سے خیال ہو گیا تھا کہ لوگ مجھ کو بڑا سمجھتے ہیں اس کبر کا یہ علاج کیا کہ دھکے کھائے یا اس مادہ فاسدہ کا مسہل ہو گیا، اہل اللہ اس طرح اس کا علاج کرتے ہیں وہ اس کو امراض جسمانی کی طرح بلکہ اس سے بھی اشد سمجھتے ہیں، دیکھئے جو لوگ محتاط ہیں اور حفظ صحت کے شوقین ہیں وہ بلا ضرورت بھی ہر فصل میں جائزے بخار کا علاج بطور حفظ مانقدم کیا کرتے ہیں اسی طرح اہل اللہ نے ادنیٰ مظنة کے موقع پر کبر کا علاج ضرور کر لیا ہے تاکہ نوبت اس کے وقوع کی آوے ہی نہیں۔ حضرت عمر رضی اللہ تعالیٰ عنہ کو ایک مرتبہ دیکھا گیا کہ کمر پر مشک لادے ہوئے مسلمانوں کو پانی پلاتے پھرتے تھے، پوچھا گیا کہ اے امیر المؤمنین یہ کیا ہے کہا کچھ لوں بعد رو فدا ہے تھے میری مدح کی اس سے نفس میں انبساط پیدا ہوا اس کا میں نے یہ علاج کیا، حضرت علی کرم اللہ وجہہ نے کرتا پہنا، وہ اچھا معلوم ہوا تو آپ نے اس کی آستین بالشت بھر کاٹ دیں تاکہ عیب پڑ جائے اور بد نما ہو جائے۔ یہ وہ حضرات ہیں جن سے زیادہ کامل نفس کوئی نہیں ہو سکتا ان کو اتنا اہتمام اس مرض کا تھا اس بھروسہ پر نہ رہتے تھے کہ ہم نے تہذیب نفس کر لی ہے اور ایک دم بھی غواہل نفس سے غفلت نہ کرتے تھے ہم کس خیال میں ہیں کہ ذرا ذکر شغل کر لیا اور مطمئن ہو گئے کہ اب ہم نفس و شیطان کے کید میں نہیں آ سکتے یاد رکھو کہ جس وقت آدمی اپنے آپ کو اچھا لگتا ہے اس وقت خدا کو بر الگتا ہے یہ حضرات عشرہ مبشرہ میں

سے ہیں جن کی نسبت پورا اعتماد ہے کہ جنت میں ضرور جائیں گے مگر پھر بھی ان کی یہ حالت ہے کہ غوائل نفس سے غافل نہیں تھے تا بماچہ رسد (ہماری تو کیا حقیقت) اگر ہم مان بھی لیں کہ کسی نے تہذیب نفس کامل ہی کر لی تب بھی اس کو بے فکر ہو جانا کیا معنی تہذیب کامل ہو جانے کے وقت وہ بے شک تند رست ہے پھر کیا تند رست ہمیشہ کے لیے تند رست رہا کرتا ہے کیا ہم کو تند رست کے بعد یہماری نہیں آتی کیا ممکن نہیں کہ کسی وقت کامل کو بھی تکبر کا مرض پیدا ہو جائے جیسے ہم کو تند رست کے بعد یہماری آ جاتی ہے اور یہ علی سبیل التزیل کہا جاتا ہے ورنہ ہم تند رست ہی کون سے ہوئے تھے ہمیشہ یہماری ہی رہے اور یہماری بھی ایک نہیں ہے مرض کے اندر مرض مرض کے اندر مرض بھرے پڑے ہیں ہم تو چمچ گند در گند ہیں ان امراض کی شرح کہاں تک کی جاوے بس اس کی اصلاح کی تدبیر یہی ہے کہ اپنے آپ کو کسی کے پرد کر دو وہ تفصیل جانتا ہے ہر موقع محل پر مناسب تدبیر بتادے گا آپ کو تفصیل وغیرہ یاد رکھنے کے بارے سے سبکدوشی رہے گی اگر کسی وجہ سے یہ میسر نہ ہو تو اس فتن کی کتابیں ہی دیکھو اور متواضعین کی حکایت پڑھتے ہی رہو یہ ہے ابتدائی علاج اس حدیث میں بصورت اخبار اس کی تعلیم دی گئی ہے۔ اس طرح پر کہ اس پر ایک وعدہ بھی کیا گیا ہے ”من تواضع لله رفعه الله“ یعنی جو کوئی تواضع اختیار کرے اس کو حق تعالیٰ رفت عطا فرمائیں گے اس کے یہ معنی نہیں کہ تواضع عند الشرع کوئی مطلوب چیز نہیں اگر کسی کو رفت کی خواہش ہے تو وہی اس کو اختیار کرے بلکہ اس کا واقعی نتیجہ بتالیا گیا ہے رہا تواضع کا مطلوب اور مامور بہ ہونا وہ بجائے خود ثابت شدہ چیز ہے شرات کا بیان اس واسطے کیا جاتا رہا ہے تا کہ اس سے زیادہ شوق پیدا ہو مطلب یہ کہ قطع نظر اس کے ضروری ہونے سے اگر رفت چاہتے ہو تو وہ بھی اسی سے پیدا ہوگی۔ کسی شاعر نے کہا ہے: اگر شہرت ہوں داری اسیر دام عزت شو کہ در پرواز دار دگوشہ گیری نام عنقارا (اگر تجھ کو شہرت کی ہوں ہے تو گوشہ نشینی اختیار کر اس لیے کہ گوشہ گیری نے عنقا کے نام کو مشہور کر دیا)

پس اگر رفت کی تھصیل کی خواہش ہے تو اس کی تدبیر بھی تکبر نہیں ہے۔ جیسا کہ لوگوں نے سمجھ رکھا ہے اس کی تدبیر بھی یہی ہے تواضع اختیار کر و مگر اللہ کی قید بھی یاد رہے کہ اللہ کے واسطے

تواضع اختیار کرنے بقصد شهرت و رفت دے گا۔ یہ حدیث کا وعدہ ہے اور حدیث میں دنیا و آخرت کی بھی قید نہیں ہے۔ معلوم ہوا کہ دونوں جگہ رفت نصیب ہوگی۔ ذوقی نے خوب کہا ہے: دیکھ چھوٹوں کو ہے اللہ بڑائی دیتا آسمان آنکھ کے تل میں ہے دکھائی دیتا (اللہ تعالیٰ تواضع کرنے والے کو دنیا میں بھی بڑائی دیتا ہے اور آخرت میں تو ہے ہی) چنانچہ دنیا میں تعریف ہوتی ہے کہ فلاخ شخص بڑے منکر المزاج ہیں اپنے آپ کو کھینچتے نہیں ہر شخص سے پچے جائے ہیں اور جب اس میں بناؤٹ نہیں دیکھتے تو اس کی محبت اور رفت قلوب میں ایسی پیدا ہو جاتی ہے کہ بڑے سے بڑے حاکم اور بادشاہ کی بھی نہیں ہو سکتی، کوئی اس کا مخالف نہیں رہتا، ہر شخص کو اس کے ساتھ ہمدردی ہوتی ہے پھر ایسے شخص کی زندگی کیسی ابھی زندگی ہوگی جو نکہ اس مضمون کی عام ضرورت تھی اس واسطے بیان کیا گیا (یہاں پہنچ کر عصر کی اذان ہوئی تو سکوت کیا اور فرمایا میں بیان کو دو منٹ میں ختم کرتا ہوں) بعد اذان فرمایا میں بیان ختم کر چکا صرف نام رکھنا باقی ہے اس وقت تخلیل رفت کا طریقہ بیان ہوا ہے اور مقام کا نام قنوج ہے تو وعظ کا نام رفت قنوج ہونا چاہیے تھا مگر لفظی رعایت کے لیے رفت کا ترجمہ اونچ کر دیا جائے تو اونچ قنوج کا نام مناسب ہے اور راز اس نام میں یہ بھی ہے کہ قنوج اس وقت بہت پستی کی حالت میں ہے حالانکہ کسی وقت بہت بڑی جگہ بھی۔

اور اس پستی کی تمام تروجہ نااتفاقی ہے اور نااتفاقی کی وجہ کبر ہے اور ظاہر ہے کہ علاج بالضد ہوا کرتا ہے کبر کی ضد تواضع ہے جس کا آج بیان ہوا، کبر کا اختیار کرنا باعث ہوا پستی کا تو اس کے ضد کا اختیار کرنا باعث ہو گا رفت کا تو اس بیان پر عمل کرنا باعث ہے اونچ و رفت کا زمانہ کے عقلاء ترقی کی وہوم مجاہتے ہیں اور اس کی صورتیں سکھلاتے ہیں مگر ترقی کی جڑ نہیں سکھلاتے وہ جڑ تواضع ہے جس پر اس وقت مفصل بحث ہوئی۔ لہذا اونچ قنوج نام رکھا جاتا ہے اب دعا کیجئے کہ حق تعالیٰ فہم دین اور عمل کی توفیق عطا فرمادیں۔

خلاصہ وعظ

”من تواضع لله رفعه الله“ (جو شخص اللہ تعالیٰ کی خوشنودی کے لیے تواضع اختیار کرتا ہے اللہ تعالیٰ اس کو بلندی و رفت عطا فرماتے ہیں امراض بہت ہیں جن کی تفصیل دشوار ہے مگر

ام الامراض کبر ہے اس کا علاج اس حدیث میں ہے۔ یہ حدیث اس واسطے اختیار کی گئی ہے کہ یہ مرض عام ہے ہر قسم کے لوگوں میں حتیٰ کہ اہل علم میں بھی یہاں تک کہ بعض اپنے جہل پر قرآن و حدیث سے شہادت لاتے ہیں۔ مثلاً: ”قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ“ (آپ کہنے کیا عالم اور غیر عالم برابر ہو سکتے ہیں) ان کو وہ آیات و احادیث بھی یاد کرنی چاہیے جو عالم بے عمل کی ندامت میں وارد ہیں علاوہ برائیں کسی عامی کو بھی حقیر سمجھنا چہ معنی تیار کر اخواہ دو میلش بکہ باشد (یا رکس کو چاہتا ہے اور اس کا میل کس کی طرف ہو جاتا ہے) شبہ کیا خدائے تعالیٰ کے یہاں بھی کوئی قاعدہ اور قانون مقرر نہیں اس طرح تو نیکوکار اور بدکار سب برابر ہو جاتے ہیں اور وعدہ و عید کوئی چیز نہ رہا حالانکہ نصوص اس کے خلاف ہے جواب وعدہ اور عید صحیح ہیں لیکن اعمال اگرچہ آپکے ارادہ پر ہیں تاہم ارادہ کا پلٹ دینا حق تعالیٰ کے اختیار میں ہے اور یہی خوف کی وجہ ہے وعدہ اور عید پر یقین چاہتے اور قدرت ارادہ سے خود (جیسا کہ ایک پابند قانون حاکم کے سامنے جانے سے خوف ہوتا ہے) ناز و انداز انکشاف و عظمت خداوندی نہ ہونے کی وجہ سے ہوتا ہے ورنہ ظاہر ہے کہ ہمارے اعمال حق تعالیٰ کے سامنے کیا ہیں علاوہ ازیں ناز مکتب چیز پر ہوتا ہے اور ہمارے اعمال کسی درجہ میں مکتب سہی مگر درحقیقت علت ان کی مشیت حق ہے۔ ایک بزرگ نے ذکر اللہ کرنا چاہا مگر نہ کر سکے یاد آیا کہ جوانی میں ایک کلمہ بیہودہ زبان سے نکلا تھا یہ اس کی سزا ہے۔

حضرت جنید بغدادیؒ کا ایک مرید ایک امرد پر نظر کرنے سے قرآن مجید بھول گیا جس کو علم پر ناز ہو وہ اس آیت کو یاد کرے جو حضور صلی اللہ علیہ وسلم کے واسطے ہے:

وَلَئِنْ شِئْنَا لَنَذْهَبَنَّ بِالَّذِي أَوْحَيْنَا إِلَيْكَ ثُمَّ لَا تَجَدُلْكَ بِهِ

عَلَيْنَا وَكِيلًا إِلَّا رَحْمَةً مِنْ رَبِّكَ إِنَّ فَضْلَهُ كَانَ عَلَيْكَ كَبِيرًا۔

(یعنی اگر ہم چاہیں تو وہ تمام علوم جو آپ کو دیئے ہیں دفعۂ سلب کر لیں پھر آپ کا کوئی کار ساز نہیں ہو سکتا، بس رحمت خدا ہی ساتھ دے سکتی ہے اللہ کا فضل آپ پر بڑا ہے) غرض مختلف طریقوں سے کبر قلوب میں موجود ہے اور یہ مرض ام الامراض ہے تمام عیوب اسی سے پیدا ہوتے ہیں مثلاً غصہ حتیٰ کہ بعض وقت زبان سے ظاہر ہونے لگ جاتا ہے

چنانچہ بعض آدمی کہنے لگ جاتے ہیں تو جانتا نہیں کہ میں کون ہوں ایک ایسے ہی شخص کے جواب میں ایک بزرگ نے کہا کہ جانتا ہوں ”اولک نطفہ مذرہ واخرک جیفہ قدرہ وانت بین ذلک تحمل العذرہ“ (تو تو ایک پلید نطفہ تھا اور انعام کا رائیک گندہ مردار ہو جائے گا اس کے درمیان یہ حالت ہے کہ نجاست کو پیٹ میں لیے پھرتا ہے) اور یہ واقعی بات ہے غلطت سے کسی کا پیٹ بھی خالی نہیں، حق تعالیٰ کی ستاری ہے کہ اس کو مستور کر دیا ہے، مرض گندہ وہنی میں اس مستوری کی قدر معلوم ہوتی ہے۔

تفريع بر گندہ وہنی

دین کے حقیقت شناس دو گروہ ہیں فقہاء اور صوفیاء فقہاء نے لکھا ہے کہ جس مریض سے جماعت کو ایذا ہو وہ نماز علیحدہ پڑھ لے، تکشیر جماعت مہتمم بالشان ہے اسی کی ضرورت سے امام کی صفات میں یہاں تک لکھا ہے کہ خوبصورت بیوی والا بھی گونہ ترجیح کے قابل ہے اور مقتدی کو ہسن اور پیاز کھا کر مسجد میں آنے کی ممانعت ہے۔ حضرت عمر رضی اللہ تعالیٰ عنہ نے ایک مجدد کو طواف سے منع کر دیا تھا، حق تعالیٰ نے حیات میں پردہ ڈھکا ہے اور بعد موت بھی جنازہ کی تجهیز و تلفیں میں تعجیل اور خوشبو لگانے میں یہی حکمتیں ہیں ایک نفع اس تعجیل میں یہ بھی ہے کہ مردے سے نفرت نہ ہو کہ وہ ایصال ثواب سے مانع ہو جاوے اس سے یہ بات بھی نکلی کہ جب حضور صلی اللہ علیہ وسلم نے اہل ایمان کے دماغوں کی حفاظت کی ہے تو ان کو جہنم میں کیسے چھوڑ دیں گے اگر ہم کو اپنی گندہ حالت یاد رہے تو کبھی تکبر نہ آئے، اگر ویسے یاد نہ رہے تو ایک سہل مراقبہ روز مرہ کا یہ ہے کہ پاخانہ میں بیٹھ کر اپنی حالت کو دیکھا کیجئے، اس وقت کی ہیئت میں غور کیا کیجئے، اس سے یہ معلوم ہو جائے گا کہ ہم کون ہیں، اگرچہ بعض لوگ پاخانہ میں دلچسپی کا سامان لے جاتے ہیں یعنی اخبار دیکھتے ہیں خیر ان کی سزا یہی ہے کہ پاخانہ میں بند رہیں۔ آپ بجائے اس شغل دلچسپی کے اپنی حالت کا مراقبہ کیا کیجئے کہ یہ کیا ہیئت ہے اور رثائقوں کے پیچ میں سے کیا نکل رہا ہے یہ بات ہے تو بیہودہ مگر کار آمد اس قدر ہے کہ حق تعالیٰ نے الوجہیت مسح کی نفی پر آیت ”کَانَا يَأْكُلُانِ الطَّعَامَ“ (وہ دونوں کھانا کھاتے تھے میں اسی استدلال کی طرف اشارہ کیا ہے) غرض اپنی اس حالت کو دیکھ کر یہ سمجھے کہ جو شخص دن میں دو تین مرتبہ نجاست میں بیٹلا ہوتا ہے وہ کیا بڑا ہے اگر پانی پیدا نہ ہوا ہوتا تو ہر وقت سنے ہی رہتے۔ (اگرچہ سنارہنا بھی

بعضے بھدی مذاق والوں کے نزد یک عیب نہیں رہا جیسا فیشن والوں میں مشاہدہ ہے کہ کاغذ سے استخنا کرتے ہیں جس سے صفائی نہیں ہو سکتی اور ان کی پتوں میں سنی ہوئی ملتی ہیں پھر بیٹ میں بیٹھ کر نہاتے ہیں اور وہ نجاست منہ تک میں جاتی ہے۔ طریقہ سنت چھوڑنے کی سزا یہی ہے پس جب ہمارے اندر یہ گندگیاں بھری ہوئی ہیں تو کیا بڑائی اور کس بات پر غصہ آوے اور غصہ خود بھی بری چیز ہے غصہ کے نتائج یہ ہیں کہ اگر قدرت انتقام ہو تو ظلم و رنه کینہ اور حسد اور ایذ ارسانی پھر مکروہ فریب غرض یہ غصہ کبر کی فرع ہے تو کبر کا فتح اس سے زیادہ ظاہر ہو گیا۔ اسی کبر کے باب میں اور قرآن شریف میں ہے: ”إِنَّ اللَّهَ لَا يُحِبُّ كُلَّ مُخْتَالٍ فَخُورٌ“ (اللہ تعالیٰ متکبر شیخی باز کو پسند نہیں کرتے) اور ”إِنَّ اللَّهَ لَا يُحِبُّ الْمُسْتَكْبِرِينَ“ (اللہ تعالیٰ غرور کرنے والوں کو پسند نہیں فرماتے) یہ تین لفظ اس واسطے ہیں کہ کبر قلبی بھی تہذیب کی وجہ سے مخفی رہتا ہے اس کے واسطے لفظ مستکبرین ہے اور تہذیب کی کمی سے اس کا ظہور ہونے لگتا ہے پھر اگر زبان سے ظہور ہو تو اس کی نسبت لفظ فخور ہے اور اگر صرف افعال سے ہواں کے لیے مختال ہے فیش بنانا بھی مختال میں داخل ہے۔ اس تکبر پر وعدیدیں بہت ہیں مگر اس آیت میں لا یحب آیا ہے یہ بھی کچھ کم نہیں بلکہ سب سے زیادہ ہے کیونکہ تمام وعدیدوں کی انتہاء اسی پر ہوتی ہے اور اس میں بجائے بعض کے لا یحب فرمایا گیا اس میں نکتہ یہ ہے کہ جملہ کاموں میں تین مرتبے ہیں، پسند ہونا اور پسند نہ ہونا اور گو برابر بھی نہ سمجھا جائے اور برابر سمجھنا ظاہر ہے کہ کبر قسم اول کا عمل تو یہ نہیں اور قسمیں اخیرین میں سے بھی اخیر کا ہے مگر اس کے واسطے بجائے بعض کے درمیانی قسم کا لفظ یعنی لا سحب فرمایا اس میں اشارہ ہے کہ محبت خدا کو تیری قسم کے لفظ سنانے کی نوبت بھی نہیں آ سکتی، درمیانی لفظ بھی اس کے مرجانے کے لیے کافی ہے دیکھئے حکام کی نظر پھری ہوئی دیکھ کر اہل کاروں پر کیا گزر جاتی ہے اور محبت خدا ہر مسلمان ہے خواہ وہ کیسا ہی عاصی اور گناہ گار کیوں نہ ہواں محبت کا ظہور عوام سے بھی جانبازی کے وقت ہوتا ہے کہ خواص سے بھی زیادہ کام کر جاتے ہیں تو مسلمان کے لیے لا یحب انتہائی لفظ ہے کیا بلا غلط ہے اور ہر مسلمان کو جو میں نے محبت خدا کہا ہے اس کی صورت یہ ہے کہ اول حق تعالیٰ کو عبد سے محبت ہوتی ہے پھر اس کا یہ اثر ہوتا ہے کہ عبد کو حق تعالیٰ سے محبت ہو جاتی ہے اور اس اولیت کی دو دلیلیں ہوتی ہے ایک نقلى ایک عقلی نقلى تو یہ ارشاد: ”وَمَا تَشَاءُ وَنَّ الَّا إِنِّي شَاءَ اللَّهُ“ (ہم نہیں چاہ سکتے مگر جو اللہ چاہیں) تو اول ادھر سے توجہ ہوئی اور عقلی اس طرح کہ محبت

موقوف ہے معرفت پر اور معرفت تامہ حق تعالیٰ کی ہونہیں سکتی کیونکہ وہ مرئی نہیں نہ اس کا کوئی نمونہ ہے ”لیس کمثله شیء“ (اس کی مثل کوئی چیز نہیں ہے) اور آثار سے پتہ چلتا ہے کہ انسان میں محبت خدا ضرور ہے تو ضرور وہ بارا دہ و توجہ باری تعالیٰ ہوئی یہاں سے اہل ظاہر کا بھی جواب ہو گیا، انہوں نے محبت خدا کا انکار کیا ہے، بد لیل مذکور یعنی وہ مرئی نہیں نہ اس کا کوئی مثال و مشابہ ہے نیز اس واسطے کہ محبت نام ہے خاص تعلق کا جو موقوف ہے طرفین کی مناسبت پر اور ممکن اور واجب میں مناسبت نہیں تو انکی محبت کیسے ہو سکتی ہے جواب یہ ہوا کہ محبت محال جب ہی ہے کہ بندہ کی طرف سے مانی جاوے اور جبکہ حق تعالیٰ کی طرف سے مانی جاوے تو محال نہیں توقدرت کے سامنے کوئی چیز محال نہیں اور حق تعالیٰ کی توبڑی شان ہے اہل اللہ سے محبت بھی انہی کی طرف سے شروع ہوتی ہے اس کا شاہد یہ ہے کہ مرید کو اتنا تعلق نہیں ہوتا جتنا انکو ہوتا ہے غرض محبت حق بندہ کی غذا ہے تو اسکی ضد یعنی بغض تو بہت دور ہے بندہ کے مرجانے کے لیے تو عدم محبت ہی کافی ہے جو ترجمہ ہے لا یحب کا جیسے مرنے کے لیے یہی ضروری نہیں کہ زہر کھایا جاوے بلکہ منع غذا بھی قاتل ہے۔ یہ بیان ہے لا یحب کے انہائی لفظ ہونے کا پس جبکہ کبر مبغوض ہوا تو اسکی ضد یعنی تواضع محبوب اور محمود ہوئی نیز تواضع علاج بھی ہے کبر کا اس وجہ سے بھی ضروری ہے مگر تواضع کے معنی سے لوگ علی العموم ناواقف ہیں جہلاء تو خاطرداری کو کہتے ہیں اور نئے تعلیم یافتہ اکثر تلفظ تک بھی صحیح نہیں جانتے اور جو جانتے بھی ہیں وہ تصنیع اور جھک جھک کر سلام کرنے کو سمجھتے ہیں حالانکہ تصنیع تواضع نہیں بلکہ درحقیقت تکبر ہے جو ضد ہے تواضع کی تواضع کے حقیقی معنی پستی اور انکساری اختیار کرنا نہ صرف ظاہر بلکہ قلب سے اسی لیے متواضعین جھک جھک کر سلام نہیں کرتے بلکہ کوئی ان کی مدح کرے تو اس پر بھی انکار نہیں کرتے تاکہ وہ خود ان کو بے حس یا مغفرہ سمجھ کر خاموش ہو جائے نہ نئے مذاق کی طرح کہ مدح کرنے پر شکریہ کیا جاتا ہے جس کا حاصل یہ ہے کہ ایسے ہی مدح کیا کرو اور اسی کا مستحق ہوں۔ مولانا محمد یعقوب صاحب کا یہی معمول تھا کہ مدح کے مدح پر خاموش ہو جاتے گویا متکبر ہیں کہ مدح پر انکار نہیں مگر تکبر کا نام و نشان ن تھا ایک بار آموں کو دعوت میں سے سر پر رکھ کر بے تکلف لے آئے مگر اب تکبر کا نام وضع داری رکھا ہے جو حدود شرعیہ کے اندر مستحسن ہے لیکن اکثر وضاع کی بناء اس وقت کبر پر ہے تا وقت کہ مولانا کی طرح اصلاح نہ کر لی گئی ہو مگر آج کل خود اصلاح اخلاق ہی طرف توجہ نہیں ہے حالانکہ بزرگوں نے اس کا بڑا اہتمام کیا ہے۔ مولانا مظفر حسین

صاحب کرایہ کی بہلی میں سے صرف اسی لیے اتر پڑے کہ وہ رندی کی تھی لیکن دل شکنی کے خیال سے اس کو واپس نہ کیا اور کرایہ دیا یہ ہے حقیقی دین باقی کتابوں سے صرف ضابطہ دین کا آتا ہے اور ایسا حقیقی دین کسی کی جوتیاں سیدھی کرنے بلکہ جوتیاں کھانے سے آتا ہے چنانچہ اہل اللہ تمام اخلاق کی تکمیل کرتے ہیں تقویٰ کے ساتھ دل شکنی بھی نہیں کرتے نیز نرمی کے ساتھ کام لیتے ہیں مگر جبکہ اصلاح بغیر تختی کے نہ ہو سکے اس وقت تختی بھی کرتے ہیں ان ہی مولانا مظفر حسین صاحب نے نرمی سے ایک پہلوان کو نمازی بنادیا، ان ہی بزرگوں نے ایک رئیس کو بے وضو نماز کی صورت اجازت دی مگر وہ انکی برکت سے باوضو پڑھنے لگا تو غیروں پر تختی نہ کرنا چاہیے ہاں جس پر حکومت ہوا س پر با ضرورت مضاائقہ نہیں یہی اخلاق ہیں جن سے اسلام پھیلا ہے نہ بزور شمشیر کیونکہ شمشیر زدن کہاں سے آئے تھے اسی اخلاق سے واقعات اس کے شاہد ہیں جن سے اسلام پھیلا ان کی یہ حالت تھی کہ حضرت ابو عبیدہ رضی اللہ تعالیٰ عنہ کافر بادشاہ کی تصویر کی آنکھ کے بد لے صلح کی بناء پر اپنی آنکھ پھوڑوانے کے لیے تیار ہو گئے حالانکہ کفار پر غالب تھے بس ان اخلاق سے اسلام پھیلا ہے نیز شمشیر سے رفع شرط اہر ہوتا ہے نہ کہ اصلاح قلبی اور اسلام نے اصلاح کی ہے نیز اگر اسلام بزور شمشیر کی سے قبول بھی کروالیا جائے تو اس کو بقا کس چیز سے ہو سکتی ہے سوائے حقانیت کے وہ حقانیت اخلاق، ہی سے قلب میں گھستی ہے۔ ان ہی مولانا کی تواضع کی یہ حالت تھی کہ ایک بوڑھے کا بوجھا پنے سر پر رکھ کر گاؤں تک پہنچا دیا اور ایک نینے کی تختی پر صبر کر لیا جس نے ایک شبے میں تختی کی تھی اور باوجود قدرت انتقام کے کچھ بھی نہ کہا بلکہ خوش ہوئے کہ اب مجھ میں مصافحہ میں ہاتھ چومنے جانے کے وقت عجب پیدا نہ ہونا اسی تختی کو یاد کر لوں گا غرض تواضع کی ایک صفت حسنہ ہے جو کہ کہا مقابل ہے اس کی تحریک کی تدبیر کرنی چاہیے بازار سے خود سو دا خرید لایا کرو اور نفس کو عار ہو تو سر پر لاد دا میروں کی طرح اپائج مت بنتا کہ تکبر نہ پیدا ہو اور اس سے دنیوی ضرر بھی تو ہے چنانچہ تکبر کے آثار میں سے ایک یہ بھی ہے کہ خرچ بڑھتا ہے اور مال حرام کمالی کی ضرورت پڑتی ہے جو دنیا میں بھی مضر ہے اور تواضع کی جو تدبیر اور بتلائی گئی کہ بازار سے سودا لے آیا کریں یہ حضور صلی اللہ علیہ وسلم سے ثابت ہے اور اس پر اعتراض کفار کا کام ہے: ”قالَ اللَّهُ تَعَالَى وَقَالُوا مَا لِهَذَا الرَّسُولُ يَا كُلُّ الطَّعَامَ وَيَمْسِي فِي الْأَسْوَاقِ“ (یہ لوگ کہتے ہیں کہ اس رسول کو کیا ہوا کہ کھانا کھاتا ہے اور بازاروں میں چلتا پھرتا ہے) اور ان باتوں میں کفار کی تقلید کرنا صرف

صورت معاشرت ہی نہیں بلکہ ان کے ساتھ محبت کی دلیل ہے اور بموجب حدیث المرء مع من احب قیامت میں کفار کے ساتھ ہونے کا اندیشہ ہے غرض کبر کے احتمال سے بھی پچھے خواہ وہ ظاہر میں چھوٹی سی بات ہو، بعضی چھوٹی بات کا نشاء بھی کبر ہوتا ہے۔ مولانا محمد مظہر صاحب خط بنانے کے لیے پائنسی سے سرہانے کونہ بیٹھئے، آخراجام نے اس طرح بنایا اگر ہم سے یہ نہ ہو سکے تو حدو دش ریعہ کے اندر رہنا چاہیے اور کبر کے سبب ان باتوں میں تو فرق نہ کرنا چاہیے جن میں شریعت نے چھوٹے بڑے کو برابر رکھا ہے جیسے لفظ سلام یا جماعت ہاں الجہہ میں فرق ہونا چاہیے کہ چھوٹے نیازمندی کے الجہہ سے سلام کریں اور بڑے ان کو حقیر نہ سمجھیں لیکن ان کی مصلحت سے ان کو ان کی حد سے بھی نہ بڑھادیں چنانچہ چھوٹوں کو بعض وقت سرہانے بٹھانے میں ان کی دنیاوی اور دینی مضرت ہے، دنبوی تو یہ کہ کہیں پٹ نہ جائیں گے اور دینی یہ کہ وہ متکبر ہو جائیں گے، غرض تکبر نہایت سخت مرض ہے اور علاج اس کا تواضع ہے تو اوضع کی تفصیلی تدابیر کی ہمت نہ ہو تو یہ مشترک علاج کر لے بڑے بڑے مجاہدے کیے ہیں۔ مولانا محمد اسماعیل صاحب شہید مسافروں کے پیر دباتے تھے۔ ایک دفعہ ایک مسجد میں باوجود دھکے کھانے کے پڑے رہے اور فرمایا کہ یہ مادہ کبر کا مسہل تھا اور بتلاء کو تو علاج ضروری ہی ہے، غیر بتلاء کو بھی بطور حفظ صحت کبر کا علاج چاہیے۔ حضرت عمر رضی اللہ تعالیٰ نے اسی کے لیے مشک بھر کر پانی پلایا، حضرت علی کرم اللہ وجہہ نے اسی لیے کرتہ کی آستین پھاڑ دی اور حدیث من تواضع لله رفعہ اللہ میں بجائے صیغہ امر کے طور پر اخبار و وعدہ حکم کیا گیا ہے کیونکہ ایسے وعدہ سے ہمت ہوتی ہے اور رفتہ موعودہ تواضع کا لازمی نتیجہ ہے سو اگر کسی کو رفتہ ہی مطلوب ہواس کے حصول کے لیے بھی تواضع چاہیے مرتضی اللہ کی قید بھی یاد رہے اور حدیث میں وعدہ رفتہ کے ساتھ دنیا یا آخرت کی قید نہیں اس سے مفہوم ہوتا ہے کہ دونوں جگہ رفتہ ہو گی اور مشاہدہ بھی ہے کہ متواضع سے ہر شخص کو محبت ہوتی ہے اور اس کا کوئی مخالف نہیں ہوتا تو اس کی زندگی بہت اچھی ہوتی ہے۔

استغنا و تواضع کو جمع کرو اور تذلل و تکبر سے بچو، حب مال و حب جاہ کو چھوڑو اور اپاس اور وضع کے فضول تکلفات کو جو کہ حب جاہ سے ناشی ہوتے ہیں، قطع کر، مدارس عربیہ میں اخلاقی کتابوں میں سے کوئی کتاب ضرور داخل درس کی جائے اور تعلیم کے بعد کسی بزرگ کی صحبت بھی ضروری ہے۔

دستور سہار نپور

سہار نپور دارالطلبہ میں تکبر و تزلیل سے اجتناب کے عنوان سے
ربیع الاول ۱۳۲۵ھ کو یہ وعظ ہوا۔

سامعین کی تعداد تقریباً ۱۰۰ کے قریب تھی جن میں سے اکثریت
اہل علم کی تھی۔

اس وعظ کو مولوی اسعد اللہ صاحب مدرسہ مظاہر العلوم سہارن پور
نے قلمبند کیا۔

نطیۃ ما شورہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ
وَنَعُوذُ بِاللَّهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ
فَلَا مُضِلٌّ لَهُ وَمَنْ يُضْلِلُهُ فَلَا هَادِي لَهُ وَنَشَهَدُ أَنْ لَا إِلَهَ إِلَّا اللَّهُ
وَحْدَهُ لَا شَرِيكَ لَهُ وَنَشَهَدُ أَنَّ سَيِّدَنَا وَمَوْلَانَا مُحَمَّدًا عَبْدُهُ
وَرَسُولُهُ صَلَّى اللَّهُ تَعَالَى عَلَيْهِ وَعَلَى الْأَهْلِ وَاصْحَابِهِ وَبَارَكُ وَسَلَّمَ
أَمَّا بَعْدُ فَقَدْ قَالَ النَّبِيُّ صَلَّى اللَّهُ عَلَيْهِ وَسَلَّمَ مَنْ تَوَاضَعَ لِلَّهِ رَفَعَهُ اللَّهُ۔

ترجمہ: (ارشاد فرمایا جناب رسول اللہ صلی اللہ علیہ وسلم نے جو شخص اللہ تعالیٰ کیلئے تو اوضع اختیار کرتا ہے حق سبحانہ و تعالیٰ اسے رفت اور بلندی عطا فرماتے ہیں)

تمہید: یہ ایک مختصر و جامع حدیث ہے جس میں جناب رسول مقبول صلی اللہ علیہ وسلم نے دو مضمون ارشاد فرمائے ہیں یعنی بصیرتی ترغیب دو با توں کا امر ہے اور دو با توں میں جو امرین مذکورین کی ضد ہیں نہیں ہے ہر چند کے اس حدیث شریف کا بیان اس سفر میں ایک جگہ ہو چکا ہے لیکن چونکہ اس مرض میں جس کا علاج اس حدیث میں مذکور ہے ابتلاء عام ہے اس لیے ہر موضع اور ہر مقام پر اس کی ضرورت ہوتی ہے کہ اس کو بیان کیا جائے کیونکہ شاذ و نادر ہی کوئی خدا کا بندہ ایسا ہو گا کہ اس وبا کے عام میں بیلانہ ہو اور اس مرض سے محفوظ ہو، صرف زائد متقی متورع خالص مختص اس مرض جانکاہ سے سالم رہ سکتا ہے ورنہ کس کی مجال ہے کہ اس سے بچا رہے۔ بغالب احوال ہر شخص کم و بیش اس مرض روحانی میں ضرور بتلا ہے اس لیے اس کے بیان کی بار بار حاجت ہے اور اس کی ضرورت تا اختتام عمر ختم نہ ہو گی کیونکہ جب امراض عمر بھر ساتھ نہ چھوڑیں گے تو ان کے معالجات کی بھی عمر بھر ہی ضرورت و حاجت ہو گی

اور چونکہ ایک بیان و تقریر کے مکرر ہونے کی مختلف اسباب و مختلف وجہوں کا کرتے ہیں اس لیے اس کو تکرار مغض نہ کہا جائے گا اور اگر چشم حقیقت میں سے دیکھا جائے تو تکرار بھی مضر نہیں، غرض یہاں اول تو تکرار ہی نہیں اور اگر تسلیم بھی کر لیں تو کوئی نقصان نہیں کیونکہ عبث وہ تکرار ہے جس میں کچھ نفع متصور نہ ہو کسی قسم کا نیافائدہ حاصل نہ ہو اور یہ تکرار ایسا نہیں ہے کیونکہ اس سے تاکید مزید حاصل ہوتی ہے، تکرار علی اللسان سے تقریفی القلب ہوتا ہے۔

آیات کا تکرار

قرآن شریف میں غور و تأمل کرنے سے معلوم ہوتا ہے کہ اکثر مقامات پر تھوڑے تفاوت سے بعض آیات کو مکرر بیان فرمایا ہے اور بعض مواضع میں مضمون واحد کو بعبارتہ مکر نقل فرمادیا ہے اور حق تعالیٰ نے اپنے کلام پاک میں اس کی علت بھی بیان فرمائی ہے کہ مضامین کو کیوں مکرر بیان کیا جاتا ہے۔ ”وَلَقَدْ صَرَّفْنَا فِي هَذَا الْقُرْآنَ لِيَدَكُرُوا“، یعنی تا کہ تم اس سے عبرت حاصل کرو۔ اس کو قلب میں جگہ دو اس کو اپنا پیشوا اور ہنمابناو، نصیحت حاصل کرو اور امر کو بجالا و نواہی سے پرہیز کرو۔ البته یہ طرز مصنفین کا نہیں ہے ان کو تو ایک مضمون کے مکرر بیان کرنے سے عاریتی ہے وہ تکرار سے اپنی شان تصنیف کی ہٹک سمجھتے ہیں اسی لیے جدید اور نئے مضامین تجویز کرتے ہیں۔ نئی نئی عبارتوں میں مطالب ادا کرتے ہیں ایک مضمون کو دوبارہ کبھی نہیں بیان کرتے اور کسی مقام پر سہوایا عمداً ایسا ہو جائے تو اس طبقہ میں وہ موجب اعتراض ہوتا ہے چونکہ مقصود مصنفین کا امر آخر ہوتا ہے اس لیے تصنیف کا طرز قرآن کے طرز سے مختلف ہو گیا۔ مصنفین کا مقصود مغض ضبط مسائل ہے یہ مقصود نہیں کہ مخاطب کے ذہن میں یہ مضامین جم جائیں اور ظاہر ہے کہ تکرار اس مقصد کے ضرور منافی ہے اور حق تعالیٰ کا مقصود تنزیل قرآن سے مغض ضبط مسائل یا واقعات کا جمع کرنا نہیں ہے بلکہ ان کا مقصود بندوں کی اصلاح ہے اور اصلاح جب ہی ہوتی ہے کہ مخاطب کے ذہن میں نصیحت کے مضامین خوب جم جائیں اور بعض بات ذہن میں ایک دفعہ کہنے سے نہیں جمٹی بلکہ بار بار کہنے سے جمٹی ہے اس لیے قرآن میں تکرار واقع ہوا۔ اب سمجھیں آگیا ہو گا کہ حق تعالیٰ نے جو بعض جگہ تکرار فرمایا ہے یا احادیث میں مکرر جملے واقع ہوئے ہیں اس کا نہشاء مغض عطوفت و شفقت ہے کہ مخاطب کے ذہن میں مضمون اچھی طرح جم جائے دل میں بالکل اتر جائے کوئی خدشہ نہ رہے۔ مصنفین اس شفقت سے کا لے کوسوں دور ہو جاتے ہیں، ان کو اس کی پرواہ نہیں ہوتی اس لیے وہ تکرار سے بچتے ہیں

اور فی الحقیقت قرآن و حدیث کا یہ تکرار مغض صورۃ ہی ہے کیونکہ جب اس سے مزید تاکید حاصل ہو گئی تو ایک نیا نفع حاصل ہوا اور جس کلام سے نیافائدہ حاصل ہو وہ تکرار مغض سے منزہ ہے۔ گویا اس میں دو پہلو ہیں ایک تا سیس کا کہ وہ باعتبار زیادت تاکید و زیادت نفع کے ہیں، دوسرا تاکید کا کیونکہ یہ مضمون لفظاً تو مضمون اول ہی ہے لہذا یہ صورت جامع تاکید مغض و تا سیس مغض دونوں سے اولیٰ ہے کیونکہ یہ دونوں باتوں کے لیے جامع ہے اور ظاہر ہے کہ مجموعہ امرین امر واحد سے اولیٰ و انفع ہوتا ہے اور اگر اس تکرار صوری میں مضامین بھی کچھ بدل جائیں اور مطالب و مارب بھی مختلف ہو جائیں تب تو وہ تکرار صوری بھی نہیں رہتا، اس وقت میرے بیان کی یہی شان ہو گی کہ متن مضمون تو وہی ہو گا جو پہلے بیان ہو چکا ہے مگر اس کی شرح و تفصیل میں مضامین سابقہ کا بعدیہ اعادہ نہ ہو گا بلکہ طرز بیان بھی جدا ہو گا اور انشاء اللہ مضامین بھی بہت سے نئے ہوں گے پس یہ تکرار مغض سے اس طرح بھی نکل گیا گو مضامین سابقہ کے بعدیہ اعادہ سے بھی تکرار مغض نہ ہوتا کیونکہ اس وقت تاکید مغض کا فائدہ حاصل ہوتا مگر اب تو بالکل تکرار نہ رہا۔ صرف آیت یا حدیث کی تلاوت کا تکرار رہ جاتا ہے جو کسی درجہ میں بھی موجب جرح نہیں کیونکہ یہ مغض چند الفاظ و کلمات و حروف کا تکرار ہے مضمون کا نہیں لہذا بیان سابق اس بیان لاحق کے لیے مانع نہ ہونیز میں سفر دور و دراز کی وجہ سے مض محل بھی ہو رہا ہوں، بدن پر تکان بہت ہے اس حدیث کے بیان کرنے میں آسانی و سہولت بھی ہو گی کچھ تکلف نہ کرنا پڑا اور نہ تکلف سوچنا پڑا کہ کس مضمون کو بیان کروں، کون سی آیت یا حدیث کے متعلق وعظ کہوں لیکن باوجود اتحاد حدیث کے مضمون بالکل نیا ہو گا وہ پہلا وعظ بھی قلم بند ہو چکا ہے بعد طبع کے موازنہ و مقابلہ سے معلوم ہو جائے گا کہ اس کے مضامین اور اس کے مضامین سے بالکل جدا و ممتاز ہیں، صرف تلاوت حدیث ہی کا تکرار ہے جو کہ علاوہ فوائد مذکورہ کے موجب خیر و برکت بھی ہے۔

امراض ظاہری و باطنی

اس حدیث شریف میں امراض عامہ کو بتایا گیا ہے اور ان کے معالجہ کی تعلیم فرمائی گئی ہے۔ خلاصہ یہ ہے کہ اس میں آنحضرت صلی اللہ علیہ وسلم نے بظاہر تو ایک ہی بات کی ترغیب فرمائی ہے لیکن اگر فکر سے کام لیا جائے اور عقل پر زور دیا جائے تو دو باتوں کی ترغیب معلوم ہوتی ہے اسی طرح مقابلہ میں بظاہر ایک امر سے ترہیب معلوم ہوتی ہے لیکن نظر تعمق و

خوض سے دو امر مرہوب عنہ معلوم ہوتے ہیں امر ترغیبی ایک تو تواضع میں مصراح اور دوسرا کا انکشاف اللہ کی قید سے ہوتا ہے پس من تواضع سے تو تواضع کا محمود مرغوب ہونا اور اس کا واجب العمل اور مامور بہ ہونا معلوم ہوتا ہے اور اللہ سے اس میں اخلاص کی طلب معلوم ہوتی ہے جناب رسول مقبول صلی اللہ علیہ وسلم نے تواضع کو اللہ سے مقید فرمایا ہے اس قید کے اجتماع و ارتقاء کے احتمال سے دو قسمیں پیدا ہو گئیں اول تواضع اللہ ثانی تواضع بغیر اللہ اور تواضع کی اس قسم یعنی تواضع بغیر اللہ میں جو لفظ غیر ہے اس سے اس کے لغوی معنی مراد نہیں ہے اور نہ مصطلح مناطقہ و فلاسفہ مراد ہے لغوی معنی بھی اسی اصطلاحی معنی کے قریب قریب ہیں یعنی یہ کہ دو چیزوں کے مفہوم میں تباہ ہو مصدقہ میں تفارق مانع عن الحمل ہو۔ بلکہ غیر سے مراد وہ غیر ہے جو اصطلاح متكلمین میں مستعمل ہے یعنی جو لفظ غیر کے صفات الہیہ کی بحث میں واقع ہوا ہے کہ صفات لا عین ولا غیر ہیں جو اس غیر کے معنی ہیں اور وہ معنی نہ کور کے علاوہ ہیں کیوں کہ اگر یہاں غیر سے لغوی یا منطقی معنی مراد کے لیے جاویں تو صریح الاستحالہ ہے بد اہتمہ قول بارتفاع القیصین ہے بلکہ یہاں وہ غیر مراد ہے جو نصوص شریعہ و آثار نبویہ میں واقع ہوا ہے اور وہی محاورات مشہورہ و اطلاقات عرفیہ میں مستعمل ہوتا ہے چنانچہ ہماری زبان اردو، ہی میں بولتے ہیں کہ آپ تو بہت فرماتے ہیں۔ اس کی کیا حاجت ہے ہم اور آپ غیر تو نہیں ہیں اس کا یہ مطلب نہیں ہوتا کہ ہم میں اور آپ میں تغایر ذاتی ہے اتحاد مصدقہ ہے ہمارا آپ کا ایک دوسرے پر حمل ہو سکتا ہے بلکہ مراد یہ ہوتی ہے کہ ہم بے تعلق نہیں ہیں ہم سے تمہارا قوی تعلق ہے محاورات میں غیر کے معنی یہی مراد ہوتے ہیں اور یہی صفات کے لا غیر کہنے میں مراد ہیں یعنی ذات ہے بے تعلق نہیں پھر اسی تعلق سے عینیت کی نفی فلاسفہ کے مذہب کی نفی کے لیے کی گئی اسی طرح تواضع بغیر اللہ میں بھی غیر کے یہی معنی مراد ہیں یعنی ایسی تواضع جس میں حق تعالیٰ جل جلالہ عم نوالہ سے تعلق نہ ہو اس کی ذات یا برکات سے علاقہ نہ ہو۔ بلکہ اغیار مقصود ہوں۔ حق تعالیٰ شانہ کا اس میں لحاظ نہ ہو علی ہذا القیاس تواضع اللہ میں بھی یہی گنجائش اور وسعت ہے کہ تواضع اللہ بلا واسطہ ہو جیسے صوم صلوٰۃ و حج وغیرہ من الف رَأْضِ والواجبات والسنن یا تواضع اللہ بواسطہ ہو یعنی گوئی مخلوق کے

لیے خفض جناح کیا جاوے لیکن حق تعالیٰ کے واسطے حق تعالیٰ کے امر کی وجہ سے تاکہ اللہ تعالیٰ کی خوشنودی و رضا حاصل ہواں کا سبب حق تعالیٰ شانہ کی ذات والاصفات سے تعلق ہو اس کا محرک کوئی غیر نہ ہو تو وہ بھی حکماً تواضع اللہ ہی ہے اگرچہ بظاہر لغیر اللہ ہے جیسے والدین کے ساتھ تواضع استاد کے ساتھ تواضع مرشد و پیر کے ساتھ تواضع ہے اور اپنے ہر بزرگ سنائیا عقلاؤ کے ساتھ تواضع کرنا اس کے سامنے اپنے آپ کو پست بنانا خص جناح وزمی سے کام لینا یہ سب تواضع اللہ کے افراد ہیں اور والدین و استاد و مرشد و غیرہ تو بڑے اور بزرگ ہونے کی وجہ سے قابلِ التعظیم واجب التکریم ہیں۔

تکبر و تذلل سے اجتناب

حق تعالیٰ نے تو جناب رسول کریم صلی اللہ علیہ وسلم کو عام مسلمانوں کے ساتھ بھی خفض جناح اور تواضع کا حکم فرمایا ہے۔ وَ أَخْفِضْ جَنَاحَكَ لِمَنِ اتَّبَعَكَ مِنَ الْمُؤْمِنِينَ یعنی افادہ میں بھی تواضع مطلوب ہے جیسے استفادہ میں تواضع مرغوب ہے افادہ اور استفادہ دونوں میں اس کی احتیاج ہے یہ تواضع بھی لغیر اللہ کے نہیں اس میں بھی حق تعالیٰ سے تعلق ہے اس سے بھی اس کی رضا مطلوب ہے اس کا باعث بھی وہی ذات ہے اور تواضع اللہ اور تواضع لغیر اللہ ہونے کا معیار یہ ہے کہ تواضع کا محرک و محض اگر امر شرعی ہے تو وہ تواضع اللہ ہے اور اگر امر آخر ہے تو وہ تواضع لغیر اللہ ہے جناب رسول کریم صلی اللہ علیہ وسلم نے اللہ کی قید سے تواضع لغیر اللہ سے نہی فرمادی اور تواضع اللہ کا مأموریہ ہونا بتا دیا یہاں میں طلبہ کو اس پر متنبہ کرنا چاہتا ہوں کہ اس حدیث شریف میں بظاہر امر نہیں معلوم ہوتا مخصوص شرط و جزاء میں لزوم کا حکم ہے اور وہ موضوع للا مرنہیں مگر تامل سے معلوم ہوتا ہے کہ اس میں امر موجود ہے لیکن وہ امر مضمر و مستتر ہے کنایۃ ثابت ہوتا ہے والکنایۃ المبلغ من التصریح یعنی حدیث شریف میں سے واضع اللہ کا مرغوب فیہ ہونا مستنبط ہوتا ہے جیسا کہ اس کی ضد تواضع لغیر اللہ کا مرغوب عنہ ہونا معلوم ہوتا ہے اور کسی شے کا مرغوب فیہ ہونا مستلزم ہے اس کے مأمور بہ ہونے کا جیسے کسی کا مرغوب عنہ ہونا اس کے منہ عنہ ہونے کے مستلزم ہے البتہ اس سے نہی و امر کے درجے درجے کی تعین نہیں ہوتی سو وہ اور دلائل و برائیں سے معلوم ہو جائے گی اور عدم

تعین مضرت رسائی بھی نہیں ہے کیوں کہ مقصود بہر حال حاصل ہے یعنی ترغیب و تہیب رہا یہ کہ جب مقصود کو امر کرنا تھا تو اس کے لیے صیغہ امر کیوں نہ اختیار کیا گیا ترغیب کا صیغہ کیوں اختیار کیا گیا اس کی وجہ یہ ہے کہ مقاصد کے اختلاف سے ایک ہی شے کے لیے مختلف عبارات اور مختلف عنوانات اختیار کئے جاتے ہیں چنانچہ کسی جگہ پر مقصود اظہار شفقت ہوتا ہے کسی مقام پر مقصود ترغیب ہوتا ہے علی ہذا مختلف موقع پر مختلف مقاصد ہوتے ہیں مختلف حکمتیں اس پر مرتب ہوتی ہیں کسی امر کے لیے گاہے صیغہ امر استعمال کرتے ہیں گا ہے ضد سے نہیں کرتے ہیں کبھی مجموعہ امرین کا بیان ہوتا ہے اس طرح کے امر کی نہیں کے لیے یا تو صراحتاً ممانعت ہوتی ہے یا اس کی ضد کی طلب سے اس کا نہیں عنہ ہونا بتلا دیا جاتا ہے یا مجموعہ امرین کو ذکر کرتے ہیں اور ان عنوانات کے تفہن سے معلوم و استاد کی شفقت و عنایت کا حال معلوم ہوتا ہے کہ اس کی عنان توجہ ہماری جانب منعطف رہے وہ چاہتا ہے کہ ہم کسی طرح کسی عنوان سے بات سمجھ جائیں اور سب سے بڑے ہمارے شفیق معلم جناب رسول مقبول صلی اللہ علیہ وسلم ہیں آپ کا مقصود یہ تھا کہ مخاطبین کسی طرح سمجھ جائیں اس لئے کسی جگہ ایک بات کو شفقت کے عنوان سے فرمادیا کہیں عنوان امر سے آمادہ کیا کبھی ترغیب سے اشارہ فرمایا حالانکہ مال سب کا واحد ہے۔ عباراً تناشتی و حسنک واحد

تواضع و استغنا کی اہمیت

پس اسی اصل پر یہاں امر بالتواضع کی بصیغہ ترغیب بیان فرمایا گو ترغیب بذاتیہ و صیغۃ امر نہیں لیکن مرغوب فیہ کے مامور بہ ہونے کے لیے متلزم ضرور ہے پس امر حکماً ہے حاصل یہ کہ اس جگہ ایک امر حکمی تو مقيید یعنی تواضع میں ارشاد فرمایا ہے دوسرا امر حکمی قید میں ارشاد فرمایا ہے جو کہ اللہ ہے تواضع کو اللہ کی قید سے مقید کرنا شعر ہے کہ مقصود یہ ہے کہ مقید یعنی تواضع میں قید کی رعایت کرو اس کا لحاظ رکھو یعنی للہیت کو ہاتھ سے نہ جانے دو گو وہ تواضع بظاہر لغير اللہ ہی ہو لیکن اس میں بھی اخلاص لوجه اللہ وللہیت کی شان پائی جانی چاہئے۔ اس سے قطع نظر نہ کرنا چاہیے اہل محاورہ اس عنوان سے جو حدیث میں اختیار کیا گیا ہے ان معنی کو خوب جانتے ہیں روزمرہ کی بول چال میں نظر کرنے سے یہ مطالب خوب سمجھ میں آتے ہیں اہل اسان کو کسی قسم

کا خدشہ اور کوئی خلجان اس کے سمجھنے میں نہیں ہوتا بلکہ وہ اس عنوان سے بالکل صحیح مطلب تر غیب کا سمجھتے ہیں بس یہاں پر تواضع کا مع لحاظ للہیت امر ہوا ہے اور امر بالشی مستلزم ہوا کرتا ہے نہی عن ضدہ کو یعنی جس شے کا حکم ہوتا ہے اس کے خلاف سے نہی ہوتی ہے پھر جس درجہ کا وہ امر ہے اسی درجہ کی اس مقابل میں نہی ہوگی مثلاً اگر امر و جوب کے لیے ہے تو اس کی ضد اور اس کا خلاف حرام یا کروہ تحریمی ہوگا اور ان دونوں میں یہ فرق لفظی فرق ہے ادب و احتیاطاً اس کو کراہتہ تحریمہ سے تعبیر کر دیتے ہیں ورنہ درجہ معنوں میں اتحاد بالذات ہے دونوں میں کچھ متعدد فرق نہیں ہے اور اگر امر اتحابی ہے تو اس کی ضد کے لیے کراہت تزییہ کا ثبوت ہوگا یا اس سے بھی کم یعنی محض غیر اولی ہونا معلوم ہوگا چنانچہ تواضع کا امر مستلزم ہے کہ اس کی ضد سے نہی ہو اور جس درجہ میں تواضع کا امر ہے اسی درجہ میں اس کی ممانعت ہوگی اور تواضع کی ضد ہے تکبر تو امر بالتواضع سے جیسے تواضع کا مرغوب فیہ اور مامور بہ ہونا معلوم ہوتا ہے ایسے ہی اس سے تکبر کا مرغوب عنہ و منہ عنہ ہونا مستنبط ہوتا ہے اسی طرح جیسے قید اللہ سے شان للہیت و اخلاص کا تواضع میں مطلوب ہونا معلوم ہوتا ہے ایسے ہی اسی درجہ میں تواضع لغير اللہ سے جو کہ تواضع لہ کی ضد ہے ممانعت معلوم ہوتی ہے اور تواضع لغير اللہ سے ممانعت کا حاصل یہ ہے کہ استغنا عن غیر اللہ مطلوب ہے اور استغنا عن غیر اللہ ایک طویل لفظ ہے لہذا میں اس کو مختصر کر کے اس کے مراد کے ساتھ تعبیر کرتا ہوں یعنی تذلل کی ممانعت ہے پس حق تعالیٰ کے لیے تواضع اور خفض جناح اختیار کرنا حسب وعدہ رفع اللہ موجب عزت باعث حرمت اور سبب وقت ہے اور تواضع لغير اللہ باعث ذلت موجب ہٹک شان و بے حرمتی ہے جس کو تذلل سے تعبیر کیا جاتا ہے البتہ جہاں شرعی مصلحت ہو وہاں تذلل کی اجازت ہے کیونکہ وہ فی الحقيقة تذلل نہیں بلکہ صورت تذلل ہے اور حقیقت میں باعث ہے کیونکہ شرعی مصلحت سے اس میں لوجہ اللہ کی شان موجود ہے اور جو کام لوجہ اللہ ہواں سے ذلت نہیں ہوا کرتی بلکہ خدا کے ہاں عزت بڑھتی ہے گو دنیا کچھ بھی کہے! حاصل یہ ہے کہ حدیث میں تواضع واستغنا عن غیر اللہ کی تر غیب اور امر ہے اور تکبر اور تذلل تغیر اور نہی ہے بس وہ دونوں مامور بہ ہیں اور یہ دونوں منہی عنہ ہیں حاصل کلام یہ ہے کہ جناب رسول مقبول صلی اللہ علیہ وسلم کو تواضع کا امر فرمانا اور تکبر سے نہی فرمانا مقصود تھا مگر اس خیال سے کوئی شخص اپنی کنج فہمی سے تذلل کو مامورو

مرغوب بہ سمجھ لے اللہ کی قید کا اضافہ کیا گیا تاکہ تواضع کا موربہ ہونا اور تذلل کا کہ وہ تواضع لغیر اللہ ہے منہ عنہ ہونا ظاہر ہو جائے اسی طرح صرف استغناء کی امر سے یہ اندیشہ تھا کہ لوگوں کو غلط فہمی نہ ہو کہیں عوام افخار کو بھی استغناء سمجھنے لگیں تکبر کو بھی استغناء عن غیر اللہ میں داخل کر لیں اس لیے امر استغناء کے ساتھ امر تواضع کو بھی جمع کر دیا اور وجہ اس اندیشہ غلط کے کہ اخلاقی حمیدہ اوصاف حسنہ بعض دفعہ اخلاق و ذمیمہ و خصال رذیلہ سے مشتبہ ہو جاتے ہیں۔ وجہ یہ ہے کہ بعض جگہ دونوں کی صورت یکساں ہوتی ہے چنانچہ تواضع اور تذلل کی صورت ایک ہے استغناء اور تکبر بظاہر یکساں نظر آتے ہیں اسی لیے بعض لوگ تذلل کو تواضع سمجھنے لگے ہیں تکبر کو استغناء تصور کر لیتے ہیں، اتحاد صوری تغایر ذاتی پر پانی پھیر دیتا ہے اور اس کا ادنیٰ اثر یہ ہوتا ہے کہ اپنی جانب حسن ظن بڑھتا جاتا ہے اور دوسروں کی طرف سے سوء ظن ترقی پر ہوتا ہے اپنے تذلل کو تواضع خیال کرتے ہیں اور دوسرے کی تواضع بھی تذلل پر محول ہوتی ہے اسی طرح اپنا تکبر و افخار بھی استغناء عن غیر اللہ معلوم ہوتا ہے۔

اخلاق حمیدہ و ذمیمہ

دوسرے کا استغناء بھی افخار و تکبر سمجھا جاتا ہے حاصل یہ کہ اخلاق حمیدہ و اخلاق ذمیمہ کو اخلاق حسنہ خیال کر لیتا ہے دوسری غلطی اور وہوں کے متعلق ہوتی ہے کہ ان کے امور حسنہ کو امور سیمہ سمجھتا ہے ان کی حسنات کو سینات خیال کرتا ہے حالانکہ غلطی اور خطأ کا احتمال وجود دونوں جانب میں مشترک ہے مگر اس کی کیا وجہ کہ اپنی تو ہربات بھلی ہو اور دوسروں کی ہربات بری مثلًا بخل و اقتصاد ان دونوں کی صورت ایک ہے اس لیے بھی تو انسان بخل کو میانہ روی و اقتصاد سمجھتا ہے کبھی اقتصاد و میانہ روی کو بخل سمجھ جاتا ہے اسی طرح اسراف و سخا میں التباس ہو جاتا ہے اس لیے کبھی فضول خرچی و اسراف کو سخاوت جو تصویر کرتا ہے کبھی سخا بھی اسراف خیال کرتا ہے یہی وجہ ہے کہ کتب تصوف میں احادیث سے اخذ کر کے اس بحث کو مفصلًا بیان کیا گیا ہے مگر باوجود اس قدر تفصیل کے پھر بھی اشتباہ ہونے کی وجہ کیا ہے سوزیادہ وجہ یہ ہے کہ علم اخلاق و معاشرت و تصوف کی کوئی کتاب درس میں داخل نہیں اور مطالعہ کی نوبت بھی کم آتی ہے نیز مخف مطالعہ سے حقیقت کا اکتشاف بھی نہیں ہوتا صحبت کی ضرورت ہوتی ہے جس کا اہتمام ہی

مفقود ہے اور اگر فرض بھی کر لیا جاوے کہ کوئی شخص اپنی ذہانت و ذکاءت سے حقیقت تک پہنچ بھی جائے مگر پھر اس کو اپنی حالت پر منطبق کرنا بہت مشکل ہوتا ہے انطباق کا حال بغیر معلم و مرشد کے نہیں معلوم ہو سکتا بعض اوقات اپنی حالت کے مطابق سخت حیرت ہوتی ہے کہ یہ بخل ہے یا اقتصاد ہے سخا وجود ہے یا فضول خرچی و اسراف اکثر تو یہی ہوتا ہے کہ اپنی ذات سے حسن ظن کر کے بخل کو اقتصاد سمجھتے ہیں اور اسراف کو سخاوت کیونکہ ہوا نے نفسانی غالب ہے شہوت کا غلبہ ہے اتباع نفس محیط ہے اپنے ساتھ حسن ظن ہے مگر بعض لوگ ایسے بھی ہیں جو اپنے اقتصاد کو بخل سمجھتے ہیں اور سخاوت کو بھی اسراف پر محمول کرتے ہیں تحدیث بالنعمۃ کو ریاء سمجھتے ہیں مگر ایسے لوگ بہت کم ہیں جو اپنی اوصاف حمیدہ کو اخلاق ذمیمہ سمجھیں، زیادہ توقتم اول ہی کے افراد ہوتے ہیں باقی سب دوم کے لوگ ہیں کہ اپنے اخلاق حمیدہ کو بھی اخلاق ذمیمہ سمجھتے ہیں گوان کی شان میں باری تعالیٰ کا ارشاد ہے:

وَالَّذِينَ يُؤْتُونَ مَا أَتَوْا وَقُلُوبُهُمْ وَجِلَةٌ أَنَّهُمْ إِلَى رَبِّهِمْ رَاجِعُونَ.

(یعنی جو لوگ دیتے ہیں اور جو کچھ دیتے ہیں اور ان کے دل اس سے خوف زدہ ہوتے ہیں کہ وہ اپنے رب کے پاس جانے والے ہیں) ان اصحاب کو اپنے نفس پر کبھی حسن ظن نہیں ہوتا کبھی اپنے کو متصف بصفات حمیدہ نہیں سمجھتے ہمیشہ یہ خوف و اندیشه رہتا ہے کہ شاید کچھ بھی مقبول نہ ہو مگر اس خوف کا بھی ایک درجہ ہے وہ یہ کہ خوف صرف اتنا ہونا چاہیے کہ جس سے انسان معاصی سے نج سکے یہ درجہ تو محمود اور مامور بہ ہے اور ایک درجہ خوف خشیت کا وہ ہے جو مودی الی الباس ہو جاتا ہے یہ درجہ مذموم و منکی عنہ ہے یعنی ایسا شخص نماز پڑھتا ہے، روزہ رکھتا ہے حج کرتا ہے زکوٰۃ دیتا ہے ذکر اللہ میں مشغول رہتا ہے مگر غلبہ خشیت سے یہ سمجھتا ہے کہ مقبول نہیں ابتداء میں تو صرف خوف کے علامات و امارات اس کے بشرطے سے ظاہر ہوتے ہیں مگر آخر میں یا اس کا غلبہ ہو جاتا ہے اور سب کچھ چھوڑ بیٹھتا ہے اس کی ابتدائی حالت تو بظاہر محمود معلوم ہوتی ہے کہ اس کو اپنے نفس سے سوء ظن ہے مگر انتہاء میں اس کے آثار مذموم ہو جاتے ہیں اپنے ساتھ سوء ظن بے شک مفید و محمود ہے لیکن جب تک اپنی حد تک رہے جب

اپنی حد سے متجاوز ہو جائے گا مذموم ہو جائے گا ہر شے میں یہی ضابطہ ہے کہ جب تک اپنی حد اور درجہ میں رہے گی، محمود ہوگی اور جب متجاوز عن الحد ہوگی مذموم ہوگی اس غلوتی الخوف سے ابلیس شیطان کم بخت راہ پاتا ہے اور عابدو زاہد سے کہتا ہے کہ جب تیرے اعمال مقبول ہی نہیں اور طاعنت عبادت سب مردود ہے تو اس عبادت اور مشقت سے کیا فائدہ اس انھک بیٹھک کا کیا نتیجہ، بھوکے مرنے سے کیا حاصل، مال دینے سے کیا نفع سفر سے کیا سود شیطان کے اس مکائد سے رہی۔ سہی آس بھی یاس سے بدل جاتی ہے اور اس کا انجام تعطل ہوتا ہے۔

طہارت ظاہری و باطنی

اور اس غلوتی الخوف کے ساتھ ایک اور سبب بھی تعطل کا یاد آ گیا یعنی جیسے ان لوگوں کو یاس معطل کر دیتی ہے اسی طرح بعض لوگ غلبہ و ہم کی وجہ سے معطل ہو جاتے ہیں چنانچہ بعض لوگ یماری و مرض کی حالت میں نماز چھوڑ دیتے ہیں کیونکہ احتلام کی وجہ سے ناپاک ہیں، اولیٰ کے زعم میں تمیم سے ان کی طہارت ہوگی نہیں کیونکہ بدون غسل کے عرف تمیم سے طہارت میں شک رہتا ہے پھر تمیم بھی کرنا چاہیے تو مٹی میں شک ہوتا ہے کہ پاک ہے یا ناپاک ہے حالانکہ بعض آثار کے اعتبار سے پانی سے تمیم بڑھا ہوا ہے کیونکہ پانی سے اولاد ظاہر پاک ہوتا ہے اور ثانیاً باطن بھی پاک و صاف ہو جاتا ہے کیونکہ وضو سے خطایم میں بھی جاتی رہتی ہے ہر ہر عضو سے گناہ نکل جاتے ہیں اور تمیم میں اولاد بالذات ہی باطن پاک ہوتا ہے اور ثانیاً اعضاء ظاہری سے بھی نجاست حکمیہ دور ہو جاتی ہے کیونکہ مٹی کے استعمال سے اپنی خاکساری متاخر ہو جاتی ہے۔ فنا کا منظر سامنے آ جاتا ہے کہ ایک دن ہم مٹی میں مل جائیں گے پس تمیم میں بالذات باطن کی طہارت ہے اور پانی میں بالذات ظاہر کی طہارت ہے کہ باطن ظاہر سے بڑھا ہوا ہے پس تمیم کی طہارت پر شک کرنا اول نمبر کی نادانی ہے تمام توجہ یہ ہے کہ مسائل شرعیہ تو معلوم ہیں نہیں اپنی عقل و اجتہاد سے کام لیتے ہیں اور احکام جانتے ہیں وہ ذرہ برابر بھی اپنے رائے سے حس و حرکت نہیں کرتے کچھ بھی چوں و چرانہیں کرتے، حدیث میں تصریح ہے کہ جو شخص قیام پر قادر نہ ہو بیٹھ کر فریضہ صلوٰۃ کو ادا کرے جو قعود پر قادر نہ ہو، اصطلاح میں نماز ادا کرے یہ بھی نہ ہو سکے اشارہ سے ادا کرے۔ غرض اسی

حالت میں نماز پڑھ لے جب خدا کا حکم ہے کہ ایسی حالت میں نماز ادا کرو اور ہم اس کے بندے ہیں، پھر شکوہ پیدا کرنا اور بے فائدہ شبہات و خلجانات میں پڑنا کیا معنی: جس کا سبب حماقت کے سوا کچھ نہیں ہے۔ بعض لوگ انہیں بے بنیاد و ہموم کی وجہ سے نماز وغیرہ چھوڑ دیتے ہیں یہی آثار و ثمرات ہیں۔ تجاوز عن الحد کے۔ میں یہ نہیں کہتا کہ اپنے نفس سے سوطن نہ رکھو اپنے کو بزرگ سمجھو نہیں سوطن ضرور رکھو مگر اس کی بھی حد ہے اتنی بدگمانی نہ ہونا چاہیے جو کفر ان تک مودی ہو جائے خوف و خشیت بھی ایک صفت محمود ہے مگر اسی شرط سے کہ وہ اپنی حد میں رہے جیسے تفريط مضر ہے اسی طرح افراط بھی موجب مفاسد ہے جو خوف اپنی حد شرعی سے زیادہ ہو گا وہ واجب الاحتراز اور منکی عنہ ہو گا۔ اس کی نہ مدت میں کچھ شبہ نہیں وہ بے شک قابل الترک ہے خوف محمود کے درجہ کی تعین جناب فخر کائنات باعث موجودات رسول مقبول صلی اللہ علیہ وسلم نے خود فرمادی ہے۔ چنانچہ ایک دعا میں فرماتے ہیں: "اسئلک من خشیتک ماتحول به بیننا و بین معاصیک ^{لہ}" یعنی اے اللہ میں آپ کا اتنا خوف طلب کرتا ہوں جو مجھے معاصی سے روک دے اس قید سے صاف صاف معلوم ہوا کہ خوف اسی درجہ تک مطلوب ہے جو ارتکاب معاصی سے مانع ہوا اور یہ بھی معلوم ہوا کہ خوف کا ہر درجہ مقصود بالذات نہیں بلکہ خشیت مقصود وہ صرف وہ ہے جس سے ترک و آشام و ذنب پر قادر ہوا پنے دامن عصمت و عفت کو صغار و کبار سے آلوہ نہ ہونے دے، لنس معصیت سے محفوظ رکھے اور وہ خوف مقصود نہیں جو یاں پیدا کر دے جس کا اثر بجز قتل کے کچھ نہیں بلکہ اس خوف کا شمرہ کبھی کفر ہو جاتا ہے کیونکہ اس سے اولاً یاں پیدا ہوتی ہے پھر اعمال و طماعات کے فضول ہونے کا خیال ہوتا ہے اور یاں خود کفر ہے حق تعالیٰ کا ارشاد ہے: "انه لا يئس من روح الله الا القوم الكافرون" (کافروں کے علاوہ کوئی شخص اللہ کی رحمت سے ما یاں نہیں ہوتا) نص صریح ہے کہ یاں کفر ہے یاں کے آثار کا ایک واقعہ یاد آ گیا۔ ایک شخص میرے ہم نام کا نپور میں وکالت کیا کرتے تھے۔ فارغ اوقات میں احیاء العلوم بھی دیکھا کرتے تھے۔ ایک مرتبہ کتاب الخوف کو دیکھا تو ان پر قتل کے آثار ظاہر ہونے لگے، حضرت امام جس مضمون کو بیان کرتے زور دار الفاظ میں بیان کرتے ہیں اسی

لیے اس کتاب کا مطالعہ عوام کا کام نہیں۔ محققین کا کام ہے غرض وہ میرے پاس کتاب لائے اور کہا کہ بس اس حالت میں صوم و صلوٰۃ سے کیا فائدہ اور وہ عبارت نکال کر پڑھنا شروع کی مگر خوف کی وجہ سے اس کے منہ سے الفاظ تک نہیں نکلتے تھے۔ بالکل حواس باختہ ہو رہے تھے۔ غرض میں نے اس مضمون کی سہل اور نرم الفاظ میں تقریر کی سن کر بہت خوش اور ایک گونہ تسلی ہوئی۔ فرمانے لگے کہ اس مضمون کو تحریر فرمادیجئے تاکہ اس کو مدرسہ کر دیکھوں اور جو شہبہ پیدا ہواں سے رفع کروں۔ چنانچہ میں نے مختصرًا لکھ بھی دیا تھا اور وہ تقریر خاتمه بالخیر کے نام سے طبع بھی ہو چکی ہے اس مناسبت سے اس کا نام خاتمه بالخیر رکھا ہے۔

شیطان کی چالیں

خلاصہ یہ ہے کہ آج کل ہمارے اندر دو غلطیاں ہیں ایک غلطی کا مشاہر تو جس ظن میں غالباً ہے اور دوسری غلطی سوطن کے غالباً سے پیدا ہوتی ہے، اول غلطی اکثر عوام کو پیش آتی ہے اس مرض میں اکثر وہی بتلا ہوتے ہیں اور دوسری غلطی یعنی سوطن میں غالباً میں یا اکثر خواص اتفاقیاء کو پیش آتی ہیں اور یہ غلطی اول غلطی سے بھی بدرجہ اشوار و سخت ہے اس میں اکثر خوف رجاء پر مستولی ہو جاتا ہے پھر اس کے شہادت کا رفع ہونا ایک مشکل اور مہتم بالشان کام ہو جاتا ہے اس مرض کا مریض اپنی استغناء کو تکبر سمجھتا ہے اپنی تواضع کو تذلل سمجھتا ہے اپنے وجود گرم لو اسراف خیال کرتا ہے اپنی ہر حمیدہ خصلت کو ذمیہ پر محمل کرتا ہے۔ یہ سب قصہ شیطان ملعون کی وجہ سے ہوتا ہے یہ کم بخت اپنے حملہ سے کہیں باز نہیں آتا، اپنی چال سے کہیں نہیں رکتا، ہر شخص کو اس کے رنگ میں مارتا ہے خواص کو خواص کے رنگ میں مارتا ہے، عوام کو عوام کے رنگ میں فریب دیتا ہے۔ اہل اتقاء کو صورت اتقاء میں اپنے مکر سے زیر کرتا ہے اور فساق کو صورت فسق میں مغلوب کرتا ہے اور گو محققین اہل اللہ پر اس کا مکر نہیں چل سکتا۔ وہ اس کی رگ ریشه سے واقف ہوتے ہیں۔ چنانچہ ارشاد ہے: ”إِنَّهُ لَيْسَ لَهُ سُلْطَانٌ عَلَى الَّذِينَ آمَنُوا وَعَلَى رَبِّهِمْ يَتَوَكَّلُونَ“ (یقیناً اس کا قابو ان لوگوں پر نہیں چلتا جو ایمان رکھتے ہیں اور اپنے رب پر بھروسہ رکھتے ہیں) لیکن پھر بھی یا اپنی کرنی سے نہیں چوکتا خواہ اثر ہو یا نہ ہو یہ کم بخت یہی چاہتا ہے کہ میرے دام فریب سے کوئی فرد بشر نہ نکلے ہر شخص میرے مکر کا شکار ہو جائے۔

نادک نے ترے صید نچوڑا زمانہ میں ترے پے مرغ قبلہ نما آشیانے میں
 وار ہر شخص پر کرتا ہے لیکن معصومین و محفوظین حق تعالیٰ کے افعال و انعامات کی وجہ سے
 محفوظ رہتے ہیں اور اس کے دام تزویر میں نہیں سمجھتے اور یہ خود بھی جانتا ہے قطعاً اس کو معلوم
 ہے کہ معصومین و محفوظین پر میرے اغوا و اضلال کا کچھ اثر نہیں ہوتا۔ چنانچہ اس نے خود ہی کہا
 تھا: "لَا غُوَيْنَهُمْ أَجْمَعِينَ إِلَّا عِبَادَكَ مِنْهُمُ الْمُخْلَصِينَ" کہ اے رب العالمین
 تیرے سب بندوں کو بہکاؤں گا اور راہ حق سے دور کروں گا، بجز ان کو جو مخلص ہیں جن پر
 تیرے خاص انعامات ہیں یعنی ان کو گمراہ نہ کر سکوں گا۔ (پس یہ استثناء اثر کے اعتبار
 سے ہے۔ یعنی شیطان علیہ اللعنة کے اغوا و اضلال کا اثر عباد مخلصین پر نہیں ہو سکتا۔ یہ
 مطلب نہیں کہ یہ ان کے بہکانے کی کوشش بھی نہیں کرتا، کوشش تو ان پر بھی کرتا ہے مگر ان پر
 بس نہیں چلتا۔ چنانچہ یہی مطلب ہے حق تعالیٰ کے اس ارشاد کا: "إِنَّهُ لَيْسَ لَهُ سُلْطَانٌ
 عَلَى الَّذِينَ الْغَٰغِ" (یقیناً اس کا قابو ان لوگوں پر نہیں چلتا) کہ اس میں حق تعالیٰ نے کاملین
 پر سلطان کے غلبہ کی نفی کی ہے ارادہ اضلال و سعی کی نفی نہیں کی اور ارادہ ان کے گمراہ کرنے کا
 بھی کرتا ہے مگر اپنا سامنہ لے کر رہ جاتا ہے اس لیے اس نے اپنی عزت قائم رکھنے کے لیے
 پہلے ہی سے استثناء کر دیا تھا کہ تیرے عباد مخلصین کونہ بہکاؤں گا اور اس کا یہ کہنا کہ عباد
 مخلصین کونہ بہکاؤں گا اس میں بھی ایک قسم کی شیخی ہے گویا ان پر احسان کر کے اس نے چھوڑ
 دیا ہے یہ کم بخت انسان کر کے کس کو چھوڑ نے والا تھا وہ خود اس کے بہکانے میں نہیں آتے،
 یہ کیا نہ بہکاتا بلکہ ان کو بہکا ہی نہیں سکتا۔ یعنی اس کے بہکانے کا ان پر اثر ہی نہیں ہوتا اور یہی
 اس کی مراد بھی تھی اور نہ یہ کم بخت اپنے حملوں سے کہیں باز نہیں رہتا باوجود یہ کہ انبیاء کی
 عصمت جانتا ہے مگر اپنی چالوں سے وہاں بھی نہیں چوکا، گونا کام رہا۔ مگر ہمت کو ہاتھ سے نہ
 جانے دیا مگر خدا تعالیٰ کی حفاظت ہے کہ اہل اللہ کا ملین اس کے قابو میں نہیں آتے البتہ ہم
 جیسوں پر پوری امید باندھ کر حملہ کی ہمت کرتا ہے۔ مثل مشہور ہے کہ ایک شخص کا ہمزاد اس
 کے تابع تھا، ایک دن وہ جا رہا تھا، سامنے سے ایک قصائی جو اس کا دشمن تھا، ملا اس نے ہمزاد
 سے کہا کہ اس کو مارڈاں، ہمزاد نے کہا کہ اس کے پاس تو چھریاں ہیں ہاں یہ بنیا جو مردوں
 کا تھیلا لیے جا رہا ہے کہو تو اس کی گردن مردوں، اس نے کہا کہ یہ کام تو میں بھی کر سکتا ہوں،
 اصل کام تو چھریوں والے کا ہے اسی طرح یہ شیطان بھی بنیوں سے یعنی عوام سے نہیں ڈرتا،

چھریوں والوں سے یعنی خواص اہل اللہ سے ڈرتا ہے مگر باوجود ڈرنے کے ان کے انگواؤ اضلاع کی کوشش میں بھی مصروف رہتا ہے اس میں شک نہیں کہ ہے بڑا بلند ہمت باوجود یہ کہ یقیناً و قطعاً جانتا ہے کہ انبیاء کی عصمت میں اولیاء کی حفاظت میں میرے انگواؤ کا براۓ نام بھی اثر نہیں ہو سکتا مگر ہمت سے پھر بازنہیں آتا قصد کرتا ہے گونہ کی کھاتا ہے مگر اپنے عزائم پر جما ہوا ہے اور اس کی یہ ہمت گواپنے متعلق کے اعتبار سے بری اور واجب الترک ہے لیکن اگر نفس ہمت و عزم کو دیکھا جائے تو اس قابل ہے کہ اس سے سبق لیا جائے اور مصرف کو بدل کر اس سے کام لیا جائے مگر اس نے اس ہمت کو برے کام پر خرچ کیا ہے تم نیک کام میں خرچ کرو۔ یہ قصہ مشہور ہے کہ حضرت جنیدؓ نے ایک شخص کو سولی پر چڑھا ہوا دیکھا، دریافت فرمایا کہ یہ کون ہے اور کیا قصہ ہے، لوگوں نے کہا یہ ایک بڑا نامی گرامی چور ہے اول مرتبہ گرفتار ہوا تو اس کا ہاتھ کاٹا گیا پھر بازنہیں آیا، دوبارہ گرفتار ہوا تو پیر کاٹا گیا، پھر بھی چوری کرتا رہا، غرض دست و پا کٹنے کے بعد بھی چوری سے باز نہ آیا تو اس کو سولی دینے کا حکم ہوا اور وار پر لٹکا دیا گیا کہ اور لوگ خوف کریں اور اس سے عبرت حاصل کریں۔ حضرت جنیدؓ نے آگے بڑھ کر اس کے قدم چوم لئے، لوگوں نے کہا کہ حضرت یہ کیا کیا یہ فاسق، بد کار اس قابل ہے کہ آپ اس کے پیر چو میں، فرمایا میں اس کے فتن کے پیر نہیں چومتا ہوں بلکہ اس کی ہمت واستقلال کے پیر چومتا ہوں جو استقلال اس کو عصیاں و نافرمانی میں تھا افسوس ہم کو طاعات میں بھی وہ استقلال نصیب نہیں اگر حق تعالیٰ ہم کو طاعات و عبادات میں یہ استقلال عطا فرمادیں تو ہمارا یہ حال ہو جاوے۔

دست از طلب ندارم نا کام من برآید یاتن رسد بجاناں یا جاں زتن برآید
 (جب تک میرا مقصود نہ پورا ہو جائے طلب سے باز نہ آؤں گا یا تو جسم محظوظ حقیقی تک پہنچ یا روح جسم سے نفل جائے)

عبرت کا حصول

اہل اللہ حکیم ہوتے جو شے اچھی دیکھتے ہیں اسے اختیار کر لیتے ہیں جو بری ہوتی ہے اسے چھوڑ دیتے ہیں اور جو دونوں سے مخلوط ہواں میں سے اچھی چیز کا انتخاب کر لیتے ہیں، بری سے اجتناب کرتے ہیں۔ ”خدماء صفا و دع ما کدر“ (جو صاف ہے اس کو لے لو اور جو گدلا ہے اس کو

چھوڑ دو) پر ان کا پورا عمل ہوتا ہے۔ غرض بمصدق "كلمة الحكمه ضالة المؤمن" (دانا کی بات مؤمن کی گم شدہ چیز ہے) اچھی اچھی چیزوں کو خواہ کہیں بھی ہوں حاصل کر لیتے ہیں۔

نگوئیدا ز سرباز بچہ حر فے کزاں پندے نہ گیر دصاحب ہوش
(یعنی قصہ اور کھیل سے بھی جو لوگ بات کہتے ہیں اس سے بھی عقلمند نصیحت حاصل کرتے ہیں)

کتب ادب میں لکھا ہے کہ ایک حکیم نے دعویٰ کیا کہ میں نے ہر چیز سے کوئی نہ کوئی اچھی چیز اخذ کر لی ہے، لوگوں نے پوچھا کہ کتنے سے آپ نے کیا اچھی چیز اخذ کی ہے، کہا اپنے محسن کا احسان بہت مانتا ہے، پوچھا گیا کہ بلی سے کیا اخذ کیا گیا، کہا شکار کے لیے داؤ خوب لگاتی ہے اور یہ طبع سلیم اور عقل کامل کا کام ہے کہ حیوانات سے بھی سبق لے لے، کسی اور بزرگ سے دریافت کیا گیا کہ یزید کے بارے میں تمہارا کیا خیال ہے فرمایا شاعر اچھا تھا۔ اہل اللہ کی نظر برائی پر جاتی ہی نہیں، ان کے پیش نظر ہمیشہ محاسن ہوتے ہیں، کسی معايب کا خیال بھی نہیں آتا اور بات ہے کہ جس شخص کو کام کرنا ہوتا ہے وہ ہمیشہ محاسن پر نظر رکھتا ہے، مساوی معايب پر اس کی نظر نہیں جاتی البتہ جس شخص کو کام نہ کرنا ہو وہ بے شک برا یوں کو جانچے گا، قبائل پر نظر ڈالے گا، پس ہر شخص کو لازم ہے کہ ہر امر سے عبرت حاصل کرے، ہر بات سے نصیحت نکالے ایک شخص نے خوب کہا ہے کہ جب برا آدمی تمہاری نصیحت و وعظ سے اپنی برائی سے باز نہیں آتا تو تم اپنی بھلائی کو کیوں چھوڑ، یعنی جب فاسق کو برائی پر اس قدر اصرار ہے تو تم کو نیکی پر اس سے زیادہ اسرار کیوں نہ ہو وہ اپنی ہٹ سے برائی کو نہیں چھوڑ سکتا تو تم بھائی کس طرح ترک کرتے ہو وہ شیطان کی محبت کو نہیں چھوڑتا تم رحمان کی محبت کو کس طرح چھوڑتے ہو، غرض یہ کہ شیطان کم بخت رہنی ضرور کرتا ہے اور اس میں اس کی ہمت قابل دادا ہے لیکن حق تعالیٰ اپنے خاص بندوں کو اس کے داؤ سے محفوظ رکھتا ہے مگر یہ پھر بھی رہنی سے باز نہیں آتا البتہ رہنی مختلف طرق سے ہوتی ہے عوام کی نظر میں اخلاق حمیدہ کو اخلاق ذمیمہ کر کے دکھاتا ہے جس کا سبب غالباً الخشیۃ ہے۔

نظر و فکر کی ضرورت

جن خواص پر خشیت کا حال حد سے زیادہ غالب ہو جاتا ہے بعض اوقات اخلاق حمیدہ ان پر ملتباش ہو جاتے کہ ان کو اخلاق ذمیمہ سمجھنے لگتے ہیں اور فی الواقع اس میں شک نہیں کہ

اخلاق حمیدہ و اخلاق ذمیمہ میں التباس سے محفوظ رہنا ہے بھی بہت مشکل ہے کیونکہ بعض دفعہ دونوں کی صورت یکساں ہوتی ہے یہ دونوں بجز خارنا پیدا کنار ہیں کہ انسان کے نفس کے اندر جاری ہیں اور ملے جلے چل رہے ہیں۔ ظاہر میں دونوں ملے ہوئے معلوم ہوتے ہیں مگر حقیقت میں دونوں کے درمیان ایک قوی فاصلہ ہے جو اختلاطِ حقیقی سے مانع ہے اس فاصلہ کو کامیں اور اک کرتے ہیں چنانچہ مولانا فرماتے ہیں:

بَحْرٌ تَلْخُ وَ بَحْرٌ شِيرِيسٌ هَمْعَنَانٌ دَرْمِيَانٌ شَانٌ بَرْزَخٌ لَا يَبْغِيَانٌ
 (بحر تلخ اور بحر شیریں دونوں جاری ہیں مگر ان کے درمیان ایسا پردہ حائل ہے جس کی وجہ سے باہم مختلط اور مشتبہ نہیں ہوتے)

اس شعر میں اشارہ ہے آیت "مَرَاجَ الْبَحْرَيْنِ يَلْتَقِيَانَ بَيْنَهُمَا بَرْزَخٌ لَا يَبْغِيَانٌ" (اسی نے دریاؤں کو ملا دیا کہ باہم ملے ہوئے ہیں ان دونوں کے درمیان ایک حجاب ہے کہ دونوں بڑھ نہیں سکتے) کی طرف بحر تلخ سے مراد اخلاقِ رذیلہ ہیں اور بحر شیریں سے مراد اخلاقِ حمیدہ مطلب یہ کہ دونوں دریا ساتھ ساتھ انسان کے اندر چل رہے ہیں مگر درمیان میں ایک برزخ اور فاصلہ بھی ایسا موجود ہے جس سے کسی ایک کی مجال نہیں کہ دوسرے میں خلط ہو جائے اور مولانا مرحوم نے ان اشعار میں آیت کریمہ کی تفسیر نہیں کی تاکہ "من قال برائے الحَنْ،" کا مصدقہ ہو جائے بلکہ محض تشبیہ مقصود ہے کہ انسان کے نفس میں بھی اخلاقِ ذمیمہ اور اخلاقِ حمیدہ کا اجتماع ایسا ہی ہے جیسے محسوسات میں بحر تلخ و بحر شیریں کا اجتماع ہوا کرتا ہے اور جیسے کہ حسی دریاؤں کے متعلق "بَيْنَهُمَا بَرْزَخٌ لَا يَبْغِيَانٌ" میں ارشاد ہے اسی طرح ان معنوی دریاؤں کے درمیان بھی ایک برزخ موجود ہے جو کامیں کو نظر آتا ہے ناقصین کو نظر نہیں آتا، ان کو دونوں مخلوط نظر آتے ہیں اس خلط سے محفوظ رہنے کے لیے نظر و فکر کی ضرورت ہے، اخلاق کی کتابوں میں غور کرنے سے اس کا حال معلوم ہوتا ہے لیکن چونکہ ہم لوگ ناواقف ہیں حتیٰ کہ درس میں بھی کوئی اخلاقی کتاب داخل نہیں اور غیر درسی کتاب کا مطالعہ کرتے نہیں اس لیے خلط میں پہنچنے رہتے ہیں اور بعضے لوگ جو کتب تصوف کا بعد الفراغتہ یا قبل الفراغتہ مطالعہ کرتے بھی ہیں ان کے لیے بھی امراض و احوال کا اپنے نفس پر منطبق کرنا مشکل ہوتا ہے یہ

انطباق بھی دوسرا ہی کر سکتا ہے اپنے آپ کو اپنے عیوب کم نظر آتے ہیں اس لیے اس امر کی سخت ضرورت ہے کہ اخلاقی کتابوں میں سے کوئی کتاب ضرور درس میں داخل کی جائے۔

مرشد کامل کی رہبری

اسی طرح یہ امر بھی قابل توجہ و ضروری عمل ہے کہ تعلیم کے بعد کسی شیخ و بزرگ کی صحبت بھی اختیار کرنا چاہیے باوجود اس کے کہ یہ امر بہت مہتمم بالشان ہے لیکن لوگ اس سے اس درجہ غافل ہیں کہ اس کو امر فضول سمجھتے ہیں اور بعضے لوگ جو کسی درجہ میں ضروری سمجھتے ہیں وہ بھی محض برائے نام یعنی چار ہی دن کے لیے آتے ہیں۔ اگر ان سے پوچھئے کہ کس واسطے تشریف لائے ہو فرمائیں گے اصلاح نفس کے لیے کتنی مدت قیام ہو گا جواب میں ارشاد ہوتا ہے چار دن یعنی اصلاح نفس کے حروف کی برابر بھی تو دن تجویز نہیں کرتے بلکہ دو دو حروف کے مقابلہ میں ایک ایک دن مقرر کرتے ہیں نہ معلوم اصلاح نفس کو کچھ کھیل سمجھ رکھا ہے یا محض آمد و رفت ہی کا نام اصلاح نفس رکھ لیا ہے بعض آٹھ دن کے لیے آتے ہیں بعض نے بہت ہمت کی تو مہینہ دو مہینہ کو آگئے، بھلا تمام عمر کے کہنے اور جملی امراض اور ان کے معالجہ کے لیے چار دن یا ایک ہفتہ یا ایک دو مہینہ تجویز ہوتے ہیں نہ معلوم یہ کس امر کا مقتضاء ہے دیکھئے کوئی شخص اگر چار سال میں تپ دق میں مبتلا ہو اور طبیب کے پاس علاج کرانے جائے اور کہے کہ چار دن میں چار سال کے مرض کا علاج ہو جائے تو طبیب کیا اس بات کی سماعت کرے گا یا اس کی جانب التفات و توجہ کرے گا ہرگز نہیں بلکہ بات بھی نہ کرے گا، کہے گا اس کو خلل دماغ ہے کہ چار برس کا مرض چار دن علاج کرانا چاہتا ہے جب اطباء ظاہری سے ان امراض ظاہری میں جو قلیل عرصے سے صحت کو خراب کر رہے ہیں ایسے شخص کے علاج کرنے کی توقع نہیں تو اطباء روحانی تمہارے ان امراض باطنی کا جو عمر بھر سے تمہاری صحت روحانی خراب کر رہے ہیں کس طرح چار دن میں علاج کر دیں گے۔ حیرت ہے کہ تعلیم الفاظ میں تو آٹھ آٹھ دس دس سال خرچ کر دیتے ہیں اور اصلاح نفس معالجہ روحانی کے واسطے ایک سال رہنا بھی دشوار اور مشکل معلوم ہوتا ہے حالانکہ علم الفاظ آله اور مقدمہ سے اور اصلاح نفس مطلوب بذاته و مقصود ہے کہ مقصود ہمیشہ مقدمات و مبادی سے

اولیٰ و افضل ہوا کرتا ہے۔ قیاس کا تو مقتضی یہ تھا کہ اگر تعلیم رسمی میں ایک سال صرف ہوا ہے تو تعلیم مقصود میں چار سال تو خرچ ہوں گے لیکن یہاں اس کے عکس کی بھی نوبت نہیں آتی کہ آٹھ سال میں اگر تعلیم سے فارغ ہوں تو دو ہی سال اصلاح نفس و مجاہدہ و ریاضت میں صرف کریں بلکہ بعض حضرات تو اصلاح نفس کے لفظوں کی برابر آٹھ روز مقرر کرتے ہیں کہ بس ایک ہفتہ میں مشینخت کی گھڑی ہاتھ آجائے گی اور بعض افراد ۲۰۰ دن معین فرماتے ہیں کہ ایک چلہ میں تنگیل ہو جائے گی، نہ معلوم یہ زچ عورت ہیں کہ چالیس روز میں چلہ نہا کر پاک صاف بن جائیں گے تمام امراض سے صحت بھی ہو جائے گی اور بچہ بھی مل جائے گا وہ بچہ کیا ہے مجاہدہ و ریاضت کا اثر اور نتیجہ یعنی نسبت مع اللہ افسوس اس گوہر نایاب کی کیسی بے قدری کی جا رہی ہے اے صاحبو اس کے حاصل کرنے کے لیے کم از کم اتنی مدت تو تجویز کی ہوتی جس میں رضاعت و فطام وغیرہ کا طریقہ تو معلوم ہو جاتا لیکن اتنی فرصت کہاں بس چالیس روز میں شیخ کامل ہونا چاہتے ہیں، بعض صاحب چھ ماہ اصلاح نفس کے لیے وقف کر دیتے ہیں جو کہ اولیٰ مدت حمل ہے یعنی چھ ماہ میں بچہ یعنی وہی نسبت مع اللہ ضرور ہو جانا چاہیے۔ کیا مطلب چھ ماہ میں پیری و راہ گیری کی سند مل جانی چاہیے۔ میں کہتا ہوں کہ اچھا چھ ماہ میں حمل ٹھہر بھی گیا لیکن اگر وہ پیٹ کے اندر مر گیا تو اب بتلا وَا سے کون جنادے تم تو حمل ٹھہر نے کے بعد چھ ماہ میں چل دیئے اب وہ مردہ بچہ اندر سے کیونکر نکلے گا، پس وہ تو اپنے سمیت تم کو ہلاک ہی کرے گا۔ ان واقعات سے معلوم ہوتا ہے کہ اصلاح نفس کا نام بدنام ہی کرنے کے واسطے لیا جاتا ہے اصل مقصود محض ریاء و سمعاً نمود و شہرت ہوتی ہے کہ وطن جا کر لوگوں کو معلوم ہو جائے کہ جناب عالیٰ مولوی مولانا بھی ہو گئے اور ساتھ ہی ساتھ درویش و شیخ بھی بن گئے ورنہ حقیقت میں آج کل جو اصلاح نفس یا تربیت باطن زبان سے کہا جاتا ہے ان لفظوں کا کچھ بھی ملول نہیں محض بے معنی الفاظ ہوتے ہیں۔ ایک شخص میرے پاس پانی پت سے آئے، فرمایا میں قاری صاحب سے تجوید پڑھتا ہوں، آج کل قاری صاحب دو مہینے کے واسطے باہر گئے ہیں میں بے کار تھا لہذا اصلاح نفس کے لیے آیا ہوں، دیکھئے ایسا فضول اور زائد کام سمجھا کہ آؤ آج کل بے کار ہیں اسے ہی کرو، تفریح بھی ہو جائے گی افسوس میں نے کہا کہ مجھے معاف فرمائیے میں اس کام کو انجام نہیں دے سکتا،

جناب کو یکسوئی نہ ہوگی کبھی یہاں کا خیال ہوگا کبھی وہاں کی فکر ہوگی، کشکش میں اصلاح نفس نہیں ہوا کرتی دوسری اتنی مدت میں ہو بھی کیا سکتا ہے۔

صوفی نشود صافی تادر نکشد جامے بسیار سفر باید تا پختہ شود خامے
 (یعنی صوفی جب تک بہت سے مجاہدے نہ کرے خام ہی رہتا ہے، پھر تلیٰ مجاہدات کے بعد حاصل ہوتی ہے)

بھائی تم تو اپنی طرف سے اس مہتمم بالشان امر کے لیے ایک وسیع وقت نکالو، گوشخی کی توجہ اور اللہ تعالیٰ شانہ کے فضل و کرم سے تھوڑے ہی دنوں میں کام ہو جائے، مطلب برآئے لیکن تمہارا عزم تو وسیع ہونا چاہیے اپنی طرف سے تو کوتا ہی نہ کرو۔ جب انسان کوئی کام کرنا چاہے تو اول اس کو معلوم کر لینا چاہیے کہ اس کام کے لیے کس قدر وقت کی ضرورت ہے اور کتنی مقدار زمانہ کی اس کام کے لیے کافی ہے لیکن چونکہ یہاں کام کرنا مقصود ہی نہیں محسن نام ہی مطلوب ہوتا ہے اس لیے دل بھی نہیں لگاتا اور زیادہ مدت بھی نہیں دی جاتی۔ الحاصل اخلاق حمیدہ و اخلاق ذمیمہ کے التباس کے سبب انسان کبھی ایسی پریشانی میں بتلا ہو جاتا ہے جس سے خلاصی محال معلوم ہونے لگتی ہے۔ پھر کبھی تو اس پریشانی میں صرف ایمان کا اندریشہ ہوتا ہے اور گاہے جان کا بھی اندریشہ ہوتا ہے۔ اللہ اکبر اکثر لوگوں نے تو خود کشی کر لی ہے اسی صدمہ و رنج میں جان دیدی ہے لہذا ضرورت ہے ایک شیخ کامل و مبصر کی کہ اخلاق ذمیمہ کو اخلاق ذمیمہ بتاوے اور ان کے معالجہ میں کوشش ہو اور اخلاق حمیدہ کو اخلاق حمیدہ بتاوے اور ان کے بقاء و دوام کی کوشش کرے، دودھ کا دودھ علیحدہ کر دے اور چھاچھ کی چھاچھ کو امر مشتبہ و متلبس نہ رہے، روز روشن کی طرح سب معاملہ صاف ہو جائے۔ غور کجھے مثلاً ایک شخص مرض دق میں بتلا ہے اور اپنے آپ کو مریض نہیں سمجھتا بلکہ صحیح خیال کرتا ہے جس طرح یہ شخص ایک بڑی غلطی میں بتلا ہے اسی طرح اس کا مقابل بھی اس سے زیادہ غلطی میں گرفتار ہے یعنی جو شخص کہ اچھا خاصا ہو لیکن ایک دن جو گرمی میں زیادہ پسینہ آگیا اور حرارت نہش کی وجہ سے بدن گرم ہو گیا تو وہ یہ سمجھ گیا کہ مجھے بخار ہو گیا، لگا ہائے ہو کرنے، قبل از مرگ واویلا شروع کر دیا، گھر آتے ہی بیوی پر غصہ شروع کر دیا، مردار تو ادھر ادھر پھرتی ہے، میں بخار میں مر رہا

ہوں، میرا براحال ہے، کوئی دم کا مہمان ہوں اس نے کہا کہ لا حول ولا قوۃ الا باللہ تم کو تو بخارو خارخاک بھی نہیں، محض وہم ہے اس کا کیا علاج، جواب میں کہا تیرا کیا ہے اگر میں مر جاؤں گا تو ظاہر ہے کہ اس شخص کی غلطی پہلے شخص سے بھی زیادہ ہے اور اس کا رفع ہونا بہت مشکل ہے بعض اکابر نے فرمایا ہے: "ان تمارضتم تمارضوا" کسی شاعر نے کہا ہے: مزن فال بد کا ورد حال بد (بری فال مت دواس سے براحال پیدا ہوگا)

بدگمانی سے احتراز

فال بد کی ممانعت اس وجہ سے نہیں کہ اس میں کچھ اثر ہے بلکہ اس وجہ سے ہے کہ اس سے خدا تعالیٰ کے ساتھ سو نظرن و بدگمانی پیدا ہوتی ہے کہ اب اللہ تعالیٰ کوئی بلا ضرور بھی جیسے گے۔ "وانا عندظن عبدي بي" اس نے خدا تعالیٰ سے بدگمانی کی وہ بھی بعض دفعہ اس کی سزا میں دیسا ہی کر دیتے ہیں جیسا اس نے گمان کیا تھا۔ ہمارے استاد مولانا محمد یعقوب صاحب رحمۃ اللہ علیہ فرمایا کرتے تھے کہ دہلی میں مومن خان شاعر تراویح میں قرآن شریف سننے آیا کرتے تھے ایک ڈوم بھی قرآن شریف سننے آیا کرتا تھا۔ اس نے کہا کہ خان صاحب جس روز وہ سورت آئے جس کا نام نہیں لیا کرتے جو مردوں پر پڑھی جاتی ہے تو مجھے بتا دینا میں اسے نہیں سنوں گا۔ یعنی سورۃ یسین، عوام جہل سورۃ یسین کا نام سننے سے بھی ڈرتے ہیں۔ اس کو موت کی علامت سمجھتے ہیں خان صاحب شاعر آدمی تھے، آپ کو مذاق سوجھا، اپنی چلبی اور شوخ طبیعت سے نہ رہ سکے، گو وہ بڑے متqi اور متور ع شخص تھے۔ خدا معلوم چیز یا جھوٹ کہہ دیا کہ وہ تورات پڑھی بھی گئی اس کو تو تو نے سن لیا۔ اس کو ہنسی ہو گئی اور اس کا طائر روح قفس عصری سے پرواز کرنے لگا، ہوش اڑ گئے، حواس باختہ ہو گیا، روح تحلیل ہونے لگی۔

لکھ کر ہمارا نام زمین پر مثادیا ان کا تو کھیل خاک میں ہم کو ملا دیا

غرض وہ دوسرے یا تیسرے روز مر گیا۔ غرض صحبت کو یہاڑی سمجھنا بھی غلطی ہے۔ اس غلطی میں جان کا بھی اندیشہ، ایمان کا بھی خطرہ، روحانی نقصان بھی، جسمانی زیاد بھی، اس قسم کی غلطیوں سے لوگوں نے خود کشی کر لی ہے۔ ایسے وقت میں مرشد کامل رہبری نہ کرتے تو

انسان بجز جان دینے کے اور کچھ چارہ ہی نہیں دیکھتا، جان اور ایمان کے لفظ پر محض لفظی مناسب سے مجھے ایک لطیفہ یاد آگیا۔ میں مکہ شریف سے واپس آ رہا تھا، بمبینی میں کموسیٹھ کے مسافرخانہ میں قیام ہوا، وہاں کے لوگوں کو میرے آنے کی اطلاع ہوئی اور سب نے ععظ کی درخواست کی۔ میں نے کہا مجھے معاف کرو، میں یہاں وعظ نہیں بیان کروں گا کیوں کہ دو حال سے خالی نہیں یا تو ناحق کہوں گا تو ایمان کا اندیشہ یا حق کہوں گا تو جان کا اندیشہ لہذا میں جان و ایمان کو خطرے میں نہیں ڈالتا اور بمبینی میں وعظ نہیں کہتا، مجھے جان و ایمان دونوں محبوب ہیں اور شرعاً دونوں کی حفاظت ضروری ہے البتہ تم کو اگر ایسا ہی شوق ہے تو یہیں مسافرخانہ میں کہہ دوں گا جس کا دل چاہے آ کر سن لے چنانچہ وہیں مسافرخانہ میں بیان کیا، اتفاقاً مجمع بہت زیادہ ہو گیا تھا، غرض جان جیسے طبعاً و عقلائیاً عزیز ہے اسی طرح شرعاً بھی واجب الحفظ ہے کیونکہ حق تعالیٰ کی نعمت ہے۔ نیز ارشاد ہے: "لَا تَقْتُلُوا آنفَسَكُمْ" اگر جان ہماری چیز ہوتی تو ہم کو اس میں تصرف کرنے سے منع نہ کیا جاتا۔

جان و ایمان کی حفاظت

دوسرے مقام پر ارشاد ہے: "لَا تُلْقِوَا بَأَيْدِينُكُمْ إِلَى التَّهْلِكَةِ" کہ اپنی جان کی حفاظت کرو، مصائب نواب سے بچو، پنی نفوس کو قتل مت کرو، جان بوجھ کر مصیبت میں نہ پھنسو۔ جناب رسول اللہ صلی اللہ علیہ وسلم کا ارشاد ہے: "إِنَّ لِنَفْسِكَ عَلَيْكَ حَقًا إِنْ لَعِنَكَ عَلَيْكَ حَقًا" (بے شک تیرے نفس کا تجھ پر حق ہے، تیری آنکھ کا تجھ پر حق ہے) جب نفس اور جان کا ہم پر حق ہے تو اس کی حفاظت کیوں نہ ضروری ہوگی، انسان جان اور زندگی ہی کے ذریعے سے مدارج کمالات کو طے کرتا ہے ہر دنیوی و دینی طبعی و شرعی ترقی اسی پر موقوف ہے تمام افعال و اعمال کا موقوف علیہ یہی ہے تو اس کی حفاظت کیسی کچھ ضروری ہوگی اس طرح وہ پریشانی بھی منوع ہے جس سے اعضاء ظاہری و باطنی قلب وغیرہ پر کچھ براثر ہوان کی حفاظت بھی ضروری ہے کیونکہ یہ اعضاء مقدمہ وآلہ ہیں روح اور جان کے ساتھ مقصوداً صلی مرغوب ہوتا ہے اسی طرح اس کے مقدمات بھی ہوتے ہیں، مقدمات کا احترام اور ان کی نگہداشت مقصود ہی

کی نگہداشت ہے۔ حضرت جب نبی رحمۃ اللہ علیہ کے ہاتھ میں کسی شخص نے تسبیح دیکھی، کہا حضرت آپ کو تسبیح کی کیا حاجت ہے یہ تو مبتدیوں کے واسطے موزوں ہے، فرمایا اسی کی بدولت تو ہم کو یہ دولت ملی ہے اسی کی وجہ سے تو آج واصل الی اللہ ہوئے ہیں اور اسی کو چھوڑ دیں، ایسے رفیق کو نہیں چھوڑا جا سکتا۔ یہ تو کفران اور ناشکری ہے کہ جس چیز کی وجہ سے نعمت غیر متربہ حاصل ہو اس سے ہی اعراض کیا جائے اسی طرح یہ اعضاء اور نفس مطلوب بالذات یعنی قرب حق کے لیے آلم ہے الہذا ان کی حرمت و عزت بھی ضروری ہے، خوب کہا ہے

نازم پچشم خود کے جمال تو دیدہ است افتم بپائے خود کے بکویت رسیدہ است

ہر دم ہزار بوسہ زنم دست خویش را کو دامن گرفتہ بسویم کشیدہ است

(مجھے اپنی آنکھوں پر ناز ہے کہ انہوں نے تیرا جمال دیکھا ہے اور میں اپنے پیروں پر رشک کرتا ہوں کہ وہ تیرے کو چہ میں پہنچے ہیں اور اپنے ہاتھوں کو ہزار بوسہ دیتا ہوں کہ ان سے تیرا دامن پکڑ کر اپنی طرف کھینچا ہے)

غرض چونکہ وہ نفس اور اعضاء و سیلہ اور ذریعے ہیں مقصود کے لیے ان کی حفاظت گواہ ہی کے درجہ میں سہی لیکن ضروری تو ہے اور ایمان کی حفاظت میں تو کسی قسم کا شبہ و شک ہو، ہی نہیں سکتا۔ اس کی حفاظت تو جان سے بھی بدرجہ زیادہ اولی ہے کیونکہ یہ تو خود مقصود ہے اس کی حفاظت مقصود کے درجہ میں ہوگی اور ظاہر ہے کہ مقصود ہمیشہ مقدمات سے ہر اعتبار سے بڑھا ہوا ہوتا ہے۔ اب سمجھ لیجئے کہ اس غلطی سے جو پریشانی ہوگی وہ کس قدر زیادہ سخت ہے، حق تعالیٰ شانہ محفوظ رکھیں اور اس سے معلوم ہو گیا ہوگا کہ جمیعت شرعاً بھی مطلوب ہے اور پریشانی سے جس پر یہ مضر تیں مرتب ہوں بچنا ضروری ہے۔ شریعت مقدسہ میں اس کی تعلیم اہتمام سے دی گئی ہے چنانچہ جو شخص محروم و غمگین ہو اس کی تعزیت مامور ہے ہے جس کے معنی تسلی دینے کے ہیں یعنی اس کو دلاسہ دیا جائے۔ اس کی جمیعت خاطر میں کوشش کی جائے، احادیث میں اس کی بہت فضیلت ہے کہ اپنے بھائی مسلمان کی پریشانی دور کی جائے، اس کی حاجت رفع کی جائے، نیز جناب رسول صلی اللہ علیہ وسلم نے تسلی وطمأنیت ہی کے لیے حضرت معاذ بن جبل رضی اللہ تعالیٰ عنہ کو ایک طویل عریض خط لکھا ہے وہ خط حسن حصین میں منقول ہے۔

مصاب سے نجات

اور خود حق تعالیٰ جل جلالہ عمن والہ فرماتے ہیں: ”وَبَشِّرِ الصَّابِرِينَ الَّذِينَ إِذَا أَصَابَتْهُمْ مُّصِيْبَةً قَالُوا آاَللَّهُ وَإِنَّا إِلَيْهِ رَاجِعُونَ“، یعنی اے محمد صلی اللہ علیہ وسلم اپنے ان لوگوں کو مژدہ سنا دیجئے جو صابر ہیں اور مصیبت اور سختی کے وقت حق تعالیٰ کو یاد کرتے ہیں۔ انا للہ پڑھتے ہیں اس میں حق تعالیٰ نے رنج و غم اور پریشانی دور کرنے کا ایک طریقہ بتلایا ہے جس کا عنقریب بیان آتا ہے۔ معلوم ہوا کہ حق تعالیٰ کو مسلمانوں کی پریشانی گوارانہیں جب ہی تو اس کے رفع کا طریقہ بتلایا ہے اور وہ طریقہ تسلی و تشفی میں دو وجہ سے موثر ہے، ایک تو اس وجہ سے کہ وہ ذکر ہے اور پریشانی کے وقت خدا کی یاد میں لگ جانا پریشانی کے دفع کرنے میں کافی و وافی ہو جاتا ہے جس میں کچھ انا للہ کی تخصیص نہیں بلکہ ہر ذکر میں یہی خاصہ ہے جیسے: ”لَا إِلَهَ إِلَّا اللَّهُ مُحَمَّدُ رَسُولُ اللَّهِ سُبْحَانَ اللَّهِ اسْتَغْفِرُ اللَّهِ لَا حُولَ وَلَا قُوَّةَ إِلَّا بِاللَّهِ الْعَلِيِّ الْعَظِيمِ“ (یعنی اللہ تعالیٰ کے سوا کوئی اور کوئی معبود نہیں، حضرت محمد صلی اللہ علیہ وسلم اللہ کے رسول ہیں، اللہ تعالیٰ ہر عیب سے پاک ہیں، میں ان سے مغفرت طلب کرتا ہوں، گناہوں سے بچنے کی ہمت اور نینکیوں کی توفیق اللہ کی مدد کے بغیر ممکن نہیں) وغیرہ لیکن مصیبت و پریشانی کے وقت ساتھ انا للہ کو ایک تعلق ہے وہ یہ کہ اس میں علاوه ذکر کے مضمون میں ایسا ہے کہ اس کا استحضار پریشانی کا استیصال کرنے والا ہے کیونکہ حاصل آیت کا یہ ہے کہ غم میں دوباتوں کا خیال رکھ، ایک تو ان اللہ کہ ہم ہر اعتبار سے خدائے قادر کے مملوک بندے ہیں، وہ ہم میں جس طرح چاہے تصرف کرے اسے اختیار ہے، دوسرے ”اَنَا إِلَيْهِ رَاجِعُونَ“ (بے شک ہم اسی کی طرف لوٹنے والے ہیں) کہ ہم سب کا مرجع و مال وہی ایک ذات ہے۔ انا للہ میں تو اس امر کی تعریف ہے کہ اپنے واسطے اپنی عقل و رائے سے کچھ تجویز نہ کر لے بس اس پر جمار ہے کہ ہم اللہ تعالیٰ کے ہیں وہ جو چاہے کرے اس کے فعل میں چوں و چرا کا کسی کو حق نہیں اور جب یہ حالت راح خ ہو جائے گی تو کبھی بھی رنج نہ ہو گا۔ پریشانی کا نام بھی نہ آئے گا، پریشانی توجہ ہی ہوتی ہے کہ ہم خود اپنے لیے کچھ سے کچھ تجویز کر لیتے ہیں۔ مثلاً یہ کہ ہمارا مال ہمیشہ ہمارے پاس رہے، ہماری اولاد ہمیشہ زندہ رہے، ہم ہمیشہ تند رست رہیں، ہمیشہ بر سر ملازمت ہیں، کبھی برخاست نہ ہوں وغیرہ وغیرہ

اور اس کے خلاف ہونے غم میں بنتا ہوتے ہیں کہ ہائے کیوں ہوا وہ کیوں ہوا ہائے میری تو ساری امیدیں خاک میں مل گئیں تو کیا سوچ رہا تھا اور ہو کیا گیا۔ صاحبو! قصر آمال کو اتنا بلند ہی کیوں کرتے ہو اس کے انہدام سے مرجا و حق تعالیٰ کے جناب میں تو تفویض محض ہونا چاہیے اور جن لوگوں کو یہ دولت حاصل ہے ان سے راحت اور سامان راحت کا حال پوچھو، حضرت ابراہیم بن ادھم رحمۃ اللہ علیہ فرماتے ہیں ”فوضت فاسترحت“ یعنی جب تک سارے کاموں کو اپنے ذمہ رکھا پریشان و حیران رہا اور جب سے سب امور کو حق تعالیٰ شانہ کے سپرد کر دیا ہے راحت و آرام میں ہوں، کسی بزرگ نے حضرت بہلوں سے دریافت کیا کیا حال ہے کیسے ہو فرمایا اس شخص کی کیا حالت پوچھتے ہو جس کی خواہش کے موافق تمام نظام عالم چل رہا ہو۔ ظاہر ہے کہ ایسا شخص تو خوش و خرم رہے گا۔ سائل نے کہا ذرا اس کی شرح فرمائیے مطلب سمجھ میں نہیں آیا، فرمایا میں نے اپنا ارادہ حق تعالیٰ شانہ کے ارادہ میں فنا کر دیا، اب جو اس کا ارادہ ہے وہی یعنیہ میرا ارادہ ہے اور ظاہر ہے جو کام ہوتا ہے وہ خدا تعالیٰ کے ارادہ کے موافق ہوتا ہے، پس جب میں نے اپنے ارادہ کو اس کے ارادہ میں فنا کر دیا تو جس طرح ہر واقعہ ارادہ حق کے موافق ہے اسی طرح میرے ارادہ کے موافق ہے اس لیے میں ہمیشہ خوشحال فارغibal رہتا ہوں۔ حضرت سید احمد رفاعی رحمۃ اللہ علیہ کا قصہ ہے کہ عالم ارواح میں سب کو جمع کر کے پوچھا گیا کیا چاہتے ہو کسی نے کچھ مانگا، کسی نے کچھ مانگا:

حتیٰ دارت النوبۃ الی هدا اللالشی احمد نقلت یارب اريد ان لا

اريد وان لا اختار فاعطانی مala عین رات و مala اذن سمعت ولا

خطر على قلب بشر من اهل هذا العصر

(یہاں تک کہ اس لالشی احمد کی باری آئی میں نے عرض کیا کہ اے میرے پروردگار میں ارادہ کرتا ہوں کہ کچھ ارادہ نہ کروں اور اختیار کرتا ہوں کہ کچھ نہ اختیار کرو پس اللہ تعالیٰ نے مجھ کو وہ عطا کیا جس کو کسی آنکھ نے نہیں دیکھا) اور کلمہ استرجاع یعنی ”انا لله وانا الیه راجعون“ (بے شک ہم اللہ ہی کے ہیں اور یقیناً ہم اس کی طرف لوٹ کر جانے والے ہیں) کا حاصل بھی یہی ہے کہ ہم کوئی تجویز نہ کرنا چاہیے بلکہ تمام امور خدا تعالیٰ کے سپرد کر دینے چاہیں اور ہم کو تجویز کا حق ہی کیا ہے جب خدا تعالیٰ کے محاکوم اور غلام ہیں بھلا غلام کو

بھی کسی تجویز کا حق ہوتا ہے، آقا کے سامنے پس کسی شق کی تعین کرنا ہمارے لیے مضر ہے، ہم سے محض تسلیم مطلوب ہے، آگے دوسرا جملہ ہے ”انا الیه راجعون“ (بے شک ہم اسی کی طرف لوٹ کر جانے والے ہیں) اس میں بہت ہی کام کی چیز مذکور ہے۔ تقریباً اس کی یہ ہے کہ جب اناللہ کے سمجھ لینے سے غم تو روپ چکر ہو گیا، طبیعت سے رنج دور ہو گیا، اب حق تعالیٰ صرف غم ہی دور کرنے پر بس نہیں فرماتے بلکہ ساتھ ساتھ یہ بھی ارشاد فرماتے ہیں کہ تم خدا کے پاس جانے والے ہو اس وقت تم کو دارالجزاء دارالثواب میں صبر کی وجہ سے درجہ ہے کہ انسان اگرچہ صاحب حال بھی نہ ہو جس سے غم غالب نہیں آ سکتا لیکن وہ پھر بھی اپنا کیمیائی اثر دکھا کر رہتی ہے اس کا نفع ضرور بالضرور ہوتا ہے آدمی ثواب کی امید میں تمام پریشانیوں سے قطع نظر کر لیتا ہے کوئی مشکل اس کو مشکل نہیں معلوم ہوتی، ہم دیکھتے ہیں کہ دنیاوی منافع کی امید پر لوگ مصائب کو مصائب نہیں سمجھتے، بے تکلف مشقتیں برداشت کرتے ہیں، زحمتیں جھلیتے ہیں، دیکھتے ملاز میں ایک ماہ تک کار ملاز مت کو انجام دیتے ہیں محض اس امید پر کہ ختم ماہ پر تxonah ملے گی، مزدود دن بھر ڈلیا ڈھوتا ہے کہ شام کو مزدودی ملے گی، قلیوں کو دیکھ لیجئے کہ مسافر کی صورت دیکھتے ہی آگھیرتے ہیں اور زبردستی اسباب سر پر رکھ لیتے ہیں، صرف اس وجہ سے کہ چار پیسے مل جائیں گے ورنہ بظاہر تو سر پر بوجھ لئے ہوتے ہیں۔ مصیبت میں گرفتار ہیں لیکن پیسوں کی امید اس مشقت پر غالب آ جاتی ہے اور اس کو اس بارگروں کے تحمل پر راضی کر دیتی ہے اسی طرح ”وانا الیه راجعون“ (یقیناً ہم اسی کی طرف لوٹ کر جانے والے ہیں) کا اثر یہ ہوتا ہے کہ اس کے استحضار سے ثواب کی توقع ہو جاتی ہے تو یہ رنج و نسب کافور ہو جاتا ہے اور ثواب کی توقع اس رنج پر غالب آنے سے یہ اثر ہوتا ہے کہ جان کو پریشانی سے محفوظ رکھتا ہے۔ غرض حق تعالیٰ کو پہ مقصود ہے کہ اس کی مخلوق پریشان نہ ہو جہاں تک ہو دارین میں راحت و آرام سے رہیں جو شخص صراط مستقیم پر چلے گا یعنی شریعت مقدسہ مطہرہ پر عمل کرے گا وہ ہرگز ہرگز ابد الابد تک پریشان و سرگردان نہ ہوگا۔

وساوں کا اثر

جناب فخر دارین رسول مقبول صلی اللہ علیہ وسلم کو بھی یہی مطلوب ہے کہ آپ کا کوئی امتی حیران و پریشان نہ ہو لیکن اگر کوئی شخص خواہ خواہ پریشانی میں گھسنے، مصیبت میں چھنے تو اس کا کیا علاج، مثل مشہور ہے خود کر دہ راعلانج نیست اسی طرح باطنی معاملات میں بعض

دفعہ سالک کو وساوس اور توهہات سے پریشانی ہوتی ہے۔ مثلاً کفر کے خیالات آنے لگتے ہیں جس سے یا اپنے آپ کو کافر سمجھنے لگتا ہے حالانکہ یہ غلطی ہے۔ حضور صلی اللہ علیہ وسلم نے صاف فرمادیا ہے: ”ان الله تجاوز عن امتی ما وسوسٰتْ بِهِ صدُورُهَا“^۱ (یقیناً اللہ تعالیٰ نے درگز رفرمادیا، میری امت کو ان وسوسوں سے جوان کے دلوں میں صادر ہوتے ہیں) پس کفر کے وسوسہ سے آدمی کافرنہیں ہوتا بلکہ مومن کامل رہتا ہے اس میں بتلا ہونے والوں کی بالکل ایسی مثال ہے کہ کسی شخص کا دھوپ میں چوہہ کے پاس بیٹھنے سے ہاتھ گرم ہو جائے بس اس کی روح نکلنے لگے کہ اب جان گئی مصیبت آئی، اب بچنا دشوار ہے، جبکہ پڑھ حکیم صاحب کے پاس جائے کہ میں سخت مرض میں بتلا ہوں علاج کر دیجئے، حکیم صاحب نے بغض دیکھی کہا ارے میاں تم تو اچھے خاصے تند رست ہو تم کو بیمار کس نے کہا ہے یہ تو محض تمہارا وہم ہے کہا واہ صاحب میں تو سخت مریض ہوں بخار چڑھا ہوا ہے مجھے تو خدا کے واسطے جلا ب و مسہل دوتا کہ مادہ کا خروج ہو جائے۔ حکیم صاحب نے کہا تم کو تو یہ حرارت عارضی ہے خود جاتی رہے گی، کچھ فکر کی بات نہیں لیکن اس کی سمجھ میں نہیں آتا تو اس کو گو مرض نہیں لیکن خود وہم کیا تھوڑا مرض ہے اور اس وہم کا منشاء محض ناواقفیت ہے اس طرح سالک ناواقف کو وساوس سے وہم اور وہم سے غم پیدا ہو جاتا ہے جو کہ گور میں جاسلاتا ہے۔ صاحبو! وسوسہ کا علاج تو صرف بے فکر اور بے التفات ہو کر مسرور و خوش ہونا ہے نہ کہ غم کو لے کر بیٹھ جانا ہے، جتنا فکر کرو گے، اتنا ہی غم بڑھتا جائے گا، مرض بڑھتا گیا جوں جوں دوا کی۔ صحابہ رضی اللہ تعالیٰ عنہم نے جناب رسول مقبول صلی اللہ علیہ وسلم سے وساوس و خطرات کی شکایت کی۔ آپ نے فرمایا: ”وَجَدَ تَمُوْهَ قَالُواْ اَنْعَمَ قَالَ ذَا الْصَّرِيْحُ الْاِيمَانُ“^۲ (حضور صلی اللہ علیہ وسلم نے فرمایا کیا تم ان وساوس و خطرات کو پاتے ہو، صحابہ نے عرض کیا ہاں، آپ نے فرمایا یہ صریح ایمان ہے) سبحان اللہ حضور صلی اللہ علیہ وسلم نے وسوسہ کے غم کا کیا عجیب علاج فرمایا کہ وہ تو پریشان آئے تھے آپ نے بشارت کمال ایمان کی سنائی کر مسرور واپس کر دیا۔ عارفین و صوفیاء کرام نے اس سے مستبط کیا ہے کہ وسوسہ کا علاج مسرور ہونا ہے جس کو یہ مرض لاحق ہو اس کے لیے لازم ہے محروم نہ ہو، ہمیشہ مسرور و

^۱ مشکوہ المصابیح: ۶۳، شرح السنۃ للبغوی: ۱۰۸، حلیۃ الاولیاء ۲۵۹:۲

^۲ الصحيح لمسلم کتاب الایمان باب: ۲۰، رقم: ۲۰۹، سنن ابی داؤد کتاب الادب باب: ۱۱۹، کنز العمال: ۱۲۵۷

خوش رہے تاکہ حدیث پر عمل ہوا اور اس کی حالت سنت کے موافق ہوا اور اس مسرور رہنے سے وسو سہ دفع ہونے کا راز یہ ہے کہ شیطان انسان کو محو و نغمگین رکھنا چاہتا ہے۔ جب تم اس کے خلاف کرو گے اور اس کو اس کی سعی و کوشش میں کامیاب نہ ہونے دو گے یعنی اپنے کو خوش و خرم رکھو گے رنج و غم نہ کرو گے تو وہ مایوس ہو جائے گا اور تم کو نہیں ستائے گا، سمجھے گا کہ وساوس ڈالنے سے یہ تو الٹا خوش ہوا اور اس کو خوش ہونا گوارا نہیں اس لیے وسو سے ڈالنا چھوڑ دے گا۔ یاد رکھو یہ شیطانی وسو سے اس وجہ سے نہیں کہ اپنے نفس سے سوء ظن پیدا ہوا اور تم معاصی سے بچنے لگو بلکہ یہ کم بخت پرانی دشمنی کی وجہ سے دل میں اس لیے وسو سے پیدا کرتا ہے تاکہ تم کو یا اس ہو جائے، پس کافر بن جاؤ۔ اس سے بھلائی کبھی متصور نہیں ہو سکتی حتیٰ کہ اگر یہ کوئی اچھا کام بھی کرتا ہے تو اس میں بھی برائی کا پہلو ضرور مفسر ہوتا ہے اس پر مجھے ایک حکایت یاد آئی۔ ایک شخص شیطان پر ہر روز ایک ہزار مرتبہ لعنت بھیجا کرتا تھا ایک روز یہ دیوار کے نیچے سور ہاتھا کہ ایک شخص آیا اور کہا جلدی انھوں فوراً یہاں سے علیحدہ ہو جاؤ جیسے ہی وہ علیحدہ ہوا معاویہ یا وار گر پڑی اس نے کہا آپ صاحب کون ہیں، نام کیا ہے:

چہ نامی کہ مولائے نام تو ام درم نا خریدہ غلام توام
 (تمہارا کیا نام ہے کہ تمہارے نام کا غلام ہوں، تمہارے غلام کا درم نا خریدہ ہوں)

اس نے کہا جب آپ کو معلوم ہو جائے گا تو پھر احسان نہ مانو گے میرا نام نہ پوچھو، کہا نہیں ضرور نام بتلائیے کہا میرا نام ہے ابلیس جس پر ہر روز ہزار مرتبہ لعنت کیا کرتے ہو، اس نے کہا پھر تو تو میرا دشمن تھا، تو نے مجھ پر یہ احسان کیوں کیا، کہا خدا نہ کرے جو میں تجھ پر احسان کروں، میں نے تجھ کو ایک خیر سے روک دیا کیونکہ اگر وہ دیوار تجھ پر گرتی تو تو مر جاتا اور جو شخص ہدم الحجر سے مر جائے وہ شہید ہوتا ہے اس لیے میں نے تجھ کو بیدار کر دیا تاکہ ایک نعمت عظمی سے محروم رہے اور تجھ کو شہادت نصیب نہ ہو۔ مولا ناروی رحمۃ اللہ علیہ حضرت معاویہ رضی اللہ تعالیٰ عنہ کی حکایت لکھی ہے نہ معلوم کہاں سے نقل فرمائی کہ ایک دفعہ حضرت معاویہ رضی اللہ تعالیٰ عنہ کو نماز کے لیے شیطان نے آ کر بیدار کیا اور کہا حضرت صلوٰۃ تجد سے فارغ ہو جائیے وقت جا رہا ہے، آپ نے دریافت کیا تو کون ہے کہا میں ابلیس ہوں، فرمایا تو نے مجھ کو کیوں بیدار کیا کہا پرانے جذبہ کی وجہ سے بیدار کر دیا کیونکہ میں بھی عابد تھا،

کبھی ہم بھی تم بھی تھے آشنا تمہیں یاد ہو کہ نہ یاد ہو۔ یہ صحابی تھے اس کی چال میں کب آنے والے تھے، فرمایا بس بس کیوں بہ کاتا ہے سچ سچ بتا میں تیری ایک نہیں سنوں گا، کہا حق یہ ہے کہ میں نے فلاں روز آپ کی صلوٰۃ تہجد فوت کرادی تھی، اس پر آپ نے بے حد تاسف و افسوس کے ساتھ آہ کی جس کی وجہ سے آپ کے درجات میں بہت ترقی ہوئی جو تہجد سے کبھی نہ ہو سکتی تھی اس لیے میں نے آج اول ہی سے بیدار کر دیا کہ آپ کو دوبارہ ایسی ترقی نہ ہو اور تہجد ہی تک درجہ رہے۔ یہ سن کر حضرت معاویہ رضی اللہ تعالیٰ عنہ اٹھ بیٹھے سوئے نہیں اور تہجد میں مشغول ہو گئے۔ اگر کوئی جاہل ہوتا تو مخالفت شیطان کی بنا پر سورہ تا' یہ محقق تھے حضور اکرم صلی اللہ علیہ وسلم کی صحبت یافتہ تھے۔ حق بات سن کر عمل کرنے لگئے تو حاصل یہ ہے کہ شیطان انسان کے پیچھے لگا ہوا ہے جب اسے موقع مل جاتا ہے تو نیش زنی کرتا ہے اس کا علاج مخالفت ہے۔ پس جب یہ وسوسہ ڈالے اور محروم و غمگین کرنا چاہے تو زیادہ مسرور خوش ہونا چاہیے وہ نا امید ہو کہ خود ہی تم کو چھوڑ دے گا۔

خلاصہ یہ کہ وسوسہ کا مرض مضر نہیں بلکہ محمود و مرغوب ہے لیکن بعض لوگ شیطان کے دھوکہ میں آ کر وسوسہ کو مرض سمجھ کر خود کشی کر لیتے ہیں۔

غلطیوں کا احساس

اسی طرح صد ہا چیزیں اشتباه والتباس کی ہیں۔ مثلاً تواضع و تذلل استغنا و تکبر جن کا میں بیان کر رہا ہوں ان میں بھی بعض اوقات التباس ہو جاتا ہے جس کے امتیاز کے لیے سائل کی رائے کافی نہیں بلکہ ضرورت ہے ایک شیخ کامل مبصر کی کہ مراحل سلوک میں جانچ پڑتاں کرتا رہے جو غلطی محسوس ہو اس کا ساتھ دفعیہ کرتا جائے مگر شیخ کی تنبیہ کے نافع ہونے کی شرط یہ ہے طالب ہیں انتیاد ہو جس کو وہ غلطی بتا دے۔ طالب اس کو غلطی مان لے تاویل نہ کرے، خصوص علماء طلباء کو اس انتیاد اور تسلیم کی زیادہ ضرورت ہے کیونکہ انہیں یہ مرض استذکاف اور تاویل کا زیادہ ہے چاہیے تو یہ تھا کہ علم کے بدولت ان میں یہ رذائل کم ہوتے کیونکہ حق تعالیٰ شانہ فرماتے ہیں ”هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ“ (کیا برابر ہو سکتے ہیں وہ لوگ جو علم رکھتے ہیں اور وہ لوگ جو علم نہیں

رکھتے) لیکن دیکھا یہ جاتا ہے کہ آج کل ان امراض میں زیادہ تر مولوی صاحبان ہی بتلا ہو رہے ہیں، خصوصاً کبر میں کہ اپنی خطہ اور غلطی ماننے سے ان کو عار آتی ہے، طالب علمی کی ابتداء سے تاویل و توجیہ کی عادت ہوتی ہے ہر غلطی میں توجیہ کی پچڑا گادیتے ہیں کبھی غلطی و خطہ کا اقرار نہیں کرتے، میرے پاس جو لوگ طالب حق آتے ہیں ان میں مولوی صاحبان بکثرت غلطیوں کی تاویلیں کیا کرتے ہیں، خطہ کا اقرار کرتے ہوئے موت آتی ہے جہاں کسی امر خلاف شان پر متنبہ کیا فوراً تاویل گھڑ دی، میں تو کہہ دیتا ہوں جب تم مجھ سے زیادہ جانتے ہو کہ میں تو ایک بات کو مرض کہوں تم اس کو صحت بتلاتے ہو تو یہاں آنے کی کیا حاجت تھی، گھر بیٹھے تاویلوں توجیہوں سے اصلاح نفس کر لی ہوتی، غرض میرا تجربہ و مشاہدہ ہے کہ عیب پر تنبیہ کرنے کے وقت مولوی صاحبان خطہ پر زیادہ اصرار کرتے ہیں یہ کبھی توجیہ سے نہیں چونکتے۔ گویا ان کے اندر کوئی عیب ہی نہیں پایا جا سکتا بالکل بے عیب ہیں۔ میں یہ بیان کر رہا تھا کہ ہر شے اپنی حد تک پسندیدہ و مرغوب خاطر ہے جب افراط تفریط سے کام لیا جائے گا، ہمیشہ غلطی میں بتلا ہوگا اور مبنی ایسی غلطی کا اکثر اشتباہ بین الامرین ہوتا ہے، دو ضدوں میں تمیز نہ کرنے سے انسان کو غلطی ہوا کرتی ہے مثلاً تکبر و استغنا، میں التباس ہو کر کبھی تکبر کو استغنا سمجھا جاتا ہے اور گاہے استغنا کو تکبر سمجھا جاتا ہے اسی طرح تذلل کو تواضع سمجھتے ہیں اور تواضع کو تذلل، اسراف کو سخاوت و بالعکس حالانکہ ان میں دن رات کا فرق ہوتا ہے اور اس فرق کا زیادہ تر مدار تعلیم شیخ و تنبیہ شیخ پر ہے خود بہت کم محسوس ہوا کرتا ہے اس لیے میں نے بقدر ضروریات تواضع کی حقیقت بتلادی باقی پورا انکشاف کسی کی صحبت میں رہ کر ہو سکتا ہے۔ زیادہ تفصیل و تطویل کی احتیاج نہیں اس وقت اتنا سمجھ لو کہ جناب رسول مقبول صلی اللہ علیہ وسلم نے اس حدیث میں دو اخلاق ذمیمہ سے منع فرمایا ہے، ایک تکبر دوسرے تذلل کہ ان سے بچو یہ دونوں منہی عنہ ہیں اور دو اخلاق حمیدہ کا حکم فرمایا ہے ایک تواضع دوسرے استغنا کہ ان کو اختیار کرو۔ یہ دونوں مامور بہ ہیں البتہ امر و نہی کا درجہ متغیر نہیں ہوا کہ امر و جوب کے واسطے یا استحباب وغیرہ کے لیے ہے ایسے ہی نہی حرمت کے لیے ہے یا کراہت وغیرہ کے لیے ہے تو درجہ کی تعین دوسرے نصوص و دلائل سے ہو جائے گی اب تو ان دلائل کو سنئے۔

تکبر حرام ہے

حق تعالیٰ جل جلالہ و عمنوالہ فرماتے ہیں: "إِنَّ اللَّهَ لَا يُحِبُّ كُلَّ مُخْتَالٍ فَخُورٌ" (اللہ تعالیٰ کسی متکبر فخر کرنے والے کو دوست نہیں رکھتے) نیز صحیح مسلم میں جناب رسول مقبول صلی اللہ علیہ وسلم کا ارشاد ہے کہ جس شخص کے قلب میں رائی برابر تکبر ہو گا وہ جنت میں نہ جائے گا حق تعالیٰ نے حدیث قدسی میں فرمایا ہے "الْكَبْرِياءُ رَدَانِيٌّ وَالْعَظَمَةُ اِزَارِيٌّ فَمَنْ نَازَ عَنِّي فِيهَا قَصْمَتَهُ" (بڑائی میری چادر ہے اور عظمت میری تہ بند ہے پس جو شخص ان دونوں کو مجھ سے چھیننا چاہے گا میں اس کی گردان توڑ دوں گا) ان نصوص سے معلوم ہو گیا کہ تکبر حرام ہے اب اس میں خوشامد کرتے ہیں ہر قسم کی ذلت برداشت کرتے ہیں وہ بھی دنیا ہے حالانکہ اذلال النفس منہ عنہ ہے اس لیے حق تعالیٰ نے ارشاد فرمایا: "لَا يَسْتَلُونَ النَّاسَ إِلَحَافًا" (وہ لوگوں سے لپٹ کر نہیں مانگتے) یعنی مانگنے میں اصرار و ابرام نہ کرو لوگوں پر بوجھ نہ ڈالو دیں اور نہ دیں تو کچھ زور نہیں اجاہ نہیں آج کل کے مدعا درویشوں کو دیکھنے پیٹ کے لیے الحاف کو گوارا کرتے ہیں، اکثر لوگ ان کے سوال سے خواہ تہذیب سے ہو یا بے تہذیب سے تنگ ہوتے ہیں، یہی الحاف ہے میرے خیال میں اگر حاجت بھی ہو تو صلحاء غرباء سے سوال کر لے اور ان رو سا امراء کے تو پاس بھی نہ پھکلے، ان سے تو دور ہی رہنا مصلحت ہے ان میں محض ظاہری تہذیب ہوتی ہے ورنہ دل میں حقیر سمجھتے ہیں ان کو چھوڑنا چاہیے۔ البتہ اگر ان سے ملنے میں کوئی شرعی مصلحت ہو اور وہ واقع میں مصلحت ہو تو اپنے نفس نہ ہو تو ملنے کا مفہوم نہیں بلکہ اگر ذلت کا احتمال نہ ہو تو ترغیب چندہ میں بھی حرج نہیں، غرض یہ کہ تزلیل حب مال سے ہوتا ہے اور تکبر حب جاہ سے ہوتا ہے اور دونوں زہر قاتل ہیں۔ رسول اللہ صلی اللہ علیہ وسلم فرماتے ہیں: "مَا ذَبَّشَانَ جَائِعَانَ اَرْسَلَ فِي قَطِيعِ غَنِمٍ" الحدیث کہ اگر دو بھوکے بھیڑ میئے بکریوں کے رویوں میں چھوڑ دیئے جائیں تو وہ بکریوں کو اتنا ضرر نہیں پہنچاتے جتنا ضرر انسان کو حب مال و حب جاہ پہنچاتے ہیں۔ ہم لوگ بکثرت ان دونوں مرضوں میں بیٹلا ہیں۔ اسی وجہ سے اس مضمون کو اختیار کیا گیا ہے اور

^۱ مسند احمد ۲۱۲: ۲، المسند درک للحاکم ۲۵۳: ۳، اتحاف السادة المتلقين ۳۳۷: ۸

^۲ سنن الترمذی: ۲۳۷۶: ۲، مسند احمد ۲۵۶: ۳، ۲۵۷: ۲، سنن الدارمی ۵۰: ۲، مشکوہ ۵۱۸۱

عوام کی کیا شکایت اس مرض میں بکثرت خواص کو بھی ابتلاء عام ہے عوام الناس کا بتلا ہونا زیادہ موجب تعجب نہیں کیونکہ اس میں رادع کم ہوتا ہے موانع قریب قریب مفقود ہوتے ہیں بلکہ سب شرائط موجہ امراض پائے جاتے ہیں، علم سے بھی بے بہرہ ہوتے ہیں، صحبت سے بھی محروم ہوتے ہیں، تعجب تو ان خواص سے ہے کہ وہ باوجود علم کے ان امراض میں کیوں کر بتلا ہیں، خصوصاً ان لوگوں سے کے مقابلے کو لے لجھے جب تکبر نبی حرمت کے لیے ہے جیسا کہ ترتیب و عید سے معلوم ہوتا ہے تو اس کی ضد کا امر و جوب کے لیے ہوگا کیونکہ جیسے امر بالشی مستلزم ہوتا ہے اس کی ضد سے نبی کو اسی طرح نبی الشیٰ مستلزم ہے اس کی ضد کے امر کو اور اصولی قاعدہ ہے کہ ایک ضد کے امر کا جود درجہ ہوگا دوسری کی نبی کا بھی وہی درجہ ہوگا اور جود درجہ ایک ضد کی نبی کا ہوگا وہی درجہ دوسری ضد کے امر کا ہوگا۔ پس تکبر کی ضد ہے تواضع اور تکبر کی نبی حرمت کے لیے ہے تو اس کی حرمت سے تواضع کا وجوب ثابت ہو گیا۔ اب رہا استغنا و تذلل تو اس کی تعین درجہ ایک چھوٹے سے مقدمہ کے ملائے سے ہو جائے گی۔ یہ دیکھنا چاہیے کہ تذلل کو کیوں اختیار کیا جاتا ہے اس سے مقصود کیا ہوتا ہے۔

حقیقت مال و جاہ

سوظا ہر ہے کہ تذلل سے تحصیل دنیا اور تحصیل مال مقصود ہوتا ہے چونکہ اس شخص کو مال کی جانب رغبت ہے اس لیے اس کے مقابلے میں عزت کو بھی یقیناً سمجھا جاتا ہے، آبرو کی بھی پروانہیں کی جاتی، پس تذلل کا سبب حب دنیا اور حب مال ہے اور نصوص سے ثابت ہے کہ یہ سب سے بڑھ کر گناہ اور سب خطاؤں کی جڑ ہے۔ حضرت فخر بنی آدم رسول مقبول صلی اللہ علیہ وسلم ارشاد فرماتے ہیں: "حب الدنيا اس کل خطيئة" ^۱ کہ تمام مفاسد کا منشاء حب دنیا ہے اور ظاہر ہے کہ ایسی چیز حرام ہو گی بس جو شے اس سے پیدا ہو وہ بھی اس کے حکم میں ہو گی کیونکہ ناشی عن الشئی کوشی ہی کا حکم دیا جایا کرتا ہے، گناہ کا بچہ گناہ ہی ہوگا بس اس سے تذلل کی حرمت ثابت ہو گئی اور تذلل کی حرمت سے اس کی ضد یعنی استغنا و جوب ثابت ہو گیا۔ تکبر اور تذلل میں حب دنیا مشترک ہے یعنی تکبر میں تو جاہ مطلوب ہے تکبر کا ہی مقصود ہوتا ہے کہ جاہ بڑھ جائے وہ بھی دنیا ہے اور تذلل سے مال متاع مقصود ہوتا ہے اسی

^۱ اتحاف السادة المتفقين ۱۳۱:۳، کنز العمال: ۲۱۱۲، مشکوہ المصابح: ۵۲۱۳

لیے لوگوں کی سخت سنت جو ابھی مخدومیت کی شان کو بھی نہیں پہنچتے ابھی صاحب کمال کھلانے کے بھی مستحق نہیں تکبر کا کوئی داعی ابھی تک ان میں نہیں بلکہ موانع موجود ہے موانع کی قوت کے مقابلہ میں کسی داعی کو قوت نہیں ہے اگر کوئی مخدوم ہو تو کسی نہ کسی درجہ میں وہاں داعی تو موجود ہے گو مانع بھی قوی موجود ہے لیکن خیر سے یہاں مخدوم بھی نہیں پھر ان میں تکبر کیسا۔ خصوصاً طلبہ تو اس مرض میں زیادہ بتلاپائے جاتے ہیں، میں خصوصیت سے ان ہی کی اصلاح کے متعلق بیان کرتا ہوں کیونکہ انہی کی فرمائش سے میں یہ وعظ کر رہا ہوں لہذا وہ حق بالعالج ہیں، دوسرے بالتعی شامل ہیں جو شخص اپنے مکان پر کسی حکیم کو بلا کے لائے اس کا علاج ضروری ہے۔ ہمسایہ کا حق اس وقت کچھ نہیں اس کو حاجت ہو تو دوبارہ بلا دے لیکن اگر وہ کوئی نسخہ ہمسایہ کو بھی لکھ دے تو اس کی عنایت اور اس کی جانب سے تبرع ہے پس میں طلبہ کی عامۃ الورود غلطی پر متنبہ کرتا ہوں لیکن باوجود اس کے بہت ادب کے ساتھ عرض کرتا ہوں کیونکہ یہ لوگ مجھ سے بڑے صاحب رتبہ ہیں واللہ میں ہر طالب علم کا اپنے کو خادم سمجھتا ہوں چونکہ انہوں نے خود ایک خدمت کے لیے مجھے بلا یا ہے اس لیے میں اپنا کام کیے دیتا ہوں گو وہ بعد میں تاویلیں توجیہیں کرتے پھریں، تاویل اور توجیہ سے شے کی حقیقت نہیں بدلا کرتی اس کی ماہیت میں کچھ فرق نہیں ہوتا، محض من سمجھوئی ہی ہوتی ہے اگر کسی مضر شے کی تاویل کر لو تو اس سے اس کی مضرت نہیں جاتی رہے گی۔ اگر سنکھیا کی توجیہ کرلو کہ یہ تو نمک ہے یا مصری ہے تو اس کی سمیت نہیں باطل ہو جائے گی تاویل کر کے مخلوق کو دھوکہ دے سکتا ہے لیکن حق تعالیٰ کے علم کو تو معاذ اللہ نہیں بدل سکتا۔ مولانا رومی فرماتے ہیں:

کہ گہے آہے دروغے میزني	خلق را گیرم کہ بفریبی تمام
از برائے مسکہ دونغے میزني	کارہا با خلق آری جملہ راست
در غلط اندازی تاہر خاص و عام	با خدا تزویر و حیله کے رو است
کاربا اور است باید داشتن	رایت اخلاص و صدق افراشت

(تو کبھی جھوٹی آہ کھینچتا ہے گویا مکھن حاصل کرنے کے لیے چھاچھہ بلوتا ہے، میں نے فرض کیا کہ تو نے ساری مخلوق کو دھوکہ دے ہی دیا مگر خدا کو کہاں دھوکہ دے سکتا ہے، مخلوق کے ساتھ تیرے سب کام درست ہیں، خداوند تعالیٰ کے ساتھ مکروحیلہ کب جائز ہے، خدا تعالیٰ کے ساتھ سب کام درست رکھنا چاہیے، اخلاص اور سچائی کا علم بلند کرنا چاہیے)

شرعی وضع کی ضرورت

بھائیوں تاویلات و توجیہات کو چھوڑنا چاہیے۔ صدق و خلوص سے کام لینا چاہیے، اہل رسم کے اتباع کی حاجت نہیں ہے، اپنا نیک و بد خود سمجھنا چاہیے، آپ لوگ اہل علم ہیں، جاہل و عوام نہیں ہیں "العقل تکفیه الاشارة"، اگر ہم لوگ فکر صحیح سے کام لیں تو دیکھیں گے کہ ہم لوگوں کی ضمیر میں ضرور تفاخر ہے الاما شاء اللہ کوئی فرد ایسا ہو گا جو اس وباءِ عام میں بمتلا نہ ہو، رفتار میں تفاخر گفتار میں تفاخر نہست و برخاست میں تفاخر معاشرت و معاملات میں تفاخر خوراک پوشک میں تفاخر محض تفاخر و ریاء کے لیے قیمتی گرائیں بہا لباس پہننا جاتا ہے، روٹی تو کھاؤں، مسجدوں کی خرچ کریں، زکوٰۃ وغیرہ کمال مگر لباس ٹقی ہی ہو گا۔ گوفرض لے کر ہو مگر شان میں فرق نہ آئے، یہ تو اچھا خاصاً لباس زور ہے، ہر کپڑے میں یکتاںی سوجھتی ہے، رضائی کے لیے چھینٹ لیں گے، وہ جو محلہ بھر میں بھی کسی کے پاس نہ ہو بلکہ شہر بھر میں بھی کسی کے پاس نہ ہو اور گوہ چھینٹ لیکن محمل نہما ہو پھر مشورے ہوتے ہیں کہ اس کو گوٹ کیسی خوبصورت رہے گی، مغزی کیسی خوبصورت معلوم ہو گی، استر کیسا ہونا چاہیے، کرتے ہے وہ ایسا ہی ٹوپی ہے وہ ایسی ہی یہ تو وہ لوگ ہیں جو اپنی شان کی موافق شرعی لباس پہنتے ہیں، وضع علماء کی اختیار کرتے ہیں مگر اس میں تفاخر اور بعض حضرات طلبہ مزید برآں نئے فیشن پر مٹے ہوئے ہیں۔ ٹوپی دیکھنے توڑ کی پاجامہ، پتلون، اچکن، شیروانی، جوتا ہمیشہ گرگابی، کالر نکٹائی لگی ہوئی ہے جو کہ فی الحقيقة ناک کٹائی ہے نام، ہی بڑا خوبصورت ہے مگر لوگ ان پر مرے ہوئے ہیں بعض دفعہ لباس قیمتی نہیں ہوتا لیکن اس کو اس طرز سے تراشا جاتا ہے اور ایسے طور پر سلوایا جاتا ہے جس سے بہت قیمتی معلوم ہو۔ دیکھنے والا یہ سمجھے کہ یہ طالب علم نہیں کوئی نواب صاحب ہیں یا کوئی امیرزادے ہیں، میں یہ نہیں کہتا کہ میلے کھلے رہو اپنے لباس و بدن کو پاک و صاف نہ رکھو بلکہ یہ کہتا ہوں کہ اپنی حیثیت سے نہ بڑھو، جتنی چادر ہے اتنے ہی پیر پھیلاو، اپنی وسعت کا خیال رکھو، علمی و شرعی وضع کو نہ چھوڑو، کتنی شرم کی بات ہے کہ تم عالم ہو کر جاہلوں کا اتباع کرو، ان کی تقليد کرو، چاہیے تو یہ تھا کہ جاہل تمہاری تقليد کرتے نہ کہ وہ الشامام و مقتداء بن جائیں، یوں تاویلیں توجیہیں کر کے نہ مانو تو اس کا علاج تو کچھ نہیں، ذرا تم غور کرو خوض و تاویل سے کام تو لو کر تم نے یہ طریقہ کہاں سے اخذ کیا ہے۔ ظاہر ہے کہ تم نے اس کو اہل باطل سے سیکھا ہے اس لباس

میں کفار کو اپنا پیشوایا بنا یا ہے اس سے مقصد بجز تفاخر و ریاء وغیرہ کے اور کوئی دوسرا چیز نہیں ہے علاوہ ازیں جس وضع کو تم نے دوسروں سے لیا ہے وہ تمہارے تحمل سے بھی باہر ہے اور عقلاء و شرعاً انسان کو وہ کام کرنا چاہیے جس کی برداشت تحمل کر سکے، تحمل بقدر تحمل ہونا چاہیے، میں تم کو ایک معیار و قاعدہ بتاتا ہوں اس سے اس وضع کے جواز عدم جواز کا اندازہ کر لیا کرو کہ قیمتی و خوش وضع لباس پہننے کے بعد تمہارے قلب میں کچھ تغیر و تبدل ہوتا ہے کچھ عجب و فخر معلوم ہوتا ہے یا نہیں اگر تمہاری حالت ویسے ہی ہے جیسے پہلے تھی بے شک قیمتی و خوش وضع لباس میں کچھ حرج نہیں ہے بشرطیکہ اور کوئی مانع شرعی نہ ہو اور اگر کچھ خودداری و عجب کی بوائے تو حرام باقی وضع ہر حال میں حرام رہے گی جو کفار سے اخذ کی گئی ہے کیونکہ اس میں منشأ حرمت صرف تفاخر نہیں بلکہ شبہ بھی علت ہے پس صرف تفاخر کی لفظ سے حرمت کا انتفاء نہ ہو گا جبکہ دوسرا علت باقی رہے نیز ہر وقت لباس کی فکر و یہ بھی تو مضر ہے جو شخص ہر وقت اسی دھن میں رہتا ہے وہ کسی کام کا نہیں رہتا۔ ایک حکیم فرماتے ہیں:

عاقبت ساز و ترا از دین بری ایں تن آرائی وایں تن پروری
 (انجام کا تمہاری اس تن آرائی اور تن پروری کا یہ ہو گا کہ تم کو دین سے چھڑا دے گا)
 حضرات آپ کا کمال آپ کا جمال تو صرف علم و عمل ہے اس کا خیال رکھئے اس میں مشغول ہو جائیے اس لباس سے زینت حاصل کیجئے۔ ”وفی ذلک فلیتتافس المتنافسون“ (پس حرص کرنے والوں کو ایسی چیز میں حرص کرنا چاہیے) آپ کو علم و عمل کے ہوتے ہوئے کسی دوسرا شے کی ایسی احتیاج نہیں ہے جس کے لیے تشویش اور ذلت میں مبتلا ہو اس کا حصول تمام اشیاء سے مستغنى و بے نیاز بنادیتا ہے۔ کسی امر کی ضرورت نہیں رہتی۔

زشق ناتمام با جمال یار مستغنى است باب درنگ و خال و خط چہ حاجت روئی زیبارا
 نباشد اہل باطن و رپے آرائش ظاہر بہ نقاش احتیاجی نیست دیوار گلستان را
 (جمال محبوب ہمارے عشق ناتمام سے مستغنى ہے جس طرح زیبا صورت کو رنگ و روپ خدو خال کی احتیاج نہیں ہے، اہل باطن ظاہری آرائش کے پیچھے نہیں پڑتے، دیوار گلستان کو نقاش کی احتیاج نہیں ہے)

بس ان زنانے پن کی زینت کو چھوڑنا چاہیے سادگی سے بودباش کرنا چاہیے۔
 غرض از جامد دفع حر و برداشت ندارد میل زینت ہر کہ مرداست
 (کپڑے سے غرض سردی گرمی کا رفع کرنا ہے جو مرد خدا ہے اس کا میلان زیب
 وزینت کی طرف نہیں)

علامت ایمان

حدیث میں ہے کہ جناب رسول مقبول صلی اللہ علیہ وسلم نے فرمایا ہے: "البذاذة من الايمان" یعنی سادگی سے رہنا ایمان کی علامت ہے آپ لوگ مقتداء ہیں، ناس رسول ہیں، آپ اگر اس فیشن کے لباس وضع کو اختیار کریں گے تو عوام کا کیا حال ہو گیا، وہ تو اچھے خاصے انگریز ہی ہو جائیں گے۔

بہ نیم بیضہ کہ سلطان ستم روادارد زند لشکر یانش ہزار مرغ بخ
 (اگر بادشاہ آدھا انڈہ ظلم سے روا رکھنے تو اس کے لشکری ہزار مرغ بخ پر ذبح کرتے ہیں)
 عوام اس سے غفلت میں پڑ جائیں گے اور ان کو آپ پر حق احتجاج حاصل ہو گا اور اس سب کا و بال آپ لوگوں کی گردن پر ہو گا۔ دیکھ لجئے احادیث میں قصہ آتا ہے کہ کوئی خلیفہ باریک کپڑے پہن کر خطبہ جمعہ کو آئے۔ ایک صحابی نے فوراً اعتراض کیا کہ "انظروا الی امیرنا هذا يلبس لباس الفساق" دیکھئے خلیفۃ المسلمين کو محض باریک کپڑے پہنے پر جو اس وقت شعار او باش کا تھا مجمع عام میں کیسا تمازگیا۔ حدیث شریف میں جناب رسول اکرم صلی اللہ علیہ وسلم فرماتے ہیں: "من تشبه بقوم فهو منهم" اور ظاہر ہے کہ اگر آپ کا طریقہ زینت یا فیشن کا اہل کفر یا اہل غفلت سے ماخوذ ہو گا تو آپ بھی ان ہی میں شمار ہوں گے۔ طلبہ کے لیے یہ لباس ہرگز شایان نہیں۔ اس سے علم کی ناشکری بے قدری ہوتی ہے خصوصاً طالب علمی کی حالت میں تو بالکل فقراء و مسکین کی طرح سادہ لباس سادہ مزاج رہنا چاہیے، میں قیمتی لباس سے منع نہیں کرتا، خدا تعالیٰ نے جس کو دیا ہے وہ پہنے میں ترفع و تفاخر

۱۔ سنن ابی داؤد: ۳۰۳۱، مسند احمد: ۵۰، المصنف لابن ابی شیبہ: ۵، ۳۱۳، مجمع الزوائد: ۱۷۵، کنز العمال: ۲۲۶۸۰، مشکوہ المصابیح: ۲۳۲۷

سے روکتا ہوں، باقی جن لوگوں میں یہ تفاخر و بڑائی کا مادہ نہ ہو وہ کیسا ہی بڑھیا لباس پہنیں جب بھی ان کی طالب علمی کی شان میں ضرر رسان نہیں ہوتا کیونکہ وہ بڑھیا لباس میں بھی ایسے الاول جلوں رہتے ہیں کہ صورت سے آثار طالب علمی صاف نظر آتے ہیں اور جو لوگ زینت و وضع کی فکر میں رہتے ہیں یا نئے فیشن کو اختیار کرتے ہیں ان کی صورت پر طالب علمی کی شان نہیں ہوتی بلکہ افسوس سے کہا جاتا ہے کہ آج کل اس طرز و وضع کو اس لیے اختیار کیا جاتا ہے کہ کہیں لوگ طالب علم نہ سمجھ لیں۔ گویا یہ چاہتے ہیں کہ عوام ہم کو زمرہ طلبہ سے علیحدہ سمجھیں یا ایک شاندار و ممتاز طالب علم تصور کریں اور تاویل یہ کرتے ہیں کہ جہلاء اور عوام کی نظروں میں ذلیل نہ ہوں۔ صاحبو! ذرا اگر یہاں میں منہڈاں کردیکھو کہ یہ کیسی عزت ہے جس کی عزت ہونے پر اہل جہل کی نظر سے استدال کیا جاتا ہے اس جہالت کا بھی کوئی ٹھکانا نہ ہے عزت تو وہ جس کو اہل نظر عزت کہیں اہل علم کو چاہیے کہ اپنے سلف صالحین اہل علم کا اتباع کریں ان کی پیروی کو اختیار کرو اسی میں فلاج دارین تصور کریں یا آپ کے بچپن کا زمانہ ہے اب جس طرح چاہو نفس کو سدھار سکتے ہو پھر اصلاح مشکل ہوگی۔

والنفس كالطفل ان تمهله على نسب حب الرضاع وان تفطمہ ينفظم
(نفس مثل بچہ کے ہے جس راہ پر ڈال دواں پر پڑ جاتا ہے، اگر دودھ پلاتے رہو پیتا رہے گا لیکن اگر دودھ چھڑا دو تو چھوڑ دے گا)

اپنی وضع قدیم کونہ چھوڑ و غرباء و مساکین اہل اللہ کے طرز پر رہو اگر تم جہلاء کی نظروں میں اس سے ذلیل بھی ہو تو اس پر فخر کرو یہی ذلت عزت ہے اول تو ذلیل ہوتے نہیں عوام میں بھی اسی عالم کی وقعت ہوتی ہے جو سلف کی طرز پر ہو لیکن اگر کوئی ذلیل بھی سمجھے تو تم یہ جواب دو۔

ماگر فلاش و گر دیوانہ ایم مست آں ساقی و آں پیانہ ایم
اوست دیوانہ کے دیوانہ نشد مرعس رادید و درخانہ نشد
(ہم اگر فلاش اور دیوانہ ہیں تو کیا پرواہ ہے تبی دولت کیا کم ہے کہ ہم محبوب حقیقی اور ان کی محبت کے متواہے ہیں، جو دیوان نہیں ہوا وہی دیوان ہے جس طرح کو تو اس کو دیکھتا ہے گھر میں چلا جاتا ہے)

نامعلوم کس وجہ سے آپ لوگ اپنی وضع بدلتے ہیں۔ ہر طرز ہر طریقہ میں کیوں ردوبدل کر لیا ہے، خوب دھڑلے سے انگریزی لباس پہنتے ہیں۔ معلوم ہوتا ہے کہ ابھی لندن سے آئے ہیں اور طرہ یہ ہے کہ انگریزی کا ایک حرف بھی نہ جانتے ہو مگر لباس سے صاحب بہادر بلکہ سانپ بہادر ہی معلوم ہوں گے۔ میرے خیال میں یہ تو عوام میں بھی ذلت سی ہے سلف صالحین کا لباس خواص میں تو بالاتفاق و قعہ کی نظروں سے دیکھا جاتا ہے لیکن عوام میں بھی اسی کو عزت کی نظروں میں دیکھا جاتا ہے اور صورت تسلیم اگر عوام اس ثقة لباس میں آپ کو ذلیل سمجھتے ہیں تو اس نئے لباس میں عوام خواص دونوں آپ کو ذلیل سمجھتے ہیں دونوں طرف سے طعن و تشنج ہوتی ہے کہ خواہ مخواہ سانپ بنے پھرتے ہیں اور نام کو انگریزی کا ایک حرف بھی نہیں جانتے اس سے بڑھ کر تم یہ ہے کہ تکبر لباس میں تو تھا ہی دل میں بھی تکبر گھسا ہوا ہے چنانچہ بھی اپنی خطا کے مقر نہیں ہوتے قصور کا اعتراف نہیں کرتے، تاویل کو تیار ہو جاتے ہیں، ہر بات میں تاویل یعنی ٹھنسا ہوا ہے حالانکہ ہر کلامیکہ محتاج یعنی باشد لا یعنی است، ہر امر میں لان موجود ہے اچکن میں بھی لان جوتا میں بھی لان کرتے میں بھی لان ٹوپی میں بھی لان لباس کیا ہوا لان کا مجموعہ ہو گیا جونہ اوڑھنے کا نہ بچھانے کا۔

طلب کی شان

اے صاحبو! ان تکلفات بار دوہ کو چھوڑ و تم لوگ طالب علم ہو تو طلب کی شان کو نبھاؤ۔ طلب کے ساتھ توجہ دو چیزوں کی طرف نہیں ہوا کرتی۔ ”لان النفس لاتتوجه الى الشيئين في آن واحد“ ورنہ اسی لباس و باس میں پہننے رہ جاؤ گے اور مقصود اصل سے ہاتھ دھو بیٹھو گے۔ اس نئی وضع قطع میں کیا دھرا ہے کون سی سلطنت مل جاتی ہے سلف صالحین کی وضع اختیار کرو یہی کمال ہے یہی جمال ہے یہی عزت ہے یہی حرمت ہے گراں قیمت لباس پہننا شرعاً کمال ہے ہی نہیں دیکھئے تو ارتخ میں جہاں سلاطین کے حالات لکھے ہیں ان کی تعریف کرتے ہیں تو یہ کسی جگہ نہیں لکھتے کہ فلاں بادشاہ بہت خوش لباس تھا، بہت فیضی کپڑا پہننا کرتا تھا بلکہ جو بادشاہ موئے اور کم قیمت کپڑے استعمال کرتا تھا اس کا خصوصیت

سے ذکر کیا جاتا ہے اور خاص ماح میں سے شمار ہوتا ہے جہاں اس کے کارنامے و قوت کی نظروں سے دیکھے جاتے ہیں سادگی کا بھی احترام کیا جاتا ہے اور یہ اس کے اول نمبر کے محاسن میں سے سمجھا جاتا ہے۔ شیخ سعدی فرماتے ہیں:

شنیدم کہ فرماندہی دادگر قباداشتہ ہر دور و آستر

(ایک عادل بادشاہ کو میں نے سنا کہ اس کی قبائیں دونوں جانب استر تھا)

دیکھئے چونکہ اس کی قبائیں دونوں جانب استر تھا، اس لیے شیخ نے ماح کی اور اسی فرمانروای کی یہ ماح نہیں کی کہ دیباچ پہنتا تھا یا اطلس پہنتا تھا علاوہ ازیں کہ راحت و آرام بھی اسی سلف کے لباس میں ہے جہاں چاہا بیٹھ گئے زمین پر بیٹھ گئے، تب بھی کچھ حرج نہیں، فرش پر بیٹھ گئے تب کچھ وقت نہیں، غرض ہر طرح سے آرام ہوتا ہے اور تکلف کے لباس میں ہر حالت میں تکلیف ہوتی ہے بعض لباس تو ایسے ہیں کہ ان کو پہن کر آدمی کری اور تخت کے سوا کسی چیز پر بیٹھ ہی نہیں سکتا اور اگر فرش اور زمین پر بیٹھتا بھی ہے تو بہت مصیبت سے پھر جن لوگوں کو لباس کی زینت کا اہتمام ہے ان کو ہر وقت اسی کا دھیان رہتا ہے حتیٰ کہ نماز میں بھی یہی خیال دامن گیر ہوتا ہے دامن سمیٹ کر نماز پڑھتے ہیں، مبادا کہیں خاک نہ لگ جائے، کہیں دھوں وغیرہ میں نہ آ لود ہو جائے، جماعت سے نماز پڑھیں گے تو سجدہ سے سب کے بعد انھیں گے تاکہ اچکن شریف کسی کے نوابے کثیف کے نیچے نہ آ جائے۔ نماز میں بھی یہی مشغله ہے جس سے ساری نماز لباس ہی ہو گئی حالانکہ چاپے تھا اس کا عکس کہ لباس بھی نماز ہو جاتا اگر کوئی مقام صاف سترہ اہو تو بیٹھ جائیں گے ورنہ کھڑے ہیں اللہ تعالیٰ نے یہ اس لباس کی سزا دی ہے۔ ایک صاحب کا نپور میں میرے پاس آئے، کوٹ پتلون ڈائل ہوئے تھے جو شخص پتلون پہنے ہوئے ہو وہ کری وغیرہ پر تو با آسانی بیٹھ سکتا ہے زمین پر اس سے نہیں بیٹھا جاتا ہم غریب لوگ ملاں آدمی ہمارے پاس کری وغیرہ کہاں تھی ہم فرش پر بیٹھتے تھے وہ بیچارے بیٹھ بھی نہ سکتے تھے اور لحاظ و شرم کی وجہ سے کھڑے کھڑے گفتگو بھی نہ کر سکتے تھے، مجبور ہو کر بدن کو تول کر اور ہاتھ کی چھڑی پر سہارا دے کر بھد سے گر پڑے مجھے دل میں بہت بُنسی آئی پھر انھیں میں ان کو اس سے بھی زیادہ مصیبت ہوئی، اگر اسی کا نام آزادی ہے تو ایسی آزادی ہماری قید پر ہزار مرتبہ قربان ہے۔ ”اَنَّ اللَّهَ وَاَنَا اِلَيْهِ رَاجِعُونَ“ ایک شخص نے کیا اچھی بات کہی کہ لباس تو خادم مملوک

ہے مخدوم و مالک نہیں ہے جب اسی کی دہن میں رہے تو وہ خادم کہاں رہا، مخدوم بن گیا، قلب موضوع لازم آگیا، یہ تو ظاہری خرابی ہے اور شرعی خرابی یہ ہے کہ اس لباس سے کبر پیدا ہوتا ہے اور جب کبھی لباس سے کسی قسم کی ظاہری یا باطنی شرعی مفسدہ لازم آئے وہ نبی میں داخل اور حرمت کے حکم سے موصوف ہو جائے گا۔

کبر و عجب کا علاج

اس صورت میں اگر کبر و عجب کا علاج کرنا چاہو جو کہ ضروری ہے اور اس کی علت تھی تکلف فی اللباس تو اسکا علاج بھی ہے کہ اس کو بالکل یہ ترک کر دو۔ چند روز اس سے پہلے اس کا نام تک نہ لو کہنے پر عمل کرو اپنی رائے سے علاج نہیں ہوا کرتا ہے، کسی طبیب حاذق سے مشورہ کرو، اطباء بھی اپنا خود علاج نہیں کر سکتے تم تو کس شمار میں ہو، یاد رکھو اس صورت میں عجب کے علاج پر بغیر اس لباس کے ترک کی قدرت نہ ہوگی اگر اپنے کو صحیح سالم رکھنا پسند کرتے ہو تو اس آفت سے فوراً دستبردار ہو جاؤ اور اگر یہ چاہو کہ لباس بھی یہی رہے اور عجب بھی جاتا رہے تو یہ غیر ممکن ہے اور اس شعر کا مصدقہ ہے۔

درمیان قدر دیا پختہ بندم کر دہ باز میگوئی کہ دامن ترکمن ہشیار باش
(گہرے دریا میں تختہ سے جکڑ کر ڈال دیا اور پھر کہتے ہو کہ دامن تر نہ ہو محظا طر ہو)
اگر کوئی معانج اپنی نا تجربہ کاری سے اس طریقہ کو تجویز کر چکا تو ہم یہی کہہ دیں گے
درمیان قدر دیا پختہ بندم کر دہ باز میگوئی کہ دامن ترکمن ہشیار باش
(گہرے دریا میں تختہ سے جکڑ کر ڈال دیا اور پھر کہتے ہو کہ دامن تر نہ ہو محظا طر ہو)
حضرت آپ کو تو یہ تعلیم دی گئی ہے ”دع ما یو بیک الی مala یو بیک“ کہ
امور مشکوکہ مشتبہ سے احترام کر کے امور یقینیہ کو اختیار کرو جن میں کسی مفسدہ کا شبهہ بھی نہ ہو۔
فرماتے ہیں: ”لَا يَكُملُ وَرْعُ الْمُؤْمِنِ حَتَّىٰ يَدْعُ مَالًا بَاسَ بِهِ حَذْرًا مَمَابَهُ بَاسَ
إِنْ كَمَا قَالَ“ یعنی انسان محترمات سے جب ہی اجتناب کر سکتا ہے مشتبہات سے بھی
اجتناب کرے۔ یہی ہے کہ ورع کامل اور یہی ہے اول درجہ کا تقویٰ اس کو اختیار کیجئے اگر

^۱ سنن الترمذی: ۲۵۱۸، سنن النسائی کتاب الاشربة باب: ۲۸، مسنند احمد: ۲۰۰،

مشکوہ المصابیح: ۲۷۴۳

آپ لباس میں تاویلیں اور تو جیہیں کر کے اس کو جائز بھی کر لیں تب بھی اس کے مختبر ہونے میں تو کلام نہیں پھر تم امر مشتبہ کو کیوں اختیار کرتے ہو۔ صاحبو! آپ اپنے سلف صالحین کے کارنا مے دیکھئے۔ حضرت علی کرم اللہ تعالیٰ وجہہ نے ایک دفعہ ایک کرتہ پہنا جو آپ کو اچھا معلوم ہوا نفس کو اس سے حظ آنے لگا، آپ نے مقراض لے کر اس کی تھوڑی تھوڑی آستینیں کاٹ ڈالیں تاکہ بدزیب ہو جائے اور نفس کو حظ نہ آئے اگر اور بھی کوئی خرابی نہ ہو تو اس میں تو کوئی شک نہیں کہ آپ یعنی وضع قطع مغض حظ نفس کے لیے اختیار کرتے ہیں اور آپ کے اسلاف حظ نفس سے بھی پرہیز کرتے ہیں۔ حضرت عمر رضی اللہ تعالیٰ عنہ کے زمانہ خلافت میں عیسائیوں نے آپ کو بیت المقدس کی طرف بلایا۔ آپ معمولی لباس میں اونٹ پرسوار ہو کر تشریف لے گئے اور تشریف اس لیے لے گئے کہ نصاری نے کہا تھا کہ ہماری کتابوں میں فاتح بیت المقدس کا حلیہ موجود ہے۔ اگر خلیفہ اسلام کا وہی حلیہ ہے تو ہم بدون جنگ کے شہر کھول دیں گے ورنہ اس کو کوئی فتح نہیں کر سکتا چونکہ حضرت عمر رضی اللہ تعالیٰ عنہ کی تشریف لے جانے میں بدون قتل و قتال کے شہر فتح ہوتا تھا اس لیے تشریف لے گئے وہاں پہنچ کر لوگوں نے عرض کیا کہ آپ خلیفہ اور سلطان ہو کر پیش ہوں گے۔ گھوڑی پرسوار ہو جائیں اور عمدہ لباس پہن لیجئے تاکہ ان کی نظر میں عزت اور وقعت ہو۔ آپ نے فی البدیہہ فرمایا ”اعزنا اللہ بالاسلام“ کہ ہم ایسی جماعت ہیں جن کو حق تعالیٰ نے اسلام سے عزت دی ہے جس سے دوسری عزتیں بارہائیچ ہو گئی ہیں مگر آپ نے صحابہ رضی اللہ تعالیٰ عنہم کے اسرار سے رائے کو قبول فرمایا تاکہ ان کی دل شکنی نہ ہو۔ قبول فرمانے کے بعد لباس کی تلاش ہوئی کہ دوسرا جوڑا تبدیل کریں، اب وہ لباس کہاں سے آئے خلیفہ کے پاس کپڑوں کی گٹھڑی ہی نہ رہی۔ صاحبو! خیر یہ تو وہ جلیل القدر صحابی جن سے شیطان بھی نجح کر نکلتا تھا جن کی زبان پر حق تھا اگر ان کے پاس گٹھڑی نہ تھی تو کچھ عجب نہیں۔ ہمارے حضرت مولانا محمد قاسم صاحبؒ کے پاس بھی کپڑوں کی گٹھڑی نہ تھی نہ کوئی ٹرک بکس تھا، ایک مرتبہ کسی شخص نے مولانا کی خدمت میں چندلوپیاں بھیجیں، آپ نے ان کو تقسیم کرنا شروع کر دیا، صاحبزادہ نے والدہ صاحبہ کی وساطت سے ایک ٹوپی مانگ لی خود نہیں کہا فرمایا: ہاں تو بھی ایسی ٹوپی پہنے گا، ایسا دماغ مگرزا ہے اب یہ تکف سوچھے گا، دیکھ تو

میں کسی نوپی پہننا ہوں اور ان کے کپڑوں کی گٹھڑی دیکھی، تقدیر سے صاحبزادے کی گٹھڑی بھی بھڑکدار لگلی بس آگ مگولہ ہو گئے کہ اوہ واس بھڑکدار گٹھڑی میں آپ کا لباس رکھا ہوا تھا، یوں کپڑے تہہ کیے ہیں یا اچھن بھی تہہ ہوار کھا ہے۔ غرض سب کپڑوں کو گھوول کھوں کر صحن میں پھینک دیا، مقتداوں کی یہ حالت ہے تو مقتداوں کی حالت سے کیا تعجب۔ غرض حضرت خلیفہ کے پاس تو لباس ملا نہیں ایک خوش وضع جوڑ استعار لیا گیا اور آپ اسے پہن کر گھوڑے پر سوار ہو کر چلے ایک دو قدم عی چلے تھے کہ فوراً اتر پڑے کیونکہ اس لباس اور سواری میں نفس کو کچھ حظ آنے لگا تھا اور نظر اپنے اوپر پڑنے لگی تھی۔ چج ہے۔

بردل سالک ہزاران غم بود گرز باغ دل خلائے کم بود
(سالک کے دل پر ہزاروں غم طاری ہوتے ہیں اگر اس کی باطنی حالت میں کچھ کمی ہوتی ہے)
اور کہتے ہیں:

بہرچہ از دوست دامانی چہ کفر آں صرف وچہ ایماں
بہرچہ از یار دورافتی چہ زشت آں نقش وچہ زیبا
(جس چیز کی وجہ سے محبوب سے دوری ہو وہ قابل ترک ہے خواہ وہ کچھ ہی ہو)
اور فرمایتم نے عمر رضی اللہ تعالیٰ عنہ کو ہلاک ہی کر دیا ہوتا، لا و میرا پرانا لباس اور اس جنجال کو مجھ سے دور کرو میں اسی عاریتی لباس کو نہیں پہنتا۔

کہن خرقہ خویش پیراستن بہ از جامہ عاریت خواتن
(اپنا پرانا کپڑا پہننا بہتر ہے عاریت کا کپڑا پہننے سے)

بس وہی لباس پہن کر اونٹ پر سوار ہو کر تشریف لے چلے، اس میں دینی نفع تو یہ ہوا کہ اللہ تعالیٰ شانہ کے مقبول ہوئے اور دنیاوی فائدہ یہ ہوا کہ وہاں نصاریٰ کو اپنی کتابوں کی پیشیں گوئی سے اس کی بھی اطلاع تھی۔ خلیفہ کس شان سے آئیں گے چنانچہ وہ دور سے دیکھتے ہی پچان گئے ورنہ وہ اس وضع کو دیکھ کر سمجھتے بھی ناکہ خلیفہ کون ہیں۔ میں آپ لوگوں کو ایک ضابطہ کلیہ بتائے دیتا ہوں اس کو یاد رکھ لو اور اپنے ہر طرز کو اس معیار پر جانچ لیا کرو۔ یاد رکھو جس وقت تم اپنی نگاہ میں بھلے معلوم ہو اس وقت سمجھ لو تم حق تعالیٰ کی نظر میں برے ہو کسی کمال سے کسی جمال سے کسی علمی تقریر تحریر سے جب تم کو اپنے اندر حسن ظاہر ہو اس

وقت حق تعالیٰ کے نزدیک تمہارے اندر قیح یہی پندار اور خود بینی ہے اسی خود بینی کے باب میں ایک صاحب حال اور صاحب فن فرماتے ہیں:

فکر خود رائے خود در عالم رندی نیست کفر است دریں مذہب خود بینی و خود رائی
(اپنی رائے اور فکر کو راہ سلوک میں کچھ دخل نہیں اس طریق میں خود بینی اور خود رائی کفر ہے)

احادیث میں اعجاب کل ذی رای برایہ خود رائی کی سخت مذمت وارد ہے اور حضور صلی اللہ علیہ وسلم نے جو عجب کو مذموم فرمایا ہے اس کا راز یہی ہے کہ عجب و خود بینی مقدمہ ہے کہر کا کیونکہ انسان عجب سے اول تو اپنے نفس کو جمیل و حسین دیکھتا ہے بعد میں اور وہ کوڈ لیل سمجھنے لگتا ہے یہی کہر ہے اور مقدمات شے کے لیے بھی شے ہی کا حکم ہوا کرتا ہے لہذا عجب علاوہ مستقل نصوص کے خود اس دلیل سے بھی حرام ہے اب اس لباس کو پہننے والے سوچ لیں کہ یہ لباس پہن کر ان کو عجب ہوتا ہے یا نہیں۔ اب اختیار ہے تاویلیں کرتے رہیں ہمارا کام بتانا تھا، بتادیا، بررس لاں بلاغ باشد و بس وہ خود جانتے ہیں اہل علم ہیں: ”بَلِ الْإِنْسَانُ عَلَى نَفْسِهِ بَصِيرَةٌ وَلَوْ أَلْقَى مَعَاذِيرَةً“ (بلکہ انسان اپنے واسطے آپ دلیل ہے اگرچہ اپنے آپ کو بہانوں پر لاذائے) یہ تو لباس میں فخر تھا۔

مغرب کی تقلید

اب بول چال کو لے لیجئے یہاں بھی وہی مصیبت ہے تقریر میں بھی فخر تحریر میں بھی فخر اور مجھ کو بعض نا آموز اور مبتدیوں کی یہ زیادہ شکایت ہے کہ فخر بھی ایک مذموم چیز پر یعنی یہ لوگ اپنی تحریر و تقریر میں نئی زبان کا اتباع کرنا چاہتے ہیں انگریزی زبان کے والا اور شیدا ہیں وہی محاورات بر تھے ہیں اور یہ بلاعوام میں بھی گھس گئی۔ چنانچہ بعض مفردات کو بگاڑ کر بولیں گے لب و لہجہ کو بدل دیں گے صحیح اردو بولنے سے عار آتی ہے۔ اگرچہ یہ ہیں ہندوستانی مگر زبان غلط ہی بولیں گے ورنہ کسر شان ہوگی۔ کانپور کے اشیش پر میں نے ایک ہندوستانی خانہ مال کو دیکھا حالانکہ ہندوستانی تھا مگر انگریزی کے نشہ میں ڈوبا ہوا تھا، کسی سے کہہ رہا تھا کہ ہم یہ بات سننا نہیں مانگتا۔ نالائق سننا بھی کوئی مانگنے کی چیز ہے اس جماقت کی بھی کوئی حد ہے۔ واللہ عقول مسخ ہو گئیں، انگریز تو اس امر کی کوشش کریں کہ صحیح اردو بولیں خطاء سے احتراز کریں اور یہ احمدق اس

کوشش میں ہیں کہ غلط اردو بولیں۔ ان کو اگر صحیح اردو بولنا آجائے تو فخر کرتے ہیں اور یہ بے ہودہ غلط بول کر فخر کرتے ہیں اپنے کو انگریز بنانے کی کوشش کرتے ہیں تاکہ ”من تشبہ بقوم فهو منهم“^۱ کے پورے مصدق ہو جائیں۔ ایک مرتبہ میرے بھائی کے پاس ایک ہندو تحصیلدار صاحب اور ایک مسلمان سب انپکٹر صاحب آئے مگر تھانیدار صاحب ڈاڑھی منڈائے ہوئے تھے اور تحصیلدار صاحب ڈاڑھی رکھے ہوئے تھے، نوکر پان لے کر آیا اور تھانی تحصیلدار کے سامنے رکھ دی، یہ دیکھ کر تھانیدار صاحب بنے کہ اس نے مجھے ہندو سمجھا، نوکر ان کے ہنپنے سے سمجھ گیا اور تھانی اٹھا کر ان کے سامنے رکھ دی۔ اس پر بھائی نے ان کو خوب ہی لتاڑا اور بہت شرمندہ کیا کہ افسوس ہے کہ تم ایسی حالت اختیار کیے ہوئے ہو۔ جس سے نوکرنے تم کو ہندو سمجھا اور اہلکار اپنی ڈاڑھی رکھنے کا ایک عجیب قصہ بتاتے ہیں کہ میں ڈاڑھی منڈایا کرتا تھا، میری کسی دوسری جگہ تبدیلی ہوئی، وہاں پہنچا تو ایک ہندو رئیس ملنے آیا اور کہا کہ اچھا ہوا آپ تشریف لے آئے یہاں ہمیشہ سے مسلمان آتے رہے اور ہندوؤں کو بہت تنگ کرتے ہیں اب آپ سے ان کی قوت ہوگی اور یہ بھی کہا کہ جہاں تک ممکن ہو مسلمانوں کی خوب خبری جائے۔ انہوں نے کہا سبحان اللہ اور میں کیا آپ کے نزدیک ہندو ہوں، میں بھی مسلمان ہوں۔ وہ تو اپنی اس حماقت سے شرمندہ ہوا ہی مگر میں نے بھی اسی روز سے ڈاڑھی منڈائی چھوڑ دی کہ افسوس اس نالائق نے مجھ کو محض ڈاڑھی نہ ہونے کی وجہ سے ہندو سمجھا پھر کبھی نہ منڈائی میں نے الہ آباد میں بیان کیا تھا کہ اے نئی روشنی کے شیدائیوں اور اے جنتلمنیوں تم جلدی ڈاڑھی رکھ لو کیونکہ میں نے اخبار میں دیکھا ہے کہ یورپ میں اس امر کا مشورہ ہو رہا ہے کہ ڈاڑھی رکھنا چاہیے منڈانا نہیں چاہیے تو اگر وہاں یہ پاس ہو گیا تو لازمی بات ہے کہ پھر تم بھی تقليید اضروری ڈاڑھی رکھو گے سو قبل اس کے کہ یہ وہاں پاس ہوئے تم اس جرم سے تائب ہو جاؤ اور شریعت کی رسی پکڑ لو ورنہ ناق بدنام ہو گے کہ انہوں نے یورپ کی اتباع سے ڈاڑھی رکھی ہے، شریعت کے حکم سے نہیں رکھی اور یہ ممکن نہیں کہ جب ڈاڑھی رکھنا فیشن ہو جائے تو تم اس فیشن کو چھوڑ دو۔ لامحالہ ضرور رکھو گے اس لیے پہلے ہی سے رکھنا مناسب ہے مجھے اس بات پر کہ بعضے ہندو ڈاڑھی رکھتے ہیں اور بعضے مسلمان نہیں رکھتے ایک شعر یاد آیا۔

ایسی ضد کا کیا ٹھکانا اپنامدہب چھوڑ کر میں ہوا کافر تو وہ کافر مسلمان ہو گیا مسلمانوں نے کفار کی دیکھا دیکھی ڈاڑھی منڈانا شروع کی اور کفار نے مصالح خاصہ کے سبب رکھنی شروع کر دی یہ تو ان کے طرز پر مٹے ہوئے ہیں اور وہ انکی پروابجھی نہیں کرتے آج کل مسلمان ہر امر میں اٹھی چال چلتے ہیں جو اختیار کرنے کا کام ہے اس کو ترک کرتے ہیں جو ترک کرنے کا ہے اس کو اختیار کرتے ہیں جیسے ایک شخص کی عورت ہمیشہ اتنا کام کرتی تھی ہربات کا اتنا جواب دیا کرتی تھی جس کام کو کہتا اس کے خلاف ہی کرتی وہ تنگ آ گیا تھا۔ اس نے کہا قصہ پاک کرنا چاہیے بس ایک روز ندی میں طغیانی ہوئی اس نے عورت سے کہا آج جنگل میں میرے پاس روٹی لے کر نہ آنا کہا میں تو آؤں گی اس نے کہا کہ اچھا ندی چڑھ رہی ہے ندی میں سے مت آنا کہا میں تو ندی ہی میں سے آؤں گی غرض ندی میں سے روٹی لے کر جانے لگی پانی زیادہ تھا ڈوب کر مر گئی شام کو جب وہ شخص اس کو ڈھونڈنے چلا تو جس طرف کو ندی بہہ رہی تھی اس کے خلاف چلا لوگوں نے کہا دھر کیوں جاتا ہے کہا وہ ندی میں ڈوب کر مر گئی ہے اور چونکہ ہر کام اتنا کرتی تھی تو شاید ایسا ہی بھی ہوا س لیے اتنا ہی تلاش کرتا ہوں خیر یہ تو ضد کے لفظ پر یاد آ گیا۔ بھائیوم مسلمان ہوتم کو اسلامی طریقہ اختیار کرنا چاہیے کہنے کو کہتے ہو کہ ہم مسلمان ہیں اور پھر مخالفت کرتے ہو۔ یہ کیسا اسلام ہے کہ اس کی مخالفت ہے۔ حتیٰ کہ احکام سے گزر کر زبان تک میں غیر قوموں کی تقلید کرتے ہیں اور وہ لوگ صحیح اردو بولنا باعث عزت سمجھتے ہیں گو بولی نہیں جاتی۔ چنانچہ مظفر نگر میں ایک یورپین سپرنڈنٹ پولیس اردو بولتا تھا اور اس پر فخر کرتا تھا کہ میں صحیح اردو بولتا ہوں اور ایک یہ احمد ہندوستانی ہیں کہ اس طرح بولتے ہیں دل ہم سننا نہیں مانگتا۔ نہ معلوم یہ کون سی اردو ہے ایسے ہی بعض مقامات پر ترکیب کو بدل رہے ہیں۔ مثلاً بجائے اس کے کہ آپ کو شام کو آنے کا اختیار ہے۔ یہ بولتے ہیں آپ شام کو آ سکتے ہیں آپ جاسکتے ہیں نہ معلوم یہ سکنا کیسا ارزاں ہو گیا ہے بس فضول لفظ استعمال کرتے ہیں حالانکہ مطلب یہ ہوتا ہے کہ شام کو آنے کا اختیار ہے ایک مرتبہ ایک صاحب کے یہاں میری دعوت ہوئی اور ساتھ میں ایک جنگل میں صاحب کی بھی تھی چونکہ انہیں زکام تھا اس لیے ان کے واسطے مسی روٹی پکوانی گئی تھی اور میرے لیے گیہوں کی روٹی پکی مسی روٹی اور پرکھی تھی میں نے دل میں کہا کہ اگر نیچے سے گیہوں کی

روٹی نکالوں تو یہ شخص کہے گا کہ مولوی بھی کیسے بد دماغ ہوتے ہیں کہ ان سے مسی روٹی نہیں کھائی جاتی اس لیے میں نے مسی روٹی توڑی صاحب خانہ نے کہا کہ آپ گیہوں کی روٹی کھائیے، مسی روٹی ان کے لیے ہے کیونکہ ان کو زکام ہے تو جنلیمین صاحب فرماتے ہیں نہیں نہیں آپ کھاسکتے ہیں یعنی آپ کھانے پر قادر ہیں۔ مجھ کو بہت ہنسی آئی بس سکنا تو ان کا اوڑھنا پچھونا ہو گیا ہے مجھ کو ان سے شکایت نہیں۔ شکایت تو عربی خوانوں کی ہے کہ وہ کس وجہ سے اس طرز کو اختیار کرتے ہیں وہ لوگ تو انگریزی پڑھتے ہیں اس لیے یہ طرز اختیار کرتے ہیں تم کو کیا ہوا تم تو عربی پڑھتے ہو۔ تو عربی طریقہ اختیار کرو۔ افسوس تمہاری تحریر و تقریر سب نئی زبان کے قالب میں آگئی ہے۔ انا لله و انا الیہ راجعون کیوں اپنے علم کو بر باد کرتے ہو۔ تمہارے سلف کا طریقہ کیا برا ہے اس میں کون سی قباحت ہے میں یہ نہیں کہتا کہ تم اس طرح بولو کہ اس کے تیس نجح سہارن پور کے۔ اوپر اس کے گوابتدائی تعلیم میں ترجمہ کا یہی طریقہ مناسب ہے کیونکہ عربی فارسی الفاظ کا ترجمہ اس طرز میں اچھی طرح معلوم ہو جاتا ہے۔ مولانا رحمت اللہ صاحب کے بھائی حکیم علی اکبر صاحب کیرانوی بہت سادہ مزاج و باکمال شخص تھے۔ کسی بات میں تکلف نہ تھا، فرمایا کرتے تھے کہ آج کل ترجمہ کا نیا طریقہ اختیار کیا گیا ہے مکتب دویم کا ترجمہ کرایا جاتا ہے دوسرا خط جس سے وہ پڑھنے والا اونی کا یوں سمجھے کہ مکتب کے معنی تو دوسرا اور دویم کے معنی خط یوں ترجمہ کرانا چاہیے، خط دوسرا اور ہے بھی واقعی یہی بات البتہ جب اتنی سمجھ آجائے کہ ترجمہ الفاظ خود سمجھنے لگے تو محاورہ کے اتباع میں بھی کچھ مضائقہ نہیں ایک مرتبہ ان کے سامنے کوئی شخص نعتیہ غزل پڑھ رہا تھا اس نے کسی شعر میں پڑھا بلاؤ یا رسول اللہ فرمایا، اتنی کایا بھوتی کا ہے بلاؤ ہاں اس کے لیے پاکی آئے گی، نا ارے جاتا ہے تو چلا جا۔ ان کی باتیں بھلی معلوم ہوا کرتی تھیں۔ بھائیو تمہارے سلف تو بڑے فصح و بلغ تھے، ان کی پیروی کرو، ان کے طرز پر مطلب خیز عبارت لکھو اور اپنے مشائخ کا اتباع کرو، تواضع و استغفاء کو پیشو ابناو، اب چونکہ وقت ختم ہو گیا ہے اور ضروری مضمون بھی ختم ہو گیا ہے لہذا میں اس بیان کو ختم کرتا ہوں۔

اور حافظ شیرازی امام فن کے دو شعر نقل کر کے یہ بتاتا ہوں کہ یہ مضمون فقط میرا ہی ایجاد و اختراع نہیں ہے بلکہ اکابر نے بھی اس کو بیان کیا ہے۔ پس فرماتے ہیں:

اے دل کے کہ خراب از مئے گلوں باشی بے زر و کنج بصد حشمت قاروں باشی
 (اے دل یہی بہتر ہے کہ محبوب حقیقی کی محبت و عشق میں مشغول رہ کر بے زر و مال
 حشمت و بد بہ میں قارون یعنی دنیاداروں سے بصد درجہ بڑھے رہو)

اس میں استغنا عن المال (مال سے بے پرواٹی) کی تعلیم فرمائی ہے کہ گوتھمارے
 پاس زرنہ ہو لیکن استغنا عن المالک خزانہ ہی جیسا ہونا چاہیے۔ آگے استغنا عن الجاہ (یعنی جاہ
 سے بے پرواٹی) یعنی تواضع کی نسبت فرماتے ہیں:

در رہ منزل لیلی کہ خطر ہاست بجاں شرط اول قدم آنست کہ مجنوں باشی
 (لیلی یعنی محبوب) کے کوچہ کی راہ میں جان کو بہت سے خطرات ہیں اس راہ میں
 قدم رکھنے کی اول شرط یہ ہے کہ مجنوں ہو)

مجنوں میں جاہ کہاں تمام بیان کا خلاصہ یہ ہے کہ استغنا و تواضع کو جمع کرو اور تذلل و
 تکبر سے بچو، حب مال و حب جاہ کو چھوڑو اور لباس و وضع کے فضول تکلفات کو جو کہ حب جاہ
 سے ناشی ہوتا ہے قطع کرو پس اب حق تعالیٰ سے دعا کرو کہ حق تعالیٰ فہم عطا فرماؤں اور توفیق
 عمل عطا کریں۔

وصلی اللہ تعالیٰ علی سیدنا و مولانا محمد و علی
 الہ واصحابہ اجمعین برحمتك يا ارحم الراحمین
 واخر دعوانا ان الحمد لله رب العالمین.

اشرف علی (رمضان المبارک ۱۳۵۲)

زائد تعلقات کو کم اور لا یعنی با توں کو ترک کرنا چاہیے۔ فضول
 وہ ہے جس کے ترک کرنے میں نہ دین کا نقصان ہونہ دنیا کا اور
 کرنے میں نہ دنیا کا نفع ہونہ آخرت کا۔

ترك مala يعني

لا يعني امور کو ترک اور تعلقات زائد کو کم کرنے کے متعلق یہ وعظ
۱۹ جمادی الاولی یوم جمعہ کو برمکان شیخ رشید احمد صاحب میرٹھ
تقریباً دو گھنٹے ہوا۔

اس وعظ میں جن صاحبان نے شرکت کی ان کی تعداد تقریباً ۲۰
کے قریب تھی۔ اس وعظ کو مولانا ظفر احمد عفان اللہ نے قلم بند کیا۔

خطبہ ماثورہ

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ
بِاللَّهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا مُضِلٌّ لَهُ
وَمَنْ يُضْلِلُهُ فَلَا هَادِي لَهُ وَنَشَهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ
وَنَشَهَدُ أَنَّ سَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ صَلَّى اللَّهُ تَعَالَى عَلَيْهِ
وَعَلَى إِلَهِ وَأَصْحَابِهِ وَبَارِكْ وَسَلِّمْ أَمَّا بَعْدُ بِسْمِ اللَّهِ الرَّحْمَنِ الرَّحِيمِ
قَالَ النَّبِيُّ صَلَّى اللَّهُ عَلَيْهِ وَسَلَّمَ مِنْ حُسْنِ إِسْلَامِ الْمُرْءِ تَرُكُهُ مَالًا يَعْنِيهُ۔
ترجمہ: (ارشاد فرمایا جناب رسول اللہ صلی اللہ علیہ وسلم نے: اسلام کی خوبی یہ
ہے کہ جو چیز مفید نہ ہوآدمی اس کو ترک کر دے)

دستور العمل

یہ ایک حدیث ہے یعنی ارشاد ہے رسول اللہ صلی اللہ علیہ وسلم کا اس میں حضور صلی اللہ علیہ وسلم نے ہمارے لیے ایک نہایت نافع دستور العمل بیان فرمایا ہے جو ایک جامع کلام ہے جس میں دنیا و آخرت دونوں کا انتظام مضمون ہے اور یہ حضور صلی اللہ علیہ وسلم کا معجزہ اور کمال ہے کہ چند لفظوں میں نہایت جامع مضمون آپ ارشاد فرمادیتے ہیں گویا وہ ایک گلی ہے جس کے تحت میں صد ہزار ہزار جزئیات موجود ہیں اور اس جزئیات کا حکم ایک کلیے سے معلوم ہو سکتا ہے یوں تو حضور صلی اللہ علیہ وسلم نے جس قدر بھی دستور العمل ارشاد فرمائے ہیں وہ سبھی نافع ہیں حتیٰ کہ اس لیے بعض دفعہ بیان کے وقت سخت حیرانی ہوا کرتی ہے کہ کس بات کو بیان کیا جائے آپ کی ساری ہی باتیں بیان کے قابل ہیں مگر اس کے لیے تو ایک عمر بھی ناکافی ہے اس لیے ایک جلسہ میں ایک ہی مضمون کو اختیار کیا جاتا ہے مگر اس اختیار کا معیار ایک امر اجتہادی ہے جس کی بناء پر متعدد مضامین سے ایک کوتیرجح دے لی جاتی ہے

اور معیار ضرورت ہے لیکن ضرورت بھی سب ہی ارشادات کی ہے آپ کا کوئی بھی ارشاد غیر ضروری نہیں مگر زیادہ ضرورت پر نظر کر کے ایک بات کو اختیار کر لیا جاتا ہے اور زیادہ ضرورت کا معیار مخالفین کی کوئی خاص حالت ہوا کرتی ہے جیسے فن طب میں ایک مرض کے لیے بہت نسخہ ہوتے ہیں کہ وہ سب اس مرض کے لیے مفید ہوتے ہیں لیکن طبیب ان میں سے کسی ایک کو ترجیح دے کر اسی کو تجویز کر دیتا ہے اور اس ترجیح کی وجہ فضول و امزاج کا اختلاف ہے کہ ایک نسخہ ایک فصل کے لیے مناسب ہے دوسرا دوسرے موسم کے لیے اور ایک نسخہ کسی مزاج کے موافق ہے دوسرا کسی اور مزاج کے ان امور خاصہ پر نظر کر کے طبیب کسی ایک نسخہ کو ترجیح دیا کرتا ہے اور اس کا مارکس معانج کی تشخیص پر ہے اس کے اجتہاد میں جو نسخہ مریض کے مزاج سے زیادہ موافق اس وقت ہوتا ہے وہ اسی کو اختیار کر لیتا ہے یہ ممکن ہے کہ دوسرے طبیب کے نزدیک اس وقت کسی دوسرے نسخہ کو ترجیح ہو کیونکہ اس تشخیص میں مرض کی کیفیت کچھ اور ظاہر ہوئی ہو مگر بہر حال ایک طبیب کو دوسرے پر اعتراض کرنے کا کوئی حق نہیں، ہر ایک نے اپنے اجتہاد ہی سے ایک ترجیح دی ہے یہی حالت معالجہ باطنیہ کی ہے کہ اس میں بھی خصوص موقوع کی وجہ سے ایک خاص تدبیر کو اختیار کیا جاتا ہے چنانچہ اس وقت ایک ایسی ہی خاص وجہ سے میں نے اس مضمون کو اختیار کیا ہے اور وہ وجہ یہ ہے کہ یہ مضمون باوجود یہ کہ نہایت ضروری ہے مگر اس کی طرف سے غفلت بہت ہو رہی ہے کسی مضمون کے ضروری ہونے کے مختلف اسباب ہوا کرتے ہیں کبھی ایک مضمون کا بیان کرنا اس لیے ضروری ہے کہ اس پر عمل کرنا شرعاً واجب یا فرض ہے یہ وجہ تو بہت سے احکام میں مشترک ہے کبھی اس لیے ضرورت بیان کی ہوتی ہے کہ کسی فرض و واجب پر عمل کرنے میں کوتا ہی کی جاتی ہے اور ایک بڑا سب ضروری ہونے کا یہ ہے کہ ایک چیز شرعاً ضروری ہے مگر اس کی طرف سے بے التفاتی اس درجہ ہے کہ اس کو ضروری نہیں سمجھا جاتا اس لیے اس کی طرف توجہ دلانے کی ضرورت ہوتی چنانچہ یہ مضمون جو میں اس وقت بیان کرنا چاہتا ہوں اس کی یہی حالت ہے کہ فی نفسه وہ بہت ضروری ہے مگر عام طور پر لوگوں کو اس کی ضرورت کا احساس نہیں ہے۔ ترجمہ سے آپ کو معلوم ہو جائے گا کہ واقعی عموماً اس کو ضروری کوئی نہیں سمجھتا۔ الاما شاء اللہ حضور صلی اللہ علیہ وسلم فرماتے ہیں کہ اسلام کی خوبی یہ ہے کہ جو چیز مفید نہ ہو آدمی اس کو ترک کر دے۔ ترجمہ سن کر اکثر لوگوں کو خیال ہوا ہو گا کہ اس میں کون سی

ضرورت کی بات ہے نہ اس میں کسی ثواب کا ذکر ہے نہ عذاب کا نہ وعدہ ہے نہ وعدہ ہے نہ کسی کام کرنے کا حکم ہے حالانکہ آئندہ آپ کو اس کا ضروری ہونا معلوم ہو جائے گا اور اس وقت آپ کو اندازہ ہو گا کہ اتنی ضروری بات سے ہم لوگ کس قدر غافل ہیں۔

علمی غفلت

صاحب! علمی غفلت سے علمی غفلت زیادہ اشد ہے کیونکہ جس کام کو انسان ضروری سمجھتا ہے اور عمل کرنے میں سستی کرتا ہو وہاں تو یہ امید ہو سکتی ہے کہ اگر کسی وقت اس کے ضروری ہونے پر توجہ ہو گئی تو فوراً عمل شروع کر دے گا اور علمی غفلت میں یہ امید بھی نہیں ہو سکتی کیونکہ جب اس کو ضروری ہی نہیں سمجھا جاتا تو ضرورت پر توجہ کیوں کر ہو گی بلکہ عجب نہیں کہ اگر کوئی شخص کبھی اس کام کی ضرورت بیان کرے تو سننے والوں کی اس سے وحشت ہوا اور یوں کہیں کہ یہ تو بالکل نئی بات ہے، آج تک کسی نے بھی اس کو ضروری نہ کہا تھا، یہ بات تو ہم نے کبھی نہیں سنی، پس علمی غفلت کا یہ نتیجہ ہوتا ہے کہ تنبہ کرنے سے بھی بعض دفعہ تنبہ نہیں ہوتا ہے اس لیے علمی غفلت کا دور کرنا علمی غفلت کی اصلاح سے مقدم ہے۔ یہی وجہ ہے کہ بعض اوقات نماز کا بیان نہیں کیا جاتا ہے حالانکہ وہ سب سے زیادہ ضروری فرض ہے اور اس سے غفلت بھی بہت کی جا رہی ہے اور دوسرا مضمون بیان کے لیے اختیار کیا جاتا ہے کہ نماز سے تو محض علمی غفلت ہے علمی غفلت نہیں ہر مسلمان نماز کی ضرورت کو جانتا اور تسلیم کرتا ہے لیکن اس دوسری بات کو لوگ ضروری نہیں سمجھتے عمل تو کیا ہی کرتے اس لیے طبیب روحانی اس دوسری بات کو بیان کرتا ہے تاکہ لوگوں کے عقائد کی تو اصلاح ہو جائے اور وہ گو اس پر عمل نہ کریں تو اس کو ضروری سمجھتے ہیں۔ خلاصہ یہ کہ علمی غفلت سے صرف عمل میں نقصان آتا ہے اور علمی غفلت سے عقائد و خیالات میں اور ظاہر ہے کہ عقائد و خیالات کی اصلاح عملی اصلاح سے مقدم ہے۔ علمی غفلت کا تدارک بہت دیر سے ہوتا ہے اور اگر چندے اس کی ضرورت کو بیان نہ کیا جائے تو پھر ذہن میں ڈالنے سے بھی اس پر توجہ نہیں ہوتی بلکہ اس کے سننے ہی سے وحشت اور تعجب ہونے لگتا ہے۔ جیسا کہ اکثر سامعین نے اس حدیث کا ترجمہ سن کر یہ خیال کیا ہو گا کہ اس میں تو کوئی ضروری بات نہیں بلکہ محض ایک معمولی بات ہے کہ جو چیز مفید نہ ہو اس کو ترک کر دینا چاہیے۔ میں کہتا ہوں کہ حضرات انبیاء،

علیہم السلام کی تعلیم میں ان میں سے بالخصوص حضور صلی اللہ علیہ وسلم کی تعلیم میں یہی تو بڑی خوبی ہے کہ وہ بڑے بڑے مہلک امراض کا علاج نہایت سہل اور معمولی باتوں میں کر دیتے ہیں جنہیں دیکھنے والا یہ سمجھتا ہے کہ یہ تو کچھ علاج نہیں مغض ایک معمولی بات ہے لیکن اس پر عمل کرنے سے اس کا فائدہ عظیمہ جب معلوم ہوتا ہے اس وقت حضور صلی اللہ علیہ وسلم کی تعلیم کی قدر ہوتی ہے اور بے ساختہ کہتا ہے:

جزاک اللہ چشم باز کردی مرابا جانجاں ہمراز کردی
 (اللہ تعالیٰ آپ کو جزائے خیر عطا فرمائیں کہ آپ نے میری آنکھیں کھول دیں
 اور مجھ کو محبوب حقیقی کا ہمراز کر دیا)

تعلیم انبیاء

انبیاء کی تعلیم ایسی ہوتی ہے جیسے بعض اطباء جڑی بوئیوں سے علاج کیا کرتے ہیں اور ظاہر ہے کہ وہ طبیب بڑا ماہر ہے جو ایک معمولی گھاس سے بڑے سے بڑے مرض کا علاج کر دے مگر اس کی قدر وہی کر سکتا ہے جو اس کے علاج پر ایک دفعہ عمل کر کے اس کے فائدہ کا مشاہدہ کر چکا ہو ورنہ ظاہر ہے لوگ تو یہی کہہ دیتے ہیں کہ یہ بھی کوئی علاج ہے جس میں جنگل کی گھاس ہی بتلادی جو ایک پیسہ کو بھی نہیں پوچھی جاتی مگر حقیقت میں فن دانی اسی کا نام ہے کہ ہلدی لگنے نہ پھٹکنڈی اور کام جلدی ہو جائے۔ ہمارے استاد علیہ الرحمۃ (مولانا محمد یعقوب) صاحبؒ اکثر جڑی بوئیوں سے علاج بتلادیا کرتے تھے۔ مولانا علم طب میں بھی بڑے ماہر تھے اور آپ کے نسخہ میں زیادہ ترا جزا نہ ہوتے تھے۔ اکثر تو مفردات بتلادیا کرتے تھے ورنہ دو یا تین سے زیادہ اجزاء نہ ہوتے تھے۔ ایک مرتبہ آپ نے ایک رئیس کو یہ دوا بتلائی کہ جامن کی کونپلوں کو سیاہ مرچوں میں پیس کر استعمال کریں یہ واقعہ تو میں نے ناتمام سنائے یہ معلوم نہیں کہ ان حضرات نے اس کو استعمال کیا یا نہیں۔ دوسرا واقعہ مکمل سنائے وہ یہ کہ ایک مرتبہ مولانا انبہہ تشریف لے گئے مولانا کی دوسری شادی انبہہ ہی میں ہوئی تھی اس لیے وہاں جانا آنا رہتا تھا، ایک رئیس کو وہاں معدہ کا کچھ مرض تھا جس کے علاج انہوں نے بہت کیے تھے مگر کسی علاج سے نفع نہ ہوا۔ جب مولانا وہاں تشریف لے گئے تو انہوں نے حضرت سے بھی رجوع کیا، مولانا نے ان کو یہ دوابتلائی کہ اکاس بیل کو دودھ میں پکا کر استعمال کریں

چونکہ ایک معمولی دو اتھی جس میں ایک پیسہ بھی خرچ نہ تھا کیونکہ اکاس بیل خود رو بہت ملتی ہے اس لیے اس رئیس کو اس کی قدر نہ ہوتی۔

وہ یہ سمجھے کہ میرے مرض کے لیے تو ایسے نسخے کی ضرورت ہے جس میں بہت سے روپے خرچ ہوں اس معمولی دوالی سے مجھے کیا آرام ہوگا۔ مولانا کو بھی آثار سے معلوم ہو گیا کہ اس شخص نے میرے نسخے کی قدر نہیں کی، فرمایا اس کو معمولی نہ سمجھو تمہارے مرض کی یہی ایک دوا ہے کہ اس کو استعمال کر کے دیکھو مگر اس نے پھر بھی توجہ نہ کی جب مریض کو طبیب پر اعتماد نہ ہو تو اس کی جو تی کو غرض پڑی ہے کہ اس کی خوشامد کرے پھر مولانا کو کون سی فیس ملتی ہے جو وہ خوشامد کرتے۔ مولانا بھی خاموش ہو رہے ہے۔ اتفاق سے اس محلہ کی مسجد میں ایک نایمنا ملاجی موذن تھے جن کی بزرگی کے لوگ معتقد تھے انہوں نے صبح کو اس رئیس کے رو بروخواب بیان کیا کہ میں نے ایک بزرگ کو دیکھا اور دریافت کیا کہ حضرت اس مرض کے لیے کوئی دوا بتلا دیجئے تو انہوں نے فرمایا کہ اس کی صرف ایک دوا ہے اور وہی دوا بتلائی جو حضرت مولانا نے بتلائی تھی۔ یہ خواب مولانا سے بیان کیا گیا مولانا نے پوچھا کہ حافظ جی دیکھو میں ہی تو نہ تھا تو حافظ جی کیا کہتے ہیں ہاں حضرت آواز تو ایسی ہی تھی۔ مولانا نے فرمایا بھائی جب تم نے جا گئے میں میرا کہنا نہ مانا، آخر میں نے سوتے میں بتلا دیا تو دیکھئے مولانا کے ارشاد کی قدر راسی لیے نہ ہوئی کہ بظاہر وہ ایک معمولی بات معلوم ہوتی تھی پس آج کل کچھ مذاق ایسا بدل گیا کہ معمولی اور آسان باتوں کی قدر نہیں ہوتی۔ نہ ایسی باتوں کو ضروری سمجھتے ہیں بس اسی بات کی قدر ہوتی ہے جس میں مصیبت جھیلنا پڑے۔ چنانچہ مشائخ میں سے بھی لوگ اسی شیخ کی قدر کرتے ہیں جو مجاہدات زیادہ بتلائے کہ تہجد بھی قضاء ہو چکھے ہیئے تک چلدے میں رہو کسی نہ ملوچا ہے اس کم بخت کی تمام ضروریات کا پڑدا ہو جائے مگر شیخ کو اس کی پرواہ ہو۔ تب تو وہ شیخ ہے اور اگر کوئی یہ بتلا دے کہ بھائی رات کو آنکھ نہ کھلے تو عشاء کے بعد تہجد پڑھ لیا کرو اور اگر تہنی کا موقع نہ ملے تو چلتے پھرتے ہی وظیفہ پورا کر لیا کرو۔ اس کی بہت کم قدر ہوتی ہے یوں سمجھتے ہیں کہ اس شیخ کے یہاں تو کوئی نئی بات نہیں سب معمولی باتیں ہیں۔ میں کہتا ہوں کہ اگر ہنستے کھیلتے گھر بس جائے تو یہ کمال کی بات ہے یا نقصان کی اگر دو پیسے کی جڑی بولی میں سالہا سال کا روگ جاتا رہے جو دوسرے اطباء کے صد ہاروپے کی نسخوں میں بھی نہ گیا تھا تو یہ طبیب کا کمال ہے یا عیب مگر جب لوگوں کا مذاق ہی بگڑ جائے تو اس کا کیا علاج وہی مثل ہے کہ اندھے کے آگے روئے

اپنی آنکھیں کھوئے۔ غرض انبیاء علیہم السلام کی تعلیم کا یہی حال ہے کہ وہ جڑی بوئیوں سے علاج کرتے ہیں ان کی باتیں ظاہر میں معمولی ہی معلوم ہوتی ہیں مگر ان کا فائدہ بہت بڑا ہوتا ہے اور اس سہل تعلیم کی بناؤ فور شفقت ہے۔ انبیاء علیہم السلام کو اپنی امت سے محبت اور ان کے حال پر شفقت بہت ہوتی ہے اس لیے ان کی تعلیم نہایت آسان ہوتی ہے جیسے باپ اپنے بیٹے کو تعلیم دیا کرتا ہے دیکھنے ایک تعلق تو حاکم کو اپنی رعایا سے ہوتا ہے اور ایک تعلق باپ کو اولاد سے ہوتا ہے کیا دونوں تعلق یکساں ہیں ہرگز نہیں حاکم بوجہ حکومت کے لیے۔ بے تکلف فرمائش کر دیتا ہے کہ فلاں کام کرو، فلاں کام مت کرو، اس کو حاکم ہونے کی حیثیت سے اس کی پروانہیں ہوتی کہ رعایا کو اس کام کرنے میں مشقت ہو گی یا سہولت نہ وہ اس کی فکر کرتا ہے کہ اس کام کے آسان ہونے کا طریقہ رعایا کو بتلادے کیونکہ حاکم ہونے کا مقتضی ہی نہیں اس کو تو حکم دے دینا آتا ہے اگر کسی نے اس کی تعمیل کی فتحاً ورنہ خلاف ورزی قانون کی توجیہ قائم کر کے اس پر جرمانہ یا سزا کر دے گا تو بات کیا ہے بات صرف یہ ہے کہ حاکم کو اس کی فکر نہیں ہوتی کہ جو کچھ میں حکم دے رہا ہوں رعایا اس پر عمل کرہی لے بلکہ بعض دفعہ کسی شخص کو زیادہ ملزم بنانے کے لئے اور اس پر جنت قائم کرنے کے لیے اس کا قصد کیا کرتا ہے کہ یہ شخص اس حکم پر عمل نہ کرے تو اچھا ہے تاکہ میں اس کو سزادے سکوں اس صورت میں وہ قصد ایسا سخت حکم دیتا ہے جو اس سے ہو ہی نہ سکے لیکن باپ سے یہ نہیں ہو سکتا کہ بے تکلف بیٹے کو جو چاہے حکم دے دے خواہ وہ اس سے ہو سکے یا نہ ہو سکے، ہرگز نہیں بلکہ باپ جو حکم دینا چاہے گا اول اس کے کہنے کے لیے وقت ایسا تجویز کرے گا جب بیٹے کو فرصت ہو بآپ کا کام بتلانا اسے ناگوار نہ ہو پھر وہ جو کچھ کہے گا، بیٹے کی ہمت کے موافق کہے گا اور اس کے بعد بھی اس سے یہ کہہ دے گا کہ اس کام کو اس طریقہ سے کرنا ہے اس میں سہولت ہو گی اور پھر خود بھی اس میں اعانت کرے گا، بیٹے کا ہاتھ بٹادے گا، اس کی وجہ کیا ہے اس کی وجہ یہ ہے کہ باپ چاہتا یہ ہے کہ بیٹا اس کام کو کرے اس میں اس کا نفع ہے۔ باپ ایک کام بتلا کر یہ نہیں چاہتا کہ بیٹا اس کام کو نہ کرے تو اچھا ہے تاکہ میں اس کو خوب مار سکوں۔ اب آپ کو معلوم ہو گیا کہ حاکم اور باپ میں کتنا فرق ہے تو انبیاء علیہم السلام کو امت سے حاکمانہ تعلق نہیں ہوتا بلکہ ان کو ایسا تعلق ہوتا ہے جیسا باپ کو اولاد سے ہوتا ہے بلکہ اس سے بھی زیادہ کیونکہ باپ کو اولاد سے محبت و شفقت مُخض اس لیے ہے کہ اولاد کا جسم باپ کے ذریعے سے پرورش پاتا ہے لیکن حضرات انبیاء علیہم السلام امت کی ارواح کو پرورش کرتے ہیں

اور ظاہر ہے کہ جسمانی تربیت سے روحانی تربیت بڑھی ہوئی ہے اور جو لوگ روحانی تربیت کرنے والے ہیں وہ خوب جانتے ہیں کہ بعض دفعہ شیخ کو کسی مرید سے ایسا تعلق ہوتا ہے کہ اپنی اولاد سے بھی ویسا تعلق نہیں ہوتا اور اسی کا اثر یہ ہوتا ہے کہ بعض مریدین کو شیخ سے ایسا تعلق ہو جاتا ہے کہ باپ سے اس کا عشر عشیر بھی نہیں ہوتا۔ چنانچہ اس کا مشاہدہ ہو چکا ہے گو آج کل اس تعلق میں بہت کمی ہو گئی ہے کیونکہ آج کل آزادی کا زمانہ ہے ہر شخص آزاد ہو گیا ہے اس آزادی کا اثر اس طبقہ میں بھی کسی قدر ہو چلا ہے مگر تاہم اس میں شک نہیں کہ روحانی تربیت میں بھی مربی کو وہی شفقت ہوتی ہے جو جسمانی تربیت کی وجہ سے باپ کو ہوتی ہے بلکہ روحانی مربی کو اس سے بھی زیادہ شفقت ہوتی ہے باپ جو کام کرتا ہے وہ تو حیوانات بھی کرتے ہیں وہ بھی اپنی اولاد کی پرورش کرتے ہیں ان کو بھی اپنے بچوں سے محبت ہوتی ہے لیکن روحانی مربی وہ کام کرتا ہے جو کسی باپ سے نہیں ہو سکتا کہ وہ انسان کی روح کو خدا تعالیٰ سے ملا دیتا ہے اس کو عارف و واصل بنادیتا ہے پھر اس پا کیزہ تربیت میں طرفین سے جس قدر بھی تعلق ہو تھواڑا ہے اس لیے انبیاء علیہم السلام عموماً اپنی امت پر بہت زیادہ شفیق ہوتے ہیں پھر ان میں سے بھی بالخصوص ہمارے حضور صلی اللہ علیہ وسلم کہ آپ کو تو اپنی امت سے بہت ہی تعلق تھا، بخدا آپ سے زیادہ کوئی بھی شفیق نہیں۔ البتہ حق تعالیٰ کو اپنے بندوں پر آپ سے بھی زیادہ شفقت ہے بلکہ خود حضرات انبیاء علیہم السلام کی شفقت اسی شفقت الہیہ کا ظل ہے یہی وجہ ہے کہ حق تعالیٰ کی تعلیم نہایت سہل ہے اور انبیاء علیہم السلام کی تعلیم بھی اسی واسطے سہل ہے کہ ان میں شفقت خداوندی کی جھلک موجود ہے۔

خدا کی شفقت

دیکھئے ایک جگہ حق تعالیٰ کو اعمال صالحہ کا امر فرمانا منظور تھا مگر اس کو کس شفقت کے عنوان سے شروع فرمایا ہے۔ ارشاد ہے:

يَأَيُّهَا الَّذِينَ آمَنُوا كُلُّوا مِنْ طَيِّبَاتٍ مَارَزَ قَنَاعُكُمْ وَ اشْكُرُوا اللَّهَ إِنْ كُنْتُمْ إِيَّاهُ تَعْبُدُونَ.

(اے ایمان والو! ہم نے تم کو جو کچھ پا کیزہ چیزیں دی ہیں ان کو کھاؤ اور کھاپی کر اللہ تعالیٰ کا شکر بھی کیا کرو؛ اگر تم اس کی عبادت کرتے ہو)

مقصود تو اشکر واللہ تھا اور شکر سے مراد عبادت ہے کیونکہ خدا تعالیٰ کی نعمتوں کا شکر یہی ہے کہ اس کی عبادت کی جائے مگر اس حکم سے پہلے فرماتے ہیں: **كُلُوا مِنْ طَيِّباتِ مَارِزٍ قَفَانُكُمْ** یعنی اے مسلمانو! ہم نے تم کو جو کچھ پا کیزہ چیزیں عطا کی ہیں ان کو کھاؤ پیو۔ اس کے بعد فرماتے ہیں **وَاشْكُرُوا اللَّهَ** یعنی اور ان نعمتوں کو کھانی کر خدا کا شکر بھی کیا کرو۔ تو دیکھئے بلاتشبیہ یہ ایسی ہی صورت ہے جیسے باپ کو یہ منظور ہو کہ میٹے کا سبق نے تو وہ اس کو بلا کر کرتا ہے کہ آؤ بیٹا یہ لذ و مٹھائی کھالو۔ ہم تمہارے واسطے لائے ہیں پھر مٹھائی دے کر کرتا ہے کہ اچھا سبق تو سناؤ وہم تمہیں پھر بھی مٹھائی دیں گے۔ وہی صورت یہاں ہے کہ پہلے تو پا کیزہ نعمتوں کے کھانے کا حکم فرمایا پھر عبادت کا حکم فرمایا اور عبادت پر پھر بھی مٹھائی دینے کا وعدہ ہے وہ کیا جنت سبحان اللہ اس شفقت کی بھی کچھا نہ تھا ہے باپ کو تو میٹے کے سبق سنانے سے کچھا اپنی غرض بھی مدنظر ہوتی ہے وہ یہ امید کرتا ہے کہ لڑکا لا لق فالق ہو جائے گا تو کچھ کمانے لگے گا اور بڑھاپے میں میرے کام آئے گا، میری خدمت کرے گا مگر حق تعالیٰ کو ہماری عبادت سے کچھ بھی غرض نہیں، عبادت کا جو نفع ہے، ہم کو ہی ہے اور اگر عبادت نہ کریں تو نقصان بھی ہمارا ہے۔ تمام مخلوق اگر عابد زاہد ہو جائے تو خدا کی سلطنت و عظمت میں اس سے کچھ زیادتی نہ ہوتی اور اگر سارے سرکش ہو جائیں اس کی عظمت میں کچھ کمی نہیں آتی۔ پس حق تعالیٰ کو انسان کے ساتھ جس قدر شفقت ہے وہ محض بے غرض ہے پھر حق تعالیٰ حاکم بھی ہیں حاکم ہونے کی حیثیت سے ان کو اس کی کیا ضرورت تھی کہ اس طرح چکار کر پھسلا کر حکم دیں۔ اگر وہ حاکمانہ طریقہ پر حکم دیتے کہ ہماری عبادت کرو ورنہ تم کو جیل خانے بھیج دیا جائے گا تو اس سے ان کو کون چیز مانع تھی، پھر حاکم بھی ایسے نہیں جیسے دنیا کے حاکم ہوتے ہیں کہ بعض دفعہ سلاطین دنیا کو رعایا سے دبنا پڑتا ہے جس کی وجہ یہ ہے کہ اس عالم میں ہر شخص محتاج ہے۔ سلاطین اپنی سلطنت کی بقاء میں رعایت کے محتاج ہیں کہ اگر رعایا آمادہ بغاوت ہو جائے تو ان کی سلطنت کا خاتمہ ہو جاتا ہے کہ ایک ذرہ ان کی مشیت کے بغیر نہیں مل سکتا اور اگر تمام عالم آمادہ بغاوت ہو جائے تو وہ ایک دم میں سب کو ہلاک کر کے دوسری مخلوق کو پیدا کر سکتا ہے اور اس کو اس کی بھی ضرورت نہیں وہ اگر چاہے تو کسی کی مجال نہیں کہ سرکشی کر سکے چنانچہ ملائکہ کی یہی شان ہے کہ وہ کسی وقت سرکشی نہیں کر سکتے اس نے بعض حکمتوں کی وجہ سے انسانوں کو نافرمانی اور اطاعت دونوں کا

اختیار اور قدرت دے دی ہے اگر وہ چاہے تو اس قدرت کو سلب کر سکتا ہے اور سارے ہی سرکش ہو جائیں تو ملائکہ انسان سے بہت زیادہ ہیں، وہ اس کی اطاعت بجالاتے ہیں اور اگر کوئی بھی مطیع نہ ہوتا بھی اس کا کچھ ضرر نہیں اس کے تمام کمالات ذاتی ہیں کسی کی اطاعت و نافرمانی کا اس پر کچھ بھی اثر نہیں۔ پس حق تعالیٰ ایسے غنی ہیں کہ ان سے زیادہ غنی نہیں مگر باوجود اس غناہ کے اس درجہ شفقت ہے کہ باپ ماں کو بھی اولاد سے وہ شفقت نہیں جو حق تعالیٰ کو اپنی مخلوق سے ہے کیونکہ باپ کو اولاد سے اضطراری شفقت و محبت ہے اور حق تعالیٰ اضطرار سے پاک ہے اس کو جو شفقت و رحمت ہے محض اختیاری ہے وہ خود چاہتے ہیں کہ مخلوق پر شفقت کریں اور باپ ماں کے چاہنے میں ان کے اختیار کو کچھ بھی دخل نہیں، وہ مجبور ہو کر شفقت کرتے ہیں پس ایسے غناہ کامل کے ساتھ ایسی کامل شفقت عجائب میں سے ہے۔

شکر کی اہمیت

چنانچہ ارشاد فرماتے ہیں: "مَا يَفْعُلُ اللَّهُ بَعْدَ أِبْكُمْ إِنْ شَكْرُتُمْ وَكَانَ اللَّهُ شَاكِرًا عَلَيْمًا" یعنی حق تعالیٰ تم کو عذاب کر کے کیا کریں گے اگر تم خدا کا شکر کرو یعنی ایمان (کامل اختیار کرو) سبحان اللہ اس آیت میں یہ لفظ "مَا يَفْعُلُ اللَّهُ بَعْدَ أِبْكُمْ" (حق تعالیٰ تم کو عذاب کر کے کیا کریں گے) اس قابل ہے کہ اس پر جان قربان کر دی جائے۔ فرماتے ہیں کہ ہم کو تمہارے عذاب کرنے میں کیا نفع ہے، ہم تو تم پر رحمت ہی کرنا چاہتے ہیں مگر تم نافرمانی کر کے خود ہی عذاب کو مول لیتے ہو تو اس عنوان سے کس درجہ شفقت پہنچتی ہے یہاں ایک ضروری تنبیہ بطور جملہ معتبر ذکر کے ہے۔ بعض لوگ اس غلطی میں مبتلا ہیں کہ حق تعالیٰ کو مخلوق سے بے پرواہ معنی بے توجہ سمجھتے ہیں اور اس غلطی کا منشاء یہ ہے کہ ان لوگوں نے غناہ کا مطلب غلط سمجھا۔ اس میں تو شک نہیں کہ غناہ حق تعالیٰ کی صفت یقیناً ہے چنانچہ خود ارشاد فرماتے ہیں: "إِنَّ اللَّهَ غَنِيٌّ عَنِ الْعَالَمِينَ. وَتَوَلُّوا وَاسْتَغْنُوا اللَّهُ" (یقیناً اللہ تعالیٰ تمام جہان والوں سے بے پرواہ ہے اور انہوں نے نہ منہ موڑا ہے اور نہ اللہ تعالیٰ کی بے پرواہی کی) لیکن لوگ یہ غلطی کرتے ہیں کہ ان آیات میں مستغنى کے معنی وہ مراد لیتے ہیں جو ہمارے محاورہ میں مستعمل ہیں کہ ہمارے محاورہ میں مستغنى اس کو بھی کہتے ہیں جو دوسروں سے بالکل بے پرواہ ہو کسی کے نفع نقصان کی اسے رعایت نہ ہو حالانکہ مستغنى کے معنی آیات میں صرف یہ ہیں کہ حق تعالیٰ کو کسی کی احتیاج نہیں وہ کسی کا محتاج نہیں۔ پس محتاج نہ ہونا اور بات ہے اور بے پرواہ ہونا اور

رعایت مصالح نہ کرنا دوسری بات ہے۔ غناء جو حق تعالیٰ کی صفت ہے اس کے معنی عدم احتیاج کے ہیں اور یہاں سے آپ کو معلوم ہو گیا ہو گا کہ آج کل جو لوگ محض ترجمے دیکھ کر محقق بن جاتے ہیں وہ کیسا تم ڈھانتے ہیں پھر غصب یہ کہ یہ لوگ ترجمے دیکھ کر محققین سے مزاحمت کرتے ہیں اور معارضہ میں کہتے ہیں کہ صاحب مشارق الانوار میں تو یہ لکھا ہے۔ مظاہر حق میں یہ لکھا ہے میں کہتا ہوں کہ اس میں وہی لکھا ہے جو محقق بیان کرتا ہے مگر تم ترجمہ دیکھ کر اس کی حقیقت کو نہیں سمجھے بس اس کی ایسی مثال ہے جیسے کوئی شخص کتابیں دیکھ دیکھ کر طبیب حاذق کے ناخواں میں مزاحمت کرنے لگے اس کو یہی جواب دیا گیا کہ تم نے صرف کتابیں دیکھی ہیں مگر فن کی حقیقت تم کو معلوم نہیں اس لیے طبیب کی رائے میں تم کو دخل دینے کا کوئی حق نہیں اس طرح جو لوگ محض ترجمے پڑھ کر محققین سے مزاحمت کرتے ہیں وہ بھی اسی جواب کے مستحق ہیں چنانچہ ان لوگوں نے غنی عن العالمین اور واستغنى الله کا ترجمہ دیکھ کر اتنی بات سمجھی کہ حق تعالیٰ مستغنى ہیں مگر اس کی حقیقت ان کو معلوم نہیں ہوئی وہ یہ سمجھے کہ جس طرح ہمارے محاورہ میں کہہ دیا کرتے ہیں فلاں شخص بہت ہی آزاد اور مستغنى المزاج ہے یعنی کسی کے نفع نقصان کی پرواہ نہیں کرتا۔ یہی معنی خدا کے مستغنى ہونے کے بھی ہیں حالانکہ یہ معنی دوسری نصوص کے اور نیز دلائل عقلیہ کے بالکل خلاف ہیں۔ اگر مستغنى ہونے کے یہ معنی ہیں تو ان نصوص کا کیا مطلب ہے جن میں حق تعالیٰ کی شفقت و رحمت کا ذکر ہے کہ حق تعالیٰ کو اپنے بندوں پر ایسی شفقت ہے کہ ماں باپ کو بھی اولاد پر ایسی شفقت نہیں ہو سکتی۔ تو یہ خرابی کا ہے کی ہے یہ خرابی اس کی ہے کہ ان لوگوں نے لفظ تو عربی لیا اور معنی اردو محاورہ کے موافق لیے حالانکہ ہر لفظ کے معنی اسی زبان کے موافق کرنے چاہئیں جس زبان کا وہ لفظ ہے۔

عربی اور اردو کے معنی کا فرق

مگر آج کل بکثرت لوگ اس غلطی میں متلا ہیں۔ چنانچہ ”وَمَكْرُوْا وَمَكْرَ اللَّهُ وَاللَّهُ خَيْرُ الْمَأْكِرِيْنَ“ (اور انہوں نے مخفی تدبیر کی اور حق تعالیٰ نے بھی مخفی تدبیر کی، اللہ تعالیٰ سب تدبیر کرنے والوں میں سے بہتر ہے) سے بعض لوگوں کو اشکال ہوتا ہے کہ اس میں حق تعالیٰ فرماتے ہیں کہ انہوں نے بھی مکر کیا اور خدا نے بھی مکر کیا اور خدا سب سے بہتر مکر کرنے والا ہے اشکال کا حاصل یہ ہے کہ دیکھو اس سے خدا کا (نوع ذ باللہ) مکار ہونا لازم آتا ہے۔ تو منشاء اس اشکال کا صرف یہی ہے کہ انہوں نے عربی لفظ کا ترجمہ اردو محاورہ کے موافق کیا اردو میں مکر کرنا

فریب دینے کو کہتے ہیں جو کہ عیب کی صفت ہے اگر یہ لوگ اس عربی کے لفظ کا ترجمہ محاورہ عربیہ کے موافق کرتے تو اشکال کچھ بھی نہ تھا عربی میں مکر کے معنی تدبیر خفی کے بھی آتے ہیں اور تدبیر خفی کرنا یہ عیب نہیں بلکہ صفت کمال ہے۔ ترجمہ آیت کا یہ ہوا کہ کافروں نے عیسیٰ علیہ السلام کے قتل کے واسطے مخفی تدبیر کی اور حق تعالیٰ نے ان کو بچانے کے واسطے مخفی تدبیر کی اور حق تعالیٰ سب تدبیر کرنے والوں میں بہتر ہے کہ کسی کی تدبیر اس کی تدبیر پر غالب نہیں آ سکتی اس ترجمہ کے بعد کچھ بھی اشکال نہیں اس طرح ایک صاحب میرے پاس آئے اور کہنے لگے مجھ کو کچھ پوچھنا ہے مگر اول اس آیت کا ترجمہ کردو ”وَوَجَدَكَ ضَالًا فَهَدَى“ میں نے کہا کہ اس کا ترجمہ یہ ہے اور پایا خدا نے آپ کو ناواقف، پس واقف بنادیا سن کر میرا منہ دیکھنے لگے، میں نے کہا جو پوچھنا ہو پوچھئے کہنے لگے اب تو کچھ بھی نہیں رہا، میں نے کہا کہ کیا آپ مجھ سے یہ امید کرتے ہیں کہ میں اس جگہ ضالہ کا ترجمہ گراہ سے کروں گا، بعض تراجم میں گراہ سے ترجمہ کیا ہے جس سے لوگوں کو اشکال پڑ جاتا ہے لیکن ان حضرات پر کوئی الزام نہیں ہے ممکن ہے اس وقت گراہ کے معنی ناواقف بھی مستعمل ہوتے ہیں جیسا کہ عربی میں ضلالت کے معنی غیبت اور فقدان کے بھی آتے ہیں چنانچہ کھوئی ہوئی چیز کو ضالہ کہتے ہیں جس کے معنی مقصود الخبر کے ہیں اسی طرح ضال کا اطلاق فاقد الخبر پر بھی آتا ہے جس کا ترجمہ ناواقف ہے لیکن اب فارسی واردو کا محاورہ بدل گیا اب گراہ اسے کہتے ہیں جو باوجود راستہ جانے کے ٹیڑھے راستہ پر چلے۔ آج کل بے خبر اور ناواقف کو گراہ نہیں کہتے اس لیے اب گراہ سے ترجمہ کرنا صحیح نہیں اور حضور صلی اللہ علیہ وسلم کا نبوت سے پہلے بعض علوم سے ناواقف ہونا کچھ عیب نہیں کیونکہ ظاہر ہے کہ جو علوم نبوت کے بعد آپ کو عطا ہوئے نبوت سے پہلے آپ ان سے ناواقف تھے اگرچہ اس وقت بھی دنیا بھر کے عقلاء سے زیادہ آپ واقف کا رہتے لیکن علوم قرآن و احکام سے تو خبردار نہ تھے یہ تو علم نبوت کے بعد ہی آپ کو حاصل ہوا۔ اسی کو حق تعالیٰ دوسری جگہ ارشاد فرماتے ہیں:

”وَمَا كَانَ لِبَشَرٍ أَنْ يُكَلِّمَهُ اللَّهُ إِلَّا وَحْيًا أَوْ مِنْ وَرَآءِ حِجَابٍ أَوْ يُرِسَّلَ رَسُولًا فَيُوحِي بِإِذْنِهِ مَا يَشَاءُ إِنَّهُ عَلَيْهِ حَكِيمٌ وَكَذَلِكَ أَوْحَيْنَا إِلَيْكَ رُؤْحًا مِنْ أَمْرِنَا مَا كُنْتَ تَدْرِي مَا الْكِتَبُ وَلَا الْإِيمَانُ وَلِكُنْ جَعَلْنَا نُورًا نَهْدِي بِهِ مَنْ نَشَاءُ مِنْ عِبَادِنَا وَإِنَّكَ لَتَهْدِي إِلَى صِرَاطٍ مُسْتَقِيمٍ“

ترجمہ: اور کسی بشر کی (بحالت موجودہ) یہ شان نہیں کہ اللہ تعالیٰ اس سے کلام فرمادے مگر تین طریق سے یا تو الہام سے یا حجاب کے باہر سے یا کسی فرشتہ کو بھیج دے کہ وہ خدا کے حکم سے جو خدا کو منظور ہوتا ہے پیغام پہنچا دیتا ہے۔ بیشک وہ بڑا عالمی شان بڑی حکمت والا ہے۔ اسی طرح (یعنی اسی قaudہ کے موافق ہم نے آپ کے پاس (بھی) وحی یعنی اپنا حکم بھیجا ہے (اور اس کے قبل آپ کونہ یہ خبر تھی کہ کتاب (اللہ) کیا چیز ہے اور نہ یہ خبر تھی کہ ایمان و معرفت کا اعلیٰ درجہ جو کہ اب آپ کو حاصل ہے وہ) کیا چیز ہے (گنفس ایمان ہرنی کو ہر وقت نبوت سے پہلے بھی حاصل ہوتا ہے) ولیکن ہم نے اس قرآن کو ایک نور بنایا جس کے ذریعے سے ہم اپنے بندوں میں سے جس کو چاہتے ہیں ہدایت کرتے ہیں اس میں شک نہیں کہ آپ (اس قرآن اور وحی کے ذریعے سے عام لوگوں کو) ایک سید ہے راستہ کی ہدایت کرتے ہیں۔ (سورۃ الشوری) پارہ ۲۵ پس وَوَجَدَكَ ضَالًاً فَهَدَى میں ضال کے معنی وہی ہیں جو اس آیت ”مَا كُنْتَ تَذَرِّي أَخَ“ سے معلوم ہوتا ہے یعنی خدا کی تعلیم و ہدایت سے پہلے آپ ان علوم سے بے خبر تھے اور یہ حضور صلی اللہ علیہ وسلم کے لیے کوئی نقص نہیں بلکہ عین کمال ہے کیونکہ ظاہر ہے کہ حق تعالیٰ کے بتلانے سے پہلے انبیاء کو کچھ معلوم نہیں ہو سکتا نہ ان کے پاس کمالات بدون اعطاء الہی کے ہوتے ہیں گو ہم کو ایسا کہنا زیبا نہیں دیتا کہ انبیاء کے پاس کچھ کمالات نہ تھے کیونکہ اس سے ایہام بے ادبی کا ہوتا ہے مگر حق تعالیٰ کے ذمہ تو حضور کا ادب لازم نہیں آپ تمام عالم کے سردار اور سب سے فضل ہیں مگر حق تعالیٰ کے تو بندے ہی ہیں اس لیے حق تعالیٰ آپ کو ناواقف اور بے خبر جو چاہیں کہہ سکتے ہیں تو دیکھئے اس مسائل کی حقیقت نہ معلوم ہونے کی وجہ سے ”وَوَجَدَكَ ضَالًاً فَهَدَى“ میں اشکال پڑا کیوں کہ اس نے ترجمہ میں گمراہ کا لفظ دیکھا اور اس سے وہ معنی سمجھا جو آج کل کے محاورہ میں گمراہ کے معنی ہیں اسی لیے میں کہا کرتا ہوں کہ ترجمہ عوام کو خود نہ دیکھنا چاہیے بلکہ علماء سے پڑھنا چاہیے ورنہ ایسے ایسے اشکالات ترجمہ دیکھنے سے پیدا ہوں گے جن کا جواب عوام کے ذہن میں نہ آئے گا چنانچہ قرآن میں حق تعالیٰ کی صفت استغناء کو دیکھ کر بعض لوگ یہی سمجھے کہ حق تعالیٰ ایسے مستغنى ہیں جیسے ہمارے محاورہ میں کسی کو مستغنى کہا کرتے ہیں حالانکہ استغناء کے معنی عربی میں یہ ہیں کہ اس کو کسی کی حاجت نہیں وہ کسی کا

محتاج نہیں اور ہمارے محاورہ میں مستغفی اسے بھی کہتے ہیں جسے کسی کے نفع و ضرر کی پرواہ ہو اب لوگ غضب کرتے ہیں کہ حق تعالیٰ کو بایس معنی بھی غنی سمجھتے ہیں چنانچہ ایسے مقام پر اس صفت کو استعمال کرتے ہیں جہاں سوا اس کے اور کچھ معنی ہو، ہی نہیں سکتے۔

خدا کی مصلحت و حکمت

مثلاً کوئی ایک شخص جوانی کی حالت میں مرجاتا ہے اور چھوٹے چھوٹے بچے چھوڑ جاتا ہے اب لوگ اس کی تعزیت میں جاتے ہیں ایک کہتا ہے کہ ہائے جوان موت مر گیا ابھی اس نے دنیا میں دیکھا ہی کیا تھا۔ دوسرے صاحب بولے کہ واقعی بہت ہی بے وقت موت آئی چھوٹے چھوٹے بچے ہیں ان کی تعلیم و تربیت کا کون انتظام کرے گا، زمینداری یا ریاست کو کون دیکھے بھالے گا، اس کے بعد تیرا کہتا ہے کہ ارے بھائی خدا کی ذات بڑی بے پرواہ ہے وہ بڑا مستغفی ہے اب ایسے موقع پر اس کلام کے معنی سوا اس کے اور کیا ہیں کہ (نعواز باللہ) خدا کو کسی نفع و ضرر کی پرواہ نہیں کسی کی مصلحت و حکمت پر نظر نہیں بس شاہ اودھ کی طرح بے وجہ حکم دیدیا کہ فلاں شخص کو مارڈ التوپ خانہ لگاؤ مارشل لاءِ جاری کر دو نہ اس کی بیوی کا خیال ہے نہ بچوں پر رحم ہے (نعواز باللہ منه واللہ) میرا تو اس سے روکنا کھڑا ہوتا ہے یہ سخت بے ادبی کا کلمہ ہے مگر لوگوں کو ذرا اس پر توجہ نہیں کہ ہم کیا کہہ رہے ہیں۔ صاحبو!

خوب سمجھ لو کہ حق تعالیٰ سے زیادہ کوئی رحیم و کریم نہیں ان کی برابر کسی کو شفقت نہیں ہو سکتی۔ حدیث میں ہے کہ حق تعالیٰ نے رحمت کے سو حصے کئے ایک حصہ تو اس نے دنیا میں ظاہر کیا جس کا یہ اثر ہے کہ باپ ماں کو اولاد سے دوست کو دوست سے جانوروں کو اپنے بچوں سے محبت و شفقت ہوتی ہے اور ننانوے حصے خدا تعالیٰ کے پاس ہیں کہ ان میں مخلوق کو حصہ نہیں دیا گیا اب آپ غور کریں کہ جس رحمت کے ایک حصہ کا یہ اثر ہے جو دنیا میں ہم سب کو نظر آ رہا ہے کہ باپ ماں اس کی وجہ سے بچے کی تکلیف کو نہیں دیکھ سکتے تو خدا تعالیٰ کی رحمت و شفقت کا کیا ٹھکانا ہے جس کی رحمت سے اس کو وہ نسبت ہے جو سو سے ایک کو حدیث میں آتا ہے کہ قیامت کے دن حق تعالیٰ ننانوے حصوں کے ساتھ اس ایک حصہ کو شامل کر کے سو حصہ میں رحمت سے مسلمانوں کے ساتھ پیش آئیں گے بخدا اس وقت ہم اس رحمت کا

اندازہ ہرگز نہیں کر سکتے یہ تو آخرت کی رحمت کا حال ہے رہی دنیا میں حق تعالیٰ کی رحمت سو اس کا اندازہ اس سے ہو سکتا ہے کہ دنیا میں جس کسی کے اندر رحمت کا کچھ اثر ہے یہ خدا کی رحمت کے اس ایک حصہ کا غلبہ ہے جو اس نے دنیا میں ظاہر کی ہے تو خود اصل کی کیا حالت ہو گی پس دنیا میں بھی حق تعالیٰ کی رحمت اس درجہ بڑی ہے کہ مخلوق کی رحمت کو اس سے کچھ نسبت بھی نہیں کہ یہ رحمت ہی نہیں کہ ہم لوگ رات دن گناہ اور نافرمانی میں مبتلا ہیں اور حق تعالیٰ ہم کو عذاب سے ہلاک نہیں فرماتے بلکہ برابر اسباب حیات و سامان راحت عطا فرماتے رہتے ہیں۔ چنانچہ خود ارشاد فرماتے ہیں: ”وَلَوْيُؤَاخِذُ اللَّهُ النَّاسَ بِمَا كَسَبُوا مَا تَرَكَ عَلَيْهَا مِنْ ذَآبَةٍ وَلِكُنْ يُؤْخِرُهُمُ إِلَى أَجَلٍ مُسَمًّى“ اور اگر حق تعالیٰ لوگوں سے ان کے افعال پر مواخذہ کرنے لگے تو زمین پر کسی چلنے والے کونہ چھوڑے لیکن وہ ان کو ایک میعاد معین تک ڈھیل دے رہا ہے اس پر یہ اشکال نہ کیا جائے کہ گناہ تو انسان و جن کرتے ہیں پھر اس کی کیا وجہ کہ مواخذہ کے وقت زمین پر کوئی چلنے والا نہ چھوڑا جاتا آخر حیوانات کی کیا خطا ہوئی، وہ تو مکلف نہیں ہیں۔ سوبات یہ ہے کہ مواخذہ کے وقت انسان و جن تو گناہوں کی وجہ سے ہلاک کیے جاتے ہیں اور حیوانات اس لیے ہلاک کیے جاتے کہ وہ محض مکلفین کی خدمت کے لیے پیدا کیے گئے ہیں جب مکلفین باقی نہ رہتے تو حیوانات کی بقاء کی ضرورت نہ رہتی اس لیے سب ہی ہلاک کر دیئے جاتے، رہایہ کہ بعض لوگ تو نیک کام کرتے ہیں وہ کیوں ہلاک ہوتے سواس کی وجہ یہ ہے کہ جو لوگ نیک کام کرتے ہیں وہ بھی گناہوں سے بچے ہوئے نہیں ماسوائے انبیاء علیہم السلام پس یا تو وہ اس سے مخصوص ہیں یا یہ کہا جائے کہ حضرات انبیاء علیہم السلام کا دنیا میں تشریف رکھنا صرف ہدایت مکلفین کے لیے ہے جب یہ نہ رہتے تو یہ حضرات آخرت میں رہتے مگر حق تعالیٰ کی رحمت ہے کہ ان گناہوں پر مواخذہ نہیں فرماتے، تنبیر کا مضمون ختم ہوا۔

سہل تعلیم اور احکام

(اصل مضمون یہ تھا کہ) حق تعالیٰ تعلیم میں بندوں پر بے حد شفقت کی رعایت فرماتے ہیں چنانچہ اس کی فرع یہ ہے کہ حق تعالیٰ نے مخلوق کو ایسے کاموں کا مکلف نہیں بنایا جو ان پر دشوار

ہوں بلکہ بہت سہل احکام مقرر فرمائے ہیں۔ صاحبو! ہم چار روپے کے نوکر سے وہ کام لیتے ہیں جو حق تعالیٰ نے باوجود اس تو اتر نعم کے ہم سے نہیں لئے چار پانچ روپے ماہوار پر اگر آپ کسی کو نوکر رکھیں تو وہ تمام دن کے لیے آپ کا پابند ہو جاتا ہے اور وہ پھر جو چاہیں آپ اس سے کام لیتے ہیں کسی کام کا اس کو حق نہیں ہوتا اور حق تعالیٰ نے آپ کو دن رات میں پانچ نمازوں کا مکلف کیا ہے جن میں مجموعی طور پر ایک گھنٹہ سے زیادہ صرف نہیں ہوتا پھر یہ بھی حقیقت میں تمہارا ہی کام ہے خدا کا کام نہیں وہ ہماری نمازوں سے مستغنى ہے۔ مولانا فرماتے ہیں:

ما بری از پاک و ناپاکی ہمه وز گراں جانی و چالاکی ہمه
یعنی حق تعالیٰ ناپاکی سے تو پاک ہیں ہی وہ ہماری بیان کی ہوئی پاکی سے بھی پاک ہیں یعنی سبحان اللہ والحمد للہ میں جو تم کہتے ہو کہ خدا تعالیٰ پاک ہیں تو وہ تمہاری اس پاکی بیان کرنے سے بھی پاک ہیں کیونکہ خدا تعالیٰ کی پاکی ہمارے ذہن میں بھی نہیں آ سکتی بس اس صورت میں ہماری تنزیہ کی یہ کیفیت ہو گی کہ

شah را گوید کے جو لاہ نیست این نہ مدح سست او مگر آ گاہ نیست
یعنی ہم جو خدا کی پاکی بیان کرتے ہیں اس کی ایسی مثال ہے جیسے کوئی بادشاہ کی تعریف میں یہ کہہ کہ وہ جو لاہ نہیں ہے کہ اس تعریف کو بادشاہ کی تعظیم سے کچھ بھی نسبت نہیں بعینہ یہی مثال ہماری تسبیح و تحمید کی ہے حق تعالیٰ کی حقیقی پاکی ہماری سمجھ میں نہیں آ سکتی مگر بایس ہمہ حق تعالیٰ کی رحمت و شفقت ہے کہ ہماری طاعت و ذکر کو قبول فرمائیتے ہیں اگر کوئی شخص کسی بادشاہ کی تعریف اس طرح کرنے لگے کہ حضور صلی اللہ علیہ وسلم کی بہت بڑی شان ہے آپ نہ جلا ہیں نہ دہنے ہیں تو پھر دیکھو اس کی کیا گت بنتی ہے مگر حق تعالیٰ ہماری تسبیح و تحمید کو قبول فرمائیتے ہیں حالانکہ وہ بھی ایسی تعریف ہے بس ہمارے ذکر و طاعت کی قبولیت کی مثال ہے سب کو مولانا فرماتے ہیں:

ایں قبول ذکر تواز رحمت است چوں نماز مستحاضہ رخصت است
یعنی مستحاضہ عورت جس کو ہر وقت خون آتا رہتا ہے شریعت نے اس کو معذور سمجھ کر حکم دیا ہے کہ اسی حالت میں نماز پڑھتی رہے خون پنک رہا ہے کپڑے اور بدن ناپاک ہے مگر اس حالت

میں بھی اس کو دربار میں آنے کی اجازت ہے، کچھ ٹھکانا ہے شفقت کا۔ بس یہی مثال ہمارے ذکر و طاعت کی ہے ہم باطنی ناپاکیوں میں ملوث ہیں مگر رحمت کی وجہ سے قبول فرمائیتے ہیں، خدا کی رحمت ایسی شفقت ہے کہ کوئی کیسا ہی گناہ گارہ مگر ہر وقت اس کو دربار میں آنے کی اجازت ہے۔

بازآ بaza آ ہر آنچہ ہستی بازا گر کافر و گبر و بت پرستی بازا
ایں درگہ نومیدی نیست صدبار اگر توبہ شکستی بازا

(واپس آ، واپس آ، جو کچھ بھی تو ہے واپس آ جا، اگر چہ کافرو آتش پرست اور بت پرست ہے واپس آ جا، ہمارا دربارنا امیدی کا دربار نہیں، اگر سو بار بھی تو نے توبہ توڑی واپس آ جا)

بے مثالی شفقت

اگر دن میں سو مرتبہ گناہ کرے اور پھر توبہ کرنا چاہے تب بھی اس کو اجازت ہے کہ دربار میں آجائے اور توبہ کر کے پاک و صاف ہو جائے۔ دنیا میں کسی حاکم کو بلکہ اپنے باپ کی بھی ایک بار سرکشی کر کے پھر منہ دکھانے کے قابل نہیں مگر وہاں سو بار، ہزار بار سرکشی کرنے کے بعد بھی فرماتے ہیں کہ آ جاؤ ہم سب معاف کر دیں گے اس قدر استغنا، کے ساتھ یہ شفقت نہایت عجیب ہے (چنانچہ آیت بالا میں اشکرو اللہ سے پہلے) ”كُلُّوْا مِنْ طَيِّبَاتِ مَارَزَقْنَاكُمْ“، فرمانا یہ بھی اسی شفقت سے ناشی ہے پھر اس میں دوسری شفقت یہ ہے کہ عبادت کو شکر سے تعبیر کیا اعبدوا اللہ نہیں فرمایا بلکہ یہ فرماتے ہیں کہ ہم نے آخر تم پر بہت انعامات کیے ہیں، تمہارے لیے پاکیزہ نعمتیں کھانے پینے کو پیدا کی ہیں تم ہماری نعمتوں میں سرتاپا غرق ہو گیا۔ اس کی قدر ضروری نہیں کیا نعمت کا شکر لازمی نہیں یہ ایسا عنوان ہے جس کو ہر شخص فوراً تسلیم کر لیتا ہے کیونکہ نعمت کا شکر ادا کرنا عقلائی ہر شخص کے نزدیک ضروری ہے۔ حق تعالیٰ کو یہ حق تھا کہ ہم کو صاف صاف فرمادیتے کہ تم کو ہماری عبادت کرنا چاہیے مگر غایت شفقت کی وجہ سے یہ عنوان اختیار فرمایا کہ تمہارے اوپر ہمارے بہت سے انعامات ہیں انکے شکر یہ میں کچھ ہمارا بھی کام کرلو۔ پھر شفقت یہ ہے کہ حقیقت میں عبادت کرنا ہمارے واسطے نافع ہے خدا کو اس کی کچھ ضرورت نہیں۔ پس واقع میں وہ ہمارا ہی کام ہے مگر شفقت کی وجہ سے اس کو اپنا کام کہہ

دیا جیسے باپ بیٹے سے کہا کرتا ہے کہ ہم تم کو مٹھائی دیں گے تم ہمارا ایک کام کر دو وہ یہ کہ سبق سنا دو حالانکہ سبق سنا نا اسی کا کام ہے۔ اسی کے نفع کی چیز ہے غرض حق تعالیٰ کی تعلیم کے سہل ہونے کی لمبی یہ ہے کہ ان کو اپنے بندوں کے حال پر شفقت بہت زیادہ ہے اور حضرات انبیاء علیہم السلام میں یہی شفقت اسی طرح جھلک رہی ہے جیسے آئینہ میں نور آفتاب جھلکتا ہے۔ اس لیے حضرات انبیاء علیہم السلام کی تعلیم بھی بہت سہل ہوتی ہے۔

انبیاء علیہم السلام کی بالکل ایسی مثال ہے:

درپس آئینہ طوطی صفتمن داشتہ اند آنچہ استاد ازل گفت می گویم
(آئینہ کے پیچھے طوطی کی طرح مجھے رکھا ہے جو کچھ استاد ازل نے کہا تھا وہی میں کہہ رہا ہوں)

ظاہری و باطنی اصلاح

انبیاء میں جو سب سے اکمل ہے ان میں ظہور صفات بھی اکمل ہوتا ہے اسی لیے ہمارے حضور صلی اللہ علیہ وسلم کی تعلیم میں شفقت و سہولت سب سے کامل ہیں اور منافع بھی آپ کی تعلیم میں بہ نسبت دوسروں کی تعلیم کے زیادہ ہیں۔ چنانچہ اس وقت جو ارشاد حضور صلی اللہ علیہ وسلم کا میں نے بیان کے لیے اختیار کیا ہے وہ بظاہر ایک معمولی بات معلوم ہوتی ہے لیکن اس کے بجالانے میں جو منافع ہے اور ترک میں جو مضر ہے ان کو معلوم کر کے اس کی ضرورت و اہمیت ظاہر ہوگی۔ پھر جب اس پر نظر کی جائے گی کہ ہم لوگ اس کی طرف سے کس قدر بے التفاتی برتر ہے ہیں تو اس سے اس کی ضرورت اور زیادہ موکد ہو جائے گی اب سمجھنا چاہیے کہ ہم لوگ جن گناہوں کو چھوڑے ہوئے ہیں ان میں بعض تو اس لیے متزوک ہیں کہ وہ وضع کے خلاف ہیں۔ مثلاً چوری کرنا، زنا کاری، غصب کرنا، یہ ایسے کام ہیں جو محض اپنی شریفانہ وضع کی رعایت سے اکثر لوگ نہیں کرتے اور جو کام ہماری وضع کے خلاف نہیں گو شرعاً ان کا ارتکاب کتنا ہی گناہ عظیم ہو۔ ان میں اکثر لوگ بتلا ہیں اس سے معلوم ہوا کہ ہمارے اندر بعض گناہوں کے نہ ہونے کا سبب خوف خدا نہیں ہے اور جو لوگ خوف خدا کی وجہ سے بھی گناہ چھوڑتے ہیں وہ بھی اکثر سب گناہوں کو نہیں چھوڑتے، بس وہ نماز پڑھ لیں گے، زکوٰۃ دے دیں گے تو اپنے نزدیک جنید ہو گئے اور حج کر لیا تو جنید کے بھی

پیر ہو گئے۔ بس انہوں نے انہی اعمال کو ضروری سمجھ لیا۔ باقی اعمال کی ان کو پرواہ نہیں، دل میں کبر و ریاء بھری ہوئی ہے، رضا بالقضاء نہیں ہے، خدا کے ساتھ محبت نہیں، معرفت نہیں، جاہ طلبی و حسد دل میں موجود ہے مگر وہ بے فکر ہیں۔ حالانکہ حکم یہ ہے: ”وَذَرُوا ظَاهِرَ الْأُثُمْ وَبَاطِنَةً“، کہ ظاہری اور باطنی سب گناہوں کو چھوڑو۔ یہ لوگ محض ظاہر کو سنوارتے ہیں باطن کی اصلاح کا اہتمام نہیں کرتے بس وہ حال ہے۔

از بروں طعنہ زنی بر بایزید وز درونت نگ میدارد یزید
از بروں چوں گور کافر پر خلل واندرول قهر خدائے عزوجل
(ظاہری حالت سے تو بایزید بسطامی جیسے بزرگ پر تو طعنہ زنی کرتا ہے اور تیری باطنی
حالت سے یزید بھی شرماتا ہے، تیری ظاہری حالت تو گور کافر کی طرح آراستہ و پیراستہ ہے
اور اس کے اندر خدائے بزرگ و برتر کا قہر و غصب نازل ہے)

بس ہماری وہی حالت ہے کہ اوپر سے اپنے آپ کو سنوار کھا ہے اور کپڑا اٹھا کر دیکھو تو گودر گو ہو رہے ہیں ایک بزرگ نے ایک جوان کو دیکھا کہ اکڑ کر چل رہا ہے آپ نے اس کو ٹوکا کر ذرا سنبھل کر چلو۔ وہ کہنے لگا تم جانتے نہیں ہم کون ہیں، فرمایا ہاں میں خوب جانتا ہوں کہنے لگا بتلا و تم کیا جانتے ہو۔ آپ نے فرمایا: ”اولک نطفہ مذرہ واخر ک جیفہ قدرہ وانت بین ذالک تحمل العذرۃ“، کہ تمہاری ابتدا تو ایک ناپاک نطفہ ہے اور تمہاری انتہا سڑی ہوئی لاش ہے کہ مرنے کے بعد تمہارے اندر ہزاروں کیڑے پڑ جائیں گے اور مردہ لاش میں ایسی بدبوائے گی کہ کوئی پاس بھی نہ پہنچ سکے گا۔ اس لیے شریعت نے حکم دیا ہے کہ مرجانے کے بعد دفن میں جلدی کرو۔ شریعت کا یہ مقصود ہے کہ مسلمان مردہ کو ایسی حالت میں اپنے سے جدا کیا جائے کہ کوئی بات موجب نفرت کے اس کے اندر نہ پیدا ہو دیکر نے میں اندیشہ ہے کہ لاش پھول جائے اس میں سے بدبوائے لگے اور اس حالت کو دیکھ کر لوگ اس کو حقارت سے دیکھیں اور نفرت ظاہر کرنے لگئے یہ تو اکرام میت کے منافی ہے۔ غرض یہ ہماری انتہائی حالت ہے جس میں بڑے سے بڑا عاشق بھی ہماری لاش کو جلدی دفن کر دینا ہی چاہے گا اور درمیانی حالت یہ ہے کہ تم ہر وقت گوہ کا ٹوکر اساتھ ساتھ لئے

پھرتے ہو کیونکہ تمہارے پیٹ کے اندر نہ معلوم کتنے سیر پاخانہ بھرا ہوا ہے یہ خدا کی رحمت ہے کہ اس نے پیٹ کو ڈھکا ڈھول بنادیا ہے کہ اس میں پاخانہ بھرا ہوا ہے مگر پاس بیٹھنے والوں کو کچھ خبر نہیں ہوتی۔ واقعی اگر امعاء میں قوت ماسکہ نہ ہوتی جس کی وجہ سے وہ پاخانے کو روکے رہتی ہے اور ایک معین وقت میں سارے کو باہر نکال دیتی ہے تو ہماری کیسی برمی گت بنتی ہے بس ہر وقت موری سے پاخانہ بہا کرتا۔ چنانچہ جب کسی مرض یا بڑھاپے کی وجہ سے یہ قوت ماسکہ کمزور ہو جاتی ہے تو اس شخص کی تیماردار بھی گھبرا تے ہیں، سارا گھر بدبو سے سڑ جاتا ہے، سارے گھر میں ایک موری کی وجہ سے سڑاہند پھیل جاتا ہے تو یہ خدا کی کتنی بڑی نعمت ہے کہ اس نے امعاء میں قوت ماسکہ رکھ دی ہے ورنہ ہر وقت نجاست بہا کرتی۔ پھر دیکھو انسان کے بدن میں ہزاروں مسامات ہیں جیسے پسینہ نکلتا ہے۔ یہ خدا کی کتنی بڑی رحمت ہے کہ ان مسامات سے پاخانہ کا عرق کبھی باہر نہیں آتا۔ اگر مسامات سے پاخانہ نکلا کرتا تو زندگی موت ہو جاتی تو محض خدا کی رحمت کی وجہ سے آپ بنے ٹھنے پھرتے ہیں ورنہ انسان کے اندر اتنا پاخانہ بھرا ہوا ہے کہ اگر وہ ہر وقت نکلنے لگے اس وقت اس زینت و آرائش کی ساری مٹی پلید ہو جائے۔ غرض ان بزرگ نے خوب جواب دیا کہ ہاں میں جانتا ہوں کہ تو کون ہے۔ بس تیری حقیقت تو یہ ہے آگے خدا کی ستاری ہے کہ اس نے تیرے پیٹ کو ڈھکا ڈھول بنادیا ہے تو کیا اس نعمت کا یہی شکر یہ ہے کہ تو فرعون کی طرح اکڑ کر چلے۔

صاحب! جس طرح ہمارا ظاہر ناپاک معلوم ہو رہا ہے اسی طرح ہمارا باطن بھی ناپاک ہے مگر خدا کی رحمت سے وہ پاک معلوم ہو رہا ہے اسی طرح ہمارا باطن بھی ناپاک ہے جس کی اطلاع خدا ہی کو ہے یا ہم کو ہے دوسروں کو کچھ خبر نہیں کہ ہمارے دل میں کیا گندگی بھری ہوئی ہے بخدا اگر دلوں کی گندگی کی بدبو محسوس ہوتی وہ ایسا ہی سمجھتے مگر یہ بھی رحمت الہی ہے کہ اس گندگی کی بدبو ہر اک کو محسوس نہیں ہوتی جس سے لوگ اپنے آپ کو پاک و صاف اور سترے سمجھنے لگے۔ صاحبو! تم کو زکام ہو رہا ہے اس لیے یہ بدبو محسوس نہیں ہوتی، کسی صحیح الدماغ ہے کو اپنا حال دکھاؤ، وہ بتلائے گا کہ تمہارے دل میں کس قدر گندگی ہے جس کی بدبو سے اس کا دماغ پر یثان ہو گیا، کوئی مولا نایا کوئی شیخ اس

پرمغروں نہیں ہو کہ لوگ ہم کو اچھا سمجھتے ہیں۔ ہماری تعظیم و تکریم کرتے ہیں تو ہم واقع میں بھی ایسے ہی ہیں، یقیناً دو حال سے خالی نہیں یا تو وہ مخلوق کو دھوکہ دے رہے ہیں کہ لوگ ان کے ظاہری طرز اور عبادات و مجاہدات کی وجہ سے ان کو بزرگ سمجھنے لگئے، دل کی کسی کو خبر نہیں کہ یہ سارا ڈھونگ ہی ڈھونگ ہے یا کچھا اخلاص بھی ہے مگر یاد رکھو، خدا کے سامنے یہ دھوکہ نہ چل سکے گا۔ مولانا فرماتے ہیں:

بے طمع پیش آؤ اللہ رانجوں	اللہ اللہ می زنی از بہر نان
در غلط اندازی تاہر خاص و عام	خلق را گیرم کہ بفریبی تمام
با خدا تزویر و حیله کے رواست	کارہا با خلق آری جملہ راست
کاربا او راست باید داشتن	رایت اخلاص و صدقہ افراشت

(تم اللہ اللہ روٹی کے لائق سے کرتے ہوئے بے طمع ہو کر اخلاص سے اللہ اللہ کرو تو اثر ہو
میں نے فرض کر لیا کہ تم نے ساری مخلوق کو دھوکہ ہی دے دیا مگر خدا تعالیٰ کو کہاں دھوکہ دے
سکتے ہو، مخلوق کے ساتھ تمہارے سب کام درست ہیں، خدا تعالیٰ کے ساتھ مکروہی کب جائز
ہے، اللہ تعالیٰ کے ساتھ تو سب کام درست رکھنے چاہیں اور سچائی کا علم بلند کرنا چاہیے)
از بہر نان پر مجھے یاد آیا کہ ایک مولوی کان پور میں آئے، ان کا کرتہ پھٹا ہوانے کرتہ
کی ضرورت تھی آپ نے کیا حکمت کی تھی کہ ایک رئیس کے یہاں مولود پڑھنے گئے وہاں
کسی شعر پر آپ نے وجد ظاہر کیا اور کرتہ جہر جہر پھاڑ ڈالا، اب اس بے چارہ رئیس کو غیرت
آئی کہ مولانا صاحب میرے گھر پر کرتہ پہن کر آئیں اور یہاں سے ننگے تشریف لے
جاؤیں اس نے فوراً نوک کو بزار کے یہاں بھیجا اور ان کے واسطے ایک تھان منگایا، فوراً
کرتے قطع ہوئے اور ایک کرتہ ان کو پہنایا، باقی کرتے بھی شاید انہی کے حوالے کر دیئے
تھے۔ اس کو مولانا فرماتے ہیں اللہ اللہ می زنی از بہر نان یہی وجہ ہے کہ وعظ و پند میں اثر نہیں
عوام بھی سمجھ گئے کہ یہ سارا وجد نیا کرتہ لینے کے واسطے کیا تھا، پھر ایسی حالت میں ان پر کیا
خاک اثر ہو، غرض مخلوق کو بہت دھوکہ دیا جا رہا ہے۔ ظاہر میں وجد و حال کی صورت بنائی جاتی
ہزار دانوں کی تسبیح ہاتھ میں رکھی جاتی ہے اور باطن میں ریاء اور حب جاہ بھری ہوئی ہے مگر حق

تعالیٰ کے یہاں یہ دھوکہ نہ چل سکے گا لیکن اس سے وہ لوگ خوش نہ ہوں جو کچھ بھی نہیں کرتے کہ ہم ریاء سے محفوظ ہیں کیونکہ ہم ذکر ہی نہیں کرتے جو ریاء پیدا ہو سخوب سمجھ لو کہ تم ان سے اچھے نہیں کیوں کہ وہ ذکر تو کرتا ہے گوریاء ہی سے سہی اور تم تو اتنا بھی نہیں کرتے ذکر اگر ریاء سے بھی ہو تو چونکہ وہ ایک روز مبدل بے اخلاص ہو جاتا ہے ایک دن اپنا کام کر جاتا ہے چنانچہ حضرت حاجی صاحب نے فرمایا ہے کہ اگر کوئی شخص ریاء سے ذکر کرتا ہو اسے حقیر نہ سمجھو کیونکہ ریاء ہمیشہ ریاء نہیں رہتی وہ اولاً ریاء ہوتی ہے پھر کرتے کرتے عادت ہو جاتی ہے اور عادت کے بعد پھر اس کو نہ دکھاوے کا خیال رہتا ہے نہ لوگوں کو وہ عمل نیا معلوم ہوتا ہے اس لیے عادت سے عبادت ہو جاتی ہے پھر اس میں خلوص پیدا ہو جاتا ہے۔ سبحان اللہ واقعی یہ حضرات حکماء ہیں کسی نے افلاطون کو خواب میں دیکھا تھا اس سے ارسطو اور جالینوس وغیرہ کے متعلق پوچھا کہ یہ لوگ فلسفی تھے کہا کہ یہ لوگ کچھ بھی نہیں پھر جنید اور بايزيد بسطامی وغیرہ کے متعلق پوچھا کہا "اولنک ہم الفلاسفة حقاً" یعنی یہ فلسفی یہی لوگ ہیں واقعی حکمت اسلامی کے مقابلہ میں حکمت یونان کی حکمت ہی کیا ہے کچھ بھی نہیں، یہ فلسفی اور حکیم یہی لوگ ہیں یعنی صوفیاء کرام چنانچہ دیکھ لیجئے حضرت حاجی صاحب نے ریاء کے متعلق کیسا عجیب مضمون بیان فرمایا جس سے ریاء کا علاج بہت ہی سہل ہو گیا ہے کہ جس کام میں ریاء کا خیال آتا ہے اس کو بکثرت کرنا چاہیے اور ریاء کی پرواہ کرنا چاہیے البتہ عقلًا عقیدۃ اس کو برائی سمجھتے رہنا چاہیے پھر کرتے کرتے وہ خود ہی عادت اور عادت سے عبادت ہو جائے گی۔ یہ ایسی حکمت ہے کہ حکماء یونان کو اس کی ہوا بھی نہیں لگی اس کے مناسب مضمون ہے کہ بعض لوگوں کو ذکر میں یہ شکایت پیش آتی ہے کہ ہم کو حضور قلب نصیب نہیں ہوتا، وساوس و خطرات ہجوم کرتے ہیں اس کا بھی یہی علاج ہے کہ ذکر کرتے رہنا چاہیے اول اول محض ذکر سانی ہوتا ہے پھر کرتے کرتے حضور حاصل ہو جاتا ہے اسم سے مسمی کی طرف انتقال خود بخود ہو جاتا ہے۔ مولانا فرماتے ہیں:

مست ولا یعقل نہ از جام ھو اے زھوقانع شدہ برنام ھو
(جام ھو سے تو مست ولا یعقل نہیں ہے اے شخص تو ذات ھو سے ھو کے نام پر قانع ہو گیا)

یہ تو شکایت ہے پھر اس سے اضراب کے طور پر فرماتے ہیں:

از صفت و زنام چہ زايد خیال داں خیالت ہست دلاں وصال
 (اللہ تعالیٰ کا نام لیتے لیتے ایک خیال قائم ہو جاتا ہے پھر وہی خیال وصال کا وسیلہ ہو جاتا ہے)
 یعنی خدا کا نام لیتے لیتے اول ایک خیال قائم ہو جاتا ہے پھر وہی خیال وصال کا وسیلہ
 بن جاتا ہے۔ صاحبو! خدا کے نام سے اثر ضرور ہوتا ہے اور کیوں نہ ہو جب کہ مٹھائی اور
 کٹھائی کا نام لینے سے منہ میں پانی بھرا آتا۔ ہر خدا کا نام کیا اس سے بھی کم ہو گیا ہرگز نہیں
 اس سے بھی ضرور ایک دن دل پر اثر ہو گا، کام میں لگا رہنا چاہیے، گھبرا نا نہ چاہیے، کھٹائی
 کے نام سے منہ میں پانی بھرا نے پر مجھے ایک حکایت یاد آئی۔ ایک بادشاہ نے شہزادہ کو روزہ
 رکھوا یا تھا اور روزہ کشائی کی رسم کے لیے بڑے پیانے پر دعوت کا انتظام کیا تھا، لڑکے نے
 ظہر تک تو صبر کیا لیکن عصر کے بعد اس سے نہ رہا گیا، مارے پیاس کے بے تاب ہو گیا اور
 مچلننا شروع کیا، بادشاہ نے اطباء کو بلایا کہ کوئی ایسی تدبیر کرو کہ اس کی پیاس کو تسلیم ہو جائے
 اور روزہ بھی نہ جائے ورنہ سارا کیا کرایا سامان برباد ہو جائے گا۔ سب اطباء اس کے علاج
 سے عاجز ہو گئے، ایک غیر مشہور طبیب کی سمجھ میں ایک نسخہ آیا اس نے عرض کیا کہ حضور میں
 اس کا علاج کروں گا۔ آپ چند لڑکوں کو بلائیے اور تھوڑے سے یہموں منگادیجئے۔ چنانچہ فوراً
 انتظام کیا گیا، اس نے لڑکوں سے کہا کہ شہزادے کے سامنے یہموں کا نکلا کھانا شروع کرو،
 بس یہموں کو کھاتے ہوئے دیکھ کر شہزادے کے منہ سے رطوبت کے دریا پیدا ہو گئے۔ طبیب
 نے کہا کہ اس رطوبت کو نگذاشتہ شروع کرو۔ بس لعاب دہن کے لگانے سے روزہ بھی نہیں ٹوٹتا،
 اس نے لعاب نگذاشتہ شروع کیا۔ بس پیاس کو فوراً تسلیم ہو گئی، بادشاہ اس تدبیر سے بہت خوش
 ہوا اور طبیب کو بہت کچھ انعام دیا، بس جب یہموں کے نام میں یہ خاصیت ہے تو خدا کے نام
 میں کیوں یہ خاصیت نہ ہوگی کہ اس سے دل بھرا آئے۔ الغرض ریاء کا قصد نہ کرنا چاہیے لیکن
 اگر ایک دن میں ریاء زائل نہ ہو تو ذکر کو چھوڑنا بھی نہ چاہیے، کرتے رہنا چاہیے رفتہ رفتہ ریاء
 خود زائل ہو جائے گی۔ وہ خدا کا نام تم کو انشاء اللہ خدا ہی تک پہنچادے گانہ ہونے سے ذکر کا
 ہونا بہر حال اچھا ہے میں یہ کہہ رہا تھا کہ کوئی شیخ صاحب یا مولانا صاحب مخلوق کی تعظیم و
 تکریم پر مغرو نہ ہوں۔ وہ یا تو مخلوق کو دھوکہ دے رہے ہیں اور اگر کسی کا قصد دھوکہ دینے کا

بھی نہ ہو تو خدا کی ستاری ہے کہ اس نے ہمارے عیوب مخلوق سے چھپا دیئے ہیں اور محاسن ظاہر کر دیئے ہمارے اندر کبر ہے ریاء ہے حسد ہے حب جاہ ہے لیکن مخلوق کو خبر نہیں وہ ہم کو اس عیوب سے پاک سمجھتے ہیں۔ اس لیے تعظیم و تکریم سے پیش آتے ہیں اگر لوگوں کو ہمارے عیوب باطنیہ کی خبر ہو جائے تو سب سے پہلے وہ ہماری گستاخانہ میں۔ پس اگر خدا کی ستاری سے ہمارے عیوب ظاہرنہ ہوں تو ہم کو اپنا معتقد نہ ہونا چاہیے۔ غضب تو یہ ہے کہ لوگوں کی تعظیم و تکریم عقیدت سے ہم خود بھی اپنے معتقد ہو جاتے ہیں اور یہ سمجھنے لگتے ہیں کہ ہم واقع میں کچھ ضرور ہیں، جب ہی تو اتنے آدمی بڑا سمجھتے ہیں۔ سو خوب سمجھ لو ”بلِ
الْإِنْسَانُ عَلَى نَفْسِهِ بَصِيرٌ“ (بلکہ انسان خود اپنی حالت پر مطلع ہے) ہر شخص اپنی حالت کو دوسرے سے زیادہ جانتا ہے اور دوسرے اس کی اندر وہی حالت سے محض اس لیے بے خبر ہوتے ہیں۔ بس تعجب ہے کہ چند ناواقفوں کی تعظیم و تکریم سے تم واقف ہو کر اپنے معتقد بن گئے آج کل بکثرت یہی حالت ہے کہ باوجود یہ کہ باطن سراپا گندہ ہے لیکن ظاہری تقویٰ کو کافی سمجھا جاتا ہے اس کی طرف التفات بھی نہیں ہوتا کہ ہمارے باطن میں کیا کیا گندگی بھری ہوئی ہے اس پر میں نے یہ شعر پڑھا تھا:

از بروں چوں گور کافر پر حلل واندروں قہر خدائے عزوجل
(ظاہر سے تو گور کافر کی طرح آراستہ ہے اور اس کے اندر خدا کا قہر نازل ہے)

لا یعنی امور سے احتیاط

حاصل یہ کہ بعض منکر رذائل کے ازالہ کی طرف التفات بھی نہیں کرتے من جملہ ان ہی رذائل کے اشتغال بمالا یعنی ہی ہے جس کے نسبت یہ ارشاد ہے۔ یعنی ”من حسن اسلام المرء ترکہ مالا یعنیه“ کہ غیر ضروری اور لا یعنی امور کو ترک کر دیں اس پر نہ مشائخ کو التفات ہے نہ غیر مشائخ کو سب غور کر کے دیکھ لیں کہ دن بھر میں کتنی بار فضول باعیں کرتے ہیں مگر حضور صلی اللہ علیہ وسلم کا ارشاد یہ ہے کہ اسلام کی خوبی یہ ہے کہ آدمی لا یعنی امور کو ترک کر دے اس سے معلوم ہوا کہ اسلام کا حسن اس کے بغیر حاصل نہیں ہوتا تو کیا اسلام کے حسن کی آپ کو ضرورت نہیں۔ حضرت مولانا رفیع الدین صاحب رحمۃ اللہ

علیہ کے والد ہمیشہ نظر پنچی رکھتے تھے۔ اگر کوئی ان سے بات بھی کرتا تو نظر اٹھا کر اس کو نہ دیکھتے تھے سر پنچے کئے بات کا جواب دیتے، لوگوں نے اس کی وجہ پوچھی تو فرمایا کہ بات کا سننا کان کے متعلق ہے اور جواب دینا زبان کے متعلق ہے نگاہ کا اس میں کچھ کام نہیں تو میں بے فائدہ اپنی نظر کو کیوں صرف کروں۔ صاحبو! جن لوگوں کو اپنے اسلام کے کامل کرنے کا خیال ہوتا ہے وہ تو لायعنی امور سے اتنی احتیاط کرتے ہیں کہ نظر کو بھی بے فائدہ نہیں صرف کرتے اور اس میں جو نفع ہے اس کو ابھی آپ نہیں سمجھ سکتے، اس پر عمل کر کے دیکھئے کس قدر دل میں نور پیدا ہوتا ہے پھر آپ کو محسوس ہو گا کہ بے فائدہ نظر کرنے سے کتنا ضرر ہوتا ہے غرض یہ کہ معلوم ہو گیا کہ اس سے غفلت سب کو ہے اور ایسی غفلت ہے کہ لایعنی امور کا ارتکاب کر کے ندامت بھی کسی کو نہیں ہوتی، گناہ بھی لوگ کرتے ہیں مگر اس سے ندامت تو ہوتی ہے چنانچہ غیبت کر کے سب پچھتا تے ہیں مگر ہنسی دل لگی کر کے کوئی نہیں بچتا کہ اے اللہ میں نے فضول وقت ضائع کیا، میری توبہ ہے اگر لایعنی امور سے ایسی احتیاط نہ ہو سکے جیسی مولا نار فیع الدین صاحب کے والد کرتے تھے کہ وہ نظر کو بھی بے فائدہ صرف نہ کرتے تھے تو ایسا بھی تونہ ہونا چاہیے کہ بالکل وہ دردہ، ہی ہو جاؤ کہ کسی وقت اس سے بچنے کا خیال ہی نہ ہو۔ اب سمجھو کہ لایعنی کے کہتے ہیں۔ افعال کی تین قسمیں ہیں ایک وہ جو نافع ہیں خواہ دنیا میں یادیں میں دوسرے وہ جو مضر ہیں دنیا میں آخرت میں تو جو امور نافع ہیں خواہ دنیا میں دین میں وہ تو ضروری ہیں ان کے چھوڑنے کو میں نہیں کہتا۔ البتہ اتنی قید ضروری ہے کہ جو امور دنیا میں نافع ہوں شریعت سے ان کی اجازت ہونی چاہیے اگر اجازت نہ ہو گی تو وہ دوسری قسم میں داخل ہو جائیں گے جو کہ آخرت میں مضر ہیں کیونکہ ناجائز کام میں یہ ممکن ہے کہ دنیا کا نفع بظاہر معلوم ہوتا ہو مگر آخرت میں اس سے ضرر ہو گا، عتاب و عذاب ہو گا لیکن جب ایک کام دنیا میں بھی نافع ہے شریعت سے بھی اس کی اجازت ہے تو اس کو ضرور کر لینا چاہئے۔ مثلاً ہم ایک شخص سے سودا کر رہے ہیں اور اس کو مال دکھلارہ ہے ہیں اور وہ ہم سے جھک جھک کرتا ہے اور اگر اس میں ایک گھنٹہ بھی لگ جائے تو کچھ حرج نہیں یہ سب گفتگو ثواب میں داخل ہے بشرط یہ کہ جھوٹ اور فریب سے احتراز کیا جائے کیونکہ اگر ہم خریدار سے بات چیت نہ کریں اور اس کو بار بار قسم قسم کا مال نہ دکھلائیں اور ایک چیز دکھلائیں

ایک دفعہ قیمت بـلا کر خاموش ہو جائیں تو اس طرح تجارت نہیں چل سکتی اس لیے خریدار سے بات چیت کرنا ضروری ہے کیونکہ دنیا کے لیے نافع ہے اور اگر تجارت کے سوا ہماری اور کوئی آمدی نہ ہو تو دین کے واسطے بھی نافع ہے کہ کسب حلال کے لیے سعی ہے ضروری کی تفسیر میں لوگ غلطی کرتے ہیں بعض لوگوں کا خیال ہے کہ بس نماز روزہ ہی ضروری ہے اور کوئی چیز ضروری نہیں یہ خیال غلط ہے ضروری وہ ہے جس کے ترک میں ضرر ہو دنیا کا یا آخرت کا اس تفسیر کے مطابق خریدار سے بات چیت کرنا بھی ضروری ہے اگر تم اس سے نہ بولو گے تو تجارت کو ضرر ہو گا اس وقت شریعت مقدسہ سکوت کی اجازت نہیں دیتی۔ اگر اس مکالمت میں گھنٹہ دو گھنٹہ لگ جائیں تو یہ مت سمجھا جائے کہ وقت ضائع ہوا اور دین کا نقصان ہوا ہرگز نہیں یہ سارا وقت ضروری کام میں صرف ہوا ہے اگر نیت اچھی ہے مثلاً یہ نیت ہے کہ ہم اس خریدار سے اس لیے گفتگو کرتے ہیں تاکہ یہ کوئی چیز خریدے تو ہم کو مال حاصل ہو گا جس سے اہل و عیال کا نفقہ ملے گا یا صدقہ و خیرات کریں گے تو اس تمام وقت میں ثواب بھی ملا، یہ کتنی بڑی رحمت ہے۔ یہاں سے معلوم ہوا ہو گا کہ شریعت کو ہماری دنیا کی کس قدر رعایت ہے پھر بھی لوگ شریعت کی قدر نہیں کرتے بس اگر تم کو تجارت کی ضرورت و حاجت ہو تو جب تک یہ امید رہے کہ خریدار کچھ نہ کچھ خریدے گا اس وقت تک سودا کرنے میں کچھ بھی حرج نہیں، چاہے کتنا ہی وقت صرف ہو جائے یہ سب ضرورت میں داخل ہے لایعنی نہیں ہے اسی طرح ایک شخص غریب ہے سر پر امر و دوں کا ٹوکرہ کھے ہوئے بیچتا پھرتا ہے وہ اگر تمام دن لے لو امر و د کی صد الگاتا پھرے تو اس میں بھی کچھ حرج نہیں اس کا سارا وقت ضروری کام میں صرف ہوا اور اس کے دن بھر لے لو امر و د کہنے میں وہی ثواب ہے جو دن بھر اللہ اللہ کرنے میں ثواب ہے بلکہ اگر کوئی شخص یہ خیال کرے کہ لے لو امر و د کہنے میں خدا کا ذکر نہیں ہوتا لاؤ اس کے بجائے سبحان خالق الکمثری کہا کروں تو فقهاء نے اس کو ناجائز لکھا ہے کیونکہ اس میں خدا کے نام کو دنیا کے واسطے استعمال کرنا ہے جس سے خدا کے نام کی بے ادبی ہوتی ہے اس شخص کو لے لو امر و د کہنے ہی میں ثواب ہے اور سبحان خالق الکمثری کہنے میں کراہت ہے اسی طرح اگر کوئی شخص پھرہ دینے کا ملازم ہے وہ رات بھر جا گو جا گو کہتا رہے تو اس کے جا گو جا گو کہنے میں کوئی ضرر نہیں یہ بھی ضروری کام میں داخل

ہے اس سے دل کا نور کچھ بھی کم نہ ہوگا اور اگر وہ بجائے جا گو کے لا الہ الا اللہ ذور سے کہتا پھرے اور یہ سمجھئے کہ جا گو کہنے میں خدا کا ذکر نہیں ہوتا لاؤ ایسا لفظ پکاریں جس میں خدا کا ذکر بھی ہو جائے اور پھرہ بھی ہو جائے تو فقہاء نے اس کو مکروہ لکھا ہے اور وجہ وہی ہے کہ اس نے خدا کے نام کو دنیا کے واسطے استعمال کیا۔ واقعی فقہاء نے دین کو خوب سمجھتے ہیں بظاہر تو یہ اچھا معلوم ہوتا ہے کہ لا الہ الا اللہ پکار کر پھرہ دیا جائے مگر فقہاء نے اس کی علت کو سمجھا ہے وہ فرماتے ہیں کہ جا گو جا گو کہنے میں اس کو ثواب ملے گا اور ذکر کے ساتھ پھرہ دینے میں گناہ ہوگا۔ اسی طرح راستوں میں بیٹھ کر قرآن پڑھنا اس نیت سے کہ کوئی ہم کو حاجت مند سمجھ کر کچھ دے گا بالکل حرام ہے اگر کوئی حاجت مند زیادہ ہو اور اس کو مانگنا جائز ہو صاف صاف سوال کرنا چاہیے۔ قرآن کو صورت سوال بنانا حرام ہے فقہاء نے ضرورت کی وجہ سے تعلیم پر اجرت لینے کو جائز کہا ہے لیکن ذکر خالص کو دنیا کا ذریعہ بنانا جس سے تعلیم مقصود نہ ہو حرام ہے غرض پھرہ والے کا جا گو پکارنا فضول نہیں ہے بلکہ وہ اگر پھرہ چھوڑ کر چپکے چپکے نفلیں پڑھنے لگے تو وہ خائن ہے اس نے اپنی ملازمت میں خیانت کی اس حالت میں تخواہ لینا اسے بالکل حرام ہے اسی طرح اگر کوئی شخص ذکر و شغل میں مشغول ہو اور اس وقت کوئی اس کے پاس نماز سکھنے آئے تو اس وقت ذکر و شغل ترک کر دینا اور اس شخص سے بات چیت کرنا واجب ہے۔ یہ بات چیت بھی ضرورت میں داخل ہے یا ہم تسبیح وغیرہ میں مشغول ہیں اور ایک آدمی نماز خراب پڑھا رہا ہو اس وقت واجب ہے کہ اپنا ذکر چھوڑ کر اسے ٹوک دیں کہ نماز اطمینان سے پڑھو بشرطیکہ فتنہ اور لڑائی کا خوف نہ ہو اگر ایسا خوف ہو اور نہ ٹوکا تو کچھ گناہ نہیں لیکن اگر محض اپنے ذکر اور تسبیحوں کا خیال ہو تو کہ کون اس کو بتائے کیوں اپنا کام چھوڑیں یہ نماز خراب پڑھے گا تو خود ہی جہنم میں جائے گا تو اس میں ان تسبیح پڑھنے والے صاحب کو بھی گناہ ہوگا باوجود قدرت کے اس نے نبی عن الممنکر میں کوتا ہی کی مگر آج کل کے لوگوں کو اپنے وطن ایسا اہتمام ہوتا ہے کہ ان میں بولنا گناہ سمجھتے ہیں بس ایسی چپ سادھ کر بیٹھتے ہیں کہ چاہے کچھ بھی ہو جائے بولنا جانتے ہی نہیں۔ یاد رکھو یہ سخت غلطی ہے ضرورت کے وقت بات چیت کرنا ذکر وغیرہ سے افضل ہے مگر لوگوں کی حالت یہ ہے کہ قرآن پڑھتے ہوئے بولنے بات کرنے کو برائیں سمجھتے اور وظیفہ میں بولنے کو گناہ سمجھتے ہیں

چاہے ان کے نہ بولنے سے کسی کی جان ہی جاتی رہے جیسے ایک دیہاتی زاہد رات کو مسجد میں بیٹھا ہوا مراقبہ کر رہا تھا وہاں ایک غریب مسافر بھی پڑا سورہ تھا جو سوتے ہوئے خراٹے لیا کرتا تھا، اس کے خراٹوں سے دیہاتی کے مراقبہ میں خلل پڑنے لگا تو آپ نے اسے جگا کر اٹھادیا کہ اٹھ کر بیٹھو یہ تم کیا کر رہے ہو وہ غریب اٹھ کر بیٹھا مگر نیند کہا جاتی ہے بے چارہ تھکا ماندہ تھا تھوڑی دیر بعد پھر سورہ اورویے ہی خراٹے لینے لگا، دیہاتی نے پھر اسے اٹھادیا وہ پھر کچھ دیر میں سورہ اورویے ہی خراٹے لینے لگا اب تو دیہاتی سے نہ رہا گیا اس نے نکال نجیس غریب کا کام تمام کر دیا کہ اب تو خراٹے نہ لے گا، صبح ہوئی لوگ نماز کو آئے تو مسجد میں خون ہی خون دیکھا، پوچھا خان اس مسافر کو کس نے مارا تو آپ بے تکلف فرماتے ہیں کہ ہم نے مارا یہ ہمارے مراقبہ میں خلل ڈالتا تھا۔ سبحان اللہ آپ کا مراقبہ نہ جائے چاہے کسی کی کی جان جاتی رہے۔

کسی کی جان گئی آپ کی ادا نہ ہری
یہ تو وہی مثل ہوئی کہ گڑ کھاویں اور گلگلوں پر ہیزنہ قتل تو کردیں مگر مراقبہ نہ چھوٹے
پائے۔ استغفر اللہ العظیم۔

یہ سب باتیں جہالت سے پیدا ہوتی ہے لوگ بعجه جہالت کے بھی نہیں سمجھتے کہ شرعاً کون سا کام ضروری ہے اور کون سا غیر ضروری ہے اسی لیے علم کی ضرورت ہے یا کم از کم علماء کی صحبت ہی ہو تو ایسی غلطیاں پھر نہیں پیش آتیں، الغرض تین قسم کے افعال ہیں ایک وہ جن میں دنیا کا یا دین کا نفع ہو یہ تو ضروری ہیں دوسرے وہ جن میں دنیا کا دین میں ضرر ہو ان کا ترک ضروری ہے۔ تیسرا وہ جن میں نہ دنیا کا دین کا نفع ہے نہ ترک میں ان دونوں کا ضرر ہے یہ قسم لا یعنی ہے۔ حدیث "من حسن اسلام المرء ترکه مala یعنیہ" میں اسی قسم کے افعال کو چھوڑنے کی ترغیب دی گئی۔ جناب رسول اللہ صلی اللہ علیہ وسلم ایسے افعال سے منع فرماتے ہیں مگر اس کی طرف کسی کو بھی التفات نہیں ہے۔ خصوصیت کے ساتھ اتقیاء کی شکایت کرتا ہوں کیونکہ ہم جیسوں کے تو بہت سے گناہ ہیں ہم لوگ جب گناہوں میں مبتلا ہیں تو لا یعنی امور میں ہمارا بتلاء چند اس عجیب نہیں ہم تو کہیں غیبت کرتے رہتے ہیں کہیں بدنگاہی میں مبتلا ہیں۔ غرض سر سے پیر تک گناہوں میں غرق ہیں پھر ہم لا یعنی امور میں بھی اگر مبتلا ہوں تو کچھ تعجب نہیں مگر افسوس اتقیاء پر ہے جو تمام گناہوں سے بچنے کا اہتمام کرتے ہیں مگر لا یعنی امور سے بچنے کا ذرا فکر نہیں

کرتے۔ بس حضرت شیخ ہاتھ میں تسبیح لیے بیٹھے ہیں تاکہ دیکھنے والے یہ سمجھتے رہیں کہ ان کا دل مشغول بحق ہے مگر ساتھ ہی نہیں دل لگی بھی ہو رہی ہے۔ صاحبو! فضول باتوں سے قلب میں وہ ظلمت پیدا ہوتی ہے جس سے ذکر واذ کار کا سارا اثر دھل جاتا ہے مگر اس کا اور اک ہر شخص کو نہیں ہو سکتا جس کا دل نورانی ہوا سے اس ضرر کا اور اک ہوتا ہے کالے توے پر اگر تھوڑی سی سیاسی اور لگ جائے تو اس پر کیا اثر محسوس ہو سکتا ہے ہاں شفاف آئینہ کو دیکھو کہ اس پر ذرا سی بھاپ سے بھی میلا پن آ جاتا ہے اور فوراً فرق محسوس ہوتا ہے۔ چنانچہ جن لوگوں کے قلوب شفاف ہیں ان کے ایسے واقعات منقول ہیں ایک ذرا سی بھی فضول بات سے کس قدر متاثر ہوئے ہیں۔ ایک بزرگ کی حکایت ہے کہ وہ اپنے ایک دوست کے مکان پر گئے جا کر آواز دی اندر سے جواب ملا کہ گھر میں نہیں ہیں۔ آپ نے پوچھا کہ کہاں گئے ہیں جواب ملًا معلوم نہیں کہاں گئے ہیں۔ بس اس کے بعد ان کو فوراً تنبہ ہوا کہ میں نے سوال فضول کیا کہ کہاں گئے ہیں (ممکن ہے کہ وہ کسی مخفی کام کے لیے گئے ہوں جس کا بتانا مصلحت کے خلاف ہوتا میں نے خواہ مخواہ اپنے ایک مسلمان بھائی کا راز دریافت کیا) بس اتنی بات پر وہ تمیں برس تک رو تے رہے کہ میں نے یہ سوال کیوں کیا کہ وہ کہاں ہیں اس سے اندازہ ہو سکتا ہے کہ فضول بات کا اہل قلوب پر کتنا بڑا اثر ہوتا ہے۔ ایک ڈاکٹر صاحب حضرت حاجی صاحب رحمۃ اللہ علیہ کے یہاں رہ کر ہندوستان واپس آئے تھے کہ ایک مرتبہ ایک رئیس کی فشن گاڑی میرے بلانے کے لیے آئی، میں نے سوار ہونے سے عذر کیا کہ قریب جگہ ہے ویسے ہی چلا جاؤں، انہوں نے اصرار کر کے بٹھایا، بس گاڑی میں پیر رکھنا تھا وہ نور معاسلہ ہو گیا تو یہ امور جن کو ہم ہلکا سمجھتے ہیں صاف شفاف قلوب سے پوچھو کہ ان سے کس قدر ظلمت پیدا ہوتی ہے۔ صاحبو! میں حرمت کا فتویٰ نہیں دیتا، میں یہ نہیں کہتا کہ ایسے امور کے ارتکاب سے گناہ ہوتا ہے، نہیں فتویٰ تو وہی ہے کہ گناہوں سے بچنا واجب ہے اور اتنی کاوش کی ضرورت نہیں مگر اس کا یہ تو مطلب نہیں ہو سکتا کہ یہ حدیث ہی پڑھنا فضول ہے۔ آخر یہ بھی تو رسول اللہ صلی اللہ علیہ وسلم ہی کا ارشاد ہے کہ لا یعنی امور کا ترک کر دینا اسلام کی خوبی ہے۔ اگر ہم سے بالکل ترک لا یعنی نہ ہو سکے تو اس کی کثرت تو ترک کرنی چاہیے رہا یہ کہ اس کا ضرر کیا ہے تو جس طرح ترک لا یعنی نہ ہو سکے تو اس کی کثرت تو ترک کرنی چاہیے۔ رہا یہ کہ اس کا ضرر کیا ہے تو جس طرح ترک لا یعنی کے فائدہ کا احساس بھی نور قلب پر موقوف ہے اور اگر کسی کے دل میں نور

نہ ہو تو اس کو کسی محقق کا قول مان لینا چاہیے یا محقق کے مقلد کی تقلید کر لینی چاہیے۔ قاعدہ ہے کہ یا تو آدمی خود بینا ہو جب راستہ دلیلہ سکتا ہے اور اگر خود انداز ہے تو اس کو کسی سوانح کی تقلید کرنی ضروری ہے اگر انداز ہے آدمی سے ایک سوانح یا کہہ کہ اس راستہ میں گڑھا ہے اس سے نجع کر چلو عقولاء یہی کہیں گے کہ انداز ہے پر اس کی تقلید واجب ہے پھر حیرت ہے کہ دین کے باب میں محققین کا قول نہ مانا جائے۔

فضول باتوں سے پرہیز

سید الحفظین سیدنا رسول اللہ صلی اللہ علیہ وسلم فرماتے ہیں: "كثرة الكلام تقسو
القلب" زیادہ باتیں بنانا دل کو سخت کر دیتا ہے۔ حدیث میں ہے: "كثرة الضحك
تميت القلب" زیادہ ہنسنا دل کو مردہ کر دیتا ہے۔ کیا اب بھی کسی کو اس میں شک ہے رفضول
(اور لا یعنی) باتوں سے دل کی صفائی اور نور زائل ہو جاتا ہے اگر کوئی یہ کہے کہ ہم تورات دن
ہنستے رہتے ہیں ہمارا دل تو مردہ نہیں ہوتا اس کا جواب یہ ہے کہ تجوہ کو حیات قلب نصیب ہی نہیں
ہوئی جس سے کہ موت قلب کا احساس ہو "الأشياء تعرف باضد ادها" (اشیاء اپنی ضد
سے پہچانی جاتی ہیں) غضب یہ ہے کہ جس طرح دنیا والے شترنج و گنجفہ سے دل بہلاتے ہیں
اسی طرح آج کل اتقیاء کے یہاں لغو اور فضول باتیں دل بہلانے کا مشغله ہو گئی ہیں۔ بس تبع
ہاتھ میں لے لی اور دنیا بھر کی باتیں بنارہے ہیں جس کا اثر یہ ہوتا ہے کہ ذکر سے جو نور قلب
حاصل ہوا تھا وہ زائل ہو جاتا ہے اور نور قلب کے زائل ہونے سے طاعت کا شوق کم اور ہمت
میں پستی آ جاتی ہے اور جہاں شوق و ہمت میں کمی آئی پھر گناہوں کا سلسلہ شروع ہو جاتا ہے
کیونکہ گناہ سے بچنے کے لیے دو چیزوں کی ضرورت ہے ایک شوق و محبت دوسرا ہے ہمت اور یہ
دونوں باتیں نور ذکر سے پیدا ہوتی ہیں جب ان لغویات سے وہ نور ہی زائل ہو گیا تو شوق و
ہمت میں کمی آنا لازمی ہے پھر اس شخص کا گناہوں میں مبتلا ہو جانا کچھ بھی عجیب نہیں کیونکہ اب
وہ روک ہی نہیں رہی جس کے ذریعے گناہوں کی نفرت دل میں جنم جاتی ہے بس لا یعنی امور کا

ارتکاب گونو معصیت نہ ہو مگر معصیت کا ذریعہ ضرور ہے اب تو آپ کو اس کے ترک کا ضروری ہونا معلوم ہو گیا ہو گا۔ شیخ فرید عطار پندنامہ میں فرماتے ہیں:

دل ز پر گفتمن بمیر در بدن گرچہ گفتارش بود در عدن
(دل زیادہ بک کرنے سے بدن میں مر جاتا ہے، مگر اس کی گفتگو نہایت پاکیزہ اور بھڑک دار ہے)

پندنامہ عجیب کتاب ہے اس کو دستورِ عمل بنانا چاہیے اس سے اصلاح کا زیادہ حصہ طے ہو جاتا ہے بس دریا کو کوزہ میں بھر دیا ہے۔ شیخ عطار نے یہ کتاب تالیف کر کے مولانا رومی کے والد صاحب کو دیدی تھی کہ اپنے صاحزادے کو کتاب پڑھائے گا اس سے آپ اندازہ کر سکتے ہیں کہ یہ کیسی کتاب ہے۔ مولانا رومی نے بھی شیخ عطار کی کتاب کی بہت مدح فرمائی ہے۔ چنانچہ فرماتے ہیں:

ہفت شہر عشق راعطار گشت ماہنوز اندر خم یک کوچہ ایم
(حضرت فرید الدین عطار عشق و معرفت کے ساتوں شہروں میں گھومے ہیں ہم ابھی تک عشق کی ایک گلی کے کنارے پر ہیں)

یعنی بہت ہی بڑے عارف ہیں جنہوں نے عشق کے تمام طبقے طے کر لئے ہیں۔ سو اتنا بڑا محقق کہتا ہے:

دل ز پر گفتمن بمیر در بدن گرچہ گفتارش بود در عدن
(دل زیادہ بک کرنے سے بدن میں مر جاتا ہے مگر اسکی گفتگو نہایت پاکیزہ اور بھڑک دار ہے)
پر گفتمن کے معنی بہت بک کرننا اور در عدن سے مراد بھڑک دار کلام ہے یعنی چاہے ظاہر میں کلام کیسا ہی خوش نما بھڑک دار ہو مگر زیادہ کلام سے دل ضرور مر جاتا ہے۔ صاحبو! آخراں کی کچھ توجہ ہے کہ ہم نماز بھی پڑھتے ہیں وضو بھی کرتے ہیں مگر پھر دل میں ہمارے نور نہیں پیدا ہوتا۔ حالانکہ نماز کے انوار اس قدر ہیں کہ شاید ہی کسی عبادت کے انوار اس قدر ہوں۔ اسی طرح وضو کے بارے میں حدیث میں آیا ہے کہ وضو کے ہر قطرہ پانی کے ساتھ گناہ جائز جاتے ہیں۔ نیز آپ نے صحابہؓ سے دریافت فرمایا کہ اگر کسی شخص کے گھر کے پاس نہر

جاری ہو جس میں وہ پانچوں وقت غسل کرتا ہوتا کیا اس کے بدن پر کچھ بھی میل رہ جائے گا۔ صحابہ نے عرض کیا کہ کچھ بھی نہیں۔ حضور صلی اللہ علیہ وسلم نے فرمایا کہ اسی طرح مسلمان جب پانچوں وقت وضو کر کے نماز پڑھتا ہے تو وہ گناہوں سے ایسا ہی پاک ہو جاتا ہے پھر حیرت ہے کہ ہمارے دل میں نہ نماز سے نور پیدا ہوتا ہے نہ وضو سے آخر اس کی وجہ کیا ہے؟ تو خوب سمجھ لو کہ نور تو پیدا ہوتا ہے مگر وہ نور ذرا سا ہوتا ہے کیونکہ ہمارے قلوب پہلے ہی سے شفاف نہیں، پھر نماز اور وضو بھی ہم ایسے ہی معمولی طور پر ادا کرتے ہیں لیکن پھر بھی جس قدر نور پیدا ہوتا ہے وہ ہماری ان فضول اور لغو باتوں سے زائل ہو جاتا ہے حتیٰ کہ دوسری نماز کے وقت کچھ بھی نور باقی نہیں رہتا۔ پھر دوسری نماز سے کچھ نور پیدا ہوا۔ وہ اس کے بعد لغویات کا شکار ہو گیا۔ یہی قصہ روزانہ چلتا رہتا ہے جیسا کہ مولانا نے متنوی میں ایک قصہ لکھا ہے کہ ایک چور چوری کرنے گیا تھا، جب کچھ آہٹ ہوئی تو مالک کی آنکھ کھل گئی۔ پہلے زمانہ میں دیا سلامی تو نہ تھی جس سے فوراً چراغ روشن ہو جائے، چقماق سے کام لیا کرتے تھے۔ اس نے ایک سوکھی لکڑی پر چقماق سے چنگاری جھاڑی وہ چور بھی قریب آ بیٹھا۔ جب وہ چنگاری ستارے کی طرح چمکی اور لکڑی پر پڑی اس نے فوراً اپنا انگوٹھا اس جگہ رکھ دیا، وہ گل ہو گئی، غرض جب وہ ستارہ جھٹرتا چور اس جگہ انگوٹھا کھار کھدیتا جس سے آگ بڑھنے نہ پاتی۔ مولانا فرماتے ہیں:

بس ستارہ آتش لو ہے سے جڑا

(بس ستارہ آتش لو ہے سے جڑا)

بغل کا چور

مولانا فرماتے ہیں کہ نماز و وضو وغیرہ سے نور تو ضرور پیدا ہوتا ہے کیونکہ خدا و رسول کا فرمان سچا ہے مگر ہماری بغل میں چور بیٹھا ہوا ہے جہاں ذرا نور پیدا ہو وہ فوراً انگوٹھا کھار کھدیتا ہے جس سے نور بڑھنے نہیں پاتا بلکہ جس قدر پیدا ہوتا ہے ساتھ ساتھ گل ہو جاتا ہے۔ صاحبو! وہ چور کا انگوٹھا یہی ہماری فضول اور لغو باتیں ہیں جس سے طاعات کا نور سلب ہو جاتا ہے اول تو ہماری طاعات میں نور ہی کہاں۔ اس کی مثال تو پہلے ہی سے ایسی ہو رہی ہے جیسے کوئی منہیار چوڑیاں لیے جا رہا تھا، ایک گاؤڈی نے اس میں لاٹھی کا کھودا مار کر پوچھا کہ میاں اس میں کیا

چیز ہے ان گنواروں کی عادت ہوتی کہ لائھی کا کھودا مار کر پوچھا کرتے ہیں، منہیا رنے کہا کہ ایک کھودا اور مار دو تو کچھ بھی نہیں۔ یعنی اس میں ایسی نازک چیز ہے دوسرا مار میں ختم ہو جائے گی۔ یہی حال ہمارے نور کا ہے کہ بس شیطان کی ایک ضرب لگ جائے تو کچھ بھی نہیں نہ کہ اس پر اتنی ضرب میں پڑتی ہوں کہ ہم رات دن فضول باتیں کر کے پھونکیں مار مار کر خود ہی اس کو گل کرتے ہیں۔ صاحبو! نور بڑھتا ہے دھونکنے سے شیطان ہماری دھونکی چڑا کر لے گیا ہے اس لیے وہ بڑھنے نہیں پاتا پھر جس قدر پیدا ہوتا ہے وہ ساتھ ساتھ بجھتا جاتا ہے جمع نہیں ہونے پاتا، اس لیے ہم کو رے کے کو رے رہ جاتے ہیں۔ بعض ذاکرین شکایت کیا کرتے ہیں کہ ہم کو ذکر سے نفع نہیں ہوتا، دل میں نور نہیں آتا، اس کا جواب یہی ہے کہ نور کہاں سے پیدا ہو۔ جب تم ایک گھنٹہ ذکر کر کے چار گھنٹے فضول بک بک میں لگاتے ہو وہ جس قدر بھی پیدا ہوتا ہے تم اس سے زیادہ ظلمت پیدا کر دیتے ہو دیکھو حوض میں اس وقت پانی ہو سکتا ہے جب کہ یونچے کی ذات بند ہوا اگر ذات کھلی ہوئی ہوگی تو تم اوپر سے بھرو گے اور یونچے سے وہ نکلتا رہے گا۔ حوض خالی کا خالی رہے گا اور اگر اوپر سے پانی کے ساتھ خس و خاشاک بھی بھرتے رہو گے تو وہ ذات جائے گا اور کچھ جمع ہو کر سڑاہند پیدا کر دے گا۔ پھر چند دنوں میں پانی خشک ہو جائے اور کوڑا ہی کوڑا رہ جائے گا بعض ذاکرین ایسے بھی ہوتے ہیں کہ وہ زیادہ بک بک نہیں کرتے مگر ان کو ذکر سے اس لیے نفع نہیں ہوتا کہ ان میں کبر و حب جاہ ہوتی ہے۔ حضرت شبلیؒ کے ایک مرید نے ان سے شکایت کی کہ ذکر سے نفع نہیں ہوتا۔ شیخ نے اس کو کچھ اور بتلا دیا جب بار بار شکایت کی تو شیخ نے توجہ سے مرض دریافت کیا، معلوم ہوا کہ اس میں کبر ہے۔ آپ نے اس کے علاج کی تدبیر کی، فرمایا کہ یہ اخروؤں کا ٹوکر افلاں محلہ میں اپنے سر پر رکھ کر لے جاؤ (اس محلہ میں اس کے معتقدین زیادہ تھے) اور لوگوں سے کہنا کہ تمہارے سر پر دھولیں ماریں اور فی دھول ایک اخروٹ لے لیں اس نے کہا اللہ اکبر میں ایسا کروں۔ شیخ نے فرمایا اے شخص یہ وہ کلمہ ہے کہ اگر کافر صد سالہ اسے کہتا تو مومن ہو جاتا مگر اس وقت تو اس کے کہنے سے کافر ہو گیا کیونکہ اس نے اللہ اکبر اس لیے نہ کہا تھا کہ خدا کی بڑائی بیان کرے بلکہ اس نے اپنی بڑائی بیان کرنے کے لیے اللہ اکبر کہا تھا۔ عارفین نے لکھا

ہے کہ سالک کے سر پر سے تکبر تمام امراض کے بعد نکلتا ہے اور جہاں یہ خبیث مادہ نکلا پھر وہ بہت جلد واصل ہو جاتا ہے تو گویا خدا اور بندے کے درمیان صرف خودی حائل ہے۔ یہ خودی جاتی رہے تو پھر کوئی حجاب نہیں۔ عارف شیرازی فرماتے ہیں:

درمیان عاشق و معشوق یقین حائل نیست تو خود حجاب خودی حافظ از درمیان برخیز
(محبوب اور محبت کے درمیان کوئی چیز حائل نہیں، اے حافظ تو اس حجاب خودی کو درمیان سے اتار کر پھینک دے)

قرب الی اللہ

حضرت بايزيدؒ نے ایک مرتبہ حق تعالیٰ کو خواب میں دیکھا، موقع اچھا تھا انہوں نے موقع کا سوال بھی کیا، عرض کیا "یا رب دلنی علی اقرب الطريق اليك" یعنی مجھ کو ایسا راستہ بتلا دیجئے جو آپ کی طرف پہنچنے کے لیے سب سے زیادہ نزدیک ہو، وہاں سے ارشاد ہوا "یا بايزيد دع نفسک و تعالیٰ" اے بايزيد! س اپنے نفس کو چھوڑ دو اور چلے آؤ، مطلب وہی ہے کہ خودی اور کبر کو زائل کر دو پھر کوئی حجاب نہیں۔ واقعی بہت ہی مختصر اور قریب راستہ بیان فرمایا اور حق تعالیٰ سے زیادہ اس بات کو کون بتلا سکتا ہے تو یہ کبروہ بلا ہے جس کی وجہ سے سارا ذکر و شغل بے کار ہو جاتا ہے۔ حضرت مولانا گنگوہی رحمۃ اللہ علیہ فرماتے ہیں کہ ایک بزرگ کے مرید کو ذکر و شغل سے نفع نہ ہوتا تھا، شیخ نے بہت سی تدابیر کیں مگر سب بیکار ثابت ہوئیں۔ آخر ایک دن انہوں نے اس کو بلا کر پوچھا کہ بھائی تم جو ذکر و شغل کرتے ہو اس میں تمہاری نیت کیا ہے۔ کہنے لگا میری نیت یہ ہے کہ حق تعالیٰ میری اصلاح کر دیں تو میں دوسروں کی اصلاح کروں، مخلوق کو نفع پہنچاؤں، فرمایا کہ اب چور معلوم ہوا، تم پہلے ہی بڑے بننے کی فکر میں ہو اس لیے نفع نہیں ہوتا، اس خیال کو دل سے نکالو اور مخلوق کے نفع کو چو لہے میں ڈالو۔ محض رضا حق کی نیت رکھو اور تمام خیالات دل سے دور کرو۔ چنانچہ وہ شخص طالب تھا، نیت درست کر لی۔ اگلے ہی دن سے نفع شروع ہو گیا، خوب سمجھ لو۔ یہ حب ریاست بھی بڑا سدرہا ہے، لوگ ذکر شروع کر کے اگلے ہی دن سے پیر بننے کے خواب دیکھنے لگتے ہیں ایسی مثال ہے جیسے لڑکا بلوغ سے پہلے ہی باپ بننا چاہے تو بجز اس کے کہ اپنی صحت کو خراب کر لے گا اور کچھ نفع نہ ہو گا۔

اے بیخبر بکوش کہ صاحب خبر شوی
تاراہ مین نباشی کے راہبر شوی
درمکتب حقائق پیش ادیب عشق
ہاں اے پسر بکوش کہ رزوی پدر شوی
(اے بے خبر کوش کر کہ تو خبردار ہو جائے جب تک تو راہ میں (راستہ دیکھنے والا)
نہیں ہو گا تو اس وقت تک راہبر بھی نہیں بن سکتا، حقائق کے مدرسہ میں ادیب عشق کے
سامنے اے لڑکے کوشش کر کہ کسی دن باپ یعنی مصلح بن جائے گا)

اب تو آپ کو معلوم ہوا کہ یہ کب کیسی مضر چیز ہے سالکین اپنے ان امراض کی اطلاع تو
شیخ کو کرتے نہیں، ان کو تو بلی کی گوہ کی طرح چھپاتے ہیں کیونکہ ڈرتے ہیں کہ ان کا علاج کیا
جائے گا اور وہ علاج ہم کو ناگوار ہو گا۔ جیسے حضرت شبیل نے اس مرید کا علاج کیا تھا کہ فی دھول
ایک اخروٹ بانٹتے جاؤ اور دھولیں کھاتے جاؤ، پھر شیخ کی شکایت بیجا کرتے ہیں کہ ہم کو اتنے
دن سرگزشتے ہو گئے ہیں، نفع ہی نہیں ہوتا۔ کچھ توجہ ہی نہیں فرماتے۔ وہ توجہ کیا خاک کریں
جب تک یہ متعفن مادہ مسہل کے ذریعے سے نہ نکالا جائے اس وقت تک توجہ بھی نفع نہیں
دے سکتی۔ اطباء لکھتے ہیں کہ جب مزاج پر کسی خلط کا غلبہ ہوتا ہے تو دودھ مضر ہوتا ہے کیونکہ یہ
اطیف غذا ہے جلد خلط غالب کی طرف مستحیل ہو جاتا ہے، دودھ کا نفع جب ہی ہوتا ہے جب کہ
مزاج کا تنقیہ کر کے اعتدال پیدا کر لیا جائے۔ اسی طرح توجہ کا نفع رذائل کے تنقیہ کے بعد
ہوتا ہے اور جن بزرگوں کے واقعات آپ نے سن رکھے ہیں کہ وہ اپنے پیر کی ایک توجہ سے
کامیاب ہو گئے وہ ان رذائل سے پہلے ہی پاک ہو چکے ہیں، استعداد کامل موجود تھی، صرف دیا
سلامی لگانے کی دریخی، توجہ دیا سلامی ہے۔ اس کا لگانا تھا کہ آگ بھڑک اٹھی، کام بن گیا، گیلی
لکڑی میں ہزار دیا سلامیاں لگاؤ کبھی آگ جل کرنہ دے گی لیکن دھواں بہت اٹھے گا جس
سے سارا گھر سیاہ اور پاس والے پریشان ہو جائیں گے، دھو میں سے مراد جھوٹے دعوے
ہیں۔ یعنی جس کا رذائل سے تنقیہ نہ ہوا ہو اس کو اگرچہ توجہ دی جائے اور اس سے کچھ کیفیات
طاری ہونے لگیں تو وہ رات دن ڈینگیں ہانکتا پھرے گا کہ میں ایسا ہوں کہ میں ویسا ہوں بس
اس کے سوا اور کچھ نفع نہ ہو گا اور اگر کسی میں یہ معاصی کبر و حب جاہ وغیرہ نہ بھی ہوں تو یہ لغو اور
فضول باتیں بنانے کا مرض سب ہی میں ہے اس سے سارا کیا کرایا کام بر باد ہو جاتا ہے تو یہ
باتیں اگر معاصی میں داخل نہ ہوں مباحثات ہی میں داخل ہوں مگر انکی تاثیر یہ ہے کہ نور قلب کو

بجھادیتی ہیں، گوگناہ نہ ہوتا ہو، جیسے پانی اگرچہ فی نفس طاہر و مطہر ہے کپڑے کو صاف کر کے سفید بنادیتا ہے لیکن آگ کو بجھا ہی دیتا ہے اس کی وجہ کیا ہے، وجہ صرف یہ ہے کہ آگ اور پانی کے مزاج میں اختلاف ہے۔ اسی طرح یہاں سمجھو کہ مباحثات گوفی نفس پاک ہوں، ان سے گناہ نہ ہوتا ہو، گریہ نور جو قلب میں طاعات و ذکر سے پیدا ہوتا ہے یہ طاعات سے تو بڑھتا ہے لیکن فضول مباحثات سے بچھ جاتا اور اس کی وجہ اس کے سوا کچھ نہیں کہ نور قلب کے مزاج کے لیے مباحثات موافق نہیں آتے اس لیے سالک کو جس طرح معاصی سے اجتناب لازم ہے اسی طرح بعضے مباحثات سے بچنا بھی ضروری ہے۔ (یعنی امور سے) باقی اس کی دلیل مشاہدہ اور تجربہ کے سوا کچھ نہیں۔ آزماء کردیکھ لیجئے کہ ایک دن آپ دس گھنٹے ذکر کریں اور دو گھنٹے فضول بک کریں اس روز دل کی کیا کیفیت ہوتی ہے اور ایک دن صرف دو گھنٹے ذکر کریں اور لا یعنی امور سے پرہیز کریں اس دن قلب کی کیا حالت ہوتی ہے دونوں دنوں میں زمین و آسمان کا فرق نظر آئے گا۔ کسی نے سچ کہا ہے:

چشم بند ولب بہ بند گوش بند گر نہ بینی نور حق بر مانجد
(طاہر میں چشم ولب اور کان کو بند کرو اس پر بھی اگر خدا کا نور نہ دیکھو تو مجھ پرہنسا)

لا یعنی امور

اور لا یعنی امور صرف باتوں ہی کے ساتھ خاص نہیں بلکہ جس طرح بعضے اقوال لا یعنی ہوتے ہیں اسی طرح بعضے افعال لا یعنی ہوتے ہیں بعضے اموال لا یعنی ہوتے ہیں، سب کو ترک کرنا چاہیے، پس لا یعنی کی تین قسمیں ہو میں، اقوال، افعال، اموال فضول باتیں تو یہ ہیں کہ مجلس جما کر بیٹھ گئے اور ادھر ادھر کے قصے کہنے شروع کر دیئے۔ ایک کہتا ہے کہ متھرا میں پیڑے اتھرے ہوتے ہیں۔ دوسرا کہتا کہ نہیں اناؤ میں اپنے پیڑے ہوتے ہیں، بھلان فضول باتوں میں کوئی نفع بھی نہیں ہے۔ سوائے وقت ضائع کرنے کے اناؤ کے پیڑوں پر مجھے ایک قصہ بنی کایا دیا کہ دو شخص لکھنؤ سے کان پور جانے کو ریل میں سوار ہوئے، راستہ میں اناؤ کا اشیش آیا، وہ کہنے لگے یہاں کے پیڑے بہت مشہور ہیں، ایک تیرا شخص بھی وہاں بیٹھا تھا، وہ بولا جی ہاں مشہور تو بہت ہیں مگر اب پہلے جیسے نہیں رہے، میں نے پیڑے خریدے ہیں ان کو چکھ لیجئے پھر خریدنے کا قصد تکھنے گا پھر دو پیڑے جو خریدے تھے پیش کر دیئے اس پر ۲۰ دونوں میں

سے ایک صاحب نے چکھنے کے لیے ایک پیڑا اٹھالیا، اس شخص کو بہت ناگوار ہوا، اس نے دوسرا پیڑا دوسرے رفیق کے سامنے پیش کر دیا کہ اس کو آپ چکھ لیجئے۔ وہ کہتے تھے کہ اس بات سے مجھے ندامت ہوئی کہ سراور کونہ اٹھتا تھا، پھر وہ پیڑے والا کانپور اتراہم نے اس شخص کو سواری کرایہ نہ کرنے دی اور اس کو بھی اپنے ساتھ سوار کر لیا کہ اسی طرح اس ندامت کا معاوضہ ہو جائے مگر پھر بھی اس سے طبیعت ایسی شرماتی رہی کہ اپنی یہ ساری خاطرتواضع خاک میں ملی جاتی تھی بعض دفعہ مجلسوں میں چاولوں کی فرمیں بیان ہوتی ہیں ایک کہتا ہے کہ دہرہ کے چاول اچھے ہوتے ہیں ایک کہتا ہے کہ پیلی بھیت کے عمدہ ہوتے ہیں غرض انہی فضولیات میں مجلسیں گرم رہتی ہیں، بعض لوگوں کو فضول سوالات کرنے کا مرض ہوتا ہے کہ ایسے سوالات کرتے ہیں جن کی عمر بھر بھی ضرورت پیش نہ آئے۔ چنانچہ ایک مولوی صاحب ریل میں سوار ہوئے تھے، آئیشن پر کسی کام کو اتر کر چلے گئے، پیچھے کچھ جنگل میں اسی گاڑی میں آگھے یہ لوگ آزاد بے باک ہوتے ہیں، انہوں نے مولوی صاحب کا اسباب تختہ سے پھینک دیا اور اپنا سامان رکھ دیا۔ جب وہ لوٹ کر آئے تو اسباب منتشر پایا، پوچھا کہ میرا اسباب کس نے پھینکا ہے، کوئی بڑا ہی نالائق ہے، لڑکوں نے اقرار کیا کہ حضرت یہ نالائق حرکت ہم سے ہوئی ہے انہوں نے ان کی خوب کوئی کوری سنائی کہ تم لوگ بڑا تہذیب کا دعویٰ کرتے ہو مگر تم میں خاک تہذیب نہیں ہے، تم بڑے بے تہذیب ہو، لڑکے سب کچھ سنتے رہے اور بہت شرمندہ ہوئے، جب گاڑی چل پڑی اور مولوی صاحب بھی اطمینان سے بیٹھ گئے۔

شریعت کی توہین

توا ب ان لڑکوں کو شرارت سوجھی، انہوں نے مولوی صاحب سے بدلہ لینا چاہا کہ ان سے کوئی ایسا سوال کرنا چاہیے جس کا جواب ان سے نہ بن پڑے تاکہ یہ شرمندہ ہوں۔ چنانچہ ایک آگے بڑھا اور مولوی صاحب سے پوچھنے لگا کہ مولانا نماز کے وقت فرض ہے انہوں نے کہا کیا آپ کو اب تک اتنی خبر بھی نہیں، کہنے لگا جی ہاں ہم تو ایسے ہی جاہل ہیں، آپ بتلاد تھے انہوں نے بتلادیا کہ پانچ وقت فرض ہے، کہنے لگا ہر زمانہ میں اور ہر شہر میں، انہوں نے کہا ہاں ہر حالت میں دن رات کی پانچ ہی نمازیں ہیں، کہنے لگا پھر جن مقامات میں چھ مہینہ کا دن اور چھ مہینہ کی رات ہوتی ہے، کیا وہاں بھی پانچ ہی نمازیں فرض ہوں گی تو وہاں سال بھر میں پانچ نمازیں

ہوئیں۔ مولوی صاحب نے اس سوال کا بہت معقول جواب دیا، فرمایا کہ تم کو وہاں جانا ہے کہا نہیں، فرمایا کیا تم وہاں سے آئے ہو، کہا نہیں، فرمایا جب تم کونہ وہاں جانا ہے نہ وہاں سے آئے ہو پھر تم کو ایسی جگہ کے بارے میں سوال کرنا فضول ہے، کام کی باتیں پوچھو فضول وقت ضائع نہ کرو جواب نہایت معقول تھا مگر ان کے مذاق کے موافق نہ تھا اس لیے ان کو قدر نہ ہوئی اور یہ سمجھ کر سب لڑکے ہننے لگے کہ ہم نے مولوی صاحب کو چپ کر دیا، وہ لڑکے تو ہنے ہی تھے وہاں ایک صاحب پنجتہ عمر کے بھی بیٹھے تھے جو باوجود جنسلمیں ہونے کے پابند صوم و صلوٰۃ بھی تھے۔ وہ بھی ہننے لگے۔ مولانا احمد حسن صاحب امر وہی بھی اس گاڑی میں سوار تھے وہ فرماتے تھے کہ مجھے اس شخص کے ہننے پر بڑا غصہ آیا کہ: سب یوقوف کو کیا ہو گیا کہ نماز کا پابند ہو کر ایک شرعی بات پر ہنستا ہے، میں نے اپنے جی میں کہا تھے تو میں ٹھیک بناؤں گا، میں اس کے پاس گیا اور سلام کر کے ادھر ادھر کی باتیں کرنے لگا کہ آپ کا نام کیا ہے مکان کہاں ہے، شغل معاش کیا ہے، معلوم ہوا کہ سرکاری ملازم ہیں۔ میں نے پوچھا کہ آپ کے ذمہ سرکاری کام کتنے گھنٹے روزانہ ہے، بولے چھ گھنٹے، میں نے کہا ہر موسم میں خواہ دن چھوٹا ہو یا بڑا کہنے لگے ہاں ہر موسم میں میں نے کہا بھلا اگر گورنمنٹ کی حکومت اس علاقے میں ہو جائے جہاں چھ مہینے دن اور چھ مہینے رات ہوتی ہے اور گورنمنٹ آپ کو وہاں متعین کر دے، کسی کام پر کیا وہاں بھی آپ دن بھر میں چھ گھنٹے کام کریں گے، اگر وہاں بھی یہی رہا تو یوں کہو کہ سال بھر میں صرف چھ گھنٹے ہی کام ہو گا۔ کہنے لگے کہ وہاں گھڑی گھنٹے سے حساب لگائیں گے۔ مولانا نے کہا کہ افسوس ہے کہ تمہارے ایمان اسلام پر، کہ یہی سوال ایک دین کے کام کے لیے کیا گیا تو یہ جواب وہاں آپ کونہ سو جھا اور گورنمنٹ کے کام کے لیے فوراً عقل آگئی کہ گھڑی گھنٹے سے حساب لگائیں گے۔ صاحب تم اپنے ایمان کی خیر مناؤ کر تم ایک عالم کے شرعی جواب پر ان بے باک لڑکوں کے ساتھ ہو کر ہنے تم نے شریعت کی توہین کی تمہارا ایمان نہ کہیں سلب ہو گیا ہو بے چارے پر نماز روزہ کا اتنا اثر تھا کہ اس کو ایمان سے محبت تھی، سلب ایمان کا لفظ سن کر اس کے ہوش اڑ گئے اور روتا ہوا مولانا کے قدموں میں گر پڑا کہ مولانا میں اس گناہ سے توبہ کرتا ہوئے واقعی مجھ سے خطا ہوئی۔ مولانا فرماتے ہیں کہ میں نے بھی اس کا سرقدموں سے نہ اٹھایا کہ اچھا ہے اس متکبر کا دماغ تو درست ہو دیر کے بعد اس نے سراٹھایا تو میں نے ان کو فصیحت کی کہ دین کی بات پر اس طرح نہ ہنسنا چاہیے جس سے مسئلہ

دین کی توہین لازم آجائے مولانا کا جواب تو تقدیر تسلیم تھا کہ اگر بالفرض وہاں کوئی پہنچ جائے تو کیا کرے ؟ ظاہر ہے کہ حساب لگا کر سال بھر کی نمازیں پڑھی جائیں گی لیکن تحقیق سے معلوم ہوا ہے کہ ایسے مقامات پر سردی اس قدر ہے کہ سمندر تک برف سے جمع ہوئے ہیں وہاں انسان کا زندہ رہنا ممکن نہیں اس لیے یہ سوال ہی سرے سے لغو ہے۔

لوگوں کی عادت

اسی طرح ایک شخص نے ایک بزرگ سے سوال کیا کہ حضرت علی رضی اللہ تعالیٰ عنہ اور حضرت معاویہ رضی اللہ تعالیٰ عنہ میں آپ کے نزدیک کون حق پر تھا، فرمایا تم کو اس سے کیا مطلب میں تمہیں یقین دلاتا ہوں کہ قیامت میں تم سے اس کے متعلق کوئی سوال نہ ہو گا نہ ان کا مقدمہ فیصلہ کے لیے تمہارے پاس آئے گا اور اگر تم سے سوال ہو تو تم اللہ تعالیٰ کے سامنے میراثاً ملے دینا کہ میں نے اس سے سوال کیا تھا اس نے مجھ کو جواب نہیں دیا۔ واقعی خوب جواب دیا۔ اسی طرح آج کل یہ عادت ہے کہ جہاں کوئی مولوی باہر کا کسی شہر میں پہنچا اور لوگوں نے اس سے سوالات کرنا شروع کیے یہ بھی بہت برا مرض ہے کیونکہ پر دیسی آدمی کو شہر کے واقعات پوری طرح معلوم نہیں ہوتے اور پوچھنے والے بعجه جہل کے پوری بات بیان نہیں کرتے، وہ جتنی بات سنتا ہے اس کے موافق جواب دیتا ہے اس کو یہ لوگ فتویٰ قرار دے کرو ہاں کے علماء سے الجھتے ہیں کہ تم نے تو یہ کہا تھا اور فلاں عالم یہ فرمائے ہیں حالانکہ ممکن ہے کہ وہاں کے علماء کو واقعہ کی پوری تحقیق ہو جس کی بناء پر انہوں نے دوسرا جواب دیا ہوا ای لئے میری عادت ہے کہ سفر میں ایسے سوالات کے جواب نہیں دیا کرتا، کہہ دیتا ہوں کہ سوال کی پوری صورت حال لکھ کر ڈاک میں میرے پاس بھیج دینا، اطمینان سے جواب دوں گا اس کے بعد اگر وہ کسی سے الجھتے گا تو جواب کے ساتھ لوگ اس کے سوال کو دیکھ لیں گے کہ اس نے سوال کس طرح کیا تھا اور زبانی سوال کے جواب میں لوگ صرف جواب کو نقل کر دیتے ہیں اپنے سوال کو پورا نقل نہیں کرتے کہ ہم نے سوال کس طرح کیا تھا ایک مرتبہ رام پور گیا تو وہاں ایک صاحب نے مجھ سے سوال کیا کہ گیا رہویں کرنا کیسا ہے میں سمجھ گیا کہ اس کا مقصود میرے مسلک پر عمل کرنا نہیں ہے بلکہ محض مجھے بدنام کرنا ہے کہ یہ وہابی ہے اس لیے میں نے

اس سے یہ سوال کیا تم عمل کے واسطے پوچھتے ہو یا امتحان کے واسطے اگر عمل کے واسطے پوچھتے ہو تو تم کو شہر کے علماء سے پوچھنا چاہیے جن کی دین داری اور تقویٰ کا تم کو تجربہ ہے مجھ سے تم واقف نہیں ہو۔ صرف آج ہی آپ کی مجھ سے ملاقات ہوئی ہے ایک دن میں تم کو میری دیانت اور تقویٰ کا تجربہ نہیں ہو سکتا، میرے ساتھ کچھ دن رہو گے جب میری حالت سے واقف ہو گے اور اگر امتحان کے واسطے پوچھتے ہو تو تم کو میرا امتحان لینے کا کوئی حق نہیں ہے۔

مناظرہ کا شوق

جن لوگوں نے مجھ کو پڑھایا ہے وہ سہ ماہی اور ششماہی اور سالانہ امتحانات میرے لے چکے ہیں آپ سے میں نے کچھ پڑھا نہیں نہ پڑھنا چاہتا ہوں اس لیے آپ کو میرے امتحان کا کیا حق ہے بس اس جواب پر وہ اپنا سامنہ لے کر رہ گیا۔ وہ یہ چاہتے تھے کہ میں ان کے سامنے اپنا مسلک بیان کر دوں، پھر مجھ میں اور وہاں کے علماء میں مناظرہ ہو۔ سو میں ایسا روگ نہیں پالتا۔ بعض علماء کو مناظرہ کا شوق ہوتا ہے وہ جہاں جاتے ہیں مناظرہ کے لیے تیار ہو جاتے ہیں جس کا نتیجہ یہ ہوتا ہے کہ مناظرہ کے بعد بھی لوگ تو اسی حال پر رہتے ہیں جس پر پہلے سے تھے ہاں ان کا وقت اچھی طرح برپا ہوتا ہے آج کل مناظروں میں اظہار حق کا مطلوب ہوتا نہیں محض ہاڑا اور جیت مدنظر ہوتی ہے۔ چنانچہ ہر فریق اسی کوشش میں ہوتا ہے کہ جس طرح ہو سکے دوسرے کی ہربات کو توڑا جائے۔ چاہے اس کے منہ سے ایک دو بات بھی نکل جائے مگر یہ اس کو بھی رد کرنا چاہتے ہیں ایک مرتبہ رام پور میں نواب صاحب نے قادیانیوں سے اہل حق کا مناظرہ کرایا تھا جب میں وہاں سے لوٹا تو لوگوں نے مجھ سے مناظرہ کا حال پوچھا، میں نے کہا کہ امیروں کو بازیوں کا شوق ہوتا ہے آج مرغ بازی ہو رہی ہے کل تیتر بازی، پرسوں بیٹر بازی، نواب صاحب کو مولوی بازی کا شوق ہوا تھا انہوں نے مناظرہ کر دیا کہ دو مولوی آپس میں کھڑے لڑ رہے تھے، نواب صاحب کو لطف آرہا تھا۔ بس یہ حاصل تھا مناظرہ کا سو واقعی آج کل کے مناظروں کا یہی حال ہے۔ بچپن میں مجھے بھی اس کا شوق تھا مگر جتنا پہلے شوق تھا اب اتنی ہی نفرت ہے۔ آج کل مناظرہ میں تو تو میں میں اور پھر تباہ بہت ہوتی ہیں جس سے سوائے اپنے مقابل کو رنج دینے کے کچھ مقصود نہیں ہوتا، بات بات میں رسائے بازی ہوتی ہے جس میں طرز تحریر ایسا اختیار کیا جاتا ہے جس سے

مد مقابل کی خوب تحریر و توہین ہو۔ اسی لیے آج کل مناظرہ سے ضداور عداوت بہت بڑھ جاتی ہے۔ چنانچہ ایک شخص نے ایک رسالہ کسی کے جواب میں لکھا ہے مصنف رسالہ کے پیر کا نام مسکین شاہ تو مجیب نے اس کے پیر کے اوپر پھٹی کے طور سے یہ شعر لکھا ہے:

گربہ مسکین اگر پر داشتے تھم کنجک از جہاں برداشتے
(بلی مسکین اگر پر رکھتی ہوتی تو چڑیوں کا نجع دنیا سے کھو دیتی)

بھلا اظہار حق میں اس پھٹی کو کیا داخل تھا کچھ بھی نہیں محض فضول وقت ضائع کرتے ہیں جس سے نفع کم اور نقصان زیادہ ہوتا ہے اسی لیے آج کل کے مناظرے بھی میرے نزدیک لا یعنی میں داخل ہیں (البتہ اگر کسی مسلمانوں کا دین بر باد ہونے کا اندیشہ ہو اور ان کی ایمان کی حفاظت کیلئے مناظرہ کی ضرورت ہو وہ موقع اس سے مستثنی ہے مگر ایسے مناظرے سو میں ایک دو ہوتے ہیں، اکثر تو محض شوقیہ ہوتے ہی ہیں ۱۲ جامع) امام ابو حنیفہ رحمۃ اللہ علیہ نے اپنے صاحبزادے حماد گووصیت فرمائی تھی کہ علم کلام (مناظرہ) میں مشغول مت ہونا۔ انہوں نے کہا کہ آپ مجھ کو اس سے منع فرماتے ہیں مگر میں نے آپ کو خود مناظرہ کرتے دیکھا ہے، فرمایا کہ اب زمانہ بدل گیا ہے جب ہم مناظرہ کرتے تھے تو ہم یہ چاہتے تھے کہ دوسروں کی زبان سے حق کی بات نکلے اور ہم اس کو تسلیم کر لیں تا کہ میرے بھائی کی بات اوپنچی رہے اور وہ حق راستہ پر چلے اور اب ہر فریق یہ چاہتا ہے کہ دوسرے کی زبان سے غلط بات ہی نکلے تا کہ میں اس کو رد کر سکوں تو اس زمانہ میں ہر شخص اپنے بھائی مسلمان کے لیے گراہی کی تمنا کرتا ہے اس لیے اب مناظرہ میں پڑنا مر ہے۔ سبحان اللہ یکسی عجیب بات فرمائی اس سے اندازہ ہو سکتا ہے کہ سلف صالحین کے مناظرہ میں اور آج کل کے مناظرہ میں کتنا زیمن آسمان کا فرق ہے ان کو درحقیقت اظہار حق ہی مطلوب تھا وہ فضول وقت ضائع نہ کرتے تھے نہ ان کو اس سے عار تھی کہ کوئی ہم کو ناواقف کہہ دے گا۔ مولانا عبد القیوم صاحب بھوپالی سے جب کوئی مسئلہ پوچھتا تو آپ مسئلہ بتا دیتے اگر کوئی یہ پوچھتا کہ یہ مسئلہ کس حدیث سے ثابت ہے تو آپ فرمادیتے کہ بھائی میں نو مسلم نہیں ہوں میرے آبا و اجداد سب مسلمان تھے جس طرح میں نے اپنے باپ کو عمل کرتے دیکھا ہے اسی طرح میں نے کیا اور وہ اپنے باپ کو دیکھ کر عمل کرتے تھے اور وہ اپنے باپ سے اسی طرح رسول اللہ صلی اللہ علیہ وسلم کے زمانہ میں ایک دوسرے کو دیکھ کر عمل کرتے آ رہے ہیں اس لیے ہم

کو حدیث معلوم کرنے کی ضرورت نہیں۔ ہاں جو نو مسلم ہوا سے حدیث معلوم کرنے کی ضرورت ہے کیونکہ اس کے آباؤ اجداد نے اسے رسول اللہ صلی اللہ علیہ وسلم کا طریقہ عمل کر کے نہیں دھلاای تو مولانا کے اس جواب کا نشاء صرف یہ تھا کہ تو تو میں میں کے اندر وقت ضائع نہ ہو کیونکہ جاہلوں کو اگر حدیث بتلا بھی دی جائے تو وہ یہ کیونکر سمجھ سکتے ہیں کہ اس حدیث سے یہ مسئلہ کس طرح مستنبط ہوا اس لیے ایک عالی شخص کا یہ سوال کرنا فضول ہے اور فضول سوال کا جواب دینا بھی فضول ہے۔ یہ ضروری ہے کہ جواب نہ دینے سے بعض لوگ اس کو ناقص کہیں گے مگر سلف کو اس کی پرواہی نہ تھی کہ کوئی ہم کو کیا کہے گا وہ فضول باتوں پر پڑنے کو گوارانہ کرتے تھے۔

علماء کی عادت

آج کل علماء کی عادت ہے کہ وہ سائل کے مذاق کا اتباع کرتے ہیں اور جہاں سے وہ دلیل طلب کرے اسی جگہ سے دلیل بیان کرنے کی کوشش کرتے ہیں مگر اس سے بجائے نفع کے نقصان ہوتا ہے کیونکہ بعض سائل ایسے ہوتے ہیں جن کے دلائل عوام کی فہم سے باہر ہوتے ہیں اب اگر ان کو دلیل کا عادی کر دیا جائے گا وہ ان مسائل کو بھی بلا دلیل نہ مانیں گے اور دلیل سمجھنے سکیں گے اس کا انجام یہ ہو گا کہ وہ عمل بھی نہ کریں گے تو یہ کتنا بڑا نقصان ہے بس اسلام طریقہ یہ ہے کہ لایعنی سوالات کا جواب نہ دیا جائے۔ ایک شخص نے مجھ سے سوال کیا کہ ایک عورت کا شوہر اور بھائی چوروں کے ہاتھوں سے مارے گئے وہاں سے ایک فقیر کا گزر ہوا، عورت کو روتا کیا کر حرم آیا اور عورت سے کہا کہ تم ان کے سر کو دھڑ سے جوڑ دو اور دعا میں کرتا ہوں، عورتوں نے سروں کو دھڑ سے جوڑ دیا مگر جلدی میں یہ غلطی کی کہ شوہر کا سر بھائی کے دھڑ پر لگا دیا اور بھائی کا سر شوہر کے دھڑ سے فقیر نے دعا کی وہ دونوں زندہ ہو گئے اب وہ عورت کس کے پاس رہے، میں نے کہا کہ ہم نہیں جانتے۔ بھلا یہ بھی کوئی سوال ہے جس کے سر نہ پاؤں اس کا طرز بتلار ہا ہے کہ کسی نے فرصت میں بیٹھ کر گھڑا ہے، علماء کو چاہیے کہ ایسی فرضی صورتوں کا جواب نہ دیا کریں۔ حضرت عمر رضی اللہ تعالیٰ سے جب کوئی مسئلہ پوچھتا تو آپ اول یہ سوال کرتے تھے کہ یہ واقعہ پیش آیا ہے یا ویسے ہی سوال کرتے ہوا اگر وہ یہ کہتا کہ واقعہ پیش آیا ہے تب جواب دیتے ورنہ دھمکا دیا کرتے تھے۔ آج کل بہت لوگوں کو یہ مرض ہے کہ فضول سوالات کیا کرتے ہیں حتیٰ کہ خطوط میں بھی دنیوی امور کے متعلق ایسے سوالات ہوتے ہیں۔ تھانے بھون میں ایک شخص ہیں ان کے ایک دوست کی عادت تھی کہ وہ ہر خط میں بہت سے بے ہودہ سوالات کیا کرتے تھے، مثلاً یہ کہ غلے

کا بھاؤ کیا ہے، دال کا نرخ کیا ہے، بارش کیسی ہوئی، کھیتیاں کیسی ہیں اور اس کے بہت سے سوالات ہر خط میں ہوتے تھے، وہ بیچارے بعضی باتوں کا جواب دے دیتے اور بعضی باتوں کا جواب نہ دیتے تھے، اگلے خط میں وہ اس پر موافقہ کرتے کہ تم نے میری بہت سی باتوں کا جواب نہیں دیا، اس کی کیا وجہ ہے جب وہ بے چارہ تنگ آ گیا تو اس نے بھی ایک خط میں سوالات اسی قسم کے لکھے اس پر ان کا خط آیا کہ تم بڑے بیہودہ آدمی ہو، فضول سوالات کرتے ہو اس نے لکھا حضور ایسے ہی سوالات آپ کے ہوتے ہیں جن سے میں تنگ ہوا کرتا تھا میں نے آپ کو دکھایا ہے کہ فضول باتوں سے کسی تکلیف ہوتی ہے جب ان کی وہ عادت بدی۔ سو واقعی ایسے لوگوں کا ایسا ہی علاج ہونا چاہیے جب کوئی تم سے ایک فضول سوال کرے تم اس سے دو سوال ویسے ہی کرو۔

عربی کا احترام

مجھے تو اس سے بھی تکلیف ہوتی ہے کہ لوگ خط میں لکھ دیتے ہیں کہ فلاں فلاں کو سلام پہنچا دیجئے، بھلان خواہ مخواہ اپنے ایک دوپیسہ کی کفایت کے لیے دوسرے آدمی کو سلام پہنچانے کے لیے مزدور بنانا یہ کون سی آدمیت ہے اور خیر جہاں بے تکلفی ہو وہاں تو زیادہ مضائقہ نہیں مگر جس کو اپنا مرتبی بنایا جائے اس سے اپنا کام اس قسم کا لینا نری جہالت ہے، صوفیاء نے تصریح کی ہے کہ شیخ کے خط میں کسی کو سلام نہ لکھنا چاہیے۔ اسی طرح ایک مرتبہ جب بخار کا زور ہوا تو لوگ خطوط میں مجھ سے تھانہ بھون کی حالت دریافت کرتے تھے کہ وہاں بیماروں کا کیا حال ہے میں اس کے جواب میں یہ شعر لکھ دیا کرتا تھا:

ماقصہ سکندر و دارانخوا ندہ ایم از ما بجز حکایت مہرو وفا مدرس
(ہم نے سکندر و دارا کے قصے نہیں پڑھے، ہم سے سوائے مہرو وفا کے قصوں کے اور
کوئی بات مت پوچھو)

اور واقعی مجھے بسا اوقات شہر کی حالت معلوم بھی نہیں ہوتی تھی نہ میں اس کی تحقیق کرتا ہوں کہ آج کتنی موتیں ہوئیں، بعض لوگوں کو بیماری میں بھی مشغله ہوتا ہے کہ اموات کی شمار معلوم کرتے پھرتے ہیں اور مجلسوں میں بجائے خوف الہی کے تذکرہ کے یہی تذکرہ ہوتا ہے کہ آج اتنی موتیں ہوئیں کل اتنی موتیں ہوئی تھیں۔ یہ بھی ایک لیعنی مشغله ہے ایسے وقت میں انسان کو

طاعات میں مشغول ہونا چاہیے اور اپنے اعمال کی اصلاح کرنی چاہیے نہ کہ دنیا بھر کے قصے لے بیٹھیں اور بیماری کے تذکرہ کو مشغلہ بنالیں۔ اسی طرح بعض لوگ خطوط میں خوابیں بہت لکھا کرتے ہیں اور ان کی تعبیر دریافت کرتے ہیں، میں اس کے جواب میں اکثر یہ شعر لکھ دیتا ہوں:

نہ شم نہ شب پرستم کہ حدیث خواب گویم چون غلام آفابم ہمہ زآفتاب گویم
(نہ شب ہوں نہ شب پرست کہ خواب کی تعبیر دوں، محبوب حقیقی کا غلام ہوں ان ہی کی باتیں بیان کرتا ہوں)

اور یہ بھی لکھ دیتا ہوں کہ بیداری کا حال لکھوں اس کا جواب دوں گا، خوابوں سے کیا ہوتا ہے، ہاں اس کا مضافات نہیں کہ خط میں چند احوال بیداری کے لکھے جائیں اپنی امراض کی اصلاح دریافت کی جائے اور اگر کوئی عجیب خواب ہوا تو اس کا تذکرہ بھی کر دیا باقی سارے خط کا یہی حاصل ہونا کہ میں نے یہ خواب دیکھا ہے وہ خواب دیکھا ہے یہ مجھ کو پسند نہیں اسی لیے میں خوابوں کی تعبیر بہت کم دیا کرتا ہوں، یہ تو فضول باتوں کا بیان تھا، لایعنی افعال کی تفصیل یہ ہے کہ بعض لوگ بلا وجہ فضول کاموں میں مشغول ہوتے ہیں، مثلاً ناول دیکھنا چھوٹے موٹے قصوں کا مطالعہ کرنا اس سے بے فائدہ وقت ضائع ہوتا ہے اس میں نہ کچھ دنیا کا نفع ہے نہ دین اس لیے کتابیں وہ دیکھنی چاہیں جو دنیا یادیں کے لیے نافع ہوں۔

اہتمام اصلاح

بعض لوگوں کو اپنی اصلاح کا اہتمام ہوتا ہے دوسروں کے کاموں میں لگے رہتے ہیں کسی نے جو فرمائش کر دی اس کو پورا کرنے میں لگے رہتے ہیں سو یاد رکھو کہ خدمت خلاق اگرچہ بہت اچھی چیز ہے مگر ہر کام کا ایک درجہ ہے سب سے مقدم انسان کے لیے اپنی اصلاح ہے اپنے کام سے جو وقت بچے اس میں مخلوق کی خدمت کا مضافات نہیں مگر اپنی حالت کی خبر نہ لینا اور دوسرے ہی کے کاموں میں سارا وقت گنوادینا یہ خدمت کا ہیضہ ہے اس لیے الاحم فالا ہم پر عمل کرنا چاہیے، بعض لوگوں کی یہ عادت کہ جہاں کوئی ان سے ملنے آگیا بس اسی کو لے بیٹھتے ہیں۔ اس کی خاطر مدارت میں اپنے ضروری کاموں کا حرج کر دیتے ہیں ایسے لوگ ہمیشہ بے انتظام رہتے ہیں ان کا کوئی معمول پابندی سے ادا نہیں ہوتا، خاطر مدارت کے لیے دس پندرہ منٹ کافی ہیں اس کے بعد اپنے کاموں میں لگ جانا

چاہیے۔ اگر انسان میں انتظام کا سلیقہ ہو تو اس کو یہ باتیں خود بخوبی محسوس ہونے لگتی ہیں کہ کون سا کام مقدم ہے کون ساموخر ہے کس کی زیادہ ضرورت کس کی نہیں، اس لیے اپنے افعال کی نگہداشت لازمی ہے اس پر عمل کرنے سے سارے معمولات بخوبی ادا ہوتے رہیں گے۔ لایعنی اموال کی یہ صورت ہے کہ بعض لوگ ضرورت سے زیادہ مال حاصل کرنے کی فکر میں لگے رہتے ہیں۔ مثلاً ایک ذریعہ معاشر تجارت کا اس قدر موجود ہے جس سے گزر خاصی طرح ہو رہا ہے مگر زیادہ مال کی حصہ ہے اس لیے بڑے پیمانہ کا کارخانہ جاری کرنا چاہتا ہے اس کا نتیجہ یہ ہوتا ہے کہ ساری عمر تھیل مال، ہی میں کٹ جاتی ہے، خدا کی طرف متوجہ ہونے کی توفیق نہیں ہوتی پھر غصب یہ کہ بڑا کارخانہ اگر ذاتی رقم سے کھولا ہے اس کا بھی چند ان مफاٹقہ نہیں بعض لوگ بلا وجہ قرض لے کر کارخانہ کھولتے ہیں اس میں جس قدر دقتیں اور پریشانیاں پیش آتی ہیں ان کا اندازہ وہ خود کر سکتے ہیں، بلا وجہ بلا ضرورت قرض لینے کی بھی شریعت نے ممانعت کی ہے بعض لوگوں کو دوسروں کی امانتیں رکھنے کا شوق ہوا کرتا ہے کہ جس نے امانت رکھوائی اٹھا کر رکھ لی، بعض دفعہ اگر امانت ضائع ہو جاتی ہے تو اس شخص کو سخت پریشانی ہوتی ہے اگر ضمان نہ دے تو طبیعت نہیں مانتی، دوسرے شخص سے ندامت ہوتی ہے اور اگر ضمان دے تو اپنے دل پر گراں ہوتی ہے اتنی رقم میری بے فائدہ خرچ ہو رہی ہے اس لیے ہر شخص کو دوسروں کی امانتیں نہ رکھنی چاہیں ہاں اگر کوئی بڑا منظم ہو اور لوگوں کو اس پر ایسا اعتماد ہو کہ اگر وہ یہ کہہ دے کہ امانت ضائع ہو گئی ہے تو کس کو اس پر خیانت کا وسوسہ بھی نہ آئے۔ ایسا شخص امانت رکھے تو مفاضت نہیں بشرطیکہ امانت کی وجہ سے اس کو پریشانی لاحق نہ ہو ورنہ انسان کو ایسا کام ہرگز نہ کرنا چاہیے جس سے جمیعت قلب فوت ہو، غرض بے فائدہ با تین فضول کام اور بے ضرورت مال کے پیچھے نہ پڑنا چاہیے ہر قسم کے لایعنی امور سے احتراز کرنا چاہیے پھر دنیکھے دل میں کیا نور اور اطمینان اور سکون رہے گا۔ اس دولت کے سامنے سلطنت بھی یقین معلوم ہو گی کیونکہ اصل راحت اسی کا نام ہے کہ دل کو چین و سکون ہو، بعض لوگ ایسے کاموں میں مشغول ہوتے ہیں جن کا انجام ان کی قدرت سے باہر ہے۔ اس کا نتیجہ بجز پریشانی کے اور کچھ نہیں۔ چنانچہ آج کل اس کا مشاہدہ ہو رہا ہے خلاصہ یہ کہ اس وقت مشائخ وغیرہ مشائخ علماء و عوام سب ہی اس مرض میں بنتا ہیں کہ لایعنی امور سے احتراز کرتے اور اس وجہ سے دنیا و دین دونوں کا نقصان ہو رہا ہے۔

عورتوں کی عادت

بالخصوص یہ عورتیں کہ ان کو رات دن زیور اور کپڑے کے تذکرہ سے سوا اور کوئی کام ہی نہیں، پھر مصیبت یہ ہے کہ جس کے پاس زیور نہ ہو وہ تو دوسروں کے زیور کا ذکر کرتی رہتی ہیں اور جس کے پاس ہو وہ بھی چین سے نہیں پیش ہتی۔ اس کو اس کی تلاش رہتی ہے کہ اگر کسی کے پاس میرے زیور سے اچھا نمونہ ہو تو میں بھی اس کو تڑوا کرو یا ہی بناؤں چنانچہ جہاں کسی کا زیور پسند آیا اور اپنا زیور ان کے دل سے اترा اور انہوں نے فوراً فرمائش کی کہ اس کو تڑوا کرو یا ہی بنایا جائے اس کی کچھ پروا نہیں ہوتی کہ ابھی ابھی اس کی بنوائی میں اتنے روپے گئے ہیں تڑوانے سے وہ سب لاغت ضائع ہو جائے گی اور دوسری لاغت الگ دینی پڑے گی مگر ان کی بلا پروا کرے جانتی ہیں شوہر کماوے گا اور لاوے گا ہم کیوں فکر کریں؛ بس ان کی تو اپنی فرمائش پوری ہونی چاہیے، شوہر کے ذمہ چاہیے کتنا ہی ہو جائے کپڑوں کی جمع کرنے کی بھرمار ہوتی ہے کہ صندوق بھرا ہوا ہے مگر کیا ممکن ہے کہ بزازان کے گھر کے سامنے سے خالی گزر جائے، غرض عورتوں کے اقوال و افعال و اموال تو سراسر لायعنی ہیں ان کی فہرست گنانا تو گویا محال ہے۔

تن ہمہ داغ داغ شدپنہ کجا کجا نہم

(تمام جسم پر داغ ہی داغ ہیں پھایہ کہاں کہاں رکھا جائے)

خیر یہ مضمون تو ظاہر تھا جس کو ہر شخص سمجھ سکتا ہے اب میں ایک بات مختصر طور پر ایسی بیان کرنا چاہتا ہوں جو ذرا باریک بات ہے جس کو بہت کم لوگ سمجھتے ہیں۔

اتباع پیش

وہ یہ کہ بعض اوقات مشائخ طریق مریدین کو ایسے امور کا حکم دیتے ہیں جو بظاہر لایعنی معلوم ہوتے ہیں جس سے ظاہر بین کوشہ ہوتا ہے کہ وہ اس حدیث کے خلاف کر رہے ہیں تو اس کی حقیقت سمجھنے کی ضرورت ہے پھر اس کے ساتھ جبکہ یہ بھی تاکید کی جاتی ہے کہ شیخ کی اطاعت کامل طور پر بجالا میں تو یہ اشکال اور قوی ہو جاتا ہے۔ سو اول سمجھنا چاہیے کہ اس کا مطلب یہ نہیں کہ خلاف شریعت بھی اگر وہ امر کرے تو اطاعت کریں بلکہ مطلب یہ ہے کہ جب وہ خلاف شرع نہ کرے بلکہ شریعت کے موافق حکم کرے اس میں اس کی اطاعت

بجا لادیں لیکن بعض دفعہ ایسا ہوتا ہے کہ شیخ شریعت کے موافق امر کرتا ہے مگر مرید اس کو کم فہمی سے خلاف شرع سمجھ جاتا ہے اس لیے اس کا معیار یہ ہے کہ بیعت ہونے سے پہلے ہی اس کی حالت کا تجربہ کر لیا جائے جب تجربہ سے اس کا مقتنی اور کامل دیندار ہونا ثابت ہو جائے اور جتنی شرائط شیخ کامل کی ہیں وہ سب اس کے اندر معلوم ہو جائیں اس کے بعد بیعت ہوں پھر اس کے حکام میں پس و پیش نہ کریں کیونکہ شیخ کامل ہرگز شریعت کے خلاف امر نہیں کر سکتا اور خلاف شرع امر کے وہ شیخ کامل نہ ہو گا البتہ اگر اس کا موافق شرع ہونا سمجھی میں نہ آوے تو ادب کے ساتھ شیخ سے تحقیق کر لینا ضروری ہے اگر وہ نہ سمجھا سکتا تو ادب کے ساتھ عذر کر دے مگر گستاخی و سرتالی نہ کرے لیکن اگر بکثرت ایسا ہونے لگے تو سمجھنا چاہیے کہ وہ کامل نہیں ہے لطف کے ساتھ اس کو چھوڑ دینا چاہیے اس تمہید کے بعد ادب سمجھنے کے بعض دفعہ شیخ کامل بعض مریدوں کو کسی اطاعت غیر واجبہ سے روک دیتا ہے مثلاً حکم دے دیا کہ تمام نوافل اور ذکر و اذکار یک لخت موقوف کر دو حالانکہ ان کا ترک لایعنی ہے اور بعض دفعہ بعض مباحثات میں مشغول ہونے کا حکم دیتا ہے کہ خوب کھاؤ پیو، ہنسو، بلو، جنگل کی سیر کرو، تفریح طبائع کے لیے سفر کرو حالانکہ بظاہر یہ امور لایعنی ہوتے ہیں تو اس سے کم فہموں کو غلطی پیش آ سکتی ہے کہ یہ عجیب شیخ ہے جو لایعنی امور کا حکم دیتا ہے اور ما لایعنی سے لیعنی مفید کاموں سے منع کرتا ہے سو خوب سمجھ لو اس میں شیخ کی غلطی نہیں بلکہ تمہارے فہم کا قصور ہے اس کا راز یہ ہے کہ وہ اطاعت جو فی نفسہ مالیعنی ہے اس مریض کے حق میں مالیعنی نہیں ہے بلکہ کسی عارض کی وجہ سے مضر ہو رہی ہے اس لیے وہ اس کو ان خاص طاعات سے منع کر رہا ہے۔ مثلاً شیخ دیکھتا ہے کہ اس مریض کو زیادہ نوافل اور ذکر و شغل کرنے سے عجب پیدا ہو گیا ہے یہ اپنے کو صاحب کمال سمجھنے لگا ہے اس لیے وہ اس کو اذکار و اشغال سے منع کر دیتا ہے جیسے طبیب مریض کو کسی طبے سے روک دیتا ہے حالانکہ اس میں میوہ جات پڑے ہوئے ہوتے ہیں مفرحات بھی اس میں موجود ہیں لیکن مریض کا معدہ کمزور ہے وہ اس کو ہضم نہیں کر سکتا، پس طبیب اس کو طبے سے روک دیتا ہے اور کڑوی دوا پلاتا ہے کہ اس کے لیے کڑوی دوا ہی مفید ہے اسی طرح طاعات واذکار اگرچہ شیریں ہیں مگر بعض دفعہ ذاکر کا مزاج اس متحمل نہیں ہوتا بلکہ امراض کا اندیشه ہوتا ہے اس لیے اس کو اذکار سے منع کر کے بعض مباحثات میں

مشغول کیا جاتا ہے اس وقت طالب کو شیخ کا اتباع کرنا چاہیے اور ہمہ تن اپنے کواس کے پرورد کر دینا چاہیے کہ وہ اس میں جو چاہے تصرف کرے اس کو مولا نافرماتے ہیں:

قال را بگزار مرد حال شو پیش مرد کامل پامال شو
(قال کو چھوڑو حال پیدا کر دو حال پیدا کرنے کے لیے فرد کامل کے قدموں میں پڑ جاؤ)

چون گزیدی پیر میں تسلیم شو
ہچھو موئی زیر حکم خضر رو
صبر کن در کار خضراء بے نفاق
تائگوید خضر رو بذا فراق
گر خضر در بحر کشتی را شکست
صد درستی در شکست خضر ہست
آل پسر را کش خضر ببرید حلق

(جب تم پیر بن الوتیاد رکھو کہ ہمہ تن تسلیم بن جانا اور حضرت موسیٰ علیہ السلام کی طرح زیر حکم حضرت خضر علیہ السلام چلنا یعنی مرشد کے افعال پر صبر و سکوت کرنا تاکہ خضر علیہ السلام یوں نہ کہہ دیں کہ جاؤ ہماری تمہاری جدائی ہے، اگر حضرت خضر علیہ السلام نے دریا میں کشتی کو توڑا تھا مگر واقع میں خضر علیہ السلام کے توڑے میں سو درستی یعنی حفاظت تھی، حضرت خضر علیہ السلام نے اس لڑکے کو قتل کر دیا تھا اس کا راز عام لوگوں کی سمجھ میں نہیں آ سکتا)

بعض دفعہ ایسا ہوتا ہے کہ ایک شخص حج کے واسطے شیخ سے اجازت لینے آیا مگر اس پر حج فرض نہیں یا فرض کو وہ ادا کر چکا ہے اب حج نفل کے لیے اجازت چاہتا ہے لیکن شیخ نے اس کو منع کر دیا ہے اس پر بعض لوگ متוחش ہوتے ہیں کہ یہ کیسے بزرگ ہیں جو حج جیسی طاعت سے منع کرتے ہیں لیکن حقیقت میں وہ حج سے منع نہیں کرتا بلکہ تم کو معصیت اور کفر سے بچانا چاہتا ہے کیونکہ وہ دیکھتا ہے کہ تم کمزور ہمت والے ہو صعوبت سفر اور مشقت طریق کا تحمل تم نہیں کر سکتے ایسی حالت میں اگر تم حج کرنے گئے تو اندیشہ ہے کہ ایک حج کے لیے پچاس نمازیں قضا کرو گے اور اگر زیادہ مشقت پیش آئی تو یہ بھی اندیشہ ہے کہ تم کو حج ہی سے نفرت ہو جائے اور خدا کی طرف سے دل میں شکایت پیدا ہو جائے گی تو اس صورت میں حج کا ثواب تو کیا ملتا ایمان بھی مکہ ہی میں رہ جاتا اور فرض ادا ہی ہو چکا تھا تو خواہ مخواہ نفل کام کے لیے ایمان کو خطرہ میں ڈالنا یا کم از کم معا�ی میں بتلا ہونا کون سی عقل مندی ہے اس لیے وہ شیخ کامل ایسے شخص کے لیے یوں کہتا ہے:

اے قوم نجح رفتہ کجا سید کجا سید معاشو ق درین جاست بیا سید بیا سید

(اے لوگو! حج کے لیے کہاں جاتے ہو محبوب یہیں ہے ادھر آؤ، ادھر آؤ)

البتہ جس پر حج فرض ہواں کو چلا جانا چاہیے اور مشقت سفر کے لیے دل کو یہ مضمون سمجھائے۔

اے دل آن بہ کہ خراب از مئے گلگوں باشی بے زرو گنج بصد حشمت قاروں باشی

در رہ منزل لیلی کہ خطر ہاست بجان شرط اول قدم آنسٹ کہ مجنوں باشی

(اے دل یہی بہتر ہے کہ عشق الہی میں مٹ جاؤ بے زرو مال کے حشمت اور دبدبہ

میں قارون (دنیاداروں سے بہت بڑھ جاؤ لیلی) (مراد محبوب حقیقی) کے راستے میں جان کو

سینکڑوں خطرات ہیں اس راہ میں قدم رکھنے کی اول شرط یہ ہے کہ مجنوں بن جاؤ)

بات یہ ہے کہ حج میں تکلیف و مشقت اسی کو معلوم ہوتی ہے جس کو محبت نہ ہو ورنہ اہل محبت

کو تو وہاں کی ہر کلفت کا لطف آتا ہے۔ آخر محبوبان مجازی کے وصال میں عشاقد کیسی کیفیتیں

برداشت کرتے ہیں پھر کیا ان کو ان کلفتوں سے کچھ پریشانی ہوتی ہے ہرگز نہیں پس جس پر حج

فرض ہو وہ اپنے دل کو یہ باتیں سمجھائے کہ عشاقد ایک ادنی سے محبوب کے لیے ہزاروں مشقتیں

جھیلتے ہیں پھر تعجب ہے کہ میں محبوب حقیقی کے دربار میں پہنچنے سے ذرا اسی کلفت کی وجہ سے رک

جاوں، اسی طرح دنیوی مقدمات کی کامیابی کے لیے اہل دنیانہ گرمی کی پرواکرتے ہیں نہ سردی کی

نہ بھوک کی پرواکرتے ہیں نہ پیاس۔ پھر حیرت ہے کہ میں مقدمہ آخرت کی کامیابی کے لیے ذرا

کی تکلیف برداشت نہ کروں مجھے ہمت کر کے ضرور جانا چاہیے البتہ جس پر حج فرض نہ ہو۔ یادہ

فرض ادا کر چکا ہے اس کو اگر شیخ منع کر دے تو اس سے یہی کہا جائے گا:

اے قوم نجح رفتہ کجا سید کجا سید معاشو ق دریں جاست بیا سید بیا سید

(اے لوگو! حج کے لیے کہاں جاتے ہو محبوب یہیں ہے ادھر آؤ، ادھر آؤ)

اس کے لیے اس صورت میں حج سے زیادہ نفع صحبت شیخ میں ہو گا یہاں مرید کو شیخ کے

ہاتھ میں اپنے آپ کو تسلیم کر دینا چاہیے۔

طریق تسلیم و تفویض

اس طریق میں تسلیم و تفویض بہت ضروری ہے بدوں اس کے کام نہیں چل سکتا بشرطیکہ

شیخ کوئی گناہ نہ کروائے ہاں مباحثات و مستحبات اس کی قلمرو ہیں ان میں وہ جس طرح چاہیے

تصرف کرے اسے اختیار ہے اگر وہ کسی مستحب کام سے روک دے تو اس میں اس کی اطاعت لازم ہے کیونکہ وہ تم کو ایک مستحب سے روک کر اس سے افضل اور ضروری کام میں لگائے گا۔ اس راستے میں نفس و شیطان کے مکائد بہت دقيق ہوتے ہیں، بعض دفعہ شیطان ایک مستحب کام کی رغبت دلاتا ہے مگر اس کا مقصود یہ ہوتا ہے کہ اس میں مشغول ہو کر دوسرے اہم اور ضروری کام سے یہ رہ جائے گناہ کی رغبت تو سالک کو وہ اس لیے نہیں دلاتا کہ جانتا ہے کہ گناہ کا وہ سہ ڈالنے سے یہ فوراً سمجھ جائے گا کہ وہ سہ شیطانی ہے اور مستحب کام کی رغبت کو شیطانی وہ سہ ہر شخص نہیں سمجھ سکتا ہے۔ ناواقف تو اس کو الہام رحمانی سمجھنے لگتا ہے مگر شیخ کامل سمجھ لیتا ہے کہ بعض دفعہ شیطان بھی مستحب کام کی رغبت دلایا کرتا ہے نہ اس لیے کہ وہ مستحبات سے خوش ہے یا سالک کا مستحبات میں مشغول ہونا اس کو پسند ہے بلکہ محض اس لیے کہ ایک ادنیٰ مستحب ہے اس کو مشغول کر کے اعلیٰ اور اہم کام سے روک دے چنانچہ ایک بار ایک طالب کے قلب پر تقاضا ہوا کہ فلاں جگہ چلو وہاں قتال ہو رہا ہے وہاں چل کر خدا کے راستے میں جان دینا چاہیے وہ بے چارہ اس وقت تک خلوت نہیں تھا، ذکر و شغل و مجاہدات میں مشغول تھا کہ دفعۃ ایک دن جہاد کا داعیہ قلب میں پیدا ہوا اب اس خطرہ کو شیطانی وہ سہ کوئی کہہ سکتا تھا، ظاہر میں تو بہت اچھا خیال تھا مگر وہ شخص چونکہ سچا طالب تھا اس لیے حق تعالیٰ نے دشمنی کی کہ اس نے اس خطرہ پر عمل نہیں کیا بلکہ حق تعالیٰ سے دعا کی کہ مجھ کو اس خطرہ کی حقیقت سے مطلع کر دیا جائے۔ آخر الحاج وزاری کے بعد حقیقت منکشف ہوئی کہ یہ خطرہ نفسی ہے تمہارا نفس مجاہدات سے پریشان ہو گیا ہے اس لیے وہ تم کو جہاد کی رغبت دلاتا ہے کہ اس میں ایک دم سے خاتمہ ہو جائے گا۔ یہ روز کی مصیبت تو نہ رہے گی تو آپ نے نفس کی چال دیکھی وہ ان کو فرض سے فرض کفایہ میں مشغول کرنا چاہتا تھا کیونکہ جہاد کرنے والے اور بہت مسلمان موجود تھے ان کے ذمے فرض عین نہ تھا اور اصلاح نفس فرض عین ہے اور اس کی منشاء راحت طلبی تھی وہ چاہتا تھا کہ بس جہاد میں جا کر ایک دم سے فیصلہ ہو جائے یہ روز روز کی مشقت اور چکی پینا ختم ہو جائے۔ پس نفس و شیطان کے ان مکائد کو شیخ پہچان لیتا ہے اس لیے بعض دفعہ وہ مستحبات سے روک دیتا ہے جس سے اہل ظاہر متوضّع ہوتے ہیں کیونکہ وہ حقیقت کو نہیں سمجھتے۔ میرے ایک دوست نے ذکر و شغل بہت زیادہ کیا، دفعۃ ان کو شدید قبض طاری ہوا انہوں نے مجھے اطلاع کی میں نے کہا کہ سب کام چھوڑ دو اور خوب کھاؤ پیو، ہنسو بولو، سیر و تفریح

میں مشغول ہوا اور لکھنؤ جا کر سیر کرو یا کسی دوسری جگہ کا سفر کرو اس علاج سے ان کو بہت وحشت ہوئی کہ ذکر و شغل چھڑا کر اچھا کام بتالا یا مگر باوجود حقیقت سمجھ میں نہ آنے کے انہوں نے اس پر عمل کیا، تین چار دن میں بسط قوی حاصل ہو گیا اور سارا قبض جاتا رہا، بڑے خوش ہوئے تو یہ بات تھی کہ کثرت مجاہدات سے نفس تھک گیا تھا جیسے بعض دفعہ روز روز مٹھائی کھانے سے جی اکتا جاتا ہے اس لیے تبدیلِ ذاتِ الٰہ کی ضرورت تھی جیسے جب غذا ہضم نہ ہو تو کھانے کے ساتھ چھٹنی کھالیا کرتے ہیں چنانچہ جب نفس کو مجاہدات سے چھڑا کر سیر و تفریح میں مشغول کیا گیا ذاتِ الٰہ بدلت گیا تو وہ انقباض بھی جاتا رہا۔ حضور صلی اللہ علیہ وسلم نے اس راز کو خوب سمجھا ہے اسی لیے حدیث میں ہے جب رات کو نماز پڑھتے پڑھتے نیندا آنے لگے تو سو جاؤ پھر انھوں کر کام کرنے لگو۔ ”ولن یمل الله حتی تملوا“ ہمارے حضرت استاد رحمۃ اللہ علیہ فرمایا کرتے تھے کہ سبق کا تکرار اپسے وقت ختم کرنا چاہیے جبکہ کچھ شوق ختم ہو جائے مثلًا بارہ دفعہ کہنے کا شوق ہو تو دس باری کہہ کر ختم کر دوتاکہ آئندہ کے لیے شوق باقی رہے اس سے اکتا کر ختم نہ کرنا چاہیے۔ اس سے آئندہ کو ہمت ہار جاتی ہے اور اس کی ایک عجیب مثال بیان فرمائی۔ گویا معقول کو محسوس کر دیا فرمایا دیکھو چلتی پھراتے ہوئے کچھ ڈورا اس کے اوپر لپٹا ہوا چھوڑ دیتے ہیں تاکہ اس ڈورے پر آسانی سے پھر لوٹ آوے اور اگر کبھی غلطی سے سارا ڈورا اتر جاتا ہے پھر دقت سے لوٹی ہے۔ غرض اسی طرح اور بہت نظیریں ہیں جن میں شیخ مستحبات سے روک کر مباحثات میں مشغول کرتا ہے مگر وہ مباحثات ہی مالیعی ہیں اور مستحبات اس شخص کے لیے لا مالیعی ہوتے ہیں باقی اس کے لیے قواعد ہیں یہ نہیں کہ جب چاہا جو چاہا حکم دے دیا، قواعد ضرور ہیں مگر وہ پاس رہنے والے کو بتلائے جائیں اور وہ ان سے کام لینے لگے۔

عدم مہارت فن

تو عدم مہارت فن کے سبب وہی قصہ ہو گا کہ ایک حکیم صاحب اپنے صاحبزادہ کو ساتھ لے کر ایک مریض کو دیکھنے گئے بغض دیکھ کر کہنے لگے کہ معلوم ہوتا ہے آج آپ نے نارنگی کھائی ہے مریض نے اقرار کیا، لوٹتے ہوئے صاحبزادہ نے دریافت کیا کہ آپ کو بغض سے یہ کیوں کر پتہ چل گیا کہ اس نے نارنگی کھائی ہے۔ حکیم صاحب نے کہا کہ بغض سے تو کچھ اتنا معلوم ہوا تھا کہ اس نے کوئی چیز قاطع صفر استعمال کی ہے پھر مجھے پنگ کے نیچے سے نارنگی کے جھلکے نظر آئے تو میں

سمجھ گیا کہ اس نے نارنگی کھائی ہے۔ بس اب صاحبزادہ کہاں تھے بڑے خوش ہوئے کہ ہم کو آج بڑا مسئلہ معلوم ہوا جب حکیم صاحب مر گئے اور صاحبزادہ کا دور دورہ ہوا تو کسی مريض کے یہاں بلائے گئے آپ کو تو وہ مسئلہ یاد ہی تھا، نفس دیکھ کر چار پانی کے نیچے نظر کی تو ایک نمدہ پڑا ہوا دیکھا، کہنے لگے کہ آپ نے آج نمدہ کھایا ہے لوگ اس پر ہنسنے لگے یہاں نے کہا بھلانندہ بھی کوئی کھانے کی چیز ہے جو میں کھالیتا تو آپ کہنے لگے کہ نفس سے تو یہی معلوم ہوتا ہے کہ آپ نے آج نمدہ کھایا ہے اس نے ملازموں سے کہا کہ اس جاہل کون کالو۔ اس کی دم میں نمدہ اسی طرح اندازی آدمی کو اگر یہ قواعد بتائے جائیں گے وہ بھی ایک قاعدہ یاد کر کے سب کو ایک ہی لکڑی سے ہائے گا باقی محققین نے اس کے لیے اصول و قواعد بیان کئے ہیں اور محقق ان کو سمجھ کر استعمال بھی کرتا ہے اگرچہ ایسے لوگوں پر عوام نے طعن بھی بہت کئے ہیں مگر مشائخ پر طعن نہیں ہو سکتا وہ جو کچھ کرتے ہیں حقیقت سمجھ کر کرتے ہیں۔ امام غزالی نے لکھا ہے کہ جب ذکر سے طبیعت اکتا جائے تو اس ذاکر پر تھوڑی دری ہنسنا بولنا بھی واجب ہے لوگوں نے اس مسئلہ کی وجہ سے امام پر بہت طعن کیا کہ دیکھو ہنسنے بولنے کو واجب کر دیا مگر محقق کا کلام محقق ہوتا ہے اس کا راز یہ تھا کہ اصل میں تو عمل واجب ہے اور بعض طبائع کی خصوصیت سے عمل موقوف ہوتا ہے۔ نشاط پر نشاط ہوتا ہے ہنسنے بولنے سے اور یہ مسلم ہے کہ مقدمہ الواجب واجب پس اس میں کیا اشکال رہا۔ یہ مضمون طویل ہے لیکن وقت تنگ ہو گیا ہے اس لیے میں بیان کو ختم کرتا ہوں اور حدیث کا خلاصہ پھر بیان کیے دیتا ہوں کیونکہ خلاصہ بیان کر دینے سے مقصود محفوظ ہو جاتا ہے۔ حاصل اس ارشادِ نبوی گا یہ ہے کہ فضول اور لغو با تیں اور کام چھوڑ دو اور فضول اسے کہتے ہیں جس کے چھوڑنے سے نہ دنیا کا ضرر ہونہ آخرت کا اور اس کے کرنے میں نہ دنیا کا نفع ہونہ آخرت کا اب دعا کرو کہ حق تعالیٰ ہم کو عمل کی توفیق دیں۔ آمین۔

وصلی اللہ علی سیدنا و مولانا محمد وعلی اللہ واصحابہ اجمعین۔

موانع الطريق کی تفصیل اور ان سے بچنے کی مذاہیر، حق تعالیٰ تک پہنچنے کا طریق۔

رفع الموانع

موانع طریق کی تفصیل کے متعلق یہ وعظ جامع مسجد تھانہ بھون
 میں ۲۰ ربیع الثانی ۱۳۳۲ھ کو بھوپال سے آئے ہوئے چند
 مہماں کی خواہش پر بیٹھ کر فرمایا۔ ۱۵۰ کے قریب سا میں
 تھے۔ جن کی اکثریت صلحاء پر مشتمل تھی اور اہل علم کم تھے۔ مولوی
 محمد عبداللہ صاحب گنگوہی نے قلم بند کیا۔

نطبه ماثورہ

الْحَمْدُ لِلَّهِ رَحْمَنِ الرَّحِيمِ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللَّهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مِنْ يَهْدِهِ اللَّهُ فَلَا مُضِلٌّ لَهُ وَمَنْ يُضْلِلُهُ فَلَا هَادِيَ لَهُ وَنَشَهَدُ أَنَّ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشَهَدُ أَنَّ سَيِّدَنَا وَمَوْلَانَا مُحَمَّداً عَبْدَهُ وَرَسُولَهُ صَلَّى اللَّهُ تَعَالَى عَلَيْهِ وَعَلَى آلهٖ وَاصْحَابِهِ وَبَارَكَ وَسَلَّمَ أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ . بِسْمِ اللَّهِ الرَّحْمَنِ الرَّحِيمِ مَا أَصَابَ مِنْ مُصِيبَةٍ إِلَّا بِإِذْنِ اللَّهِ وَمَنْ يُؤْمِنُ بِاللَّهِ يَهْدِ قَلْبَهُ وَاللَّهُ بِكُلِّ شَيْءٍ عَلِيهِ وَأَطِيعُوا اللَّهَ وَأَطِيعُوا الرَّسُولَ فَإِنْ تَوَلَّتُمْ فَإِنَّمَا عَلَى رَسُولِنَا الْبَلَاغُ الْمُبِينُ اللَّهُ لَا إِلَهَ إِلَّا هُوَ وَعَلَى اللَّهِ فَلِيَتَوَكَّلِ الْمُؤْمِنُونَ يَا أَيُّهَا الَّذِينَ آمَنُوا إِنَّ مِنْ أَزْوَاجِكُمْ وَأُولَادِكُمْ عَدُوًا لَكُمْ فَاحْذَرُوهُمْ وَإِنْ تَعْفُوا وَتَصْفَحُوا وَتَغْفِرُوا فَإِنَّ اللَّهَ غَفُورٌ رَّحِيمٌ إِنَّمَا أَمْوَالُكُمْ وَأُولَادُكُمْ فِتْنَةٌ وَاللَّهُ عِنْدَهُ أَجْرٌ عَظِيمٌ فَاتَّقُوا اللَّهَ مَا إِسْتَطَعْتُمْ وَاسْمَعُوا وَأَطِيعُوا وَانْفَقُوا خَيْرًا لِأَنفُسِكُمْ وَمَنْ يُوقَ شُحَّ نَفْسِهِ فَأُولَئِكَ هُمُ الْمُفْلِحُونَ إِنَّ تُقْرِضُوا اللَّهَ قُرْضاً حَسَنًا يُضَاعِفُهُ لَكُمْ وَيَغْفِرُ لَكُمْ وَاللَّهُ شَكُورٌ حَلِيمٌ عَالِمٌ الغَيْبِ وَالشَّهَادَةِ الْعَزِيزُ الْحَكِيمُ . (التغابن آیت نمبر ۱۱ تا ۱۸)

ترجمہ: (کوئی مصیبت بدلوں حکم خداوندی نہیں پہنچتی اور جو شخص اللہ پر پورا ایمان رکھتا ہے اللہ اس کے قلب کو صبر و رضا کی راہ دکھاتا ہے اور اللہ ہر چیز کو خوب جانتا ہے۔ (خلاصہ

یہ کہ ہر امر میں) اللہ کا کہنا مانو اور رسول اللہ صلی اللہ علیہ وسلم کا کہنا مانو اور اگر تم (اطاعت سے) اعراض کرو گے (یاد رکھو) ہمارے رسول صلی اللہ علیہ وسلم کے ذمہ صاف صاف پہنچا دینا ہے۔ اللہ کے سوا کوئی معبود نہیں اور مسلمانوں کو اللہ ہی پر تو کل رکھنا چاہیے۔ اے ایمان والو! تمہاری بعض بیباں اور اولاد تمہارے (دین کے) دشمن ہیں تم ان سے ہوشیار رہو اور اگر تم معاف کرو اور درگزر کر جاؤ اور بخش دو تو اللہ تمہارے گناہوں کو بخشنے والا اور تمہارے حال پر حکم کرنے والا ہے، تمہارے مال اور اولاد تمہارے لیے آزمائش ہے اور اللہ تعالیٰ کے پاس اس کے لیے بڑا اجر ہے تو جہاں تک تم سے ہو سکے اللہ سے ڈرتے رہو اور اس کے احکام سنو اور مانو اور خرچ بھی کیا کرو یہ تمہارے لیے بہتر ہو گا اور جو شخص نفسانی حرص سے محفوظ رہا یہی فلاح پانے والے ہیں اور اگر تم اللہ تعالیٰ کو اچھی طرح قرض دو گے اس کو تمہارے لیے بڑھاتا چلا جائے گا اور تمہارے گناہ بخش دے گا اور اللہ تعالیٰ بڑا قدر دان

(اور بڑا بُردار ہے پوشیدہ اور ظاہر کا جانے والا ہے زبردست اور حکمت والا ہے)

تکمیلہ: یہ سورۃ تعاون کا ایک پورا کہوں ہے ہر چند کہ آیتیں متعدد ہیں لیکن ان سب میں ایک جہت جامعہ ہے جس کی وجہ سے تمام آیتیں تلاوت کی گئیں اور گویا میں اختصار ہو گا لیکن یو جھ ارتباط آیات و جامعیت بیان کے اس مختصر ہی میں تمام آیتوں کے متعلق بیان ہو جائے گا اب میں پہلے وہ عنوان عرض کر دوں جس کی یہ آیتیں بمنزلہ شرح اور تفسیر کے ہیں تاکہ ان کو تمام بیان میں پیش نظر رکھا جائے اور اس سے یہ بھی اجمالاً معلوم ہو گا کہ آیات قرآنیہ میں کیسا ارتباط ہے لیکن یہ وقت اس مسئلہ پر مفصل گفتگو کرنے کا نہیں ہے اس لیے اگر اس کو بیان کیا جاوے گا تو اصل مضمون مقصود رہ جائے گا اس لیے اصل مضمون کی طرف رجوع کیا جاتا ہے اس تمام رکوع کے اندر جہت جامعہ بمنزلہ عنوان کے ہے صرف ایک شے ہے وہ یہ کہ حق تعالیٰ نے ان آیتوں میں موانع طریق کو بیان فرمایا ہے یعنی جو چیزیں حق تعالیٰ کے راستے سے روکنے والی ہیں اور اللہ کی یاد سے غفلت میں ڈالنے والی ہیں یا ان کی فہرست ہے لیکن صرف موانع کے بیان پر اکتفا نہیں فرمایا بلکہ ساتھ ساتھ اس کا علاج بھی مذکور ہے اور یہ حق تعالیٰ کی عجیب قدرت ہے کہ جہاں کسی مضرت کا وجود ہے وہاں اس کا دفع بھی موجود ہے اور اس حکمت کا ظہور تمام کائنات عالم پر ہوا ہے اور قرآن مجید میں تو خصوصیت کے ساتھ ہوا ہے کہ جہاں امراض کا ذکر ہے وہاں دو ابھی ہے اور جس جگہ معا�ی کا بیان ہے وہاں اس کا علاج بھی یہ ہے۔ حاصل آج کے بیان کا۔

خوشنگوار اور ناگوار امور

اس کے بعد سمجھئے کہ وہ موانع چند کلیات ہیں اور ان کی بے شمار جزئیات ہیں پھر ان کلیات کے لیے وہ کلی جامع ہیں اس طور سے یہ تمام مضمون باہم متناسق اور منتظم ہیں وہ موانع باوجود تعدد و تکثر کے جزئیات کے صرف دو امر کلی کے اندر منحصر ہیں یعنی صرف دو مانع ہیں اول ضرائیعی وہ حالت کہ جس کا عروض انسان کو ناگوار ہے دوسرے سرا یعنی وہ کیفیت جس کا ظہور آدمی کو گوارا ہو لیکن یہ دونوں حالات مطلقاً مانع نہیں بلکہ قید افراط کے ساتھ یعنی ضراء میں وہ حالت جو زیادہ ناگوار ہے اور سراجہت میں وہ حال جو زیادہ گوارا ہے تفصیل اس اجمال کی یہ ہے کہ اول یہ سمجھنا چاہیے کہ وہ طریق جس کے موانع میں ہم کلام کر رہے ہیں اس سے مراد حق تعالیٰ تک پہنچنے کا راستہ ہے اور وہ کسی محسوس شے نہیں کہ کوئی بینا ہو یا سڑک ہو بلکہ حاصل اس کا شغل مع اللہ ہے اور شغل قلب کا فعل ہے جو کم و پیش ہر مومن کو حاصل ہے یہ تو حاصل ہوا طریق کا اب سمجھو کہ ہر شخص پر اکثر اوقات ان دو حالتوں یعنی سراء یا ضراء میں سے ایک نہ ایک حالت کا عروض علی سبیل العاقب والتناوب ضرور رہتا ہے۔ بعض مرتبہ تو ادنیٰ درجہ ان حالتوں کا ہوتا ہے یعنی ناگواری اور خوشنگواری کم درجہ کی ہوتی ہے کہ قلب کو اپنی اصلی حالت سے از جارفہ نہیں کرتی اور بعض مرتبہ زیادہ ہو جاتی ہے کہ قلب کو اپنی مشغول کر لیتی ہے اور اپنی اصل حقیقت سے دور کر دیتی ہے۔ بس یہی حالت مانع طریق ہے باقی اس حالت کی کوئی ایسی تحدید کہ اس فلاں درجہ مانع ہے نہیں ہو سکتی بطور تشکیل کے حسب اختلاف قوت شغل مع اللہ کی ہر فرد کے اعتبار سے اس میں اختلاف ہو گا اور یہ شغل مع اللہ وہ چیز ہے کہ تمام شریعت جس کا ایک جزو طریقت بھی ہے اسی شغل میں اللہ کی شرح اور تفصیل ہے اور یہ جو میں نے کہا کہ جس کا ایک جزو طریقت بھی ہے اور طریقت کو شریعت پر عطف نہیں کیا تو کیا وجہ اس کی ہے کہ شریعت اور طریقت میں تباہ کمی نہیں ہاں ایسا تباہ کہا جا سکتا ہے جیسے کل میں اور اس کے اجزاء خارجیہ میں تباہ ہوتا ہے کہ چھپت کو یاد یوار کو بیت یا بیت کو چھپت یاد یوار نہیں کہہ سکتے اور اجزاء ذہنیہ میں تو کل کا اس کے اجزاء پر اجزاء کا اپنے کل پر صادق آنا بھی ضروری ہے اس لیے میں تباہ کے لفظ کو کہ موہم ہے چھوڑ کر یہ کہوں گا کہ شریعت اور طریقت اور کہتے ہیں کہ شریعت

میں بہت سی چیزیں حرام ہیں اور طریقت میں حلال ہیں، کاش اس کا عکس کرتے تو اس سے تو اچھا تھا یعنی یہ کہتے کہ شریعت میں بہت سی چیزیں حلال ہیں اور طریقت میں حرام تو ہم اس کی یہ تاویل کر لیتے کہ مطلب ان کا یہ ہے کہ نرے فتوے پر مت رہوں لیے کہ ہم کو خدا تعالیٰ سے خاص تعلق پیدا کرنا منظور ہے اس لیے ہم کو بہت وہ چیزیں جن کو حق تعالیٰ نے شریعت میں بوجہ اپنے بندوں کے ضعف کے بطور خست کے جائز کر دی ہیں ان کے ساتھ ہم کو عملانہ جائز کا سا بر تاؤ رکھنا چاہیے تاکہ عزیمتہ پر عمل فوت نہ ہو لیکن اس کا توانام و نشان نہیں بلکہ بر عکس اس کے جو اعمال کہ شریعت میں حرام ہے ان کے نزدیک جائز ہے شراب پینا حرام ہے اور انکے نزدیک جائز ہے اور بہت سے صوفی ایسے بھی دیکھئے گئے جو امرد پرستی کو سبب قرب کا جانتے ہیں۔ چنانچہ ہم نے خود ان لوگوں کو دیکھا ہے کہ ایک ایک لڑکا ان کے ساتھ ہوتا ہے اور اس کے جواز کے لیے ایک حدیث گھڑی ہے وہ یہ ہے ”رأیت ربی فی صورة ثباب امرد“ (میں نے اپنے رب کو جواں مرد کی صورت میں دیکھا) اول تو یہ حدیث ہی نہیں، کسی کی گھڑت ہے اور اگر بالفرض ہو بھی تو توجیہ اس کی یہ ہو گی کہ مراد اس میں ایک تخلی مثالی ہے جو کہ مخصوص امردی کے ساتھ نہیں ہے بلکہ بزرگوں کو یہ تخلی مختلف صورتوں میں ہوتی ہے اور حاصل اس کا صرف مظہریت ہے یعنی ان کو ان صورتوں میں حق تعالیٰ کے علم قدرت وغیرہ صفات کا مشاہدہ ہوتا ہے اور اگر وہ اس حدیث سے قطع نظر کر کے کہیں کہ ہم امارد کو بحیثیت مظہریت ہی کے دیکھتے ہیں کہ اس میں بعض صفات کا مشاہدہ ہوتا ہے سو ایسے مشاہدہ تو جس طرح امرد میں ہے اسی طرح بوڑھے میں بھی ہے پھر کیا وجہ ہے کہ امرد بے ریش تو سبب قرب کا ہوا اور سو برس کا بوڑھا یا ایک ماہ کا بچہ نہ ہو۔ بقراط کی حکایت شیخ سعدی شیرازی نے نکھلی ہے کہ چلا جا رہا تھا ایک شخص کو دیکھا کہ پسینہ پسینہ اور بے خود ہو رہا ہے، پوچھا کہ اس کا کیا حال ہے لوگوں نے کہا کہ یہ ایک بزرگ ہے اس نے ایک حسین لڑکے کو دیکھ لیا ہے اس میں حق تعالیٰ کی قدرت کا مشاہدہ کر رہا ہے، بقراط نے کہا کیا حق تعالیٰ نے صرف یہ ہی لڑکا، ہی اپنی قدرت کے اظہار کے لیے پیدا کیا ہے اور کوئی نہیں، ایک دن کا بچہ بھی تو اسی کا پیدا کیا ہوا ہے اس کو دیکھ کر اس کا حال متغیر نہ ہوا۔ حق تعالیٰ کی صنعت دیکھنے کے اندر تو دونوں برابر ہیں بلکہ طفل یک روزہ کے اندر بوجہ زیادہ عجیب ہونے کا قدرة کا ظہور زیادہ ہے یہ تو ایک حکیم یونانی کی حکایت ہے اس کو سن کر تو شاید لوگ رد کر دیں

کہ اس کی بات کا کیا اعتبار ہے لیکن شیخ سعدیؒ اس کی تصدیق کرتے ہیں اب تو کوئی شک و شبہ کی گنجائش نہیں ہے اس لیے کہ وہ توسیب کے نزدیک مسلم ہیں صوفی بھی ہیں اور حکیم بھی وہ فرماتے ہیں محقق ہماں بینداز رابل کہ درخوب دیاں چین و چکل۔ یعنی جو شخص حقیقت میں ہے اور اونٹ میں بھی وہی دیکھتا ہے بلکہ اونٹ کے دیکھنے میں تو نفع محض ہے اور امرد کے دیکھنے میں فتنہ کا احتمال بھی غالب ہے اسی واسطے اونٹ کے دیکھنے کا امر بھی فرمایا ہے۔ ارشار ہے: ”أَفَلَا يَنْظُرُونَ إِلَى الْأَبْلِ كَيْفَ خُلِقَتْ“ (کیا وہ لوگ اونٹ کی طرف نہیں دیکھتے کہ اسے کیسے پیدا کیا گیا) یہ نہیں فرمایا: ”أَفَلَا يَنْظُرُونَ إِلَى الْأَمَارَدَ كَيْفَ خُلِقُوا“ (کیا وہ امردوں کو نہیں دیکھتے کہ کیسے پیدا کیے گئے)

کم علمی کی خرابی

یہ جہلا صوفیاء کفار قریش سے بھی بڑھ گئے ہیں اس لیے کہ انہوں نے قرآن شریف کی نسبت حضور صلی اللہ علیہ وسلم سے یہ درخواست کی تھی آیت بقرآن ”غیر هدا او بدلہ“ یعنی اس قرآن کے سوا کوئی دوسرا قرآن جس میں ہمارے معبودوں کی برائی نہ ہو لائیے یا اسی میں ترمیم کر دیجئے جس کا جواب ارشاد ہوا ہے: ”فُلْ مَا يَكُونُ لِيْ أَنْ أُبَدِّلَهُ مِنْ تِلْقَاءِ نَفْسِيْ“ یعنی میرے اختیار میں نہیں ہے کہ میں اس کو اپنی طرف سے بدل دوں جواب میں صرف تبدیل کی اس لیے نفی فرمائی کہ اس سے ہی تجدید کی نفی بھی ہوگی اس لیے کہ جب کہ ترمیم بھی اختیار میں نہیں ہے تو نیا قرآن لانا تو بطریق اولیٰ مشغی ہو گیا اور ان حضرات نے خود ہی ایک قرآن بنالیا کہ حق تعالیٰ تو فرماتے ہیں: ”أَفَلَا يَنْظُرُونَ إِلَى الْأَبْلِ كَيْفَ خُلِقَتْ“ (کیا وہ لوگ اونٹ کی طرف نہیں دیکھتے کہ کیسے پیدا کیا گیا) اور یہ اپنے طرز عمل سے کہہ رہے ہیں: ”أَفَلَا يَنْظُرُونَ إِلَى الْأَمَارَدَ كَيْفَ خُلِقُوا“ (کیا وہ لوگ امردوں کو نہیں دیکھتے کہ کیسے پیدا کیے گئے) انہوں نے تو صرف درخواست کی تھی مگر انہوں نے بدل کر دکھلا دیا۔ گویا در پرداہ قرآن مجید کا مقابلہ ہے کہ قرآن میں طریق قرب الہی کے مذکور نہیں ہیں، ہم نے ایجاد کئے ہیں غرض قائل ہوئے تو اس کے ہوئے کہ طریق میں بہت سی حرام چیزیں بھی حال ہیں اور یہ مسلک نیا نہیں ہے پہلے بھی ان کے ہم خیال

لوگ ہونے ہیں چنانچہ ایک فرقہ اباجیہ مشہور ہے کہ ان کے نزدیک ہر شے مباح ہے اور اس حدیث سے استدلال کرتے ہیں جو اہل بدر کی شان میں وارد ہوئی ہے: "اعملو ماشیتم فقد غفرت لكم" جو چاہو عمل کرو میں نے تمہارے لیے مغفرت کر دی۔ یہ ملاحظہ ایمان کا مضمون ہے یہ ادھورے علم کی خرابی ہے حالانکہ خود اس حدیث کے اندر غور کرنے سے جواب ظاہر ہے۔ چنانچہ شیخ اکبر فرماتے ہیں کہ فقط مغفرت فرمانا خود دال ہے گناہ ہونے پر اگر گناہ نہ ہوتا تو غفران رشیت ہوتا۔ الحجت یا الحملت یا الحملت ہوتا۔ غرض کمالات میں کوئی مرتبہ ایسا نہیں ہے کہ اس پر پہنچ کر کام شروع کرنے سے ساقط ہو جاویں۔ الحاصل شریعت اور طریقت تنافی نہیں ہے اس لیے اس نے ایمت کا شریعت پر عطف نہیں کیا۔ بہر حال تمام شریعت شرح ہے اسی شغل مع اللہ یا توبیان ہے۔ شریق کا رامانع کا حاصل ہو گا شغل الغیر یعنی قلب کو غیر حق کے ساتھ مشغول کر دینا اس لیے۔ بلب ایسی چیز ہے کہ ایک وقت میں دو طرف اس کو توجہ تام نہیں ہوتی جب غیر کے ساتھ شغوفی ہو گی تو اس سے لامحالہ حق تعالیٰ سے غفلت ہو گی۔

عبدت میں یکسوئی

اسی واسطے فلاسفہ نے کہا ہے: "النفس لاتتوجه الى، شيئاً في آن واحد" اور یہاں سے ایک کام کی بات مستنبط ہوتی ہے وہ یہ ہے کہ اکثر لوگ اس کی شکایت کیا کرتے ہیں کہ ہم کو نماز میں وسو سے آتے ہیں اور اس کے مختلف علاج کرتے ہیں۔ چنانچہ مشائخ زمانہ تو اس کے لیے وظیفے بتلاتے ہیں کہ یہ وظیفہ پڑھنا شروع کیا تو وسو سے وہاں بھی میں یہ قید لگادی کہ جی لگا کہ پڑھنا۔ اس بے چارہ نے پڑھنا شروع کیا تو وسو سے وہاں بھی موجود پھر شیخ صاحب سے عرض کیا کہ حضرت وسو سے آتے ہیں، انہوں نے اس کے لیے بھی ایک وظیفہ اور بتا دیا اب اس میں بھی وسو سے ہیں پھر اس کے لیے بھی تیسرا وظیفہ بتا دیا تسلسل محال لازم آگیا اور ان حضرات نے یہ ثابت کر دیا کہ نماز میں جی لگنا اور وساوس کا قطع ہو جانا محال ہے اس لیے کہ تسلسل موتلزم ہے اور جو متلزم محال کو ہو وہ خود محال ہے اب وہ بے چارہ پریشان ہو کر سمجھ جاتا ہے کہ بس جی نماز میں جی لگنا میرے لیے تو بہت مشکل

ہے اور وظیفے پڑھتا پڑھتا تھک جاتا ہے بعض مرتبہ انجام اس کا یہ ہوتا ہے کہ نماز بھی چھوڑ دیتا ہے۔ صاحبو! کوئی ان شیخ سے پوچھئے کہ وظیفہ پڑھنے اور وساوس کے قطع ہونے میں کیا مناسبت ہے۔ آخر مرض اور دوامیں کوئی تناسب تو ہونا چاہیے، خوب سمجھو کہ وساوس کا حاصل شغل بالغیر ہے اس کا بجز اس سے کچھ علاج نہیں ہے کہ اپنے قصد اور اختیار سے خدا کے مشغول ہو وساوس خود بخود منقطع ہو جائیں گے۔ اس کی ایسی مثال ہے کہ ایک شخص ٹکٹکی باندھ کر ایک شے کی طرف دیکھتا ہے اگر اس کی نگاہ بشر اشراہ اس کی طرف ہے تو دوسری شے اس کو ہر شے نظر نہ آئے گی اور اس میں کمی ہے تو آنکھ کی شعاعیں دوسری طرف بھی جائیں گی اور دوسری چیز بھی نظر آئے گی تو جس طرح ظاہر کی آنکھیں ہیں اسی طرح قلب کی بھی آنکھ ہے اگر قلب کو بتامہ شے واحد کی طرف متوجہ کر دیا جائے گا تو قلب کی شعاعیں دوسری طرف منتقل نہ ہوں گی لیس کسی شے کا خیال نہ آئے گا اور اگر توجہ میں کمی ہے تو ضرور دوسری چیزیں بھی اس میں آئیں گی۔ پس علاج یہ ہے کہ جب وساوس آئیں فوراً توجہ الی الحق ہو جاؤ اور پھر اگر آئیں پھر اس توجہ کو تازہ کر لو یہ کہ سمجھ لینا چاہیے کہ توجہ الی الحق کے اثناء مختلف ہیں جن پر توحید اور تمیہ کی شان غالب ہے تو ان کو براہ راست بلا واسطہ توجہ الی آنحضرت الحق حاصل ہو جاتی ہے، غائب کی طرف متوجہ ہونے میں ان کو کوئی شے مانع نہیں ہوتی اور جن کو یہ دولت حاصل نہیں ہے ان کے لیے توجہ الی الحق یہ ہے کہ حق تعالیٰ کے نام پاک کی طرف توجہ کرے اور نماز کے اندر خصوصیت کے ساتھ یہ طریق اختیار کریں کہ جو کچھ زبان سے کلمات ادا کریں اور جوارح سے جو افعال کریں ان کی طرف توجہ کریں اور اول ان کا قصد کر لیں اور ان کلمات اور افعال کی طرف توجہ کرنا توجہ الی الغیر نہ کہلائے گا اس لیے کہ وہ غیر ہے جو حق سے حاجب ہو اور جو موصل ہو اس کی طرف توجہ کرنا عین توجہ الی الحق ہے اور یہ طریق میرا ایجاد کیا ہوا نہیں بلکہ اسکی دلیل موجود ہے۔ دیکھو حدیث شریف میں آیا ہے کہ جو شخص دور کعتیں پڑھے اور ان کی صفت یہ ہو کہ مقبلًا علیہما بقلبہ یعنی ان دور کعتوں پر اپنے دل سے متوجہ ہو اب دیکھ لیجئے کہ رکعتیں کی حقیقت کیا ہے، رکعت نام ہے قیام قرأت رکوع سجود کا پس حاصل مقبلًا علیہما کے یہ ہو ام قبلًا علی القراءة والركوع والسجود پس عبادت کے اجزاء

خارجیہ اور ذکر اللہ کی طرف متوجہ ہونا موربہ اور مطلوب ہوا اور یہ ہی عین توجہ الی اللہ ہے اس لیے کہ موصل الی اللہ ہے۔ پس اس کو الی غیر الحق نہ کہیں گے اور جن کی چشم عبرت حق تعالیٰ نے کھول دی ہے ان کے لیے ہر شے موصل الی الحق ہے کسی نے کیا خوب کہا ہے:

ہرچہ یہم در جہاں غیر تو نیست یا توئی یا خوئے تو یا بوئے تو
(یعنی تمام عالم آپ کی صفات کا مظہر ہے، ہر چیز کو آپ سے تعلق ہے، غیر کا وجود، یہ نہیں بلکہ ہر جگہ آپ کا ظہور ہے)

پس جب نماز میں وسوے آئیں ذکر کی طرف متوجہ ہو جاؤ، ہمارے مولا نا محمد یعقوب صاحب رحمۃ اللہ علیہ فرمایا کرتے تھے کہ تسبیح اور قراءۃ یاد سے نہ پڑھوارادہ سے پڑھو۔ مولا نا اس کی مثال دیا کرتے تھے کہ میاں ہماری نماز تو ایسی ہے جیسے گھٹری کی جب اس کو کوک دیتے ہیں تو برابر چوبیں گھنٹے تک چلتی رہتی ہے اسی طرح ہم نماز جب شروع کرتے ہیں تو ہم کو کچھ خبر نہیں ہوتی، رکوع سجدہ قیام قراءۃ سب آپ سے آپ ادا ہوتے رہتے ہیں، نماز بھی ادا ہوتی ہے اور دکان اور بازار کے کام بھی ہوتے رہتے ہیں۔ جب سلام پھیرتے ہیں اس وقت خبر ہوتی کہ ہم نے نماز پڑھی ہے وجہ اس کی صرف یہ ہے کہ ہم نماز مغضی یاد پر پڑھتے ہیں علاج میں کا یہ ہے کہ نماز یاد سے نہ پڑھوارادہ سے پڑھو یعنی ہر فعل کرنے اور ہر کلمہ کہنے کے وقت مستقل ارادہ کرو اسی شان سے تمام نماز ختم کرو۔ دیکھیں کیسے وسوے آتے ہیں البتہ نفس کو تھوڑی سی دشواری اور مشقت ضرور ہو گی کہ اس کو جو عادت تھی کہ شتر بے مہار کی طرح جہاں چاہتا تھا پھرتا تھا اس کو مقید کرنا پڑے گا۔ سواتنی دشواری اور مشقت کوئی مشقت نہیں ہے، کیا آپ یہ چاہتے کہ نفس کو اتنی محنت بھی نہ کرنی پڑے۔ صاحبو! اگر جان بھی اس راہ میں جا کر کچھ مل جائے تو ارزاز ہے۔ عِ مَتَاعُ جَانَ جَانَانَ جَانَ دِيْنَےِ پر بھی سستی ہے اور یہاں جان دی بھی نہیں گئی بلکہ جان لی گئی ہے کہ ادھر ادھر جو نفس مارا مارا پھرتا ہے اس کو ایک جگہ آرام دینا ہے اگر اتنی مشقت بھی گوارا نہیں تو یہ احمدی بننا ہے۔ واجد علی شاہ کے یہاں دو احمدی تھے، باری باری سے ایک دن ایک لیٹا رہتا تھا اور دوسرا بیٹھا تھا ایک روز کا قصہ ہے کہ ایک سوار جا رہا تھا اس لیٹے ہوئے نے کہا کہ میاں سوار میرے سینے پر جو بہ بیر رکھا ہے ذرا تکلیف کر کے یہ میرے منہ میں ڈال دو، اس سوار نے کہا کہ جو تیرے

پاس بیٹھا ہے یہ ڈال دے گا، وہ بیٹھا ہوا بولا کہ جناب بس رہنے دیجئے ایک روز میں لیٹا تھا اور میرے منہ میں کتا موت رہا تھا اس نے اس کو ہٹایا نہیں، میں اس کے منہ میں بیڑاں دوں گا۔ اے صاحبو! خدا کی طلب کا دعویٰ اور پھر اس قدر سستی اور آرام طبی آپ چاہتے ہیں کہ ہم کو اتنا بھی کام کرنا نہ پڑے مفت سفت مل جائے اتنا آسان طریق اور وہ بھی آپ نہ کریں تو بس نراد دعویٰ ہی دعویٰ ہے۔ بزرگان دین یہ فرماتے ہیں:

صوفی نشود صافی تادرنہ کشند جائے بسیار سفر باید تا پختہ شود خامے
(صوفی جب تک مجاہدے نہ کرے خام ہی رہتا ہے، پختگی مجاہدات کے بعد حاصل ہوتی ہے)
یہاں تو بسیار سفر بھی نہیں ہے نہایت ہلا کام ہے غرض یہ طریقہ ہے نماز میں جی لگانے کا جو بطور تفریغ کے یہاں بیان کیا گیا لیکن یہ طریقہ مخصوص جاننے کے لیے نہیں ہے بلکہ عمل کرنے کے واسطے ہے علوم اگر بہت سے حاصل کر لیے جائیں اور عمل نہ کیا تو وہ علوم کسی کام کے نہیں ہیں۔

علم کے عملی فوائد

امام غزالی رحمۃ اللہ علیہ نے لکھا ہے جس شخص کو علوم بہت سے حاصل ہوں اور عمل نہ کرے اس کی مثال ایسی ہے جیسے ایک سپاہی ہواں کے پاس بہت سے ہتھیار ہوں اس کو راہ میں دشمن ملے اور مقابل ہوا لیکن وہ ان اسلحہ کا استعمال نہیں کرتا تو کیا دشمن پر غالب ہو گا۔ یہ علوم بمنزلہ ہتھیاروں کے ہیں، شیطان کے دفع کرنے کے لیے ہتھیار بھی کیسے بالاً منس کے مگر صرف ہتھیاروں کے لگانے سے خوش نہ ہونا چاہیے اکثر لوگ بزرگوں سے سن کر یا کتابیں دیکھ کر کچھ طریقہ وصول الی اللہ یاد کر لیتے ہیں اور ان پر ان کو ناز ہے لیکن جب ان پر عمل ہی نہ کیا تو کیا فائدہ ایسے ہی لوگوں کے لیے ارشاد ہے: "فَرِحُوا بِمَا عِنْدَهُمْ مِنَ الْعِلْمِ" (جو علم ان کو حاصل ہے اس سے بہت خوش ہیں) اگر کوئی خارش والا خارش کے بہت سے نخ یاد کر لے تو اس سے کیا نفع جب تک کہ ان کو کوٹ پیس کر کام میں نہ لایا جائے۔ پس جب آپ کو یہ طریقہ نماز میں دل لگانے کا معلوم ہو گیا تو آج عصر ہی کے وقت سے اس پر عمل شروع کر دو۔ الحاصل یہ ایک تفریغ مفید تھی اس پر کہ "النفس لا توجه الى شيئاً في آن واحد" (نفس ایک آن میں دو چیزوں کی طرف متوجہ نہیں ہوتا) اور مقصود مقام یہ ہے کہ شغل

مع غیر اللہ مانع طریق ہے پس اس رکوع میں ان موائع کی فہرست ہے اور وہ دو گلیوں میں منحصر ہے ایک وہ حالت جو بہت ناگوار ہو دوسرا وہ کیفیت جوز یادہ گوارا ہوا س لیے جو شے کم گوارا ہو وہ قلب کو مشغول نہیں کرتی۔ مثلاً آپ کچھ کام کر رہے ہیں، عین مشغول حالت میں کسی مچھر نے کاٹ لیا یا عین کام کے وقت آپ نے ایک پنے کا دانہ اٹھا کر کھالیا۔ تو یہ دونوں حالتیں کام کی مانع نہ ہوگی۔ مانع وہ حالت ہے جو زیادہ ناگوار ہو یا وہ حالت جو زیادہ نہ گوار ہو۔ وہ مصیبت کھلاتی ہے اور جوز یادہ گوار ہو وہ نعمت ہے پس قلب کو مشغول کرنے والی دو چیزیں ہوئیں مصیبت اور نعمت لیکن ان کی ذات مانع نہیں ہے بلکہ مانع اس وقت ہے جب کہ قلب ان سے متاثر ہو۔ پس مصیبت اور نعمت کا ہر درجہ مانع نہیں ہے یہاں سے ایک اشکال دفع ہو گیا، تقریر اشکال کی یہ ہے کہ جب نعمت اور مصیبت مانع ہیں تو مصائب تو صلحاء اور اولیاء و انبیاء پر بہت آئے ہی۔ چنانچہ ارشاد ہے: "اَشَدُ النَّاسَ بِلَاءً
الْاَنْبِيَاءُ ثُمَّ الْاَمْثَلُ فَالَا مُثْلُهُ" (بلاؤں میں سب سے زیادہ حضرات انبیاء مبتلا ہوئے اور اسی طرزِ انبیاء علیہم السلام پر دنیوی نعمتیں بھی بہت فائض ہوتی ہیں۔ چنانچہ ارشاد ہے: "وَلَقَدْ أَرْسَلْنَا رُسُلًا مِّنْ قَبْلِكَ وَجَعَلْنَا لَهُمْ أَزْوَاجًا وَذُرِّيَّةً" (اور آپ صلی اللہ علیہ وسلم سے پہلے ہم نے بہت سے رسول صحیح اور ہم نے ان کو بیباں اور اولاد بھی دی) تو اگر مصیبت اور نعمت شاغل ہیں تو انبیاء کے لیے بھی شاغل ہوں گی۔ جواب یہ ہے کہ نعمت اور مصیبت کی ذات شاغل نہیں ہے بلکہ ان سے متاثر ہونا مانع ہے۔

محبت و رحمت

انبیاء علیہم السلام کو تاثر اس درجہ کا نہ ہوتا تھا کہ مصیبت اور ان کو خداۓ تعالیٰ سے مشغول کر دے یہ تو نہ تھا کہ ان کو مصیبت سے تالم اور نعمت سے تلذذ نہ ہوتا تھا بلکہ ان کو ہم سے بھی زیادہ ہوتا تھا لیکن خدا تعالیٰ کی یاد سے ان کو غفلت نہ ہوتی تھی ہم لوگوں کو ہو جاتی ہے اولاد کے ساتھ ان کو ہم سے زیادہ انس تھا۔ چنانچہ حدیث شریف میں آیا ہے کہ حضور صلی اللہ علیہ وسلم منبر پر خطبہ پڑھ رہے تھے حضرت حسن و حسین رضی اللہ تعالیٰ عنہما بچے سے

تھے بڑے بڑے کرتے پہنے ہوئے تھے کہ حضور صلی اللہ علیہ وسلم نے منبر پر سے دیکھا کہ الجھلے پلچھے گرتے پڑتے آ رہے ہیں۔ حضور صلی اللہ علیہ وسلم نے خطبہ چھوڑ کر ان کو اٹھا کر گود میں لے لیا اور یہ فرمایا کہ حق تعالیٰ نے سچ فرمایا ہے: "إِنَّمَا أَمْوَالُكُمْ وَأَوْلَادُكُمْ فِتْنَةٌ" (تمہارے مال اور تمہاری اولاد آزمائش ہیں) مجھ کو دیکھ کر صبر نہ آیا۔ ایک مرتبہ ایک رئیس نجد کے حضور صلی اللہ علیہ وسلم کی خدمت میں بیٹھتے تھے آپ حضرت حسن کو یا حسین کو پیار کر رہے تھے اس رئیس نے کہا کہ یا رسول اللہ صلی اللہ علیہ وسلم میرے تو دس بیٹے ہیں میں تو ایک کو بھی پیار نہیں کرتا، حضور صلی اللہ علیہ وسلم نے فرمایا میں کیا کروں، اگر حق تعالیٰ نے تمہارے دل سے رحمت ہی نکال لی ہے۔ حضور صلی اللہ علیہ وسلم نے ایسے استغناء کو پسند نہیں فرمایا، آج اگر کوئی مولوی مامنبر پر سے اتر کر کسی بچے کو لے لے تو لوگ بد نام کر دیں۔

شان بزرگان

میں اس وقت دیکھتا ہوں کہ جو چیزیں شریعت میں ناجائز ہیں لوگ اس کو بے کثرت جائز سمجھتے ہیں اور جو جائز ہیں ان کو ناجائز سمجھتے ہیں وظیفہ پڑھنے کی حالت میں بولنا حرام سمجھتے ہیں۔ خواہ شرعاً کتنا ہی ضروری کام بولنے کا ہو لیکن بولتے نہیں اگر کوئی کچھ کہے گا تو ہوں ہوں کریں گے لیکن زبان سے بولنا حرام ہے وظائف بہت پڑھتے ہیں لیکن لوگوں کو ستاتے ہیں، اپنی وجہت سے دباؤ ڈال کر لوگوں سے کام لیتے ہیں، دعوییں کھاتے ہیں اگر اس غریب کے ہاں کھانے کو بھی نہ ہو مناسب تو یہ ہے کہ ایسے غریب آدمی کی دعوت منظور بھی نہ کرے۔ اودھ میں ایک بزرگ تھے، کسی تعلق دار کے یہاں ٹھہرے ہوئے تھے، ایک غریب آدمی ان کا معتقد تھا اس نے عرض کیا کہ حضرت آج مسی کسی روٹی میرے ہاں کھائیجئے۔ ان بزرگ نے منظور فرمایا وہ شخص پانچ روپے ماہوار کا نو کر تھا۔ وہ ایک مرغ لایا اور چاول وغیرہ خرید کئے پانچ روپیہ ایک دن میں خرچ کر ڈالے ان بزرگ کو خبر ہوئی اس کو بلایا اور فرمایا بھائی تم سے ہماری مسی روٹی کی ٹھہری تھی، یہ تکلفات تم نے کیوں کئے؟ اس نے کہا حضرت جی یونہی کہہ دیا کرتے ہیں، فرمایا کہ بھائی ہم نہ کھائیں گے، ہم کو مسی روٹی کھلاوے گے تو کھائیں گے، یہ سب چیزیں ابھی واپس کر آئیں اور مسی روٹی پکوائی، لوگوں نے کہا کہ حضرت آپ کا کیا حرج تھا کیوں واپس کراوی، فرمایا کہ بے چارے کی کل پانچ روپیہ تو تباہ ہے اگر آج ہی یہ صرف کردیتا تو مہینہ بھراں کے

بال بچ بھوکے رہتے، میری جان کو کوتے، شب کو وہ غریب حسب الحکم میں روئی لایا اتنا اس نے اضافہ کر دیا کہ گھنی سے چپڑی اس پر شاہ صاحب نے کچھ انکار نہیں کیا، فرمایا جب ان تعلق دار صاحب کے یہاں دستِ خوان پر قسم قسم کے کھانے آئے اور سب دوست احباب جمع ہو گئے لوگوں نے چاہا شاہ صاحب کو یہ روئی نہ کھانے دیں اور عمدہ کھانا کھلاؤیں، اول ایک نے کہنا شروع کیا کہ حضرت کچھ تبرک ہم کو بھی عطا ہو، وسرابولا کہ حضرت میرا بھی بہت جی چاہتا ہے، بزرگوں کو حق تعالیٰ نے فراست صحیح عطا فرمائی ہے سمجھ گئے یہ مل کر میری روئی اڑانا چاہتے ہیں انہوں نے اس میں سے ایک روئی دے کر فرمایا کہ اس کو بانت لوز یادہ کسی کو ایک نکڑا بھی نہ دوں گا، غرض انہوں نے وہی روئی اس جگہ بیٹھ کر کھائی، بزرگوں کی یہ شان ہوتی ہے۔

آج کل کے بزرگ

آج کل کے بعضے بزرگ اور مولوی صاحب کھانے کے بزرگ اور مولوی ہیں۔ مولوی ہونا گویا اپا ہج ہو جانا ہے، گھر کے کام کا ج کوہا تھا نہیں لگاتے اس لیے کہ حضرت بن گئے ہیں۔ اگر گھر کا سودا سلف خرید کر دیں گے تو ان کی بزرگی میں فرق آجائے گا حالانکہ صحابہؓ کی شان یہ تھی ”لیوٹ النہار و رہبان اللیل“، یعنی دن کو اگر کوئی صحابہ رضی اللہ تعالیٰ عنہم کو دیکھتا تھا تو سمجھتا تھا کہ شیر ہیں اور رات کو راہب بن جاتے تھے کہ شب بیداری میں گزارتے تھے۔ اب تو یہ حالت ہے کہ ذرا کوئی تجدید پڑھنے لگے تو پیر بننے کے مدعی ہو جاتے ہیں اور اگر دو چار مرید ہو گئے تو وہ بنا نا شروع کر دیتے ہیں اور کار و بار سے تو بالکل ہی معطل ہو جاتے ہیں اگر پیاس ہو تو پیاس سے بیٹھ رہیں گے یہ نہیں کہ خود اٹھ کر پانی پی لیں کہیں گے کوئی ہے یہ خدام حضرت جی کہہ کر مزاج بگاڑ دیتے ہیں۔ مولانا فرماتے ہیں:

نفس از بس مدھا فرعون شد کن ذلیل نفس ہونا لاتسد
(نفس بہت سی تعریفوں سے فرعون ہو گیا، ذلیل نفس بنو اور اس کی خود روی بندنہ کرو)
فی الواقع شهرت بہت بری بلا ہے دین کے لیے تو مضر ہے ہی دنیا میں بھی اس کی بہت

آفات ہیں جیسے مولانا فرماتے ہیں:

خشمہا و چشمہا بر سرت ریز و چو آب آز مشکہا

یعنی لوگوں کے غصے اور چشم بد اور غبطے و رشک تیرے سر پر اس طرح برستے ہیں جیسے مشکوں سے پانی گرتا ہے۔ حقیقت یہ ہے کہ بڑا بنتا بہت مشکل ہے آج کل کے بزرگ شاہ صاحب نہیں، سیاہ صاحب ہیں۔ بزرگوں کی یہ شان ہوتی ہے جیسا ان بزرگ نے کیا کہ تمام سامان اس غریب کا واپس کر دیا اور دعوت میں مسی روٹی پکوانی اور باوجود داس کے کہ اودھ میں تہذیب بہت ہے کہ جس کو تعزیب کہنا مناسب ہے لیکن انہوں نے کچھ پروانہ کی اور روٹی کھائی۔

تعظیم اور تہذیب

ہمارے ان قصبات میں الحمد للہ ایسی تہذیب نہیں ہے سادگی ہے برتاؤ میں بات چیت میں ہر امر میں سادگی ہے، میرے پاس ایک گاؤں کا آدمی آیا کرتا تھا، سلسلہ میں داخل تھا، ایک مرتبہ مجھ سے کہنے لگا کہ ہمارے گاؤں میں ایک فقیر آیا کرتا ہے میں اس کا طالب ہو جاؤں میں نے اس کو دھمکایا اس لیے کہ وہ فقیر پابند شریعت نہ تھا، ایک مدت کے بعد میں نے پوچھا کہ اب کس کے طالب ہو سادگی سے کہنے لگا کہ بس اب تو تیرا ہی پلہ پکڑ لیا ہے مجھے اسکی زبان سے یہ بات ایسی اچھی معلوم ہوئی کہ میں نے اس سے کئی مرتبہ یہ ہی بات کہلانی اودھ میں تو یہ بات ایسی ہے جیسے گولی مار دی اور تعظیم و تکریم کی یہ حالت ہے کہ اگر کوئی آجائے تو نصف قامت کھڑے ہو جاتے ہیں جیسے میاں جی لڑکوں کو سزا دینے کے لیے کھڑے ہو جاتے ہیں۔ مولانا شاہ اسماعیل صاحب شہید رحمۃ اللہ علیہ اودھ تشریف لے گئے تھے۔ ایک رئیس نے اسی طرح تعظیم کی۔ مولانا نے انگوٹھا دکھا دیا اس نے کچھ نذر پیش کی مولانا نے منہ چڑا دیا، یہ انکی اس تعظیم و تہذیب مفرط کار دھماکہ اور اس قصہ میں یہ بھی ہے کہ جب وہ غریب مسی روٹی لایا اور ان امراء نے چاہا کہ شاہ صاحب کو یہ روٹی نہ کھانے دیں اور تہذیب کی وجہ سے یہ تو کہہ نہیں سکے کہ حضرت یہ روٹی نہ کھائے بلکہ یہ کہا کہ حضور ہم بھی تبرک لیں گے تو شاہ صاحب نے فرمایا کہ تمہارا مطلب سمجھ گیا ہوں، بزرگ بھولے نہیں ہوتے ان کو اللہ تعالیٰ فراست اور عقل صحیح عطا فرماتے ہیں۔ انبیاء میں کوئی بھولا نہیں ہوا اگر ایسے ہوتے تو مفسدوں کے مکار اور ان کی چالوں سے کیسے واقف ہوتے ان کے دھوکہ میں آ جایا کرتے۔ سیدنا حضرت عمر فاروق رضی اللہ تعالیٰ عنہ

کی شان یہ تھی کہ قیصر کے ہاں جو یہاں کا ایک قاصد گیا تھا اس سے قیصر نے پوچھا کہ تمہارا خلیفہ کیسا ہے تو انہوں نے کہا کہ ان کی شان ہے ”لایخدع ولا یخدع“، یعنی وہ نہ کسی کو دھوکہ دیتے ہیں اور نہ کسی کے دھوکہ میں آتے ہیں۔ قیصر نے سن کر کہا کہ کسی کو دھوکہ نہ دینے سے معلوم ہوا کہ وہ بڑے دیندار ہیں اور دھوکہ نہ کھانے سے معلوم ہوا کہ وہ بڑے عاقل ہیں اور جس شخص کے اندر یہ دونوں صفتیں ہوں وہ کسی سے مغلوب نہ ہوگا۔ اسی طرح ان صاحب کی حقیقت سمجھ کر کہہ دیا کہ میں جانتا ہوں کہ تم لوگ یہ روٹی مچھ کونہ کھانے دو گے، سو یاد رکھو میں کسی کونہ دوں گا اور وہ روٹی خود انہوں نے کھائی صرف ایک روٹی ان کی درخواست پر دے دی اور یہ جو اس قصہ میں ہے کہ لوگوں نے جب پوچھا کہ حضرت اس میں کیا مصلحت تھی کہ آپ نے سب سامان واپس کر دیا تو انہوں نے فرمایا کہ تم دیوانے ہوئے ہو بیچارے کی پانچ روپیہ تو تنخواہ ہے اور وہ سب آج ہی اگر خرچ کر دیتا تو تمام مہینہ بے چارا تکلیف میں رہتا اور اس کے اہل و عیال کوستے وہ اور بال بچ کہتے کہ اپنے بزرگ آئے تھے کہ غمایا ہی کر گئے، اس لیے مشانخ کو چاہیے کہ اپنے متولین اور احباب کی رعایت کریں ان کی وسعت سے زائد نذر قبول نہ کریں۔

طبعی راحت و کلفت

مگر اب ان اخلاق کو چھوڑ کر بزرگی اس میں رہ گئی ہے کہ وظیفہ میں بولنا ان کے نزدیک حرام ہے اگر بولیں گے تو وظیفہ ٹوٹ جائے گا ان کا وظیفہ کیا ہوا جو لاہہ کاتا گا ہے۔ خدا جانے یہ مسئلہ کس نے تراشنا ہے کہ وظیفہ میں بولنے سے وظیفہ ٹوٹ جاتا ہے جس چیز کو خدا نے بولنے سے ٹوٹ جانے کو کہا ہے وہ تو ٹوٹ جاتی ہے جیسے نماز باقی کوئی شے نہیں ٹوٹی۔ سواب بزرگی اس کا نام رہ گیا ہے کہ جس شے میں تنگی کرنا چاہیے اس میں وسعت کرتے ہیں اور وسعت کی جگہ تنگی بڑا بزرگ وہ ہے کہ اگر گھر میں آگ بھی لگ جائے یا کوئی شخص مرتا ہو تو وظیفہ کو قطع کر کے اس کی مدد نہ کرے۔ یاد رکھو بزرگ وہ ہے جو قدم بقدم ہو۔ جناب رسول اللہ صلی اللہ علیہ وسلم کے پس اولاد کے ساتھ انہیا، کو بہت محبت ہوتی ہے مگر وہ محبت ان کو حق تعالیٰ سے غافل نہیں کرتی۔ پس معلوم ہوا کہ نعمت اور مصیبت کی ذات مانع نہیں ہے بلکہ وہ درجہ مانع ہے افراط کے درجہ میں ہو اور خواص کو کوئی درجہ بھی نہیں ہوتا کیونکہ ان کو مصیبت میں زیادہ

نَا گواری اور نعمت میں زیادہ گوارائی ہی نہیں ہوتی بخلاف عوام کے انکو مصیبت اور نعمت جارفہ کر دیتی ہے اس مضمون کو دوسرے عنوان سے سمجھو کہ انبیاء و اولیاء کو بلا اور نعمت سے راحت اور کلفت تو ہوتی ہے لیکن وہ راحت اور کلفت طبعی ہوتی ہے ان کو اس میں مبالغہ اور انہماک نہیں ہوتا پس راحت اور کلفت کے دو درجے ہوئے اول طبعی دوسرا درجہ انہماک اور مبالغہ کا کہ بشرط اشراہ اور باسرہ اس میں کھپ جائے اور دوسری طرف مطلق دھیان نہ ہو انبیاء و اولیاء کو طبعی راحت اور طبعی کلفت ہوتی ہے۔ چنانچہ جب حضرت ابراہیم یعنی حضور صلی اللہ علیہ وسلم کے صاحزادہ کی وفات ہوئی تو حضور صلی اللہ علیہ وسلم کو رنج ہوا اور فرمایا "ان بفراقک یا ابراہیم لمحزونون" (اے ابراہیم میں تمہارے فراق سے غمگین ہوں) اور حضور صلی اللہ علیہ وسلم کے آنسو جاری ہوئے بعض صحابہ نے پوچھا کہ یا رسول اللہ صلی اللہ علیہ وسلم یہ کیا ہے۔ فرمایا: یہ رحمت ہے جو اللہ تعالیٰ نے قلب میں رکھی ہے اسی طرح حضرات حسین رضی اللہ تعالیٰ عنہما کو آتے دیکھ کر جوش محبت سے ان کو منبر سے اتر کر انھالیا لیکن یہ حزن اور محبت طبعی تھی جس کا ادراک خاصہ ہے طبع سلیم کا حال اگر کسی پر حال غالب ہو تو اس وقت یہ طبعی کلفت اور راحت بھی نہیں ہوتی لیکن انبیاء پر بوجہ ان کے علوی مقام کے حال غالب نہیں ہوتا وہ اس سے منزہ ہوتے ہیں وہ حالت پر خود غالب ہوتے ہیں، غلبہ حال اولیاء متوضطین پر ہوتا ہے جس میں ان کو راحت سے راحت اور کلفت سے کلفت نہیں ہوتی۔ چنانچہ بعض اولیاء اللہ کی اولاد کا انقال ہوا۔ وہ نہس دیئے لوگ سمجھتے ہیں کہ ایسے لوگ بڑے کامل ہیں، کامل ہونے میں انکے شک نہیں ہاں اکمل نہیں ہیں اکمل وہ ہے کہ جس کی حالت جناب رسول مقبول صلی اللہ علیہ وسلم کے مشابہ ہو کہ آنسو شپک رہے ہوں اور دل من کل الوجوه اپنے مولا کی قضا پر راضی ہو۔ شاید کسی کو اشکال ہو کہ یہ کیسے ہو سکتا ہے اس لیے میں اس کو ایک مثال سے واضح کرتا ہوں، دیکھو کسی شخص کے دببل ہو جائے سول سرجن کو دھلایا اس نے کہا کہ یہ بغیر شگاف کے صاف نہ ہوگا، اب اس میں مریضوں کی مختلف حالت ہوتی ہے بعض دل کے مزور ہوتے ہیں ان کو تو کلور افارم سونگھا کر بیہوش کر کے شگاف دیتے ہیں اس وقت اس مریض کو اس چیر پھاڑ کا کچھ الم محسوس نہیں ہوتا اس لیے کہ دوسری شے اس کے حواس پر غالب ہے۔ یہ مثال ان اولیاء اللہ کی ہے جن پر حال ایسا غالب ہوتا ہے کہ ان کو مصیبت کا الم محسوس نہیں ہوتا اور ایک قوی شخص

ہے کہ اس نے کہا کہ مجھ کو بے ہوش کرنے کی ضرورت نہیں، تم بشوق تمام اپنا کام کرو۔ ڈاکٹر نے وہ دبیل تراشنا، تراشنا میں اس کو تکلفی بھی ہوگی اور آہ بھی زبان سے نکلے گی اور یاد رکھو یہ آہ بھی اللہ تعالیٰ کی بڑی رحمت ہے تکلیف میں آہ سے بڑی راحت ہوتی ہے یہ آہ مصیبت کی مقلل ہے غرض اس زخم کے تراشنا کے وقت اس مریض کا منہ بھی بخواے گا لیکن وہ دل سے راضی ہے کاٹنے والے سے ذرا بھی اس کے دل میں کدورت نہیں ہے۔ چنانچہ جب وہ زخم صاف ہو گیا تو جراح کہتا ہے لایے انعام فوراً جیب سے نکال کر دس روپیہ اس کی نذر کئے اور اب وہ جھگڑ رہا ہے کہ حضور بہت کم ہے اور دیجئے اس نے دس روپیہ اور نکال کر دیے۔ اب کوئی اس سے پوچھئے کہ ایک تو اس نے مصیبت میں ڈالا پھر اس کو انعام دیا جاتا ہے وجہا اسکی یہ ہے کہ وہ اس زخم پر راضی تھا۔ سو بظاہر یہاں بھی وہ اشکال وارد ہوتا ہے کہ اگر راضی تھا تو ناک منه کیوں چڑھایا اور اگر ناراض تھا تو انعام کیوں دیا۔ وہ بھی جواب دے گا کہ کلفت طبعیہ کی وجہ سے تو ناک منه چڑھایا اور دل سے راضی تھا کہ اس کا انجام بہتر ہے۔ یہ مثال عبادالمکین کی ہے کہ ان کو مصیبت میں طبعی کلفت اور رنج ہوتا ہے اور دل چونکہ یقین رکھتا ہے کہ اس میں حکمت اور مصلحت میرے مولا کی ہے اس لیے راضی ہے اعتراض یا کدورت یا انقباض نام کو بھی نہیں اور ظاہر ہے کہ یہ شخص بڑا قوی دل ہے کہ با وجود ہوش و حواس کے پھر از جارفۃ نہیں ہوا اور اپنے خیر خواہ معانج سے اس کو کچھ انقباض نہیں ہوا اگر جاہل اور نادان ہوتا تو ضرور اس کے مکدر ہو جاتا اور وہ شخص جس کو بیہوش کیا گیا ہے وہ درجہ میں اس سے کم ہے۔ سول سرجن جانتا ہے کہ اگر ہم اس کو بیہوش نہ کریں گے تو بہت شور چاوے گا اور ہم کو کام نہ کرنے دے گا پس جن کو غلبہ حال کا کلور افارم سونگھا دیا گیا ہے وہ درجہ میں ان حضرات سے کم ہیں اور یہ امر بہت ظاہر ہے اس لیے شریعت نے رضا بالقضاء کا حکم کیا ہے۔ اللہ اذ بالقضاء کا حکم نہیں کیا اور مشائخ کے کلام سے بھی اس کا ثبوت ہوتا ہے۔ چنانچہ سعدی شیرازی فرماتے ہیں۔ وَكُلْنَجْ
بِينَدِمْ دَرَكْشِيدَ (اگر تنج دیکھتے ہیں خاموش رہتے ہیں) معلوم ہوا کہ تنج کا تواحش ان کو ہوتا ہے لیکن اس سے راضی ہیں۔ قضا کے سامنے بولتے نہیں۔ مولانا رومی فرماتے ہیں:

ناخوش تو خوش بود بر جان من دل فدائے یار دل رنجان من
(محبوب کی جانب سے جو امر پیش آئے گو وہ طبیعت کو ناگوار ہی کیوں نہ ہو مگر میرے لیے پسندیدہ ہے میں اپنے محبوب پر اپنی جان اور دل قربان کرتا ہوں جو میری جان کو رنج دینے والا ہے)

معلوم ہوتا ہے کہ دل رنجانی ہوتی ہے لیکن وہ خوش ہے بہر حال رضا بالقصنا کلفت طبیعہ کے ساتھ جمع ہو جاتی ہے اور جن کو اس میں لذت ہوتی ہے کلفت نہیں ہے وہ صاحب کمال نہیں ہے۔

کامل کی شان

صاحب کمال کی پہچان یہ ہے کہ اس کا حال انبیاء علیہم السلام کے مشابہ ہو۔ دیکھو!

حضرت یعقوب علیہ السلام کا یوسف علیہ السلام کے فراق میں کیا حال ہوا کہ روتے روتے آنکھیں مبارک سفید ہو گئی تھیں جیسا کہ حق تعالیٰ ارشاد فرماتے ہیں: "يَا أَسْفَى عَلَىٰ يُوسُفَ وَأَبِيضَتْ عَيْنَاهُ مِنَ الْحُزْنِ فَهُوَ كَظِيمٌ" (کہا اے افسوس یوسف پر اور اس کی آنکھیں سفید ہو گئیں) جب بیٹوں نے یہ حال دیکھا تو کہا: "قَالُوا تَالِلَهِ تَفْتُؤْتَدُكُرْ يُوسُفَ حَتّىٰ تَكُونَ حَرَضًا أَوْ تَكُونَ مِنَ الْهَالِكِينَ" یعنی بیٹوں نے کہا کہ قسم اللہ کی (اے ابا) تم تو ہمیشہ یوسف، ہی کو یاد کرتے رہو گے یہاں تک کہ سخت مریض ہو جاؤ گے یا بالکل ہلاک ہو جاؤ گے۔ یعقوب علیہ السلام نے سبحان اللہ کیا جواب ارشاد فرمایا ہے، فرماتے ہیں: "إِنَّمَا أَشْكُوْبَثُ وَحُزْنَبِي إِلَى اللَّهِ وَأَعْلَمُ مِنَ اللَّهِ مَا لَا تَعْلَمُونَ" تو اپنے رنج و غم کا اپنے اللہ سے شکوہ کرتا ہوں اور میں اپنے اللہ کے یہاں کی وہ باتیں جانتا ہوں جو تم نہیں جانتے۔ یہ وہی مضمون ہے ہم در تو گریز۔ دیکھئے ماں جب بچے کو مارتی ہے تو وہ روتا ضرور ہے لیکن روک رپھر ماں ہی کو لپٹ جاتا ہے۔ لس بڑا کمال ان اولیاء اللہ کا ہے کہ ان کو غم محسوس ہو اور از جارفة نہ ہوں اور اس شخص کی کیا ہمت ہے کہ ادھر سے ان کو ایسی لذت دی گئی ہے کہ اس کے غلبہ میں سب بھول گئے اور جو یعقوب علیہ السلام نے فرمایا: وَأَعْلَمُ مِنَ اللَّهِ مَا لَا تَعْلَمُونَ (میں اللہ کے یہاں کی وہ باتیں جانتا ہوں جو تم نہیں جانتے) مطلب یہ ہے کہ بث اور حزن کا راز تم کو معلوم نہیں ہے وہ مجھ کو معلوم ہے یہاں سے یہ معلوم ہوا کہ کاملین کی حالت کا انداز عوام اور ناقصین بلکہ متوضطین میں بھی نہیں کر سکتے۔ مولانا فرماتے ہیں:

کار پاکاں راقیاس خود مکیر	گرچہ ماند در نوشن شیر و شیر
جملہ عالم زیں سبب گمراہ شد	کم کے زابدال حق آگاہ شد
گفت انیک ما بشرانیاں بشر	ما و ایشان بستہ خوانیم و خور

(بزرگوں کے افعال کو اپنے اوپر قیاس مت کرو اگرچہ ظاہر میں دونوں یکساں ہیں جیسے شیر و شکر یکساں ہیں تمام دنیا اسی خام خیالی کی وجہ سے گمراہ ہوئی کہ انہوں نے اللہ کے اولیاء کو پہچانا نہیں اور کہنے لگے کہ ہم بھی انسان ہیں وہ بھی انسان ہیں وہ بھی کھاتے پتے ہیں ہم بھی کھاتے پتے ہیں)

اور وجہ اس کی یہ ہے کہ کاملین بظاہر عوام مومنین کے مشابہ ہوتے ہیں ان میں کوئی امتیازی نشان نہیں ہوتا اس لیے ان کے مراتب کا ادراک ہر ایک کو نہیں ہو سکتا۔ ظاہر حال ان کا اور عوام کا یکساں ہوتا ہے پھر کیسے کوئی پہچانے ہاں جو صاحب بصیرت ہے اس کو ادراک ہوتا ہے پس صورت عوام کا مشابہ اور حقیقت متفاوت جیسے کسی بزرگ نے حضرت حق سے ناز کر کے پوچھا تھا کہ اے اللہ فرعون نے ”أَنَا رَبُّكُمُ الْأَعْلَى“ (میں تمہارا بلند مرتبہ رب ہوں) کہا اور منصور نے ”أَنَا الْحَقُّ“ (میں حق ہوں) کہا دونوں کا ایک ہی مدلول ہے پھر کیا وجہ ہے کہ ایک مردود ہوا اور دوسرا مقبول۔ ارشاد ہوا کہ فرعون نے ”أَنَا رَبُّكُمُ الْأَعْلَى“ (میں تمہارا بلند مرتبہ رب ہوں) ہمارے مٹانے کو کہا تھا۔ اس لیے ملعون ہوا اور منصور نے ”أَنَا الْحَقُّ“ (میں حق ہوں) اپنے مٹانے کو کہا۔ اس لیے مقبول اسی مضمون کو مولا نافرماتے ہیں:

گفت منصورے أنا الحق گشت پست

رحمۃ اللہ ایں انا را دروفا

(فرعون نے أنا الحق کہا مردود ہوا، حضرت منصور نے أنا الحق کہا مقبول ہوئے، وفا میں

انا اللہ کی رحمت ہے اس انا کے پیچھے اللہ کی لعنت ہے)

منصور کے أنا الحق کے معنی یہ تھے کہ انا کوئی شے نہیں جس کو انا کہا جاتا ہے وہ بھی حق ہے اور فرعون کے أنا الحق کے معنی یہ ہیں کہ حق جس کو کہا جاتا ہے وہ انا (میں) ہی ہے سوائے میرے کوئی حق نہیں ہے۔ یہاں بھی صورت دونوں قول کی یکساں اور معنی متفاوت غرض انبیاء مغلوب نہیں ہوتے لیکن رضا میں کامل ہوتے ہیں اور مغلوب نہ ہونے کے سبب انبیاء کو مصیبت میں لذت نہیں ہوتی اور جن پر حال غالب تھا ان کو مصیبت میں کلفت محسوس ہوئی بلکہ لذت اور مزہ آیا اور تیسراؤہ عوام کا ہے کہ ان کو مصیبت میں الٰم اس قدر محسوس ہوتا ہے کہ

وہ اس میں کھپ جاتے ہیں اور دوسرا جہت مقابل یا تو بالکل گم ہو جاتی ہے یا مغلوب ہو جاتی ہے اور بعضوں کی بلکہ اکثر کی زبان سے شکوہ اور شکایت بھی اپنے مولا کا نکلتا ہے عوام کی مصیبت ان کا جیل خانہ ہے اور خواص کے لیے زخم کا نشتر ہے عوام مصیبت میں اسی کا سبق لے کر بیٹھ جاتے ہیں جس کا کوئی حاصل نہیں۔ سو ایسا نہ کرنا چاہیے بلکہ مومن کو چاہیے کہ جو معالجات اور آداب ہر مرض اور ہر حال کے متعلق حق تعالیٰ نے ہم کو ارشاد فرمائے ہیں ان پر عمل درآمد کرے اس لیے کہ کوئی مرض ایسا نہیں ہے جس کا علاج ہم کو نہ بتایا گیا ہو۔

درد ازیارت درمان نیز ہم دل فدائے او شدو جاں نیز ہم
(درد بھی محظوظ کی طرف سے ہے اور علاج بھی محظوظ کی طرف سے ہے، دل اور جان میری اس پر فدائے)

حقوق مصائب

اب دیکھنا چاہیے کہ مصیبت کے کیا حقوق ہم پر لازم کیے گئے ہیں سوار شاد ہے: ”إِذَا أَصَابَتْهُمْ مُّصِيبَةً قَالُوا إِنَّ اللَّهَ وَإِنَّا إِلَيْهِ رَاجِعُونَ“، یعنی ان پر کوئی مصیبت آتی ہے تو کہتے ہیں۔ ”إِنَّ اللَّهَ وَإِنَّا إِلَيْهِ رَاجِعُونَ“ (ہم سب اللہ ہی کے لیے ہیں اور اللہ کی طرف لوٹنے والے ہیں) لیکن یہ مراد نہیں ہے کہ صرف زبان سے انا للہ اخْ لکا وظیفہ پڑھتے رہیں۔ حضرت اگر نزا وظیفہ پڑھنا مراد ہوتا اور کوئی مناسبت آپ کے حال سے ان کلمات کو نہ ہوتی تو رکوع میں سبحان ربی العظیم (پاک ہے میرا رب عظمت والا) اور سجدہ میں سبحان ربی الاعلیٰ (پاک ہے میرا رب برتری والا) کہنے کی خصوصیت نہ ہوتی، دونوں میں ایک قسم کا ذکر مشروع ہوتا۔ یہ ضروری ہے کہ سبحان ربی العظیم کو رکوع کی حالت سے مناسبت ہے اور سبحان ربی الاعلیٰ کو سجدہ کے ساتھ تعلق خاص ہے جن کی وجہ سے دونوں میں تفاوت ہوا اور وہ بظاہر یہ ہے کہ سجدہ میں پستی زیادہ ہے کہ اشرالاعضاء کو اخْ لکا اشیاء کے ساتھ متحقیک کر دیا ہے تو یہ حالت مقتضی ہے کہ حق تعالیٰ کی صفت زیادت علوم کو متحضر کیا جائے جو مدلول ہے افضل افضل کا کہ وہ پاک ذات سب سے برتر ہے اور رکوع میں بہ نسبت سجدہ کے پستی کم ہے اس لیے اس حالت میں نفس عظمت کا استحضار مناسب ہوا کہ صیغہ فعلی فعل کی طرح نہیں ہے معنی تفصیل

میں پس معلوم ہوا کہ نزا وظیفہ پڑھنا مراد نہیں ہے بلکہ دل سے اس کو سمجھ کر اس سے متاثر ہونا مقصود ہے۔ اسی واسطے ہر قول کی نسبت ارشاد ہے ”قُلْ لَهُمْ قَوْلًا بَلِّيغًا“ کہ آپ ان کو ایسی بات فرمائیے کہ جو موثر ہو اور بات تو وہی ہے جس کا منشاء قلب ہو۔ جیسا شاعر کہتا ہے:

ان الکلام لفی الفواد وانما جعل اللسان علی الکلام دلیلا
یعنی کلام تو دل میں ہے اور زبان تو کلام کی بری ترجمان ہے بس قالوا کے معنی یہ نہیں ہیں کہ قالوا باللسان بلکہ یہ ہیں ”قالوا من انفسهم“ یعنی اپنے دل سے کہتے صرف زبان سے نہیں کہتے۔ آپ شاید اس کو سن کر یہ سمجھے ہوں گے کہ دل میں یہ وظیفہ پڑھ لیں گے۔
یعنی الفاظ کا خیال کر لیں۔ افسوس

اگر غفلت سے باز آیا جفا کی تلافی کی بھی ظالم نے تو کیا کی

قرآن کا اعجاز

یاد رکھو کہ نزا دل فعل بغیر سمجھے بھی کام کا نہیں، حق تعالیٰ اس کی بھی شکایت فرماتے ہیں: ”وَلَهُمْ قُلُوبٌ لَا يَفْقَهُونَ بِهَا“ یعنی ان کفار کے لیے دل ہیں کہ ان سے سمجھتے نہیں۔ پس دل سے کہنا بے معنی تھیں و تصور الفاظ بھی کارآمد نہیں ہے بلکہ مضمون کا فہم شرط ہے۔ اس لیے ہم اس کی شرح بقدر ضرورت بیان کرتے ہیں۔ ارشاد ہوتا ہے کہ وہ مصیبت کے وقت کہتے ہیں ان اللہ یعنی دل سے اپنے یقین رکھتے ہیں کہ ہم اللہ کی ملک ہیں بحاجان اللہ کیا تعلیم ہے۔ مطلب یہ ہے کہ جب یہ امر ثابت ہے کہ ہم سب اللہ کی ملک ہیں اور ملک اور قبضہ و تصرف کا کوئی حصہ ہمارا نہیں تو اگر ماں ک اپنی کسی شے کے اندر تغیر تبدل کرے اور اپنی ایک مملوک چیز کو اپنی دوسری مملوک چیز سے جدا کر دے تو یہ امر قابل اعتراض و مزاحمت نہیں ہے۔ دیکھئے اگر آپ کی ملک میں ایک الماری ہے اور اس میں کچھ کتابیں رکھی ہیں اگر آپ ان کتابوں کی ترتیب بدل دیں کہ ان میں ایک کتاب کو کسی دوسرے خانے میں رکھ دیں تو وہ کتاب جس سے علیحدہ کیا ہے یہ نہیں کہہ سکتی کہ میری بہن کو علیحدہ کیوں کر دیا اور نہ کوئی اور کہہ سکتا ہے کہ اس کتاب کی جگہ کیوں بدل دی۔ پس اگر ہمارا ماں ک ہمارے کسی عزیز کو ہم سے علیحدہ کر کے دوسرے جہاں میں منتقل کر دے تو ہم کو کوئی حق نہیں ہے کہ چوں و چرا کریں۔ وہ ماں ک ہیں یتصرف فینا کیف

یشاء پس مومن کو چاہیے کہ ان کے معنی کو سمجھ کر تسلی حاصل کر لے اور واقعی اگر یہ مضمون قلب میں راسخ ہو جائے تو مادہ غم کو تنفس سے کاشنے والا ہے اس کے ہوتے ہوئے رنج اور حسرت کا نام نشان نہیں رہ سکتا۔ دیکھئے یہ ہے تعلیمِ اسلامی کہ بقراط اور سقراط اور جہاں بھر کے فلاسفہ اس کا مقابلہ نہیں کر سکتے اور اگر کوئی مدعا ہو تو بتلائے کہ اس کے سوا کون سی تدبیر ہے کہ جس سے انسان کو تسلی حاصل ہو اور گواں قدر جملہ بھی مصیبت کا اثر دور کرنے کے لیے کافی تھا لیکن یہ اس شخص کے لیے ہے کہ توحید کے اندر اس کا قدم راسخ اور اعتقاد کے ساتھ حال بھی میسر ہو اور جو اس مرتبہ کا نہ ہوا اس کے دل میں خیال گز رہ سکتا ہے کہ اس پر تو ہمارا ایمان ہے کہ ہم سب اللہ کے ہیں اور نہ ہم کو حق چوں و چرا کا ہے لیکن چونکہ ہمارا بیٹھا یا عزیز ہم سے جدا ہو گیا ہے اس کا رنج ہمارے دل کو پاش پاش کر رہا ہے اور اس کی مفارقت دائیٰ ہم کو ستارہ ہی ہے اس کا کیا علاج اس لیے اس پر ”وانا الیه راجعون“ بھی بڑھا دیا گیا ہے یعنی ہم سب اسی کی طرف جانے والے ہیں۔ مطلب ہے کہ اگر تم کو بہت ہی بے قراری ہے اور وہ وہی شے تمہارا مطلوب ہے اور اس کے بغیر تم کو چیز نہیں آتا تو تم اپنے نفس سے کہو کہ ہم سب اسی طرف جانے والے ہیں وہاں سب ایک دوسرے سے مل لیں گے اور حیات دنیوی کا زمانہ وہاں رہنے کے مقابلہ میں کچھ بھی نہیں اب گزر جائے گا جب یہ مضمون پیش نظر ہو گا اور یقین کامل اس کا ہو جائے گا تو پوری تسلی اور راحت اس کو حاصل ہو جائے گی۔ یہ ہے قرآن کا اعجاز معنوی ہیں اور یہ ہیں اس کی تعلیمات آج کوئی دکھلائے تو کہ ایسی تعلیم کہاں ہے اور تمام تعلیم یافتہ اور فلاسفہ جمع ہو کر بتلائیں کہ اس کے سوا کون سا طریقہ ہے تسلی کا اور کچھ اسی باب میں یہ تعلیم نادر نہیں بلکہ قرآن و حدیث کی تمام تعلیمات ایسی ہی ہیں و اللہ الحمد میں بقسم کہتا ہوں کہ جس کا قرآن و حدیث پر ایمان نہیں ہے یا ایمان میں ضعف ہے اس کی راحت اور تسلی کا کوئی طریقہ ہی نہیں اور قرآن مجید کی ہر ہر تعلیم اور ہر ہر ادایسی ہے کہ بے اختیار یہ شعر یاد آتا ہے:

زفرق تابقدم ہر کجا کہ می نگرم کرشمہ دامن دل می کشد کہ جا بینجا سست
 (سر سے پیر تک جس طرف نظر کرتا ہوں کرشمہ دامن دل کو کھینچتا ہے کہ یہی جگہ محبوبیت کی ہے یعنی اس کا وہ حسن ہے کہ ہر پہلو سے محبوبیت برستی ہے)

یہ حق ہے مصیبت کا کہ جو ہم کو تعلیم کیا گیا ہے اس حق کے ادا کرنے والے کو ناگواری رہ ہی نہیں سکتی۔ دیکھو اگر ہم کو یہ معلوم ہو جائے کہ فلاں عزیز حیدر آباد کا وزیر اعظم ہو گیا ہے کہ ہم بجائے اس کے کہ اس کی جدائی کا رنج ہو خوشی ہو گی اور شوق ہو گا کہ کسی طرح ہم بھی وہاں پہنچیں، اسی طرح معتقد آخرتہ کو وہاں جانے کا شوق ہونا چاہیے اور جو وہاں پہنچ گئے ہیں ان پر خوش ہونا چاہیے کہ اچھا ہوا کہ دنیا کے قید خانہ سے ان کو رہائی ہوئی۔ بعضے بزرگوں پر اس درجہ یہاں کے چھوٹے کا شوق ہوا ہے انہوں اس کی تمنا کی ہے چنانچہ بعض ان میں سے کہتے ہیں:

خرم آں روز کریں منزل ویران بروم راحت جاں طلمم وزپے جاناں بروم
نذر کردم کہ گر آید بسراں غم روزے تادر میکدہ شادان وغزل خواں بروم
(وہ دن بہت اچھا ہو گا کہ اس ویرانہ مکان یعنی دنیا سے جاؤں، جان کو آرام مل جائے
اور محبوب کے دیدار کے لیے چلا جاؤں میں نے نذر کی ہے کہ اگر یہ دن نصیب ہو جائے تو
خوش و خرم اور غزل پڑھتا ہوا جاؤں)

میکدہ اصطلاحی لفظ ہے اس سے مراد مقام قرب ہوتا ہے اور بعض مرتبہ میکدہ سے راہ محبت و عشق اور کعبہ سے طریق زہد و عبادت بھی مراد لیتے ہیں۔ چنانچہ حافظ شیرازی کہتے ہیں:

از مدرسه بکعبہ روم یا بمیکدہ اے پیر رہ بگو کہ طریق صواب چیست
(مدرسہ سے طریق زہد اختیار کروں یا طریق عشق اے پیر راہ بتلا کہ کون سا طریق مناسب ہے)
غرض اس مضمون کو سمجھنے کے بعد غم بالکل جاتا رہے گا اور اگر اب بھی رہے تو سمجھ لو کہ
اس مضمون کا اس کو یقین ہی نہیں ہوا اور وہ غم کے اندر اپنی عمر فضول ضائع کر رہا ہے جس سے
کوئی حاصل نہیں۔ اس لیے کہ وہ محبوب سے ملے گا تو ہے نہیں جیسا عرفی کا شعر ہے:

عرفی اگر گریہ بمیسر شدے وصال صدسال می توں بتمنا گریستن
(عرفی اگر رونے سے وصال محبوب میسر آ جائے تو میں سو برس تک اس کی تمنا میں رو سکتا ہوں)

محبت کا تقاضا

صاحبو! اگر آپ کا محبوب کوئی آپ کی چیز لے تو وہ محبوب اگر آپ کا محبوب ہے
تو آپ کچھ بھی چوں و چرانہیں کریں گے بلکہ خوش ہوں گے اور اگر چوں و چرا کرو تو معلوم

ہوا کہ وہ محبوب آپ کو محبوب نہیں بلکہ وہ شے محبوب ہے بلکہ محبت کا مقتضی تو یہ تھا کہ آپ رو دیں بھی نہیں مگر اس پر یہ شبہ آپ کریں گے کہ انبیاء بھی تو مصیبت میں روئے ہیں جیسا کہ ابھی حضور صلی اللہ علیہ وسلم کا رونا صاحبزادہ کے انتقال پر مذکور ہوا ہے۔ بات یہ ہے کہ ہمارے روئے اور ان حضرات کے روئے میں زمین و آسمان کا فرق ہے ہم تو محض اس شے کی یاد میں روئے ہیں اور وہ حضرت دیکھتے ہیں کہ اس وقت حضرت حق کو ہمارا رونا ہی مطلوب ہے کہ دلیل افتخار ہے اس لیے روئے ہیں سو آپ کو بھی روئے کی اجازت ہے اس محبوب شے کا لے لینا خود دلیل ہے اس کی کہ محبوب حقیقی کو مصلحت کے لیے تمہارا رونا بھی منظور ہے سور و لیکن حدود کی رعایت رکھو کہ اس محبوب شے کو محبوب حقیقی سے مت بڑھاؤ کہ اس کا ہی وظیفہ کرلو، بس رو رلا کر پھر محبوب حقیقی کی یاد میں مشغول ہو جاؤ، اگر بالکل نہ روئے تو بھی آپ نے اس مصیبت کے راز کو نہ سمجھا اور اگر ساری عمر روئے رہے اور اسی کو لے تو مالک حقیقی آپ کا محبوب نہ ہوا۔ خدا کے سامنے روؤ، جو اس راز کو سمجھ گئے ہیں وہ روئے بھی ہیں۔ مولا نارومی فرماتے ہیں:

کیں تضرع را برحق قدر ہاست کان بہا کا نجاست زاری را کجاست
 گر تو خواہی کز بلا جاں و آخری جان خودر او تضرع آوری
 اے خوش اچشمے کہ آن گریاں اوست اے خوش آں دل کہ آن بریان اوست
 (اس گریہ وزاری کی اللہ تعالیٰ کے نزدیک بہت قدر ہے جو قیمت اس کی دربار خدا وندی میں ہے وہ گریہ وزاری کہاں ہے۔ اگر بلا سے چھٹکارا چاہتے ہو تو اپنی جان کو گریہ و زاری میں لاو، وہ آنکھ بہت اچھی ہے جو محبوب کی جدائی میں روئے والی ہے اور وہ دل بہت اچھا ہے جو محبوب کی محبت میں بریاں ہے)

پس جو مصیبت میں اس کے رلانے سے روئے ہیں وہ بھی گریاں اوست میں داخل ہیں رونا اور مصیبت دونوں بڑی نعمت ہیں کہ اس میں بندہ کا افتخار ظاہر ہوتا ہے پس جو نہ روئے اور ضبط کر کے پھر سابنا رہے اس نے مراد حق کو پورا نہ کیا۔ حضرت امیر المؤمنین عمر فاروق رضی اللہ

تعالیٰ عنہ یہاں ہوئے کسی نے پوچھا کہ حضرت کیسی طبیعت ہے، فرمایا اچھی نہیں یہاں ہوں۔ کسی نے پوچھا حضرت آپ تو بڑے عارف ہیں جزع فزع کرتے ہیں، فرمایا کہ دیوانے ہو کیا، میں اپنے خدا کے سامنے بہادر بنوں کے وہ تو میرا ضعف ظاہر کریں اور میں قوت ظاہر کروں۔ ایک بزرگ رور ہے تھے کسی نے پوچھا آپ کیوں رور ہے ہیں، فرمایا کہ بھوک لگ رہی ہے اس شخص نے کہا حضرت آپ بھوک میں روتے ہیں، فرمایا کہ محبوب حقیقی جب ہمارے رونے ہی کو بھوک لگادیں تو ہم کیوں نہ رو دیں مگر ایسا رونا نہیں جس رونے کی مشق عورتوں کو ہوتی ہے جب کہیں تعزیت وغیرہ میں جاتی ہیں تو ڈولی گاڑی میں اچھی خاصی ہوتی ہیں اور اس سے اترتے ہی ہو ہو کرنا شروع کر دیتی ہیں، غرض رونا جو غم میں بے ساختہ جوش زن ہو منوع نہیں بلکہ عین مراد حق ہے یہ بھی ہے کہ بطريق مذکور نفس کو تسلی دو، پس جب اس طرح مراد حق پوری ہو جائے تو اس رونے شغل چھوڑو اور اگر سوچ سوچ کر اس کو لے کر بیٹھ گئے تو یہ برا ہے اور حق تعالیٰ بزبان حقیقت اس کو پکار پکار کر کہتے ہیں کہ اے شخص جس کے پاس ہم ہوں اس کو کون چیز غمگین کر سکتی ہے تو جو اسی کو لے بیٹھا ہے معلوم ہوا کہ ہم تجھ کو محبوب نہیں۔

محبت کا مظاہرہ

اور صاحبو! غور تو کرو حضور صلی اللہ علیہ وسلم صحابہ کے قلوب میں جیسے محبوب تھے اتنا محبوب کسی محبت کی نظر میں نہ کوئی ہوا اور نہ ہو آپ کی محبوبیت کی یہ کیفیت تھی کہ آپ کا آب دہن مبارک اور آب بینی صحابہ زمین پر نہ گرنے دیتے تھے فوراً اپنے منہ کو اور بدن کو مل لیتے تھے اور چاٹ لیتے تھے کوئی اس قصہ کو سن کر دل میں اپنے گہن نہ کرے اس لیے کہ اول تو محبت وہ شے ہے کہ کسی مرد اور عورت کے ساتھ اگر تعلق ہو جاتا ہے تو یہ معاملہ اس کے ساتھ بھی لوگ کرتے ہیں اور حالانکہ یہ محبت محض نفسانی و شہوانی ہوتی ہے اور جہاں محبت حقیقی ہو وہاں اگر یہ امر ہو تو تعجب کیا ہے۔ دوسرے یہ کہ حضور صلی اللہ علیہ وسلم کی ذات اقدس نفاست اور لطافت میں اس درجہ پر تھی کہ ہمارے علماء نے تصریح کی ہے کہ حضور صلی اللہ علیہ وسلم کا بول و برآز بھی پاک تھا۔ ایک صحابی نے غلطی سے حضور صلی اللہ علیہ وسلم کا خون پی لیا تھا ان کی اولاد میں کئی نسل تک خوشبو رہی اور حضور صلی اللہ علیہ وسلم کا پسینہ مبارک بجائے عطر کے استعمال کیا جاتا تھا۔

پس جب آپ کے فضلات میں نہ بوتحی نہ کدورت تو پھر طبعی گہن بھی نہیں ہو سکتی اور آپ کی محبوبیت کی یہ کیفیت تھی کہ عورتیں طبعاً اپنی اولاد کی محبت میں غرق ہوا کرتی ہیں لیکن حضور صلی اللہ علیہ وسلم کے ساتھ ان کو محبت کی یہ حالت تھی کہ ایک غزوہ سے حضور صلی اللہ علیہ وسلم تشریف لارہے تھے کہ ایک عورت سرراہ اشتیاق میں کھڑی تھی کسی نے کہا کہ تیرے بیٹے اور بھائی شہید ہو گئے تو وہ پوچھتی ہے کہ یہ تو بتلا دو کہ حضور صلی اللہ علیہ وسلم بھی صحیح سلامت ہیں۔ لوگوں نے کہا کہ وہاں وہ تو ہیں، کہنے لگی کہ کچھ پرواہ نہیں، ان کی تو یہ حالت تھی۔

فان ابی و والدتی و عرضی لعرض محمد منکم وقاء
 (یقیناً میرے باپ اور میری ماں اور میری آبر محمد صلی اللہ علیہ وسلم کی آبر و کیلئے تم سے بچاوے)
 پھر اس قدر آپ کی محبوبیت پر آپ قیاس کیجئے کہ حضور صلی اللہ علیہ وسلم کی وفات پر صحابی کی کیا حالت ہوئی ہوگی۔ صحابہ پر یہ صدمہ ایسا ہوا کہ اس صدمہ کی نظیر روئے زمین پر نہ پہلے بھی ہوئی اور نہ آئندہ ہوگی۔

خدمت دین

لیکن دیکھنا یہ ہے کہ صحابہ رضی اللہ تعالیٰ عنہم نے اس صدمہ میں کیا سب سے زیادہ ہوش و حواس اس صدمہ میں سیدنا ابو بکر صدیق رضی اللہ تعالیٰ عنہ کو ہی رہے جو سب سے زیادہ عاشق تھے ورنہ یقینہ صحابہ کے شدة صدمہ سے ہوش بجانہ تھے جب صدیق اکبر نے یہ کیفیت دیکھی تو فوراً منبر پر تشریف لے گئے۔ صحابہ رضی اللہ تعالیٰ عنہم کو بعد حضور صلی اللہ علیہ وسلم کے حضرت ابو بکر صدیق رضی اللہ تعالیٰ عنہ پر خاص نظر تھی۔ جب ان کو منبر پر دیکھا سب منبر کے گرد جمع ہو گئے۔ حضرت ابو بکر صدیق رضی اللہ تعالیٰ عنہ نے بعد حمد و نعمت فرمایا: "الا ان من کان منکم یعبد محمدًا فان محمد قدما ت و من کان یعبد الله فان الله حی لا یموت" (یعنی آگاہ ہو جاؤ بے شک جو تم میں سے محمد صلی اللہ علیہ وسلم کی عبادت کیا کرتا تھا تو محمد صلی اللہ علیہ وسلم تو فات پا گئے ہیں اور جو اللہ کی عبادت کیا کرتا تھا تو اللہ تعالیٰ زندہ ہے ان کو موت نہ آئے گی) اور اس کے بعد یہ آیت

وَمَا مُحَمَّدٌ إِلَّا رَسُولٌ فَدُخَلَتْ مِنْ قَبْلِهِ الرُّسُلُ إِنَّ مَاتَ أُوْقُتَلَ
 انْقَلَبْتُمْ عَلَى أَعْقَابِكُمْ وَمَنْ يَنْقَلِبْ عَلَى عَقِبَيْهِ فَلَنْ يَضُرَّ اللَّهُ شَيْئًا

یعنی نہیں ہیں محمد صلی اللہ علیہ وسلم مگر ایک رسول ان سے پہلے بھی بہت رسول گزر چکے ہیں کیا پس اگر وہ مر جائیں گے تو تم اپنی ایڑیوں کے بل پھر جاؤ گے اور جو شخص پھر جائے گا تو وہ اللہ کا ہرگز کچھ نہ بگاڑے گا۔ حضرت ابو بکر صدیق رضی اللہ تعالیٰ عنہ نے حضور صلی اللہ علیہ وسلم کا فانی ہونا بیان فرمایا اور جس کے واسطے حضور صلی اللہ علیہ وسلم دنیا میں تشریف لائے تھے اس پر استقامت کی تعلیم فرمائی اور اس کے بعد حق تعالیٰ ارشاد فرماتے ہیں: ”وَمَا كَانَ لَنَفْسٍ أَنْ تَمُوتُ إِلَّا بِإِذْنِ اللَّهِ كِتَابًا مُؤَجَّلًا“، یعنی کسی جان کے لیے یہ نہیں ہے کہ وہ بغیر حکم الہی کے مر سکے اور آپ نے آیت بھی پڑھی۔ ”إِنَّكَ مَيِّثٌ وَأَنَّهُمْ مَيِّتُونَ“ صحابہ رضی اللہ تعالیٰ عنہم فرماتے ہیں کہ ابو بکر صدیق رضی اللہ تعالیٰ عنہ کا یہ کلام سن کر ہماری یہ حالت ہوئی کہ گویا ہم نے یہ آیت پہلے کبھی نہ سنی تھی۔ مطلب یہ ہے کہ ابتداء میں کلام اللہ سن کر جو حالت قلب کے تاثر کی ہوا کرتی ہے اس کو سن کرو ہی حالت ہو گئی اور ہوش سے آگئے اس کے بعد حضرت ابو بکر صدیق رضی اللہ تعالیٰ عنہ نے فرمایا کہ غور کرنا چاہیے کہ حضور جس کام کے لیے تشریف لائے تھے یعنی دین حق کی اشاعت اور احیاء وہ کام ہم کو کرنا چاہیے چنانچہ صحابہ رضی اللہ تعالیٰ عنہم اس شغل کو لے کر نہیں بیٹھے اور سب کے سب فوراً خدمت دین میں مصروف ہو گئے۔ چنانچہ غزوہات اور فتوحات اور تفسیر اور حدیث اور فرقہ اور علوم کی اشاعت خدمات دین اس درجہ تک کیں کہ نادان آدمی کو دیکھ کر سرسری نظر سے یہ خیال ہو سکتا ہے کہ جو کام حضور صلی اللہ علیہ وسلم کے وقت میں نہیں ہوئے تھے وہ صحابہ رضی اللہ تعالیٰ عنہم اور بعد کے علماء نے کئے حالانکہ یہ غلط ہے اس لیے بنیاد حضور ہی نے رکھی تھی اور بنیادر کھانا ہی کسی کام کی مشکل کام ہے اور جب بنیادر کھی جائے اور بنیادر درست ہو جائے تو آگے اس کے چلانا کون سا مشکل کام ہے اسی مشکل کے موقف علی الرسول ہونے کے مضمون کو حق تعالیٰ ارشاد فرماتے ہیں: ”لَمْ يَكُنِ الَّذِينَ كَفَرُوا مِنْ أَهْلِ الْكِتَابِ وَالْمُشْرِكِينَ مُنْفَعِكِينَ حَتَّىٰ تَأْتِيهِمُ الْبَيِّنَاتُ رَسُولٌ مِّنَ اللَّهِ يَتْلُوُ أَصْحَافًا مُطَهَّرَةً فِيهَا كُتُبٌ قَيِّمةٌ“، یعنی جو لوگ کافر ہوئے ہیں ابل کتاب اور مشرکین سے وہ اپنے کفر سے بازا آنے والے نہیں تھے یہاں تک کہ ان کے پاس دلیل روشن آئی اور وہ دلیل اللہ کی طرف سے آیہ عظیم الشان رسول ہیں جو پاک صحیفوں کی تلاوت کرتے ہیں کہ ان صحیفوں

میں لکھے ہوئے مضبوط مضمون ہیں۔ غرض صحابہ نے اس صدمہ جانکاہ کا وظیفہ نہیں کیا حالانکہ صحابہ کے نزدیک حضور صلی اللہ علیہ وسلم سے زیادہ کوئی محبوب نہیں تھا اور اسی وجہ سے صدمہ بے حد سخت تھا پس ہم کو بھی چاہیے کہ ہم صحابہ رضی اللہ تعالیٰ عنہم کی اقتدا کریں۔

نسخہ کیمیا

حضور صلی اللہ علیہ وسلم ارشاد فرماتے ہیں: "اَصِيبُ بِمُصِيْبَةٍ فَلَا يَتَعَزَّزُ بِمُعَصِيْتِي"^۱ یعنی جس کو کوئی مصیبت پہنچے اس کو چاہیے کہ میری مصیبت سے وہ تسلی حاصل کرے یعنی میری وفات سے جو میری امت کو صدمہ پہنچا ہے اس کو یاد کرے یعنی یہ سوچے کہ حضور صلی اللہ علیہ وسلم تو اس میرے محبوب سے بھی زیادہ محبوب ہیں جب آپؐ ہی اس حیات ظاہری میں نہ رہے اور اس پر ہم نے صبر کر لیا تو اس کی کیا پرواہ ہے اس پر وہ شخص شہر کر سکتا ہے جو یہ کہے کہ مجھے حضور صلی اللہ علیہ وسلم کے ساتھ محبت ہی نہیں لیکن مسلمان تو ایسا کہہ نہیں سکتا۔ بفضلہ تعالیٰ ہر مسلمان کو اپنی جان، اولاد اور مال سے زیادہ محبت حضور صلی اللہ علیہ وسلم کے ساتھ ہے اور جس کو نہیں اس کی طرف ہمارا روئے سخن نہیں ہے۔ غرض ان طریقوں کے اختیار کرنے سے مصیبت کا جوزیادہ ناگواری کا درجہ ہے وہ نہ رہے گا ورنہ مصیبت اپنی اپنی حد سے بڑھ کر حضرت حق سے مانع ہو جائے گی اور یہ اور زیادہ مصیبت پر مصیبت ہو گی۔ یہ آداب ہیں مصیبت کے الحاصل دو چیزیں حضرت حق سے مانع ثابت ہوئیں، نعمت اور مصیبت پھر ان کی اور بہت سی جزئیات ہیں پس ان میں سے امہات جزئیات کی فہرست ان آیات میں ارشاد فرماتے ہیں۔ ارشاد ہے: "مَا أَصَابَ مِنْ مُصِيْبَةٍ إِلَّا بِأَذْنِ اللَّهِ" یعنی کوئی مصیبت نہیں پہنچتی مگر اللہ کے حکم سے یہ علاج ہے مصیبت کے مانع ہونے کا مطلب یہ ہے کہ جب ہم مالک اور محبوب ہیں اور مصیبت ہمارے ہی حکم سے آتی ہے تو تم کو اس پر اعتراض اور چوں و چرا کا حق نہیں ہے اگر حق تعالیٰ مالکیت اور محبوبیت اور اس کا اعتقاد کہ مصیبت اسی کے حکم سے آتی ہے قلب میں رانخ ہو جائے تو مصیبت کی شدة الم قلب کو ہرگز از جارفة نہ کرے گی۔ یہ نسخہ کیمیا کا اثر رکھتا ہے۔

فقدان عمل

آگے ارشاد ہے: ”وَمَنْ يُؤْمِنْ بِاللَّهِ يَهْدِ قَلْبَهُ“، یعنی جو شخص اللہ تعالیٰ کے ساتھ ایمان رکھتا ہے اللہ تعالیٰ اس کے قلب کو اس علاج کی ہدایت فرماتا ہے یہ جواب ہے ایک سوال کا جو جملہ اولیٰ کو سن کر ناشی ہو سکتا ہے۔ وہ یہ کہ حق تعالیٰ نے علاج تو بتلا دیا اور ہمارا اس پر ایمان بھی ہے کہ مصیبت اس کے حکم سے آتی ہے لیکن قلب میں اس کا کچھ اثر نہیں ہوتا تو اس کا جواب ارشاد ہے کہ تمہاری طرف سے ایمان اور ایقان ہونا چاہیے کام تم شروع کرو یعنی یقین تم پختہ کرلو باتی ہدایت اور اثر تو ہم دیں گے ہاں جو تمہارا کام ہے اگر تم وہی نہ کرو تو اس کا کوئی علاج نہیں، ہم لوگوں کی آج کل یہ حالت ہے کہ کام تو کرتے نہیں اور ثمرات کی امید میں باندھتے ہیں۔ ہماری ایسی مثال ہے جیسے مریض کسی حکیم کے پاس گئے اور اس سے نسخہ لکھوا یا اور شکایت کرتے پھر تے ہیں کہ ہم کو شفا نہیں ہوئی کسی نے پوچھا کہ میاں کسی طبیب سے تم نے معالجہ نہ کیا ایک نے کہا کہ جناب نسخہ تو میں نے لکھوا لیا تھا، دوسرے نے کہا کہ میں نے نسخہ کے دام بھی پوچھ لئے تھے، تیرے نے کہا کہ میں نے خرید بھی لیا تھا، چوتھے نے کہا کہ میں نے اس کو پاکا بھی لیا تھا، پانچویں نے کہا کہ میں نے پکایا بھی اور اس کو برتن میں انڈیل بھی لیا تھا، چھٹے نے کہا کہ جناب میں نے پیا بھی لیکن فوراً قے کر دی، خدا کی بتلائی ہوئی تعلیمات پر ہمارا ایسا ہی عمل ہے جیسا کہ ان مریضوں کا ہے کہ تعلیم پر ایک نے بھی عمل نہ کیا پھر شفا ہو تو کیسے ہو۔ میں بقسم کہتا ہوں کہ لوگ کام نہیں کرتے اس طرف سے کچھ کمی نہیں کوئی ذرا کام شروع کر کے دیکھے ہماری تو یہ حالت ہو گئی ہے کہ حرکت ہی نہیں ایک صاحب مجھ سے کہنے لگے کہ نظر کے روکنے پر قدرت نہیں ہے میں نے کہا کہ قدرت تو ہے ہاں یہ کہو کہ روکنے میں کلفت ہوتی ہے اس کو برداشت نہیں کرتے اور کر سکتے ہو تو بہت دریتک الجھتے رہے اور میں ان کی ہربات کا جواب دیتا رہا مگر ان کی سمجھ ہی میں نہ آیا۔ وہ اطراف کا نپور کے رہنے والے تھے، وہاں جا کر انہوں نے خط بھیجا کہ واقعی میری سمجھ میں آگیا کہ قدرۃ ہے تو وہ بات کیا ہوئی کہ وہاں پہنچ کر انہوں نے کام شروع کیا۔ یعنی نظر کو روکا تھا۔ ہوا اور اس سے یہلے کام تو نہیں کیا تھا، خالی با تین بنار ہے تھے اور اپنے خیال میں اس

کو محال سمجھ رکھا تھا اس لیے الجھتے رہے اور بعضے لوگ کام بھی شروع کرتے ہیں اس کا کچھ اثر بھی نہیں ہوتا مگر پھر کچھ غلبہ شہوات کا ہوتا ہے اور کام چھوڑ دیتے ہیں سو یہ لوگ طریقے سے کام نہیں کرتے واللہ اگر طریقے کے موافق کام کریں تو ضرور ہدایت ہو۔

ہدایت کا راستہ

حق تعالیٰ خود ارشاد فرماتے ہیں: ”وَالَّذِينَ جَاهَدُوا فِينَا لَنَهْدِيَنَّهُمْ سُبُّلَنَا“، یعنی جو لوگ ہمارے راستے میں مجاہدہ کرتے ہیں تو ہم ضرور ان کو اپنے راستے بتلاتے ہیں اسی طریق پر یہاں ارشاد ہے کہ تم کام کرو جب تم کام کرو گے تو تمہارے قلب کو ہم ہدایت کریں گے۔ آگے ارشاد ہے: ”وَاللَّهُ بِكُلِّ شَيْءٍ عَلِيمٌ“، یعنی اللہ ہر شے کو جانتا ہے پس یہ بھی جانتا ہے کہ کون اس کی راہ میں سعی کرنے والا ہے اور کون نہیں ہے اس کے بعد جاننا چاہیے کہ مریض کو جو مرض پیش آتا ہے اس کا ایک علاج تو خاص اسی مرض کا ہوتا ہے اور اسی کا خاص پرہیز ہوتا ہے۔ مثلاً مرض اگر خطل سوداء کے سبب سے ہے تو اسی کا خاص علاج اور خاص پرہیز کرایا جاتا ہے کہ نسخہ بھی اسی کا اور جو چیزیں سوداء بڑھانے والی ہیں انہی سے بچنا بھی اور ایک عام علاج اور عام پرہیز ہے کہ جس کو تمام امراض میں پیش نظر رکھنا مریض کو ضروری ہے وہ یہ ہے کہ جو چیزیں عامتہ مضعف اور کلیتہ منافی طبیعت ہیں ان سے بچنا چاہیے، یہاں تک تک حق تعالیٰ نے اس مرض یعنی مصیبت کے مانع عن الطريق ہونے کا خاص نسخہ کہ جو ایک خاص مراقبہ ہے کہ ہر مصیبت اللہ تعالیٰ کی طرف سے ہے، ارشاد فرمایا تھا آگے ایک عام جس کا تمام اوقات میں ہر شخص کو اتزام کرنا چاہیے۔ ارشاد فرماتے ہیں اس لیے کہ اگر خاص مرض کے لیے خاص نسخہ کا استعمال کیا اور قواعد عام صحت کی رعایت نہ رکھی تو اس خاص نسخہ کا کوئی نفع مرتب نہ ہو گا وہ عام علاج یہ ہے جس میں تندrst اور مریض سب شریک ہیں۔ یعنی ”وَأَطِيعُوا اللَّهَ وَأَطِيعُوا الرَّسُولَ“، یعنی ہم نے جو خاص علاج خاص مرض کے لیے تم کو تعلیم کیا ہے اسی پر اقتصار نہ کرو کہ یہ مراقبہ تو کر لیا اور دیگر احکام شرعیہ میں اخال کیا بلکہ اس کے ساتھ اللہ رسول صلی اللہ علیہ وسلم کی تمام امور میں اطاعت کرو اور یہ وہی وجہ ہے کہ اطیعوا کا متعلق ذکر نہیں فرمایا جس سے بقاعده بلا غلط عموم مستفاد ہوتا ہے۔

یعنی اگر تم نے صرف خاص اسی نسخہ کو استعمال کیا اور عام قواعد کی رعایت نہ کی۔ مثلاً احکام کی پابندی نہ کی اور معاصری کا ارتکاب کرتے رہے تو اس خاص نسخہ کا کوئی نفع متعدد یہ تم کونہ ہو گا اور اس تقریر سے یہ بھی معلوم ہو گیا ہے کہ حق تعالیٰ نے جس مضمون کو ارشاد فرمایا ہے اس کا کوئی پہلو نہیں چھوڑا۔ اس کے بعد تم جھوک کے بعضے میریض ایسے ست اور کابل یا کنجوس یا بد پر ہیز ہوتے کہ طبیب سے نسخہ لکھوانا اور دوا خریدنا پھر اس کو پکا کر پینا اور پر ہیز کرنا ان کو نہایت شاق اور پہاڑ معلوم ہوتا ہے ہاں مرض کی شکایت کیا کرتے ہیں اور یہ کہا کرتے ہیں دوادار و تو صاحب ہم سے ہوتی نہیں کوئی شخص ایسے ملے کہ چھوکر دے اور مرض جاتا رہے۔

طبیب کا منصب

ایسے ہی روحانی مرض کے میریض بھی دیکھے جاتے ہیں بلکہ ایسے لوگ بہ کثرت ہیں کہ جو مجاہدہ ریاضتہ تو اغیار کرتے نہیں ہاں یہ چاہتے ہیں کہ کوئی بزرگ توجہ ڈال دیں اور ہمارا مرض جاتا رہے ہم کو کچھ کرنا نہ پڑے۔ حالانکہ محض توجہ سے بغیر اپنے کئے کچھ نہیں ہوتا تو ایسے میریضوں کے لیے ارشاد ہے: ”فَإِنْ تَوَلَّيْتُمْ فَإِنَّمَا عَلَى رَسُولِنَا الْبَلَاغُ الْمُبِينُ“، یعنی ہم نے جو تمہارے مرض کا علاج اپنے رسول کی معرفت ارشاد فرمایا ہے کہ اگر تم اس نسخہ کے استعمال کرنے اور اس کا جو خاص اور عام علاج و پر ہیز ہے اس سے اعتراض کرو تو یاد رکھو کہ ہمارے رسول صلی اللہ علیہ وسلم کے ذمہ بجز اس کے کچھ نہیں ہے کہ تم کو علی الاعلان دوا اور پر ہیز بتلادیں کہ جو طبیب کا منصب ہے کیا طبیب کا یہ تھوڑا احسان ہے کہ تم کو دیکھ کر دہ دوا بتلادے اس کے ذمہ یہ نہیں ہے اور نہ اس کے بس میں یہ ہے کہ شفا اور صحبت تمہارے منہ میں زبردستی ٹھونس دے اگر تم کو اپنی صحبت مدنظر ہے تو جو دوا بتلائی گئی ہے ہمت سے اس کا استعمال کرو ورنہ تم جانو اور اس سے کوئی یہ نہ سمجھے کہ انبیاء اور اولیاء کی توجہ میں برکت نہیں، بے شک برکت ہے لیکن وہ توجہ مشروط ہے اس کے ساتھ کہ تم بھی خود کچھ ہاتھ پاؤں ہلاو ورنہ توجہ موثر نہیں ہو گی اور نہ اس کے متوجہ کرنے کا یہ طریقہ ہے کہ ہم لوگ کچھ نہ کریں اور نری تمنا میں کیا کریں کہ کوئی ہماری طرف متوجہ ہو جائے کسی کو کیا غرض پڑی ہے کہ تمہاری طرف متوجہ ہو۔ ہاں تم کام کرو بزرگوں کو بھی توجہ ہو گی پھر اس توجہ کی برکات تم کو خود مشاہدہ ہو جاویں گے۔ دیکھو طبیب

شفق جب یہ دیکھتا ہے کہ یہ مریض ہمارے نجٹ کو استعمال کر رہا ہے تو اس مریض کے حال پر خود توجہ ہوتی ہے اور پھر اس کے لیے قسم قسم کی دوائیں وہ خود تجویز کرتا ہے بلکہ اپنے پاس سے دیتا ہے اور دل سے چاہتا ہے کہ کسی طرح اس کو صحت ہو جائے اور اگر یہ دیکھتا ہے کہ یہ دوائیں پیتیا یا دوائیں کے ساتھ جان کر بد پر ہیزی کرتا ہے تو اس کو کچھ بھی خیال نہیں پس حضور کے وقت میں حضور کو اور حضور صلی اللہ علیہ وسلم کے بعد آپ کے وارثوں کو اپنی طرف متوجہ کرنا تمہارے اختیار میں ہے جب وہ دیکھیں گے کہ یہ شخص اللہ کی راہ میں مرکب رہا ہے اور اس نے کوئی دیقتہ اپنی وسعت کا انٹھا نہیں رکھا اور اس وقت اگر اس کی امداد نہ کی گئی تو کچھ عجب نہیں کہ ہمت ہار دے تو اس وقت ادھر سے فوراً مدد ہو گی واللہ وہ بڑے شفیق ہوتے ہیں اور بڑے دینے والے ہوتے ہیں، ہاں کوئی لینے والا چاہیے یہ بیان تو ان لوگوں کا تھا جو کام میں لگے ہی نہیں اب ایک وہ ہیں جو کام کرتے ہیں اور ان کو اس کے کچھ ثمرات بھی حاصل ہوئے۔

نازا اور عجب

مگر ان میں ایک مرض پیدا ہوا وہ یہ ہے کہ جہل اور کمی بصیرت سے یہ سمجھے کہ یہ شرات ہمارے کام کرنے سے مرتب ہوئے اور اس پر ان کو ناز اور عجب پیدا ہو گیا تو ان کے اس مرض کے دفعیہ کے لیے ارشاد ہے: "اللَّهُ لَا إِلَهَ إِلَّا هُوَ وَعَلَى اللَّهِ فَلْيَتَوَكَّلِ الْمُؤْمِنُونَ" مطلب یہ ہے کہ تم کو حضرت حق اور موجود حقیقی کے سامنے اپنے وجود کا دعویٰ کرتے ہوئے شرم نہیں آئی۔ ارے یاد رکھو کہ ماسوا اس کے کوئی موجود حقیقی نہیں ہے پس ناز چہ معنی مومنین کو یہ چاہیے کہ اسی ایک ذات پر بھروسہ رکھیں اور غیر کو کہ جس میں اپنا وجود بھی ہے فانی محض اور ہالک محض سمجھیں نہ کہ اپنے وجود کا دعویٰ کریں تم کچھ بھی نہیں ہو اور نہ کچھ کر سکتے ہو یہ ہمارا ہی کام تھا کہ تم کو کام کی توفیق دی اور اس کے اسباب مہیا کر دیئے اور پھر اس میں کامیابی عطا فرمائی۔ یہاں تک مصیبت کے متعلق بیان تھا جو مانع عن الطريق ہوتی ہے۔

عفو و درگذر

اب دوسرا مانع نعمت ہے کہ جو اپنی زیادہ گوارائی کے سبب مانع عن الطريق اور ہمارے لیے رہن بن جاتی ہے آگے اس کے متعلق ارشاد ہے: "يَأَيُّهَا الَّذِينَ آمَنُوا إِنَّ مِنْ

اَذْوَاجِكُمْ وَأَوْلَادُكُمْ عَدُوَّاللَّكُمْ فَاحْذَرُوهُمْ،” یعنی اے ایمان والو تمہاری بیبیوں اور تمہاری اولاد میں سے کچھ تمہارے دشمن بھی ہیں تو تم ان سے احتیاط رکھوایسا نہ ہو کہ یہ تم کو اپنے اندر مشغول کر کے راہ حق سے ہٹا دیں اور گونعمتیں تو بہت ہیں لیکن دنیا میں اولاد اور ازواج انسان کو بہت محبوب ہوتی ہیں اس لیے بالخصوص ان کا ذکر فرمائیں کہ اس آیت میں جواز و ازواج اور اولاد کو حق تعالیٰ نے مانع عن الطريق فرمایا ہے تو ان کا مانع ہونا و طریق سے ہے اول طریق تو یہ ہے کہ اولاد اور ازواج ایسی فرمائیں کریں کہ جو خدا اور رسول صلی اللہ علیہ وسلم کے حکم کے خلاف ہیں اور یہ مغلوب ہو کر ان کا ارتکاب کریں۔ دوسرا طریق یہ ہے کہ وہ تو کچھ نہیں کہتے مگر یہ خود ان کی محبت میں ایسا مستغرق ہے کہ وہ محبت اس کو مانع بن رہی ہے پہلی صورت میں مانعیت اختیاری ہر چند کہ ظاہر نظر میں یہ جملہ دونوں طریق کو عام معلوم ہوتا ہے لیکن مانعیت آگے جوار شاد ہے: ”وَإِنْ تَعْفُوا وَتَصْفَحُوا وَتَغْفِرُوا فَإِنَّ اللَّهَ غَفُورٌ رَّحِيمٌ“ (اور اگر تم معاف کرو اور درگزر کروا اور ان کا گزشتہ قصور معاف کرو تو اللہ تعالیٰ بڑے بخشنے والے اور بڑے رحم والے ہیں) قرینہ اس کا ہے کہ یہاں مانعیت اختیاری ہی مراد لی جائے جس پر غصہ متحمل ہونے کے بعد عفو و صفحہ کی ترغیب واقع ہوئی چنانچہ شان نزول سے بھی اس مراد کی تعین ہوتی ہے۔ تفصیل اس کی یہ ہے کہ قصہ یہ ہوا تھا کہ حضور صلی اللہ علیہ وسلم کی خدمت میں باہر کے کچھ مسلمان علوم سکھنے کے لیے آ کر رہنا چاہتے تھے اور یہ سب کو معلوم ہے کہ جو شخص کسی گھر میں بڑا ہوتا ہے وہ اگر کہیں چلا جاتا ہے تو گھر بے رونق ہو جاتا ہے کبھی بعضی کلفتوں کا بھی خیال ہوا کرتا ہے اس لیے گھر کی بیباں بچے یہ ہی چاہا کرتے ہیں کہ یہ کہیں نہ جائیں چنانچہ ان کو بھی اسی طرح روکا مگر بعد چندے جب یہ لوگ حضور صلی اللہ علیہ وسلم کی خدمت میں آئے تو انہوں نے دیکھا جو صحابہؓ اس سے پہلے آئے ہوئے تھے وہ اور مسائل میں بہت دور نکل گئے، ان کو بڑی حسرت اور ندامت ہوئی کہ ہم یوئی بچوں ہی میں رہے اور دوسرے لوگ بہت دور نکل گئے اور ہم سے بہت زیادہ بڑھ گئے۔ یہ سوچ کر ان کو اپنی اولاد اور ازواج پر غصہ آیا اور یہ ارادہ کیا کہ گھر جا کر ان کو خوب ماریں گے کہ ہم کو راہ حق سے مانع ہوئے تو جس وقت انہوں نے

رو کا تھا اس وقت جزو اول آیت کا یعنی فاحد رو هم تک نازل ہوا اور جب انہوں نے ان کے مارنے کو منے کا ارادہ کیا تو وَانْ تَعْفُوا وَتَصْفُحُوا اللخ نازل ہوا مطلب یہ ہے کہ اگر تم معاف کر دو اور سزا سے در گزر کر دو اور ان کا گزشتہ قصور معاف کر دو تو اللہ تعالیٰ بخشنے والا رحم والا ہے تمہارے گناہ بھی بخش دے گا اور تمہارے حال پر حرم فرمائے گا۔ پس یہ قصہ اور یہ جزو قرینہ اس کا ہے کہ یہاں اختیاری طریق مراد ہے۔

انہاک محبت

اور دوسری صورت اس سے مستنبط ہوتی ہے گوہ مدلول مطابقی نہیں ہے لیکن مدلول التزامی ضرور ہے یا یوں کہوں کہ مدلول فصی نہیں تو مدلول بدلالۃ انص ضرور ہے اور اس صورت میں ان کو عدوالکم فرمانا اس کے معنی اعتبار سے ہو گا کہ گوہہ مانعیت اور عداوت کے مباشر نہیں ہے لیکن سبب تو ہیں پس ان کو عدم فرمانا مشعر ذم ہے۔ درجہ سبب میں ہو گانہ یہ کہ اس عداوت میں وہ عاصی ہیں اس کی ایسی مثال ہے جیسے حدیث شریف میں آیا ہے کہ ایک شخص ایک بوتر کے پیچھے بھاگا جاتا تھا تو حضور صلی اللہ علیہ وسلم نے فرمایا شیطان یعنی شیطان ایک شیطان ایک شیطان کے پیچھے جا رہا ہے۔ اس کو شیطانہ اس لیے فرمایا کہ اس کے حق میں تو اس نے شیطان ہی کا کام دیا کہ اس کو ذکر اللہ سے غافل کر دیا پس ایسے ہی اولاد اور ازاد واج اس محبت کے حق میں بلا قصد عدو بن گئے کہ وہ ان کی محبت میں ایسا منہمک ہوا کہ اپنا اصلی کام بھول گیا۔ پس اصل مانع اور مدار منع انہاک فی المحبت ہوا اور اس مدار کے اعتبار سے کمحبوب کو عامم ہو سکتا ہے۔ یہ مضمون جیسا کہ اولاد اور ازاد واج کو شامل ہے غیر اولاد اور غیر ازاد واج کو بھی جس شے کی محبت میں بھی یہ بتلا ہو کر اپنے مولا کو بھول جائے عام ہو گیا جس کو صوفیاء نے اس عبارت سے ادا کیا ہے۔ ”ماشغلک عن الحق فهو طاغوتک“ (جو چیز تجھ کو حق سے مانع ہو جائے وہ تیرابت ہے) کہ جو چیز بھی تجھ کو حق سے مانع ہو جائے وہ ہی تیرابت ہے حکیم ثانی اسی مضمون کو فرماتے ہیں:

بہرچہ از دوست دامانی چہ کفر آس جرف وچہ ایمان
بہرچہ ازیار دورافتی چہ زشت آں نقش وچہ زیبا
(یعنی جس چیز کی وجہ سے محبوب سے دوری ہو وہ قابل ترک ہے خواہ وہ کچھ بھی ہو)

اور اس میں ایمان سے مراد ایمان حقیقی نہیں اس لیے کہ وہ تو عین مطلوب ہے نہ کہ مانع عن المطلوب بلکہ یہ ایسا ہے جیسے حق تعالیٰ ارشاد فرماتے ہیں: "فُلْ بِشَسَمَا يَأْمُرُكُمْ بِهِ إِيمَانُكُمْ" (بری ہے وہ چیز جس کو تمہارے ایمان حکم دیتے ہیں) اور اگر زیادہ غور کیا جائے تو یہ مانعیت غیر اختیاری بھی آیت کامل ول مطابقی بن سکتا ہے اور ان تعفووا اللخ اس پر بھی منطبق ہو جائے گا۔ تقریر اس کی یہ ہے کہ کبھی ایسا بھی ہوتا ہے کہ جیسے مباشرت مانعیت پر غصہ آتا ہے سبب مانعیت بھی موجب غیظ ہو جاتا ہے کہ اس شے کی محبت ہم کو ہمارے مقصد میں مانع ہوئی ہے اس کو ہی اڑانا چاہیے۔ باقی رہاشان نزول تو اس کا جواب یہ ہے کہ العبرة لعموم الالفاظ لالخصوص المورد (عموم الفاظ کا اعتبار ہوتا ہے نہ خصوص مورد کا) پس اس صورت میں آیت مانعیت کی دونوں طریق کو دلالتہ مطابقی سے شامل ہو جائے گی اور "ان تعفووا و تصفحوا اللخ" (اگر معاف کرو اور سزا سے درگزر کرو) بھی بالاتفاق دونوں پر منطبق ہو جائے گا اور یہ دو طریق تو مانعیت کے ازواج اور اولاد کی حیات میں تھے کہ یا تو اولاد اور ازادی از ازواج نے اس کو خود روکا تھا شاید خود ان کی محبت میں اس قدر مغلوب تھا کہ اللہ کی یاد سے رک گیا تھا۔

ابتلاء محبت

تیسرا صورت میں ان کی مانعیت کی ایک اور ہے کہ اولاد یا ازواج مر گئے یہاں مصیبت اور محبت دونوں مانع جمع ہو گئے، محبت تو مقتضی ہے، یاد کو کہ اس کی وجہ سے یہ سب اشغال سے معطل ہو گیا اور محبوب کے فقدان کے الام کا مصیبت ہونا ظاہر ہی ہے اور وہ بھی شاغل عن الحق ہو رہا ہے اور جانتا چاہیے کہ حیات محبوب میں جو مانعیت اور ممات محبوب میں جو مانعیت ہے یہ دونوں مانع نفس مانعیت میں تو مشترک ہیں لیکن ان میں ایک فرق ہے جس پر نظر کر کے بعد ممات والی مانعیت زیادہ عجیب اور فہم سلیم سے زیادہ بعید ہے۔ وہ یہ کہ محبوب کی حیات کی صورت میں توفی الجملہ گو حقیقتاً نہ سہی مگر ظاہر اپنے نسبت حالت ممات کے شخص کسی قدر مغذہ و رجھی ہے کہ محبوب مجازی کا کچھ قرب ہے کچھ مشاہدہ ہے یا امید مشاہدہ ہے یہ محرک ہو گیا ہے اس کی محبت میں ایسا بتلا رہے گا کہ وہ محبت اس محبوب حقیقی سے مانع ہو گئی مگر اس کے فقدان و ممات کی صورت میں تو کوئی عذر نہیں ہے اس لیے کہ اس سے

مفارقت بھی ہو گئی اور اس کی محبت کا کوئی محرک بھی نہ رہا، ادھر دوسرا محبوب یعنی حقيقی موجود ہے اور اس سے تسلی کرنا ممکن پھر تعجب ہے کہ جو محبوب اس کے پاس موجود ہوا اس میں تو مشغول ہو کر تسلی نہ پائے اور محبوب مجازی جو کہ سامنے موجود بھی نہیں اس کی یاد میں گھٹے کہ جس کا کوئی نتیجہ سوائے اپنی جان گھٹانے کے نہیں ہے واقعی یہ شخص بالکل معدود نہیں اور یہ ساری خرابی غیر اللہ کے ساتھ حد سے زیادہ تعلق بڑھانے کی ہے۔

محبت اور شرک

یاد رکھو کہ یہ محبت بعض مرتبہ شرک کے درجے میں پہنچ جاتی ہے۔ چنانچہ ایسی محبت کے بارے میں ارشاد فرماتے ہیں: ”وَمِنَ النَّاسِ مَنْ يَتَّخِذُ مِنْ دُوْنِ اللَّهِ أَنْدَادًا يَحْبُّونَهُمْ كَحْبِ اللَّهِ“ یعنی بعض لوگ ایسے بھی ہیں کہ سوائے اللہ کے انہوں نے شریک بنارکھے ہیں کہ ان سے مثل اللہ کی محبت کے محبت کرتے ہیں، دیکھئے اس آیت میں جیسے کہ اتنا ذا انداز یعنی شرک فی الا لوهیت کی شکایت ہے اسی طرح یہ عمل بھی اسی درجے میں محل شکایت ہے کہ ان سے ایسی محبت رکھتے ہیں جیسے خدا کے ساتھ ہونی چاہیے یعنی جیسی خدا کی محبت سے کسی وقت قلب خالی نہ ہونا چاہیے ایسی محبت دوسروں سے کرتے ہیں۔ واقعی ایسی محبت شرک کا شعبہ ہے اور شرک کا شعبہ ہونے کے علاوہ عذاب جان بھی ہے اور وہاں تو عذاب ہی ہو گا یہاں بھی سخت مصیبت ہے چنانچہ دوسرے مقام پر اسی مضمون کو ارشاد فرماتے ہیں: ”وَلَا تُعْجِنْكَ أَمْوَالَهُمْ وَلَا أَوْلَادُهُمْ إِنَّمَا يُرِيدُ اللَّهُ لِيَعْذِبَهُمْ بِهَا فِي الْحَيَاةِ الدُّنْيَا“ یعنی اے محمد صلی اللہ علیہ وسلم آپ کو ان منافقین کے اموال واولاد اچھے معلوم نہ ہونا چاہیے اللہ تعالیٰ کا بس یہ ارادہ ہے کہ ان اموال اور اولاد کے سبب سے ان کو دنیا کی حیات ہی میں عذاب دے۔

غرض سخت حسرت و افسوس ہے کہ محبوب حقيقی کے ہوتے ہوئے محبوب مردہ یا زندہ کے ساتھ کہ وہ بھی اہل بصیرت کے نزدیک مردہ ہی ہے، لگایا جائے اگر کوئی کہے کہ اس تعجب کا بنی تو یہ مقدمہ ہے کہ اللہ تعالیٰ ہمارا زیادہ محبوب ہو تو اس کے بعد یہ کہا جا سکتا ہے کہ احباب کے ہوتے ہوئے محبوب ادنیٰ کی طرف کیوں التفات ہے۔ سو یہ زیادہ محبوب ہونا کہاں ثابت ہے۔ ہمارا زیادہ محبوب تو وہی تھا جس پر ہم مفتون ہیں تو جناب من آپ اس زیادہ محبوب ہونے کو تسلیم

کر کچے ہیں ایمان لانا یہ خود اس احیت کے اقرار کو تلزم ہے چنانچہ اسی آیت میں ارشاد ہے: ”وَالَّذِينَ أَمْنُوا أَشَدُ حُبًا لِلَّهِ“ جو لوگ ایمان لائے ان کو سب سے زیادہ اللہ کی محبت ہے پس آپ تو رجھری شدہ محبت ہیں۔ ضرورت ہی اس بات کی نہیں ہے پس جب آپ عاشق اور محبت ٹھہرے تو عاشق کے لیے بڑی غیرت کی بات ہے کہ محبوب کو چھوڑ کر غیر پر نظر ڈالے۔ مولانا نے ایک حکایت لکھی ہے کہ ایک عورت چلی جا رہی تھی اس نے دیکھا کہ میرے پیچھے ایک مرد آ رہا ہے، پوچھا کہ میرے پیچھے کیوں آ رہا ہے اس نے کہا کہ میں تیرا عاشق ہوں اس عورت نے کہا کہ میرے پیچھے میری بہن آ رہی ہے وہ مجھ سے زیادہ حسین ہے وہ شخص لوٹ گیا اس عورت نے بڑھ کر اس کے ایک دھول رسید کی اور یہ کہا:

گفت اے ابلہ اگر تو عاشقی در بیان دعویٰ خود صادقی
پس چرا بر غیر افندی نظر ایں بود دعویٰ عشق اے بے ہنر
(اس نے کہا کہ اے حمق اگر تو عاشق ہے اور اپنے دعویٰ عشق میں سچا ہے پس کس
واسطے غیر کی طرف متوجہ ہوا اے بے ہنر یہ محض عشق کا دعویٰ ہے)
دیکھئے ایک ادنیٰ عورت نے جب شرکت پسند نہیں تو حکم الحاکمین کہ جس کو بے انتہا
غیرت ہے اس کو کب پسند ہو گا کہ ہمارے چاہنے والے غیر پر نظر ڈالیں، غرض عشق تو
سوائے محبوب کے کسی شے کو نہیں چھوڑتا۔

عشق آں شعلہ است کوچوں بر فروخت ہرچہ جز معموق باشد جملہ سوخت
(عشق وہ شعلہ ہے کہ جب وہ روشن ہوتا ہے تو سوائے محبوب کے سب کو فنا کر دیتا ہے)

حضرت سلطان ابراہیم ابن ادھم رحمۃ اللہ علیہ کی حکایت ہے کہ جب سلطنت چھوڑ کر درویشی اختیار کی تھی تو گھر میں ایک بچہ چھوڑ گئے تھے۔ جب وہ بچہ جوان ہوا تو اس نے اپنے باپ کا پوچھا، کہا گیا وہ تو درویش ہو گئے کہ معظمہ میں ہیں یہ لڑکا کہ معظمہ حج کو پہنچا، مطاف میں دونوں باپ بیٹے کا اتفاق اجتماع بلا تعارف ہو گیا اور حضرت ابراہیم کی نظر اس پر پڑی، محبت کا جوش ہوا کئی بار اس کو دیکھا، مریدوں نے دیکھا کہ حضرت شیخ ایک امرد حسین کو دیکھ رہے ہیں اس لیے یہ لڑکا بادشاہ کا لڑکا ناز و نعمت کا پلا ہوا نہایت حسین و جميل تھا اور وہ زمانہ یہ

زمانہ تو تھا نہیں کہ جتنا زیادہ کوئی امرد پرست ہوا تھا، ہی زیادہ بزرگ ہوا اس زمانہ میں شریعت کے احکام کا غالبہ تھا، مریدوں کو گمان ہوا کہ بے شک شیخ کو لغزش ہوئی ہے بعد طواف کے ہم متنبہ کریں گے وہ لڑکا حضرت ابراہیم کی جستجو میں آیا تھا۔ بعد طواف کے ہر ایک سے پتہ حضرت ابراہیم کا پوچھتا تھا، لوگوں نے بتایا خدمت میں حاضر ہوا اور عرض کیا کہ میں آپ کا بیٹا ہوں اور میرا نام محمود ہے، حضرت ابراہیم نے پوچھا کہ تم نے کچھ پڑھا بھی ہے عرض کیا کہ قرآن مجید اور علم دین پڑھا ہے پھر پوچھا کہ صوم و صلوٰۃ اور احکام شرعیہ کے پابند ہو معلوم ہوا کہ پابند ہیں، دیکھنے اللہ کے بندوں کی ایسی محبت ہوتی ہے اس لیے پوچھا کہ اگر معلوم ہوگا کہ جاہل اور خدا اور رسول کی مرضی کے خلاف ہے تو میرے کس کام کا ہے۔ جب اس کا ہر طرح سے کامل ہونا معلوم ہوا تو اور زیادہ محبت کا جوش ہوا اور سینہ سے لگایا، فوراً الہام ہوا کہ اے ابراہیم ہمارے ہوتے ہوئے غیر پر نظر

حب حق ہو دل میں یا حب پر جمع ان دونوں کو تو ہرگز نہ کرو
دعا کی کہ اے اللہ یا لڑکا میرے اور تیرے درمیان میں حجاب ہے اس حجاب کو اٹھائے فوراً اس کے گردہ میں درد ہوا اور جان بحق ہوا لیکن اہل سیر نے لکھا ہے کہ حضرت ابراہیم کے ایک مرتبہ سینے لگادینے سے سلطان محمود کے اندر نسبت قوی پیدا ہو گئی تھی، مزار ان کا مکہ کے باہر اب تک موجود ہے۔ اہل بصیرت ان کی نسبت کی قوت کا احساس کرتے ہیں لیکن اس قصے سے کوئی یہ نہ سمجھے کہ اولاد کے ساتھ محبت حرام ہے۔

درجات محبت

بات یہ ہے کہ حق تعالیٰ کا معاملہ ہر بندہ کے ساتھ جدا ہے بعضوں کے لیے وہ غیر کے ساتھ ادنیٰ درجہ محبت کا بھی بلا ضرورت اداۓ حقوق پسند نہیں فرماتے اس لیے ان کے ساتھ اسی قسم کا معاملہ ہوتا ہے ورنہ اولاد کے ساتھ محبت رکھنا اسی طرح ازواج کے ساتھ اسی طرح دوسرے تعلقات والوں کے ساتھ مشروع ہے بشرطیکہ غلو نہ ہو جس کا ضابطہ یہ ہے کہ جیسے مصیبت کے دورجے تھے اسی طرح محبت کے بھی دورجے ہیں ایک محبت لاداء الحقوق دوسری محبت لتحقیل الحقوق اداۓ حقوق کے لیے جو محبت ہے وہ فی نفسہ عقلی محبت ہے اگرچہ اس میں

طبعیت بھی ہو اور تحریصیل حظوظ کے لیے جو محبت ہے وہ نری طبیعی ہے اسی کا نام عشق ہے پس اداۓ حقوق کے لیے جو محبت ہے اس میں کوئی ملامت نہیں ہے بلکہ ایک درجہ میں اس کی تحریصیل ضروری ہے اور تحریصیل حظوظ کے لیے بھی محبت منع نہیں بشرطیکہ واجبات اور محمرمات میں اس سے اختلال نہ ہو مثلاً یہوی سے کسی کو عشق ہو کوئی ملامت نہیں لیکن اس کو بڑھانے نہیں اس لیے کہ بڑھ کر شاغل عن الحق ہو جائے گی ہاں اگر محبت بالکل نہ ہو اور یہ خوف ہے کہ مجھ سے اداۓ حقوق میں کوتا ہی ہو گی اس لیے محبت کی تحریصیل کرتا ہے یا کچھ تو ہے مگر اس کو اس مصلحت اداۓ حقوق کے لیے بڑھاتا ہے تو جائز بلکہ مستحب ہے اور جو اس قدر محبت موجود ہے کہ اداۓ حقوق کے لئے کافی ہے مگر محض تحریصیل لذت کے لیے اس کو بڑھاتا ہے یعنی ایسے اسباب غیر ضروری کا ارتکاب کرتا ہے کہ جن سے محبت بڑھے اور غرض لذت اور عیش پرستی ہے تو یہ برا ہے بلکہ بعض اوقات مفضی کے المضر ہو کر ظنا یا یقیناً حرام ہے اور یہ بھی راز ہے اس میں کہ حب کا تعویذ کرنا ناجائز ہے چنانچہ فقہاء نے لکھا ہے کہ یہوی کو حرام ہے کہ تغیر زوج کے لیے تعویذ کرنے مطلب اس کا یہ ہے کہ جس وقت محبت بقدر ضرورت موجود ہے لیکن صرف اس واسطے کے زوج میرا ہی الوبن جائے نہ مال کار ہے نہ باپ کا تعویذ کرتی ہے یہ حرام ہے ہاں اگر حقوق ادا نہ کرتا ہو تو تعویذ وغیرہ کا کچھ مفہوم نہیں۔ پس جبکہ محبت جائز کا بھی جیسے کہ زوجین ہوتی ہے بڑھانا حد سے زائد پسندیدہ نہیں تو جو محبت اصل سے ہی ناجائز ہے وہ تو کیوں کرقاب ملامت نہ ہو گی اور یہوی تو یہوی ہمارے مشائخ محققین نے تو شغل رابطہ کو کہ جس کا حاصل یہ ہے کہ اپنے شیخ کی صورت کا تصور کیا کرے، پسند نہیں کیا ہے اور بعضوں نے ناجائز بھی کہا ہے اور دلیل اس کی یہ ہے کہ ایسا تصور کرنا کہ غیر متصور کا تصور ہی نہ کرے یہ صرف خدا ہی کا حق ہے۔ چنانچہ مولانا اسماعیل صاحب شہید نے اس شغل کو ”مَاهِدِهِ التَّمَاثِيلُ الَّتِي أَنْتُمْ لَهَا عَاكِفُونَ“ (یہ کیا واہیات مورتیں ہیں جن کی عبادت پر تم جمعے بیٹھے ہو) میں داخل فرمایا ہے اسی طرح توجہ متعارف میں الصوفیہ کہ جس کی حقیقت یہ ہے کہ شیخ تمام خطرات سے خالی ہو کہ طالبین کی طرف متوجہ ہوتا ہے۔ محققین نے اس کو بھی ناپسند کیا ہے اس لیے کہ قلب کو مساوا طالب سے جب خالی کر لیا تو حق تعالیٰ کی یاد بھی اس میں برائے نام ہی رہ جائے گی یعنی جتنی کہ قلب میں رنج چکلی ہے اور درجہ اختیار سے نکل کر درجہ اضطرار میں پہنچ گئی ہے۔

توجه الی اللہ

باقی قصد اتجہ الی اللہ نہ رہے گی اس لیے کہ قصد طالب کی طرف متوجہ ہے تو اس وقت یہ شخص توجہ الی اللہ کا جو کہ مامور بہ ہے تارک ہوا کیونکہ مامور بہ توجہ اختیاری ہے نہ کہ اضطراری میں اس کی حرکت کا توفیقی نہیں دیتا اس لیے کہ اکثر مشائخ کا معمول رہا ہے اور یہ یقینی بات ہے کہ نیت ان حضرات کی اس میں خیر ہی کی تھی اس لیے جائز ہی کہتا ہوں مگر مجھ کو اس جائز سے اس قدر نفرت ہے جیسے بعض کو اوجھڑی کھانے سے نفرت ہوتی ہے مجھ کو اس میں بالکل صورت شرک کی معلوم ہوتی ہے اس لیے کہ یہ خدا کا حق ہے کہ اس کے ہوتے ہوئے کسی شے کو دل میں نہ لائے۔ پس جبکہ اس شغل القلب بالغیر کو جس میں نیت بھی خیر ہے محققین نے پسند نہیں کیا تو جس محبت کا شمرہ "لِيَعْذِبَهُمْ بِهَا فِي الدُّنْيَا" (تاکہ دنیا میں ان کو اس وجہ سے عذاب دے) ہوا اور جس تعلق کا نتیجہ ظلمت ہے ظلمت ہو وہ تو کیونکہ ناجائز نہ ہو گی اور محبت کا بڑا سبب یا تونظیر ہے اگر وہ مشاہد ہے اور اگر مر گیا ہے یا غائب ہے تو کثرت تخيّل و تصور ہے پس نظر کی بھی حفاظت ضروری ہے اور تخيّل اور تصور کو بھی دوسرے کام میں لگ کر متفرق کر دینا چاہیے ورنہ کثرت تخيّل کا نتیجہ اکثر جنون ہوتا ہے۔ مولانا نصیحت میں فرماتے ہیں:

عشق با مردہ نباشد پاکدار	عشق رابا جی و با قیوم دار
عشق ہائے کز پے رنگے بود	عشق نبود عاقبت ننگے بود
غرق عشق شوک غرق است اندریں	عشق ہائے اولیں و آخریں

(مردہ کے ساتھ عشق کی پاسیداری نہیں اس لیے اس جی و قیوم کا عشق اختیار کرو جو ہمیشہ باقی ہے جو عشق محض رنگ و روپ پر ہوتا ہے اس کا انجام حسرت و ندامت ہے وہ عشق نہیں، عشق حقیقی میں غرق ہو جاؤ اس میں غرق ہونا اولیں و آخریں کا عشق ہے)

تو گلو مارا بدل شہ بار نیت بر کریما کارہا دشوار نیت یعنی یہ مت کہو کہ ہمارا تو اس درگاہ میں دخل نہیں ہے اس لیے کہ کریم پر کار دشوار نہیں تم مطلب تو کرو وہ کریم تم کو رسائی دے گا۔ افسوس ایسی ذات کے ساتھ تو محبت نہ کریں کہ جو خود تم کو طلب کرے اور جس کی محبت میں ہر طرح کا چین لطف سکون حاصل ہو اور ایسیں کے اوپر مرسیں کہ جن کی محبت سے مالجنولیا اور جنون اضطراب بے قراری بے چینی ہو اور اکثر وہ تمہاری طرف التفات بھی نہ کرے۔

مردہ کا تخيیل

خصوص جس شخص نے مردہ کا تخيیل غالب کر لیا ہوا یہ شخص کے لیے تو ضروری ہے کہ وہ اپنا علاج کرے۔ معلوم ہوتا ہے کہ اس کا دماغ صحیح نہیں ہے اور مردہ کو یاد کر کے زیادہ رونے سے ایک یہ بھی خرابی ہے کہ مردہ کو بھی تکلیف ہوتی ہے۔ حدیث شریف میں آیا ہے کہ صحابی یمار ہوئے اور ان کو نزع شروع ہوا ان کی بیوی یہ کہہ کر رونے لگی ہائے میرے سردار انہوں نے آنکھ کھول کر منع کیا کہ کیا میں تم کو منع نہیں کرتا تھا کہ نوحہ مت کرنا۔ جب تم یہ کہتی تھی کہ ہائے سردار تو فرشتے مجھ کو کہتے تھے کہ کیا تو ایسا تھا، دیکھو اس طرح کی بات سننے سے بھی تکلیف ہی ہوتی ہے اسی طرح میری بڑی ہمشیرہ کے انتقال کے بعد میری تائی صاحبہ یعنی بڑی پچھی بہت روئی تھیں۔ ایک بار مرحومہ کو خواب میں دیکھا، کہتی ہے کہ تائی تم نے رو رو کرندی نالے بہادری میں تمہارے پاس آیا کرتی مگر تم نے رستہ ہی نہ رکھا، اس حکایت سے معلوم ہوا کہ اموات کو بعض اوقات احیاء کے افعال کا احساس ہوتا ہے اور وجہ اس کی بھی یہ ہوتی ہے کہ فرشتے اطلاع کر دیتے ہیں اور کبھی بھی حق تعالیٰ کی طرف سے اقتراب روحانی کا اذن ہو جاتا ہے اس سے ان کو ادراک ہوتا ہے۔ جلال الدین سیوطی نے شرح الصدور میں ایک حکایت لکھی ہے کہ بزرگ اپنی والدہ کی قبر پر جا کر قرآن مجید پڑھا کرتے تھے، ایک روز انہوں نے اپنی والدہ کو خواب میں دیکھا کہ وہ کہتی ہیں بیٹا جب تم میرے پاس آیا کرو تو آتے ہی قرآن مجید نہ شروع کر دیا کر تو تھوڑی دیر بیٹھ کر شروع کیا کر دتا کہ میں تم کو جی بھر کر اول دیکھ لیا کرو جب تم قرآن شروع کر دیتے ہو تو اس کے انوار تمہارے چہرے کو مجھ سے چھپا دیتے ہیں۔

حرام محبت

الحاصل یہ تفصیل تو حلال محبت میں تھی اور جو حرام محبت ہے جس کا نام لوگوں نے عشق رکھا ہے جس کو بجائے عشق کے اگر فرق کہا جائے تو بجا ہے خواہ وہ محبت عورتوں کے ساتھ ہو یا لڑکوں کے ساتھ یہ تو کسی طرح بھی جائز نہیں، آج کل لڑکوں کی محبت کا مرض بہت عام ہو گیا ہے اور یہ فتنہ عورتوں سے زیادہ سخت ہے اور وجہ اس کی یہ ہے کہ عورتیں تو خود بھی اجنبی مردوں سے پچتی ہیں اور ان میں حیا بھی ہوتی ہے اور نیز وہ پرده میں بھی رہتی ہیں دوسرے یہ کہ عورت

مرد ملیں تو فوراً لوگوں کو بدگمانی ہوتی ہے اور لڑکوں میں بچاؤ کی کوئی چیز نہیں ہے اس لیے اس میں ابتلاء بہت ہے اور نہایت سخت چیز یہ یہ فعل ہے کہ جس نے قومِ لوٹ کو تباہ کر دیا ہے اور جو لوگ اس میں بتلا ہیں ان کی بہت سی فتنمیں ہیں چنانچہ فقہاء نے لکھا ہے کہ لوٹی کی تین فتنمیں ہیں قسمِ بیطرون و قسمِ یقبلوں و قسمِ یفعلوں۔ یعنی ایک قسم تو وہ ہے جو صرف دیکھتے ہیں اور دوسرا قسم جو بوس و کنار کرتے ہیں، تیسرا قسم جو یہ فعل کرتے ہیں اور میں عرض کرتا ہوں کہ چوتھی قسم ایک اور ہے وہ یہ ہے یصورون و یتخیلوں یعنی تصور تخلیل میں بتلا ہیں۔ یہ قلب کی لواطت ہے اور دلیل اس کی وہ حدیث ہے ”والقلب یزْنی و زنا ان یشتهی“ اور یہ فعل زیادہ سخت اس لیے ہے کہ عورت کسی وقت حلال ہونے کا محل تو ہے اور اس فعل خبیث میں تو حلت کا وسوسہ بھی نہیں اور یہ فعل فطرت سالمہ کے بالکل مبان اور مخالف ہے اور اس فعل سے عقوبة بھی سخت بلا میں نازل ہوتی ہیں۔ چند سال ہوئے تھانہ بھون کا ہی قصہ ہے کہ ایک شخص حق تعالیٰ کی طرف مشغول تھا۔ اس کے قلب پر یہ آیت وارد ہوئی ”إِنَّا مُنْزَلُونَ عَلَى أَهْلِ هَذِهِ الْقُرْيَةِ رِجْزًا مِنَ السَّمَاءِ بِمَا كَانُوا يَفْسُقُونَ“ یہ آیت قومِ لوٹ کے بارے میں ہے۔ ترجمہ یہ ہے کہ ہم بیشک اس لبستی والوں پر بسبب ان کے فتن کے آسام سے عذاب نازل کرنے والے ہیں اس شخص نے منبر پر بیٹھ کر سب کو نادیا اور یہ کہہ دیا کہ معلوم ہوتا ہے کہ لوگ اس فعل خبیث میں بتلا ہیں تو بہ اور استغفار پڑھنا چاہیے لیکن کسی نے نہ سن۔ اس کے بعد ہی اس شدت سے طاعون ہوا کہ گھر کے گھر خالی ہو گئے اور نظر بصیرت و کشفی سے یہ معلوم ہوتا ہے کہ اس فعل کی ظلمت قلب پر بہت سخت ہے زنا میں اتنی ظلمت نہیں ہے فقط ہاتھ لگانے ہی سے بے حد ظلمت طاری ہو جاتی ہے اصل فعل کا درجہ تو آگے رہا، بزرگوں نے لکھا ہے کہ حق تعالیٰ جس شخص کو اپنی بارگاہ سے مردود کرنا چاہتے ہیں اس کو امردوں کی محبت میں بتلا کرتے ہیں یہ تمام تر کلام محبت کے بارے میں تھا۔

حب مال

تیرامانع کہ وہ بھی فروخت کا ہے حب مال ہے اس لئے آگے اس کو ارشاد فرماتے ہیں ”إِنَّمَا أَمْوَالُكُمْ وَأَوْلَادُكُمْ فِتْنَةٌ وَاللَّهُ عِنْدَهُ أَجْرٌ عَظِيمٌ“ یعنی تمہارے اموال اور اولاد فتنہ ہے اور اللہ کے نزدیک اجر عظیم ہے کیونکہ اولاد کا فتنہ زیادہ سخت ہے اس لیے یہاں اس کو

مکر را شاد فرمایا اور نیز اس لیے کہ اموال کے ساتھ محبت کا ایک منشاء اولاد کی محبت بھی ہے اس لیے بھی اولاد کو مکر رذ کر فرمایا اور مال کی محبت کے بھی دو درجے ہیں ایک تو بضرورت حدود شرعیہ کے اندر یہ مذموم اور مانع نہیں اور ایک وہ محبت جس کے غلبہ میں حقوق شرعی فوت ہوتے ہیں۔ چنانچہ آج کل یہ بلا بھی عام ہے جو کہ حب مال کا شعبہ ہے وہ یہ کہ حقوق العباد میں بہت کوتا ہی کرتے ہیں اس زمانہ میں لوگ بڑے باہم ہتے ہیں جو ڈھونڈھ ڈھونڈھ کر اہل حقوق کو حقوق پہنچاتے ہیں۔ آج کل بڑے بڑے دیانتداروں کی یہ کیفیت ہے کہ نمازیں بہت پڑھیں گے حتیٰ کہ نوافل اور تسبیح ذکر و شغل کے پابند لیکن حقوق کے ادا کرنے میں تساہل حتیٰ کہ بعض علماء کا یہ حال ہے کہ کسی مردہ کے ورثہ اس کامال ان کے مدرسہ یا مسجد میں لا میں بے تکلف لے لیتے ہیں نہ اس کی تحقیق کرتے ہیں کہ اس کے کتنے وارث ہیں اور سب کی رضا مندی ہے یا نہیں کوئی ان میں بالغ تو نہیں ہے اس بلا میں باستثناء خاص خاص بندوں کے سب ہی بتلا ہیں۔ خصوص مدارس میں تو اس چندہ کا قصہ بڑا نازک ہے میں نے ایک جگہ کی حکایت سنی ہے کہ شادیوں کے موقع میں جو مدارس میں لوگ دیا کرتے ہیں سو ایک شادی ہوئی ایک خاص مدرسہ میں شادی والوں نے نہ دیا تو منتظم مدرسہ نے دعوت کے موقع پر میزبان سے خود کہا کہ مدرسہ کا حق نہیں آیا کوئی اس بھلے مانس سے پوچھئے کہ حق کے یہاں کیا معنی ہیں حق تو وہ ہے جو شرعاً واجب ہو۔ بعض برادریوں میں دستور ہے کہ جس کے ہاں شادی ہوا سے جبراً مدرسہ یا مسجد کے لیے کچھ مقدار خاص روپیہ کی لیتے ہیں جو بالکل ناجائز ہے۔ بہر حال عوام یا خاص باستثناء اخصل الخواص سب ہی ان بے احتیاطیوں میں بتلا ہیں جن میں خواص کے ان افعال اور تعلق اہل اموال سے بے حد ضرور ہو رہا ہے ایک موقع پر ایک ڈاڑھی منڈے صاحب کہہ رہے تھے کہ ہم فلاں مدرسہ میں گئے تھے ہماری بڑی تعظیم کی گئی۔ دیکھو یہ ہماری عظیم مال ہی کی وجہ سے ہے اگر ہم مالدار نہ ہوتے یا اس مال کی اہل مدرسہ کو امید نہ ہوتی تو ایسے علماء ہم کو کیوں پوچھتے؟ اتفاق سے میں ایک مدرسہ میں کلکتہ گیا تو ان ہی حضرات نے جو اس وقت وہاں آئے ہوئے تھے میرا وعظ نامیں نے وعظ کہا اور اس میں حب مال پر زیادہ مضمون بیان کیا۔ انہوں نے اس کی بھی شکایت کی، تھوڑا عرصہ ہوا نواب صاحب ڈھا کی استدعا پر جو میں کلکتہ تک گیا تو ملے، بہت تعظیم سے پیش آئے اور کہنے لگے کہ ہم کو تو آنے سے نا امیدی ہوئی تھی نواب صاحب نے بیان کیا کہ اس نے (یعنی احرق نے) ایک شرط کی ہے جو

مشکل ہے میں نے پوچھا کہ وہ شرط کیا نقل کی تھی کہنے لگے کہ نواب صاحب نے بیان کیا کہ یہ شرط کی ہے کہ ہم کو کچھ نہ دیا جائے، میں نے کہا کہ یہ شرط کیا مشکل ہے یہ تو بہت آسان ہے وہ کہنے لگے کہ جناب یہ کیسے ہو سکتا ہے اپنے محظوظ کی خدمت کرنے کو تو جی چاہا ہی کرتا ہے میں نے کہا کہ یہ بھی ہو سکتا ہے کہ محظوظ کی خدمت محظوظ کے گھر بیٹھے ہوئے کر دی جائے، یہ ضروری ہے کہ بلا ہی کردیں کہنے لگے جناب گستاخی معاف پیاسا کنویں کے پاس جایا کرتا ہے کنوں پیاسے کے پاس نہیں جاتا، میں نے کہا کہ آہاتو کیا آپ ہم کو پیاسا اور اپنے آپ کو کنوں جانتے ہیں، واللہ آپ خود پیاسے ہیں اور ہم کنویں ہیں آپ اپنے کو دنیا کی دولت کی وجہ سے کنوں کہتے ہوں گے۔ سو بحمد اللہ جس قدر دنیا کی ضرورت ہے وہ ہمارے پاس موجود ہے اور جس قدر تم کو دین کی ضرورت ہے اس سے تم لوگ مفلس ہو۔ غرض میں نے خوب ہی کان کھولے لیکن بولے بالکل نہیں۔ جب وہ چلے گئے تو لوگ کہنے لگے کہ بہت ہی اچھا ہوا یہ بڑا مغرور ہے جس کو چاہے کہہ لیتا ہے غرض ان مدارس کے چندوں نے علماء کو بہت بے وقت کر دیا ہے اگر علماء اپنی حالت درست کر لیں اور ان مالداروں کو منہ لگا لیں اور قناعت اختیار کر لیں تو پھر عوام پر بھی بہت اچھا اثر ہو اور جب علماء ہی کو اموال کے ساتھ اس قدر لچکی ہو کہ دولت مندوں کی خوشامدیں کریں تو عوام بے چاروں کی کیاش کا یہ وہ اگر یہ لوگ خوشامد اور حرص چھوڑ کر استغنا کا معاملہ کریں تو امراء ان کے دروازوں پر خود آؤں گی، البتہ آنے والوں کے ساتھ بد اخلاقی نہ کریں اور فتنہ کے معنی یہاں وہ نہیں ہیں جس کو عالم لوگ فتنہ فساد کہا کرتے ہیں بلکہ فتنہ کے معنی امتحان کے ہیں یعنی اولاً اور مال تمہارے لیے امتحان کی چیز ہے یعنی ہم دیکھتے ہیں کہ تم ان کے ساتھ مشغول ہوتے ہو یا ہماری طرف اور جو امتحان میں کامیاب ہو گا اس کے واسطے اللہ کے پاس بڑا ثواب ہے۔

تقویٰ

یہاں موانع کی فہرست تمام ہو گئی اور وہ کل تین چیزیں ہوئیں ایک مصیبت اور نعمت کے افراد میں سے ایک اولاد از واج دوسرا مال اور یہ بھی معلوم ہو گیا کہ مانعیت ان کی بوجہ افراط محبت و تاثر کے ہے اب اس مقام پر یہ شبہ ہو سکتا ہے کہ یہ محبت اور تاثر تو قلب میں ہوتا ہے اور وہ اختیار میں نہیں ہے۔ یہ تو سخت مصیبت ہوئی تو آگے اس کا جواب ارشاد ہے: ”فَاتَّقُوا اللَّهَ“

مَا اسْتَطَعْتُمْ“ (تقویٰ اختیار کرو اللہ تعالیٰ سے جتنا تم سے ہو سکے) مطلب یہ ہے کہ تم کو یہ کون کہتا ہے کہ تم آج ہی جنید جیسے ہو جاؤ میاں جس قدر تم سے ہو سکے تقویٰ کرتے رہو رفتہ رفتہ مطلوب تک پہنچ جاؤ۔ بعض مفسرین نے کہا ہے کہ یہ آیت ”إِتَّقُوا اللَّهَ حَقًّا تُقَاتَهُ“ (اللہ تعالیٰ سے ڈرو جیسا کہ اس سے ڈرنے کا حق ہے) کی ناخ ہے لیکن میرے تفسیر کر دینے سے معلوم ہوا ہو گا کہ ”إِتَّقُوا اللَّهَ حَقًّا تُقَاتَهُ“ (اللہ تعالیٰ سے ڈرو جیسا کہ اس سے ڈرنے کا حق ہے) کو منسوخ کہنے کی ضرورت نہیں۔ تفصیل اس اجمال کی یہ ہے کہ جب آیت ”فَاتَّقُوا اللَّهَ حَقًّا تُقَاتَهُ“ (اللہ تعالیٰ سے ڈرو جیسا کہ اس سے ڈرنے کا حق ہے) نازل ہوئی تو صحابہ رضی اللہ تعالیٰ عنہم یہ سمجھے کہ امر کا صیغہ اس میں نور کے واسطے ہے اسی وقت اللہ سے ایسا درجہ تقویٰ حاصل کرو جو حق ہے اس کا اور قاعدہ تو یہ ہی ہے کہ امر فور کے لیے نہیں ہوتا لیکن گاہ قرآن سے فور بھی محمل ہوتا ہے پس صحابہ رضی اللہ تعالیٰ عنہم اس اختلال سے کانپ اٹھے اس لیے جو حق ہے تقویٰ کا وہ فوراً کیسے حاصل ہو سکتا ہے تو اس کے بعد یہ آیت ”فَاتَّقُوا اللَّهَ مَا اسْتَطَعْتُمْ“ (اللہ تعالیٰ سے ڈرو جتنا تم سے ہو سکے) بطور اس کی تفسیر کے نازل ہوئی مطلب یہ ہوا کہ حق تقاتہ درجہ منتنی کا ہے اور اس مامور بہ کا حاصل کرنا علی الفور واجب نہیں ہے بلکہ بقدر استطاعت تقویٰ اختیار کرو اور بتدرنج اس میں جتنی جتنی ہو سکے ترقی کرتے رہو ہتی کہ جو تقویٰ مطلوب ہے اس پر جا پہنچو گے پس اس تقریر ان دونوں آیتوں میں نخ اصطلاحی نہیں ہوا اور بعض روایات میں جو یہاں نخ کا لفظ آیا ہے وہ با معنی المصطلح نہیں بلکہ با معنی الاعم ہے جو تفسیر مبہم کو بھی شامل ہے اب یہاں پر یہ خلجان ہوا کہ تقویٰ کا سلسلہ ایسا دراز ہے کہ اس کے علوم موقوف علیہا اور اعمال موتی بہا کا احاطہ حاصل نہیں تو عمل کی کیا صورت ہو آگے اس کا دفعیہ فرماتے ہیں: ”وَاسْمَعُوا وَاطِّيعُوا“، یعنی تم اپنا دستور اعلیٰ یہ بنالو کہ سنو اور مانو اور اپنی طبیعت کو پریشان نہ کرو جب کوئی بات سنی فوراً اس پر عمل شروع کر دو گو اس وقت احاطہ نہ ہو۔ البتہ یہ نہ کرو کہ سن کر غفلت اور عمل میں کوتا ہی کرو جیسا کہ ایک شخص میرے پاس آئے کہ میں تمہارا مرید ہوں میں نے کہا کہ کب سے ہوئے تھے کہا کہ پانچ برس ہوئے اور جو وظیفہ آپ نے بتایا تھا وہ پڑھتا ہوں، میں نے کہا کہ بندہ خدا اس درمیان میں نہ خود آئے اور نہ خط کے ذریعے سے اپنے حال کی اطلاع کی، اچھے مرید ہو کبھی تم نے ایسا بھی

کیا ہے کہ حکیم کو بپس دھلا کر اور نسخہ لکھوا کر پانچ برس تک غائب رہے ہو وہاں تو گھنٹہ گھنٹہ بھر کے بعد حکیم جی کو اطلاع کرتے ہو اور یہاں تم نے پانچ برس کے بعد خبری ہے۔ افسوس کہ طالب کو چاہیے کہ جب کسی شخص سے رجوع کرے تو دوامراپنے اور پر لازم کرنے اطلاع اور اتباع یعنی اطلاع اپنے احوال کی اور اتباع اس کی تعلیم کا پس ”وَاسْمَعُوا وَاطِّعُوا“ میں ایک اعلیٰ درجہ کا دستور اعمال بتلا دیا گیا ہے اور چونکہ مال انسان کو بطبع محظوظ ہے اور نیز انسان کے اندر بخشنده بھی طبعی سا ہے اس لیے تقویٰ کے افراد میں سے تعیم بعد تخصیص کے طور پر اہتمام شان کے لیے اس کو مستقل طور سے بھی ارشاد فرماتے ہیں: ”وَأَنْفِقُوا خَيْرًا لِّانْفُسِكُمْ“ (اور خرچ بھی کیا کرو یہ تمہارے لیے بہتر ہوگا) یعنی اپنے نفسوں کے مال خرچ کرو اور لانفسکم اس لیے فرمایا کہ شاید تم یہ سمجھنے لگو کہ اس کا نفع حق تعالیٰ کا ہوگا۔ سو یاد رکھو کہ اس انفاق کا نفع تمہاری ہی طرف عائد ہوگا ہم تو غنی بالذات ہیں اور چونکہ جملہ کلام سابق یعنی ”إِسْمَعُوا وَاطِّعُوا“ سے بعضے کوتاہ میں ممکن ہے کہ یہ سمجھیں کہ صرف ظاہر احکام پر عمل کر لینے سے بس مقصود حاصل ہو جائے گا۔

ترز کیہ لفظ

اس لیے آگے ان اعمال طاہرہ کی روح متعین فرماتے ہیں۔ ارشاد: ”وَمَنْ يُؤْقَ شَحَّ نَفْسِهِ فَأُولَئِكَ هُمُ الْمُفْلِحُونَ“ (اور جو شخص نفسانی حرث سے محفوظ رہا یے، ہی لوگ فلاں پانے والے ہیں) مطلب یہ ہے کہ صرف اعمال طاہرہ کی صورت پر مت رہو بلکہ روح کو بھی حاصل کرو اور اس کو ہم ایک مختصر عنوان میں بیان کرتے ہیں کہ خلاصہ یہ ہے کہ جو شخص نفس کی حرث سے بچا لیا جائے تو یہ لوگ ہیں کامیاب یعنی جب نفس کے اندر اس قدر سماحت پیدا ہو جائے کہ غیر اللہ کا اعلق اس میں نہ رہے اور غیر پر نہ گرے تو جانو کہ فلاں حاصل ہو گئی اور یہ روح عادتاً الہیہ میں حاصل ہوتی ہے اہل اللہ کی خدمت و صحبت سے اور یوق بصیرتہ مجھوں فرمایا یہ نہیں فرمایا ”وَمَنْ يُوقَ نَفْسَهِ“ (جو شخص اپنے بچ کی حرث سے) اس میں اشارہ اس طرف ہے کہ وقاریۃ (نگہداشت) تمہارا کام نہیں ہے بلکہ بچانے والے ہم ہیں یعنی اپنے پر نازنہ کرنا ہم بھی ہیں جو مقصود پہنچا دیتے ہیں۔ جس کا ظاہری واسطہ اہل اللہ ہیں اس سے دوام مجاہدہ کی حد بھی بیان فرمادی کہ جب تک نفس کے اندر حرث اور شاخ باقی رہے اس وقت تک مجاہدہ نہ چھوڑ و اور چونکہ نفس کے اندر حرث اور شاخ جملی ہے کہ کسی طرح قابل زوال نہیں اس لیے مجاہدہ بھی مدة العمر ہی ضروری

ہے۔ البتہ بعد چندے اس میں زیادہ مشقت نہیں رہتی اور چونکہ ”وَمَنْ يُوقَ شُحًّا نَفْسِهِ الْخَ“ اس کی تمام حرص میں جو غیر اللہ کے متعلق ہیں چھڑانا مقصود ہے اور یہ جب تک کہ نفس کو اس سے بڑی چیز کو حرص نہ دلائی جائے یہ نکل نہیں سکتی جیسے کسی کے پاس پیسہ ہو تو اس کو جب تک روپیہ یا گنی کا لالج نہ دیا جائے اس کو چھوڑ نہیں سکتا اس لیے آگے تمہرہ اعمال کی خیر کی حرص دلاتے ہیں۔

حرص کی وقایتیں

یہاں یہ بھی معلوم ہوا کہ مطلق حرص مذموم نہیں بلکہ حرص کی وقایتیں ہیں غیر اللہ کی حرص تو مذموم ہے اور اللہ تعالیٰ کے انعامات کی حرص محمود ہے۔ چنانچہ ارشاد ہے: ”إِنْ تُفْرِضُوا اللَّهَ قَرُضاً حَسَنَاً يُضَاعِفُهُ لَكُمْ“ یعنی ہم جو تم سے تمہارے اموال اور اولاد اور ارز و اوج اور تمہارے جان چھڑانے (یعنی قلب سے نکالنے) کے لیے آیات سابقہ میں ارشاد کر آتے ہیں اس سے ڈرمٹ کہ ہم تو بالکل ہی مفلس ہو جائیں گے تم یہ سب چیزیں ہم کو قرض دنے رہے ہو۔ سو اگر تم اچھا قرض دو گے یعنی خالص بلا ریاء کے یعنی ان کی جب مفرط کو چھوڑ دو گے اور جس کے لیے اتفاق بھی لازم ہے جان بھی مال کا بھی تو ہم اس کو بڑھاویں گے۔ مولانا اسی مضمون کو فرماتے ہیں:

خود کہ باید ایں چنیں بازار را کہ بیک گل می خری گلزار را

نیم جان بستاند و صد جان دہد آنچہ درد ہمت نیا یہ آن دہد
 (تم ایسا بازار کہاں پاؤ گے کہ ایک چھوٹ کے بد لے چمن، ہی کو خرید لو حقیر اور فانی جان لیتے ہیں اور جان باقی عطا کرتے ہیں جو تمہارے وہم و گمان میں بھی نہیں وہ عطا کرتے ہیں)
 اور دوسرے مقام پر اضعافاً کثیر ہے یعنی بہت حصے بڑھادیں گے جس کی کوئی انتہا نہیں اور بعض روایتوں میں جو سات سوتک مضاigaret آئی ہے اس سے مراد تحدید نہیں بلکہ تکشیر ہے۔ چنانچہ ایک دوسری حدیث اس پر صاف دلیل ہے وہ یہ کہ حدیث میں آیا ہے کہ جو شخص ایک چھوارہ را خدا میں خرچ کرتا ہے اللہ تعالیٰ اس کو اس قدر بڑھاتے ہیں کہ وہ احمد پہاڑ کے برابر ہو جاتا ہے اب احمد پہاڑ سے چھوارہ کے جنم کے برابر ٹکڑے کر دیکھو کس قدر ہوتے ہیں، سنکھو مہا سنکھوں تک نوبت پہنچتی اور اگر وزن میں چھوارہ کے برابر ٹکڑے کرو تو اور بھی زیادہ ہوں گے۔ اب یہاں خیال ہوتا ہے کہ ہاں دیں گے تو ہی لیکن ہمارے جرائم اس قدر ہیں کہ یہ سب ثواب

اس میں نہ کہیں وضع ہو جائیں جیسے ملازم کی تشوہ جرم کے سبب ضبط ہو جاتی ہے اس کے لیے آگے ارشاد ہے: ”وَيَغْفِرُ لَكُمْ“ یعنی گناہوں سے اندر یتھر نہ کرو سب بخش دیں گے اور چونکہ انسان بہت کم حوصلہ ہے اس لیے اس مضمون کو سن کر خیال اور تعجب ہو سکتا ہے کہ اس قدر عطا اور پھر اس کے ساتھ مغفرت کیسے ہو گی تو اس لیے ارشاد فرماتے ہیں: ”وَاللَّهُ شَكُورٌ حَلِيمٌ“ یعنی اس عطا اور مغفرت سے تعجب نہ کرو اس لیے کہ اللہ تعالیٰ شکور یعنی بہت قدر دا ان اور بہت حلم والے ہیں تمہاری طرح ذرا سی بات پر ان کو غصہ نہیں آتا بلکہ سب معاف فرمادیتے ہیں۔ باقی یہ یاد رکھنا چاہیے کہ یہ مغفرت بلا تبعہ بدرجہ وعدہ ان کے ہی واسطے ہے جو پہلے گناہوں سے صدقہ دل سے توبہ کر لیں اور آئندہ کو اصلاح کا قصد کریں جیسا کہ دوسرے مقام پر ارشاد ہے:

ثُمَّ إِنَّ رَبَّكَ لِلَّذِينَ عَمِلُوا السُّوءَ بِجَهَالَةٍ ثُمَّ تَابُوا مِنْ بَعْدِ ذَلِكَ وَأَصْلَحُوا إِنَّ رَبَّكَ مِنْ بَعْدِهَا لَغَفُورٌ رَّحِيمٌ

(پھر تمہارا رب ان لوگوں کے لیے جنہوں نے جہالت سے برے اعمال کیے پھر اس کے بعد انہوں نے توبہ کر لی اور اصلاح کر لی، بے شک تمہارا رب بعد اس کے گناہ بخشنے والا اور رحم فرمانے والا ہے)

اور چونکہ پہلے قرض کو حسن کے ساتھ موصوف کر کے یہ بتایا ہے کہ حاصل عمل ہو۔ ریاء اس میں نہ ہو تو ممکن ہے کہ بعضوں کا خیال ہو جائے اور اس پر ناز ہو جائے کہ ہمارے اعمال خالص ہیں اس لیے آگے ارشاد ہے: ”عَالِمُ الْغَيْبِ وَالشَّهَادَةِ“، یعنی غیب اور شہادت کے ہم عالم ہیں اور اسی میں خلوص اور ریاء بھی داخل ہے پس کوئی شخص اپنے اوپر ناز نہ کرے اور نہ دوسرے کو مرائی نہ سمجھے اس لیے کہ وہ عزیز زبردست بھی ہیں کہ ناز کرنے والے کا ناز توڑ دیتے ہیں اور بعض مرتبہ مرائی اور تعجب کی سزا میں جو التواء ہوتا ہے تو اس کی وجہ یہ ہے کہ وہ حکیم ہیں سب کام حکمت سے کرتے ہیں اور اس التواء میں بھی حکمت ہے۔ خلاصہ یہ کہ ان آیات میں حق تعالیٰ نے موانع طریق کی تفصیل اور ساتھ ساتھ ان کے رفع کی تدبیریں ارشاد فرمائی ہیں۔ اب اللہ تعالیٰ سے دعا کرو کہ اللہ تعالیٰ ہم کو عمل کی توفیق عطا فرمائیں۔ (آمین)

طرز زندگی کا دستور العمل، اہل تصوف کی معمول بے چند چیزیں ہیں، تجد، تلاوت قرآن، تبلیغ دین، ذکر، تبتل، توکل، صبر تجد سے محروم رہنے والوں کی غلطی بیان فرمائی۔

سیرت صوفی

زندگی کے دستور العمل کے متعلق یہ وعظ صفر ۱۳۲۹ھ
 کو جامع مسجد تھانہ بھون میں بیٹھ کر فرمایا۔
 جسے مولوی نور حسین پنجابی نے قلم بند فرمایا۔

خطبة مأثورة

الْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ
وَنَعُوذُ بِاللَّهِ مِنْ شُرُورِ أَنفُسِنَا وَمِنْ سَيِّئَاتِ أَعْمَالِنَا مَنْ يَهْدِهِ اللَّهُ فَلَا
مُضِلٌّ لَهُ وَمَنْ يُضْلِلُهُ فَلَا هَادِي لَهُ وَنَشَهَدُ أَنَّ لَا إِلَهَ إِلَّا اللَّهُ وَحْدَهُ لَا
شَرِيكَ لَهُ وَنَشَهَدُ أَنَّ سَيِّدَنَا وَمَوْلَانَا مُحَمَّدًا عَبْدُهُ وَرَسُولُهُ صَلَّى
اللَّهُ تَعَالَى عَلَيْهِ وَعَلَى أَهْلِهِ وَاصْحَابِهِ وَبَارِكْ وَسَلِّمْ

اَمَا بَعْدُ فَاعُوذُ بِاللَّهِ مِنَ الشَّيْطَانِ الرَّجِيمِ بِسْمِ اللَّهِ الرَّحْمَنِ الرَّحِيمِ
يَا يَاهَا الْمُزَمِّلُ قُمِ الْلَّيْلَ إِلَّا قَلِيلًا نِصْفَهُ أَوْ اَنْقُصُ مِنْهُ قَلِيلًا اُوْزُدُ عَلَيْهِ
وَرَتَلَ الْقُرْآنَ تَرْتِيلًا اِنَّا سَنُلْقِي عَلَيْكَ قَوْلًا ثَقِيلًا اِنَّ نَاسِشَةَ الْلَّيْلِ هِيَ
اَشَدُّ وَطًا وَاقُومُ قِيلًا اِنَّ لَكَ فِي النَّهَارِ سَبْحًا طَوِيلًا وَاذْكُر اَسْمَ
رَبِّكَ وَتَبَّلِّ اِلَيْهِ تَبَّلِّ رَبِّ الْمَشْرِقِ وَالْمَغْرِبِ لَا إِلَهَ إِلَّا هُوَ فَاتَّخِذْهُ
وَكِيلًا وَاصْبِرْ عَلَى مَا يَقُولُونَ وَاهْجُرْهُمْ هَجْرًا جَمِيلًا وَدَرْنِي
وَالْمُكَذِّبِينَ اُولَى النِّعَمَةِ وَمَهْلُهُمْ قَلِيلًا۔ (المزمول آیت اتنا نمبر ۸)

ترجمہ: (اے کپڑوں میں لپٹنے والے رات کو نماز میں کھڑے رہا کرو مگر تھوڑی سی رات
یعنی نصف رات کے اس میں قیام نہ کرو بلکہ آرام کرو یا اس نصف سے کسی قدر کم کر دو یا نصف
سے کچھ بڑھا دو اور قرآن کو خوب صاف صاف پڑھو، ہم تم پر ایک بھاری کلام ڈالنے کو ہیں،
بے شک رات کے انٹھنے میں دل و زبان کا خوب میل ہوتا ہے اور بات ٹھیک نکلتی ہے اور بے
شک دن میں تم کو بہت کام رہتا ہے اور اپنے رب کا نام یاد کرتے رہو وہ مشرق و مغرب کا
مالک ہے اس کے سوا کوئی عبادت کے لا اق نہیں اور یہ لوگ جو با تیں کرتے ہیں ان پر صبر کرو
اور خوبصورتی کے ساتھ ان سے الگ رہو اور ان جھٹلانے والوں ناز و نعمت میں رہنے والوں کو
حالت موجودہ میں چھوڑو اور ان لوگوں کو تھوڑے دنوں کی اور مہلت دو ہمارے یہاں بیڑیاں
اور دوزخ ہے اور گلے میں کچھن جانے والا کھانا ہے اور دردناک عذاب ہے جس دن پہاڑ اور

زیمین ملنے لگیں گے اور پھاڑ ریگ روائی کی طرح ہو جائیں گے) تکمیل: بعض احباب ارباب سلوک نے مجھ سے استدعا کی کہ اگر ہمارے لیے کچھ دستور العمل کے طور پر بیان ہو جائے تو بہتر ہے اس وقت بعد کسی مضمون کے حاضر ہونے کے اور نیز ایسے مضامین کے لیے خلوت مناسب ہونے کے میں نے حتی وعدہ نہیں کیا، مگر آج صحیح کو سورۃ مزمل کی یہ ابتدائی آیات قلب میں وارد ہوئیں۔ معلوم ہوا کہ ان میں تمام تر طریق سلوک ہی مذکور ہے اس لیے آج انہیں آیات کے متعلق کچھ بیان کیا جاتا ہے اور بیان سے پہلے یہ بتا دینا ضروری ہے کہ عوام یہ نہ سمجھیں کہ اس میں ہمارا نفع کیا ہوگا۔ یہ طریقہ تو خواص کے لیے ہے یعنی یہ کہ طریقہ جو بیان ہو گا تارکان دنیا کے لیے ہے ہم دنیاداروں کے لیے نہیں۔ سوبات یہ ہے کہ سرے سے یہ تقسیم ہی صحیح نہیں کہ دنیاداروں کے لئے اور احکام اور دنیداروں کے لیے اور احکام کیونکہ مسلمان ہونے کی حدیث سے سب برابر ہیں اور احکام شرعی سب کے ساتھ یکساں متعلق ہیں بلکہ حقیقت میں مسلمان دنیادار ہوتا ہی نہیں کیونکہ دنیاداری حقیقت میں یہ ہے کہ حرام و حلال میں کچھ امتیاز نہ رہے جس طرح سے بنے مال حاصل کرنے کو مقصود سمجھے۔ اگر کہیں دونوں غرضیں دین و دنیا کی جمع ہو جائیں تو دنیوی غرض کو مقدم رکھا جائے اور یہ خیال کیا جائے کہ دین سے ہم کو کوئی غرض نہیں کیونکہ شریعت کے احکام اس قدر دشوار ہیں کہ اگر ہم ان پر عمل کریں تو دنیا کی زندگی مشکل ہے۔ سو ظاہر ہے کہ اسلام کے ساتھ ان خیالات کی گنجائش کہاں ہے کیونکہ اس سے توباری تعالیٰ کی تکذیب کی نوبت پہنچتی ہے۔ ”بُرِيَدَ اللَّهُ بِكُمُ الْيُسْرَ وَلَا يُرِيَدُ بِكُمُ الْعُسْرَ وَلَا يَكْلُفُ اللَّهُ نَفْسًا إِلَّا وُسْعَهَا“ (اللہ تعالیٰ کو تمہارے ساتھ آسانی کرنا منظور ہے اور تمہارے ساتھ احکام میں دشواری منظور نہیں) اور اگر یہ عذر کیا جائے کہ ہم تکذیب نہیں کرتے مگر جب واقعات ہی روز مرہ اس امر کی شہادت دے رہے ہیں کہ احکام شرعیہ پر چنان بہت مشکل ہے تو ہمارا کیا قصور ہے۔

احکام شرعیہ کی اہمیت

اس اشتباہ کا جواب یہ ہے کہ ایک مشقت تو ہوتی ہے ذات حکم میں مثلاً وہ حکم فی حد ذاتہ سخت اور دشوار ہے یہ امر اور اغلال کہلاتے ہیں امّم سابقہ میں بعضے ایسے احکام تھے مگر اس امت میں اس قسم کے احکام نہیں رکھے گئے اور ایک مشقت یہ ہے کہ دراصل ذات حکم میں تو کوئی

دشواری نہیں مگر ہم نے اپنے اغراض فاسدہ کی وجہ سے خود اپنی حالت ایسی بگاڑلی اور قوم نے متفق ہو کر شریعت کے خلاف عادتیں اختیار کر لیں کہ وہ رسم عام ہو گئی اور ظاہر ہے کہ جب اس رسم عام کے خلاف کوئی حکم شرعی پر چلنا چاہے گا تو ضرور اس کو اس آسان اور بے ضرر حکم میں دشواری پیدا ہو گی اس کی مثال ایسی ہے کہ جیسے کوئی طبیب کسی مريض کو دوپیسہ کا نسخہ لکھ دے مگر مريض چونکہ ایسے گاؤں میں رہتا ہے جہاں کے لوگوں کی نادانی کی وجہ سے یا اس وجہ سے کہ وہ لوگ اس قسم کی ضروری اور مفید چیزوں کی رغبت نہیں رکھتے وہ چیزیں وہاں نہیں آتیں اور نہیں مل سکتیں۔ اس دوپیسہ کے نسخہ کو وہاں نہیں پی سکتا۔ اب فی نفسه نسخہ گراں نہیں کمیاب نہیں مگر اس گاؤں والوں نے خود اپنا دستور بگاڑ رکھا ہے اس واسطے وہاں نہیں مل سکتا۔ اس صورت میں ہر عاقل کہے گا کہ علاج بالکل آسان ہے مگر یہ قصور اس جگہ کے رہنے والوں کا ہے کہ ایسی معمولی چیزیں بھی نہیں مل سکتیں۔ ایسا ہی ہمارا حال ہے کہ مجموعہ قوم نے مل کر ایسی حالت بگاڑ دی ہے کہ اب احکام شرعیہ کے بجالانے میں دشواری پیدا ہو گئی ہے۔ مثلاً بہانہ کیا جاتا ہے کہ تنخواہ کم ہے، بھلا اگر رشتہ نہ لیں تو کام کیسے چلے، اگر اپنے اخراجات اندازہ سے رکھے جائیں تو تنخواہ کیوں نہ کفالت کرے یا مثلاً عام طور پر بیرونی، آم، بیع، پھل آنے سے پہلے کی جاتی ہے اور اگر ایک بچنا چاہے تو ضرور کسی قدر دقت پیش نہیں آتی ہے لیکن اگر سب اتفاق کر لیں کہ اس طرح سے کوئی خرید و فروخت نہ کرے تو دیکھیں پھر کیا دشواری پیش آتی ہے دشواری حقیقی تو وہ ہے کہ اگر سب مل کر بھی اس کو دور کرنا چاہیں جب بھی دور نہ ہوں اور سب مل کر اس مذموم رسم اور طریق کو چھوڑنا چاہیں اور چھٹ جائے تو یہ دشواری نہیں، آسان ہے یہ عارضی دشواری تو صرف اپنا طرز معاشرت بگاڑ دینے اور طریق تعامل کو خراب کر دینے سے پیدا ہو گئی ہے سو یہ تنگی خود اپنے اوپر تنگی ڈال لینے سے ہوئی، تجرب ہے کہ خود اپنی تنگی کونہ دیکھیں، شریعت پر تنگی کا الزام دیں۔ جیسا کہ اس شیر نے جس کا قصہ مثنوی میں ہے خرگوش کے بہانے سے اپنا عکس دیکھا اور اس کو دوسرا شیر سمجھ کر اس پر حملہ کرنے کو کنویں میں کو دپڑا اور اصل وہ خود اپنے اوپر حملہ کرنا چاہتا تھا ایسے ہی ہم اپنے عیب کو آئینہ شریعت میں دیکھ رہے ہیں اور نا سمجھی سے اس کو شریعت کی تنگی بتلار ہے ہیں سو یہ درحقیقت شریعت پر حملہ نہ ہوا بلکہ خود اپنی ذات پر حملہ کر رہے ہیں۔

حملہ برخود میکنی اے سادہ مرد ہمچوں آن شیرے کہ برخود حملہ کر د
 (بے وقوف تو اپنے ہی اوپر حملہ کرتا ہے جیسا کہ اس شیرے نے اپنے اوپر حملہ کیا)
 ہماری تنگی کا قصہ یہی ہے کہ بعض لوگ عذر کرتے ہیں کہ ہم ناجائز معاملات رشوت ستانی
 وغیرہ ضرورت کی وجہ سے کرتے ہیں مگر حقیقت میں وہ لوگ جس کو ضرورت کہتے ہیں وہ
 ضرورت ہی نہیں بلکہ محض حظوظ نفسانیہ ہیں جن کا نام ضرورت رکھ دیا ہے۔ مثلاً کسی کی نوکری
 کے پیسے میں اتنی گنجائش ہے کہ معمولی درمیانی قیمت کے کپڑے پہن سکتا ہے مگر بیش قیمت
 زرق برق کپڑے پہننے کی گنجائش نہیں۔ اس صورت میں عقائد آدمی کبھی بھی ایسے گراں قدر
 کپڑوں کی ضرورت تسلیم نہیں کر سکتا کہ جس ضرورت کے واسطے رشوت وغیرہ لینا پڑے اور اگر
 اس پر بھی کچھ تنگی ہو تو آخر صبر تعلیم اسی حالت کے لیے ہے اور جو مرتبہ صبر سے گزر جائے تو ایسے
 لوگوں کی امداد کے واسطے شریعت نے خاص قواعد مقرر کیے ہیں ان سے منشعب ہونا چاہیے۔ غرض
 مسلمان کو مسلمان ہونے کی حیثیت سے کسی حالت میں بھی دنیا کو دین پر ترجیح دینا جائز نہیں۔
 پس اس اعتبار سے مسلمان دنیا دار ہو، ہی نہیں سکتا، صرف کافر ہی اہل دنیا ہے جو دین کے
 مقابلے میں دنیا کو ترجیح دیتے ہیں اور اس شعر کا مطلب اس تقریر پر بالکل صاف ہو گیا ہے۔

اہل دنیا کافر اس مطلق اند روز و شب در چن چن و در بق بق اند

(صرف کفار اہل دنیا ہی رات دن زق زق بق بق میں گرفتار ہیں)

یعنی پہلے مครع میں مبتداء موخر اور خبر مقدم ہے۔ یعنی جو محض کافر اس مطلق ہے
 صرف وہی اہل دنیا باقی مسلمان کی شان ہی اور ہے：“اللَّهُ وَلِيُّ الَّذِينَ آمَنُوا” (الله
 ساتھی ہیں ان لوگوں کے جو ایمان لائے) اس میں عام مومنین کے لیے درجہ ولایت کا
 ثابت کیا گیا ہے گو وہ ولایت عامہ ہی ہو کیوں کہ خاصہ میں اتنا اور زیادہ ہے：“الَّذِينَ
 آمَنُوا وَكَانُوا يَتَّقُونَ” (وہ لوگ جو ایمان لائے اور متقد ہیں) اور اگر دنیا داری کے معنی
 عام لئے جائیں کہ “طلب المال ولو على وجه الحلال،” (مال کی طلب اگرچہ
 حلال ذریعے سے ہو) تو یہ منافی دین کی نہیں تاکہ ایسا شخص مخاطب احکام دینیہ کا نہ ہو
 کیونکہ خود حضرات انبیاء علیہ السلام سے کار و بار دنیوی اکل و شرب و نکاح و صنعت وغیرہ

بھی کچھ ثابت ہے غرض دنیوی کار و بار دین کے منافی نہیں بشرطیکہ وہ شریعت کے دائرے میں ہوں، اللہ جل جلالہ کی رحمت تو یہاں تک وسیع ہے کہ باوجود ظلم و گناہ کی بھی ولایت عامہ اور اصطفاۓ عام سے مومنین کو محروم نہیں کیا۔

نفس کی اہمیت

فرماتے ہیں:

ثُمَّ أُرْثَنَا الْكِتَابَ الَّذِينَ اصْطَفَيْنَا مِنْ عِبَادَنَا فَمِنْهُمْ ظَالِمٌ لِنَفْسِهِ
وَمِنْهُمْ مُقْتَصِدٌ وَمِنْهُمْ سَابِقُ بِالْخَيْرَاتِ بِإِذْنِ اللَّهِ

(پھر یہ کتاب ان لوگوں کے ہاتھ پہنچائی جن کو اپنے بندوں سے پسند کیا ان میں سے بعض اپنی جانوں پر ظلم کرنے والے ہیں، بعض متوسط ہیں اور بعض نیکوں میں سبقت لے جانے والے ہیں) ظاہر ہے کہ مِنْهُمْ ظَالِمٌ لِنَفْسِهِ وَمُقْتَصِدٌ وَمِنْهُمْ سَابِقُ بِالْخَيْرَاتِ الَّذِينَ اصْطَفَيْنَا.

(اور بعضے ان میں سے اپنی جانوں پر ظلم کرنے والے ہیں اور بعض ان میں سے متوسط درجہ کے ہیں اور بعضے ان میں سے خدا کی توفیق سے نیکوں میں ترقی کیے جاتے ہیں وہ جن کو ہم نے پسند کر لیا ہے) کی قسم ہیں اور مقسام کا صدق ہر قسم پرواجب ہے پس اصطفا طالم نفس کو بھی شامل ہوا۔ بھلا جب گناہ کے ساتھ بھی ولایت عامہ اور اصطفا باقی رہتا ہے تو ضروری اشتعال دنیا کیے منافع دین ہو سکتا ہے۔ بعض لوگ کہہ دیا کرتے ہیں کہ صاحب ہم تو دنیا کے کتنے ہم سے دین کا کام کیا ہو سکتا ہے۔ تجب ہے کہ اپنے منہ سے اس ذلت و بے حمیتی کا اقرار کیا جاتا ہے گویا خدا تعالیٰ نے ان کو دین کے واسطے پیدا ہی نہیں کیا اور غصب تو یہ ہے کہ ان بھلے مانسوں نے اپنے لئے تو ایسے ناجائز لقب تراشے ہیں اہل دین کے لیے بھی ایسے القاب نازیبا کا بے محابا استعمال کرتے ہیں جیسے مسجد کے مینڈ ہے، اس پر بطور جملہ معترضہ کے ہنسی کی حکایت یاد آگئی۔ ایک طالب علم کو کسی متکبر نے کہہ دیا مسجد کا مینڈ ہا اس نے کہا بلا سے پھر بھی دنیا کے کتوں سے تو اچھے ہی ہیں اور اس کے جواب میں لطفہ یہ ہے کہ اہل دین کے لیے جو وہ لقب تجویز کرتے ہیں وہ تو ایک دعویٰ ہے جو دلیل کا محتاج ہے مگر دنیا کا یہ کتا

اقراری لقب ہے اور ”المرء يو خذ باقراره بالجهله“ (آدمی اپنے اقرار سے پکڑا جاتا ہے) ایسے القاب اپنے لیے یا غیر کے لیے تراشنا منوع ہے۔ ”قال الله تعالى لاتنا بِزُوا بالْلَقَابِ بِئْسَ الْأَسْمُ الْفُسُوقُ بَعْدَ الْإِيمَانِ“ (ایک دوسرے کو برے القاب سے مت پکار دو ایمان لانے کے بعد) حدیث شریف میں آیا ہے کہ ”لیس لنا مثل السواء“ (بری مثل ہمارے لیے نہیں) عجیب ہے کہ بعض لوگ ایسے واهیات القاب کو انکسار اور تواضع سمجھتے ہیں اس کی مثال میں ایک قصہ یاد آ گیا کہ میرے سامنے ریل میں ایک دولت مند مخزے اپنے کھانے کو گوہ موت کہہ کر ایک شخص کو مدعو کیا تھا اور انہی کے ایک جلیس نے ان کو کہا کہ ہاں کھانے کی ایسی بے ادبی توانہوں نے تواضع کی توجیہ کی تھی سو ایسی تواضع حماقت ہے اور راز اس میں یہ ہے کہ کوئی چیز حتیٰ کہ اپنا نفس بھی ہمارے ملک حقيقی نہیں کہ جس طرح چاہیں اس میں تصرف کریں بلکہ یہ ہم سب سرکاری چیز اسی ہیں سرکاری مدد سے زیادہ اس سے کام لینا یا سرکاری اصول کے خلاف اس کی بے قدری کرنا جائز نہیں۔ اہل اللہ اسی بناء پر کبھی اپنے نفس کی بھی قدر کرنے لگتے ہیں اور عام لوگ کچھ اور سمجھ جاتے ہیں۔ سچ کہا ہے:

وَرَنْيَا بِدْحَالٍ بَنْتَهُ بَيْحَقِّ خَامٍ پَسْخَنْ كُوتَاهٍ بَايِدٍ وَالسَّلامٌ

(ناقص کامل کی حالت کو نہیں سمجھ سکتا پس کلام کو کوتاہ کرنا چاہیے اور سلام)

سوہ حضرات اس حیثیت سے اپنے نفس کی قدر کرتے ہیں کہ وہ اس نفس کو سرکاری چیز سمجھتے ہیں اور اسی طرح ہاتھ پاؤں اور دماغ یہ سب سرکاری مشینیں ہیں جن کو ہمارے پرد کیا گیا ہے اگر ہم اپنی بے اعتدالی سے ان کو بگاڑیں گے تو خود مور دعاتب مستوجب عذاب بنیں گے۔ آنحضرت صلی اللہ علیہ وسلم کا صاف ارشاد ہے: ”ان لنفسك عليك حقا وان لزوجك عليك حقا وان لعنةك عليك حقا“^۱ (تجھ پر اپنے نفس کا بھی حق ہے اور اپنی بیوی کا بھی حق ہے اور اپنی آنکھوں کا بھی حق ہے) اگر اپنے دل و دماغ آنکھ کی حفاظت اور خدمت اس نیت سے کریں گے کہ یہ ہمارے مولیٰ کے پرد کی ہوئی چیزیں ہیں ان کی عزت و حرمت خدمت و حفاظت ہم پر بوجہ عبد و خادم ہونے کے ضروری

^۱ مسند احمد ۶: ۲۸۶، المستدرک للحاکم ۳: ۶۰، اتحاف السادة المتلقين ۳: ۱۵۲

ہے تو اس میں بھی ثواب ملے گا، یہی معنی ہیں ”انما الاعمال بالنيات“^۱ (اعمال کا ثواب نیتوں پر ہے) اور اس مرتبہ میں کہ ان اعضاء کو محظوظ سے تعلق ہے۔ کسی نے کہا ہے: نازم بچشم خود کے جمال تو دیدہ است فتنم بپائے خود کے بکویت رسیدہ است ہر دم ہزار بوسہ زنم دست خویش را کو دامن گرفتہ بسویم کشیدہ است (مجھ کو اپنی آنکھوں پر ناز ہے کہ انہوں نے میرے جمال کو دیکھا ہے اور اپنے پیروں پر رشک کرتا ہوں کہ وہ تیرے کوچہ میں پہنچے ہیں ہر گھر کی اپنے ہاتھوں کو ہزار بوسہ دیتا ہوں کہ انہوں نے تیرا دامن پکڑ کر میری طرف کھینچا ہے)

اور بعض کے کلام سے جوان اشیاء کا اپنی طرف منسوب ہونا اور اس نسبت کے درجے میں ایسے اقوال صادر ہونا معلوم ہوتا ہے جیسے کہا گیا ہے:

بندار شکم آید زود چشم روشن خود کے نظر دریغ باشد بچنیں لطیف روئے (بندار مجھ کو اپنی دونوں آنکھوں پر رشک آتا ہے کہ وہ محظوظ کے چہرہ انور کو دیکھتی ہیں)

تو یہ ہے غلبہ حال کا درجہ اہل مقام کی تحقیق وہی ہے

درود شریف کی فضیلت

حضرت جنید بغدادیؒ سے کسی نے کہا جب آپ کو دولت وصول میسر ہو چکی ہے تو اب کیوں تسبیح رکھتے ہیں۔ آپ نے کیا لطیف جواب دیا کہ میاں جس کی بدولت ہم کو یہ دولت ملی کیا اب اس رفیق کو چھوڑ دیں ہرگز نہیں۔ حدیث شریف میں آیا ہے کہ جو شخص اللہ کے راستے میں جہاد کے لیے گھوڑا پالتا ہے اس گھوڑے کا بول و برآز بھی ضائع نہیں جاتا بلکہ میزان اعمال میں اس کے اندازے کے موافق اعمال رکھے جائیں گے اور ان پر ثواب ملے گا۔ یہ سب برکت نسبت الی اللہ کی ہے اور ایسی خیس اشیاء کے حنات میں شمار ہونے کی ایسی مثال ہے جیسے کوئی شخص مصری خریدے تو جو تکامصری میں ہو گا وہ بھی مصری کے بھاؤ ملے گا اور دعا کے اول اور آخر درود شریف پڑھنے کی یہی حکمت ہے کہ درود شریف کو تو بہر

^۱ الصحيح للبخاري: ۲، سنن الترمذى: ۷، سنن النسائي كتاب الطهارة باب: ۵۹،

حال اللہ تعالیٰ ضرور ہی قبول کریں گے اور یہ ان کے کرم سے بعد ہے کہ اول اور آخر تو قبول کر لیں اور نیچ والی لپٹی ہوئی چیز کو رد کر دیں اور درود شریف ضرور قبول ہوتا ہے کہ آنحضرت صلی اللہ علیہ وسلم کے خاص مقبول و محبوب ہیں آپ پر بے کسی کی درخواست کے بھی رحمت فرماتے ہیں سو جب کسی نے آپ پر رحمت کرنے کی درخواست کی تو یہ گویا اس شخص کی خیرخواہی ظاہر ہوئی جس سے یہ بھی مقبول ہو گیا۔ اس کی ایسی مثال ہے کہ جیسے کوئی شخص ہر عید پر اپنے لڑکے کو کچھ انعام دیا کرتا ہے تو وہ تودے ہی گا اگر کسی شخص نے اس کو انعام دینے کی نسبت کہہ بھی دیا تو وہ شخص اس کہنے کی وجہ سے اس کہنے والے پر بھی مہربان ہو جائے گا اور یہ سمجھے گا کہ اس کو ہمارے لڑکے سے محبت ہے اس لیے درود شریف ضرور قبول ہوتا ہے اور طفیل میں یہ شخص بھی۔ جب درود شریف قبول ہو گا تو دعا اس کے ساتھ وہ بھی ضرور قبول ہو گی اس کی ایسی ہی مثال ہے جیسے کھانڈ کے چنے کہ اندر چنا ہوتا ہے اور پر کھانڈ لپٹی ہوئی ہوئی ہے اس مٹھائی کے سبب وہ چنے بھی مٹھائی کے حساب میں بکتے ہیں کیونکہ اس پر کھانڈ لپٹی ہوئی ہے اس واسطے وہ اسی کے حکم میں ہو گئی۔ اسی طرح وہ بھی گویا درود شریف کے حکم میں ہو گئی یا جیسے پتے مٹھائی کے ساتھ جاتے ہیں اور پھر ان کو کوئی واپس نہیں کرتا اور یہی راز اور حکمت ہے۔ نماز میں جماعت کی کیونکہ بد انواع بہ نیکان بخشد کریم۔

جماعت کی فضیلت

جماعت میں نیک بھی ہوتے ہیں ان کی نماز غالباً قبول ہو گی اور بروں کی نماز بھی چونکہ نیکوں کے ساتھ ہے اس واسطے وہ بھی قبول ہو جائے گی اس کی ایک فقہی نظریہ ہے وہ یہ کہ اگر متعدد اشیاء ایک سو دے سے خریدی جائیں تو یا سب واپس کی جاتی ہیں یا سب رکھی جاتی ہیں اور جو ہر ایک کا الگ الگ سو دا ہوتا ہے تو معیب کو واپس کر سکتے ہی۔ پس اللہ تعالیٰ بھی بندوں سے یہی معاملہ کرتا ہے اسی لیے جماعت مشروع فرمائی کیونکہ یہ تو مستبعد ہے کہ سب کی نماز میں واپس فرمائیں تو سب ہی قبول فرمائیں گے۔ البتہ اس میں ایک یہ شبہ رہ گیا کہ جماعت تو صرف فرضوں کے ساتھ مخصوص ہے وہ تو اس جماعت کے ذریعے سے قبول ہو گئی

مگر سنت باقی رہ گئیں۔ اس کا جواب یہ ہے کہ تابع ہمیشہ اپنے متبوع کے حکم میں ہوا کرتا ہے سنتیں تابع ہیں فرضوں کی وہ بھی فرضوں کے ساتھ قبول ہو جائے گی جیسے کوئی شخص گائے بھینس خریدے تو اس کے رے وغیرہ بھی گو وہ کیسے ہی بوسیدہ ہوں لے لیتا ہے۔ غرض انضمام و اقتراض کے یہ فوائد ہیں اسی طرح اگر کوئی شخص اعمال دنیویہ میں بھی نیت خیر کئے گا تو اس کو ضرور ثواب ملے گا۔

نیت کی اہمیت

ایک بزرگ کی حکایت ہے کہ کسی اپنے مرید کے گھر گئے، وہاں ان کے گھر روشن دان دیکھا۔ پوچھا یہ کیوں رکھا ہے اس نے جواب دیا روشنی کے واسطے انہوں نے فرمایا کہ روشنی تو بدون نیت کے بھی آتی ہے اگر اس کے رکھنے میں یہ نیت کر لیتا کہ اس میں سے اذان کی آواز آیا کرے گی تو تجھے اس کا ثواب ملتا رہتا اور روشنی تو خود آہی جاتی۔ مطلب یہ ہے کہ نیت صالح رکھنے سے سب اعمال دنیوی بھی قابل ثواب بن جاتے ہیں۔

پس ایسی دنیا منافی دین نہیں پس ایسا دنیا دار بھی دیندار ہی ہے
اور پہلے معنی کر دنیادار کوئی مسلمان نہیں تو سب مسلمان دیندار ہی ہوئے اور دو قسمیں
بن کر کوئی فرق نہیں ہوا تو دنیادار اور دنیا دار کا فرق بوجہ جہل بالا حکام کے ہم نے تراش لیا
ہے اور جب فرق نہ ہوا تو کیا وجہ ہے کہ دستور العمل الگ الگ رکھا جائے یہ بات جدا رہی
کہ حالت عذر و ضرورت میں کسی کے لیے کچھ تخفیف کر دی جائے! سواس سے یہ لازم نہیں
آتا کہ دستور العمل ہر ایک کے واسطے الگ الگ تجویز کیا جائے۔ دستور العمل تو ایک ہی
رہے گا موقع ضرورت اس سے مستثنی سمجھے جائیں گے بس یہ تو طے ہو چکا ہے کہ دستور العمل
سب کا ایک ہے مگر عموم کا ایک شبہ اور وسو سہ اور رہ گیا کہ شاید اس دستور العمل کا نفع مشروط
ہو۔ فہم کے ساتھ اور وہ مخصوص ہے خواص کے ساتھ تو ہم کو اس پر چلنے سے کچھ نفع نہ ہو گا۔ سو
یہ خیال اور عذر بھی درست نہیں کیونکہ نفع ان اعمال کا علی حسب استعداد سب کو ہوتا ہے، جیسے
قیجن کھانے سے اس شخص کو لذت ہوگی جو اس کی حقیقت اور اجزاء سے واقف اور ماہر ہے

ایے ہی وہ شخص بھی متلذذ ہو گا جو تجنیب کی حقیقت سے بالکل واقف نہ ہو اور اسی طرح اس کا نفع قوت وغیرہ بھی جس طرح اس پہلے شخص کو ہوا ہے اسی طرح اس کو بھی حاصل ہو گا ایسا، ہی خیال کرنا چاہیے کہ اعمال حسنہ کے نفس منافع اور برکات سب کے لیے عام ہیں۔ دیم ز میں سفرہ عام اوست۔ (روئے ز میں اس کا عام دسترخوان ہے) البتہ خواص کے لیے بوجہ زیادہ فہم کے ایک خاص زائد لذت ہو گی اور آخرت میں بھی اس کا ثواب اصل عمل کے ثواب پر زائد ملے گا مگر مقصود میں عوام و خواص سب شریک ہیں۔

مزمل کی تفسیر

اب وہ دستور العمل بیان کیا جاتا ہے اتفاق سے وہ ضروری ہدایات جو اس مبحث کے مناسب ہیں۔ ان آیات میں پورے طور پر جمع ہیں۔ ارشاد ہوتا ہے کہ: يَا إِيَّاهَا الْمُزَمِّلُ فِيمُ اللَّيْلِ إِلَّا قَلِيلًا نِصْفَهُ أَوْ انْقُصْ مِنْهُ قَلِيلًا أَوْ زِدْ عَلَيْهِ الْآية (اے کپڑوں میں لپٹنے والے رات کو نماز میں کھڑے رہا کر و مگر تھوڑی سی رات یعنی نصف رات کہ اس میں قیام نہ کرو یا نصف سے کچھ بڑھا دو) ہر چند کہ یہ خطاب آنحضرت صلی اللہ علیہ وسلم کو ہے مگر حکم اس کا امت کو بھی شامل اور مزل کے معنی ہیں چادر اوڑھنے والا۔ چونکہ رسول صلی اللہ علیہ وسلم کو کفار کی تکذیب سے بہت تکلیف ہوئی تھی رسول صلی اللہ علیہ وسلم تو چاہتے تھے کہ یہ کم بخت ایمان لا میں تاکہ نار جہنم سے چھوٹ جائیں اور وہ لوگ ایمان تو کیا لاتے ائمہ تکذیب پر کربلاندھ رکھی تھی اور آیات الہی سے مسخر اور مقابلہ کیا کرتے اس وجہ سے آنحضرت صلی اللہ علیہ وسلم بوجہ شدت غم و رنج و حزن و ملال کی چادر اوڑھ کر بیٹھ گئے تھے اس لیے خاص اس حالت کے اعتبار سے ”یا ایها المزمل“ (اے چادر اوڑھنے والے) ندا و خطاب میں فرمایا گیا تاکہ آنحضرت صلی اللہ علیہ وسلم کو ایک گونہ تسلی ہو اس کی ایسی مثال ہے کہ جیسے کوئی شخص ہجوم اعداء اور ان کے طعن و تشنیع سے پریشان ہو رہا ہو۔ اس وقت اس کا محبوب خاص اسی حالت کے عنوان سے اس کو پکارے جس کے ساتھ اس کا تلبس ہے دیکھئے اس شخص کو کتنی تسلی ہو گی اور اس لفظ کی لذت اس کو کتنی معلوم ہو گی جس کی ایک وجہ یہ خیال بھی ہوتا ہے کہ محبوب کو میرے حال پر نظر

ہے ایسا ہی یہاں بھی ”یا ایها المزمل“ (اے چادر اوڑھنے والے) کے عنوان سے جو کہ مناسب وقت سے ہے ندادے کر آنحضرت صلی اللہ علیہ وسلم کو تکمیل دی گئی ہے اور بعد اس کے بعض اعمال کا حکم دیا جاتا ہے اور ان بعض عارضی احوال پر صبر کرنے کا ارشاد فرماتے ہیں۔

چنانچہ ایک دوسرے مقام پر ارشاد فرمایا: ”فَاصْبِرْ عَلَىٰ مَا يَقُولُونَ وَسَبِّحْ بِحَمْدِ رَبِّكَ“ (پس آپ صلی اللہ علیہ وسلم جو کچھ وہ کہتے ہیں اس پر صبر کریں اور اپنے پروردگار کی تسبیح و تحمید میں مصروف ہوں) اس کی ایسی مثال ہے کہ جیسے اور پر کی مثال میں اس شخص کا محبوب اس کو یہ کہ میاں تم ہم سے با تین کرو، ہم کو دیکھو دشمنوں کو بنکنے دو جو بکتنے ہیں؛ آؤ تم ہم سے با تین کرو وہ کام کرو اور آنحضرت صلی اللہ علیہ وسلم کو تو ایسا تسلیہ بذریعہ وحی کے ہوا اگر امت میں اہل اللہ کو اس قسم کے خطابات وغیرہ بذریعہ الہام اور واردات کے ہوتے ہیں اور اس پر لفظ مزل کی تفسیر سے ایک مسئلہ نکلتا ہے وہ یہ کہ سابقہ معلوم ہو چکا ہے کہ رسول اللہ صلی اللہ علیہ وسلم کی چادر اوڑھنے کی وجہ شدت، ملال و حزن تھی۔ اس سے ثابت ہوا کہ کامل باوجود کمال کے لوازم بشریت سے نہیں نکلتا جیسا یہاں پر بوجہ تکذیب مخالفین کے رسول صلی اللہ علیہ وسلم کا مغموم ہونا معلوم ہوتا ہے یہاں اتنا فرق ہے کہ ہم لوگوں کا غم ایسے موقع پر بوجہ تنگ دلی و ضعف تحمل کے ہوتا ہے اور رسول صلی اللہ علیہ وسلم کا غم بوجہ غایت شفقت اور رحم کے تھا۔ آپ اس پر مغموم تھے کہ اگر یہ لوگ ایمان پر نہ آئیں گے تو جہنم میں جائیں گے اس وجہ سے ان پر رحم آتا تھا اور غم پیدا ہوتا تھا۔ چنانچہ ارشاد ہے: ”لَعَلَّكَ بَاخِعٌ نَفْسَكَ“ (شاید ان کے ایمان نہ لانے پر آپ صلی اللہ علیہ وسلم اپنی جان دے دیں گے)

کارپا کاں راقیاس از خود مکیر گرچہ ماندر در نوشتن شیر و شیر
(نیک لوگوں کو اپنے اوپر قیاس مت کرو اگر شیر اور شیر لکھنے میں ایک طرح ہیں مگر معنوں میں زمین و آسمان کا فرق ہے)

حقوق کی رعایت

مگر یہ بات ثابت ہے کہ کامل باوجود کمال عرفان کے لوازم طبعی سے نہیں نکلتا اور یہی

ہونا بھی چاہیے کیونکہ اگر کسی کوازیت و مصیبت میں تکلیف جو لازمہ طبعی ہے محسوس نہ ہوتا
 صبر کیسے متحقق ہوگا کیونکہ صبر تو نام ہے ناگوار چیز پر ضبط نفس کرنے کا اور جب کسی کو کوئی چیز
 ناگوار ہی معلوم نہ ہوتا ضبط کیا کرے گا۔ البتہ غلبہ حال میں محسوس نہ ہونا اور بات ہے لیکن
 غلبہ حال خود کوئی کمال کی چیز نہیں ایک بزرگ کی حکایت ہے کہ بیٹے کے مرنے کی خبر سنی تو
 قہقہہ لگا کر ہنسے اور آنحضرت کے اپنے بیٹے ابراہیم پر آنسو بہانا ثابت ہے۔ اور یہ فرمانا
 ہے کہ ”انا بفرافق یا ابراہیم لمحزونون“ (اے ابراہیم میں تمہاری جدائی سے
 غمگین ہوں) اب اگر ظاہر میں کسی شخص کے سامنے یہ دونوں قصے بیان کر دیئے جائیں اور
 یہ نہ ظاہر کیا جائے کہ یہ قصہ کس کا ہے اور وہ کس کا تو ظاہر بات ہے کہ یہ شخص پہلے بزرگ کو
 جنہوں نے قہقہہ لگایا زیادہ با کمال سمجھے گا حالانکہ یہ مسئلہ مسلم و بدیہی ہے کہ ولی کسی حال میں
 نبی سے نہیں بڑھ سکتا اور یہ بھی مسلم ہے کہ اولیاء کے کمالات انبیاء کے کمالات سے مستفاد
 ہیں سو دراصل ان دونوں قصوں کی حقیقت یہ ہے کہ اس ولی کی نظر میں صرف حقوق حق پر تھی،
 حقوق عباد و اولاد کی اہمیت اس کے قلب سے مستور تھی اس واسطے حقوق عباد کا اثر ظاہر نہیں
 ہوا جو ترحم کی وجہ سے غم پیدا ہوتا ہے اور آنحضرت صلی اللہ علیہ وسلم کی نظر دونوں حقوق پر تھی۔
 حقوق حق پر بھی اور حقوق عباد پر بھی۔ اللہ تعالیٰ کے حقوق کی رعایت سے تو صبر کیا اور جزء
 فرع نہیں کیا اور حقوق عباد یعنی ترحم علی الاولاد کی وجہ سے آنسو جاری ہوئے سخت دلی نہیں
 کی۔ ”انما یرحم اللہ من عباده الرحماء“ (اللہ تعالیٰ رحم دل بندوں پر رحم کرتا ہے)
 اس کی ایک مثال ہے مثلاً آئینہ کے دیکھنے والے تین قسم کے ہوتے ہیں ایک تو وہ جو
 ضرورت سے خریداری وغیرہ کے لیے صرف آئینہ کو دیکھتے ہیں اس کی موٹائی چوڑائی
 شفافیت پر ان کی نظر ہوتی ہے یہ مثال ہے مجوہین غافلین اہل صورت کی اور ایک وہ کہ
 صرف اس چیز کو دیکھتے ہیں جو کہ آئینہ میں منعکس ہوتی ہے اور آئینے کو نہیں دیکھتے یہ مثال
 ہے غیر کاملین مغلوب الحال لوگوں کی یہ غلبہ حال سے مظہر کو نہیں دیکھتے صرف ظاہر کو دیکھتے
 ہیں اور ایک وہ جو آئینہ اور صورت منعکس دونوں کو دیکھتے ہیں اور دونوں کی حقوق کی رعایت کرتے

ہیں اس کو جمع الجم کہتے ہیں یہ شان ہے انبیاء علیہم السلام اور عارفین کا ملین کی کہ حقوق حق کی رعایت کے ساتھ حقوق عبادی کی رعایت بھی ان کا نصب لعین رہتی ہے یہ لوگ جامع ہیں۔

برکتے جام شریعت درکفت سند اعشش
 ہر ہونا کے نادندر جام سندان باختن
 (ادھر شریعت کا خیال، ادھر عشق (باطن) کا خیال شریعت اور عشق کے مقتضاء پر عمل
 کرنا ہر ہونا کا کام نہیں ہے)

ایسی باریکیوں کو سمجھنے کے واسطے بڑی فہم کی ضرورت ہے ورنہ ظاہر میں تو ناگوار نہ گزرنا زیادہ کمال معلوم ہوتا ہے بہ نسبت ناگوار گزرنے کی۔

نفس کی حیلہ سازی

ایسی طرح دوسری کیفیات و جدانیہ کے تفاصل میں اس قسم کی غلطی واقع ہوتی ہے کہ بعض باتیں کمال سمجھی جاتی ہیں حالانکہ اس میں کوئی نقص خفی ہوتا ہے جیسے مبالغہ فی التواضع کو بعض دفعہ مقتضی ہو جاتا ہے ناشکری کی طرف کیونکہ اس میں الہام ہوتا ہے انکار نعمت کا ایسا ہی بعض آدمی کہہ دیتے ہیں کہ ہم نے ذکر شغل کیا مگر کچھ نہیں ہوا اور سمجھتے ہیں کہ یہ کہنا انکساری ہے حالانکہ علاوہ ناشکری نعمت ذکر کے اس میں ایک نقصان بھی ہے کہ معلوم ہوتا ہے کہ انہوں نے اپنے ذکر و شغل کو اس قابل سمجھا کہ اس کو قبول کیا جائے اور اس کے صلہ میں ان کو بڑا رتبہ دیا جائے اور یہ کبھی ہے۔ یہ نفس کے بڑے بڑے مکر ہیں ان لوگوں کو یہ خبر نہیں کہ ذکر خود ایک مستقل نعمت ہے ہمارے حضرت حاجی صاحب رحمۃ اللہ علیہ سے اگر کوئی خادم اس قسم کی شکایت کرتا تو آپ فرماتے خود ذکر کی توفیق ہونا کیا تھوڑی نعمت ہے جو دوسرے شمرات کی تمنا کرتے ہو اور اکثر ایسے موقع پر یہ شعر پڑھا کرتے تھے۔

یا بم اور یا نیابم جستجوئے میکنم حاصل آید یا نیا ید آرزوئے میکنم

(اس کو پاؤں یانہ پاؤں جستجو کرتا ہوں ملے یانہ ملے آرزو کرتا ہوں)

بودے اگر ایس ہم نہ بودے اخ - (مصیبت ہوتی اگر یہ بھی نہ ہوتا) کسی خادم نے حضرت سے بیان کیا تھا کہ میں نے اب کے چلہ کھینچا اور روزانہ سو لاکھ اسٹم ذات پڑھا مگر

کچھ فائدہ نہ ہوا۔ شاید حضرت مجھ سے ناراض ہیں کہ ثمرہ نہیں ملا۔ فرمایا اگر میں ناراض ہوتا تو تمہیں سوالا کھ پڑھنے کی توفیق ہی کہاں ہوتی اور یہ ثمرات کے طالب ایک اور بہت بڑی غلطی میں ہیں کیونکہ وہ یہ سمجھ بیٹھے ہیں کہ یہ ثمرات اصل مقصد ہیں اور اعمال مقصد بالغرض اور یہ سخت غلطی میں ہیں، اعمال خود مقصد بالذات ہیں اور اصل ثمرہ ان کا حصول رضاء دخول جنت دیدار خداوندی ہے۔ افسوس ہے کہ طالب ثمرات عشق میں مجنوں سے بھی کم ہیں وہ تو لیلی کے نام کی مشق کو بڑا مقصد سمجھ رہا ہے مگر یہ لوگ دوسری چیزوں کی تلاش میں ہیں کیا مولیٰ کا عشق لیلی کے عشق سے بھی کم ہے۔

دید مجنوں رائے صحرا نورد
در بیابان غمش بنستہ فرد
ریگ کاغذ بود افغانستان قلم
مے نمودے بہر کس نامہ رقم
گفت اے مجنوں شیدا چیست ایں
می نویکی نامہ بہر کیست ایں
گفت مشق لیلی میکنم خاطر خود راتسلی مے دھم
(کسی نے مجنوں کو جنگل میں تنہاد کیا کہ غمگین بیٹھا ہوا ہے اور ریت پرانگلیوں سے
کسی کو خط لکھ رہا ہے اس نے دریافت کیا اے مجنوں کے خط لکھ رہے ہو کہنے لگا کہ
لیلی کے نام کی مشق کر کے اپنے دل کو تسلی دے رہا ہو)

ہمینم بس کہ داند ماہ رویم کہ من نیزاز خریداران اویم
(یہی کافی ہے کہ میرا محبوب جان لے کہ میں بھی اس کے خریداروں میں سے ہوں)
کبھی ثمرات کا قصد مت کرو یہ تو ایک قسم کی مزدوری ہوئی جو کہ عشق محبت کے سراسر خلاف ہے۔
تو بندگی چوگدا یاں بشرط مزدکن کہ خواجہ خود روشن بندہ پروری داند
(تو بندگی فقیروں کی طرح مزدوری کی شرط سے مت کر کہ آقاۓ حقیقی بندہ
پروری کا طریقہ خود جانتے ہیں)

رضاء اور ثمرات

ایک عارف کو غیب سے آواز آئی کہ تمہاری عبادت قبول نہیں ہوتی انہوں نے اس پر

بھی عبادت کونہ چھوڑا بلکہ بدستور اسی طور پر پھر بھی عبادت کرتے رہے کسی نے ان سے کہا کہ جب تمہاری عبادت قبول نہیں ہوتی تو پھر اس کے کرنے کی کیا ضرورت ہے۔ انہوں نے کہا کیا اچھا جواب دیا بھائی کہ اگر اور کوئی دروازہ ہوتا تو اس کو چھوڑ کر اس طرف چلے جاتے۔ جب دوسرا دروازہ ہی نہیں پھرا اور کہاں جائیں اور کیا چارہ کریں۔

تو انی ازاں دل پر داختن کہ دانی کہ بے اتوال ساختن
 (اس شخص سے دل خالی کر سکتے ہو جس کے متعلق معلوم ہو کہ بغیر اس کے گزر کر سکتے ہو)
 بس معاً غیب سے آواز آئی کہ جب ہمارے سوا اور کوئی نہیں تو خیر جیسی کچھ ہے وہی قبول ہے۔
قبول است گرچہ ہنر نیست کہ جز ماپنا ہے وگر نیست
 (قبول ہے اگر چہ تمہارا اس میں کمال نہیں بجز اس بات کے کہ تو نے کہہ دیا کہ ہمارے سواتیری کوئی جگہ پناہ کی نہیں ہے)

عبادت میں تو بجز رضائے خدا کے اور ثمرات کا طلب کرنا یہی اخلاص کے بالکل خلاف ہے۔ ”وَمَا أُمِرْتُ إِلَّا لِيَعْبُدُوا اللَّهَ مُخْلِصِينَ لَهُ الدِّينُ“ (ان لوگوں کو یہی حکم کیا گیا کہ اللہ کی اس طرح عبادت کریں کہ عبادات اسی کے لیے خاص رکھیں)

از خدا غیر خدا راخواستن ظن افزونیست کلی کاستن
 (خدا کا نام دوسری چیز کے مانگنے کی نیت سے لینا تزلی ہے اللہ کا نام اس واسطے ہے کہ اللہ تعالیٰ راضی ہوں)

بدرو صاف ترا حکم نیست دم درکش کہ انچہ ساقی ماریخت عین الطاف است
 (دردو صاف یعنی قبض و سبط تجویز کرنے کا تم کو کچھ حق نہیں جو کچھ ساقی نے عطا کر دیا اس کی عین عنایت ہے)

میلان معصیت

اوپر جو بیان ہوا ہے کہ کامل لوازم بشریہ سے نہیں نکلتا اس سے ایک بات یہ بھی ثابت ہوئی ہے کہ طبیعت کا میلان انسانی خواہشوں کی طرف یہ ایک امر طبیعی ہے۔ سو طبیعت کا میلان اگر کسی معصیت کی طرف ہو یہ منافی کمال نہیں۔ بعض لوگ یہ غلطی کرتے ہیں کہ

میلان کو بھی مقبولیت و تقویٰ کے خلاف سمجھتے ہیں اور پھر جی میں کڑتے ہیں اور قلب کی ساری توجہ اسی فکر و غم میں مصروف کر دیتے ہیں مثلاً پہلے کسی کے ساتھ تعشق تھا پھر اللہ نے توفیق توبہ کی عطا فرمائی اور وہ تعلق نہ رہا ب اگر حصول کمال کے بعد کبھی طبیعت کی رغبت اس طرف معلوم ہونے لگے تو پریشان ہوتے ہیں اور خیال کرتے ہیں کہ میلان بھی تقویٰ کے خلاف ہے۔ خوب سمجھ لینا چاہیے کہ خود معصیت تو خلاف تقویٰ ہے۔ میلان معصیت اس کے خلاف نہیں۔ میلان معصیت بعض اوقات بعد کمال کے بھی زائل نہیں ہوتا اس کے زوال کی فکر فضول ہے ہاں البتہ کامیں اور دوسرے میں یہ فرق ہے کہ کامیں کا میلان غیر ثابت اور مغلوب ہوتا ہے تھوڑے سے تذکرے سے زائل ہو جاتا ہے۔ جناب باری تعالیٰ ارشاد فرماتے ہیں: "إِذَا مَسَّهُمْ طَائِفٌ مَّنْ الشَّيْطَانَ تَذَكَّرُوا فَإِذَا هُمْ مُّصْرُوْنَ" (جب ان کو کوئی خطرہ شیطان کی طرف سے آنے لگے تو وہ اللہ کی یاد میں لگ جاتے ہیں، یہاں کی ایک آنکھیں کھل جاتی ہیں) اور اس سے پہلے "وَإِمَّا يَنْزَعَنَّكَ مِنَ الشَّيْطَانَ نَزْعٌ فَاسْتَعِدْ بِاللَّهِ" (اگر آپ صلی اللہ علیہ وسلم کو کوئی وسوسہ شیطان کی طرف سے آنے لگے تو اللہ کی پناہ مانگ لیا کیجئے) اور متوسطین اہل سلوک کا میلان ذرا شدید ہوتا ہے دل کو بہت تنگی پیش آتی ہے اور مجاہدہ سے مغلوب ہوتا ہے اور مجھوں کا میلان ادھر غالب ہو جاتا ہے اور حقیقت میں اگر میلان نہ رہے تو معاصی سے بچنا کوئی کمال ہی نہیں اور میلان میں مجاہدہ کرنا پڑتا ہے۔

مجاہدہ اور ترقی

اور مجاہدہ سے ترقی ہوتی ہے یہی وجہ ہے کہ ملائکہ کوں مدارج میں ترقی نہیں ہے کیونکہ ان میں مجاہدہ متصور نہیں اور بشر میں مجاہدہ بوجہ میلان اور رغبت معاصی کے متصور ہے اس لیے ان کے مدارج میں سبیل لاتقف عند حد ترقی ہوتی رہتی ہے۔ حکیم ترمذی ایک بزرگ گزرے ہیں جوانی میں ان پر ایک عورت عاشق ہو گئی تھی اور ہر وقت ان کی تلاش اور جستجو میں رہتی۔ آخر کار ایک دن موقع پر ایک باغ میں ان کو دیکھا اور وہ باغ چاروں طرف سے چار دیواری کی وجہ

سے بند تھا۔ وہاں پہنچ کر ان سے اپنے مطلب کی درخواست کی، یہ گھبرائے اور گناہ سے بچنے کی غرض سے بھاگ کر دیوار سے کوڈ پڑے، اس قصہ کے بعد ایک روز بڑھاپے کے زمانے میں وسو سے کے طور پر خیال آیا کہ اگر میں اس عورت کی دل شکنی نہ کرتا اور اس کا مطلب پورا کر دیتا اور پچھے تو بہ کر لیتا تو یہ گناہ بھی معاف ہو جاتا اور اس کی دل شکنی بھی نہ ہوتی۔

قرب عہد نبوت

اس وسو سے کا آنا تھا کہ بہت پریشان ہوئے اور روئے
بردل سالک ہزاران غم بود گر خلا لے از بھارش کم شود
(سالک کے دل پر ہزاروں غم طاری ہوتے ہیں اگر ذرہ بھر بھی اس کی باطنی حالت
میں کمی ہوتی ہے)

اور اس پر قلق ہوا کہ جوانی میں تو اس گناہ اور کوشش سے بچتا رہا اور آج بڑھاپے میں یہ حال ہے اور یہ سمجھئے کہ جو کچھ میں نے اعمال اشغال کئے ہیں وہ سب غارت اور اکارت گئے اس پر حکیم و موصوف نے رسول اللہ صلی اللہ علیہ وسلم کو خواب میں دیکھا کہ فرماتے ہیں کہ اے حکیم کیوں غم کرتے ہو، تمہارا درجہ وہی ہے اور جو کچھ تم نے کیا وہ ضائع نہیں ہوا اور اس وسو سے کی یہ وجہ تھی کہ یہ زمانہ وسو سے کامیرے زمانہ سے دور ہو گیا تھا اور اس گناہ سے بچنے کی یہ وجہ ہے کہ وہ زمانہ میرے زمانے سے قریب تھا اور قرب عہد نبوی میں برکت ہے۔ ایک بزرگ اسی وجہ سے باسی روٹی کو پسند فرمایا کرتے تھے کہ رسول اللہ صلی اللہ علیہ وسلم کے زمانہ سے قریب ہے اور تازی میں کسی قدر بعد آگیا ہے۔ سبحان اللہ جب قرب عہد نبوت میں یہ برکت ہے تو ارشادات نبوت پر عمل کرنے میں کیسی برکت ہوگی۔ ایک مولوی صاحب طبیب بھی تھے مجھ سے اپنا قصہ بیان فرماتے تھے کہ میں بیمار ہوا، بخار تھا، ہر چند علاج کیا مگر کچھ فائدہ نہ ہوا، آخر کار میں نے ایک حدیث کے مطابق جس میں بخار کا علاج غسل سے آیا، نہر میں غسل کیا۔ ان کا بیان ہے کہ اس کے بعد مجھے اور بیماریاں تو ہوئیں مگر بخار کبھی نہیں ہوا۔ ہر چند کہ بعض شراح اس علاج غسل کو غیر مادی بخار کے ساتھ مخصوص فرماتے ہیں مگر اہل عقیدت کے لیے سب اقسام کو عام ہے علاوه

ازیں یہ مسئلہ طبیہ ہے کہ دو معین ہے غافل نہیں۔ سواہل عقیدت کی طبیعت میں اس عمل سے قوت ہوگی اور وہ اپنی قوت سے فعل کرے گی۔ حکیم ترمذی کے اس قصہ سے معلوم ہو گیا ہوگا کہ باوجود میلان کے ان کو میلان معصیت کا ہوا اور ان کے کمال کی تصدیق رسول اللہ صلی اللہ علیہ وسلم نے روایتے صادقہ میں فرمائی اور اس سے یہ بھی معلوم ہوا کہ بعض لوگ جوشیوں سے یہ درخواست کرتے ہیں کہ کوئی ایسی چیز بتلا دیجئے کہ کبھی ہم میں برے کام کی رغبت ہی پیدا نہ ہو یہ بالکل غلطی ہے اور منشاء اس کا نام واقعی ہے۔

لوازم بشریہ

انسان جب تک زندہ ہے لوازم بشریہ سے چھوٹ نہیں سکتا، کبھی نہ کچھ نہ کچھ و سوسہ اور خیال آہی جاتا ہے۔ چنانچہ حدیث شریف میں آیا ہے کہ اگر کسی عورت کے دیکھنے وغیرہ سے اس کی طرف میلان یا وسوسہ معلوم ہو تو اپنے گھر میں بیوی سے رفع حاجت کرے کیونکہ ”ان الذين معها مثل الذي معها“ (جو چیز اس عورت کے پاس ہے اس کی بیوی کے پاس بھی ہے) اس علاج سے وہ طبیعت کا میلان دور ہو جائے گا۔ اطباء نے بھی تعلق کا علاج تزویج لکھا ہے اگر خاص معموقہ سے ہو تو بہت ہی بہتر ہے ورنہ غیر جگہ سے نکاح کرنے سے دوسرے تعلق میں کمی آ جاتی ہے۔ باقی تھوڑا بہت میلان تو تمام عمر رہتا ہے اگر اس کے مقتضی پر عمل نہ ہو تو اس کی فکر نہ کرنا چاہیے کیونکہ اس کی طرف توجہ کرنے سے اور اس فکر میں پڑنے سے وہ اور بڑھے گی اور تنگی پیش آئی گی اور سالک اس جھگڑے میں پھنس کر مطالعہ محبوب سے غافل ہو جائے گا اور انسان صرف مطالعہ محبوب ہی کے لیے پیدا ہوا ہے اس کو دوسری جانب اتنی توجہ ہی نہ کرنا چاہیے۔ اگر ان باتوں کی طرف طبیعت کو نہ لگایا جائے گا یہ آپ سے آپ دور ہو جائے گی۔ بالخصوص وسوسہ کا علاج تو یہی ہے کہ اس کی طرف خیال نہ کرنے اور اپنی توجہ ذکر کی طرف رکھے اس سے وہ وسوسہ خود بخود جاتا رہتا ہے اور یہ بھی سمجھ لینا چاہیے کہ وسوسہ کا آنا کوئی نقصان کی بات نہیں ہے اس کی وجہ سے جو تنگی پیدا ہوتی ہے وہ موجب تصفیہ۔ قلب ہو جاتی ہے اور اس کے دور کرنے میں جو مجاہدہ ہوتا ہے اس سے رفع درجات ہوتا ہے اور جو جوابیان کیا گیا کہ ایسی چھوٹی چھوٹی باتوں پر اپنے اوپر بدگمانی کرے اور ان باتوں کی

طرف زیادہ التفات نہ کرے اور زیادہ موشگانی اور باریک بنی سے کرید کرید عیوب کو نہ دیکھے۔ یہ خواص اہل طریق کے واسطے ہے کیونکہ وہ اس طرف لگ کر مطالعہ محبوب سے غافل ہو جائیں گے باقی عوام کو بے فکر ہونا نہ چاہیے کیونکہ اگر وہ اپنے عیوب کی نگہداشت اس مستعدی سے نہ کریں گے تو اور بڑے بڑے گناہوں میں گرفتار ہو جائیں گے۔

آداب تعلقات

اب نداء "یا ایها المزمل" (اے چادر میں لپٹنے والے) کے بعد احکام کا بیان ہوتا ہے۔ حاصل احکام یہ ہے کہ تعلق دو طرح کے ہیں ایک خالق کے ساتھ دوسرا مخلوق کے ساتھ۔ اور یہ تعلق دو قسم کا ہے موافق کے ساتھ اور مخالف کے ساتھ، اس کے متعلق ارشاد ہوتا ہے: "فُمُ اللَّيلَ إِلا قَليلاً" (نمای میں رات کو کھڑے رہا کر و مگر تھوڑی رات) اس میں ایک تو قیام و طاعت ادب تعلیم کیا ہے اور اس کے ساتھ اقتصاد (میانہ روی) کا ارشاد فرمایا ہے۔ ادب یہ کہ قیام لیل کے لیے وہ وقت مقرر فرمایا گیا ہے جو کہ نہ بھوک کی تکلیف کا وقت ہے اور نہ معدہ کی پری کا وقت ہے کہ طبیعت میں گرانی اور بوجھ ہو اور قیام میں کدو رت ہو بلکہ ایسا وقت دونوں تکلیفوں سے خالی ہے اور طبیعت میں نشاط اور سرور ہوتا ہے اور اسکی شبه بالملائکہ بھی ہوتا ہے کیونکہ انکی بھی شان ہے کہ نہ بھوک لگنے نہ کھانے سے گرانبار ہوں اور نیز رات کے وقت یکسوئی ہوتی ہے اور اقتصاد یہ کہ ساری رات کے قیام کا حکم نہیں دیا کیونکہ اس میں سخت تعب ہوتا ہے بلکہ کچھ حصہ سونے کے لیے بھی رکھا گیا ہے اور چونکہ ہر وقت ہر حالت اور ہر شخص کے لیے ایک مقدار متعین نہیں ہو سکتی اس لیے اونچیر یہ سے نصف اور ثلث اور دو ثلث میں جو مفہوم ہے "انقص منه قليلا او زد عليه" (اس نصف سے کسی قدر کم یا نصف سے بڑھا دو) کا جیسا دوسرے رکوع سے معلوم ہوتا ہے، اختیار دے کر مناسب کی رائے پر چھوڑا گیا کہ اگر زیادہ قیام نہ ہو سکے تو تھوڑا ہی سہی۔

تہجد کی حدود

حدیث میں ہے "و شئ من الدلجة" اس اقتصاد میں ایک یہ بھی حکمت اور مصلحت

ہے کہ توسط میں دوام ہو سکتا ہے اور افراط میں دوام نہیں رہ سکتا اور پہلے یہ قیام لیل کے کہ مراد تہجد ہے، فرض تھا۔ بعد اس کے فرضیت منسون ہو کر منسونیت باقی رہ گئی اور اقرب الی الدلیل تہجد کا سنت موکدہ ہونا ہے تہجد سے محروم رہنے والوں کو اکثر غلطیاں ہو رہی ہیں، بعض لوگ یہ خیال کرتے ہیں کہ تہجد صرف اخیر ہی شب ہوتا ہے اور اس وقت انہنا دشوار ہے اس لیے انہوں نے چھوڑ رکھا ہے۔ یاد رکھو کہ اگر اخیر شب میں نہ انہ سکے تو اول شب میں بھی وتر سے پہلے تہجد پڑھنا جائز ہے۔ بعضے یہ سمجھ رہے ہیں کہ تہجد کے بعد سونا نہیں چاہیے اور سونے سے تہجد جاتا رہتا ہے۔ یہ لوگ اس لیے نہیں انٹھتے، یہ بھی غلطی ہے۔ تہجد کے بعد سونا بھی جائز ہے۔ غرض اہل سلوک کے لیے یہ عمل تہجد کا بھی ضروری ہے اور اگر کبھی قضا ہو جائے تو زیادہ غم میں نہ پڑھے، تہجد کی قضاوں میں کر لے۔ اس آیت سے یہی مراد ہے: ”وَهُوَ الَّذِي جَعَلَ اللَّيلَ وَالنَّهارَ خِلْفَةً لِمَنْ أَرَادَأَنْ يَذْكَرَا“ الخ (وہ ایسا ہے کہ اس نے رات اور دن کو ایک دوسرے کے پیچھے آنے والے بنائے اور یہ سب دلائل اس کے لیے ہیں جو سمجھنا چاہے) بعض لوگوں کا اگر تہجد قضا ہو جائے تو حد سے زیادہ پریشان ہو جاتے ہیں اور کراہتے ہیں اور افسوس کرتے ہیں کہ ہمارا تہجد کبھی قضا نہ ہوا تھا یہ کیا ہو گیا۔ یاد رکھو اتنی پریشانی کا انجام بعض اوقات یہ ہوتا ہے کہ بجائے مطالعہ کے محبوب اپنے مطالعہ میں مشغول ہو جاتے ہیں حالانکہ اس غم میں لگ کر اصل ذکر سے جو کہ مقصود ہے رہ جاتے ہیں اور انسان مطالعہ محبوب کے لیے پیدا ہوا ہے اس کو غیر میں مشغول نہ ہونا چاہیے۔ ماضی و مستقبلت پر دہ خدا است۔ (ماضی اور مستقبل بندہ اور خدا کے درمیان حجاب ہے) غرض نفس کو پریشانی میں زیادہ بتلانہ کیا جائے اور تجربہ ہے کہ بعض اوقات آسانی رکھنے سے نفس خوشی سے کام دیتا ہے اور تنگی اور بوجہڈا لئے سے پہلا کام بھی چھوٹ جاتا ہے اس لیے بہت تنگی نہ کرو کہ مزدور خوش دل کند کا رہیش بعض محققین کا قول کہ ذا کر شاغل کو مرغ نکھانا چاہیے ورنہ ضعف ہو جائے گا اور کسی وقت بے کار ہو جائے گا۔ خوب کھاؤ، پیو اور اس سے کام او بالتبہ یہ یاد رہے کہ کھانے پینے میں ایسی زیادتی نہ ہو کہ کسل ہو جائے یا بیماری ہو جائے، یہاں ہو کر اور خرابی میں پڑ جائے، اسی لیے ”کلو او اشربوا“ (کھاؤ اور پیو) کے ساتھ ”ولاتسرفو“ (اور حد سے نہ نکلو) بھی فرمایا

ہے حضرات اہل بیت میں سے کسی بزرگ کا قصہ ہے کہ ان سے کسی نصرانی حکیم نے پوچھا تھا کہ قرآن کو کتاب جامع کہتے ہیں کہ اس میں طب کی ضروری چیز ہے نہیں، فرمایا اصل طب موجود ہے ”کلوا و شربوا ولا تسرفو“ وہ دنگ رہ گیا۔ بطور جملہ مفترضہ کے یاد آگیا کہ غالب جو ایک آزاد شاعر ہے اس نے اپنے مذاق پر یہ شعر کہا تھا:

ہم توبہ جب کریں گے شراب و کباب سے
جب آگے ”کلوا و شربوا ولا تسرفو“ نہ ہوا ایسا ہی روحانی تنگی قبض حزن وغیرہ
سے بھی پریشان نہ ہونا چاہیے کیونکہ اس میں بھی تذکریہ نفس ہوا کرتا ہے۔

توسط کے ضرورت

خاص کرو سوسہ کی طرف تو التفات بھی نہ کرنا چاہیے کیونکہ درپے ہونے سے اس میں اور بھی ترقی ہوتی ہے محقق اس کی طرف تو التفات بھی نہیں کرتا اور سوسہ کے پیچھے پڑنے میں اس کے سوا اور بھی بہت خرابیاں ہیں اسی ایک سوسہ سے اور شاخیں نکلنی شروع ہوتی ہیں اور رہا غم سو وہ الگ ہے اور غم کی وجہ سے اصل ذکر و شغل کا فوت ہونا یہ الگ ہے ایسا ہی استغفار اور توبہ کے وقت معاصی کے تذکر و استحضار میں ایک قسم کا توسط ہونا چاہیے۔ یہ ضروری نہیں کہ سب گناہوں کی پوری فہرست پڑھنے بیٹھ جاؤ۔ صرف اجمالی طور پر سب گناہوں سے توبہ کرے ہر گناہ کا نام ضروری نہیں۔ حدیث میں ہے: ”وما نت اعلم به منی“ (اور وہ گناہ بھی جن کو آپ مجھ سے زیادہ جانتے ہیں) اس سے بھی یہی بات نکلتی ہے اس میں سب گناہ آگئے اگرچہ یاد نہ آئیں کیونکہ اس سوچ میں وقت ضائع کرنا، مطالعہ محبوب سے غافل ہونا ہے البتہ جو خود یاد آجائے اس سے بالخصوص توجہ کر لے ایک شخص کا ذکر ہے۔ رمی جمار کے وقت وہاں جوتیاں مار رہا تھا اور ایک ایک گناہ گن کر شیطان کو گالیاں دیتا تھا اور مارتا تھا، سو یہ لغو ہے، ہر ایک گناہ کا نام لینا اور تلاش اور سوچ میں عمر عزیز کا جو دراصل مطالعہ محبوب کے لئے تھی اس سوچ بچار میں کھونا نہ چاہیے۔

عمر عزیز قابل سوز و گداز نیست ایں رشتہ رام سوز کہ چندیں دراز نیست

(عمر عزیز مفت نہ ضائع کرنی چاہیے، یہ رشتہ دراز نہیں اس کو مت جلواً)

اہل سلوک کو بالخصوص اس کا خیال بہت ضروری ہے کہ مطالعہ محبوب سے غفلت نہ ہو۔ واقع میں عارف ہی کی نظر امور تک پہنچتی ہے حضرت حاجی صاحب رحمۃ اللہ علیہ سے کسی خادم نے اس بات کا افسوس ظاہر کیا کہ اب کی بیماری کی وجہ مدت تک حرم میں حاضر ہونا نصیب نہ ہوا۔ آپ نے خواص سے فرمایا کہ اگر یہ شخص عارف ہوتا تو اس پر کبھی افسوس نہ کرتا کیونکہ مقصود قرب حق ہے اور اس کے لیے جس طرح نماز حرم میں ایک طریق ہے اسی طرح اس کے لیے مرض بھی ایک طریق ہے تو بندہ کا کیا منصب ہے کہ اپنے لئے خود ایک طریق متعین کرے یہ مرتبی کے اختیار میں ہے۔ طبیب کی تجویز مریض کی تجویز سے ہزار درجہ زیادہ بہتر ہے۔

بدرو صاف ترا حکم نیست دم درکش کہ ہر چہ ساقی ماریخت عین الطاف است
(دردو صاف یعنی قبض و بسط کی تجویز کا ہم کو حق نہیں جو کچھ عطا ہو جائے تربیت باطنی کے لیے وہی مصلحت اور وہی عین لطف ہے)

یہ سب بیان تھا قیام لیل اور اس کے آداب کا اقتصاد کے ساتھ

اہمیت تلاوت و نماز

اب دوسرا معمول اہل سلوک کا مذکور ہوتا ہے ”ورَتَلِ الْقُرْآنَ تَرْتِيْلًا“ ترتیل کے معنی ہیں تھام تھام کر پڑھنا، صحابہ رضی اللہ تعالیٰ عنہ کے زمانہ میں ایک یہ بھی طریق حصول نسبت کا تھا کہ قرآن اور نماز پر مداومت اور محافظت کرتے ہیں۔ چنانچہ حضرت شاہ عبد العزیز صاحب رحمۃ اللہ علیہ کا حضرت علی کرم اللہ وجہ سے خواب میں دریافت کرنا کہ آجکل کے صوفیاء کے طریقوں میں سے کون سا طریقہ آپ کے موافق ہے اور اس کے جواب میں حضرت علی کرم اللہ وجہ کا یہ ارشاد کہ ہمارے زمانے میں تقرب کا ذریعہ ذکر کے ساتھ قرآن اور نماز بھی تھا اور اب صرف ذکر پر اکتفا کر لیا ہے۔ مشہور ہے اور اس تغیر کی ایک وجہ ہے وہ یہ کہ صحابہ رضی اللہ تعالیٰ عنہم کے قلوب بہ برکت صحبت نبوی اس قابل تھے کہ

ان کو اور قیود کی جو بعد میں حادث ہوئیں ضرورت نہ تھیں۔ ان کے میں صحبت نبویٰ کے فیض سے خلوص پیدا ہو چکا ہے۔ وہ حضرات تلاوت قرآن اور کثرت نوافل سے بھی نسبت حاصل کر سکتے تھے۔ ان کو اذکار کے قیود زائد کی حاجت نہ تھی۔ برخلاف بعد کے لوگوں کے کہ ان میں وہ خلوص بدون اہتمام کے پیدا نہیں ہو سکتا اس لیے صوفیاء کرام نے کہ اپنے فن کے مجتہد گزرے ہیں اذکار اشغال خاصہ اور ان کی قیود ایجاد کیں اس وجہ سے کہ تجربہ سے معلوم ہوا کہ خلوت میں جب ایک ہی اسم کا بتکر ارورد کیا جاتا ہے اور اس کے ساتھ ضرب و جہر وغیرہ قیود مناسبہ کا بھی لحاظ کیا جاتا ہے اور اس تاثیر نفس و قلب میں اوقع واشبہ ہوتی اور رقت و سوز پیدا ہو کر موجب محبت ہو جاتا اور محبت سے عبادت میں اخلاص پیدا ہو جاتا ہے اور اللہ عبادت خالص کا حکم فرماتے ہیں: ”وَمَا أَمْرُوا إِلَّا لِيَعْبُدُوا اللَّهَ مُخْلِصِينَ لَهُ الَّذِينَ وَأَمْرُتُ أَنْ أَعْبُدَ .الخ“، (ان لوگوں کو یہی حکم کیا گیا کہ اللہ کی اس طرح عبادت کریں کہ عبادت کو صرف اسی کے لیے خاص رکھیں) وغیرہ من الآیات۔ پس معلوم ہوا کہ حضرات صوفیاء نے یہ قیود ذکر کر کے بطور معالجہ تجویز فرمائے اور اصل مقصد وہی اخلاص ہے پس اگر کسی شخص کو ان قیود سے مناسبت نہ ہو یا بغیر ان قیود کے کسی کو اذکار مسنونہ نوافل و تلاوت قرآن میں پورا اخلاص پیدا ہو سکتا ہے تو صوفیاء کرام ایسے شخص کے لیے ان قیود کی ضرورت نہیں سمجھتے۔ پس اب معلوم ہو گیا کہ یہ تمام قیود و اصلاح و تقویت کے واسطے علاج تجویز کئے گئے ہیں۔ کوئی شرعی امر قربت مقصود نہیں سمجھا جاتا جو بعدت کہا جائے۔ الحاصل یہ دوسرا دستور العمل تھا۔ اہل سلوک کے واسطے یعنی تلاوت قرآن۔ اس کے بعد ارشاد فرماتے ہیں: ”إِنَّا سَنُلْقِنُ عَلَيْكَ قَوْلًا ثَقِيلًا“، (هم آپ صلی اللہ علیہ وسلم پر ایک بھاری کلام ڈالنے کو ہیں) اس کو ما قبل سے اس طور پر ربط ہے کہ مراد تو قولًا ثقیلًا اسے وحی ہے جو کہ ثقیل تھی اور نماز اور تلاوت قرآن مجید کی مزاولت سے قوت احتمال اشغال وحی کی پیدا ہو گئی اس لیے پہلے نماز اور تلاوت کا حکم فرمایا، پھر انّا سَنُلْقِنُ اخ نیں وحی کا وعدہ کیا۔ اب اس کی تحقیق کہ نزول وحی کے وقت ثقل معلوم ہونے کا کیا سبب تھا۔ سو یہ امر عقول متوسط سے

خارج ہے۔ باقی روایات سے ثقل ہونا ثابت ہے۔ چنانچہ نزول وحی کے وقت اوثنی کا بیٹھ جانا اور ایک صحابی کا یہ قول کہ نزول وحی کے وقت (جبکہ آنحضرت صلی اللہ علیہ وسلم کی ران ان کی ران پر تھی) یہ معلوم ہوتا تھا کہ میری ران بیٹھی جاتی ہے اور آنحضرت صلی اللہ علیہ وسلم کو سخت شدت سرما میں بھی نزول وحی کے وقت پسینہ آ جاتا اس ثقل کے آثار روایات میں وارد ہیں اور ان آیات میں کہ ”الَّمْ نَشْرَحْ لَكَ صَدْرَكَ وَوَضَعْنَا عَنْكَ وِزْرَكَ الَّذِي أَنْفَضَ ظَهِيرَكَ“ (کیا ہم نے آپ صلی اللہ علیہ وسلم کی خاطر سینہ کشادہ نہیں کر دیا اور ہم نے آپ صلی اللہ علیہ وسلم کا وہ بوجھا تار دیا جس نے آپ صلی اللہ علیہ وسلم کی کمر توڑ کھی تھی) یہ شرح صدر اور وضع وزر جو موجب نقص ظہر تھا میرے نزدیک اسی طرف اشارہ ہے اور آیت ”لَوْأَنْزَلْنَا هَذَا الْقُرْآنَ عَلَى جَبَلٍ“ (اگر ہم اس قرآن کو پہاڑ پر اتارتے) انخ اس معنی میں بھی بہت ہی صاف ہے اور نماز اور تلاوت اور ذکر کی مزاولت اور کثرت سے قوت کا پیدا ہونا اور ثقل وحی کے احتمال کی طاقت پیدا ہو جانا اس طور پر ہے کہ چونکہ ذکر وغیرہ سے واردات اور فیوض غیبہ علمی و عملی قلب پر فنا پس ہوتے ہیں ان کے درود سے قلب میں بتدریج قوت پیدا ہوتی رہتی ہے جس کی وجہ سے شدت و ثقل کا مقابلہ اس کے لیے آسان ہو جاتا ہے چنانچہ اہل تلوین کا اضطراب اور اہل تمکین کا استقلال اسی وجہ سے ہے کہ پہلے قلب میں قوت تحمل کی نہ تھی پھر ذکر کی کثرت سے احتمال اثقال کی طاقت آگئی اور اسی شعر میں ان ہی واردات میں سے بعض کا ذکر ہے:

بُنِيَ اندِرِ خُودِ عِلُومِ انبِياءِ بِكِتابِ وَ بِمَعِيدِ وَادِسِتا
 (اپنے اندر بغیر کتاب و معاون اور استاد کے حضرات انبیاء علیہم السلام سے جیسے علوم دیکھو گے)
 اور یہ حالات واردہ مختلف قسم کے ہوتے ہیں۔ کبھی ذوق، شوق و سرو را بساط ہوتا ہے
 کبھی حزن و انتباش ہوتا ہے۔ ببط کے الگ فائدے ہیں اور قبض کے علیحدہ مصالح اور
 سب محمود ہیں کیونکہ قبض میں بھی تزکیہ نفس و اصلاح عجب ہوتی ہے۔
 چونکہ قبض آمد تو دردے ببط نہیں تازہ باش چیں میفکن بر جیں

چونکہ قبض آید اے راھرو آں صلاح تست آ بش دل مشو
 (جب قبض پیش آئے اس میں بسط کا ملاحظہ کر، خوش و خرم رہ پیشانی پر بل مت ڈال جب
 تم کو قبض کی حالت پیش آئے وہ تمہاری اصلاح باطنی کے لیے ہے اس سے رنجیدہ مت ہو)

تام توجہ الی اللہ

آگے ارشاد ہوتا ہے: ”إِنَّ نَاسِشَةَ اللَّيْلِ هِيَ أَشَدُّ وَطًا وَأَقْوَمُ قِيلَاً“ (بے شک رات کے اٹھنے میں دل و زبان کا خوب میل ہوتا ہے اور بات خوب ٹھیک نکلتی ہے) اس آیت میں یہ ارشاد ہے کہ رات کو اٹھنے کے وقت چونکہ شور و شغب سے سکون ہوتا ہے اور افعال معاش کا بھی وقت نہیں ہوتا۔ اس لیے قلب میں یکسوئی ہوتی ہے اور اس لیے اس وقت جو کچھ زبان سے پڑھا جاتا ہے دل کو اس سے بہت تاثیر ہوتی ہے اور جو کچھ کیا جاتا ہے اس کا اثر قوی ہوتا ہے تو گویا اس وقت آیات میں ”إِنَّ نَاسِشَةَ اللَّيْلِ إِنَّ مَضْمُونَ آیَتٍ“ ”اقبل قم اللیل او رتل القرآن الخ“ کی تعلیل ہے کہ اس وقت بوجہ ان اسباب کے حضور قلب زیادہ ہوتا ہے۔ لہذا قیام لیل و تریل کا فائدہ اس وقت پورے طور سے حاصل ہوگا اور حضور قلب کے متعلق ایک طرف تجربہ سے معلوم ہوا ہے وہ یہ کہ مبتدی ہر لفظ پر جتكلف مستقل ارادہ کرے۔ اسی طرح الفاظ پر توجہ رہنے سے حضور حاصل ہو جاتا ہے اور بعد چندے ملکہ ہو جاتا ہے، زیادہ تکلف کی ضرورت نہیں ہوتی اور منتہی کو ملاحظہ ذات سے حضور میسر ہو سکتا ہے ابتداء میں یہ مشکل ہے کیونکہ مبتدی کو غائب کا تصور جتنا نہیں اور منتہی ذات کا ملاحظہ رکھ سکتا ہے۔ اس کے بعد فرماتے ہیں: ”إِنَّ لَكَ فِي النَّهَارِ سَبِّحًا طَوِيلًا“ پہلے بطور حکمت کے بیان ہوا ہے کہ تہجد اور قرآن پڑھا جائے کیونکہ اس وقت اہل کا اثر زیادہ ہو گا اب اس کے علاوہ ایک اور وجہ بیان فرماتے ہیں کہ آپ کو دن میں اور کام بھی رہتے ہیں ان کی وجہ سے خاص قسم کی توجہ الی اللہ تام نہیں ہو سکتی۔ اس لیے یہ وقت شب کا کہ مصروفیت سے خالی ہے تجویز کیا گیا اور وہ کار و بار یہ ہے مثلاً تبلیغ دین، تربیت خلائق، حوانج ضروریہ لازمیہ بشریت ہر چند کہ تبلیغ دین اور تربیت خلائق خود بھی دین ہے

لیکن چونکہ ان میں ایک قسم کا تعلق مخلوق سے ہوتا ہے جو لہذا اس میں خاص قسم کی توجہ الی اللہ پورے طور پر نہیں ہو سکتی۔ جیسی خاص خلوت میں ہو سکتی ہے۔ یہاں سے بھی اس اوپر والی بات کی تائید ہوتی ہے کہ انسان با وجود کمال کے بھی لوازم بشریہ سے بالکل نہیں چھوٹ سکتا، دیکھئے آیت صاف دلالت کر رہی ہے کہ نہار کا صح طویل یکسوئی سے ایک درجہ میں آپ کو بھی مانع ہو جاتی ہے اور چونکہ آپ کے تمام احوال کامل ہیں اس سے معلوم ہوا کہ خلق کی طرف مشغول ہونا منافی کمال نہیں پس صاحب کمال پر بھی ہر وقت یکساں حالت نہیں رہتی۔ حضرت ابو بکر صدیق رضی اللہ تعالیٰ عنہ اور حضرت حنظله رضی اللہ تعالیٰ عنہ کا قصہ حدیث میں ہے کہ حضرت حنظله رضی اللہ تعالیٰ عنہ نے اپنے آپ کو اس بناء پر منافق کہا کہ آنحضرت صلی اللہ علیہ وسلم کے سامنے کچھ اور حالت ہوتی ہے اور پیچھے کچھ اور اس پر حضرت ابو بکر صدیق رضی اللہ تعالیٰ نے فرمایا کہ حالت تو ہماری بھی یہی ہے آخر یہ قصہ حضور صلی اللہ علیہ وسلم میں پہنچا اس پر آنحضرت صلی اللہ علیہ وسلم نے فرمایا کہ ولکن یا حنظله ساعة ساعة ایک گھری کیسی۔ ایک گھری کیسی اور درحقیقت اگر ہر وقت وہی حالت تخلی کی رہے خود جسمانی ترکیب بھی ٹھیک نہ رہے اور تعطل ہو گا کیونکہ حالت علیہ میں انتظام تغذیہ وغیرہ کامکن نہیں پھراں فنا کی نوبت آجائے گی لعم ما قیل

چو سلطان عزت علم بر کشد جہاں سر بحیب عدم در کشد
 (جب محبوب حقیقی کی تخلی قلب پر وارد ہوتی ہے تو سب چیزیں فنا ہو جاتی ہیں)

جدت اور لذت

دوسری مصلحت یہ بھی ہے کہ ذوق لذت جب ہی آتی ہے کہ اس حالت میں دوام نہ ہو ورنہ دوام سے عبادت ہو جائے گی اور لذت جو بسبب جدت کے معلوم ہوتی ہے نہ رہے گا کل جدید لذیز اس کے علاوہ ایک اور حکمت بھی ہے وہ یہ کہ غلبہ استغراق میں قصد نہ رہے گا اور بلا مقصد کے اعمال کا اجر نہیں اور بلا اعمال قرب نہیں ملتا اور اعمال ہی دنیا میں مقصود ہیں۔ دنیا میں انہیں اعمال کے واسطے بھیجا گیا ہے ورنہ دنیا میں آنے سے پہلے روح

کو خود ایسی حالتیں حاصل تھیں اور حضور دامَ میسر تھا مگر اعمال نہ تھے ان کے واسطے دنیا میں بھیجا گیا۔ لہذا اعمال اور ان کا اجر امر مہتم بالشان تھہرا اس لیے محققین صوفیاء نے فرمایا ہے کہ استغراق میں ترقی نہیں ہوتی ان سب باتوں سے معلوم ہو گیا کہ تحلی میں جیسی حکمتیں ہیں دلیسی استمار میں بھی ہیں اور یہاں ایک فائدہ قابل غور معلوم ہوا۔ وہ یہ کہ باوجود یہ کہ تبلیغ دین و تعلیم احکام مستعدی نفع ہے اور وہ نفع لازمی سے بڑھ کر ہے اس لیے منہی کو اس کا زیادہ اہتمام ہوتا ہے مگر با ایں ہمہ یہ ارشاد ہے کہ چونکہ آپ کو دن میں بہت کام رہتے ہیں رات کو تہجد اور تریل سے قرآن پڑھا کیجئے اور ایک جگہ فرماتے ہیں کہ ”فَإِذَا فَرَغْتَ فَانصَبْ وَالْيَ رِتَكَ فَارْغَبْ“ (آپ صلی اللہ علیہ وسلم جب فارغ ہو جایا کریں تو محنت کیا کیجئے اور اپنے رب کی طرف توجہ کیجئے) اس سے یہ ثابت ہوا کہ کامل کو اپنے لیے بھی کچھ نہ کچھ ضرور کرنا چاہیے اور بعد تکمیل بھی ذکر سے غفلت نہ چاہیے اور نہ از خود اس کا وہ حال رہے گا نہ دوسروں کو اس سے کامل نفع پہنچے گا کیونکہ بدون خود کئے ہوئے تعلیم میں برکت نہیں ہوتی۔ یہی معنی ہیں قول مشہور ”من لا ورده لاواردله“ (جس کے لیے ورنہ میں اس کے لیے وارنہ میں) کی البتہ غلطی ہے کہ منہی قطع تعلق کر کے دوام خلوت اختیار کر لے۔

طریقت بجز خدمت خلق نیست بہ تسبیح سجادہ و دلک نیست
 (طریقت سوائے خدمت خلق کے اور کسی چیز کا نام نہیں، تسبیح مصلی اور گذری کا نام نہیں)
 لیکن خود اپنے کو قابل ارشاد نہ سمجھنے لگے البتہ جب شیخ اجازت دے دے تو امثال اس کام کو بھی شروع کر دے اور پہلے سے اس کی نیت کرنا اور ذکر و شغل اس نیت سے کرنا بھی سخت مضر ہے اور اس نیت کے ساتھ کامیابی مشکل ہے۔

اشتعال بالخلق

وجہ یہ ہے کہ یہ نیت بڑا بننے کا شعبہ ہے اب کامل کی توجہ الی الخلق میں ایک شبہ رہا وہ یہ کہ اشغال بالحق اس کو یاد حق سے مانع ہو گا سو اس شبہ کی منہی کامل کے حق میں گنجائش نہیں

کیونکہ منتہی کی بسبب و سعیت صدر کے یہ حالت ہوتی ہے کہ اس کو شغل خلق یا دحق سے مانع نہیں ہوتا اور نیز خلق کے ساتھ اس کا مشغول ہونا بھی با مرحق ہوتا ہے اور اس کو مقصود اس سے انتہا امر اور رضاۓ حق جل و جلالہ ہی ہوتی ہے اور خلق کی طرف اس کی توجہ خدا، ہی کے لیے ہوتی ہے اس لیے اس کو اشتعال بالخلق مانع عن الحق نہیں ہو سکتا بلکہ یہ اشغال خود حقوق خلق سے ہے اور اس آیت میں سبحا طویلا (بہت کام) بطور جملہ مفترضہ کے مخلوق کے اس حق کی طرف اشارہ ہے اور مخلوق کا وہ حق یہ ہے کج عام تربیت ارشاد لیکن اس حق خلق میں حق خالق کو نہ بھولنا چاہیے۔ چنانچہ یہاں بھی مخلوق کے حقوق کے بیان سے پہلے ”قم الیل“، ”الخ“ (رات کو قیام کریں) میں حقوق اللہ بیان کیے گئے تھے اور مخلوق کے حقوق کے بعد بھی ”واذ کراسم ربک“ (اور اپنے رب کے نام کا ذکر کر) فرمایا گیا ہے تو گویا یہ اشارہ ہے اس طرف کہ اس شغل میں ہمیں نہ بھول جانا۔ اول آخر دونوں جگہ یاد دلایا گیا ہے اور واذ کراسم ربک میں اکثر مفسرین لفظ اسم کو زائد کہتے ہیں اور بعض زائد نہیں قرار دیتے اور اس اختلاف سے یہاں ایک عجیب مسئلہ مستفاد ہو گیا اور اختلاف امتی رحمۃ کاظہور ہو گیا اور وہ مسئلہ یہ ہے کہ زیادہ اہم قول کا تو موافق حالت منتہی کے ہے اور عدو زیادہ کا قول موافق حالت مبتدی کے ہے کیونکہ مبتدی کو خود سمعی اور مذکور کا تصور کم جاتا ہے اس کے لیے یہی کافی ہے کہ اسم ہی کا تصور ہو جائے برخلاف منتہی کے اسکو ملاحظہ ذات بلا واسطہ سہل ہے اور حدیث ”ان تعبد اللہ کانک تراہ“^۱ میں مشہور توجیہ پر منتہی کا طریق اور اس کی حالت کا بیان ہے اور عام کے لیے حضور ایک سہل اور مفید طریق خدا کے فضل سے سمجھ میں آیا ہے اور یہ کہ آدمی یہ خیال کر لے کہ گویا اللہ تعالیٰ نے قرآن کی مثلًا فرمائش کی ہے اور میں اس فرمائش پر اس کو سنارہا ہوں اس سے بہت آسانی سے حضور میسر ہو جاتا ہے اس کے بعد ارشاد ہے ”وَتَبَّلِّ إِلَيْهِ تَبْبِلَا“ (اور سب سے قطع کر کے ان کی طرف متوجہ ہو جاؤ) اس میں دو احتمال ہیں ایک یہ کہ تبتل کو صرف ماذکرا اسم کے متعلق کیا جائے تو اس صورت میں تبتل سے اشارہ ہو گا مراقبہ کی طرف یعنی ذکر کے ساتھ مراقبہ ہو اور

ایک یہ کہ تبتل کو مستقل حکم کہا جائے۔ مطلب یہ ہو گا کہ علاوہ ادکام مذکورہ کے یہ بھی حکم ہے کہ سب سے قطع تعلق کرو بایں معنی کہ سب کا تعلق اللہ تعالیٰ کے تعلق علمی اور جسی سے مغلوب ہو جائے اور اثر اس مغلوبیت کا تعارض مقاصد کے وقت معلوم ہوتا ہے۔ مثلاً ایک وقت میں دو کام متضاد پیش آئے ایک کام تو اللہ تعالیٰ کے متعلق ہے اور دوسرا غیر اللہ کے متعلق کا اور دونوں کا جمع ہونا ممکن نہ ہوتا یہ وقت پر اللہ کے کام کو اختیار کرنا اور خلاف مرضی حق کو چھوڑ دینا بس یہی معنی ہیں قطع تعلق کے نہ یہ کہ کسی سے کوئی واسطہ ہی نہ رکھے۔

تعلق حباب است ذی حاصلے چو پیوندھا بکسلی واصلے

(تعلقات غیر اللہ حباب اور لا حاصل ہیں جب ان تعلقات کو قطع کرو گے تو تم واصل ہو گے)

توکل کی ضرورت

البته اختلاط میں افراط کرنا مضر ہے اس کے آگے فرماتے ہیں کہ ”رَبُّ الْمَشْرِقِ وَالْمَغْرِبِ لَا إِلَهَ إِلَّا هُوَ فَاتَّحْذُهُ وَكِيلًا“، وہ مشرق و مغرب کا مالک ہے اور اس کے سوا کوئی قابل عبادت نہیں تو اس کو اپنے کام سپرد کرنے کے قرار دو۔ مطلب یہ کہ اللہ تعالیٰ پر توکل کرو اس سے معنوں ہوا کہ اہل سلوک کے لیے توکل کی بھی ضرورت ہے اور یہ ان کا معمول ہونا چاہیے نکتہ اس توکل کی تعلیم میں یہ ہے کہ اعمال مذکورہ بالا کے اختیار کرنے کے بعد حالت میں تغیر تبدل قبض و بسط شروع ہو گا اس میں ضرورت توکل کی ہو گی اس لیے فرماتے ہیں کہ آخر مشرق و مغرب کا رب ہے اس لیے اس نے جو حالت تم پر وارد کی ہے اس میں کوئی حکمت ضرور ہو گی اور ثابت ہے کہ اکثر قبض میں تصفیہ اور ترکیہ خوب ہوتا ہے اس لیے تم کو ٹنگ دل نہ ہونا چاہیے اور پھر خدا پر بھروسہ رکھنا چاہیے اس میں کچھ مصلحت رکھی ہو گی اور مشرق و مغرب کا ذکر قبض و بسط کی حالت کے کس قدر مناسب ہے کہ اس میں ظہور ہوتا ہے واردات کا اور مغرب مناسب ہے حالت قبض کے پس مشرق و مغرب کا نمونہ باطن انسان میں بھی پایا گیا۔ ”ولنعم ما قيل“

آسانہ است درو لایت ہماں کارفرمائے آسمان جہاں
 دررہ روح پست و بالا ہاست کوہ ہائے بلند و بالا ہاست
 (ولایت جان میں بہت سے آسمان ہیں جو ظاہری آسمان میں کارفرما ہیں، روح
 (باطن) کے راستے میں نشیب و فراز کوہ و صحراء موجود ہیں)

اور جس طرح مغرب میں آفتاب مستور ہوتا ہے معدوم نہیں ہوتا اسی طرح قبض میں
 کیفیات سلب نہیں ہوتیں بلکہ مستور ہو جاتی ہیں اور پھر بسط میں گویا طلوع ہو جاتی ہیں۔

معمول اہل تصوف

حاصل کل یہ ہوا کہ اہل سلوک کے لیے یہاں چند ضروری معمول بیان کیے گئے ہیں
 قیام لیل یعنی تہجد۔ تلاوت قرآن تبلیغ دین ذکر و تبلیغ تو کل اور چونکہ تعلق خلق کی دو قسم ہیں
 ایک موافقین کے ساتھ اس کا بیان اشارتاً "إِنَّ لَكَ فِي النَّهَارِ سَبُّحًا طَوِيلًا" (بے
 شک آپ کو دن میں بہت کام رہتا ہے) میں ہوا ہے جس کا حاصل تبلیغ دین اور ارشاد و
 تربیت ہے چونکہ موافقین سے تعلق محبت ہے اس کے حقوق بوجہ اس کے کہ وہ حالت طبعی ہے
 تقاضائے حب کی وجہ سے خود بخود ادا ہو جاتے ہیں۔ اس لیے اس میں زیادہ اہتمام کی
 ضرورت نہ ہوئی۔ البتہ مخالف کے معاملہ میں ممکن تھا کہ کچھ افراط تفریط ہو جاتی اس لیے اس
 کا بیان اہتمام سے فرماتے ہیں: "وَاصْبِرْ عَلَى مَا يَقُولُونَ وَاهْجُرْهُمْ هَجْرًا جَمِيلًا"
 " (اور یہ لوگ جو باقی کرتے ہیں ان پر صبر کیجئے اور خوبصورتی کے ساتھ ان سے الگ
 رہیں) مطلب یہ کہ مخالف کی ایذا پر صبر کیجئے اور ان سے علیحدہ رہیے اچھے طور پر کہیں ایسا نہ
 ہو کہ سختی سے ان کی آتش عناد اور بھڑک اٹھے اور زیادہ تکلیف پہنچا ائمہ ہجر جمیل سے مراد قطع
 تعلق ہے اس طرح پر کہ قلب میں تنگی نہ ہو پھر جب صبر کی تعلیم دی گئی تو اس تسہیل کے لیے
 حضور صلی اللہ علیہ وسلم اسی اپنے انتقام لینے کی خبر سنایا کہ آپ کو تسلی بھی فرمائی جاتی ہے:
 "وَذَرْنِي وَالْمُكَذِّبِينَ أُولَى النِّعَمَةِ وَمَهْلِهُمْ قَلِيلًا" (ان جھٹلانے والوں ناز و نعمت

میں رہنے والوں کو موجودہ حالت میں چھوڑ و اور ان لوگوں کو تھوڑے دنوں اور مہلت دو) یعنی مخالفین کے معاملہ کو ہم پر چھوڑ دیجئے ہم ان سے پورا بدلہ لے لیں گے یہ خدا تعالیٰ کی عادت ہے کہ اہل حق کے مخالفین سے پورا انتقام لیتے ہیں اس لیے بھی مناسب یہی ہے صبرا اختیار کیا جائے کیونکہ جب اپنے سے بالا دست بدلہ لینے والا موجود ہے تو کیوں فکر کیجئے خدا تعالیٰ کی اس سنت کے موافق مخالف کو آخرت اور دنیا دونوں میں رسوائی ہو جاتی ہے۔

بس تجربہ کر دیم دریں دیر مكافات با در و کشاں ہر کہ در افتاد بر افتاد

یچ قومے راخدا رسوا نہ کرد تادلے صاحبدلے نامد بدرد

(اس دیر مكافات میں بہت تجربہ ہم نے کیا ہے کہ جو شخص اہل اللہ سے الجھاہلاک ہو گیا، خدا تعالیٰ نے کسی قوم کو رسوانہیں کیا جب تک اس نے کسی صاحب دل کو رنجیدہ نہیں کیا)

الغرض اہل تصوف کی معمول بہ چند چیزیں ہوئیں جن کا بیان اس مقام پر ہوا قیام لیل یعنی تہجد۔ تلاوت قرآن تبلیغ دین ذکر و تبتل توکل، صبر اس لیے اس مجموعہ بیان کو جو کہ اہل تصوف کے معمولات کو بفضلہ حاوی اور شامل ہے سیرۃ الصوفی کے لقب سے بلقب کرنا مناسب معلوم ہوتا ہے اور ”یا یها المزمل“ (اے چادر لپیٹنے والے) میں دولطیفہ معلوم ہوئے ایک یہ کہ جس طرح آپ بوجہ غایت حزن والم اپنے اوپر چادر اوڑھے ہوئے تھے اسی بعض اہل طریق کا معمول ہوتا ہے کہ چادر ایسے طور پر لپیٹ لیتے ہیں کہ نظر منتشر نہ ہو اور اس کا قلب منتشر نہ ہو اور جمیعت کے ساتھ ذکر میں لگا رہے دوسرا الطیفہ یہ کہ المزمل کے معنی عام میں کمبل اوڑھنا بھی ہوتا ہے تو ”یا یها المزمل“ (اے چادر لپیٹنے والے) میں اشارہ ہوگا لقب ”یا یها الصوفی“ کی طرف کیوں کہ لفظ صوفی میں گواختلاف ہے مگر ظاہر یہی معلوم ہوتا ہے کہ مراد موتا کپڑا کمبل وغیرہ مراد لیا جائے پس صوفی اور مزمل متقارب المعنی ہوئے اور اہل تصوف نے یہ لباس اس لیے اختیار کیا تھا کہ جلدی پھٹے نہیں جلدی میلانہ ہو اور بار بار دھونا نہ پڑے اور بعض اہل شفقت اس خاص وجہ

سے بھی یہ شعار کہتے تھے مستور ہونے کی حالت میں بعض لوگ ان کو ایذا پہنچا کر بتلائے ہمال ہو جاتے تھے اس لیے انہوں نے ایک علامت مقرر کی جیسے آیت "ذالکَ أَدْنَى أَنْ يُعَرِّفَنَ فَلَا يَوْدِينَ" اس کی نظیر ہے بس یہ حکمتیں تھیں اس لباس میں اور اب تو محض ریاء و سمعہ کی غرض سے پہنچتے ہیں جو بالکل اس شعر کا مصدقہ ہے۔

نقش صوفی نہ ہمہ صافی بیغش باشد اے با خرچہ کہ مستوجب آتش باشد
 (صوفی کی موجودہ حالت اگر بالکل درست اور بیغش نہ ہو وہ صوفی نہیں اگرچہ خرقہ پہن لے اے شخص بہت سے خرقہ آگ میں جلانے کے قابل ہیں)

اس لیے یہ اب قابل ترک ہو گیا ہے۔

بِحَمْدِ اللَّهِ